
భాగవతము తెలిసి పలుకుట చిత్రంబు శూలికైన తమ్మిచూలికైన 


అన్నారు వ్యాసమహాభాగవతాన్ని తెలుగులోనికి అనువదిస్తూ బమ్మెర 
పోతన మహాకవి. తెలుగు వాళ్ల పుణ్యాల పంటగా భాగవతం ఆ మహాకవి 
చేతిలో అమృతధారగా మారింది. ఆ మహాకవిని కీర్తిస్తూ జంధ్యాల 
పాపయ్యశాస్త్రి గారు 'పంచదారలో అద్దితివేమొ గంటము మహాకవి శేఖర!” 
అన్నారు. తెలుగులో అక్షర పరిజ్ఞానం ఉన్న వారందరికీ భాగవతంలోని 
పద్యాలు కొన్నెనా కంఠతా వచ్చు. పోతన పద్యాల్లో ఉండే లాలిత్యం, మాధుర్యం 
ఒక ఎత్తెతే భాగవత కథల్లో ఉండే గొప్పదనం మరొకటి. భాగవతంలోని 
ప్రతి కథ పాఠకుణ్ణి పరమార్థ మార్గంలో నడిపిస్తుంది. సంసార లంపటాల 
నుంచి దూరం చేస్తూ మోక్షం వైపు దారి చూపిస్తుంది. పరీక్షిత్తుకు శు 
కమహర్షి ఏడుదినాల్లో భాగవతం సమగ్రంగా వినిపించాడు. పోతన మహాకవి 
కూడా తాను మోక్షం కోరుకొంటూనే భాగవతాన్ని అనువాదం చేశాడు. 
భాగవతాన్ని చదివే సమస్త మానవులు కూడా ఐహికాన్ని ఎలా తరించాలి, 
పరమార్దాన్ని ఎలా సాధించుకోవాలి అన్న తపనతోనే భాగవతం చదువుతారు. 


పింగళి పాండురంగారావు గారు జీవుడు, దేవుడు, యోగం వంటి 
ఆధ్యాత్మికాంశాలను ప్రక్కకు పెట్టి భాగవతంలోని కథల్ని మన ముందుంచారు. 
ప్రధాన కథాభాగాన్ని వదలి పెట్టకుండా పాఠకులకు సరళసుందరమైన భాషలో 
భాగవతకథల్ని మన ముందుంచారు. సంక్షిప్త భాగవత గాథలు అని 
పేర్కొంటూ ఈ రచనకు “శ్రీహరి లీలామృతం” అని నామకరణం చేశారు. 
ఈ కథలు చదువుతుంటే శ్రీహరి లీలామృతమే అనిపిస్తూంది. అమృతం 
చావులేని తనాన్ని ప్రసాదిస్తున్నట్లు ఈ కథలు కూడా అమృతత్వాన్ని 
అందివ్వగలిగినవే! 


[/ 


రచయిత ఒక్కొక్క స్మంధాన్ని విషయసూచికగా స్వీకరించి ఆ 
స్మంధంలోని గాథల్ని వరుసగా పేర్మొన్నారు. సాధారణ పాఠకుల నుంచి 


శ్రీహరిలీలామృతాన్ని తిరుమల 

పండితుల దాకా అందరూ చదువదగ ఈ 


ప్రచురణగా అందించాలని నిర్ణయించాము. 
పాఠకులకు అందుబాటులోనికి తీసుకువచ్చాము. తి.తి.దే. 

నివేదన 


భాగవతం ఒక విశిష్ట వేదాంత గ్రంథం. 18 పురాణాల్లో భాగవతం ఒక 
మహత్తర పురాణ (గ్రంథం. భారతీయ సంస్కృతిలో జీర్ణించినది. భగవంతుని 
లీలా గాథా వైభవాన్ని తెలియజేసే పురాతన గ్రంథం భాగవతం. శ్రీకృష్ణావతారం 
పరిపూర్ణావతారం అని ముందుగా మనం గ్రహించాలి. 


వాస్తవానికి భాగవతం భక్త విజయం. ఎందుకంటే పరమ భక్తులైన ప్రవ్లాదుడు, 
ధ్రువుడు, అంబరీషుడు, నారదుడు, అక్రూరుడు, కుచేలుడు, బలి చక్రవర్తి, గోపికా 
జనం యొక్క అఖండ వైరాగ్య భావాలను ప్రస్ఫుటింప చేసే భాగవతం మోక్షశాస్త్రం 
కాక మరేమౌతుంది. శాంతి, ఆనందం, భక్తి, జ్ఞాన, వైరాగ్యాలు భాగవతాన్ని 
వినడం ద్వారానే లభిస్తాయి. ఇదే ముక్తి మార్గం. పరీక్షిన్మహారాజు వృత్తాంతమే 
ఇందుకు నిదర్శనం. సంస్కృత భాగవత రచనలో శ్రీ వేదవ్యాసుని మించి, తెలుగులో 
శ్రీ పోతనగారి భక్తి రసామృతాన్ని చవిచూడని ఆంధ్రుడు ఉండడేమో! 


పన్నెండు స్కంధాలతో విరాజిల్లే భాగవతం మానవజాతికి మహోన్నత 
మైన ఆధ్యాత్మిక ప్రబోధాలు ప్రసాదిస్తుంది. భాగవత పఠనంతో, శ్రవణంతో 
భక్తునికి 'బ్రహ్మానందానుభూతిని కలుగచేస్తుంది. ఇది వేదాంత మధుర ఫలమే 
కాదు, ప్రస్థానత్రయంలోని సారం ఇందులో మనకు లభిస్తుంది. అంతేకాదు, 
భక్తి ప్రేమ తత్పాల ద్వారా ఎలా సగుణోపాసన సులభతరమో సులభ సుందరంగా 
చెప్పి, నిరూపిస్తుంది. ఇదే భాగవత శ్రేష్టత్వం. 


భాగవత కథను వినడం, సేవించడం, స్మరించడం ద్వారా భక్తుని 
హృదయంలో శ్రీహరి ప్రవేశించి తీరుతాడనటంలో సందేహమే లేదు. ఇవి 
దేవతలకు కూడ లభ్యంకాని అమృత కలశం. పఠనంతో హృదయంలో భక్తిభావం 
ఉద్భవిస్తుంది. అభ్యాసంతో స్థిరపడి, పరిపక్వమై జ్ఞానంగా పరిణమిస్తుంది. 


భక్తులకు పాండిత్యం అవసరం లేదు. (ప్రేమించగల్లిన సున్నితమైన కరుణార్ధ 
పహృదయముంటే చాలు. సృష్టిలోని జీవరాసులన్నింటిలో లేనటువంటి, విచక్షణా 
జ్ఞానం మానవునకు భగవానుడు ప్రసాదించాడు. దీనితోనే మానవుడు సంసార 


నిష్పలత్వాన్ని అర్ధం చేసుకొని మోక్షమార్దాన్ని ఎంచుకొని, అనుసరిస్తూ, భగవంతుని 
ప్రార్థిస్తాడు. భగవంతుడు తన భక్తుని అన్నివిధాల ఆదుకొంటానని, ఆయన 
యోగక్షేమం తనదేనని శ్రీకృష్ణుడు “గీతలో అభయమిస్తాడు. 


“కృష్ణస్తు భగవాన్‌ స్వయం” ఆధారంగా భాగవతంలో శ్రీకృష్ణ చరిత్ర ప్రధానం. 
సృష్టి మొదలు శ్రీకృష్ణావతారం వరకు వున్న భగవానుని పూర్వ అవతార కథలు 
సం[గ్రహరూపంలోనైనా తెలుసుకోవాలి. భగవంతుని అను గ్రహానికి నోచుకొన్న 
సాధుసజ్జ్ఞన భక్తుల గాథలూ ఇందులో వున్నాయి. ఇందుకు శ్రీకృష్ణుడే 
శ్రీమద్భాగవతంలో ఆవేశించి, గ్రంథపఠన, శ్రవణ మాత్రముచే కలియుగంలో 
భక్తిని ఉదయింపచేసి, స్థిరపరచి అనుగ్రహించాడు. ఒకనాడు తన ప్రియుడైన 
ఉద్ధవునితో శ్రీకృష్ణుడు ఇలా అంటాడు: “ఉద్ధవా! నా లీలాగాథలను వింటే, 
మలినాలు నశిస్తాయి. అపుడు నన్ను నీలోనే చూడగలవు. నా భక్తుడు ఏ కోరికలు 
లేకుండా నన్నే ప్రేమిస్తాడు. వానికి ఏ ఇంద్రపదవులుగాని, సర్వాధిపత్యంగాని 
ఇష్టముండదు. నేను తప్ప అతనికి ఇంకెవ్వరు అక్కరలేదు. అటువంటి భక్తుడే 
నాకు బ్రహ్మరుద్రాదుల కంటే, లక్ష్మీదేవికంటే మిక్కిలి ప్రయతముడు” అని అంటాడు. 
దీనిని బట్టి భగవానుడు భక్తునికి ఎటువంటి స్థానమిచ్చాడో తెలుసుకోవచ్చు. 


ఒకనాడు పృథు చక్రవర్తి “ప్రభూ! నాకు మోక్షము వద్దు. కాని నీ లీలా 
గాథలను నీ భక్తులు చెప్పుకునేటపుడు, నేను వినుటకు నా రెండు చెవులు 
చాలవు. నాకు వెయ్యి చెవుల వినికిడి శక్తిని ప్రసాదించు” అని ప్రార్థిన్తాడు. 


శ్రీహరి ఎప్పుడైనా ఎవరికైనా ముక్తిని ప్రసాదించాడో లేదో తెలీదు కాని 
భక్తిని మాత్రం అనుగ్రహించడు. ఎందుకంటే భక్తుడే తన సర్వాన్ని సర్వేశ్వరునికి 
అర్పించుకొని, కృషితో భక్తిని పెంపొందించుకోవాలనేదే ప్రభు ఆదేశంగా కన్పిస్తుంది. 
పైగా ముక్తికంటే భక్తికే భగవానుడు అధిక ప్రాధాన్యత నిచ్చినట్లు కూడ 
తెలుసుకోవాలి. 


శ్రీకృష్ణ భక్తి ఎంత గొప్పదంటే శ్రీ మహా విష్ణు కథా (శ్రవణంతో పరీక్షిత్తూ, 
సంకీర్తనతో శుకుడు, స్మరణతో ప్రహ్లాదుడు, పాదసేవచే లక్ష్మీదేవి, పూజలచే 


జ! 


స] 


పృథుడు, అభివందనంతో అక్రూరుడు, దాస్యంతో హనుమంతుడు, సఖ్యభావంతో 
అర్జునుడు, ఆత్మార్పణతో బలిచక్రవర్తి తమ తమ భక్తి తత్పరతలతో కృతార్థులైనారు. 
కృష్ణ భక్తి మాహాత్యం అలాంటిది మరి. కాని మానవుడు తన పరిమిత జ్ఞానంతో 
మానసాతీతుడదైన భగవంతుని ఎరుకపర్చుకోలేక పోతున్నాడు. ప్రహ్హాదుడంతటి 
వాడే పఠనం విరమించి, శ్రీహరి పాదాలనే దృఢంగా ఆశ్రయించి, ఆయన 
దివ్యగాథలను వింటూ, వినిపిస్తూ, సంకీర్తన చేస్తూ తరించాడు, పరమానందాన్ని 
పొందాడు. కనుక సామాన్య భక్తులు కూడ శ్రవణం ద్వారానే శ్రీహరి కరుణను 
చూరగొన గల్టుతారు అని [గ్రహిద్దాం. 


భాగవతం పరమాత్ముని నుండియే ఉద్భవించింది. భాగవత రహస్యాన్ని 
నాలుగు శ్లోకాల్లో శ్రీకృష్ణ భగవానుడే బ్రహ్మదేవునికి ఇలా వివరిస్తాడు. “సృష్టికి 
పూర్వము నేను ఒక్కడినే. తరువాతనూ నేనే వుంటిని. సకల విశ్వాన్ని సృష్టించి, 
వ్యక్తపరచింది నేనే. లయము తర్వాత మిగిలియుండు వాడను నేన, నిజానికి 
లేనట్టిదే అయిననూ, ఆత్మయందు ఉన్నది లేనట్టుగాను, లేనిది ఉన్నట్లుగా 
అనిపించడం, ఈ సృష్టి అంతా నానుండియే ఉద్భవించినట్లు చూపడం - ఇదినా 
మాయా శక్తియే. సృష్టిలోని సకల వస్తు ప్రపంచంలోనూ, పంచమహాభూతాలు 
ఇమిడి వున్నాయి. కాని అవి కనిపించవు. అలాగే నేనుకూడా సర్వభూతాల్లో 
ఆత్మరూపంలో ప్రవేశించి, సర్వగతుడనై ఉన్నా కూడ, కనిపించకుండా ఉంటాను. 
సర్వత్రా, సర్వదా ఏది “ఎరుక” యందుండునో, అటువంటి దానిని అన్వయ 
వ్యతిరేక పద్ధతుల ద్వారా ఆత్మయని గ్రహించాలి. అనగా పరమ సత్యరూపమైన 
నాయొక ఈ ఆత్మతత్వము అనాదిగా సర్వత్రా వ్యాపించి ఉంది. “సర్వం ఖల్విదం 
బ్రహ్మ అనే సత్యాన్ని గ్రహించాలి. 

ఈ మహనీయ భాగవత తత్త్వాన్ని బ్రహ్మ నారదునికి చెప్పాడు. నారదుడు 
వ్యాసమహర్చికి చెప్పాడు. వ్యాసమహర్షి దానిని శుకునకు చెప్పి (గ్రంథరూపంలో 
అందించాడు. శుకమహర్షి శాపగ్రస్తుడైన పరీక్షిత్తునకు (అభిమన్యు పుత్రుడు) 
సంపూర్ణ భాగవతాన్ని ఏడు రోజుల్లో చెప్పగా పరీక్షిత్తు జననమరణ చక్రంనుండి 
ముక్తి పొందాడు. 


1 


విశేషమేమంటే - ఈ భాగవతాన్ని ఆదిశేషుడు పాతాళ లోకంలో వ్యాపింప 
చేశాడు. బృహస్పతి స్వర్ణలోకంలోనూ, పరాశరుడు భూలోకం లోనూ, సనక 
సనందాదులు స్వర్దాతీత లోకాల్లోనూ వ్యాపింపచేశారు. 

మరొక ముఖ్యవిషయం గ్రహించాలి - పంచమ స్కంధంలో బ్రహ్మదేవుడు 
సర్గను గురించి చెప్పాడు. దశమ స్మంధంలో శ్రీ శుకుడు కూడ విసర్దల గురించి 
ద్వితీయ, చతుర్ధ స్మంధాలలోనూ చెప్పబడింది. పరమాత్మ సూక్ష్మరూపుడు కనుక 
తీవ్రమైన విచక్షణా జ్ఞానం ద్వారానే తెలుసుకోవడానికి ప్రయత్నించాల్సి వుంది. 
సృష్టి మర్మం అత్యంత నిగూఢం కావడం చేత మిక్కిలి శ్రద్ధతో, సావధానంతో 
పరిశీలించాల్సి ఉంటుందని మనవి. 

శ్రీమద్భాగవత మాహాత్య మేమంటే - భగవానుడు తన అవతారాన్ని ముగించ 
సంకల్పించి ఉద్ధవునకు జ్ఞానోపదేశం చేశాడు. అపుడు ఉద్ధవుడు “ప్రభూ! నీవు 
లేని లోకం శూన్యం అవుతుంది. కలి కూడా ప్రవేశించ నున్నది. కలి ప్రభావంతో 
జనులు అష్టకష్టాల పాలౌతారు. వారికి తరణోపాయం చెప్పండి.” అని శ్రీకృష్ణుని 
అడిగాడు. అపుడు శ్రీకృష్ణ పరమాత్మ తన దివ్యశక్తులను, తేజస్సును 
శ్రీమద్భాగవతంలో ్రవేశింపజేసి, “ఈ భాగవతంలోనే నేను నివసిస్తుంటాను” 
అని అభయ మిచ్చాడు. కనుక శ్రీకృష్ణ భగవానుడే భాగవతం. భాగవతమే శ్రీకృష్ణ 
పరమాత్మ (శ్రీమన్నారాయణుడు) అని తెలుసుకొందుము గాక! 

ఇంతటి మహత్తర (గ్రంథంలోని శ్రీహరి లీలా విశేషాల్ని బహు 
సంక్షిప్తరూపంలోనైనా వ్రాయపూనుకోవడం ఈ అల్పజుని సాహస చర్యే అని 
చెప్పక తప్పదు. కాని శ్రీమన్నారాయణుని సంకల్ప విశేషంతో, శ్రీహరి కృపాఫలం 
వల్లనే నాకు ఈ రచన చేసే శక్తి లభించింది. నేను కేవలం నిమిత్తమాత్రుడను. 
నాచేత ఇటువంటి మహోన్నత రచన చేయించిన శ్రీహరి దివ్యపాదపద్మములకే 
ఈ [గ్రంథాన్ని సమర్పించుకొనుచున్నాను. ఆ జగదానంద స్వరూపుడు ఈ జగత్తుకు 
సకల సౌభాగ్యాలను ప్రసాదిస్తూ రక్షించుగాక!!! 

ఓం నమో భగవతే వాసుదేవాయ 


త్రుహరి లీలామృతం 
(సంక్షిప్త భాగవత గాథలు) 
ప్రథమ స్కంధం 
సనకాది బుషులకు సూతుడు చెప్పిన భగవంతుని అవతార కథ 


పూర్వం నైమిశారణ్యం అనబడే విష్ణుక్షేత్రంలో శౌనకాది బుషులందరు 
చేరి శ్రీహరి సాన్నిధ్యాన్ని కోరుతూ వెయ్యి సంవత్సరాలు సత్రయాగాన్ని 
నిర్వహిస్తుందేవారు. ఆ సమయంలో వేదవ్యాసుని శిష్యుడగు రోమహర్షణ 
ముని కుమారుడగు సూతుడు అక్కడకు వచ్చాడు. ఆయన సుప్రసిద్ధ 
పౌరాణికుడు. ఆయనను ఆహ్వానించి, బుషులందరూ ఇలా వేడుకొన్నారు: 
“ఓ మహాత్మా! వ్యాస మునీంద్రాదులు నీ తండ్రికి వివరించిన పురాణ 
గాథలన్నీ నీకు పూర్తిగా తెలుసు. ఈ కలియుగంలో మానవులు 
మందబుద్దులూ, భోగలాలసులూ, సోమరులూ, రోగగ్రస్తులూ, మోక్షాసక్తి 
లేకుండటం చేత వారు వేదాలను పఠించి, ధర్మశాస్తానుసారంగా 
సతృ్మర్మలాచరించుటకు అసమర్భులై ఉన్నారు. ఇట్టివారిని తరింపజేయడానికి 
శ్రీకృష్ణ పరమాత్మ దివ్యగాథలను శ్రవణము చేయుటయే ముక్తిమార్గమని 
విన్నాం. ఆ భగవంతుని పుణ్యకథలను మాకు వినిపించి, మా జన్మలను 
సార్ధకం చేయవలసిందిగా ప్రార్థిస్తున్నాము.” 


శ్రీకృష్ణుని అవతారానంతరం కలి ప్రభావంతో ప్రజలు అజ్ఞానంలో 

చిక్కుకొని, అధర్మపరులౌతారు. దీనికి తరశోపాయము శ్రీకృష్ణ లీలా 

(శవణమేనని తెలిసిన బుషులతో సూతుడు ఇలా చెప్పడం ప్రారంభించాడు. 

'ఓ మునీశ్వరు లారా! మానవాళికి మంగళకరమైన మీ కోరిక చాలా 

ప్రశంసనీయం. శ్రీకృష్ణుని చరిత్ర వినాలనే సంకల్పమే శుభదాయకం. 

లి శ్రీహరి లీలామృతం 


ఆయన సేవయే మానవులకు ఉత్కష్ట కర్తవ్యం. ఆయన పట్ల శుద్ధ భక్తియే 
జ్ఞానవైరాగ్యాలను ప్రసాదిస్తుంది. మానవులు ఆయన గాథలను వింటూ, 
ఆరాధిస్తూ, కీర్తిస్తూ, ధ్యానిస్తూ ఉంటే సంసారబంధవిముక్తు లౌతారు. భక్తులు 
కీర్తించే తన గాథలను ఆయనే వింటుంటాడు. వారి కీర్తన గానానికి 
తన్మయుడౌతాడు. భక్తి దృఢమైన కొద్దీ మలినాలు క్షీణిస్తాయి. భగవత్తత్ష్వం 
(ప్రకాశిస్తుంది. భగవద్దర్శనమే మానవుని పరమలక్ష్యం. ఈ భగవదవతారఫల 
సంగ్రహాన్ని (భాగవతం) విని మానవుడు తరించగలడు.” 


భగవంతుని అవతారాలు : 


బ్రహ్మదేవుని నుండి గరిక వరకు సకలాన్ని పరమేశ్చరుడు సృష్టించాడు. 
ఆ సృష్టిలో దేవతలు, మానవులు, పశుపక్ష్యాదులు, న్ధ్థావరాలు అనే నాల్టు 
జీవరాసులున్నాయి. లింగ, గుణభేదములు ఏర్పడ్డాయి. ఆశ్రమ ధర్మాలూ 
ఏర్పడ్డాయి. వర్ణవిభజన చేయబడింది. ధర్మార్ధ కామమోక్షములనబడే 
పురుషార్ధాలు నిర్దెశించబడ్డాయి. వాటిని సాధించటానికి వేదాలు బ్రహ్మదేవుని 
ద్వారా వెలువరించబడ్ద్డాయి. సచ్చిదానంద స్వరూపుని తెలుసుకొని, 
పరంధామాన్ని చేరడానికి ఏ జ్జ్ఞానం అవసరమో వేదాల్లోని రెండవ భాగంలో 
ఉంది. కాని అది సామాన్యులకు అలవి కాని వని. మానవులకు 
సులభసాధ్యమయ్యె విధంగా పంచమవేదమనే భారతాన్ని ఉత్తరభాగానికి 
వివరణగా శ్రీమద్భాగవతాన్ని రచించి, అందులోనే వేదసారాన్నంతా నింపారు. 


భగవంతుడు స్వతంత్రుడు. కర్మాధీనుడు కాదు. సర్వజ్ఞుడు. అతను 
బ్రహ్మకు వేదజ్ఞానాన్ని ప్రసాదించి, అతని ద్వారా వేదరాళిని ప్రకాశింప 
జేశాడు. బ్రహ్మము జ్ఞాన స్వరూపము, అద్వితీయము. అన్నిటికంటె 
అతిశయించునది బ్రహ్మము. జ్ఞాన సంకోచమును నివారించునది బ్రహ్మము. 
ఇది జగత్మారణం, సృష్టికి పూర్వమే ఉండినట్టిది. 


ప్రథమ స్కంధం రై 


సకల చేతనాచేతనములందు వ్యాపించిన తత్వాన్ని ఆత్మ అంటాం. 
జీవాత్మ జ్ఞానరాహిత్యంతో అంతటా వ్యాపించి ఉండదు. పరమాత్మ జ్ఞానశక్తిచే 
నిత్యం అంతటా వ్యాపించి ఉంటాడు. 


భగవానుడు సమస్త కల్యాణ గుణాభిరాముడు, దోషరహితుడు. 
జ్ఞానము, వీర్యము, శక్తి, బలము, ఐశ్వర్యము, తేజస్సుల స్వరూపుడు అని 


అరం. 
థి 


బ్రహ్మము, పరమాత్మ, భగవంతుడు ఒక తత్వాన్ని తెలియజేస్తున్నా 
కూడా, సృష్టిస్టితిలయములను నిర్వహిస్తూ, మోక్షం ఇచ్చేది బ్రహ్మము. 
జీవులలో ప్రవేశించి నియమించేది పరమాత్మ దోషరహితుడై కల్యాణగుణాలు 
కలిగి యున్నవాడు భగవానుడు అని వ్యవహారంలో అర్ధమవుతోంది. 


సృష్టి సంకల్పం కలిగినపుడు అనుగుణమైన సమయంలో, పరమాత్మ 
రజోగుణ ప్రధానుడైన బ్రహ్మదేవుని శరీర మందున్న జీవునితో చేరి జగత్తును 
నృష్టిస్తాడు. లయం చేయునపుడు శివునిలోని జీవునితో చేరి 
లయించేటప్పుడు జగత్తు యొక్క రక్షణకార్యాన్ని సత్వగుణప్రధానమైన 
విష్ణుస్వరూపంలో నిర్వహిస్తాడు. విష్ణువును ఆరాధిస్తే జ్ఞానం కలుగుతుంది. 
పరంధామం లఖీస్తుంది. సత్వగుణప్రధానమూర్తి ఆరాధనతో జ్ఞానం, మోక్షం 
లభిస్తాయి. వేదాలలో వాసుదేవారాధనయే ప్రధానం. వాసుదేవుడే సృష్టికి 
పూర్వమందున్న పరమాత్మ, భగవానుడు. ఆ దివ్యదేహంనుండి అనేకరూపాల్లో 
అవతారాలెత్తి దుష్టశిక్షణ, శిష్టరక్షణ, ధర్మసంస్థాపన, భక్తపాలనాది 
అనేకకార్యాలు నిర్వహించాడు. అవతారాలన్నీ పరమాత్మ అంశలచే ఉ 
దృవించినవారేనని గ్రహించాలి. 


కాని శ్రీకృష్ణావతారం మాత్రం పరిపూర్ణావతారం. మిగతా అవతారాలు 
కార్యార్థమై వెలసి, ముగిశాయి. కాని శ్రీకృష్ణునిలో దివ్యమంగళ 
కళ్యాణగుణాలన్నీ ప్రకటింపబడుట చేతనే “కృష్ణస్తు భగవాన్‌ స్వయం అని 
అన్నారు. 


ర్న శ్రీహరి లీలామృతం 


మనం చూచే ఈ జగళత్తే కాకుండా, మనోబుద్ధి అహంకారాలతో కూడిన 
దేహాలు కూడా పరమేశ్వరుని మాయాజీవితాలే. అవతారరహస్యాలు 
అంతుపట్టవు. శరణు వేడిన వారికే మాయ తొలగి, మర్మం తెలుస్తుంది. 


వేదవ్యాసుడు : 


ఉపరిచర వసువు వల్ల పుట్టిన సత్యవతియందు భగవదంశతో 
పరాశరముని వల్ల జన్మించాడు వ్యాసుడు. ఆయనే బాదరాయణుదని, 
శ్రీకృష్ణద్వైపాయనుడని అంటారు. ఇతడు సకల వేదాల్ని దర్శించినవాడు. 
ప్రకృతి, పురుషు ఈశ్వరతత్త్వాల్ని వాస్తవరూపంలో దర్శించాడు. ఒకరోజు 
సరస్వతీ నదీతీరాన ధ్యాన నిమగ్నుడై వుండగా, ఆయనకు కలియుగ ప్రవేశం 
కన్పించింది. కలియుగంలో ప్రజల నానా విధాల దుస్థితిని చూడగలిగాడు. 
ధర్మభ్రష్టులని బోధపడింది. ప్రజల కోసం సులభగ్రాహ్యంగా ఉండాలనే 
తలంపుతో వేదాలను నాల్టు భాగాలుగా నం పురాణేతిహాసాల్ని రచించాడు. 
మహాభారతాన్ని అందులో భగవద్గీతను కూడ ఇమిడ్చాడు. బ్రహ్మసూత్రాలు 
వ్రాశాడు. బుగ్వేదాన్ని పైలునకు, యజుర్వేదాన్ని వైశంపాయనునకు, 
సామవేదాన్ని జైమినికి, అధర్వవేదాన్ని సుమంతునకు ఇచ్చి, ఆ తమ 
శిష్యులను నేర్పుతో భద్రపరచమని ఆదేశించాడు. పురాణేతిహాసాలను 
రోమహర్షణునికి అప్పజెప్పాడు. ఇటువంటి అసామాన్య రచనలు చేసినా, 
ఏదో అశాంతి ఆయనను వ్యాకులపరుస్తున్న తరుణంలో నారదమహర్షి 
వచ్చాడు. వ్యాసుడు నారదుని ఆనందంతో ఆహ్వానించి సత్కరించాడు. 


తనలోని అసంతృప్తికి కారణమేమై ఉంటుందని వ్యాసుడు నారదుని 
అడిగినపుడు, నారద మహర్షి ఇలా చెప్తాడు. 


“మహాత్మా! నీవు అనేక గొప్ప రచనలు చేసి మానవాళికి అఖండ సేవ 
చేశావు. నీవు మహాభారతంలో భగవంతుని గుణగణాలను చెప్పావే కాని, 


ప్రథమ స్కంధం క్స్‌ 


కీర్తించలేదు కదా! భగవత్మథను కీర్తించినపుడే భగవంతుడు సంతృప్తి 
చెందుతాడు. కీర్తించేవారు ఆనందంతో ఉప్పాంగిపోతారు. భగవత్స్వరూప 
లీలా వైభవాలను కీర్తించని (గ్రంథం నిస్సారమైనట్టిదే. భాగవతులు 
ఆదరించరు. భగవంతుని కీర్తించే గ్రంథాన్ని భక్తులు ఆదరిస్తారు. ఇతరులకు 
వినిపిస్తారు, వారూ తరిస్తారు. ప్రజల్లో శుద్ధభక్తిని ఉద్దీపింపచేయలేని కర్మ 
దుఃఖకారకమే కదా! భక్తిని కలిగించలేని సాధనాలు మోక్షప్రదాలు కావు. 


నీవా దైవాంశసంభూతుడవు, వేదద్రష్టవు, సర్వభూతహితుడవు, 
భగవద్దర్శనం కలిగించగల జ్ఞానివి, దివ్యలీలలు కీర్తించగల సమర్భుడవు. 
కనుక నీవు ఇపుడు భగవద్దుణలీలావైభవగాథలను కీర్తిస్తూ, ప్రబంధాన్ని 
రచిస్తే, నీలోని అశాంతి అదృశ్యమౌతుంది. ఆ (గ్రంథాన్ని చదివినవారు 
లోకంలో జ్ఞానవంతు లౌతారు. భగవత్సాదసేవలోని రుచి చూచిన వ్యక్తి 
మోక్షార్దుడు. భగవద్భక్తిలేని ఏ సాధనా ఫలించదు. 


కనుక ఓ మహర్షీ! సర్వవేద శాస్త్రవిదితుడవైన నీవు భగవంతుని లీలా 
వైభవాన్ని కీర్తించుటకు సమర్థుడవు. నీ రచనలు వినడంతోనే జనులు 
మోక్షాన్ని పొందుతారు. నీకూ పరమశాంతి లభిస్తుంది.” అని చెప్పి, 
నారదుడు భగవత్మథా శ్రవణంతో తనకు ఎటువంటి సద్గతి కలిగిందో తన 
చరిత్రయే వివరిస్తుందని, నిరూపిస్తుందని అంటాడు. నారదుడు తన 
జన్మవృత్తాంతాన్ని ఇలాగ చెప్తాడు. 

“నేను పూర్వజన్మలో ఒక (బ్రావ్మాణుని ఇంటిలో వనిచేసే 
దాసీకుమారుణ్లి. చిన్నవాడుగా వున్నపుడు కొందరు సన్యాసులు వచ్చారు. 
యజమాని వారి సేవలకు నన్ను నియమించారు. నా సేవలకు సంతసించి, 
తాము చర్చించుకొనే శ్రీకృష్ణ గాథలను నన్నూ వినడానికి వారు 
సమ్మతించారు. ఆ భాగవతుల శుశూషతో, వారు వదలిన ప్రసాదం 
ఆరగించడంతో, వారి వాక్కులను వినడంతో నాకు శ్రీకృష్ణునియందు 

భక్తిశ్రద్ధలు ఏర్పడ్డాయి. ఎల్లపుడు వాసుదేవ చింతనే. ఆ మహనీయులు 
వాత్సల్యభావంతో రహస్యమైన జ్ఞానాన్ని నాకు ఉపదేశించి వెళ్ళారు. వైష్ణవ 
మాయ అంటే ఏమిటో అర్థమైంది. ధర్మబద్ధమైన కార్యాచరణతోనే పాపాలు 
తొలగి భక్తి ఏర్పడుతుంది. అర్ధకాములలో సంసారబంధం ఉంటుంది. 
సర్వధర్మాలను భగవదర్పితంగా చేయాలని తెలుసుకున్నాను. పరమాత్మయే 
కర్త. భోక్త. తాను ఒక పరికరమని అర్థమైంది. కర్మయోగం ద్వారా లభించే 
జ్ఞానమే భక్తిగా మారుతుంది. భగవన్నామ సంకీర్తనతో భక్తి వృద్ధి చెందుతుంది. 
ఆ దివ్యమూర్తిని ధ్యానిస్తూ, భజిస్తుంటే దర్శనం లభిస్తుంది. నేను ఆ విధంగా 
చేసి, భక్తిని, భగవద్దర్శనాన్ని పొందగలిగాను. 


ఆ బ్రాహ్మణుని ఇంటిలో నా తల్లి చనిపోగా, నేను ఐదేళ్ళ బాలుడను. 
దైవ సంకల్పంగా భావించి, పల్లెలు పట్టణాలు నడిచి నడిచి ఒక అరణ్యంలో 
ప్రవేశించాను. అలసిన నేను ఒక రావిచెట్టు క్రింద కూర్చున్నాను. పరమాత్మ 
భావంలో ఏడుస్తూవుంటే, కొంతసేపటికి శ్రీహరి దివ్యదర్శనం కలిగింది. 
నేను ఆనందాంబుధిలో మునిగిపోయాను. కాని ఆ మనోహర దృశ్యం 
కనిపించలేదు. ఆ మనోహర రూపాన్ని చూడాలని ఎంతకాలం ధ్యానం 
చేశానో నాకే తెలియదు. ఆ దర్శనం మళ్ళీ దొరకలేదు. 


ఒక మధుర స్వరం ఇలా వినిపించింది : “బాలకా! సత్పురుషుల 
సేవలో నీలో భక్తి ఏర్పడింది. ఆ భక్తి దృఢం కావడానికే ఒక్కసారి దర్శనం 
ఇచ్చాను. వచ్చే జన్మలో నా భక్తుడవు అవుతావు. నా సేవ చేయగలవు.” 
అని. అప్పటినుంచి భగవత్సంకీర్తనతోనే సంచరిస్తూ, మరణంకోసం ఎదురు 
చూస్తుందేవాడిని. కాని నా జీవుడు బ్రహ్మదేవునిలో ప్రవేశించాడు. సహస్ర 
యుగాల తర్వాత వశిష్టాదులతో సహా నేనూ జన్మించాను. భగవానుడు 
ఇచ్చిన ఈ వీణను మైోయించుకొంటూ, లీలాగానం చేస్తూ, బ్రహ్మచర్య 
దీక్షతో ముల్లోకాల్లోను సంచరిస్తూ ఉంటాను. 

భాగవత రచన : 


ఓ వ్యాసమునీంద్రా! నాకు నారాయణ సంకీర్తనతోనే ఆ దివ్య 
సుందరరూప ప్రత్యక్షానుభూతి కలుగుతూ, నేను ఆనంద సుధాబ్ధిలో 
ఓలలాడుతున్నాను. నీవు కథలు, ఉపనిషత్తులు, బ్రహ్మజ్ఞానముతో మానవ 
ధర్మాల్ని ప్రవచించావు. ఇపుడు నీవు భగవంతుని లీలావైభవాల్ని గురించిన 
భక్తి కావ్యాన్ని రచిస్తే నీవు పరమ శాంతిని, ఆనందాన్ని పొందగలవు అని 
ఉపదేశించి, నారదుడు అదృశ్యమయ్యాడు. 


నారదుడు వెళ్ళిన తర్వాత వ్యాసుడు తన ఆశ్రమంలో ధ్యానమగ్నుడై 
పరమపురుషుని దర్శించాడు. మాయను అధిగమించడానికి భక్తి ఒక్కటే 
మార్గమని గ్రహించాడు. భాగవత రచనకు ఉపక్రమించాడు. ఈ భాగవత 
గాథ వినువారికి శ్రీకృష్ణునియందు భక్తి (డ్రేమలు ఉదయిస్తాయి. మోహాలు 
తొలగిపోతాయి. వ్యాసుడు తన పుత్రుడైన శుకునకు ఈ భాగవతాన్ని వినిపించి 
నేర్పించాడు. శుకుడు గ్రంథ స్వీకరణతో తరించాడు. నిత్య పారాయణంతో 
శ్రీకృష్ణునిపై శుద్ధ భక్తిని పెంపొందించుకున్నాడు” అని సూతుడు శౌనకాది 
మునులకు చెప్పాడు. 


అశ్వత్థామ దుర్మార్గం : 
సూతుడు ఇలా చెప్పాడు : 


“అఆ రోజుతో భారతయుద్ధం ముగిసింది. కౌారవులందరూ చనిపోయారు. 
భీముని గద దెబ్బతో తొడలు విరిగి, దుర్యోధనుడు మరణించుటకు సిద్ధంగా 
ఉన్నాడు. ద్రోణుని కుమారుడైన అశ్వత్థామ తన మిత్రుడైన దుర్య్వోధనునకు 
ఊరట కలిగించడానికి పాండవ నాశనం చేస్తానని చెప్తూ, పాండవ శిబిరానికి 
వెళ్ళి, ఉపపాండవుల (ద్రౌపది కుమారుల) తలలు నరికి తీసికొనిపోయి 
దుర్య్వోధనునకు చూపించాడు. ఈ ఘోరం విని ద్రౌపది దుఃఖితురాలైంది. 
కన్నీరు మున్నీరుగా దుఃఖిస్తున్న ద్రౌపదిని ఓదారుస్తూ అర్జునుడు ఇలా 

అన్నాడు. “ద్రౌపదీ ఆ బాలహంతకుని శిరస్సు ఖండించి తెస్తాను. దానిని 
నీవు త్రొక్కి తరువాత స్నానం చెయ్యి”. ఇలా చెప్పి కృష్ణ సారథ్యంలో 
అర్జునుడు అశ్వత్థామను వెంబడించాడు. భయపడిన అశ్వత్థామ అర్జునుని పై 
బ్రవ్మాశీర్వాస్తాన్ని ప్రయోగించాడు. ఆ అస్త ప్రచండ తేజస్సుకు భయపడి, 
అర్జునుడు శ్రీకృష్ణుని ఇలా స్తుతించాడు. “ఓ జగన్నివాసా! శ్రీకృష్ణా! భక్తుల 
రక్షించు దేవదేవా! నన్ను చుట్టుతున్న ఈ తేజస్సు నుండి నన్ను రక్షించుకొనే 
మార్గాన్ని తెలుపు” అని. వేరొక బ్రహ్మాస్త్రాన్ని ప్రయోగించమని శ్రీకృష్ణుడు 
అర్జునునితో చెప్పగా, అర్జునుడు బ్రహ్మాస్త్రాన్ని ప్రయోగించాడు. రెండూ 
ఢీకొని ప్రళయాగ్గిని సృష్టించాయి. శ్రీకృష్ణుని సూచనపై అర్జునుడు రెండు 
అస్త్రాలను ఉపసంహరించాదడు. అశ్వత్థామను అర్జునుడు బంధించి 
తెచ్చినపుడు, శ్రీకృష్ణుడు అర్జునునితో ఇలా చెప్తాడు. “రాత్రివేళ నిద్రిస్తున్న 
చిన్న పిల్లలను చంపిన అశ్వత్థామ పై కరుణ చూపతగదు అని అంటూ 
ఒక ధర్మసూక్ష్మాన్ని అర్జునునకు ఇలా చెప్తాడు. “భయపడినవానిని, దీనుని, 
నిద్రలో, మత్తులో ఉన్నవారిని, భంగపడినవారిని, సాధువులను, ఆర్హులను, 
స్త్రీని చంపడం ధర్మం కాదు”. ఇందులోని అంతరార్థం అర్జునునికి బోధపడి 
వుంటుంది. ద్రౌపదికి ఇచ్చిన మాట ప్రకారం, అశ్వత్భామను తెచ్చి ద్రౌపది 
ముందుంచి, నీవు ఎలాగ నిర్ణయిస్తే అలాగ చేయవచ్చునని ద్రౌపదితో 
అర్జునుడు అంటాడు. పిల్లల తల్లి ఎదుట సిగ్గుతో, అవమానంతో అశ్వత్థామ 
కుమిలిపోతుడడం చూచిన మహాసాధ్వి ద్రౌపది ఆ ఘోర విపత్తులో కూడ 
ధర్మధ్యాసను వదలకుండా అర్జునునితో ఇలా అంటుంది. 'ఆర్యపుత్రా! ఇతడు 
నీ గురుపుత్రుడు. నీకు సోదరునివంటి వాడు. బంధించడం కూడదు. 
వదిలివేయండి” అని అంటూ ఆ తల్లి అశ్వత్ధామతో, “బ్రాహ్మణోత్తమా! నీ 
తండ్రి ద్రోణాచార్యుల వద్దనే మా వారందరు అస్తవిద్యలు నేర్చుకొన్నారు. 
నీవు మాకు గురుసమానుడవై కూడ ఇలా శిష్యుల పిల్లలను చంపడం నీకు 
తగునా? నీవు సద్బ్రాహ్మణుడవు. వీరాగ్రేసరుడవు. కాని నీ శిశుహత్య 

ఎలా సమ్మతం? నా బిడ్డలు నీకేం హానిచేశారు? వారిని హత్యచేయడానికి 
నీకు చేతులెలా వచ్చాయి? నాలాగే నీ తల్లికూడ ఎలా ఇప్పుడు ఎంత 
బాధపడుతున్నదో కదా!” అని అంటూ బ్రాహ్మణకోపానికి క్షత్రియవంశాలు 
నాశనమౌతాయి కనుక ఇతనిని వదిలివేయమని శ్రీ కృష్ణార్డునులను కోరింది. 
ఇది విని శ్రీకృష్ణుడు, ధర్మరాజు, సాత్యకి ఆమెను అభినందించారు. 


కాని భీముడు కోపంతో ఊగిపోతూ అందుకు అంగీకరించలేదు. 
అపుడు శ్రీకృష్ణుడు అర్జునునితో “అర్జునా! వీడు శిశుహంతకుడు. 
నిజమే. చంపదగినవాదే. కాని (బ్రాహ్మణుడు చంపరానివాడు అనే 
వేదవాక్కును అన్వయించుకొని, న్‌ కర్తవ్యాన్ని నిర్ణయించుకో” అని చెప్పిన 
మాటల్లోని అంతరార్థం (గ్రహించిన అర్జునుడు అశ్వత్థామ శిరసుపై నుండే 
మణిని తొలగించి, శిరోజాలను తీసివేయించి పొమ్మన్నాడు. తరువాత బిడ్డల 
అంత్యసంస్మారాలను ముగించి, గాంధారీ ధృతరాష్రులను ఓదార్చి వచ్చారు. 


ఉత్తర గర్భ రక్షణ : 


శ్రీకృష్ణుడు ధర్మరాజుకు రాజ్యం ఇప్పించి, అశ్వమేధయాగాన్ని 
చేయించి, ఉద్ధవ, సాత్యకిలతో కలిసి, ద్వారకకు వెళ్ళే సమయంలో, 
అభీమన్యుని భార్య ఉత్తర భయంతో పరుగెత్తుకొంటూ వచ్చి శ్రీకృష్ణుని 
పాదాలపై పడి ఇలా వేడుకొంది. “శ్రీకృష్ణా! రక్షించు. నేనేమైనా ఫరవాలేదు. 
నా గర్భస్థశిశువును కాపాడు. నా గర్భం దహించుక పోతోంది.” అనగానే 
శ్రీకృష్ణుడు ఆమెను లెవనెత్తి అభయమిచ్చాడు. అది అశ్వత్థామ అస్త్రప్రయోగ 
ప్రభావమని శ్రీకృష్ణుడు గ్రహించాడు. తానే చక్రధారియై, ఆమె గర్భంలో 
ప్రవేశించి వైష్ణవ మాయతో శిశువు నావహించి, అస్తాన్ని నిర్వీర్యం చేశాడు. 
ఈ ఘోరాపద తప్పిపోయినందుకు కుంతీ దేవి పాంచాలీ పాండవులతో 
సహా ఆనందంతో శ్రీకృష్ణుని వద్దకు వచ్చి ఇలా స్తుతించారు. 

కుంతీ ప్రార్థన : 


“ఓ కృష్ణా! వాసుదేవా! దేవకీనందనా! నందగోపకుమారా! గోవిందా! 
నీకు నమస్కతులు. నీవు ఆది పురుషుడవ. అవ్యయుడవు. ప్రకృతికి 
పరుడవు, సకల భూతసంచారివి. పరమేశ్వరుడవైన నీకు ప్రణతులు. నీ 
దివ్యలీలా వైభవమును ఈ అభిజాత్యహంకారులు స్తుతించగలరా, కృష్ణా! 
వీరు పలువిధాల తమ కోరికలను తీర్చుకొనుటకు రకరకాలుగా నిన్ను 
కీర్తిస్తారు. మహాయోగులు నీపై వనస్సు నిలిపి, నిన్ను ధ్యానిస్తూ, నీ కీర్తనలను 
పాడుతూ, నీ దివ్య చరిత్రలు వింటూ, పొగడుతూ వుంటారెే గాని, అన్యమైన 
వేటినీ కోరరు గదా! 


శ్రీహరీ! నా పుట్టింటి యాదవులు, మెట్టినింటి పాండవుల మధ్య మోహాన్ని 
నశింపచేయవయ్యా! నా మనస్సు పారే నదివలె నీ పాదసన్నిథికి చేరునట్లు 
అనుగ్రహించు తండ్రీ! లోకేశ్వరా! మోక్షదాయకా! ఈ సంసారబంధాల 
నుండి నన్ను వేరు చేయమని నిన్ను వేడుకొంటున్నాను. కృష్ణా! పరమాత్మా! 


దేవకీనందనా! మాకు ఎప్పుడూ ఆపదలు ఉండాలి. అప్పుడే నీవు 
మా వద్దకు వస్తావు కదా! నీ దర్శనంతో సర్వకాలుషాలు నశిస్తాయి. నీవు 
సమవర్తివి. ఎవరి కర్మఫలాల్ని వారు అనుభవించేటట్లు చేస్తావు. నీ దండన 
కూడా నీ అనుగ్రహఫలమే కదా! నీవు భూతజాలమంతటా అవతరిస్తూ, 
ధర్మాన్ని నిలుపుతుంటావు. ఇది నీ లీలావిధానమే ప్రభూ!” అంటూ ప్రార్ధించిన 
కుంతి ప్రార్ధనను శ్రీకృష్ణుడు మన్నించాడు. 

“క్రుంత్రీదేవి, పాడవులు, తదితరులు ప్రార్ధింపగా శ్రీకృష్ణుడు తన 
ప్రయాణాన్ని ఆపుకొని, ఇంకా కొంతకాలం హస్పినలోనే ఉందాలని 
నిర్ణయించుకున్నాడు. ధర్మరాజు యుధ్ధంలో జరిగిన ప్రాణనమానికి 
దుఃఖించాడు. భగవద్విలాసమని తెలుసు. కాలగతి అని వ్యాసుడు చెప్పినా, 
మనస్సు శాంతించ లేదు. ఈ దుఃఖం తొలగిపోవడానికి అశ్వమేధయాగం 


ప్రథమ స్కంధం 111 


చేసినా, అక్కడకూడ జీవహింసతో పాపం పెరుగుతుందే గాని తగ్గదు కదా 
అని ధర్మజుడు వేదన ననుభవిస్తున్నాడు” అని సూతుడు శౌనకాది మునులకు 
చెప్పాడు. 


భీష్ముని నిర్యాణము - స్తుతి : 


శ్రీకృష్ణుడు, నారదుడు, వ్యాసుడు, ధర్మరాజును ఎంత ఓదార్చినా, 
ఆయన మనస్సు చిక్కబడలేదు. పాండవ పరివారాన్ని కూడ విషాద మేఘాలు 
కమ్ముకొన్నాయి. రాజ్యపాలన కూడ చేయలేమేమో నను భ్రమకూడ 
కలిగింది. 


ఒకరోజు శ్రీకృష్ణుడు ధర్మరాజుతో ఇలాఅన్నాడు. “భీష్ముడు 
కురుక్షేత్రంలో అంపశయ్యపై వుండి నన్ను స్మరిస్తున్నాడు. త్వరలో దేహత్యాగం 
చేస్తాడు. ఆయన శాస్త్రజ్ఞానము అంతరించకుండా, నీవు వెళ్ళి ఆయననుండి 
కొంత జ్ఞానాన్నైనా సంపాదించు” అనగా, అందరూ కురుక్షేత్రానికి ప్రయాణమై 
పోయారు. 


భీష్ముడు అంపశయ్యపై ఉన్నాడు. ధర్మరాజాదులందరూ ఆయన చుట్టూ 
నిలబడి ఉన్నారు శోకంతో. ధర్మరాజు విలపిస్తూ ఇలా అన్నాడు. “పూజ్యపితా 
మహా! నీ ఈ దుస్థితికి నీ మనుమల మరణానికీ నా రాజ్యకాంక్ష కారణం 


కదా! నన్ను క్షమించవా? నాకు నిష్కృతి కలదా?” 

ఇలా విలపిస్తున్న ధర్మరాజుతో భీష్ముడు ఇలా అన్నాడు. 

“కుంతీపుత్రా! నా మరణానికి నీవే కారణమని అనుకోకు. నేను 
బంధవిముక్తుడ నయ్యాను. ఇది నిజం. కురుసామ్రాజ్యం సుస్థిరమైనందుకు 
నాకు సంతోషం. నీవు విచారించవద్దు. రాజుకు ప్రజాసేవే లక్ష్యం. మీ 
విషాదగాథ నాకు బాధ కలిగిస్తోంది. మీ తండ్రి మరణం తర్వాత తల్లి 
కుంతి ఎంతో ఓర్చి మిమ్మల్ని కాపాడుకొంటూ వచ్చింది. నాయనలారా! 
మీరు బ్రాహ్మణోత్తములను, ధర్మాన్నీ శ్రీహరినీ ఆశ్రయించి జీవిస్తూ వచ్చారు. 

ఐనా మీరు ఆపదలనే ఎదుర్కొంటున్నారు. ఈ విధి వైపరీత్యమేమిటో? సాక్షాత్తు 
ధర్మరాజు పరిపాలన, గాండీవి అర్జునుడు, ఉగ్రభీముడు, సర్వరక్షకుడైన 
శ్రీకృష్ణుడే అండగా నిలువగా ఈ విచిత్రమేంటి? శ్రీమహావిష్ణువు ఎప్పుడు 
ఏం చేస్తాడో, ఆ మాయకు మహాత్ములూ, పండితులూ ఆకర్షింపబడుతారు 
కదా! ఒక్క శ్రీకృష్ణునకు తప్ప మరెవరికి ఏమీ తెలియదు. అతడు సాక్షాత్తూ 
శ్రీమన్నారాయణుడే. నారదుడు, కపిలునకు మాత్రమే ఈ సత్యం తెలుసు. 
నీకు ఆయన నీ మేనమామ కొడుకుగా మాత్రమే తెలుసు. దూత, 
సలహాదారు, సారథిగా ఉపయోగించుకొన్నావు. కాని ఇతడు సమదర్శి, 
సర్వాంతర్యామి, భక్తవత్సలుడు. నేను స్మరించినంతనే నాకు దర్శనమిచ్చే 
నా దేవదేవుడు శ్రీకృష్ణుడు” అని అంటుండగా వినిన శ్రీకృష్ణుడు భీష్మునితో 
“శ్చ గాంగేయా! బృహస్పతి, శుక్రాచార్యులనుండి న్‌వు నేర్చిన ధర్మశాస్త్ర 
రహస్యాలు నీతోనే అంతరించి పోకుండా, ఇదిగో నీ మనుమడైన అర్హత 
కలిగిన ధర్మరాజుకు అనుగ్రహించు” అని చెప్పగానే భీష్ముడు 54 రోజుల్లో 
ధర్మజునకు జ్ఞానబోధ చేశాడు. బుషులందరి సమక్షంలో సకల ధర్మాలను 
ధర్మరాజు నేర్చుకొన్నాడు. 

స్వచ్చందమరణశక్తి గల భీష్ముడు, తన ఎదుటనే శ్రీకృష్ణరూపంలో 
నిలిచివున్న పరమేశ్వరుని ధ్యానించగానే, అతనిలోని మాలిన్యాలు అన్నీ 
మటుమాయమయ్యాయి. అపుడు భీష్ముడు శ్రీకృష్ణుని ఇలాగ స్తుతించాడు: 
“అనన్యచిత్తంతో లీలామానుష రూపధారియైన ఆ పురుషోత్తమునే నేను 
ధ్యానిస్తున్నాను. సుందరుడు, పీతాంబరధారి ఐన ఆ ఈశ్వరునే మనసులో 
తలుస్తాను. పార్థసారథియైన స్వామికి నమస్కరిస్తాను. గీతోపదేశం చేసిన 
ఆ సద్దురువునే ఆశ్రయిస్తున్నాను. ఈ అవసానవేళ, నేను ఆ ప్రభువును 
విజయసారథి రూపంలో చూస్తున్నాను. అద్వితీయుడు, అజుడైన, జీవరాశి 
పహృదయాంతరాళాల్లో నివసించు ఆ పరమాత్మనే ధ్యానిస్తున్నాను. 
సర్వాంతర్యామియైన ఆ భగవానునే నేను ప్రార్థిస్తున్నాను.” “ఇలా శ్రీకృష్ణుని 

యందే చూపును, మనసును నిలిపి భీష్ముడు ప్రశాంతంగా ప్రాణాలు 
విడిచాడు. ఆయనపై దేవతలు పుష్పవర్షం కురిపించారు. స్వస్తివచనాలు 
పలికారు. ధర్మరాజు ఉత్తర క్రియలు జరిపించాడు. అతడు వాసుదేవుని 
ఆశీస్సులతో ధర్మరాజ్య పరిపాలన సాగించ సాగాడని సూతుడు చెప్పాడు. 


పరిక్షిత్తు పుట్టుక : 


ఉత్తర గర్భస్థ శిశువునకు 10 నెలలు పూర్తి అవుతుండగా ఆమెకు 
ఒక విచిత్ర అనుభవం కలిగింది. అశ్వత్థామ అస్రజ్వాలలు తనను 
దహించివేయడం ఉత్తర తెలుసుకొని, “శ్రీమహావిష్ణువు వచ్చి రక్షిస్తాడని 
తన తల్లి, నాయనమ్మ చెప్పిన మాటలు వృథాయేనా? ఈ తాపమును 
తీర్చు రక్షకుడు రాడా? అసలున్నాడా? ఉంటే ఈ జ్వాలలను తొలగించడా? 
ఎందరినో కాపాడినవాడు నన్ను రక్షించలేదా? ఇంతకూ నా కర్మమెలాగున్నదో” 
అని ఆ శిశువు చింతిస్తుండగా, అంగుష్టమాత్రపు దేహంతో మెరుపుతీగలా 
గదాధారి విష్ణువు ఆవిర్భవించి, తన చుట్టూ గదను త్రిప్పుతూ వుండటం 
ఆ శిశువు గమనించాడు. ఆ దివ్యపురుషుడు అలా ఆ అస్తతాపాన్ని హరించి 
అద్భశ్యుడై పోయాడు. 


ఉత్తరకు పుత్రుడు జన్మించాడు. ధర్మరాజు జాతక కర్మలు చేయించాడు. 
గర్భస్థ శిశువును రక్షించింది శ్రీమహావిష్ణువే కనుక ఈ బిడ్డకు విష్ణురాతుడు 
అనే పేరు పెట్టారు. “ఇతడు మహాభక్తుడవుతాడు. ఇక్ష్వాకుని వలె 
ప్రజారంజకుడౌతాడు. శ్రీరాముని వలె దానశీలుడు, తాత అర్జునునివలె 
పరాక్రమశాలి, సముద్రంవలతె గంఖీరుడు, భూమివలె సహనశీలి అవుతాడు. 
'బ్రహ్మవలె సమవర్తనుడు, ప్రహ్షాదునివంటి భక్తుడు అవుతాడు. కాని బ్రాహ్మణ 
శాపంతో మరణం దగ్గరలో ఉన్నాదని గ్రహించి, సర్వసంగపరిత్యాగియై, 
ముకుంద నామస్మరణతో ఆత్మజ్ఞానసంపన్నుడై విష్ణుసాయుజ్యం పొందుతాడు 
”అని దైవజ్ఞులు చెప్పారు. తాను గర్భస్థశిశువుగా నున్నపుడు కనపడిన 

దివ్యసుందరమూర్తిని మళ్ళీ చూడాలనే ఆకాంక్షతో ఆ బిడ్డ పుట్టినప్పటినుండి 
అందరి ముఖాలను తదేకంగా చూడటంతో “పరీక్షిత్తు అని అందరూ 
పిలిచేవారు. అలాపెరిగి సకల విద్యలు నేర్చి, సద్దుణరాళియై, శ్రీహరి భక్తుడై 
పరిపూర్ణడైనాడు. అని సూతుడు శౌనకాది మునులకు చెప్పాడు. 


శ్రీకృష్ణుడు ద్వారకకు తిరిగి వెళ్ల్తుట : 


శ్రీకృష్ణుని అభిమతం మేరకు ధర్మరాజు భీష్ముని ధర్మోపదేశానుసారంగా 
ధర్మపాలన చేస్తున్నాడు. రాజ్యం సుభిక్షంగా, సుఖశాంతులతో విరాజిల్లుతోంది. 
ద్వారకకు వెళ్ళాలనే శ్రీకృష్ణుని సంకల్పం పాడవులకు, హస్తినాపుర వాసులకు 
ఎంతో వియోగబాధను కలిగించింది. శ్రీకృష్ణుడు అందరినీ ఉచితరీతిని 
ఓదార్చి, సంతృప్పిపరచి బయలుదేరాడు. శ్రీకృష్ణుని రథం వెంట సుభద్ర, 
ద్రాపది, కుంతి, విదురుడు, ధర్మరాజు, కృపాచార్యుడు, నకులసహదేవులు, 
భీముడు మున్నగువారు వియోగబాధతో కొంతదూరం వెంట వెళ్ళి “త్వరలోనే 
తిరిగి రమ్ము ఓ శ్రీహరీ!” అని ప్రార్థిస్తూ, నిరాశతో అక్కడికక్కడే 
నిలిచిపోయారు. 


పురకాంతలు రథంపై పుష్పవర్పం కురిపించారు. అర్జునుడు వెండి 
ఛత్రం పట్టుకొన్నాడు. ఉద్దవసాత్యకులు చామరాలు వీస్తున్నారు. 
మంగళవాద్యాలు (మోగుతున్నాయి. బ్రావ్మాణులు పరమపురుషుని 
స్తుతిస్తున్నారు. ఈ విధంగా శ్రీకృష్ణుడు రథంపై హస్తినాపుర వీథుల గుండా 
వెళ్తుండగా, పురజనులు ఇరువైపులా నిలబడి ఆ దివ్యసుందరమోహన 
మూర్తిని కనులార్చకుండా చూస్తూ, తమలో తాము అనేక విధాలుగా 
ముచ్చటించసాగారు. 


వారి ముచ్చట ఇలా వుంది. “ఈ పరమపురుషుడు తమ వంశంలో 
అవతరించడంతో యదువంశం పునీతమై పోయింది. ఈ పుణ్యమూర్తి వల్ల 
మథురాపురం ఘనకీర్తిని పొందింది. ఈయన దర్శనంతో ద్వారకవాసులు 

ధన్యులైనారు! దుండగులను సంహరించేశాడు. గోపికలు ఈ జగన్నోహనుని 
(డ్రేమించి తరించారు.” 


శ్రీకృష్ణుడు తన వెంటనున్న పాండవులను, పురజనులను తిరిగి 
పంపించి వేశాడు. ద్వారకను సమీపిస్తూనే తన పాంచజన్య శంఖాన్ని 
ఊదాడు. ఆ నాదాన్ని విన్న ద్వారకవాసులు పరుగుపరుగున వచ్చారు. 
ఇళ్ళను, వీథులను అలంకరించుకొన్నారు. స్త్రీలు ముగ్గులతో గృహాలను 
అలంకరించి, హారతులివ్వడానికి సిద్ధపడ్డారు. కొందరు ఎదురేగి “కృష్ణా! 
వాసుదేవా! మాధవా! ఇన్నాళ్ళకు మళ్ళీ రావడం మా మహాభాగ్యమే కదా! 
పాహిమాం ప్రభో!” అంటూ గంతులు వేశారు. పురకాంతలు హారతులిచ్చారు. 
గృహస్థులు పూజలతో కానుకలు సమర్పించారు. దేవకి, వసుదేవుడు, ఉ 
(గగ్రసేనుడు, ప్రద్యుమ్నుడు, బలరాముడు శంఖనాదాలతో, వేదమంత్రాలతో 
ఎదురేగారు. పరమేశ్వరుడు అందరినీ ఉచితరీతిలో ఆదరిస్తూ, అందరినీ 
ఆనందాంబుధిలో ముంచివేశాడు. 


శ్రీకృష్ణుడు మొదట దేవకీ దేవి, వసుదేవులకు నమస్మరించాడు. 
ఆరుగురు సవతి తల్లులకు నమస్కరించాడు. తరువాత నిజకాంతల గృహాలకు 
వెళ్ళాడు. విరహాగ్నితో తపించిపోతున్న పత్ప్నులందరినీ సంతృప్తిపరచి, 
తరింపచేశాదు. ప్రకృతికి పరుడు, మాయకు అధినాథుడు అయిన 
పరమేశ్వరుడు, మానవ రూపధారియై, సకల మానవ కార్యకలాపాల్లో 
పాల్గొంటూ, మానవ సహజ (డ్రేమాభిమానాలను ప్రదర్శిస్తూ ఉండేవాడు. 
ఆ పరమాత్మయే లీలామానుష దేహధారియై శ్రీకృష్ణునిగా అవతరించి, భక్తుల్ని 
అనుగ్రహించి, తరింపచేశాడు” అని శౌనకాది మునులకు సూతుడు 
చెప్పాడు. 


ధృతరాప్త్పుని అంతిమ దశ : 


మహాభారత యుద్దానికి పూర్వం విదురుడు ధృతరాష్ట్రుని కోరికపై 
కొన్ని సలహాలు ఇచ్చాడు. అవి నచ్చక దుర్యోధనుడు విదురుని నిండు 

కొలువులో అవమానించాడు. విదురుడు దుఃఖంతో తన ఆయుధాలను 
విసర్జించి, తీర్ణయాత్రలకు వెళ్ళిపోయాడు. మైత్రేయ ముని వద్ద జ్ఞానాన్ని 

జ థి సుజా ట ఈ 
సంపాదించి తిరిగి హస్తినకు చేరాడు. భారతయుద్ధం జరిగి కౌరవులు 
నశించి, ధర్మరాజు పరిపాలనలో హస్పిన ఉండటం చూచాడు. 


ధర్మరాజు ఆయన సోదరులు విదురుని ఆనందంతో ఆహ్వానించి, 
సత్మరించారు. విదురుడు దర్శించిన పుణ్యస్థల విశేషాలు తెలుపమని 
ధర్మరాజు విదురుని కోరాడు. ద్వారకలో యదువంశ నాశనం, శ్రీకృష్ణ 
నిర్వాణం తప్పించి అన్నీ చెప్పాడు. ధృతరాష్ట్ర గాంధారులకు (శ్రేయోమార్గాన్ని 
విశదం చేయాలనుకున్నాడు. 


మాండవ్య ముని శాపంతో, యముడు భూలోకంలో దాసీపుత్రుడై 
విదురునిగా జన్మించాడు. జీవుల మృత్యుకాలం ఎరిగినవాడు కనుక, 
ధృతరాష్ట్రుని మేలుకోరి ఆయనతో, “ఓ మహారాజా! కాలగతిని ఎవరూ 
మార్చలేరు. మీరు ఒకప్పుడు కౌరవసామ్రాజ్యాధినేతగా వుండి, ఇపుడు ఆ 
స్థితి ఏమయింది? 'ప్రాణాలుంటే చాలుననే దుస్థితికి దిగజారిన మీకు ముందు 
ముందు మరిన్ని గడ్డు రోజులు రానున్నాయి. మార్గాంతరం ఆలోచించు 
కోవల్సిన సమయం మీకు వచ్చింది. 


నీ కుమారులు పాండవుల నెన్ని చిత్రహింసలకు గురిచేశారో నీకు 
తెలుసు. ఇంటికి నిప్పు అంటించారు. విషాన్ని త్రాగించారు. వారి భార్యను 
నిండు సభలో అవమానించారు. వారి రాజ్యాన్ని దొంగలించి, అదవుల 
పాలు చేశారు. అయినా ఆ పాండవులే మిమ్మల్ని పోషిస్తున్నారు. మహాఖభోగాలు 
పోయి, దాయాదులను పట్టుకొని వేలాడవలసినంత విలువ లేనట్టిదా న్స్‌ 
దేహం? బిడ్డలకు బుద్ధి నేర్చకుండా, వినాశాన్ని తెచ్చుకొని మా మీద 
పడిన ఈ గ్రుడ్డివానికి అంత పిండం వేయండి అని భీముడు దెప్పిపొడుస్తుంటే, 
ఆ తిండి తింటావా? కౌరవరాజా! దేహం శాశ్వతం కాదు. మోహాన్ని 

వదలి, ఎవరికి తెలియకుండా ఇల్లు విడిచి పారిపోవడం మంచిది. ముందున్న 
హీనకాలం మంచి ఆలోచనలను రానివ్వదు. భగవంతునియందు మనసు 
నీలువనివ్వదు. నామాట విను.” అని చెప్పగా ధృతరాష్ట్రుడు తన తప్పును 
గ్రహించుకొని, వైరాగ్యంతో విదురుని సాయంతో గాంధారి అనుసరించగా 
హిమాలయాలకు వెళ్ళిపోయాడు. అక్కడ యోగనిష్టుడై శ్రీహరియందు 
మనసు నిలిపి, దేహత్యాగం చేశాడు. గాంధారి సహగమనం పాటించింది. 
విదురుడు మళ్ళీ తీర్థయాత్రలకు పయనమయ్యాడు. 


ప్రతిదినమూ ఉదయం ధర్మరాజుకు పెదతండ్రి, పెద్దమ్మల దర్శనం 
చేసుకునే అలవాటుంది. ధృతరాష్ట్రుని గృహానికి సోదర సమేతంగా ధర్మరాజు 
వెళ్ళగా అక్కడ వారు, విదురుడూ లేరు. ఆందోళనతో అక్కడే వున్న 
సంజయుని ధర్మరాజు అడిగాడు. సంజయునికి కూడ తెలియదు. దుఃఖంతో 
బాధపడుతున్న కొద్దిరోజులకు తుంబురునితో నారదుడు అక్కడికి వచ్చాడు. 
నారదుడు త్రిలోక సంచారి కనుక ఆయనకు తెలిసి వుండవచ్చునని ఆయన్ని 
అడిగితే, ఆయన ఇలాగ బదులిచ్చాడు. 


“ధర్మరాజా! వృద్ధులూ, అంధులూ, నిస్సహాయులైన గాంధారీ 
ధృతరాషులు నీనుండి దూరమైనారని చింతిస్తావెందుకు? మనందరినీ 
పోషించేది ఆ శ్రీహరి ఒక్కడే కదా! సంయోగ వియోగాలు భగవంతుని 
సృష్టియె. నీవు చేయగల్లిన దేమియు లేదు. మీ సహాయం లేనిదే వారు 
ఎలా జీవిస్తారనే మోహం నీకు తగదు. ఈ జగత్తును భరించేది, పోషించేది 
పరమేశ్వరుడొక్కడే. మీవారు హిమాలయ ప్రాంతంలో బుషుల ఆశ్రమానికి 
చేరారు. అక్కడ గంగ, సప్తశోతమనే పేరుతో ఏడు పాయలతో ప్రవహిస్తుంది. 
వారు అక్కడ ఇంద్రియ వ్యాపారాలను నిరోధించి, శుద్ధచిత్తంతో అత్మధ్యానం 
చేసుకొంటున్నారు. కేవలం జలపానంతో ఉన్నారు. నేటికి ఐదవ రోజున 
వారు పరమాత్మను చేరతారు. యోగాగ్నిలో నీ పెదనాయన భస్మమౌతాడు. 
గంధారీ అందులోనే భస్మమౌతుంది. విదురుడు ఆ సద్దతికి సంతోషించి, 

తీరయాత్రలకు వెళ్తాడు.” అని నారదుడు వైకుంఠానికి వెళ్ళడానికి సిద్ధంగా 
ఉన్నాడు. ఆయన పిదప మీరెవ్వరూ ఈ లోకంలో ఉండ పనిలేదు. నీ 
భ్రాంతిని తొలగించుకొని నిశ్చింతగా వేచిఉండు” అని చెప్పి నారదుడు 
వెళ్ళిపోయాడు. 


రానున్నవి చెడ్డ రోజులని గ్రహించిన ధర్మరాజు భీముని పిలిచి ఇలా 
అన్నాడు: 'సోదరా! శ్రీకృష్ణ సందర్శనం కోసం వెళ్ళిన అర్జునుడి జాడ లేదు. 
నారదుడు చెప్పినట్లు అనేక అశుభములు కనపడుతున్నాయి. ప్రజలలో 
అవగుణాలు హెచ్చుతున్నాయి. భార్యభర్తల మధ్య విశ్వాసం, తల్లిదండ్రుల 
బిడ్డల మధ్య ప్రేమ, గౌరవాలు సడలిపోతున్నాయి. విపరీత కాలం 
సమీపిసోంది. శ్రీకృష్ణ పాదస్పర్శ భాగ్యం అంతరించినట్లు తోస్తోంది. రానున్న 
కాలం ఎలా ఉంటుందో కదా!” అని వాపోతుండగా, అర్జునుడు ద్వారకనుండి 
తిరిగివచ్చాడు అని సూతుడు శౌనకాదులకు చెప్పాడు. 


అర్జునుని విషాదం - ధర్మరాజా వైరాగ్యం : 


ద్వారకనుండి తిరిగివచ్చిన అర్జునుడు దుఃఖితుడై ఏడ్చుచూ అన్న 
పాదాలపై వాలిపోయాడు. ధర్మజుడు అర్జునుని లేవనెత్తి ఏమి జరిగిందో 
చెప్పమన్నాడు. “ద్వారకలో శూరసేన, ఉగ్రసేన, వసుదేవ, బలరాములు 
ఎలా ఉన్నారు? వసుదేవుని భార్యలు, యాదవ మిత్రులు క్షేమమే కదా? 
ప్రద్యుమ్నాది శ్రీకృష్ణపుత్రులు ఎలా ఉన్నారు? శ్రీకృష్ణుని భార్యలందరూ 
ఆయన్ని సేవిస్తూ కుశలమే కదా?” అని అడిగాడు. దేనికీ బదులుచెప్పని 
తమ్మునితో ఇలా అన్నాడు. 


“అర్జునా! భక్తవత్సలుడు గోవిందుడు బలభద్రునితో కూడి సుధర్ము 
సభాస్థలిలో సుఖాసీనుడై ఉన్నాడు కదా?” దేనికీ జవాబు లేదు. చివరకు 
ధర్మరాజు “విచ్రారానికి కారణం ఏమిటి? నీకు అవమానం జరిగిందా? 
ఎక్కడైనా ఓడిపోయావా? సాధువులను దూషించావా? ఇతరుల భార్యలతో 

కూడావా? మన ధనాన్ని పోగొట్టుకొన్నావా? అబద్ధపు సాక్ష్యం చెప్పావా? 
శరణు వేడినవారిని, బ్రాహ్మణులను, పశువులను, రోగులను, స్త్రీలను 
తరిమివేశావా? పిల్లలను, వృద్ధులను, గురువులను విడిచిపెట్టి నేరుగా 
నీవొక్కడివే భోజనం చేశావా? ఆశితులకు సాయం చేయలేదా? లోభంతో 
ఇతరుల సంపదను హరించావా? నిన్ను ఇంత సున్నితంగా దుఖ పెట్టిన 
విషయమేమిటో చెప్పు నాయనా!” అని అడుగగా అర్జునుడు దీనవదనుదై 
ఇలా విన్నవించాడు. 


“అన్నయ్యా! వాసుదేవుడు మనల్ని విడిచి వెళ్ళి అన్యాయం చేశాడు 
కదా! ఆయన అనుగ్రహంతోనే కదా మనం ద్రౌపదిని తిరిగి పొందగల్లింది, 
ఇంద్రుని గెలిచాం. ఖాందవవనాన్ని దహించాం. మయుని చేత అద్భుత 
భవనాన్ని కట్టించాం. భీముడు జరాసంధుని వధించగలిగాడు. ఆయన 
దయతోనే కాదా! మనం రాజసూయ యాగం చేయగలిగాం. దుశ్శాసనుడు 
విఫలుదగుట ఆయన దయవల్లనే కదా! పదివేల మంది శిష్యులతో వచ్చిన 
దుర్వాసముని ఆయన దివ్యశక్తికిసంతృప్తి చెంది కదా మనల్ని శపించకుండా 
వెళ్ళిపోయింది. నేను పరమశివుని మెప్పించి, పాశుపతాస్త్రాన్ని పొందగల్లింది 
ఆయన కృపవల్లనే కదా? అసురులను చంపగలిగాను. విరటుని గోవులను 
కాపాడాను. కర్ణసైంధవుల తలపాగాలు తెచ్చి ఉత్తరకు ఇవ్వగలిగాను. 
కురుక్షేత్రంలో విజయం ఆయన కృపాఫలమే కదా! ఆయన డాలువలె 
ముందర ఉండటం వల్లనే కదా మనం విజయం సాధించగలిగాం. నాపట్ల 
ఆయన ప్రేమాభిమానాలను నేను వర్ణించలేను. శ్రేమతో అనేక పేర్లతో 
నన్ను పిలిచేవాడు. ఆయన భార్యలు (మేమాతిశయంతో తగవులాదు 
కొంటున్నపుడు నన్ను పంపేవాడు. ఇలాంటి (ప్రమమూర్తిని, హృదయాధి 
నాథుని, జగదీశ్వరుడైన శ్రీకృష్ణుని విడిచి ఇచట ఎలా ఉండగలను? అయ్యో! 
ఇదంతా నా పూర్వజన్మ దుష్మర్మల ఫలమేమో? ఇపుడు నాకు ఆ పరమేశ్వరుని 
సహాయం లేదు కనుకనే బోయలు నన్ను ఓడించారు. నా గాండీవమే శక్తి 

కోల్పోయింది. నా శౌర్యం నశించింది. నా రథం, గుర్రాలు నిర్వీర్యమైనాయి. 
ఇపుడు నేనొక పిరికివాడినైనాను. ఇపుడు నేను తెలుసుకున్నదేమంటే - 
నాకున్న శక్తి యుక్తి శౌర్యం, బలం, విజయం, సర్వం ఆ శ్రీకృష్ణ పరమాత్మవే 
గాని నావి కావు అని. అన్నా! ద్వారక సమీపంలో యాదవులంతా నశించి 
పోయారు.” అని చెప్పగా అందరూ దుఃఖితులైనారు. కుంతీదేవి అంత్యకాలం 
సమీపించినట్లు తెలుసుకొని మనసును శ్రీకృష్ణాయత్తం చేసుకొంది. 
అర్జునుడు గీతాబోధను మననం చేసుకొంటూ శాంతిని పొందాడు. శ్రీకృష్ణ 
పదధ్యానంతో అతని మనసు శుద్ధమైంది. శ్రీకృష్ణ పరమాత్మ అవతారం 
చాలించగనే, అశుభకారకమైన కలియుగం ప్రారంభమైంది. ధర్మరాజు 
పరీక్షిత్తునకు రాజ్యభారం అప్పగించి, తమ్ములు, భార్య అనుసరించగా 
హిమాలయాలకు పయనమైనాడు. జ్ఞానంతో వారి కర్మలు భస్మం కాగా 
దేహత్యాగం చేసి, తిరిగి తన యమధర్మరాజు పదవిని పొందారు. 


ఉత్తరాభిమన్యుల పుత్రుడు పరీక్షిత్తు అనబడే విష్ణురాతునికి ధర్మరాజు 
పట్టాభిషేకం చేశాడు. పరీక్షిత్తు మహాభాగవతుడు. ఉత్తమ గుణసంపన్నుడు. 
పరాక్రమశాలి. ఈయన ఈరోజు మహారాజైనాడు. మేనమామ ఉత్తముని 
కుమార్తెను పెండ్ష చేసుకొన్నాడు. కృపాచార్యుల అధ్యక్షతన మూడు 
అశ్వమేధయాగాలు చేస్తే, దేవతలు వచ్చి హవిస్సు అందుకొన్నారని ప్రతీతి. 


దిగ్విజయ ఆనందంతో పరీక్షిత్తు దేశాటనం చేస్తున్నాడు. కేతుమూలము, 
రమ్యకము, హిరణ్మయము, హరివర్ణము, ఇలావృత్తము, భారతము, 
కింపురుషము మున్నగు దేశాలను జయించాడు. ఆయా దేశాల్లోని ప్రజలు 
పండితులు పఠించే పూర్వరాజుల చరిత్రలను విన్నాడు. పాండవులకు 
శ్రీకృష్ణుని సారథ్యం, సఖ్య, సభాపతిత్వం మున్నగు మాతృభావాది 
సహాయాలను విన్నాడు. యాదవుల పాండవుల స్నేహం, పాండవుల విష్ణుభక్తి 
విశేషాలను తెలుసుకొంటూ, ఆనంద పరవశుడయ్యేవాడు. అలాంటి 
సమయంలో ఒక్కపాదంతో సంచరించే వృషభరూపంలో ధర్మదేవత దుఃఖిస్తూ 

కళావిహీనమైన, లేగలేని గోమాత రూపంలో ఉన్న భూదేవియు కనబడ్డారు. 
వారిరువురి మధ్య జరిగిన సంభాషణ పరీక్షిత్తు వినేముందు, పరీక్షిత్తు 
వృషభ గోమాతలను ఇలా అడిగాడు. 


“ఓ భూమాతా! గోమాతా! మీ దుఃఖానికి కారణం ఏమిటి తల్లులారా! 
హీనులు, అయోగ్యులు మిమ్మల్ని బంధించి పాలిస్తారనియా? మానవులు 
యాగాలు మానేసి అమరులకు ఆహారం లేకుండా చేస్తారనియా? పాలకులు 
తమ ధర్మాల్ని త్యజించి హీనులౌతారనియా? బ్రాహ్మణులు వేదాలు విడిచి 
బ్రష్టులౌతారనియా? స్రీలకు రక్షణ కరువవుతోందనియా? మనుష్యులు 
లౌకిక పాశావశులై పరమాత్ముని మరచిపోతారనియా? పాపాలు పండి 
ఆర్థికాభివృద్ధి క్షీణిస్తుందనియా? శ్రీకృష్ణ భగవానుడు విడిచి వెళ్ళాడనియా? 
చెప్పండి తల్లులూ!” 


అపుడు భూమాత ఇలా చెప్పింది. *ఓ ధర్మరూపా! నీ ఊహలు నిజమే. 
సకల సుగుణనిథి శ్రీకృష్ణుడు నిష్క్రమించాడు కదా! ఆయన గుణగణా 
లన్నింటిని వర్ణించనలవి కాదు. కొన్నింటినైనా చెప్పుకొందాం. సత్యం, శౌచం, 
దయ, క్షమ, త్యాగం, సంతోషం, ఆర్జవం, శాంతి, దాంతి, తపస్సు, సమత్వం, 
ఓరిమి, వైరాగ్యం, పాండిత్యం, జ్ఞానం, ఐశ్వర్యం, శౌర్యం, తేజస్సు, బలం, 
స్కృతి, స్వాతంత్ర్యం, కాంతి, ధైర్యం, మార్దవం, ప్రాగల్బ్యం, వినయం, శీలం, 
ప్రాణశక్తి జ్ఞానాది గుణసంపద, గాంభీర్యం, స్థైర్యం, ఆస్తికత్వం, కీర్తి గౌరవం, 
నిరహంకారం వంటి గుణములే కాదు శరణ్యత వంటి మహాగుణాలు ఆ 
ప్రభువునందు సమృద్ధిగా ఉన్నాయి. ఆ కళ్యాణనిథి శ్రీనివాసుడు నన్ను 
విడిచి వెళ్ళాడు. కలిప్రభావితులవుతున్న జనుల గురించి దుఃఖీస్తున్నాను. 
ఇకనుండి జరుగబోవు నానావిధ అనాదరణ, హింసల గురించి 
బాధపడుతున్నాను. శ్రీహరి పాదస్పర్శ నాపై ఉన్నంతవరకు నేను నిశ్చింతగా 
ఉంటిని. ఆ పాదస్పర్శనాపై ఉండటం వల్ల పాడిపంటలతో సుభిక్షంగా ఉ 
౦డేది. ఇకనుండి ఎలా జరుగునో అని చితిస్తున్నాను.” అని గోరూపంలో 
వున్న భూమాత మాటలను పరీక్షిత్తు విన్నాడు. 

ఇంతలో రాజవేషధారియైన ఒక అధముడు తెల్లని వృషభరాజాన్ని, 
గోమాతను తన్ని నేలకూల్చడం పరీక్షిత్తు చూచాడు. సహించలేక పరీక్షిత్తు 
“ఓరీ కిరాతకుని వలె ఈ వృషభరాజును, గోమాతను ఎందుకు తన్ను 
తున్నావు? కృష్ణార్జునులు నిష్మమించినా, దారుణకృత్యాల్ని దండించడానికి, 
పాండవ పౌత్రుడనైన నేను ఉన్నాను. నిన్ను దండించవలసిందే” అని చెప్పి 
వృషభంతో ఇలాగ అన్నాడు: 


“ఓ వృషభరాజమా! గడ్డి మేసి, నీరు త్రాగి, వ్వవరికి హాని చేయని నీ 
మునికాళ్ళను తొలగించిన వాడెవ్వడో చెప్పు. నేను వానిని శిక్షిస్తాను. తల్లీ! 
గోమాతా! శ్రీహరి విడిచి వెళ్ళాడని బాధపడకు. నేను మిమ్ములను 
కాపాడతాను. సాధుజంతువులను హింసించు రాజును ఆయుస్సు, పుణ్యం, 
సంపద అన్నీ విడిచిపోతాయి. దుష్టశిక్షణ, శిష్టరక్షణ రాజధర్మం, నేను 
నిన్ను రక్షిస్తానమ్మా!” అని అంటుండగా వృషభుడు ఇలా అన్నాడు. “నరేంద్రా! 
స్‌ మాటలన్నీ ధర్మనందనుని మనుమడివైన నీకు తగియే వున్నవి. కాని 
మేము అందరికీ సుఖకారకులం. మన కష్టాలు ఇతరుల వల్ల కలిగినవని 
అనుకోరాదు. నా ఈ స్థితికి కారణం నీవే ఆలోచించి చెప్పు” అని వృషభం 
చెప్పగా, పరీక్షిత్తు నిజాన్ని గ్రహించినవాడై ఇలా చెప్పాడు. “ఓ వృషభరూప 
ధర్మమూర్తి! న్‌వు ధర్మజ్జుడవు. నీయొక్క నాలుగు ధర్మపాదాలు, ఒక్కొక్కటి 
పోతూ, కలియుగం వచ్చేనాటికి ఒక్కటే మిగిలిందని విజ్ఞులు చెప్తారు” అని 
చెప్తూ భూదేవిని ఊరడించి, తన మెరపులాంటి ఖడ్డాన్ని బయటకు తీసి, 
కలిపురుషునిపై కలియబడ్డాడు. భయంతో కలిపురుషుడు రాజవేషాన్ని 
విడిచిపెట్టి పరీక్షిత్తుని పాదాలపై పడ్డాడు, శరణు వేడాడు. 


పరీక్షిత్తు దయచూపి కలితో ఇలా అన్నాడు. *రీ! నీవు పాపాల పుట్టవ. 
రాజవేషమే గాని, నీలో అన్నీ నీచప్రవృత్తులే కదా! అసత్యం, లోభం, చౌర్యం, 
దౌర్జన్యం, దురాచారం, కపటం, మాయ, కాలుష్యం మున్నగు అవగుణాలన్నీ 
నిన్ను ఆశ్రయించి ఉన్నవే కదా! నీవల్ల నా ప్రజలు అష్టకష్టాల పాలవుతారు. 
కనుక నీవునా రాజ్యంలో ఎక్కడా ఉందరాదు.” అని శాసించాడు. 

అపుడు కలి పురుషుడు ఇలా ప్రార్థిన్తాడు. “ఓ మహారాజా! ఈ 
భూమండలంలో నీ అధికారం సర్వవ్యాప్తం. మరి నేనెక్కడుండాలి” అని 
అడిగిన కలి పురుషునితో పరీక్షిత్తు 'నీకు ఐదు స్టూలు ఇస్తున్నాను. వాటిని 
దాటి నీవు రాకూడదు. ప్రాణివధ, ప్రీవ్యసనము, ద్యూతం, మద్యపానం 
జరుగు స్థలాలే నీవి. అసత్య, మద, కామ, హింస, వైరం వృద్ధిలో ఉండే 
ప్రదేశాల్లో నీవు వుండవచ్చు. అని చెప్పి కలిని పంపివేశాడు. తరువాత 
వృషభమూర్తికి లేని మూడు పాదాలు - తాపము, శౌచము, దయ 
పునరుద్ధరించి, ధరణిమాతకు ఆనందం కల్గించి, కలిపీడ లేకుండా చేశాడు. 
“పరీక్షిత్తుని రాజ్యకాలంలోనే మీరీ యాగాన్ని మొదలు పెట్టారని శౌనకాది 
బుషులతో సూతుడు చెప్పాడు. 


కలిపురుషుని నిగ్రహిస్తూ దేశాన్ని ప్రజారంజకంగా పాలిస్తూ వచ్చాడు 
పరీక్షిత్‌ మహారాజు. విధి వక్రించి, ఒక చిన్న తప్పు కారణంగా పరీక్షిత్తు 
బ్రాహ్మణ శాపానికి బలై, వారం రోజుల్లో ప్రాణం పోవచ్చునని తెలుసుకొని, 
అతడు సర్వసంగ పరిత్యాగిగా శ్రీ శుకయోగికి శిష్యుడుగా, విజ్ఞాన 
సంపాదనతో, గంగాతీరంలో దేహాన్ని చాలించి పరమపదాన్ని అందుకున్నా 
డని సూతుడు చెప్పి మరి ఇలాగ అన్నాడు. “ఓ శుకమునీ! హరి లీలలను 
అవగతం చేసుకొన్నవాడు, చరిత్రలను అవగాహన చేసుకున్నవాడు, శ్రీహరి 
పదములను స్మరించేవాడు, మరణమాసన్నమయిన సమయంలో కూడ 
ఎటువంటి ఆవేదనను పొందడు. పరీక్షిత్తు కూడ అలాగే స్థిరచిత్తంతో తన 
అంతిమ క్షణాలను హరి చింతనతోనే ఎదుర్శొన్నాడు. 


అపుడు శౌనకుడు సూతుని ఇలా కోరాడు - 


“ఓ సూత మహాశయా! వాసుదేవ కళ్యాణ గుణవిశేషాలను, పాండవ 
పౌత్రేయుడు ఏ విధంగా ఆ ముకుందుని పాదసన్నిధిని పొందిందీ మున్నగు 
విశేషాలను వినాలని ఆశగా వుంది. ఆ గోపాల కృష్ణుని పాదసేవలు 
పావనత్వాన్ని ప్రసాదిస్తాయి. పాపాలను నశింపజేస్తాయి. జగత్తుకు 

నిత్యకళ్యాణాన్ని చేకూరుస్తాయి. శ్రీదేవి సేవలను ఆమోదిస్తాయి. కనుకనే 
ఆ పరమ భాగవతోత్తముడు పరమపదాన్ని అందుకోగలిగాడు.” అని అనగా 
సూతుడు ఇలా అన్నాడు. “ఓ బుషులారా! ఎవని గుణాలు వర్ణించుటకు 
నాలుకలు చాలవని తెలిసి బ్రహ్మాది దేవతలు “అనంతుడు అని అన్నారో, 
తనను పూజించిన జ్ఞానికోటిని కాదని, లక్ష్మీదేవి ఎవరి పాదాల్ని 
పూజించిందో, బ్రహ్మదేవుడు ఎవని పాదాలను కడిగిన జలము లోకులకు 
ధన్యత చేకూర్చిందో, భగవంతుడు అనే పదానికి ఎవని రూపం నిలుస్తుందో, 
ఫ్ర మహాత్ముని ఆరాధించి మునులు పరమహంస పదాన్ని పొందుతారో, ఆ 
వాసుదేవుని చరిత్ర తెలుసుకోవడం ఎవరికి సాధ్యం? ఐనా నాకు 
సాధ్యమైనంత వరకు ఆ కథల వివరాలు చెప్పడానికి ప్రయత్నిస్తాను.” అని 
ఇలా అన్నాడు. 


ఒక రోజు పరీక్షిత్తు మహారాజు వేటకు అరణ్యానికి వెళ్ళాడు. అలసి 
పోయాడు. దాహం వేసింది. చుక్క నీరు దొరకలేదు. శమీక మహర్షి 
ఆశ్రమంలోకి వెళ్ళాడు. “దాహం, దాహం” అని ఎంత అరచినా ఎవరూ 
పట్టించుకోలేదు. ధ్యానంలో వున్న శమీక మహర్షికి ఇవేమి వినిపించలేదు. 
ఎంత బిగ్గరగా అరచినా ప్రతిస్పందన లేదు మునిలో. ఇంత అహంకారమా? 
రాజును అవమానించడమా? అంటూ కోపావేశంతో బయటపడివున్న చచ్చిన 
సర్పాన్ని తెచ్చి ముని భుజాలపై వేసి వెళ్ళిపోయాడు. దీన్ని చూచిన ఇతర 
బాలురు వెళ్ళి, ముని కుమారుడైన శృంగితో చెప్పగా అతడు వచ్చి అన్నీ 
తెలుసుకొని కోపంతో ఇలా అన్నాడు. 


“మా తండ్రి ఎవరినీ దూషంచరు. శత్రువులను కలవలేదు. 
కందమూలాలే ఆహారంగా సమాధిస్థితిలో ఉంటారు. నా తండ్రికి విష్ణువు 
తప్ప వేరే ధ్యాసే లేదు. అటువంటి మా తండ్రి మాకు గురువు. ఆయన 
మెడలో ఆ దుర్మార్డుడు పామును చుట్టి పోవడమెందుకు? మేము స్వర్ణదానాల 
కోసం వెళ్ళము కదా! ధనాన్ని వంచనతో తెచ్చుకోం గదా! సర్వం త్యజించి 

అరణ్యంలో ఉన్నాం కదా! అటువంటి మహర్షి మెడలో ఈ పామును 
వేయడమేమిటి?” అని అంటూ ఆ బుషి బాలుడు కోపంతో ఇలా శపించాడు. 
“మౌనముద్రలో వున్న మా తండ్రి భుజముపై చచ్చిన పామును పడవేసిన 
ఆ రాజు, హరిహరాదులు అద్దుపడినా నేటికి ఏడవ రోజు తక్షక సర్ప 
విషాగ్ని జ్వాలలకు నశించిపోతాడు” అని శృంగి శపించి, తన తండ్రి 
వద్దకు చేరాడు. సర్పాన్ని తీసి వేయమనే కేకలతో ముని కండ్లు తెరచి, 
అన్నీ తెలుసుకొని, సర్పాన్ని వేసింది పరీక్షిత్తు మహారాజేనని తన దివ్యదృష్టితో 
(గ్రహించి, కుమారుని శాపానికి విచారిస్తూ, ఇలా అన్నాడు. “నాయనా! ఈ 
చిన్న తప్పుకే నీవు అంత శాపం పెట్టాలా? తల్లి కడుపులో నశించవలసిన 
ఆ రాజును శ్రీహరియే రక్షించాడు కదా, అలాటి రాజు లేనిచో అనర్థాలు 
తప్ప మరేమీ ఉండవు. ఎంత పనిచేశావు తండ్రీ! ఆయన భరతవంశంలో 
జన్మించిన పరమ భాగవతుడు. అశ్వమేధయాగం చేశాడు. ఆచారపరుడు. 
రాజనీతిజ్ఞుడు, రాజ(్రేష్టుడు అయిన ఆ రాజు దాహంతో ఇంటికి వస్తే, 
ఇలా శపించడం ధర్మమా? ఓ పరమేశ్వరా! కృష్ణా! నా బిడ్డ తప్పును 
మన్నించి, పాపాన్ని తొలగించు ప్రభూ! పరమ భాగవతులు ప్రతీకారం 
తీర్చుకోరు. పరీక్షిత్తూ అంతే. సజ్జనులు ఇతరుల ఉపకారానికి పొంగిపోరు, 
అపకారానికి దుఃఖించరు. వారికి సుఖదుఃఖములు రెండూ సమానమే.” 
అని చెప్పి, శమీక మహాముని, ఒక బుషి పుత్రుని పిలిచి, ఈ శాపవార్తను 
మహారాజుకు తెలిపి రమ్మన్నాడు. శాపవృత్తాంతం తెలిసిన పరీక్షిత్తు 
మహారాజు ఇలా ఆలోచించాడు. “అయ్యో, నేను ఎందుకు వేటకు వెళ్ళాలి? 
మునీంద్రునిపై చచ్చిన పామును ఎందుకు వేయాలి? అలాటి పాపం ఎందుకు 
చేశాను? ఇదంతా భగవత్సంకల్పం. తప్పించలేరు ఎవ్వరూ. కీడు వాటిల్లక 
తప్పదు. బ్రాహ్మణులను, గోవులను, దేవతలను బాధించినవారికి శిక్ష తప్పదు” 
అని అనుకొని తన అంతం సమీపిస్తుందని గ్రహించి, నిరాహారదీక్షత్రో, 
గంగానదీ తీరాన ప్రాయోపవేశంతో ప్రాణాలు వదలాలనుకున్నాడు. చిత్తాన్ని 

శ్రీహరికి అప్పగించి, ఆయన మౌనంగా కూర్చున్నాడు. ఈ విషయం 
తెలుసుకున్న సకలలోక పావనులూ, మహానుభావులూ, తీర్ధానికే తీర్ధమివ్వగల 
సమర్దులైన అత్రి, విశ్వామిత్ర, భృగు, వశిష్ట వ్యాస, భరద్వాజ, పరశు 
రామ, దేవలి, మైత్రేయ, కణ్వ, కలశసంభవ, నారదాది బ్రహ్మర్షి రాజర్న 
దేవర్షులూ, అనేక బుషిసత్తములు శిష్యప్రశిష్యులతో విచ్చేశారు. పరీక్షిత్తు 
వారందరికీ (వ ణామాలర్చించి, వార్నాతిశయంతో ఇలాగ 
విన్నవించుకొన్నాడు. 


“ఓ తపోధనులారా! నేను మునిపై పామును వేసిన క్రూరుడను. 
మహాపాపిని. మీరు నా పాపాన్ని నశింపజేయగల సమర్హ్దులు. నా పాపం 
పరిహారమయ్యే విధానం ఏమిటో సెలవియ్యండి. ట్ర దర్శనంతో నేను 
ధన్యుడ నయ్యాను. సంసారంలో ఉన్న నాకు ఈ బ్రాహ్మణ శాపం ఒక 
వరంగా తోస్తోంది. తక్షకుని విషజ్వాలకు నా దేహాన్ని సమర్పిస్తాను. ఈశ్వర 
సంకల్పం తిరుగులేనిది. కాని నాకు వచ్చే జన్మలో శ్రీకృష్ణ స్మరణయం 
దనురక్తి, శ్రీహరికథా (శవణంలో ఆసక్తి, శ్రీకృష్ణ చరణారవిందాల యందు 
శుద్ధభక్తి కలిగేట్లు అనుగ్రహిస్తే చాలు. అనుగ్రహించండి. నా శ్రేయస్సే 
లక్ష్యంగా గోవింద లీలలు గానం చేయండి. శ్రీహరి భక్తుల చరిత్రలను 
వినిపించండి. ఏడు రోజుల్లో నాకు ఎలా ముక్తి లభిస్తుందో ఆలోచించండి.” 
అని ప్రార్థిస్తూ, కుమారుడైన జనమేజయుని రప్పించి, రాజ్యభారం 
అప్పగించాడు. బుషులందరు పరీక్షిత్తు హరిభక్తిని మెచ్చుకొన్నారు. ఏడు 
రోజులు అక్కడే వుంటామని చెప్పి, ముక్తిమార్దాన్ని అన్వేషింప మొదలుపెట్టారు. 

ఇంతలో దైవయోగం వల్ల దిగంబరియైన పదహారేళ్ళ బాలుని వలె 
ఒక అవధూతమూర్తి అక్కడికి వచ్చాడు. అతడు వేదవ్యాస తనయుడైన 


శుకయోగీంద్రుడని గుర్తించి, ఆయనను బుషులందరు సాదరంగా 
ఆహ్వానించారు. పరీక్షిత్తు ఎదురేగి సత్మరించి, ఉచితాసనంపై కూర్చుండబెట్టి 

ఇలా విన్నవించాడు. “ఓ మహాత్మా! నేడు సుదినం. ఆ శ్రీకృష్ణ పరమాత్మయే 
మిమ్మల్ని ఇక్కడికి పంపి ఉంటారని భావిస్తున్నాను. మీరేనా సమస్యకు 
పరిష్కారం చూపగలరు. మానవుడు ఎప్పుడూ ఏమి చేస్తుండాలి, ఏమి 
వింటుండాలి, ఏమి ఆలోచిస్తుండాలి? చావు దగ్గర పడిన నేను ఏమి 
వదలివేయాలి? ఈ ప్రశ్నలకు తగు జవాబుల నిచ్చి నాకు ఉపదేశమిచ్చి, 
నన్ను తరింపజేయ ప్రార్థిస్తున్నాను.” అని పరీక్షిత్తు శ్రీ శుకమహర్నిని 
ప్రార్ధించాడు.” అని సూతుడు శౌనకాది మహామునులకు చెప్పాడు. 
ప్రథమ స్కంధం సమాప్తం 
హరిః ఓం తత్‌ సత్‌ 
ఈం త్రీకృష్ణార్హ్ణణమస్తు 


ద్వితీయ స్కంధం 
త్రీ శుకవాణి - ముక్తిమార్గం 
శ్రీ శుకయోగి పరీక్షిత్తునకు ఈ విధంగా చెప్పాడు: 


“శరీరాన్ని విడువనున్న వ్యక్తి, మోక్షార్ధమై ఏం చేయాలి?” అని నీవు 
ఆడిగావు. దీని జవాబు అందరూ తెలుసుకోవాలి. తరించదగ్గది. 
సామాన్యజనం ఈ లోకంలో ఇల్లు, ఇల్లాలు, వస్తువాహనాల పట్ల వ్యామోహం 
పెంచుకొని, ఆ మాయలో పడి అష్టకష్టాల పాలవుతున్నారు. వారికి ఆత్మతత్వం 
తెలియదు. జీవితమంతా భోగాలతో గడపి, చనిపోయి, మళ్ళీ జన్మిస్తుంటారు. 
ప్రతిరోజూ తన చుట్టూ ప్రక్కనే అనేకులు చనిపోతున్నా తనకు మరణం 
సంభవించదు అని భ్రమిస్తుంటారు. 


కనుక విముక్తిని కోరుకొన్న వ్యక్తి భావిస్తూ సేవించడానికి, వర్ణించడానికి, 
ఆకర్షించడానికి సర్వాత్మకుడు, మహావైభవోపేతుడు అయిన జగదీశుడు 
అ విష్ణువొక్కడే అని తెలుసుకోవాలి. సదా భగవత్స్మరణలోనే వుంటూ, 
అవసానదశలో కూడ ఆయన చింతనలోనే ఉండటం సులభమైన మార్గం. 


నా తండ్రి వ్యాసభగవానుడు వేదసమానమైన భాగవతాన్ని నాచేత 
చదివించాడు. పరమాత్మ లీలలు నన్ను ఆకర్షించాయి. బ్రహ్మతత్పరుదనై, 
ఆ (గ్రంథాన్ని చదివాను. భాగవత (శవణంతో లౌకిక దుఃఖాలన్నీ 
సమసిపోతాయని, మోక్షమార్గం కోరుకున్న వారికి ముక్తి లభిస్తుందని 
తెలుసుకున్నాను. వాసుదేవ సంకీర్తనమే పరమయోగులకు ఉత్తమ వ్రతం. 
కనుకనే పరమ భాగవతుడవైన నీకు నేను ఈ పవిత్ర కథను వినిస్తున్నాను. 
ఈ కథాశ్రవణంతో శ్రీకృష్ణ భక్తి మెండుగా వృద్ధి చెందుతుంది. బ్రహ్మజ్ఞాన 
తత్పరులకు కూడ శ్రీకృష్ణ నామస్మరణమే ఏకైక లక్ష్యమై వున్నది. సంసారియైన 
అవివేకికి ముక్తి ఎలా లభిస్తుంది? ఒక్కక్షణమైనా హరి నామస్మరణ మోక్షాన్ని 
ప్రసాదిస్తుంది. అందుకు ఖట్వాంగ చక్రవర్తి కథను చెబుతాను. విను. 

పూర్వం ఇంద్రాది దేవతలు రాక్షసులను ఓడించలేక, భూలోకంలోనున్న 
ఖట్వాంగ చక్రవర్తి సాయం కోరారు. అతడు వారితో పోరాడి వారిని 
ఓడించాడు. దేవతలు సంతోషించి వరం కోరుకోమంటే తన జీవితం 
ఎంతకాలమో చెపితే చాలునన్నాడు. వరం కోరలేదు. ఇంకా ఒక్క 
ముహూర్తకాలం మాత్రమెనని వారు చెప్పగా, అతడు తక్షణమే భూలోకానికి 
వచ్చి సర్వం పరిత్యజించి, గోవింద నామ సంకీర్తన చేస్తూ రెండు క్షణాల్లో 
మోక్షాన్ని పొందాడు. 


రాజా! నీకు ఇంకా వారం రోజులు సమయం ఉంది కదా! దేహధారివైన 
నీవు వ్యామోహాన్ని వదలి, ఇల్లు విడిచి, పుణ్యతీర్థస్థలంలో ఓంకారంతో 
ప్రాణాయామం చెయ్యాలి. బుద్ధితో ఇంద్రియాలను నిగ్రహించాలి. కర్మ 
చింతలు వదలి చిత్తాన్ని ప్రజ్ఞతో భగవంతునిపై నిలపాలి. మలినరహితుడవై 
ఆ దేవదేవుని స్మరిస్తూ ధ్యానంలో ఉండాలి. తమోరజో గుణములు మనస్సును 
ప్రభావితం చేయకుండా, మనోమాలిన్యాలను ధారణతో తొలగించి, శు 
ద్ధం చేసుకోవాలి. అలాంటివాడే విష్ణుపద ప్రాప్తికి అర్జుడు అని చెప్పిన 
శ్రీశుకుని ధారణ అంటే ఏమిటి, దానితో చిత్త చాంచల్యం ఎలా తొలగుతుంది 
అని పరీక్షిత్తు అడుగగా, శ్రీ శుకమహర్షి ఇలా చెప్తాడు-“పండితుడైన వాడు 
గాలిని నియంత్రించి, అన్ని బంధనాలను విడిచినవాదై, ఇంద్రియ 
నిగ్రహంచేసి, తన బుద్ధిబలంతో అతడు శ్రీహరి విశాలరూపంలో తన 
మనస్సును నిలపాలి. అదియే ధారణ) అన్నాడు. 


త్రీహరియొక్క విరాట్‌ స్వరూపం : 

శ్రీహరి విరాట్‌ రూపంలో విశ్వంయొక్కభూత, వర్తమాన, భవిష్యత్తులు 
కనిపిస్తాయి. ఏడు ఆవరణలు అయినటువంటి భూమి, జలం, అగ్సిి 
వాయువు, ఆకాశం, అహంకారం, మహత్తత్త్వం విరాట్‌పురుషుని శరీరాన్ని 


ఆవరించి వున్నాయి. విరాట్‌ పురుషుడు ఆ శరీరంలో వెలుగుతుంటాడు. 
ఆ మహాత్ముని క్రింది భాగం పాతాళం. అతని కాలిమడమ, కాలిపై భాగం 

రసాతలం, అతని చీలమండలు మహాతలం, పిక్కలు తలాతలం, మోకాళ్లు 
సుతలం, అతని తొడలు వితలం, జఘనం మహాతలం (భూమి), నాభీస్థానం 
ఆకాశం, వక్షస్థలం నక్ష్యత్రలోకం, అతని మెద మహర్షోకం, ముఖం 
జనోలోకం, లలాటం తపోలోకం, అతని శిరస్సు సత్యలోకం, అతని 
బాహువులు ఇంద్రాది దేవతలు, కర్టాలు దిక్కులు, అతని శోత్రేంద్రియం 
శబ్దం, అశ్వనీ దేవతలు అతని నాసికారంధ్రాలు, గంధం అతని 
ఘ్రూణేంద్రియం, అగ్ని అతని నోరు, అతని కండ్లు అంతరిక్షం, చక్షురింద్రియం 
సూర్యుడు, అతని కనురెప్పలు రేయింబవళ్ళు, అతని భ్రుకుటి బ్రహ్మనివాస 
స్టలం, అతని దవడలు జలం, జిహ్వేంద్రియ రసం, అతని మాటలు వేదాలు, 
అతని నోటిలోని కోరలు యముడు, స్నేహకళలు దంతాలు, జనులకు 
మోహం కలిగించే మాయా విశేషం అతని నవ్వులు, ఆయన కటాక్షవీక్షణలే 
అనంత సృష్టులు, లోభం, సిగ్గు అతని పెదవులు, అతని రొమ్ము ధర్మం, 
అతని వెన్ను అధర్మం, అతని పురుషాంగం (ప్రజాపతి, వృషణాలు 
మీత్రావరుణులు, అతని ఉదరం సముద్రం, కొండలు అతని ఎముకలు, 
నదులు అతని నాడులు, చెట్లు రోమాలు, వాయువు అతని ఊపిరి, 
అనంతకాలం ఆయన వయస్సు, సర్వజాతి సర్ద్ణలయాలే అతని కార్యాలు, 
మేఘాలు అతని శిరోజాలు, త్రికాల సంధ్యలే అతని వస్త్రాలు, అవ్యక్తం, 
ప్రధానం ఆయన హృదయం, మనస్సే చంద్రుడు, మహత్తత్త్వం అతని 
చిత్తం, రుద్రుడు అహంకారం, గుర్రములు, ఏనుగులు, ఒంటెలు వంటి 
జంతువులు అతని గోళ్ళు, పశుమృగాదులు అతని కటి ప్రదేశం, పక్షులు 
అతని చిత్రవిచిత్ర వాక్‌శబ్దాలు, మనువు అతని బుద్ది, మానవుడు (పురుషుడు) 
అతని నివాసం, గంధర్వులు, విద్యాధరులు, చారణులు, అప్పరసలు అతని 
షడ్డాదులైన శబ్ద విశేషాలు, ప్రహ్ల్హాదుడు అతని స్మృతి, దైత్యులు, దానవులు 
అతని వీర్యం, బ్రాహ్మణులు అతని ముఖం, క్షత్రియులు భుజాలు, వైశ్యులు 
అతని తొడలు, శూద్రులు అతని పాదములు, వసువులు, రుద్రులు మున్నగు 

దేవతల పేర్లే అతని నామములు. ఇంతటి విశ్వమయుడైన విరాట్‌ పురుషుని 
రూపాన్ని మోక్షాన్ని కాంక్షించినవాడు, తన మనస్సులో సంధానం 
చేసుకోవాల్సి ఉంది. విశ్వమంతా విష్టమయం. విష్ణువు విశ్వమయుడు. 
విష్టమయం కానిదేదీ ఈ విశ్వంలో లేదు. 


పరమేశ్వరుడు ప్రాణుల హృదయాల్లో ఉంటూ వారి బుద్ధివ్యాపారాలను 
తెలుసుకొంటాడు. ఆయన ఆనందనస్వరూపుడు, గతన్వరూపుడు. 
విజ్ఞానమూర్తి. అతనిని సేవించడం ద్వారానే కైవల్యం సిద్ధించేది. బంధాలు 
వదిలేది. 


రాజా! అజ్ఞాని వైదిక కర్మలను చేస్తూ, నిరర్ధ్థకములైన స్వర్దసుఖముల 
కోరుకొంటూ, మోక్షప్రాప్తికి దూరమవుతున్నాడు. జ్ఞాని భోగాలను 
విసర్జిస్తాడు. ఆత్మస్వరూపుడైన వాసుదేవుని సేవించి అజ్ఞానాన్ని తొలగించు 
కుంటాడు. గోవింద ఆరాధనకు దూరమైనవారు కర్మబంధాల్లో చిక్కుకొని 
యమునిచే హింసకు గురి అవుతారు. కర్మఫలాసక్తితో వైదిక కర్మలు చేస్తూ 
జీవుడు అనేక జన్మలు ఎత్తుతుంటాడు. కాని జ్ఞాని విషయలోలుత్వాన్ని 
త్యజించి శ్రీహరి యందు వనస్సును స్థిరం చేసుకొని అత్యంత ఆత్మానందాన్ని 
పొందుతాడు. కల్పాదిలో బ్రహ్మ పరమేశ్వర ధ్యానంతో శ్రీహరి కృపచేత 
సృష్టిరచనకు కావలసిన జ్ఞానాన్ని పొందాడు. 


ధ్యానం ఏ రాజా! ధ్యానం చేసే పద్ధతి తెలుపుతాను. భగవంతుడు 
జీవుని హృదయంలో మధ్యస్థ సూక్ష్మ ఆకాశంలో దివ్యదేహుడై ఉంటాడు. 
చతుర్భుజుడై, శంఖచక్రగదాధారియై, అఖండ సుందరుడై, చంద్రవదనుడై, 
పీతాంబరధారియై, వైజయంతీవనమాలను ధరించి, కౌస్తుభమణిహారంతో, 
నవరత్న ఖచిత కిరీట మండల ధారియై, వక్షముపై శ్రీవత్స చిహ్నంతో, 
సువర్ణ కంకణ భుజకీర్తులను ధరించి నీయొక్క హృదయపద్మమధ్యస్థ కర్ణికపై 
నుంచి చిరునవ్వులతో, ప్రసన్న దృక్కులతో, తన అనుగ్రహాశీస్సులు 

పొందటానికి ఆహ్వానిస్తున్నట్లు మనఃఫలకంపై చిత్రించుకోవాలి. ఆ 
దివ్యమోహనరూపునే మళ్ళీ మళ్ళీ దర్శిస్తూ ఉండాలి. 


తరువాత ఆ విశ్వరూపుని పాదాలపై నీ మనస్సును నిలపాలి. ప్రతి 
అంగంపై నీ మనోనేత్రాన్ని నిలపాలి. తరువాత శ్రీదేవితో కూడిన ఆయన 
వక్షస్థలంపై మనస్సు నిలపాలి. చివరగా ముల్లోకాలను మోహింపచేసే ఆ 
మందహాస అధరాలపై మనస్సును స్థిరంచేసి ధ్యానం చేయాలి. ఇదీ ధ్యానం. 
పూర్తిరూపాన్ని మనసులో నిలుపుకోవడమే ధారణ అంటాం. దీనిలో ఇతర 
ఆలోచనలు రావ. బుద్ధిశుద్ధమవుతుంది. ఆభరణాలంకార శోభితమైన 
సంపూర్ణ స్వరూపం మనసులో దర్శనమగునట్లు (డ్రేమతో స్మరించడమే 
భక్తి. పరిపూర్ణ భక్తియోగాన్ని సాధించిన యోగి ప్రారబ్ధం నళశించిపోగా, 
దేహత్యాగం చేయదలచుకొనిన తర్వాత సుఖాసీనుడైై, ప్రాణవాయువును 
నిగ్రహించి, మనోవేగాన్ని నియంత్రించి, బుద్దిని జీవాత్మలోను, జీవాత్మను 
శుద్దాత్మలోను నిలుపుతాడు. శుద్దాత్మను పరమాత్మలో లీనం చేస్తాడు. 
పరమశాంతితో కర్మత్యాగం చేస్తాడు. ఇదీ యోగులు దేహాన్ని విడిచిపెట్టే 
కమం తెలుసుకుందాం. 


ముక్తి రెండు విధాలు. సద్యోముక్తి (తక్షణ ముక్తి), క్రమముక్తి. 


సద్యోముక్తి: యోగి మడమతో మూలాధార చక్రాన్ని నొక్కి 
ప్రాణవాయువును బిగబట్టి, నాభివద్ద వున్న మరో పూరక చక్రం వద్దకు 
తీసుకొని పోతాడు. అక్కడినుండి హృదయంలోవున్న అనాహతచక్రానికి, 
అటునుండి వక్షంలో వున్న విశుద్ధ చక్రానికి, తాలు మూలానికి, అక్కడినుండి 
ఆజ్ఞాచక్రానికి ప్రాణవాయువును తరలిస్తాడు. తరువాత సప్తద్వారాలను 
మూసుకొని, కోరికలు లేనివాడై, అర్ధముహూర్తకాలం ఇంద్రియాలతో 
సంపర్శం లేకుండా ప్రాణాన్ని నిగ్రహిస్తాడు. తరువాత బ్రహ్మరంధ్రాన్ని 
ఛేదించుకొని పరబ్రహ్మలో లయమై పోతాడు. 

క్రమముక్తి: దేహత్యాగ సమయంలో ఇంద్రియ సంయోగాన్ని విడువలేని 
యోగి ఇంద్రియాలతో సహా గుణాలతో నిండిన బ్రహ్మాండంతో బ్రహ్మలోకం 
చేరతాడు. ఆకాశమార్గంలో బ్రహ్మలోకగామియైన యోగి సుషుమ్నానాడి 
వెంట అగ్నిదేవతను చేరి, జ్యోతిర్మయుడైన తేజస్సుతో, సూర్య, నక్షత్ర 
మండలాలు మొదలైన వాటిని దాటి, ధ్రువ మండలం దాటి శ్రీహరి యొక్క 
శింశుమార చక్రానికి చేరుకుంటాడు. అక్కడినుండి లింగశరీరంతో 
మహర్ష్లోకంలోకి ప్రవేశిస్తాడు. మహాకల్పకాలం అచట వినోదిస్తాడు. 
కల్పాంతంలో త్రిలోకాలను చూస్తూ, ఆ వేడిని భరించలేక, బ్రహ్మలోకంలోకి 
ప్రవేశిస్తాడు. 


బ్రహ్మలోకం : 


ఈ లోకంలో పదునల్వురు మనువుల కాలం (బ్రహ్మకు ఒక్కరోజు 
అవుతుంది. సిద్దుల వదనాలు సూర్యతేజస్సుతో వెలిగి పోతుంటాయి. అచట 
శోకం, వృద్దాప్యం, మృత్యువు, భయం లాంటివేవీ వుండవ. విష్ణుస్మరణను 
చేయని అజ్ఞానుల శోకాలను అక్కడినుండి చూడవచ్చు. పరమసిద్ధయోగుల 
వాక్కులు కర్ణపేయంగా వుంటాయి. అలా బ్రహ్మలోకంలో చేరినవాడు 
తిరిగిరాడు. తమ తమ పుణ్యం ప్రకారం బ్రహ్మలోకం చేరినవారు 
కల్పాంతంలో పుణ్యముల తారతమ్యం ప్రకారం అర్హతలను సాధిస్తారు కూడ. 
బ్రహ్మాది దేవతల నారాధించి అక్కడికి చేరినవారు బ్రహ్మ జీవిత కాలమంతా 
అక్కడే వుండి ముక్తి పొందుతారు. నారాయణ పాదదాసులు నిరాటంకంగా 
పురోగమించి, బ్రవ్మాందాన్ని దాటి, వైష్ణవపదాన్ని అధిష్టించి ప్రకాళిస్తారు. 

ఈశ్వరుడు అధిష్టించిన ప్రకృతి అంశతో మహత్తత్త్వం జనిస్తుంది. 
ఈ అంశతో అహంకారం, దానితో శబ్ద తన్మాత్ర, దీనితో ఆకాశమూ, 
దీనితో స్పర్శ తన్మాత్ర, దీనితో వాయువు, దీనితో రూప తన్మాత్ర, దీనితో 
తేజస్సు, దీనితో రసతన్మాత్ర, దీనితో జలం, దీనితో గంధ తన్మాత్ర, దీనితో 
పృథ్వి పుడతాయి. వాటి సమ్మేళనంతో చతుర్దశ భువనాలతో కూడిన విరాట్‌ 

రూపం జనిస్తుంది. ఆ రూపానికి కోటి యోజనాల అండకటాహం, మొదటి 
ఆవరణమైన పృథివి అవుతుంది. భూమి చుట్టూ పదిరెట్ల విస్తీర్ణంతో జలం, 
జలానికి పదిరెట్ల తేజస్సు, దానికి పదిరెట్లు వాయువు, దానికి పదిరెట్లు 
ఆకాశం, దానికి పదిరెట్లు అహంకారం, దానికి పదిరెట్లు మహత్తత్షమూ 
ఆవరించి ఉంటాయి. ఈ ఏడు ఆవరణలను చుట్టి, ఎనిమిదవదైన ప్రకృతి 
ఆవరణం బహుగా వ్యాపించి వుంది. దీనినే 'బ్రహ్మాండమంటారు. దీన్ని 
దాటి విష్ణుపదాన్ని అందుకున్నవాడు భయరహితుడౌతాడు. అతడు తిన్నగా 
పృథ్వీతత్వం పొందుతాడు. గంధాన్ని గ్రహిస్తాడు. రూపాన్ని గ్రహిస్తాడు. 
స్పర్శను గ్రహిస్తాడు. శబ్దాన్ని గ్రహిన్తాడు. వీటి నన్నింటిని దాటి, ఆ యోగి 
అహంకారావరణం చేరుకొంటాడు. అక్కడ మనోదేవమయ వైన 
సాత్వికాహంకారంతో మహత్తత్వాన్ని ప్రవేశిస్తాడు. ఆ తరువాత త్రిగుణాలు 
లేని ప్రకృతిని పొందుతాడు. దానితో దేహాన్ని ప్రకృతినీ పరిత్యజించి, 
ఆనందమయుడెౌతాడు. రాజా! ఇది పరమ భాగవతులు అనుసరించే మార్గం. 
ఈ మార్గాన వెళ్ళి యోగి వందల కల్పాలు గడిచినా, మళ్ళీ తిరిగి రాడు. 
సందేహమే లేదు. నీ వడిగిన రెండు విధాలైన ముక్తిమార్గాల్ని గురించి 
చెప్పాను. ఇవి వేదాల్లో తెలియజేయబడినవి. పూర్వం భగవానుడే 
బ్రహ్మదేవునకు వీటిని బోధించాడు. సంసారంలో నిమగ్నులైన వారికి తపస్సు, 
యజ్ఞయాగాదుల వంటి అనేక ముక్తి మార్గాలున్నాయి. కాని అన్నింటికంటె 
సులభమైనది భక్తిమార్గం. 


భక్తి మార్గం : 


రాజా! బ్రహ్మ వేదాలను మూడుసార్లు తరచి తరచి విశ్లేషణచేసి 
చేసి చివరకు తెలియజెప్పిన సత్యం ఏమిటంటే భక్తితో తప్ప మరో విధంగా 
మోక్షం లభించదు అని. శ్రీహరి సమస్త ప్రాణుల్లోనూ ఆత్మస్వరూపంలో ఉ 
న్నాడు. బుద్ధి ద్వారా సేవిస్తే మనకు కనపడతాడు. భక్తవత్సలుడు నమస్మరించ 
దగినవాడు. ఆయన లీలామృతాన్ని (గ్రహించేవారు ధన్యులు. వారు తమ 

కలుషిత శరీరాల్ని వదలి శ్రీమహావిష్ణువు సాయుజ్యాన్ని పొందుతారు. ఇది 
సత్యం. మహాజ్ఞానులు సైతం చేయవలసిన కర్తవ్యం ఇది. 


రాజా! మానవుడు తన వాంఛలను నెరవేర్చుకోడానికి ఏయే దేవతలను 
ఏ విధంగా ఆరాధించాలో చెబుతాను. బ్రహ్మవర్చస్సు కావాలనుకునేవాడు 
బ్రహ్మదేవుని, ఇంద్రియ శక్తి కొరకు ఇంద్రుని, పిల్లలు కావాలనుకునేవారు 
దక్షాది ప్రజాపతులను, భోజనం బాగా ఇష్టపడేవారు అదితిని, స్వర్ణం కారకు 
ఆదిత్యులనూ, రాజ్యాభీలాషకు విశ్వదేవతలను, దేశ ప్రజాధనాన్ని 
కాంక్షించేవాడు సాధ్యులను, సిరి కొరకు దుర్గను, తేజస్సు కావాలంటే 
అగ్నిని, ధనాఖిలాషి వసువులను, వీర్యం కొరకు రుదులను, ఆయువు 
కొరకు అశ్వనీ దేవతలను, పుష్టి కొరకు భూమిని, కీర్తిని కోరుకునేవాడు 
ఆకాశ, భూదేవతలను, సౌందర్యము కొరకు గంధర్వులను, కామినీకాముడు 
ఊర్వశిని, సర్వాధిపత్యం కావాలంటే (బ్రహ్మను, ఖ్యాతి కొరకు విష్ణుమూర్తిని, 
డబ్బు కొరకు ప్రచేతసుని, విద్య కావాలన్న ఉమాపతిని, దాంపత్యసుఖం 
కోసం పార్వతిని, ధర్మార్థకామాదులకు విష్ణుమూర్తిని, సంతానం కావాలంటే 
పితృదేవతలను, రక్షణ కొరకు యక్షులను, బలం కావాలంటే మరుద్దణాలను, 
రాచరికం కోరితే మనురూప దేవతలను, శత్రువుల చావు కోరువాడు 
నిర్భతిని, భోగాల కొరకు చంద్రుని ఆరాధించాలి. వీరందరు కోర్కెలను 
తీర్చేవారే కాని, ముక్తిని ఇవ్వలేరు. ఆత్మతత్త్వం తెలిసినవాడు ఎవడైనా సరే, 
చిన్న చిన్న కోరికలను కోరటం మానేసి, తన హృదయంలో పరమపురుషుని 
ప్రతిష్టించుకోవాలి. ఆరాధిస్తూ మోక్షాన్నే కోరుకోవాలి. విష్ణువును 
ఆరాధించడం వల్ల జ్ఞానం, వైరాగ్యం, మోక్షంతప్పక లభిస్తాయి. 
కోరికలువున్నా లేకున్నా ఎవరైనా సరే శ్రీహరిని ఆరాధిస్తే, ఆయనే అన్నీ 
ప్రసాదిస్తూ, మోక్షాన్ని కూడా ఇస్తాడు. 


రాజా! వాసుదేవుని యందు గల భక్తి మహిమ వర్ణనాతీతం. ఏమని 
వర్ణించను? శ్రీహరి పుణ్యగాధలను ఆలకించేవారి ఆయువును తప్పించి, 

మిగతావారి ఆయువును సూర్యుడు తన ఉదయాస్తమయాలతో తగ్గిస్తూ 
పోతాడు. మూఢుడు దీన్ని ఎరుగడు. సంసార సుఖాల్లో మగ్నుడై ఉంటాడు. 
యమభటులు తీసుకొని వెళ్తుంటే, పుణ్య కార్యాలు ఏల చేయలేదా అని 
దుఃఖిన్తాడు. మానవుడు తప్ప సకల జీవరాసులు ఆహారనిద్రా భయ 
మైథునాలలో నిమగ్నమై నిస్సహాయంగా మరణిస్తాయి. శ్రీహరి చింతనలేని 
మానవుని బ్రతుకు నికృష్టం. విష్ణుగాధ వినని చెవులు కొంద బిలాలు. 
చక్రధారిపై పద్యాలు చదవని నాలుక కప్ప నాలుక. శ్రీనాథ దర్శనం 
చేసుకోలేని కన్నులు నెమలి పింఛంలోని కన్నులతో సమానమే. కమలాక్షు 
నర్చించని చేతులు శవపు చేతులే. శ్రీహరి పాదాలమీద ఉండే తులసీదళ 
సువాసన [గ్రహించలేని ముక్కు పందిముక్కుతో సమానం. 


ఓ రాజా! అంతేకాదు, శ్రీమన్నారాయణుని నామస్మరణ లేని 
మనస్సులు కఠిన శిలలు. కథాశ్రవణంతో ఆనందబాష్పాలు కురిపించని 
కనులు, రోమాంచం కాని శరీరం దారునమానం. చ(క్రథధారికి 
నమస్మ్కరించనివాని శిరస్సుమీద బంగరు కిరీటం వున్నా అది బరువు చేటే 
కాని మరేమీ కాదు. భగవంతునికి అర్పణ చేయని సంపద అడవి గాచిన 
వెన్నెల వంటిది. వాసుదేవుని సేవలో లేని శరీరం మృతప్రాయమే. పద్మనాభుని 
శరణు వేదని బ్రతుకు పట్టుదారపు గూడులోని పురుగు బ్రతుకుతో సమానం.” 
అని శుకుడు చెప్పాడు. వినిన పరీక్షిత్తు మహారాజు సర్వమూ వదలివేసి, 
భగవంతునియందు మనస్సు సుస్థిరంచేసి, మరణభయాన్ని వదలివేసి, 
కామ్యాలను తిరస్కరించి, శ్రీహరి లీలా వైభవాన్ని తెలుసుకోవాలనే ఆకాంక్షతో 
శ్రీ శుకునితో పరిక్షిత్తు ఇలా అంటాడు. 


“యోగీంద్రా! నాలో భ్రమలన్నీ నళశించాయి. నా మనస్సు ఆనందమయ 
మైంది. శ్రీహరి సృష్టి స్థితి లయకార్యాలను గురించి తెలియజేయ 


ప్రార్థిస్తున్నా! మ 

పరీక్షిత్తు కోరిక మన్నించతలచి, శుకుడు ఈ విధంగా ముందుగా 
దైవప్రార్థన చేస్తాడు. 


“ఓ శ్రీహరీ! నీవు ప్రకృతికి, జీవునకు పరుడైనవాడవు. సృష్టిస్థితి 
లయలను నడిపించువాదవు. అంతర్జోతివి. బ్రహ్మాది దేవతలకు అందని 
వాడవు. దుస్తరమార్గంలో వెలుగొందేవాడవు. నీ తత్త్వాన్ని తెలుసుకొనగోరి 
నిన్ను ప్రార్థిస్తున్నాను. నీవు సజ్జనుల పాపాలను నశింస చేస్తావు. 
సర్వరూపకుడవు. దుర్దన సంహారివి. పరమహంసల హృదయకుహరాల్లో 
ప్రకాశించువాడవు. సమస్త కల్యాణగుణాభిరాముడవు. భక్తసులభుడవు 
అయిన పరమేశ్వరునకు నమస్కరిస్తున్నాను. ఎవని గానలీలావైభవాలను 
వింటూ లోకులు దోషరహితు లౌతున్నారో, శుభాలను అందుకొంటున్నారో, 
ఆ ప్రభువును నెను వేడుకొంటున్నాను. బుద్ధిమంతులు ఎవని పాదాల 
నాశ్రయించి బ్రహ్మపదాన్ని పొందుతున్నారో, ఆ పుణ్యమూర్తిని నేను 
కొలుస్తున్నాను. జపతపాదులచే, ధ్యానాదులచే లభించిన ఫలాలు ఈశ్వరార్ప్చణ 
చేయనిదే నిష్టలమో, అటువంటి పరమేశ్వరుని ఆశ్రయిస్తున్నాను. 
అధమాధములు సైతం ఏ పాదముల నాశ్రయించి పునీతులౌతున్నారో, ఆ 
చరణకమలాలను ఆశ్రయిస్తున్నాను. బ్రహ్మరుద్రాదులు యోచించే ఆ 
ఆత్మమూర్తికి ప్రణామాలు. సర్వజీవరాశికి పతియు, గతియు అయిన 
ప్రభువును నేను సేవిస్తాను. ఏ పండితులు నీ ఉనికిని అనేక విధాలుగా 
విశ్లేషణలు చేసిచేసి, చివరకు నీ పాదాలను ఆరాధించడంతో తత్వ స్వరూపాన్ని 
గుర్తిస్తారో, ఆ పరాత్పరుని భజిన్తాను. ఏ పరమేశ్వరుడు మొదట 
బ్రహ్మదేవునకు సృష్టి జ్ఞానమివ్వదలచుకొని, సరస్వతిని పంపగా, ఆమె ఆ 
బ్రహ్మనే వరించి అతనికి జ్ఞానం ఇవ్వగా ఈ సృష్టి జరిగిందో, ఆ పరమేశ్వరుని 
ఆరాధిస్తాను. ఎవడు షోడశ తత్వాలతో శరీరాల్ని సృష్టించి, వాటిలో 
ప్రకాశమానుడౌతాడో, ఆ పరమేశ్వరుని గాధలను చెప్పదలచుకొన్న నా 
వాక్కు నజ్జనుల వృాదయాలను రంజిల చేయుగాక! మునిలోక 

శిఖామణులకు సాక్షాత్తు వాసుదేవుడే అయినట్టి నా తండ్రి అయిన 
వేదవ్యాసునకు ప్రణమిల్లుతున్నాను. 


రాజా! నీవు నన్ను ఇప్పుడు అడిగిన ప్రశ్ననే నారదుడు బ్రహ్మను 
అడిగాడు. నారదునకు బ్రహ్మ చెప్పినదే, నేను నీకు వినిసిస్తాను. 


తు శుకవాణి - వాసుదేవుడు-విశ్వసృష్టి : 


ఒకరోజు నారదుడు బ్రహ్మను ఇలా ప్రశ్నించాడు - “తండ్రీ! నీవు 
సృష్టికర్తవు. వేదాలు నీ ముఖంనుండే వెలువడ్డాయి. ఈ సృష్టి జ్ఞానం నీకు 
ఎలా వచ్చింది? నిర్మాణానికి కారణం, ప్రయోజనం ఏమిటి? స్వరూప 
మేమిటి? నీవే ప్రభువువు, నీకంటే అధికులెవరు? నీవు త్రికాలవేదివి. కనుక 
ఈ ప్రపంచ విధానాన్ని నాకు వివరించి చెప్పు.” 


అపుడు బ్రహ్మ “కుమారా! పరమేశ్వరుడు అనంతుడు. ఆ శ్రీహరి 
నీకూ, నాకూ, మాయకు, ప్రాణులకు ప్రభువు. అన్యము ఈ ప్రపంచంలో 
ఏదీ లేదు. నారదా! ఈ ప్రపంచాన్ని సృష్టించడానికి కావలసిన జ్ఞానము, 
శక్తి లేనపుడు ఆ ప్రభువు అన్నీ నాకు ఎంతో దయతో అనుగ్రహించాడు. 
ఆయన ఆజ్ఞ లేనిదే నేనేమీ చెయ్యలేను. శక్తిహీనుడనవుతాను. ఎవరి వలన 
సూర్యచంద్రులు, నక్ష్మత్రాలు, ఈ లోకంలో వెలుగొందుతున్నాయో, అటు 
వంటి దివ్యకాంతితో ప్రకాశిస్తున్న ఆ పరమేశ్వరునకు నేను ఎల్లపుడు 
నమస్మరిస్తుంటాను. అతదే నారాయణుడు, వాసుదేవుడు. అతడే 
సర్వాంతర్యామి, పంచమహాభూతాలూ, కాలము, ప్రకృతి, జీవుడు అంతా 
ఆ వాసుదేవుడదేనని తెలుసుకోవాలి. ఈ లోకాలను నియమించేది ఆ 
శ్రీమన్నారాయణుడొక్కదే. దేవతలు ఆయననుండి వచ్చారు. వేదాలు, 
యజ్ఞాలు, యోగ విజ్ఞానాలు అన్నీ ఆయన ఆరాధన ప్రక్రియలే. జ్ఞానఫలం 
ఆయన అధీనం. ఆ సర్వదర్శ్భుని కృపతో నేను సృష్టించబడితిని. నేను 
(డ్రేరితుడనయి సృష్టించవలసిన సమన్తాన్ని సృష్టిస్తుంటాను. నిర్దుణుడగు 

ఈశ్వరుని నుండి త్రిగుణాలు సృష్టి స్థితి, లయాలకు పాల్పడి, కార్యకారణ 
కర్ఫత్వ భావాలతో దేవతలను, పంచభూతాలను, ఇంద్రియాలను ఆథశయించి, 
సదా ముక్తుడే అయినప్పటికీ మాయతో కూడినవాడైన జీవుని బంధిస్తాయి. 
జీవుని ఆదరించిన ఈ మూడు గుణాలను బయటివారికి కన్పించకుండా, 
తనకు మాత్రమే గోచరించే తత్త్వంగల ఈశ్వరుడు ఇలాగ క్రీడిస్తుంటాడు. 
ఈశ్వరుని మాయవల్ల కాలం, జీవాదృష్టం, స్వభావం అను మూడు ఉ 
పకరణాలు సిద్ధించాయి. సృష్టి కార్యక్రమానికి ఇవి ఉపయోగపడ్డాయి. 
ఈశ్వర మహత్తత్షం వల్ల ఏర్పడిన కాలం కారణంగా త్రిగుణాల్లో సమతూకం 
చెదరటం, స్వభావంలో పరివర్తనం, జీవాదృష్ట రూపంలో ఉన్న కర్మనుండి 
జన్మం సంభవించాయి. సత్వరజోగుణంతో ఎదిగిన మహత్తత్తం వికారం 
చెందింది. దీనినుండి తమోగుణ ప్రధానమైనదీ, వపంచభూతాలూ, 
దేహేంద్రియాల రూపంగా కలదీ అయిన అహంకారం ఏర్పడింది. ఇది 
వికారానికి లోనై తామసమని, రాజసమని, సాత్పికమని మూడు రూపాలుగా 
మారింది. 


పంచభూతాలకు మూలమైన తామసాహంకారంనుండి ఆకాశం 
జనించింది. ద్రష్ట అయిన ఆత్మకు, దృశ్యరూపమైన జగత్తుకు బోధకమై, 
సూక్ష్మరూపమైన శబ్దం ఆకాశానికి గుణమైంది. వికారానికి లోనైన ఆకాశం 
నుండి స్పర్శగుణ ప్రధానమైన వాయువు పుట్టింది. ఇది ప్రాణులలో 
ప్రాణరూపంలో ఉంటుంది. ఇది ఇంద్రియ శక్తికి, మనోశక్తికి, :శారీరక 
శక్తికి కారణం అవుతుంది. వికారం పొందిన వాయువునుంది రూపం, 
స్పర్శ, శబ్దం అనే మూడు గుణాలతో పాటు తేజస్సూ ఉద్భవించింది. 
దీనినుండి రూపం, రసం, స్పర్శ, శబ్దం అనే ఐదు గుణాలతో పృథివి 
జనించింది. ఇవన్నీ కూడ తామసాహంకారం నుండి పుట్టినవే. వికారానికి 
లోనైన సాత్త్విక అహంకారం నుండి మనసు పుట్టింది. దీనికి చంద్రుడు 
అధిదేవత. ఈ సాత్విక అహంకార దిక్కులు, వాయువు, వరుణుడు, సూర్యుడు, 

అశ్వనీదేవతలు, ఇంద్రుడు, అగ్ని మిత్రుడు, ఉపేంద్రుడు, ప్రజాపతి అనబడే 
పదిమంది దేవతలు ఉద్భవించారు. రాజసిక అహంకారం నుండి శ్రవణం 
మున్నగు ఐదు జ్ఞానేంరదియాలు, వాక్కు మొదలైన ఐదు కర్మేంద్రియాలు, 
బుద్ధి, ప్రాణులు కలిగాయి. ఆ పది ఇంద్రియాల అధి దేవతలను గురించి 
చెప్తాను విను. 


శ్రవణేంద్రియానికి దిక్కులూ, త్వగింద్రియానికి వాయువు, నేత్రేంద్రియానికి 
సూర్యుడు, రసనేంద్రియానికి ప్రచేతసుడూ, ఘ్రాణేంద్రియానికి అశ్వనీ 
దేవతలు, వాగింద్రియానికి అగ్ని హస్తేంద్రియానికి ఇంద్రుడూ, 
పాదేంద్రియానికి ఉపేంద్రుడు, గుదేంద్రియానికి మిత్రుడూ, ఉ 
పస్టేంద్రియానికి ప్రజాపతి దేవతలుగా వున్నారు. జ్ఞానాన్ని కలిగించే బుద్ధి 
అంతఃకరణంలోని ఒక భాగం. ప్రాణం క్రియను కలిగించే అంతఃకరణం. 


(శ్రోత్రం మున్నగు పది ఇంద్రియాలతో కూడిన, భూతాలు, ఇంద్రియాలు, 
మనస్సు, శబ్ద స్పర్శాది గుణాలు వేరు వేరుగా వున్నపుడు బ్రహ్మాండమనే 
శరీర నిర్మాణం చేయలేక పోయాయి. పంచభూతాలు, ఇంద్రియాలు, 
మనస్సు, గుణాలు భగవంతుని శక్తిచేత (ప్రేరణ పొంది ఒక్కటైనాయి. 
కలసివుండినా వేర్వేరుగానూ, చేతనలను, అచేతనలను కల్పించాయి. ఈ 
బ్రహ్మాండ నిర్మాణం చేయగలిగాయి. ఈలాగ నిర్మించబడిన అండం కొన్ని 
వేల సంవత్సరాలు నీటిలో ఉండిపోయింది. కాలకర్మ స్వభావాలకు అతీతుడు, 
సమస్తానికి జీవత్వం కలిగించువాడైన ఈశ్వరుడు అచేతనమైన దాన్ని చేతనం 
చేశాడు. కాలకర్మ స్వభావాలకు ప్రేరకుడైన ఆ పరమాత్మ మహావరణ 
నీటిమధ్యనున్న బ్రహ్మాండంలో జీవరూపంలో ప్రవేశించి దాన్ని బాగా 
విస్తరించి, తుదకు ఆ అండాన్ని ఛేదించుకొని వెలుపలికి వచ్చాడు. 


అది ఎలా జరిగిందంటే - (బ్రహ్మాండాన్ని ఒక క్రమ పద్ధతిలో చతుర్దశ 
భువనాలుగా విభజించాడు. ఆ దేవుడు అనేక శిరస్సులు, భుజాలు, పాదాలు 

మొదలైన అంగాలతో కూడినవాడై అనేక ప్రాణుల్లో సంచరిస్తుంటాడు. 
అతడు యోగుల హృదయాల్లో పూజనీయుడై వెలుగొందుతుంటాదు. 
భాగమని, క్రింది ఏడు అతని క్రింది శరీరమని అంటారు. భూలోకం అతని 
కటి ప్రదేశమని, భవర్లోకం నాభియని, సువర్షోకం పహృదయమని, మహర్షోకం 
వక్షస్టలమని, జనోలోకం కంఠమని, తపోలోకం స్తనద్వయమని, సనాతనం 
(బ్రహ్మ నివాసమైన సత్యలోకం శిరస్సనీ, జఘన ప్రదేశం అతలమనీ, తొడలు 
వితలమనీ, మోకాళ్ళు సుతలమనీ, పిక్కలు తలాతలమనీ, చీలమండలు 
మహాతలమనీ, ముని(వైళ్ళు రసాతలమని, అరికాళ్ళు పాతాళమనీ - 
ఇందుచేతనే ఈయన సర్వలోకమయుడు అని అంటారు. 


చతుర్దశ భువనాల్లోని పై ఏడు శ్రీమహావిష్ణువు యొక్క పై శరీర 


శ్రీమన్నారాయణుని ముఖంనుండి వాక్కు దానికధివ్టానమైన అగ్ని 
పుట్టింది. చర్మం, రక్తం, మాంసం, మెదడు, మజ్జి, ఎముకలు, శుక్షం - 
ఇవి అతని ఏడు ధాతువులు. దేవతల కర్పించబడదేది. పితృదేవతల కర్పించ 
బదేది, నైవేద్య ప్రసాదం. తీపి మొదలైన ఆరు రసాలకు, రసనేంద్రియానికి, 
రసాధీశ్వరుడైన వరుణునకూ, - ఆ శ్రీహరి రసనేంద్రియమే జన్మస్థానం. 
సర్వప్రాణాదులకు, వాయువుకు విష్ణు నాసికయే నివాసం. గంధాలకూ, 
ఓషధులకూ, అశ్వనీ దేవతలకూ, భగవానుని ఘ్రాణేంద్రియమె నివాసస్థానం. 


దేవలోకం, సత్యలోకం, తేజస్సు, సూర్యుడు, సకల దేవతలు - 
వీటన్నింటికి లోకనేత్రుడైన పరమాత్ముని చక్షురిరదయమే మూలస్థానం. 
దిక్కులు, ఆకాశం, (శవణాంశాలు, శబ్దం - వీటికి సర్వేశ్వరుని 
(శోల్రేంద్రియమే జన్మస్థలి. ప్రశస్త వస్తువులకు, ప్రశంసనీయ సౌందర్యాలకు 
పరమపురుషుని శరీరమె మూలస్థానం. స్పర్శ, వాయువు, నిగనిగ శోభకు, 
ఆ దివ్య శరీరుని దేహేంద్రియమే నిలయం. కోర్కెలు సిద్ధించటానికి, గొప్ప 
వరాలకు ఆ పరమేశ్వర పాదపద్మాలే శరణ్యాలు. 


4 శ్రీహరి లీలామృతం 


జలాలు, శుక్లం, పర్జన్యుడు, ప్రజాపతి సర్గం ల వీటన్నింటికి ఆ 
పరమేశ్వరుని పురుషాంగమే జన్మస్థానం. సంతతికి, పురుషార్ధాలకు, 
సుఖాలకు, అచ్యుతుని గుహేంద్రియమే స్థానం. యమునకు, మిత్రునకూ, 
మలవిసర్జనకు ఆ భగవానుని గుదేంద్రియమే ఇల్లు. 


హింస, నిర్భతి, మృత్యువు, నరకం - వీటికి అతని గుదమే నెలవు. 
అవమానం, అధర్మం, అవిద్య, చీకటి అతని పృష్ట ప్రదేశంలో ఉంటాయి. 
నదీనద సమూహాలకు ఈశ్వర నాడీ సముదాయమే నివాసం. పర్వతాలకు 
స్ధానం అతని ఎముకలు. అన్నరసం, సముద్రాలు, భూతాలయం - వీటికి 
అతని ఉదరమే ఉనికిపట్టు. లింగశరీరానికి ఆ దేవుని హృదయమే 
సృష్టిన్టానం. అంతేకాదు, నీకూ, నాకూ, శివునికి, సనత్ముమారునికి, ధర్మం, 
జ్ఞానం, సత్యాలకు శ్రేష్టమైన స్ధానం ఆ పరమేశ్వరుని ఆత్మయే. 

కుమారా! మానవులు, దేవతలు, రాక్షసులు, పితరులూ, ఉరగులూ, 
ఏనుగులూ, మృగాలూ, గంధర్వులూ, యక్షులూ, వృక్షాలూ, సిద్ధులూ, 
విద్యాధరులూ, చారణులూ, నక్షత్రాలు, గ్రహాలు, పక్షులూ, అప్సరసలూ, 
భూతగణాలూ, మెరుపులూ, ధనరాసులూ, నీవూ, శివుడూ, మహర్షులూ, 
నీళ్ళలో అంశాలూ, భూమిమీద సంచరించే సమస్త ప్రాణాలతో కూడి ఉన్న 
ఈ ప్రపంచం అంతా విషమయమే. ఇన్ని మాట లెందుకు? ఈ బ్రహ్మాండ 
భాండాలన్నీ ఆయనలో ఇమిడిపోతాయి. మానవులు కేవలం బుద్ధిబలంతో 
అతనిని తెలుసుకోలేరు. అన్ని కాలాలూ, అన్ని లోకాలూ ఆ విష్ణుమూర్తిలో 
కొలువై ఉన్నాయని తెలుసుకోవాలి. 


నారదా! నిర్దుణ పరమాత్మ విశ్వాన్ని సృష్టించడానికి, తన మాయతోనే 
సగుణుడొాతున్నాదడని (గ్రపాంచాలి. కాబట్టే ఆయన భగవంతుడు 
అనబడుతున్నాడు. విశ్వానికీ, ఆత్మ, ప్రభువు, సమస్తానికి నాయకుడు, 
జన్మరహితుడు, అయినటువంటి విష్ణువు ఈ విశ్వంలోనూ ఉంటాడు. ఇక్కడ 

ఆయన ్రకాళిస్తుంటాడు. ఆయన ఆజ్ఞ ప్రకారమే, నేను చరాచర జగత్తును 
సృష్టిస్తున్నాను. విష్ణువు పోషిస్తాడు, శివుడు లయింప చేస్తాడు. శ్రీహరి ఈ 
మూడు శక్తులతో కూడి మూడు కార్యాలను తానే నిర్వహిస్తున్నాడు. 
పరబ్రహ్మమే ఈ విశ్వానికి ఆధారం. ఆ ప్రభువు పాదపద్మాలకు నమస్కరించు. 
జన్మరహితుడైన ఆ పరమాత్ముడు ప్రతి కల్చ్పంలోనూ ఈ జగత్తును సృష్టిస్తాడు, 
పోషిస్తాడు, లయింపబేస్తాడు. బ్రహ్మ స్వరూపుడు సర్వాంతర్యామియైన 
నిత్యుడు, నిర్దణుడు ఐన ఆ పరమేశ్వరుని ధ్యానిస్తున్నాను. 


భగవంతుని అవతారాలు - ఆదిపురుషుని అవతారం : 


నారదా! ఆ పరమాత్ముని మొదటి అవతారం ఆదిపురుషుడు. 
మవాతేజోనిధి. సహస్ర శీర్షాదులు కలిగినవాడు. దానినుండే కాలం, 
స్వభావం అనబడు రెండు శక్తులు వచ్చాయి. దానినుండి కార్యకారణ 
స్వరూపంతో ప్రకృతి పుట్టింది. ఆ ప్రకృతి వల్ల మహత్తత్త్వం, త్రిగుణాలు 
జనించాయి. రాజసాహంకారం వల్ల ఇంద్రియాలు, సాత్వికాహంకారాల 
వల్ల ఇంద్రియగుణాల ఆధిక్కతతతో అధిదేవతలు, తామసాహంకారం వల్ల 
పంచభూతాలకు కారణములైన స్పర్శ, రూప, రస, గంధ తన్మాత్రలు 
జనించాయి. వాటినుండి ఆకాశం, వాయువు, అగ్ని నీరు, భూమి అనబడే 
పంచభూతాలు జనించాయి. వీటినుండి జ్ఞానేంద్రియములు, మనస్సు 
పుట్టాయి. అలాగే కర్మేంద్రియాలు జనించాయి. వీటన్నింటి సమ్మేళనంతో 
విరాట్‌ పురుషుడు ఉద్భవించాడు. ఇతని మూలంగా స్వయంప్రకాశుడైనా 
స్వరాట్టు ఉదయించాడు. ఇతనినుండి న్ధావర జంగమాత్మకమైన సృష్టి 
వెలిసింది. దానినుండియే విష్ణువు (సత్వగుణం), హిరణ్యగర్భుడనే జగత్తునైన 
నేను (రజోగుణం) రుద్రుడు (తమోగుణం) జన్మించాం. సృష్టికర్త నుండి 
దక్షాదులైన తొమ్మిది మంది ప్రజాపతులు కలిగారు. అదేవిధంగా నీవూ, 
సనక సనందనాది యోగులు, ఇంద్రాది దేవతలు, గరుడాది పక్షిరాజులు, 
మానవలోకాన్ని పాలించే మనువు, మాంధాతాదులు, అనంత, వాసుకి, 

గంధర్వ, విద్యాధర, చరణ, సాధ్య, రాక్షస, యక్ష్మ ఉరగ, నాగలోక 
పరిపాలకులూ, బుషులూ, పితృదేవతలూ, దైత్యులు, దానవులు, భూతప్రేత 
పిశాచ, కూష్మాండ, పశుమృగాలూ ఏర్పడ్డాయి. ఇది జగత్తు యొక్క ప్రథమ 
సృష్టి. దీనినే మహత్తత్త్వ సృష్టి అంటారు. 

రెందవది అందగతి సృష్టి, మూడవది సమస్త భూతగత సృష్టి అని 
అనబడతాయి. ఇందులో సర్వాంతర్యామి శ్రీమన్నారాయణుని అంశతో 
జన్మించినవారు ఐశ్వర్యబలతేజస్సంపన్నులుగా ఉంటారు. ఆ శ్రీహరి 
అవతారాలు అనంతం. ఆయన ఘనకార్యాలు లెక్కలేనివి. అయినప్పటికీ 
ఆయన ఘనకార్యాలేమిటో కొన్నింటినైనా నేను నీకు వినిపిస్తాను. విను. 


క్ష యజ్ఞ వరాహావతారం : పూర్వం హిరణ్యాక్షుడు అనే రాక్షసుడుండదే 
వాడు. అతను తన బలంతో భూమిని చాపవలె చుట్టి, సముద్ర గర్భంలోకి 
తీసికాని పోయాడు. అపుడు శ్రీమన్నారాయణుడు యజ్ఞవరాహరూపాన్ని 
దాల్చి, సముద్రగర్భంలో ప్రవేశించి, ఆ రాక్షసునితో పోరాడి, అతనిని 
జయించి, భూమ్‌ని ఉద్ధరించాడు. 


2. సుయజ్ఞావతారం : పూర్వం రుచి అనే ప్రజాపతికి, మనువు 
కూతురైన ఆకూతికీ 'సుయజ్ఞుడు” అనే కొడుకు పుట్టాడు. అతడు దక్షిణ 
అనే స్త్రీని పెండ్లాడి, 'సయములు” అనే పేరుగల దేవతలను జన్మనిచ్చాడు. 
అతడే ఇంద్రుడై దేవతలకు అధిపతి అయినాడు. విష్ణుమూర్తి వలె సమస్త 
లోకంలోని దుఃఖాన్ని నశింవజేశాదడు. స్వాయంభువ మనువు తన 
మనుమడిని 'ఈ పరమ పవిత్రుడు శ్రీహరియే' అని గ్రహించి ఆ విధంగానే 
ప్రకటించాడు. 


8. కపిల మహర్షి అవతారం : కరమ ప్రజాపతికి, మనువు 


యట 


కుమార్తెయైన దేవహూతికి తొమ్మిదిమంది ఆడపిల్లల తరువాత కపిలుడు 
జన్మించాడు. శ్రీహరియే కపిలుడుగా పుట్టాడు. శ్రీహరి ప్రాప్తికి వలయు 

సాంఖ్యశాస్త్రాన్ని తన తల్లికి బోధించాడు. ఆమెను బంధవిముక్తురాలిని 
చేశాడు. మోక్షాన్ని ప్రసాదించాడు. 


4. దత్తాత్రేయ అవతారం : అత్రి మహాముని పుత్రుడు కావాలని 
ప్రార్ధించగా, శ్రీహరి సంతసించి “నేను మీకు దత్తుడను” అని చెప్పి, అతని 
పుత్రుడుగా జన్మించాడు. అందుచేత అతడు దత్తాశ్రేయుడని పిలువబడ్డాడు. ఆ 
దత్తాత్రేయుని పాదపద్మపరాగం సోకి యదు, హైహయ వంశస్థులందరూ 
పరమ పవిత్రులయ్యారు. ఆయన అనుగ్రహంతో వారు సకల శక్తులను 
పొందగలిగారు. ఈ దివ్యదేహుని కీర్తి అన్నిలోకాల్లోనూ ప్రసిద్ధమైంది. 


5. సనక సనందనాదులు : కల్పారంభంలో నేను, సృష్టి చేయదలచి 
తపస్సు చేస్తున్న సమయంలో నా నోట అనుకోకుండా 'సి అనే శబ్దం 
వెలువడింది. నలుగురు కుమారులు జన్మించారు. వారే సనక, సనందన, 
సనత్ముమార, సనత్సుజాతులుగా బ్రహ్మ మానసపుత్రులుగా గణుతికెక్కారు. 
గతించిన ఆత్మతత్తాన్ని వారు మళ్ళీ ఈ లోకంలో ప్రవేశింపచేశారు. 


నారదా! ఆ విష్ణుదేవుని కళలతో పుట్టిన ఆ నలుగురూ ఒకే 
అవతారాన్నుండి వచ్చిన వారేనని తెలుసుకోవాలి. 


6. నరనారాయణావతారం : పరమ పవిత్రులైన వీరు ధర్మునకు, 
దక్షపుత్రిక అయిన 'మూర్తికి పుట్టారు. వారు నిశ్చల మనస్ములై బదరికా 
వనంలో తపస్సు చేసుకొంటూ వుంటే, తన పదవికి ముప్పు వాటిల్లుతుందేమో 
ననే భయంతో, అతని తపస్సును భంగపరచాలని తలంచాడు. అప్సరసలను 
పంపాడు. కాని ఆ తపోధనులు వారి శృంగార చేష్టలకు చలించకుండా 
తపస్సులోనే నీమగ్నులైనారు. తమ ప్రయత్నం వ్యర్థమైందని చింతిస్తున్న 
దేవకాంతలను చూచి, కోపగించడానికి బదులు జాలిపద్దారు. ఆ కాంతలకు 
ఆశ్చర్యం కలిగించునట్లుగా, నారాయణ బుషి తన తొడనుండి అతిలోక 
సౌందర్యరాసులను ఉద్భవింప జేశాడు. ఊరువు నుండి పుట్టిన మొదటి 

కన్యను ఊర్వశి” అన్నారు. సౌందర్యంలో మించిపోయిన ఊర్వశిని చూచి 
ఇంద్రలోక స్రీలు సిగ్గుపడ్డారు. నారాయణుడు ఊర్వశిని ఇంద్రునకు కానుకగా 
పంపగా, ఆమెను ఇతర అప్సరసలు నాయకురాలిగా స్వీకరించారు. శ్రీహరి 
అవతారమూర్తులైన ఆ నరనరాయణులు సృష్టించగలరు, కామక్రోధాలను 
జయించగలరని నిరూపించారు. 


7. ధ్రువుడు దర్శించిన అవతారం : ధ్రువుడు ఉత్తానపాదుడనే రాజు 
కుమారుడు. ఒకనాడు చిన్నప్పుడు అతడు తన తండ్రి వద్ద వున్న సమయంలో, 
సవతి తల్లి సురుచి ఈ పసిహృదయాన్ని దుర్భాషలతో గాయపరచింది. ఆ 
దుఃఖాన్ని అవమానాన్ని భరించలేక ఆ బాలుడు, నీ సలహాను పాటించి, 
శ్రీహరి గురించి తపస్సు చేశాడు. భగవంతుడు దర్శనమిచ్చి అనుగ్రహించాడు. 
ఆ బాలుడు తన శరీరంతోనే వెళ్ళి, శాశ్వతమైన ధ్రువస్థానంలో నిలబడి 
పోయాడు. అతడు విష్ణు సమానుడయ్యాడు. 


8. పృథు చక్రవర్తి అవతారం : వేనుడనే రాజు బ్రాహ్మణ శాపానికి 
గురియై, సర్వం కోల్పోయి నరకం పొందాడు. కాని శ్రీహరి అంశతో 
పుట్టిన అతని కుమారుడు పృథువు అతన్ని నరకం నుండి కాపాడతాడు. 
పృథువు భూమాతను బిడ్డగా (గ్రహించి, ఆమెనుండి ప్రజావసరాలను 
పొందాడు. అందుకే భూమి పృథివి అని అనబడింది. 


9. వృషభావతారం : నాఖికీ, మేరుదేవికీ శ్రీహరి కుమారుడుగా 
జన్మించాడు. అతడు యోగాభ్యాసం చేస్తూ, పరమహంసవలె ఉండేవాదని 
మహర్షులు స్తుతిస్తుండేవారు. 

10. హయగ్రీవావతారం : నారదా! నీవు చేసిన యాగంలో, 
యజ్ఞపురుషుడైన శ్రీహరి చిగురుమేని ఛాయతో హయగ్రీవునిగా జన్మించాడు. 
అతడు వేదస్వరూపుడు, దేవతలకు ఆత్మ అయినాడు. అతని శ్వాసయే 
వేదాలు. వేదవిహిత కర్మలచే ఆరాధింపబడువాడు. 


ద్వితీయ స్కంధం “| 


11. మత్స్యావతారం : ప్రళయ కాలంలో వైవస్వత మనువు ఒక 
పడవలో కూర్చున్నాడు. అపుడు భగవంతుడు మత్స్యావతారంతో రాబోయే 
సృష్టికి అవసరమైన ద్రవ్యాలను పెట్టించి, పడవను కాపాడాడు. ఒకరోజు 
నా ముఖం నుండి జారిపడిన వేదాలను మళ్ళీ నాకు అందించాడు. 


12. కూర్మావతారం ౩; పూర్వం దేవతలు, రాక్షసులు అమృతాన్ని 
పొందాలనే తమ ప్రయత్నంలో మంథరగిరిని కవ్వంగా పెట్టుకొని, 
క్షీరసాగరాన్ని మథించారు. ఆ పర్వతం సముద్రంలో మునిగిపోయే 
సమయంలో శ్రీహరి కూర్మరూపంతో దాని క్రిందికి వెళ్ళి, దానిని ఉద్ధరించి, 
భరించి సాగరమథనానికి తోద్బడ్డాడు. ఆ మధనంలో నుంచి ఆవిర్భవించిన 
లక్ష్మిని తన భార్యగా చేసుకొన్నాడు. ఆ మథనంలోనే వెలువడిన అమృతాన్ని 
రాక్షసులకు దక్కకుండా దేవతలకు అందించడానికి మోహిని అవతారం 
దాల్చాడు. 


13. నరసింహావతారం : హిరణ్యకశిపుడు అనే రాజు దేవలోకాన్ని 
ఆక్రమించి, దేవతలను బాధిస్తూ, తన భక్తుడైన ప్రహ్లాదుని హింసిస్తూ ఉ 
౦డటం చేత శ్రీహరి వానిని నాశనం చేయడంకోసం లోక క్షేమంకోరినవాడై 
నరసింహావతారం ఎత్తాడు. 


14. ఆదిమూలావతారం : గజేంద్రుడు మొసలిచే బంధించబడి, 
విడిపోవుటకు తన శక్తి చాలక, నీవే నాకు దిక్కు రావా అని పరమేశ్వరుని 
మొరపెట్టుకొన్నాడు. పరమాత్మ ఆదిమూల స్వరూపుడై మొసలిని చంపి, 
ఏనుగును కాపాడాడు. 

15. వామనావతారం : అదితి కడుపులో శ్రీహరి వామనుడుగా 
జన్మించాడు. దేవతల రాజ్యాన్ని రాక్షసరాజు బలిచక్రవర్తి ఆక్రమించాడు. 
ఆ రాజ్యాన్ని దేవతల కిప్పించాలని వామన రూపంలో బలి వద్దకు వెళ్ళి 

మూడడుగుల నేల దానం అడిగాడు. త్రివిక్రముదై ముల్లోకాల్ని 
ఆక్రమించాడు. గురువు శుక్రాచార్యులు వద్దని చెప్తున్నా బలి చక్రవర్తి ఆ 
దానమిచ్చి తాను సర్వస్వం పోగొట్టుకొన్నా కూడా లక్ష్యపెట్టకుండా, 
భగవంతునికే దానమిచ్చినవాడై ధన్యుడైనాడు. 


16. హంసావతారం : నారదా! నీ భక్తికి మెచ్చుకొని, ఆ పరమాత్మ 
నీవు కోరగానే హంస రూపాన వచ్చి నీకు ఆత్మ తత్త్వాన్ని ప్రబోధించాడు 
కదా! ఆయనే మనువుగా అవతారం చేసికొని, దుష్ట రాజులను శిక్రైంచి, 
మంచివాళ్ళను రక్షించి, తన ప్రతిష్టను సత్యలోకంలో ప్రకాళశింపచెశాడు. 


17. పరశురామావతారం : నాయనా! హైహయ వంశ రాజులు 
లోక కంటకులు కావడంతో శ్రీహరి భార్గవ రాముడుగా అవతారం దాల్చి, 
వారితో 21 సార్లు పోరాడి, వారిని అంతం చేశాడు. భూమండలాన్ని 


బ్రాహ్మణులకు దానం చేశాడు. 


18. శ్రీరామావతారం : శ్రీమన్నారాయణుడు దేవతల ప్రార్థనలను 
మన్నించి తన అంశతో శ్రీరామునిగా కౌసల్యా దశరథులకు జన్మించాడు. 
తండ్రి కోరిక మన్నించి, సీత్రత్రో లక్ష్మణునితో కలిసి అరణ్యవాసం చేశాడు. 
మునులు కోరగా రాక్షసులను వధించాడు. సుగ్రీవుని రక్షించడానికి వాలిని 
సంహరించాడు. సీతను దొంగిలించిన రావణుని శిక్షించుటకు దక్షిణ 
సముద్ర తీరం చేరాడు. వానరులు వారధి కట్టి, లంకాప్రవేశం చేశాడు. 
యుద్ధంలో రావణుని చంపి, అతని తమ్ముడైన విభీషణునికి లంకారాజ్యం 
అప్పగించి, సీతను తోడ్కొని ఆంజనేయునితో కూడి తిరిగి వచ్చాడు. 
శ్రీరాముడు మహనీయుడు. 


19. శ్రీకృష్ణావతారం ః రాక్షస స్వభావంతో పుట్టిన రాజులు, తమ 
బలాల్ని పెంచుకొని లోక కంటకులు కావడంతో భూదేవి విలపించి 

మొరపెట్టుకుంది. పరమాత్మ కరుణించి, భూలోకంలోకి దిగివచ్చి దుష్టులను 
సంహరించి, భూభారాన్ని తగ్గించాలనుకున్నాడు. ఆయన తన తలపై వున్న 
ఒక తెల్ల వెంట్రుకను, ఒక నల్ల వెంట్రుకను తీసి ఈ భూలోకంలోకి 
బలరామకృష్ణులుగా అంతరించేటట్లుచేశాడు. శ్రీకృష్ణుడు పరమేశ్వరుని 
పరిపూర్ణావతారం అని తెలుసుకోవాల్సి వుంది. ఆయన ఆరు గుణాల ఐశ్వర్య 
సంపన్నుడు. ఆయన్ని గురించి ఏమీ చెప్పలేం. జన్మించినది మొదలు 
తుదివరకు ఎన్నో అద్భుత కార్యాలు చేశాడు. పుట్టిన కొద్ది రోజుల్లోనే 
తనను చంపాలని వచ్చిన పూతన అనే రాక్షసి ప్రాణాలను చనుబాలతో 
పీల్చి చంపేశాడు. మూడు నెలల వయస్సులోనే తన చిన్ని పాదాలతో 
శకటాసురుని చంపాడు. మళట్ళిచెట్ల మధ్య దూరి ఇద్దరు యక్షులకు శాపాన్ని 
తొలగించాడు. తల్లి యశోదకు తన నోటిలో సమస్త విశ్వాన్ని చూపించాడు. 
కాళలీయసర్పవిషంతో కలుషితమైన నీటిని త్రావి గో, గోప బాలురకు ప్రాణభిక్ష 
పెట్టాడు. కాళీయుని పడగలపై నాట్యం చేసి దూర సాగరాలకు తరిమి 
కొట్టాడు. వ్రజ ప్రజలను దహించివేస్తున్న దావాగ్నిని తన నోటిలోకి పీల్చుకొని 
దానిని అంతం చేశాడు. వరుణుని నుండి నందుని రక్షించాడు. 
వ్యోమాసురుని చంపి గోపబాలురను రక్షించాడు. గోకులవాసులకు 
వైకుంఠాన్ని చూపించాడు. ఏడు సంవత్సరాల ప్రాయంలోనే గోవర్ధన గిరినెత్తి 
పట్టుకొని, ఏడు అహోరాత్రాలు, ప్రళయకాల వర్షాలనుండి కాపాడాడు. 
ఇంద్రుని గర్వం నశింపచెేశాడు. బృందావనంలో రాసక్రీడల్లో అందరినీ 
ఆనందంలో ముంచాడు. గోపకన్యలను దొంగిలించాలనే కోరికతో వచ్చిన 
శంఖచూడుడు అనే గంధర్వుని చంపాడు. లోకకంటకుడైన ప్రలంబిునీ, 
ధేనుకునీ, కువలయాపీడనమనే మదించిన ఏనుగును, కంస, కాలయవనులను, 
నరకాసుర పంచజనులనూ, పౌండ్రక, సాళ్వులనూ, ద్వీపక, ముష్టిక 
శంబరులను, శిశుపాల, దంతవక్రులను, రుక్మి మొదలైన వారిని అంతం 
చేశాడు. 

20. వేదవ్యాసావతారం : _ ప్రతి యుగంలో దుర్గతిపాలైనవారు 
ఉంటారు. వారికి వేదాలు అందుబాటులో ఉండవు. అలాగని వాళ్లను 
అనుగ్రహించాలని శ్రీహరి పరాశర మహర్షికి పుత్రునిగా జన్మించి, 
వేదవృక్షాన్ని శాఖోపశాఖలుగా విభజించి, వేదవ్యాసునిగా సుప్రసిద్దుడైనాడు. 


లే బుద్ధావతారం : అధర్మనిరతులు, శుద్ధ పాషండులూ ప్రజలను 
హింసిస్తూ త్రోవతప్పటం చేత శ్రీహరి బుద్ద్ధావతారంతో వారి దురాచారాలను 
నశింపచేశాడు. 


22. కల్కి అవతారం : కలియుగంలో బ్రాహ్మణులు ధర్మభ్రష్టులై శ్రీహరిని 
కీర్తించరు. యజ్ఞయాగాది క్రతువులను చేపట్టరు. వారి నోటినుండి వైదిక 
మంగళకర వాక్కులు వినిపించవు. వారు నాస్తికుల వలె ప్రవర్తిస్తారు. 
అల్పజ్ఞులు రాజ్యాన్ని పాలిస్తారు. ఇటువంటి దుస్థితి దాపురించినపుడు 
భగవంతుడు కల్మి రూపంలో అవతరించి, అధర్మపరులను నశింపచేసి, 
ధర్మాన్ని స్థాపిన్తాడు. 

నారదా! శ్రీమన్నారాయణుని లీలావతారాలను కొన్నిటిని చెప్పాను. 
ప్రపంచంలో ప్రతి ప్రాణికి ఆయన అవతార విశేషాలు చెప్పాలి. సృష్టి 
ప్రారంభంలో ఆయన తపస్సు, చతుర్ముఖుడనైన నేను, బుషులు, 
తొమ్మిదిమంది ప్రజాపతుల రూపాలతో అవతరించి లోకసృష్టి, కళ్యాణాలను 
నిర్వహిస్తుంటారు. ధర్మం, విష్ణువు, యజ్ఞాలు, మనువులు, దేవతలు, రాజులు 
- వీరి రూపాల్లో రక్షణ, పరిపాలన కొనసాగిస్తుంటారు. అధర్మం, రుద్రుడు, 
సర్పాతి, రాక్షసులు, దుండగులు - వీరి రూపాల్లో సంహార కార్యక్రమాన్ని 
అమలు చేస్తాడు. 


నాయనా! ఆ శ్రీహరి మాయశక్తిని నేనే [గ్రహించలేకున్నాను. అది 
ఇతరులకు అసాధ్యమే కదా? 

భగవద్భక్తి : 


నారద మునీంద్రా! భగవానుని మాయా శక్తి తెలుసుకోవడం నాకే 
సాధ్యం కావడం లేదు. ఇతరులకెలా సాధ్యం? ఆదిశేషుడు ఎల్లపుడు 
శ్రీమన్నారాయణుని యందు బుద్ధి స్థిరం చేస్తాడు. వేయి నోళ్ళతో శ్రీహరి 
చరిత్రను, గుణగణాలను సంకీర్తలనతో నింపుతాడు. ఆ ఆదిశేషువే 
తెలుసుకోలేకున్నాడు. ఎవరు శ్రీమన్నారాయణుని శుద్ధభక్తితో దృఢమైన 
చిత్తంతో ఆరాధన చెస్తారో వాళ్ళను ఆ ఆశితవత్సలుడు తప్పక 
అనుగ్రహిస్తాడు. వారు మాత్రమే ఆయన మాయను దాటిపోగలరు. 


కనుక నీవు ఎల్లవేళలయందును ఆ విశ్వమయుని, సర్వేశ్వరుని, 
శాశ్వతుని, సత్‌ అసత్‌లకు పరమైన ఆ పరమేశ్వరుని నీ హృదయంలో 
ప్రతిష్టించుకోవాలి. అపుడు మాయ నీ దగ్గరకు కూడ రాదు. అచ్యుతుడు, 
అనంతుడు, అయిన శ్రీహరిని హృదయంలో సుస్థిరం చేసుకొన్నవారు సర్వదా 
సుఖస్థితినే కలిగి ఉంటారు. అలాంటి భాగవతోత్తములు ఎల్లపుడు హరి 
నామస్మరణలోనే ఉంటారు. వేరు పనిచేయరు. 


భగవంతుడు శరణాగతులను రక్షించేవాడు. కర్మఫల(ప్రదాత. 
సర్వశక్తియుతుడు. కల్పాంతంలో ప్రాణులన్నీ నశించినా, శ్రీహరి నిర్వికారుడై 
నిలిచే ఉంటాడు. 


నాయనా! నారదా! సర్వానికీ ఆ కమలాక్షుడే కారణభూతుడు. ఆ 
భగవంతుని సద్గుణాలను గొప్ప స్టిరబుద్దితో కీర్తించకుంటే, నిర్గుణ బ్రహ్మ 
(౧ థి (అ తాన (౧ 
మన చిత్తాన్ని చేరుకోలేడు. 
నారదా! ఈ భాగవతం వేదార్థాలను తెలియజేయడం ద్వారానే 


సుప్రసిద్ధమైంది. మోక్ష ప్రదాయినిగా ఆ భగవానుడే దీన్ని రచిచాడు. ఇది 
భక్తులకు కల్పవృక్షం. దానిని నీకు సంక్షిప్తంగా చెప్పాను. నీవు లోకంలో 

విస్తరించి, ప్రచారం చేయి. అన్ని జన్మల్లో కెల్లా పురుష జన్మ అపురూపం. 
సద్బాహ్మణునిగా జన్మించడం మరీ విశేషం. కనుక మానవులు నిష్పయోజన 
కార్యాల్లో మునిగి నశించకుండా, శ్రీహరిని పూజించి, శాశ్వతమైన ఆ 
పరమపదాన్ని చేరుకోవడం ఉత్తమం కదా! 


నాయనా! వేదాధ్యయనాలు, యజ్ఞయాగాదులు, సంధ్యోపాసనలు 
వంటివి ఎన్నిచేసినా, మోక్షం లభించదు. ఆ లక్ష్మీనాథుని, శ్రీహరిని నిజమైన 
నిర్మలభక్తితో ఆరాధిస్తూ, ఆయన మహిమలను కీర్తిస్తూ ఉండాలి, వినాలి, 
మనస్సులో ఆ మహిమలను మననం చేసుకోవాలి. ఆ ఆనందంలో 
వాళ్ళు దేవుని మాయకు లోనుకారు. 


ఈ విధంగా బ్రహ్మదేవుడు భాగవత అవతార గాధలను సంక్షిప్త రూపంలో 
నారదు మహర్షికి వివరించాడు. 


పరీక్షిత్తు ప్రశ్చలు - శ్రీ శుకుని జవాబులు 


బ్రహ్మకు నారదుడు చేసిన బోధను పరీక్షిత్తు విని శ్రీ శుకుని 
అడిగిన కొన్ని ప్రశ్నలు : 


పరీక్షిత్తు : ఓ యోగీశ్వరా! ఏ భక్తుడు శ్రీకృష్ణుని భక్తిశద్ధలతో కీర్తిస్తాడో, 
ఇతరులు కీర్తిస్తున్నపుడు వింటాడో, అతని హృదయంలోనికి శ్రీకృష్ణుడు ప్రవేశించి, 
అక్కడే ఆయన విశ్రాంతి తీసుకొంటాదని విన్నాను. ఆయన పాదపద్మాలను శరణు 
వేడి, ఆ బ్రహ్మపదాన్ని అనుభవించినపుడు వాటిని విడిచి పెట్టలేడు కదా! 


మునీశ్వరా! శుద్దాత్మకు భూతాలతో సాంగత్యం ఎలా కలిగింది? బ్రహ్మదేవుడు 
పరమేశ్వరుని ఏ విధంగా సాక్షాత్మరింవ జేసుకున్నాడు? విరాట్‌ పురుషుని 
అవయవాలతో లోకాల సృష్టి ఎలా జరిగింది? జీవులు ఏయే కర్మలు చేసి ఏయే 
లోకాలకు ప్రయాణిస్తుంటారు? ఈశ్వరుడు తన మాయచేత కర్మలకు సాక్షిగా ఉ 
౦టూ, మాయాతీతుడై ప్రభువై ఎలా క్రీడిస్తాడు? 

శ్రీ శుకుడు : రాజా! బ్రహ్మ నారదునకు భాగవతరూపాన్ని సంక్షిప్తంగా 
చెప్పాడు. ఆ పురాణం వేదంతో సమానం. అంతకు పూర్వం, బ్రహ్మకల్పంలో, 
పరమేశ్వరుడే (బ్రహ్మకు ఉపదేశించాడు. అది నీకు నేను చెప్తాను 
విను. జ్ఞానరూపుడైన జీవునకు శరీర సంబంధం ఎలా కలిగిందని 
అడిగావు. సమాధానం -ఈశ్వరుని మాయ ప్రభావం అంతటా వుంది. 
శ్రీమన్నారాయణుని మాయ ప్రభావంతో జీవుడు పంచభూతాలతో కూడిన 
శరీరాన్ని కలిగినవాడైనాడు. ఆ జీవియే కాలాను గతంగా బాల్యకౌమార 
యౌవన దశలను అనుభవిస్తాడు. దేవ మానవాకార శరీరాలను పొందుతాడు. 
నేను, "నాది అనే అహంకార మమకారాలను వృద్ది చేసుకుంటాడు. సంసార 
మాయలో చిక్కుకు పోతాడు. ఇలాంటి బద్ధజీవికి భగవంతునిపై భక్తి కలిగి, 
ముక్తి ఎలా లభిస్తుందని నీ ప్రశ్న 


దీనికి సమాధానం -ప్రకృతి పురుషులకు అతీతమైన బ్రహ్మస్వరూపాన్ని 
మానవుడు ఎప్పుడు సదా ధ్యానంలో స్థిరపరచుకొంటాడో, అపుడు అతను 
మోహం నుండి బయటపడతాడు. సంసార బంధాలనుండి ముక్తిని 
పొందుతాడు. జీవుడు ఈశ్వరుని శరీరం ధరించునపుడు, అటువంటి 
ఈశ్వరునియందు భక్తి కలిగివుంటే జీవునికి మోక్షం ఎలా లభిస్తుందని 
కదా నీ సందేహం? సమాధానం - జీవుడు అవిద్యాప్రధానుడు. అతడు 
కర్మవలంగా దేహాన్ని ధరిస్తాడు. వాని దేహం మిథ్యారూపం అని 
తెలుసుకోలేదు. భగవంతుడూ యోగమాయతో వున్నాడు. తన యోగ 
ప్రభావంతో, భగవంతుడు తన ఇష్టానుసారంగా జ్ఞానంతో కూడిన లీలా 
ప్రపంచాన్ని నృష్టించుకొంటాడు. కనుకనే మోక్షసాధనమైన జ్ఞాన 
సముపార్దనకు తాననేవే తాను కల్పించానని భగవంతుడు బ్రహ్మతోనే 
చెప్పాడు. బ్రహ్మ ఈ విషయం తెలియజేశాడు. కనుక జీవునకు భగవద్భక్తి 
నిస్సందేహంగా ముక్తిని ప్రసాదిస్తుంది. నేను ఇపుడు చెప్పబోయే విషయాన్ని 
వింటే, నీ సందేహం తీరిపోతుంది. విను. 

బ్రహ్మకు వైకుంఠ విష్ణు దర్శనం 


కల్పారంభంలో బ్రహ్మదేవుడు ఒకరోజు తన నివాసమైన పద్నానికి 
మూలమేమిటో తెలుసుకోవాలనుకున్నాడు. నీటిలో వెదకి వెదకి విసుగుతో 
మళ్ళీ వచ్చి ఆ పద్మంలోనే కూర్చున్నాడు. జగత్తును నిర్మించాలని ఆలోచన 
వచ్చినా, గత కల్పంలో తానుచేసిన సృష్టి జ్ఞానం గుర్తుకు రాలేదు. 
చింతాక్రాంతుడై నాడు, జడత్వం పూనింది. ఆ క్షణంలో నీటి మధ్యనుండి 
“తప, తపి అనే శబ్దం వినపడింది. ఆ శబ్దం ఎలా ఉచ్చరించాలో తెలియక 
మళ్ళీ పద్మంలో కూర్చొనగానే తపస్సు చేయమని ఆ శబ్దం సూచించినట్లు 
గ్రహించాడు. ప్రాణాయామంతో ఇంద్రియాలు స్వాధీనమైనాయి. వెయ్యి 
సంవత్సరాలు తపస్సు చేశాడు. ఆ తపస్సుకు విశ్వం వేడెక్కిపోగా, శ్రీహరి 
బ్రహ్మకు ప్రత్యక్షమైనాడు. వెంటనే బ్రహ్మకు వైకుంఠ దర్శనం లభించింది. 
అది శుద్ధ సత్వానికి అయువుపట్టు. కాల ప్రభావం ఉండదు. అత్యున్నత 
లోకం అది. సమస్త దేవతలు పొగిడేది, భయ, లోభ, మోహాలకు స్థానం 
లేనిది అది. అక్కడికి వెళ్ళినవారు మళ్ళీ రారు. అలాంటి వైకుంఠాన్ని 
బ్రహ్మదేవుడు దర్శించాడు. అక్కడి దివ్యమణికాంతులు సూర్యతేజాన్ని మించి 
వుంటాయి. కల్పవృక్ష వనాలుంటాయి. కేశవునికంటె పరదైవం లేదంటూ 
పక్షులు కికిలారావాలు చేస్తుంటాయి. “విశ్వం విష్ణమయ మఖీలం, మగళం 
మధుసూదన, పద్మాక్షా జయము, జయము” అని కీర్తిస్తుంటాయి. తుమ్మెదలు 
వైదిక శబ్దాలతో రుుంకారం చేస్తాయి. ఇలా వైకుంఠం వైభవంతో దివ్యమంగళ 
లీలావిలాసాలతో సుమనోహరంగా ఉంటుంది. అక్కడ సునందుడు, 
నందుడు, అర్హణుడు, ప్రచలుడు మున్నగువారు పరమేశ్వర సేవలో ఉ 
౦టారు. వాళ్ళందరూ విష్ణువు రూపంలో శోభిస్తుంటారు. నిత్య యౌవన 
కాంతులతో విరాజిల్లుతున్న శ్రీహరి రూపధారులు. ఈ భగవంతుని 
పాదమునుండి గంగ జనించింది. శ్రీమహాలక్ష్మి ఆయన వక్షస్థలంలో 

నివసిస్తోంది. ఆయన నేత్రాలే సూర్యచంద్రులు. బ్రహ్మ ఆయన నాభినుండి 
పుట్టాడు. ఆదిశేషుడు ఆయన పడక, గరుడుడు వాహనం. ముక్కోటి దేవతలు, 
మహర్షులు ఆయనను సేవిస్తుంటారు. సమస్త జగత్పిత ఆయన. ఆ 
పరమేశ్వరుని బ్రహ్మదేవుడు కనులార కాంచి, తరించాడు. 


శ్రీమన్నారాయణుడు ఎలాంటివాడు? అంటే, ఆయన పరమపదంలో 
సదా జ్ఞానం, సిర్రి, క్రీర్తి బలం, ఐశ్వర్యంలో ఉంటాడు. జగత్పతి, యజ్ఞాలకు 
అధిపతి, లక్ష్మీపతి, పద్మాక్షుడు. ఆద్యంతరహితుడు, కరుణాసాగరుడు, 
నిజభక్తరక్షకుడు, పీతాంబరధారి, ముల్లోకాలలో అతి సుందరుడు, 
మణిమయభూషణుడు, యోగీశ్వరేశ్వరుడు, చిన్మయుడు, చతుర్చాహుడు, 
ప్రకృతి, పురుషుడు, మిగతా తత్వాలు, అహంకారం అనే నాలుగు శక్తులు, 
మహాభూత తన్మాత్ర పదశక్తులు - వీరందరు ఆయన చుట్టూ చేరి 
సేవిస్తుండగా కోటిసూర్యకాంతితో, సకలైశ్వర్యాలతో భాసించువాడు, 
నిజరూపంలో వినోదించువాడు, సర్వేశ్వరుడు, పరమవురుషుడు 
అయినటువంటి శ్రీమన్నారాయణుని దర్శించి, బ్రహ్మదేవుడు పహృదయానంద 
భరితుదై, ఆనందబాష్పాలతో తడిసిన చెక్కిళ్ళతో, ఆ పరమేశ్వరుని 
పాదపద్మాలకు తనయొక్క నాలుగు శిరస్సులూ తగిలేట్లు ప్రణామాలు 
చేశాడు. 


తన నాభినుండి జన్మించినవాడు, దేవతల్లో పెద్దవాడు, సృష్టికర్త అయిన 
బ్రహ్మ నమస్మరించేసరికి శ్రీహరి పృదయం ఆనందంతో పొంగి 
పొరలుతుండగా, విధాతను నిమిరి ఇలా అన్నాడు. 

“సరోజ సంభవా! నీ సృష్టి శ్రద్ధకు, తపస్సుకు సంతోషిస్తున్నాను. 
నీకు వరమిస్తాను. కోరుకో. నీపై నా అనుగ్రహంతోనే నేను నా 
వైకుంఠధామాన్ని చూపించాను. తపస్సే నా స్వరూపం. అదే నాకిష్టం. ఆ 

తపస్సు చేతనే నేను వ స్థితి, లయలను నిర్వహిస్తుంటాను. నాపై భక్తికి 
తపస్సే మూలధనం. నీ తపస్సుతో నీ మాలిన్యాలన్నీ తొలగిపోయాయి. నీ 
కోరికేమిటో చెప్పూ” అన్నాడు. అపుడు (బ్రహ్మదేవుడు ఈ విధంగా 
వేడుకొన్నాడు. 


“స్వామీ! అవ్యక్తంగా ప్రకాశించే నీవు అనేక శక్తులతో వృద్ధిపొంది, 
విలసిల్లే బ్రహ్మాదుల రూపాల్ని నీవే ధరిస్తుంటావు. నీ లీలావిభూతులను 
తెలుసుకునే జ్ఞానాన్ని నాకు ప్రసాదించు. నెను నీ ఆజ్ఞ మేరకు జగత్తును 
సృష్టించేటవుడు నాలో అహంకారం పొడసూపవచ్చు. దాన్ని నీవు 
నశింపజేయ ప్రార్ధన.” అని చెప్పిన బ్రహ్మతో భగవంతుడు ఈ విధంగా 
అన్నాడు. 


“నాయనా! శాస్త్రజ్లానం నాయందు భక్తి, ఉత్తమ సాక్షాత్కారం - ఈ 
మూడింటిని నీ మనస్సులో నిలుపుకో. నా స్వరూపం, స్వభావం, ప్రభావం, 
అవతారాలు - వీటిలో నేను చేసే కర్మలు, వాటి తత్త్వజ్ఞానం నీకునా 
అనుగ్రహం వల్లనే లభిస్తుంది. సృష్టికి ముందు వున్న నాకు ఏ కర్మబంధం 
ఉండేదికాదు. అపుడు నేనొక్కడినే. స్థూల, సూక్ష్మరూపాలకు కారణమైన 
ప్రకృతి నా అంశయందు అప్పుడు లీనమై ఉంటాయి. అందుచేత నేనొక్కడినే 
తప్ప వేరే పదార్థం ఏదీ ఉండదు. 

సృష్టికాలంలో జనించిన జగత్తు యావత్తు నా స్వరూపమే. కల్ప 
ప్రళయాంతంలో ఆద్యంతాలు లేనివాడనై పరిపూర్ణ నిత్య మహిమతో 
పరమాత్ముడనై ఉంటాను. 


నీవు నా మాయ గురించి అడిగావు. కొద్దిగా చెప్తాను. 


ముత్యపుచిప్పలో వెండి వున్నట్లు అనిపించేది భ్రాంతి వల్లనే కదా! 
అలా లేని వస్తువును పరిశీలించి చూస్తే అసలు లేవని తెలుస్తుంది. ఇదే నా 

మాయా విశేషం అని గ్రహించు. ఆ మాయాప్రభావంతోనె ఉన్నది లేనట్లు 
లేనిది ఉన్నట్లు గోచరిస్తుంది. 


భౌతిక పదార్దాల్లో పంచ మహాభూతాలు ఎలా కలిసి ఉన్నాయో నేను 
పంచభూతాలలో వుండి, వాటితో కలిసి వున్న పదార్దాల్లోను, త్రిగుణాలతో 
కలిసి ఉంటాను. ఈ పరబ్రహ్మ స్వరూపం సర్వత్రా, సర్వకాలాల్లో ఇలాగే 
వుంటుంది. మార్పు వుండదు. తత్పాన్ని తెలుసుకోవాలనుకునేవారు నేనిపుడు 
చెప్పిందే తత్త్వార్థమని (గ్రహిస్తారు. దీన్ని నీ మనసులో నిలుపుకో. అపుడు 
సృష్టినిర్మాణంలో నీకు మోహం అడ్డురాదు.” అని చెప్పి భగవానుడు 
అదృశ్యమయ్యాడు. 

రాజా! ఆ విధంగా చెప్పిన పరమేశ్వరుని బ్రహ్మ తన హృదయంలో 
స్థిరం చేసుకున్నాడు. ఆనందంతో నమస్మరించాడు. పూర్వంలాగానే సమస్త 
సృష్టి చేశాడు. ధర్మాన్ని ప్రవర్తింప జేశాడు. తర్వాత సకల లోక సంక్షేమం 
కొరకు మహోన్నతమైన తపస్సు చేశాడు. ఆ సమయంలో (బ్రహ్మ 
మానసపుత్రుడైన నారదుడు బ్రహ్మ వద్దకు చేరాడు. 
భాగవతంలోని ఫురాణ లక్షణాలు : 

నారదుడు బ్రహ్మ వద్దకు వచ్చి, నమస్కరించి, సపర్యలు చేసి, ప్రసన్నుని 
చేసుకొని భగవంతుని మాయను గురించి చెప్పమని ప్రార్ధించాడు. 

పరీక్షిన్మహారాజా! నారదుని కోరినందున బ్రహ్మదేవుడు తనకు శ్రీహరి 
ఉపదేశించిన లోక కళ్యాణకరమైన నాలుగు శ్లోకాలతోను, పది లక్షణాల 
తోను కూడిన పరమ పావన భాగవతాన్ని నారదునకు ఉపదేశించాడు. 
నారదుడు నా తండ్రియైన వ్యాసమహర్షికి బోధించాడు. నా తండ్రి దానిని 


నాకు ప్రీతితో బోధించాడు. నేను ఇపుడు ఆ పుణ్యకథను నీకు వివరంగా 
చెపాను. 

నీవు నన్ను ఎన్నో ప్రశ్నలు వేశావు. భాగవతం వింటే అన్ని సందేహాలూ 
తొలగిపోతాయి. భగవానుడు బ్రహ్మదేవునితో చెప్పిన ఆ నాలుగు శ్లోకాల 
సారాంశం ఇదే: 

1. సృష్టికి పూర్వం నేనొక్కడినే. తరువాత నేనేవున్నాను. సకల చరాచర 
ప్రపంచాన్ని సృష్టించి వ్యక్తపరచింది నేనే. లయించిన తర్వాత మిగిలిన 
వాడనూ నేనే. 

2. ఈ సృష్టి నానుండియే జనించింది. దారిచూపించేది నా మాయా 
శక్తియే. ఉన్నది లేనట్లు, లేనిది ఉన్నట్లు భ్రమింపచేసేది నా మాయాశక్తి 
ప్రభావమె. 

3. సృష్టి అంతా పంచభూతాలతో నిర్మించబడింది. నేను జీవాత్మగా 
వెలసి, విశ్వమంతా వ్యాపించి వున్నాను. 

4. నా ఆత్మతత్వం సర్వత్రా వ్యాపించి ఉంది. సర్వం బ్రహ్మమయమేననే 
తలంపుతో సాధన చేసే వ్యక్తి అహంకారం, బంధాల నుండి ముక్తిని 
పొందుతాడు. 


పురాణాల పది లక్షణాలు : 


1. సర్గము : భగవంతుని చూపుతో త్రిగుణాల సమతుల్యం చెదరి, 
దశేంద్రియాలు, సంచతన్మాత్రలు, మనస్సు అహంకారం తో కూడిన 
మహత్తత్త్వం, పంచభూతాలూ జనించాయి. ఇదే సర్గం. 


2. విసర్గ : బ్రహ్మ చరాచర సృష్టి చేయడం విసర్గ. 
త స్థానం సృష్టిచంబదినవాటిని వాటి స్థానాల్లో ఉంచి, దుష్ట శిక్షణలో 
విజయం సాధించడంతో భగవంతుడు కృతార్థ్ణుడవటమే స్ధానం. 


4& పోషణం : భక్తులను అనుగ్రహిస్తూ, రక్షణ చూపడం పోషణ. 

5. ఊత్కులు : జీవులందు నిక్షిప్తమై ఉన్న కర్మవాసనలు. 

6. మన్వంతరాలు: మన్వంతరాలలో మనువులచే చేయబడిన 
మహత్మార్యాల గాథలు. 

7. ఈశాను కథలు : వివిధ అవతారాల్లో శ్రీహరి భక్తుల కథలు 


8. నిరోధము : ప్రళయమందు జీవులు వాసనలతో వుంటూ, 
కార్యరాహిత్యంతో ఉన్న అవస్థను చెప్పడం నిరోధం అంటారు. 


9. ముక్తి : జీవుడు కర్ఫత్వాన్ని కర్మఫలాన్ని విడిచి, బంధాలను 
త్రెంచుకొని, బ్రహ్మపదాన్ని పొందడమే ముక్తి. 


10. ఆశ్రయము : సృష్టిస్టితిలయలు ఎక్కడనుండి జరుగుతున్నాయో 
ఆ పరమాత్మన్థానం ఆ(శయం. 


నేను విన్నాను, నేను చూచాను అనే భావన ఆధ్యాత్మ. దేవతలు 
ఇంద్రియాలను ప్రకాళశింపజేస్తారనేది అధిదైవం. జీవాత్మ ఇంద్రియాధి 
దేవతలు నివసించే దేహం అధిభౌతికం. ఈ మూడింటిలో ఏ ఒక్కటి 
లేకపోయినా, మిగిలిన రెండూ కనిపించవు. ఈ మూడింటి ఎరుకలో వున్నవాడే 
పరమాత్మ, 

విరాట్‌ పురుషుడు 

వినోదం గురించి సృష్టించాలని పరమాత్మకు ఆలోచన వచ్చింది. ఆ 
సంకల్పంతోనే బ్రహ్మాండాన్ని సృష్టించాడు. జలాన్ని సృష్టించి, బ్రహ్మాండంలో 
ప్రవేశించాడు. జలరాశిలో శయనించాడు. అందుచేతనే నరుడనే పేరుతో 
భగవంతుడు జలాలను సృష్టించాడు. అందుచేతనే వీటిని “నారములన్నారు. 


ఈ నారములే స్థానంగా కలవాడు కాబట్టి ఈయన నారాయణుడయ్యాడు. 
ఈ నారాయణ శబ్ద ప్రభావం వర్ణింప సాధ్యం కానిది. 

పరమాత్మ ఒక్కడే. కాని అనేకం కావాలని సంకల్పించాడు. 
స్వాత్యనుభావరూపమైన యోగశయనంలో మెళకువగా వుండి, సంకల్పించి, 
తన హిరణ్మ్యయమైన శరీరాన్ని అధిదైవతం, ఆధ్యాత్మికం, అధిభూతం అనే 
పేర్లతో మూదు విధాలుగా సృష్టించాడు. 


విరాట్‌ పురుషుని శరీరం లోపలి ఆకారం నుండి ఓజస్సు, వేగసామర్థ్యం, 
బలం అనే ధర్మాలు ఏర్పడ్డాయి. క్రియాశక్తివల్ల ప్రాణం పుట్టింది. అదే 
సమస్త ప్రాణులకు ముఖ్యం. ప్రాణాలు జీవి ననుసరించి వెళ్ళిపోతుంటాయి. 
జఠరాగ్నితో ఆకలిదప్పులు ఏర్పడ్డాయి. దవడలు, నాలుక మొదలైనవి 
ఏర్పడ్డాయి. వాటినుండి ఆరురసాలు జనించాయి. నాలుకతో ఆ రసాలు 
[గ్రహింపబడు తున్నాయి. ముఖం సంభాషణ కోరింది. వాక్కు అనే 
ఇం(ద్రియం పుట్టింది. అగ్ని అధిష్టాన దేవత. వాగింద్రియం, అగ్నినుండి 
సంభాషణ పుట్టింది. అగ్నికి జలమే ప్రతిబంధకమైంది. వాయువునుండి 
ఘ్రాణం పుట్టింది. దానికి వాయువు అధిదేవత. విరాట్‌ పురుషుడు కనిపించని 
ఆత్మను చూడాలనుకున్నాడు. అపుడు నేత్రాలు రెండూ తేజస్సు నుండి 
పుట్టాయి. మునుల కోరికపై (శవణేంద్రియాన్ని జనింవచేశాడు. 
సృష్టికర్తనుండి త్వగింద్రియానికి అధిష్టానమైన చర్మం పుట్టింది. ఆ చర్మం 
అనేక రకాలైన సర్శలను గ్రహిస్తుంది. చర్మంనుండి వచ్చిన వెంట్రుకలకు 
వృక్షాలు అధిదేవతలు అయ్యాయి. వాయువు నుండి హస్తాలు పుట్టాయి. 
వీటికి ఇంద్రుడు అధిదేవత. ఈశ్వరునినుండి పుట్టిన పాదాలకు విష్ణువు 
అధిదేవత. ప్రజానందాన్ని కోరిన భగవంతుని నుండి పురుషాంగం, ఉపస్థ 
జనించాయి. వీటి అధిదేవత ప్రజాపతి. పాయువు అనే ఇంద్రియాన్ని గుదము 
అంటారు. ఇది విసర్జించే అంగం. ఒక శరీరం నుండి మరొక శరీరానికి 
వెళ్ళేందుకు బొడ్డు అనే ద్వారం పుట్టింది. ప్రాణం, అపానం బంధించబడదే 
స్థానం ఇదే. ఈ బంధం విడిపోవడమే మరణం. శరీరం పైభాగాన్ని, 

క్రిందిభాగాన్ని వేరుచేసేది కూడా నాఖి స్థానమే. ఆహారాదులను భరించడానికి 
పొట్ట, (డ్రేవులు, నాడీస్ట్థానం పుట్టాయి. వీటికి నదులూ, సముద్రాలు 
అధిదేవతలు. వాటివల్ల తుష్టి, పుష్టి అనే రస పరిణామాలు కలిగాయి. 
విరాట్‌ పురుషుని ధ్యానసమయంలో కామానికి, సంకల్పాలకు స్థానమైన 
హృదయం పుట్టింది. దానినుండి చంద్రుడూ, కామం, సంకల్పం, మనస్సు 

ఆ విరాట్‌ పురుషునకు మనస్సు, బుద్ధి ఏర్పడ్డాయి. పృథ్వి, జలం, 
తేజస్సు, వాయువు, ఆకాశం, అహంకారం, మహత్తత్త్వం, అవ్యక్తం అనబడు 
ఎనిమిది ఆవరణలు చేపట్టి, తేజోమయంగా భాసిస్తున్నది. ఆయన 
సూక్ష్మరూపం విలక్షణం. ఆద్యంతాలు లేవు. నిత్యం, మనో వాక్కులకు 
కనిపించదు. 


రాజా! తేజోమయ భగవత్స్వరూపాన్ని గురించి చెప్పాను. స్తూల, సూక్ష్మ 
రూపాల్ని ఈశ్వర మాయచే బుషులు కూడ తెలుసుకో లేకున్నారు. 
నామరూపాలను ధరించిన ఈశ్వరుడు సమస్త లోకాలకు నియమాకుడై 
ఉన్నాడు. శ్రీమన్నారాయణుడు ప్రజాపతులను, పితృదేవతలను, బుషులను 
సృష్టిస్తున్నాడు. 

జీవుడు తన కర్మానుసారం సురలు, నరులు, అసురులు, గంధర్వులు, 
మృగాలు, పశువులు, క్రిమికీటాదుల వంటి జీవజాలాల్లో జన్మించి, సర్వత్రా 
సంచరిస్తాడు. ఆయన సత్పరజస్తమో గుణాల్లో కలిసి ఉంటాడు. 


లక్ష్మీనాథుడు బ్రహ్మదేవుడై సృష్టికర్తగా, విష్ణు రూపంలో రక్షకుదై, 
రుద్రునిగా సంహరిస్తాడు. ఈ విధంగా ధర్మ స్వరూపుడే నానా విధాలుగా 
రూపాలు ధరిస్తాడు. విశ్వాన్ని సృష్టించి, పోషించి, లయిస్తాడు. 
శ్రీహరినుండి ఆకాశం పుటింది. ఆకాశం నుండి వాయువు, దానినుండి 
అ 


అగ్ని దాని నుండి నీరు, దానినుండి భూమి పుట్టాయి. భూమినుండి నానా 
విధ జీవ సంతతి జన్మించింది. దీనికంతటికీ ఆ నారాయణుడే 

మూలపురుషుడు. జ్ఞానఛందస్స్వరూపుడు. అవ్యయుడు, ఆద్యంతరహితుడు, 
ప్రభువు. ఆయన సృష్టికి కారణమేమిటో స్వరూప మెలాంటిదో, ఎంత 
యోచించినా, ఎంతటి మునీశ్వరులైన తెలుసుకో లేకున్నారు. ఇంత చేస్తున్నా 
ఆ శ్రీహరి కర్ఫత్వాన్ని స్వీకరించడు. తన మాయకే అంతా ఆరోపిస్తాడు. 
తాను నిరపేక్షుడు, నిరవద్యుడు, నిరంజనుదై శాశ్వతత్వాన్ని పొందుతాడు. 
జ్ఞానులు పరమేశ్వరుని సృష్టి, స్థితి, లయకర్త అని అంటారు. కాని ఈ 
నామరూపగుణాది వర్ణనలతో తృప్పి చెందకుండా ఇంకా సూక్ష్మంగా 
పరిశీలిస్తారు. నామరూపాలు మాయాజనితా లేనని వేదాలు కూడా చెప్పాయి. 
వీటిని విడిచిపెట్టి యథార్థ తత్వాన్ని గ్రహించడమే వారి లక్ష్యం. 


ప్రతికల్పంలో సృష్టిరచన ఒకేవిధంగా ఉంటుంది. మహాప్రళయం 
తర్వాత మాత్రం ఆ ప్రకృతి పంచమవోభూతాలుగా పరిణామం 
చెందుతాయి. ఇతర కల్పాల్లో కూడా బ్రహ్మయే వస్తు సృష్టిని చేస్తూ ఉ 
టాడు. 


నేను ఇప్పుడు నీకు పద్మకల్పం గురించి చెబుతాను. విను. 
హరిః ఓం తత్‌ సత్‌ 
ద్వితీయ స్కంధం సమాప్తం 


త్రుకృష్ణార్వణమస్తు 


తృతీయ స్కంథం 
విదురుని వైరాగ్యం : 
శ్రీ శుకుడు పరీక్షిత్తుతో ఇలా చెప్తున్నాడు. 


“రాజా! ధృతరాష్ల్రుడు గ్రుడ్డివాడే కాదు. మోహాల్లో చిక్కుకున్న మూఢుడు 
కూడ. పాండురాజు చనిపోగానే పాండవులు దిక్కుతోచక ధృతరాష్ట్రుని 
దగ్గర చేరారు. వారిని దుర్యోధనాదులు అనేకంగా హింసించారు. అన్నంలో 
విషం కలిపారు. నదిలోకి నెట్టారు. రాజ్యంనుండి తరిమేశారు. నిద్రిస్తుండగా 
లక్క ఇంటికి నిప్పు పెట్టారు. పరమ సాధ్వియైన ద్రౌపదిని అవమానించారు. 
ఇన్ని అవమానాలకు తండ్రి దండన లేదు. జాదంలో ఓడించి చివరకు 
పాండవులను అరణ్యానికి పంపారు. షరతులు ముగిసినా వచ్చి అడిగితే 
రాజ్యభాగం ఇవ్వలేదు. ధర్మరాజు కోరగా శ్రీకృష్ణుడే రాయబారిగా వెళ్ళి 
ధృతరాష్ష్రనితో ఇలా చెప్పాడు. “మహారాజా! నీకు కౌరవులు, పాండువుల 
సమానులే. వారి భాగం వారికిచ్చి సుఖసంతోషాలతో వుండందని చెప్పడానికే 
నేను వచ్చాను.” కాని ధృతరాష్ట్రుడు ఇష్టపడలేదు. హితవచనానికి 
భీష్మద్రోణాదులు, రాజులు సంతోషపద్దారు. అపుడు శ్రీకృష్ణుడు నీతికోవిదుడైన 
విదురుని రప్పించి, ధృతరాష్ట్రునకు హితోపదేశం చెయ్యమని ఆదేశించాడు. 


విదురుడు ధృతరాష్షునితో, “మహారాజా! పాండవులు మీ తమ్ముని 
బిడ్డలు. వారి రక్షణ మీ ధర్మం. మీరు అన్యోన్యంగా ఉంటే, మీకు అన్నీ 
విజయాలే. శ్రీకృష్ణుడూ సంతోషిస్తాడు. నీవు ఎవరి ప్రగల్భాలూ నమ్మవద్దు. 
శ్రీకృష్ణ పరమాత్మే పాందవులకు స్నేహితుడై, వియ్యంకుడై, ప్రభువై, ప్రబోధకుడై 
ఉండగా, వారిని ఎవరూ ఏమీ చేయలేరు. అంతేకాదు. వారికి హాని 
చేయదలచినవారు నశించి పోతారు. దుర్వోధునుని చెడు మాటలను విని, 
దారి తప్పి, సర్వనాశనం కొనితెచ్చు కోకు.” ఈ హితవచనాలు విన్న 
దుర్యోధనుడు మండిపడుతూ, కర్షునితో, శకునితో ఇలా అన్నాడు. "ఈ 

దాసీపుత్రుని ఈ కొలువుకు ఎందుకు అనుమతించారు? అధికంగా 
మాట్లాడుతున్న ఈ తుంటరివాడిని బయటకు పంపండి.” అని కేకలు 
వేశాడు. విదురుని హృదయం (వ్రక్కలయింది. పెద్దలు మౌనంగా 
విచారించారు. విదురుడు భగవంతుని తలచుకోగానే, తన కర్తవ్యం 
తెలియవచ్చింది. తన ధనుర్చాణాలను ద్వారం వద్ద వదిలి పెట్టి, తిరిగి 
చూడకుండా వెళ్ళిపోయాడు. 


విదురుడు పరివ్రాజకుదడై కొన్ని సంవత్సరాలు పుణ్యతీర్ధాలను 
సందర్శిస్తూ, చివరకు ప్రభాస తీర్ధం చేరాడు. ఆ సమయానికి కురుక్షేత్రంలో 
యుద్ధం జరగదం, కౌరవ నాశనం అయిపోయి శ్రీకృష్ణ భగవానుని కృపతో 
ధర్మరాజు రాజ్యపాలన చేస్తున్నాడు. ఇదంతా తెలుసుకున్న విదురుడు 
యాత్రను ముగించి, హస్తినాపురం బయలుదేరాడు. 


ఉద్ధవుని పరమభక్తి : 


విదురుడు యమునాతీరం చేరాడు. శ్రీకృష్ణునిప్రియుదైన ఉద్ధవుని 
కలుసు కున్నాడు. ద్వారకానగరవాసుల కుశల మడిగాడు. శ్రీకృష్ణ 
బలరాముల కుటుంబ క్షేమమడిగాడు. లీలామానుషరూపుడైన వాసుదేవుని 
గురించి అడిగేసరికి, ఉద్ధవుడు ఏడ్వనారంభించాడు. ఎలాగో కొంతసేపటి 
తర్వాత ఇలా చెప్పాడు. 


“ఓ మహాశయా! మహాతేజస్వి శ్రీకృష్ణ భాస్మరుడు అస్తమించాడయ్యా! 
ఇక ధర్మానికే అంధకారం. నన్ను దుఃఖమయం చేస్తుంది. నేను ఏమి 
చెప్పగలను? ఆ యాదవులు ఆయన్ని వైష్ణవ మాయా ప్రభావం చేత తమ 
బంధువుగా భావించారే గాని, వారు ఆయనను మనుష్యరూపంలో వున్న 
పరమాత్మునిగా (గ్రహించలేక పోయారు. శిశుపాలాది మదాంధులు 
దుర్భాషలాడారు. కాని శ్రీకృష్ణుడు అందరిపట్ల వాత్సల్యభావాన్నే 
ప్రదర్శించాడు. 


తృతీయ స్కంధం 695 


పరాత్పరుడు దేవతల మనవిని మన్నించి, దేవకీ వసుదేవుల 
కుమారునిగా కారాగారంలో జన్మించాడు. కంసుని కుట్రలను ఛేదించాడు. 
జరాసంధునిలాంటి దుర్మార్గుల చేతికి చిక్కకుండా నానా కష్టాల్ని 
అనుభవించాడు. శత్రువైన శిశుపాలునికి కూడ ముక్తిని ప్రసాదించాడు. 
తనను చంపవచ్చిన సూతునకు కూడ మోక్షాన్నిచ్చాడు. తనను హతం 
చేస్తానన్న రాక్షసులకు కూడ ముక్తిని ప్రసాదించిన మహాప్రభువు. ఓ విదురా! 
శ్రీకృష్ణుని గురించి ఎంతని చెప్పను? తాను శ్రీహరి అవతారమని ఎవరూ 
గుర్తించ లేనంతగ సామాన్య గొల్లపిల్లవాదిగా పెరిగాడు. తనతో ఆటలాదుకొనే 
గోపబాలకులకు తన దివ్య లీలావిలాసాల ననేకం చూపెట్టాడు. నాగరాజు 
యమునను విషపూరితం చేయడంతో, ప్రజల బాధ చూడలేక, తాను 
మడుగులో దూకి నాగరాజు వడగలపై నాట్యం చేశాదు. దూరంగా 
తరిమివేశాడు. ఇంద్రుని అహంకారం తొలగించాడు. ప్రజాపతులను 
ఇంద్రపూజలు చేయకుండా నిలువరించాడు. ఇంద్రుని రాళ్ళవర్నానికి 
భయపడిన జనులు శ్రీకృష్ణుని రక్షించమని కోరగా గోవర్ధన పర్వతాన్ని 
గొడుగుగా ఎత్తి వారం రోజులు వారిని ఆ గొడుగు క్రింద కాపాడాడు. 


బృందావనంలో రాసక్రీడలు జరిపి, గోపికలను తన్మయులను చేసి, 
తరింపచేశాడు. తాను జగద్దురువు. కాని లోకంలోని సంప్రదాయం ప్రకారం 
సాందీపుడు అనే గురువు వద్ద సకల విద్యలు అభ్యసించాడు. చనిపోయిన 
గురుపుత్రుడు పంచజనుని పునర్జీవితుడిని చేసి, గురువుకు కానుకగా 
సమర్పించాడు. స్వయంవరంలో రుక్కిణిని పరిగ్రహించి, వివాహం 
చేసుకున్నాడు. బలీయమైన ఏడు వృషభాలను బంధించి, నాగ్నజితి 
రాకుమారిని పెండ్లాడాడు. స్వర్ణంనుండి పారిజాతాన్ని తెచ్చి సత్యభామను 
సంతోషపెట్టాడు. నరకునిచే బంధింపబడిన 16వేల రాచకన్యలను 
విడిపించాడు. వారి ప్రార్ధనను మన్నించి, వారినందరినీ వివాహమాడాడు. 
ఒక్కొక్కరిని ఒక్కొక్క కృష్ణునిగా అన్ని రూపాలను ధరించాడు. అందరినీ 

అలరించిన అద్భుతమూర్తి శ్రీకృష్ణుడు. మథురను చుట్టుముట్టిన దుష్టులను 
అంతం చేయించాడు. పాండవ శత్రువులను నశింపచేశాడు. మహాభారత 
యుద్ధంలో అందరు నశించినా ఇంకా భూభారం తగ్గలేదని (గ్రహించి, 
సరైన సమయంకోసం వేచివున్నాడు. 


ధర్మరాజును సింహాసనం ఎక్కించాడు. అశ్వమేధయాగం చేయించాడు. 
ద్వారకలో తాను సహజ గృహస్థునివలె భార్యలతో సకలసౌఖ్యాలు 
అనుభవించాడు. కాని దేనిని అంటనివాడై, నిత్యసంతోషియై, ఆభ్రితులను 
లాలిస్తూ, పాలిస్తూ ఉండేవాడు. ఒకనాడు కొందరు మునులు ద్వారకకు 
వచ్చారు. గర్వమదాంధులైన యాదవ యువకులు ఆ మునులను 
అవమానించారు. యాదవ కులం అంతమగుగాక అని పలికి వారు 
వెళ్ళిపోయారు. శ్రీకృష్ణుడు భూభార నివారణకు చేసిన వ్యూహం ఇది. 
కొన్ని నెలల తరువాత యాదవులు ప్రభాసతీర్ధం వెళ్ళి, అక్కడ మద్యపానంతో 
మైమరచి పరస్పరం పోరాడుతూ చంపుకొన్నారు. శ్రీకృష్ణుడు అంతా 
గమనించి వారికి ఉత్తరక్రియలు జరిపించాడు. బలరాముడు దేహత్యాగం 
చేశాడు. 


గోవిందుని విడిచి వుండలేని నేను వెదుకుతూ పోయి ఒక అశ్వత్థ 
వృక్షాన్ని ఆనుకొని కూర్చున్న వాసుదేవుని చూచాను. ఆ స్వామి తన ఎడమ 
తొడపై కుడిపాదాన్ని మోపి ఉన్నాడు. ఆ దివ్యమూర్తిని చూచాను. నా జన్మ 
తరించింది. సంసారసాగరం దాటి అమందానందాన్ని అనుభవించాను. 


విదుర మహాశయా! అదే సమయానికి వేదవ్యాసుని సహాధ్యాయి 
మైత్రేయ మహర్షి అక్కడకు వచ్చాడు. మైత్రేయుడు శ్రీకృష్ణ భగవానుని 
అలా చూస్తూ చూస్తూ ఆ దివ్యమంగళరూపాన్ని హృదయంలో స్థిరపరచుకొని 
ఆనందం పట్టలేక నిశ్చేష్టుడై అలాగే నిలబడి పోయాడు. దగ్గర చెరిన 
మైత్రేయుడు వినునట్లుగా ఆ ప్రభువు నన్ను ఉద్దేశించి ఇలా అన్నాడు. 

“ఉద్ధవా! గత జన్మలో నీవు దేవపురోహితుడవు. మీవారు చేస్తుండే 
సత్రయాగంలో నా పాదసేవనే కోరి ఉంటివి. నేను అందుచేతనే నీ 
హృదయంలో ఉంటాను. ఇది నీ చివరిజన్మ. నీకు దివ్యజ్ఞానాన్నిస్తాను. నా 
దివ్యమాహాత్యం తెలుస్తుంది” అని చెప్పాడు శ్రీకృష్ణుడు. ఆ మాటలు విని 
నా శరీరం పరవశింగా స్వామి చరణాలకు ప్రణమిల్లాను. భగవానుడు 
పరతత్త్వజ్ఞానాన్ని ప్రసాదించాడు. ఆ పరమేశ్వరుని ఎడబాటు భరించలేక 
నేను బదరికాశ్రమానికి చేరుకోనున్నాను” అని చెప్పి, ఉద్ధవుడు విదురునితో 
కలిసికొంతదూరం ప్రయాణంచేసి ఇలాచెప్పాడు. 


“సాక్షాత్తు విష్ణుసముడైన మైత్రేయుడే శ్రీహరి చింతనలో తన 
దేహత్యాగం చేయాలని ఉన్నాడు. శ్రీకృష్ణుడు సమతత్తజ్ఞానాన్ని బోధించమని 
మైత్రేయుని ఆదేశించాడు కనుక నీవు ఆయన్ని ప్రార్ధిస్తే, తప్పక నీకు ఆ 
తత్వజ్ఞానాన్ని అనుగ్రహిస్తాడు” అని చెప్పి ఉద్ధవుడు వెళ్ళసాగాడు. 

పరీక్షిత్తు శ్రీ శుకుని ఇలా ప్రశ్నించాడు. 


“మహాత్మా! యాదవ మహావీరులంతా హతమయ్యారు కదా! యదుకుల 
భూషణుడైన శ్రీకృష్ణుడు కూడ అవతారం ముగించి వెళ్ళగా, ఒక్క ఉద్ధవుడే 
ఎలా మిగిలి ఉన్నాడో ఆ విషయం తెలియజేయండి.” అని అన్నాడు. శ్రీ 
శుకుని సమాధానం ఇలా ఉంది. 


“రాజా! శ్రీకృష్ణుడు ఈ భూమండలాన్ని విడిచిన తర్వాత విజ్ఞానతత్తాన్ని 
లోకంలో జిజ్ఞాసువులకు బోధించగల ప్రజ్ఞాశాలి, జితేంద్రియుడు, తనతో 
సముడు ఒక్క ఉద్ధవుడేనని భావించాడు. అందుచేతనే అతనిని విడిచి 
వెళ్ళాడు” అని చెప్పాడు. 
జ్ఞానమైత్రేయం - భగవానుని సృష్టిలీల : 

ఉద్ధవుడు వెళ్ళిపోయిన తర్వాత విదురుడు హరిద్వారం చేరుకున్నాడు. 
అక్కడ శ్రీకృష్ణ పరమ భక్తుడైన మైత్రేయునికి నమస్కరించి ఇలా అన్నాడు. 


68 శ్రీహరి లీలామృతం 


“మునీంద్రా! మానవులు సుఖంకోరి కర్మలు చేసినా వారికి కలిగేది 
దుఃఖమే. ఎందుచేత? క్రియారహితుడైన పరమాత్మ ఇలా ఎందుకు 
సృష్టించాడు? శ్రీమన్నారాయణుని కథలు వినాలని వుంది. నాకు తత్వజ్ఞాన 
బోధ చేయండి” అని ప్రార్ధించాడు. అపుడు మైత్రేయ మహర్షి ఈ విధంగా 
అన్నాడు. “ఓ పుణ్యాత్ముడా! నీవు నిజానికి యమధర్మ రాజువు. కాని 
మాండవ్య ముని శాపంవల్ల, వ్యాస భగవానునిద్వారా శూద్రస్తీకి పుట్టావు. 
నీవు శ్రీమన్నారాయణునకు ఇష్టమైనందుననే, శ్రీకృష్ణుడు నన్ను నీకు 
జ్ఞానోపదేశం చేయమని చెప్పాడు. అందుచేత శ్రీహరి నాకు బోధించినదంతా 
నీకు బోధిస్తాను. ఇది వినిన వారికి శుభములు కలుగుతాయి. సృష్టికి 
పూర్వం పరమాత్ముడు ఒక్కడే ఉన్నాడు. కాని ఏకం అనేకం కావాలి. కాబట్టి 
ఆయననుండి మాయాశక్తి 'అవిద్యాారూపంలో జనించింది. ఇది ప్రకృతిగా 
పిలువబడింది. దీనినుండి మహత్తత్త్వం పుట్టింది. దీనినుండి పంచభూతాలు, 
ఇంద్రియాలు, మనస్సు ఏర్పడ్డాయి. వీటితో కూడ సత్వరజస్తమో గుణాలతో 
కూడిన అహంకారం ఏర్పడింది. సాత్సికాహంకారం వల్ల ఇంద్రియాలు, 
మనస్సు, అధిదేవతాగణాలు పుట్టాయి. రాజనసాహంకారం వల్ల 
జ్ఞానేంద్రియాలు, కర్మేంద్రియాలు ఏర్పడ్డాయి. తామసాహంకారం వల్ల 
పంచతన్మాత్రలు ఉద్భవించాయి. భగవానుని ఈక్షణ ప్రభావంతో శబ్దం 
వల్ల ఆకాశం పుట్టింది. ఆకాశం వాయువును పుట్టించింది. వాయువు 
ఆకాశంతో కలిసి తేజస్సును పుట్టించింది. తేజస్సు జలాన్ని కలిగించింది. 
జలం తేజస్సుతో కలిసి పృథ్విని సృష్టించింది. ఈవిధంగా ఆకాశానికి 
శబ్దగుణం, వాయువుకు శబ్దస్పర్శ గుణాలు, తేజస్సుకు శబ్ద, స్పర్శ, రూప, 
రస, గంధ గుణాలు ఏర్పడ్డాయి. 

ఇవన్నీ ఇలా ఏర్పడినప్పటికీ, అధిదేవతలకు, ఇంద్రియాలకు, 
తన్మాత్రలకు, మనస్సుకు సమన్యాయం కుదరక సృష్టి కార్యం చేయలేక 
పోయాయి. ఇవి అన్నీ శ్రీహరిని ప్రార్ధించగా, తాను కరుణించి ప్రకృతితో 

కూడి ఇరువది ఏడు తత్తాలలో ప్రవేశించి, అన్నింటినీ ఏకం చేశాడు. ఈ 
తత్వసమూహమే విరాట్‌ పురుషునిగా వెలసింది. అతనే “బ్రహ్మాండం” అనే 
గర్భరూపంలో వెయ్యి సంవత్సరాలున్నాడు. దీనినుండే సమస్త సృష్టి 
కార్యరూపంగా వెలువడింది. 

విరాట్‌ పురుషుని నుండి దైవం, ఆత్మ, కర్మ అనేవి శక్తిగా వ్యాపించి, 
సృష్టిలో చైతన్యం ప్రవేశించింది. చైతన్య శక్తి రూపాలుగా, కర్శశక్తి, దానివల్ల 
ప్రవృత్తి భేదాలు ఏర్పడ్డాయి. దానియందు పది విధాలైన ప్రాణుల స్పందనతో 
ప్రజ్ఞ కలుగుతుంది. ఆధ్యాత్మం, అధిభూతం, అధిదైవం అనే భేదాలతో 
జీవునకు ఆత్మగా కనపడతాడు. సమస్తానికి జీవమై, పరమాత్మకు స్థానమైన 
ఆ పురుషుని గర్భం నుండి భూతమయమై ఈ సమస్త విశ్వం పుట్టింది.” 
అని విదురునకు మైత్రేయుడు చెప్పాడు. 


“ఆ శ్రీహరి, పరమాత్మ, ఈశ్వరుడు, అనంతుడు, నిర్వికారుడు, 
లక్ష్మీరమణుడు, సమస్త శక్తివంతుడు, నిత్య మంగళ స్వరూపుడు, పరమ 
పవిత్రుడు, కరుణా సముద్రుడు” అని శ్రీ శుకుడు పరీక్షిత్రుకు చెప్పెను. 


విదురునితో మైత్రేయుడు ఇంకా ఇలాగ అంటున్నాడు: 


“ఆ విరాట్‌ పురుషునకు నోరు ఏర్పడింది. అక్కడికి అగ్ని ముక్కు 
ప్రవేశించాయి. అందుచేతనే జీవుడు మాట్లాడగలుగుతున్నాడు. నాలుకలోనికి 
రసశక్తితో వరుణుడు ప్రవేశించాడు. తరువాత నాసికా రంధ్రాల్లోకి 
అశ్వనీదేవతలు ప్రవెశించారు. కళ్ళు ఏర్పడి అక్కడ సూర్యుడు ప్రవేశించాడు. 
చర్మం ఏర్పడి వాయువు ప్రవేశించాడు. చేతులలో ఇంద్రుడు ప్రవేశించాడు. 
పాదాలేర్చడగానే విష్ణువు ప్రవేశించాడు. హృదయం, మనస్సులలో చంద్రుడు 
ప్రవేశించాడు. అహంకారంలో రుదుడు ప్రవేశించాడు. బుద్ధి, చిత్తం 
ఏర్పడగానే బ్రహ్మ ప్రవేశించాడు. విరాట్‌ పురుషుని తలనుండి స్వర్గం, 
పాదాలనుండి భూమి, నాఖి నుండి ఆకాశం, నోటి నుండి వేదాలు, 

బ్రాహ్మణులు, చేతులనుండి క్షత్రియులు, తొడలనుండి వైశ్యులు, పాదాలనుండి 
శూద్రులు ఏర్పడ్డారు. బ్రహ్మను కూడ భ్రమలో పడవేసిన శ్రీహరినే అందరూ 
కొలుస్తారు. ఓ విదురా! భగవంతుని మహిమను ఇంతవరకు ఎవ్వరూ 
సంపూర్ణంగా తెలుసుకోలేక పోయారు. తెలియవచ్చినంతవరకు తెలుసుకొని 
కృతజ్ఞతతో ఆయనను సేవించాలి” అని మైత్రేయుడు చెప్పాడు. 


“విదురా! విష్ణుమాయ ఎవరికీ తెలియదు. జీవునిలో చేరినా ఆయనకు 
బంధాలుండవు. జీవుని సకల అనుభూతులు దేవునికి అంటవు. అజ్ఞానం 
చేత మాయతో జీవుడు కర్మబంధాల్లో చిక్కుకుంటున్నాడు గాని, 
సర్వాంతర్యామికి ఏ బంధాలూ ఉండవు. శ్రీహరిని ఆరాధిస్తే, జీవికి 
కర్మబంధాలు తొలగిపోతాయి. భక్తితో, ఏకాగ్ర చిత్తంతో సంకీర్తన చేస్తే 
చాలు. 

ఈ కల్పానికి పూర్వం ప్రళయం వచ్చినపుడు సమస్త సృష్టి శ్రీహరి 
యందు లయించి ఉండేది. శ్రీహరి ఆదిశేషుని పాన్పుగా శయనించగా, 
కాలశక్తి ఆయనను మేల్మొలిపింది. అపుడు తన నాభినుండి జీవులను 
బహిర్గతం చేసి, అందులో చైతన్యశక్తిని ప్రవేశపెట్టగానే బ్రహ్మ ఆ 
పద్మనాభీనుంది వ్యక్తమైనాడు. అది పద్మకల్పమనబడింది. బ్రహ్మ ఆ పద్మ 
రహస్యం తెలుసుకోవాలని ఆద్యంతం వెదకి వెదకి తెలుసుకోలేక మళ్ళీ 
వచ్చి కూర్చున్నాడు. ఆ ధ్యానంలో పరమాత్మను దర్శించగలిగాడు. ఉత్పత్తి 
కారకుడు తన హృదయంలోనే ఉన్నాడని అర్థమైంది. ఆయన నాఖినుండి 
జనించిన పద్మంలోనే తాను ఆసీనుడై వున్నట్లు బ్రహ్మ తెలుసుకున్నాడు. ఆ 
బ్రహ్మదేవుని “విశ్వాన్ని సృష్టించు” అని సూచించే చూపులు తప్ప ఏమీ 
కన్పించలేదు. బ్రహ్మ స్తుతించగా భగవానుడు ్రత్యక్షమైనాడు. ఆయన 
విశ్వవోహనరూపాన్ని గాంచిన బ్రహ్మ సర్వం మరచిపోయాడు. 
సృష్టికార్యాన్ని నిర్వహించడానికి అవధానాన్ని ప్రసాదించమని వేడుకొన్నాడు. 

అపుడు భగవానుడు, “చతురాననా! సమాధి నిష్టలో నన్నునీ హృదయంలో 
ప్రతిష్టించు కొని తపస్సు చేయి. నీ సృష్టి లోకాలన్నీ నీకు గోచరిస్తాయి. 
నన్ను సర్వత్రా చూడగలవు. నీ హృదయంలోంచే నన్నూ సమస్త విశ్వాన్నీ 
చూడగలవు. గత కల్పంలో ఎలా సృష్టి జరిగిందో, అలాగే సృష్టించు” అని 
చెప్పి అదృశ్యమయ్యాడు. 

కాలం : సూక్షాతిసూక్ష్మమైన అంశాన్ని పరమాణువు అని అంటారు. 
ఆ పరమాణువు సూర్యకిరణం ఒక వైపునుండి మరోవైపు ప్రసరించే కాలాన్ని 
సూక్ష్మకాలం అనవచ్చు. 


రెండు పరమాణువులు ఒక అణువు. మూడు అణువులు ఒక 
త్రసరేణువు. మూడు త్రసరేణువుల ఒక త్రుటి. మూడు త్రుటులు ఒక 
వేధ. మూడు వేధలు ఒక లవము, మూడు లవములు ఒక నిమేషము. మూడు 
నిమేషములు ఒక క్షణము. ఐదు క్షణాలు ఒక కాష్ట్ట పది కాష్టలు ఒక 
లఘువు. పదిహేను లఘువులు ఒక నాడి. రెండు నాడులు ఒక ముహూర్తం. 
ఆరు లేక ఏడు నాడులు ఒక ప్రహరం లేదా జాము లేదా యామం. 


నాలుగు జాములు ఒక పగలు. నాలుగు జాములు ఒక రాత్రి. 


ఒక పగలూ, ఒక రాత్రి కలిస్తే దినం. పదిహేను దినాలు ఒక పక్షం. 
రెండు పక్షాలు ఒకనెల. రెండు నెలలు ఒక బుతువు. ఆరు నెలలు ఒక 
అయనం. రెండు అయనాలు ఒక సంవత్సరం. మానవుని పరమాయువు 
ఒక వంద సంవత్సరాలు. సూర్యుడు సంవత్సరంలో పన్నెండు రాసులను 
చుట్టివస్తాడు. పితృదేవతల ఆయువు మూడు వేల మానవ సంవత్సరాలు. 
దేవతల ఆయువు 386 వేల మానవ సంవత్సరాలు. 3౩60 మానవ 
సంవత్సరాలు ఒక దివ్య వర్షం. కృతయుగం 4000 దివ్య వర్షాలు. యుగానికి 
యుగానికి మధ్య కాలాన్ని 'సంధ్యఅంటారు. కృతయుగం సంధ్య 800 
దివ్య వర్షాలు. త్రేతాయుగం 3000 దివ్య వర్షాలు. ద్వాపరయుగం 600 

దివ్య వర్షాలు. కలియుగం ఒక వెయ్యి దివ్య వత్సరాలు. దాని సంధ్యకాలం 
200 దివ్య వర్షాలు. నాలుగు యుగాలు సంధ్యకాలాలతో కలిసి 12 వేల 
దివ్య వర్నాల్ని ఒక మహాయుగం అని అంటారు. 


సంధ్యకాలాల్లో ధర్మం అల్పంగా ఉంటుంది. కృతయుగంలో ధర్మం 
నాలుగు పాదాలతోను, త్రేతాయుగంలో మూడు పాదాలతోను, 
ద్వాపరయుగంలో రెండు పాదాలతోను, కలియుగంలో ఒక్క పాదంతో 
నడుస్తుంది. ప్రజలలో ధర్మవర్తనలో వ్యత్యాసాలు పొడసూపుతాయి. 


భూలోకం, భువర్షోకం, స్వర్గలోకం పైన సత్యలోకం ఉంది. అక్కడ 
(బ్రహ్మ దేవుడు ఉంటాడు. 482 కోట్ల మానవ సంవత్సరాలు గడిస్తే, బ్రహ్మకు 
ఒక పగలు. ఆయన రాత్రి కూడ అంతే కాలం. బ్రహ్మ పగలును కల్పమన 
బడుతోంది. రాత్రిని నైమిత్తిక ప్రళభయం అనబడుతోంది. 


ఒక కల్పంలో 14 మన్వంతరాలు గడుస్తాయి. భగవంతుని అవతారాలు 
సంభవిస్తుంటాయి. వాటి కల్పాంతంలో అన్ని లోకాలు, సూర్యచంద్రులు 
(బ్రహ్మలో లయిస్తుంటారు. మూడు లోకాలు సంకర్షుణుని అగ్నిచే 
దహించబడతాయి. సముద్ర జలాలు లోకాల్ని ముంచేస్తాయి. బ్రహ్మ నిద్రపోతే 
లోకాలకు ప్రళయం వస్తుంది. మేల్కొంటే లోకాలన్నీ ఆవిర్భవిన్తాయి. బ్రహ్మ 
జీవితకాలంలో 36 వేల కల్పాలు, ప్రళయాలు సంభవిస్తాయి. ప్రళయ 
కాలంలో మహాసముద్రాలు పొంగుతాయి. ముల్లోకాలు అందులో 
మునిగిపోతాయి. ఆ మహా సముద్ర మధ్యంలో శ్రీమన్నారాయణుడు 
శయనించి ఉంటాడు. 


బ్రహ్మదేవుని ఆయువు ఒక వంద బ్రహ్మ సంవత్సరాలు. అందులో 
పూర్వపరార్థమని, ద్వితీయ పరార్థమని రెండు కల్పాలుంటాయి. 
పూర్వపరార్థపు చివరి కల్పం పద్మకల్పం. ద్వితీయం యొక్క మొదటి కల్పంలో 
శ్రీహరి వరాహ రూపం ధరిస్తాడు. అందుకే అది వరాహకల్పం అయింది. 

ఇపుడు నడుస్తున్నది వరాహ కల్పమే. ఇపుడు బ్రహ్మ వయస్సు 51 
సంవత్సరాలు. ఆద్యంతరహితుడైన ఆ దేవదేవునకు బ్రహ్మ జీవితకాలమంతా 
ఒక్క రెప్పపాటు కాలమే. ఆయన కాలాతీతుడు. కాలమే ఆయనను 
ఆశ్రయించి వుంటుంది. 


అండాకారపు ఈ విశ్వం 8 కారణ తత్పాలతో, 16 వికారాలతో 
కూడి ఉండి, 50 కోట్ల యోజన విస్తీర్ణంతోనూ, భూమి, నీరు, అగ్ని 
వాయువు, ఆకాశం, అహంకారం, మహత్వం అను ఆవరణలతో 
ఆవరించబడి వుంది. ఆ పరమేశ్వరుడు ఇన్ని మహాందకోశాలను కడుపులో 
ఉంచుకొని, పరమాణు రూపంలో ఆ బ్రహ్మాండకోశంలో వెలుగుతుంటాడు. 
ఆ అద్భుత తేజస్సుతో విరాజిల్లే ఆ పురుషోత్తముని వర్ణించడం బ్రహ్మకుగాని, 
శివునకు కాని సాధ్యపడదు. 

బ్రహ్మ సృష్టి : శ్రీహరి దర్శనం తరువాత బ్రహ్మ వంద సంవత్సరాలు 
తపస్సు చేశాడు. తాను కూర్చున్న పద్మము మహావాయువుతో ఊగిపోతుంటే 
గాలిని నిరోధించాడు. మహాజలాల్ని త్రాగేశాడు. పైకి చూస్తే అంతా జలం. 
ఆకాశంలో పద్మం కనిపించింది. దానిలోని లోకాలన్నీ కనిపించాయి. సృష్టి 
సమయం వచ్చిందని తెలుసుకొని పద్మంలోకి వచ్చాడు. తన తపశ్శక్తితో 
లోకాల్ని దేవతలను, మానవులను, పశుపక్ష్యాదులను సృష్టించడం 
ప్రారంభించాడు. అనంత తత్వమే సృష్టికి మూలాధారం. సర్వమూ తనను 
ఆథభ్రయించగా, ఈశ్వరుడు కాలానికి, అవసరానికి తగిన రూపంలో వినోదం 
కోసం తన్ను తాను సృష్టించుకొంటాడు. అన్నిట్లో తాను వ్యాపించి ఉంటాడు. 
అతనిలోనే లోకాలుంటాయి. ఆయనే కారణము, కార్యమూ కాగా ఈ 
విశ్వం విరాజిల్లు తోంది. ఆయన మాయలోనే ఈ విశ్వం (క్రమపద్ధతిలో 
పుట్టి, పెరిగి, నళిస్తోంది. పూర్వం ఇలాగే జరిగింది. భవిష్యత్తులో కూడా 
ఇలాగే జరుగుతుంది. 

తొమ్మిది వర్గాలుగా సృష్టి ్ర 

1. మహత్తత్వం : సత్వరజస్తమో గుణాలు సమతుల్యం చెదిరిపోగా, 
ప్రకృతినుంది వచ్చిన మొదటి సృష్టి ఇది. 

2. అహంకార తత్త్వం : పంచ భూతాలు, దశేంద్రియాలు, 
పంచతన్నాత్రలు, మనస్సుతో కలిపి వచ్చిన రెండవ సృష్టి. ద్రవ్య, జ్ఞాన, 
(క్రియాత్మక మైనటువంటిది. 

3. భూతసృష్టి : సూక్ష్మావస్టలు గల పంచ తన్మాత్రలనే శక్తులు ద్రవ్యాలైన 
పంచభూతాలలో చేరి ఉంటాయి. 

4 ఇంద్రియ సృష్టి : ఐదు జ్ఞానేంద్రియాలు, ఐదు కర్మేంద్రియాలు. 

5. దేవతా సృష్టి : దేవతలు ఇంద్రియాభిమానులుగా దేవస్వర్గం 
అంటారు. ఇది మనోమయమైన సాత్వికాహంకారం వల్ల జనిస్తుంది. 

6. తామస సృష్టి : ప్రకృతి మండలమైన అండ సృష్టి ఆవరణ విక్షేపాలు 
కలుగుతాయి. తామసాహంకార జనితమై అజ్ఞానం వల్ల కలుగుతాయి. 

ఈ ఆరు భగవంతుని లీలావిలాస జనితమైన ప్రకృతిపరమైన సృష్టి. 
(క్రింది మూడు రకాలు వికృత సృష్టి. రజోగుణంతో నిండిన బ్రహ్మదేవుని 
సృష్టి. 

గ్‌ న్ధావర సృష్టి : ఓషధులు, వృక్షజాతులు, లతలు మున్నగునవి 
భూమినుండి ఆహారం తీసుకొంటూ వృద్ధి చెందుతుంటాయి. 

వ తిర్యక్కులు : 28 జంతుజాతులు, తమోగుణ ప్రధానమైనవి. ఆహార 
నిద్రా మైథునాల్లోనే అభిరుచి. ఇలా భూచరాలే కాకుండా, మొసలి లాంటి 
జలచరాలు, రాబందుల్లాంటి ఆకాశచరాలు కూడ తిర్యక్కులే. 


9. మానవులు : రజోగుణ ప్రేరితమైంది. కర్మాసక్తి మెండు. దుఃఖంలో 
సుఖాన్ని కోరుకొనే వారు వీరు. 

ఈ మూడు వైకృత సర్గములు. దేవతలు కూడ ఇందులోని వారే 
అయినా వారిని దశమ వర్గంగా చెప్తారు. 


10. దేవతలు : ఎనిమిది వర్షాలు. పితృదేవతలు, అసురులు, 
గంధర్వులు, అప్పరసలు, సిద్ధులు, యుక్షరాక్షసులు, చారణులు, 
భూతప్రేతపిశాచాలు, కిన్నెరకింపురుషులు, విద్యాధరులు. 


ఇదీ కల్పారంభంలో జరిగిన సృష్టి విదురా! ఇక ఇపుడు బ్రహ్మ 
చేసిన సృష్టి క్రమం చెప్తాను. విను. 
బ్రహ్మ సృష్టి: 

“నేను సృష్టిన్తాను” అని బ్రహ్మ అనగానే దేహాభిమానంతో 'మోహం” 
పుట్టింది. భోగాసక్తితో మహా మోహం పుట్టింది. (క్రోధం పుట్టింది. 
మరణభయంతో తమి(స్రము, అంధతమి(శము పుట్టాయి. దానివల్ల 
చిత్తచాంచల్యం కలిగింది. ఏీటిసి అవిద్యాపంచకం అంటాము. వీటితో 
సృష్టి వాపకార్యమని భావించి బ్రహ్మపశ్చాత్తాపానికి గురిఅయ్యాడు. 
భగవంతుని ధ్యానించడంతో పవిత్రుడైనాడు. 

తరువాత బ్రహ్మ సత్వగుణ సంపన్నులైన సనకసనందనాదులను 
నలుగురు కుమారులను సృష్టించాడు. వారిని ప్రజోత్పత్తి చేయమన్నాడు. 
మేము శ్రీహరినే ఆశయిస్తాము కాని సంసారులము కాము అని 
తిరస్కరించారు. 


బ్రహ్మ ఆగ్రహంతో వుందగా, కోధస్వరూపుదైన నీలలోహితుడు 
జనించాడు. రోదిస్తూ పుట్టటం చేత అతనికి రుద్రుడు అనే నామకరణం 
చేశాడు. సూర్యచంద్రులు మున్నగు 11 మంది ఆయన నివాస స్థానాలు. 
న్న పేర్లుంటాయి. 11 మంది భార్యలుంటారు. ళన్పీష్ర ప్రజాసృష్టిని చేయాలి” 
అని ఆదేశించగా, రుద్రుడు తనలాంటి ప్రజల్ని సృష్టి చేయడం 
ప్రారంభించాడు. రుద్ర గణాల స్వభావం తెలుసుకొని, బ్రహ్మ వారిని సృష్టి 

చాలించి తపస్సు చేసుకోమని కోరాడు. ఆ విధంగా వారు తపస్సులో 
మునిగిపోయారు. తరువాత బ్రహ్మ దక్షుని, నారదుని, పులహుని, పులసుని, 
భృగువును, క్రతువును, అంగిరసుని, విళశిష్ణుని, మరీచిని, అత్రిని 
ఆవిర్భవింపచేశాడు. కుడి వక్ష స్థం నుండి ధర్మం, కన్నునుండి అధర్మం, 
మరణం పుట్టాయి. ఆత్మ నుండి మన్మథుడు పుట్టాడు. (క్రోధము, లోభము, 
సరస్వతి జన్మించారు. సముద్రాలు, నిర్భతి, కర్దముడు పుట్టారు. 


బ్రహ్మ నాలుగు ముఖాల నుండి నాలుగు వేదాలు వెలువడ్డాయి. 
చాతుర్మోత్రమనే కర్మ తంత్రం ఏర్పడింది. బుత్విక్కులు పఠించవలసిన 
మంత్రాలు వెలువడ్డాయి. ఉపవేదాలైన ఆయుర్వేదం మున్నగునవి 
ఏర్పడ్డాయి. ఇతిహాస పురాణాలు కర్మతాలువులు, ధర్మపాదాలు పుట్టాయి. 
బ్రహ్మచర్యం మున్నగు ఆశ్రమ ధర్మాలు చెప్పబడ్డాయి. బ్రహ్మచర్యాన్ని 
సావిత్రం అంటారు. ఉపనయనం తర్వాత మూడు రోజులుచేసే గాయత్రీ 
జపాన్ని ప్రాజాపత్యం అంటారు. వేదవ్రతాలను ఆచరించడంబ్రహ్మం. 
వేదాలనుపూర్తిగా నేర్చుకొనిఆచరించడం నైస్టికం అంటారు. 


వార్త, సంచయం, శానలీనం, శిరోంభం అని గృహస్థులు నాల్టు విధాలు. 
వైఖానసులు, వాలఖీల్యులు, బెదుంబరులు, 'ఫేనపులు అనే నాలుగు విధాల 
వారు వానప్రస్థులు. కుటీచకులు, బహూదకులు, హంస, నిష్కియుడు 
లేక పరమహంస అను నాలుగు విధాలవారు సన్వ్యాసులు. బ్రహ్మనుండి 
ఆన్వీక్షకి మున్నగు నాల్గు న్యాయవిద్యలు పుట్టాయి. అన్వీక్షకి అనే ఆత్మానాత్మ 
వివేకం ద్వారా మోక్షాన్ని సాధిచడం వేదాలలో చెప్పబడిన కర్మానుష్టానం 
ద్వారా స్వర్ణఫలాలను పొందడం. వార్తా అంటే కృషివాణిజ్యాలు అర్ధ 
సంపాదన విద్యను దండనీతి అంటారు. 


'బ్రహ్మముఖం నుండి భూః, భువః, సువః, మహః అనే నాల్లు 
వ్యాహృతులు వచ్చాయి. ఆయన హృదయకోశం నుండి ఓంకారం పుట్టింది. 

ఆరు ఛందస్సులు, 50 అక్షరాలు, 7 స్వరాలు, శబ్ద 'బ్రహ్మమూ ఆ ఇవన్నీ 
ఆయననుండి వచ్చినవే. 


ఇంత జరిగినా, అనుకున్నట్లు ప్రజాసృష్టి జరగలేదని (బ్రవ్మా 
(గ్రహించాడు. కారణం తెలియక దైవాన్ని ధ్యానించాడు. అతని దేహం 
నిలువుగా రెండు భాగాలైంది. ఒకటి స్వరాట్టుగాను, రెండవది దివ్య 
సుందరియైన శతరూపగానూ రూపొందాయి. వారిద్దరిని పెండ్లి చేసుకోందని 
బ్రహ్మ ఆదేశించాడు. ఇలా స్తీ పురుష సంయోగంతో సంతానోత్పత్తి, ఈ 
ఆది మిథునంతో ప్రారంభమైంది. అప్పటివరకు బ్రహ్మ శరీరం నుండియే 
సకల సృష్టి జరిగింది. 

ఓ విదుర మహాశయా! (బ్రహ్మ శరీరంనుందే కాదు, ఆయన 
మనోభావాల నుండి కూడా విభిన్న రీతుల్లో సృష్టి కార్యం జరిగింది. 
నేనిదివరకు చెప్పినట్లే భగవంతుడు సర్వశక్తివంతుడు, సర్వేశ్వరుడు కాలంలో 
ప్రవెశించి, పరమాత్మ సృష్టికార్యాన్ని మొదలు పెట్టడానికి ప్రకృతిని, కాలంచేత 
ప్రేరణ కలిగించేట్లు చేశాడు. 

ఆ గుణాలతోనే 'ప్రకృతినుండి ఆ మహత్తత్త్వం వెలువడింది. 
రజోగుణంతో భూతాది అహంకారం వచ్చింది. సూక్ష్మ భూతాలను సృష్టి 
చేసింది. రాజసాహం కారంతో కూడిన సాత్వికాహంకారం నుండి 
జ్ఞానేంద్రియ, కర్మేంద్రియ, మనస్సు వెలువడ్డాయి. ఇవి అన్యోన్యంగా 
లేకపోవడంతో అండము సృష్టి కాలేకపోయింది. భగవంతుడు వాటిలో 
కలిసి తగుపాళ్ళలో ఉండేటట్లు చేశాడు. దానితో ఒక బంగారంలాగ అండం 
తయారైంది. కాని ఆ అండంలో చైతన్యం లేదు. అంతకు ముందున్న జలంలో 
పడివున్నది. అపుడు సర్వేశ్వరుడు అనిరుద్ధ రూపంలో ఆ అండంలో వెయ్యి 
సంవత్సరాలు శయనించి ఉండగా, ఆయన నాఖభినుండి ఒక తేజోపద్మం 
జనించింది. అదే సకల జీవరాశికి స్థావరం. అందులోనే సకల జీవ 

స్వరూపుడైన బ్రహ్మ పుట్టాడు. లోకాలనూ సృష్టించాడు. తమోగుణంతో 
అవిద్యను ఐదు విధాలుగా సృష్టించాడు. బ్రహ్మ విడిచిన శరీరం నుండి 
యక్షులు, రాక్షసులు పుట్టారు. వారు 'రాత్రిని ఆకలిగా కలిగివుందటం 
చేత ఆ శరీరాన్ని తినాలను కొన్నారు. కొందరు రక్షించుదామనుకొన్నారు. 
భక్షించుడు అన్నవారు యక్షులుగా, రక్షించు అన్నవారు రాక్షసులుగా 
పిలువబడ్డారు. అందుచేతనె (బ్రహ్మ దేవతలను సృష్టించాడు. వారుతేజ 
స్వరూపులైనారు. బ్రహ్మ తన వెనుక భాగం నుండి అసురులను సృష్టించాడు. 
వారు గుణప్రధానులు. వారు బ్రహ్మను వెంబడించగా, బ్రహ్మ శ్రీహరిని 
ప్రార్ధించాడు. శ్రీహరి చెప్పగా, తన శరీరాన్ని బ్రహ్మ విడిచాడు. దానినుండి 
“సంధ్య” వెలువడి జగన్మ్నోహనా కారంతో సంధ్యాసుందరిగా వెలసింది. 
అసురులు ఆమె వెంటపడి బ్రహ్మను వదిలేశారు. ఈమెయే సాయం సంధ్య. 
ఈమెతో యక్షరాక్షసులకు నెలవు రాత్రి వచ్చింది. దేవతలకు పగలు వచ్చింది. 
అసురులు సంధ్యాసుందరితో తృప్తి చెందగా, (బ్రహ్మ అప్సరసలను, 
గంధర్వులను ప్రాతసంధ్యలో సృష్టించాడు. దేహాన్ని విడిచి పెట్టాడు. అది 
వెన్నెలకు, ఉషఃకాంతులకు న్థావరమైంది. 


బ్రహ్మ సోమరితనంతో భూతాలు, పిశాచాలు వచ్చాయి. అతని 
ఉన్మాదం నుండి నిశాచర జీవులు వచ్చాయి. తరువాత బ్రహ్మ అదృశ్యుడై, 
పితృదేవతలను, సాధ్యులను సృష్టించాడు. ఆ తరువాత సిద్ధులను, 
విద్యాధరులను, కిన్నార కింపురుషులను సృష్టించాడు. అతని వెంట్రుకల 
నుండి పాములు పుట్టాయి. 

తరువాత (శ్రేష్టులైన మనవుల్ని కల్పించి తన పురుష శరీరాన్నిచ్చాడు. 
బుషిదేహం ధరించి బుషిగణాలను సృష్టించాడు. తనఐశ్వర్యం, వైరాగ్యం 
అన్నీ వారికి సంక్రమింపజేశాడు. యజ్ఞయాగాదులూ, తపస్సులను 
నియోగించాడు. 


తృతీయ స్కంధం 7౦ 


విదురా! సృష్టిభావం ఆధారంగా బ్రహ్మదేవుడు అద్భుత విశ్వసృష్టిని 
కొనసాగించాడు. అందులో ఒకింత మాత్రమే నేను నీకు ఇవుడు 
వివరించాను. 


జ్ఞానమైత్రేయము - స్వాయంభువ మనువు - ప్రజోత్పత్తి : 


స్వాయంభువ మనువు బ్రహ్మకు నమస్కరించి తానేమి చేయాలో 
చెప్పమని ప్రార్ధించాడు. బ్రహ్మ అతనికి పరమేశ్వర బుద్ధితో సంతానోత్పత్తి 
చేస్తుండమని చెప్పాడు. బ్రహ్మపాలన చేయమన్నాడు కూడ. కాని వారికి 
నివాస స్థానం లేదు. భూమండలం జలంలో మునిగివుంది. బ్రహ్మ 
భగవంతుని ప్రార్థించగా, యజ్ఞ వరాహమూర్తిని బ్రహ్మ ముక్కునుండి 
బయటకు రప్పించాడు. వరాహమూర్తి పర్వతమంత ఎదిగిపోవడంతో శ్రీహరి 
కరుణకు బ్రహ్మ ఆనందించాడు. సకల లోకములు ఆయన్ని స్తుతించాయి. 
వరాహమూర్తి సముద్రంలోకి ప్రవేశించి ఛేదించి పాతాళలోకంలోకి చేరాడు. 


సముద్రంలో దాగివున్న హిరణ్యాక్షుడు వరాహమూర్తిచే హతుడయ్యాడు. 
భూమిని పైకి తీసికొని వచ్చాడు వరాహమూర్తి. దేవతలు ఆ మహామూర్తిని 
ఈ విధంగా స్తుతించారు : “స్వామీ! న్‌వు యజ్ఞస్వరూపుడవు. యజ్ఞకర్తవు. 
యజ్ఞభోక్తవు. యజ్ఞఫలప్రదాతవు. యజ్ఞరక్షకుడవు. ఓ దేవా! సమస్తమూ 
న్‌వే సృష్టించి, పాలించి, లయించేది నీవే కదా! నీ లీలలు వర్శించ మాకు 
సాధ్యం కాదు ప్రభూ అని ప్రార్ధించగా శ్రీహరి సంతోసించి భూమిని 
సముద్రం మీద సుస్థిరం చేసి అదృశ్యుదైనాడు. 
హిరణ్యాక్త హిరణ్యకశిపులు : 

మనువు, శతరూపకు ప్రియవ్రతుడు, ఉత్తానపాదుడు అను ఇద్దరు 
కుమారులు, ఆకూతి, దేవహూతి, ప్రసూతి అనే ముగ్గురు కుమార్తెలు. 
ఆకూతిని రుచి ప్రజాపతికి, దేవహూతిని కర్టమ ప్రజాపతికి, ప్రసూతిని 
దక్ష ప్రజాపతికి ఇచ్చి వివాహం చేశాడు. దక్ష ప్రజాపతి కుమార్తె దితి. 

కశ్యపుని 18 మంది భార్యలలో ఒకతి. కశ్యపుడు ఒకరోజు ధ్యానంలో ఉ 
న్నపుడు దితి సమీపించి సంభోగ సుఖాన్ని కోరింది. అది అసుర సంధ్య 
కనుక కొంచెం ఆగమన్నాడు. ఆమె వినకుండా భర్తను నిర్బంధించి కోరిక 
తీర్చుకొన్నది. తన తొందరపాటుకు బాధపడుతున్న దితితో కశ్యపుడు 
“సుందరీ! నీ తొందర వలన నీ గర్భం నుండి పుట్టబోవు ఇద్దరు రాక్షసులు 
లోకకంటకులై, శ్రీహరి చేత వారు చంపబడతారు. కాని నీ మనుమడు 
భక్తుడై కీర్తిని గడిస్తాడు.” అని న విని దితి దుఃఖితురాలైంది. కాని మనుమడు 
భక్తుడవుతాడని సంతసించింది. దితి తన గర్భం నుండి రాక్షసులు 
పుట్టకూడదని తలంచి బీజాన్ని వంద సంవత్సరాలు మరుగున ఉంచింది. 
అపుడు ఆమె గర్భం నుండి కనబడుతున్న ఒక దివ్య తేజస్సుకు భయపడి, 
దేవతలందరూ బ్రహ్మను ప్రార్ధించగా, బ్రహ్మ ఇలా చెప్పాడు. 


“నా కుమారులు ననక సనందనాదులు శ్రీమహావిష్ణువును 
దర్శించాలని, ఏడవ ద్వారం వద్ద ఇద్దరు ద్వారపాలకులను చూచాడు. 
వీరు మునులను పరుష వాక్కులతో అడ్డగించడంతో వారికి కోపం 
వచ్చింది. ఈ సంగతిని దేవలోకవాసులు చూస్తున్నారు. కుమార మునులు 
ఈ విధంగా ఆలోచించారు. "ఈ వైకుంఠంలో అందరూ సమానులే. 
విష్ణుసఖులే. రాగద్వేషాలుండవు. ద్వారపాలకులు ఎందుకు ఇలా చేశారు? 
మేము వైకుంఠుని దర్శించడానికి అనర్ములము కాదే అని తలంచి 
జయవిజయులనే వారిని శపించారు. ఆ జయవిజయులు శాపం తమకు 
తగిన శిక్షయే అని భావించి, స్వీకరించి, అయిదు సంవత్సరాల బాలురవలె 
కన్పిస్తున్న ఆ బాల మునులను క్షమించమని ప్రార్ధించారు. తాము ఏ 
జన్మలోనున్నా సరే, శ్రీహరి స్మరణకు దూరం కారాదని కోరుకున్నారు. 


ఈ కలకలం చూచి నారాయణుడే, లక్ష్మీసమేతుడై విచ్చేశాడు. ఆ 
మునివుంగవులు ఆ దివ్యసుందర రూపాన్ని దర్శించి ధన్యులమని 
భావించారు. తొందరలో శపించామని బాధపడ్డారు. శ్రీహరి దగ్గర పాలకులు 

చేసిన తప్పిదం తనదేనని చెపుతూ శ్రీమహావిష్ణువు మన్నించమని ఆ 
మునికుమారులను కోరాడు. శ్రీహరి జయవిజయులతో “మీరు రాక్షసులై 
జన్మించి, నన్నే స్మరిస్తూ, మూడు జన్మల తర్వాత నన్ను చేరతారు. లక్ష్మీదేవిని 
నా మందిరంలోకి ప్రవేశించనీయ నందుకే మీకు ఈ శాపం ఫలిస్తుంది.” 
అని చెప్పి అదృశ్యమయ్యాడు. జయ విజయులు వైకుంఠంనుండి పడిపోయి 
దితి గర్భంలో ప్రవేశించారు. ఆ వైష్ణవ తేజమె దితి గర్భంనుండి ప్రకాశిస్తోంది. 
ఇది శ్రీహరి లీలావిలాసం ఎవరికీ అర్ధం కాదు. ఆ పరమేశ్వరుడే అందరినీ 
కాపాడతాడు.” అని బ్రహ్మదేవుడు దేవతలను పంపించి వేశాడు. 


దితి ఇద్దరు మగ పిల్లలను కన్నది. ఆ సమయంలో భూమి వణికింది. 
నెత్తుటి వర్షాలు కురిశాయి. అనేక ఉపద్రవాలు సంభవించాయి. కశ్యపుడు 
వారికి హిరణ్యాక్ష హిరణ్యకళశిపులని పేరు పెట్టాడు. వారు పెద్దవారై, 
పరాక్రమ వంతులై తపస్సు చేసి బ్రహ్మవలన వరాలు పొంది దండయాత్రలు 
ప్రారంభించారు. 


హిరణ్యకశిపుడు ముల్లోకాలను జయించి విర్రవీగుతున్నాడు. 
హిరణ్యాక్షుడు భూలోకంలో తనను ఎదిరించగల వీరుని కోసం గాలిస్తున్నాడు. 
స్వర్దానికి వెళ్ళి దేవతలపై యుద్దానికి సిద్ధపడగా, దేవతలందరూ స్వర్ణాన్ని 
విడిచి పారిపోయారు. తనను ఎదిరించేవారు దేవలోకంలో కూడ లేరని 
అహంకరించాడు. సముద్రంలోనైనా ఎవరూ ఉండరా అని సముద్రంలోకి 
దూరాడు. వరుణుని రాజధాని విభావరీ నగరానికి వెళ్ళి కొలువుతీరి వున్న 
వరుణుని అవమానిస్తూ, ఇలా అన్నాడు : “ఓయి వరుణా! నన్ను ఎదుర్మోగల 
శక్తి వున్నదా నీకు? రా! నిన్ను నీళ్ళపాలు చేసేస్తాను” అని సవాలు విసిరాడు. 
వరుణుడు పరిస్థితి గ్రహించి, ఆగ్రహాన్ని నిలువరించుకొని ఇలా అన్నాడు: 
“ఓ దానవవీరుడా! నేను ఎవరితోనూ యుద్ధం చేయకూడదనే నియమంతో 
వున్నాను. నీ ఓటమిని చవిచూడాలంటే వైకుంఠంలో ఏకైక వీరుడున్నాడు. 
అక్కడకు వెళ్ళు. శ్రీహరి అందరి కోర్కెలూ తీర్చుతాడు. నీ కోరిక కూడా 
తీరుస్తాడు. అక్కడికే వెళ్ళు” అని పంపించేశాడు. 

హిరణ్యాక్షుడు వైకుంఠం వెళ్తూ వుండగా దారిలో నారద మహాముని 
కనిపించాడు. శ్రీహరి ప్రస్తుతం యజ్ఞ వరాహ రూపంలో భూమికి వెళ్ళాడు, 
అక్కడ ఆయనను కలువవచ్చు అని నారదుడు చెప్పాడు. 


రాక్షసుడు పట్టరాని ఆగ్రహంతో పాతాళ లోకం చేరాడు. ఆ 
వరాహమూర్తిని చూచి 'ఈ పందియా దేవతల యొక్క మహావిష్ణువని 
అరిచాడు. శ్రీహరి తన చూపుతో వాని దేహకాంతిని నశింపజేశాడు. కాని 
హిరణ్యాక్షుడు “ఓయి వరాహమా! నీకు రోషం లేదు. మాయతో మా 
భూలోకాన్ని మానుండి ఎత్తుకొని పోతున్నావు. శక్తి వుంటే నాతో పోరాడు. 
ఇలా పారిపోకు” అన్నా వినిపించుకోకుండా వెళ్ళిపోయి, శ్రీహరి భూమిని 
సముద్రంపై నిలిపి, తన శక్తిని భూమిపై ప్రవేశ పెట్టాడు. ఉద్ధరింపబడిన 
భూదేవిని చూచి దేవతలు పుష్పవర్షం కురిపించారు. 


శ్రీహరి వరాహరూపంలోనే రాక్షసుని ఎదిరించాడు. భీకరసమరాన్ని 
బ్రహ్మాది దేవతలు చూస్తున్నారు. బ్రహ్మ శ్రీహరిని స్తుతిస్తూ, ఈ రాక్షసుని 
చంపుటలో ఆలస్యం వద్దని కోరాడు. సూర్యాస్తమయంలోపు అసురుని శక్తి 
వైదొలగుతుంది అని సూచించాడు. శ్రీహరి తన గదాయుధాన్ని తీవ్రం 
చేశాడు. రాక్షసుని శార్యపరాక్రమాలకు శ్రీహరి సంతోషించాడు. సుదర్శన 
చక్రాన్ని శ్రీహరి రప్పించుకోవడం చూచి రాక్షసుడు ఆశ్చర్యపోయాడు. 
తన ఆయుధాలు నిష్ఫలం కావడం గమనించాడు. ముష్టియుద్ధం చేశాడు. 
రాక్షసమాయలను ప్రయోగిస్తూ, తన సమస్త బలంతో వరాహం యొక్క 
వక్షస్థలం నొక్కనారంభఖించాడు. దాన్ని వరాహం ఒక్క చెంపపెట్టుతో 
కూల్చివేసింది. సుదర్శన చక్రం అన్నింటిని నశింపచేసింది. శ్రీహరి 
చెంపదెబ్బతో కూలిన రాక్షసుడు విలవిల కొట్టుకుంటూ, వరాహరూపంలో 
వున్న శ్రీహరియొక్క కరుణాప్రపూర్ణ చూపులను చూస్తూ మరణించాడు. 
దేవతలు హర్షిస్తూ, శ్రీహరిని స్తుతించారు. అవతార కార్యం ముగియగానే, 
శ్రీహరి అందరినీ ఆశీర్వదించి అంతర్థానమైనాడు. 

విదురునితో మైత్రేయ మహర్షి ఇలా చెప్తున్నాడు: 


కృతయుగంలో బ్రహ్మదేవుడు కర్టమ మునితో ప్రజోత్పత్తి చేయమని 
ఆదేశించాడు. కర్దముడు సరస్వతీ నదీ తీరాన కొన్ని వేల సంవత్సరములు 
తపస్సు చేశాడు. ఆ కాశంలో శ్రీమన్నారాయణుడు ప్రత్యక్షంకాగా కర్దముడు 
ఇలా ప్రార్థించాడు. 


“మాధవా! నీ రూపాల్ని దర్శించి నా జన్మ ధన్యమైంది. బ్రహ్మదేవుని 
ఆజ్ఞ ప్రకారమే సృష్టి చేయడానికి నాకు అనుకూలవతియైన భార్యను 
అనుగ్రహించు” అనగా ఆ శ్రీమహావిష్ణువు ఇలాగ చెప్పాడు. “ఓ బ్రహ్మనిష్టుడా! 
నీ కోరిక నెరవేరుతుంది. స్వాయంభువ మనువు ఈ భూమండలాన్ని 
పాలిస్తున్నాడు. అతను తన భార్య, కుమార్తెతో నీ వద్దకు వస్తాడు. నీకు 
దేవహూతితో వివాహం అవుతుంది. నీకు అత్యంత సుందరీమణులైన 9 
మంది కుమార్తెలు జన్మిస్తారు. వారికి 9 మంది బుషులతో వివాహం 
జరుగుతుంది. వారికి ఉత్తమ పురుషులు పుడతారు. నేను నా కళాంశతో 
దేవహూతి గర్భంలో నీకు పుత్రదనై జన్మించి, నీకు తత్వజ్ఞానాన్ని బోధిస్తాను” 
అని చెప్పి అదృశ్యమైనాడు. 

శ్రీహరి చెప్పినట్లే మనువు భార్య, కుమార్తెతో కర్టముని ఆశ్రమానికి 
వచ్చాడు. కర్టముని కరుణతో చూచినపుడు, విష్ణుదేవుని కనులనుండి వెడలిన 
ఆనందబాప్ప బిందువులే సరస్వతీ నదితీరాన బిందు సరోవరంగా ఏర్పడింది. 
బ్రహ్మ తజస్సుతో వున్న కర్టముని పాదాలకు స్వాయంభువ మనువు 
నమస్కరించాడు. అతిథి సత్మారాల తర్వాత స్వాయంభువ మనువు, తను 
వచ్చిన పనిని ఈ విధంగా చెప్పుకొన్నాడు. “ఓ మునిచంద్రమా! నీ దర్శనంతో 
మా జన్మలు ధన్యమైనవి. వేదాలను భూమిపై వెలయింప చేయడానికి 
బ్రహ్మ మీవంటి బుషులను సృష్టించాడు. శాంతి సౌభాగ్యాలతో పరిపాలన 
కావించేందుకు మాలాటి రాజులను సృష్టించాడు. ఈ నా భార్య శతరూప. 
ఈమె నా కుమార్తె దేవహూతి. లోకంలో ఎందరు సుందరులున్నా ఇష్టపడక, 

నారదుని వల్ల మీ గుణవిశేషాలను తెలుసుకొని, మిమ్మల్నే నా కుమార్తె 
వివాహమాడ దలచింది. కర్ట్వమ ముని స్వాయంభువ మనువుతో ఇలా 
అన్నాడు. “ఓ పుణ్యాత్ముడా! నన్ను వివాహ మాడదలచిన ఈ త్రిలోక సుందరి 
మహాలక్ష్మీ సమానురాలు. ఇటు నా కోరిక కూడా ఇదే. కాని ఒక నియమం 
మాత్రం వుంది. విను. శ్రీహరి ఆదేశం ప్రకారం ఈమెకు సంతానం కలిగే 
వరకు నేను గృహస్థాశ్రమంలో ఉంటాను. తరువాత సన్వ్యాసం స్వీకరిస్తాను.” 
అని చెప్పగా, మనువు అంగీకరించి వివాహం జరిపించి, భార్యతో కూడి 
తన రాజధాని అయిన మహిష్మతి నగరానికి చేరిపోయాడు. 


స్వాయంభువ మనువు శ్రీమన్నారాయణుని ధ్యానిస్తూ, చరిత్రలనే 
(శ్రవణం చేస్తూ 71 మహాయుగాల కాలం పాలించాడు. సాధ్వి దేవహూతి 
కర్దమ బుషికి సేవలు చేస్తుండేది. పతియే ప్రత్యక్ష దైవం, సర్వస్వం అని 
నమ్మిన పతివ్రతా శిరోమణి ఆమె. దుర్గుణాలను దరిచేరనీయక, తన శరీర 
సుఖాలను లక్ష్యపెట్టకుండా పతి శుతశూష చేస్తుండేది. ఇటువంటి 
(ప్రేమప్రపూర్ణ సేవలకు కర్దముడు మిక్కిలి సంతసించి ఒకరోజు ఆమెను 
ఇలా అడిగాడు - “నిరంతర ధర్మమార్దాచరణ ద్వారానే మహిమలు, 
భగవత్మటాక్షం లభిస్తాయి. అలాగ నాకు లభించినవన్నీ నీకు కూడా 
సంప్రాప్తిస్తాయి. నేను నీకు దివ్యదృష్టిని ఇస్తున్నాను. సృష్టిలో సర్వాన్ని నీవు 
చూడవచ్చు” అని అంటూ, సంతానాన్ని కోరుకుంటున్న ఆమె మనస్సును 
(గ్రహించి, తన యోగశక్తితో ఒక విమానాన్ని సృష్టించాడు. నిజానికి అది 
విమానం కాదు. ఉద్యానవనాలతో కూడి వున్న ఒక సౌధం అది. అన్ని 
అద్భుత రీతులు అందు కనిపిస్తాయి. ఇంద్రభోగాలన్నీ అనుభవించదగ్గ 
రీతిలో ఆ విమానసౌధం ఏర్పాటు చేయబడింది. దేవహూతికి ఆ విమానం 
చూపించి, ఆమెను విందు సరోవరంలో స్నానం చేసి రమ్మన్నాడు కర్దముడు. 
ఆమె బిందుసరోవరంలో ప్రవెశించగనె, ఆ ప్రవాహం నుండి అనేకమంది 
సౌందర్యవతులు వచ్చి ఆమెకు సేవలు చేయడం ప్రారంభించారు. 

అనేకరకాలుగా ఆమెను సింగారించి, హారతు లిచ్చి, విమాన సౌధంలో 
రత్నపీఠంపై కూర్చుందబెట్టారు. ఒక అద్దాన్నిచ్చి, చూచుకోమన్నారు. తన 
ప్రక్కనే తన భర్త ఉన్నట్లు ఊహించుకోవడంతో అనేకమంది పరిచారికలతో 
కర్దముడు ్రత్యక్షమైనాడు. ఆనంద పడ్డాడు. నిజమా, స్వప్నమా అని 
యట న్కరనాు క 

దేవహూతి చూస్తుండగా, కర్ణముడు ఆమె చెంతచేరి, దాసీజనంతో 
విమానయానం ప్రారంభించాడు. 


వారు ఆ విమానంలో ప్రయాణిస్తూ మేరుపర్వతాన్ని నందనవనాన్నిి 
మానససరోవరాన్ని చైత్రరథాన్ని మొదలైన అనేక వినోద స్థలాలను 
సందర్శించి తిరిగి ఆశ్రమం చేరుకొన్నారు. అనేక కేలీభోగవిలాసాల్లో 
సంవత్సరాలు క్షణాలుగా అనుభవించారు. వారికి ఒకేసారి 9 మంది 
కుమార్తెలు జన్మించారు. కర్దముడు గతంలో నియమానుసారం సన్వ్యసింప 
దలచాడు. కాని దేవహూతి కుమార్తెలకు వివాహం అయ్యేవరకు, తనకు 
వేదాంతోపదేశం చేయగల కుమారుడు జన్మించేవరకు సన్వ్వసించ వద్దని 
కోరింది. శ్రీ మహావిష్ణువు మాట జ్ఞాపకం తెచ్చుకొని, కుమారుడు 
జన్మించేవరకు ఉండదలచుకొని, భార్యతో ఇలాగ అన్నాడు. “ఓ పుణ్యశీలా! 
ఎలాంటి ఇతర ఆలోచనలను నీ మనసులోనికి రానివ్వకుండా, శ్రీహరి 
ధ్యానంలోనే ఉందు. శ్రీహరి న్‌ గర్భంలో చేరి, పుత్రుడై జన్మించి, నిన్నుు 
నన్ను లోకాలను తరింప చేస్తాడు.”అని చెప్పగా ఆమె సంతోషించింది. 
భగవంతుడు దేవహూతి గర్భంలో ఆవిర్భవించాడు. 


ఈ విషయం తెలిసి బ్రహ్మ మరీచ్యాది బుషులతో అక్కడికి వచ్చి 
ఇలా అన్నాడు: 

“కర్దమ దంపతులారా! మీరు ధన్యులు. కృతార్జ్థులు. శుద్ద్ధభక్తితో మీరు 
శ్రీమహావిష్ణువును ధ్యానించారు. ఆ పరమాత్మ అందుకు సంతోషించి మీ 
కుమారుడై జన్మించాడు. మీరు పుణ్యమూర్తులు. ఇక మీ కుమార్తెలను, 

మునిశ్రేష్టులకిచ్చి వివాహం జరిపించండి. దేవహూతీ! నీ బిడ్డ అసామాన్యుడు. 
కర్మజీవుల్ని తరింపచేయడానికి అవతరించిన భగవానుడు. ఈయన నీకు 
తత్వబోధ చేస్తాడు. ఈయన సాంఖ్యమనే యోగమార్దాన్ని స్థాపించి, కపిలుడనే 
పేరుతో ముల్లోకాల్లో సుప్రసిద్ధుడవుతాడు.” అని చెప్పి నిష్కమించారు. 


ఒక రోజు కర్టముడు పుత్రుడైన కపిల భగవానుని దగ్గరకు వచ్చి ఇలా 
అన్నాడు. “ఓ మహాత్మా! నీవు జ్ఞానబోధ చేయడానికి అవతరించిన 
భగవానుదడవని నాకు తెలుసు. సర్వజ్జుడవు. అంతర్యామివి. నీవు అనుమతిస్తే, 
నేను ధ్యానంలో నిమగ్నుడనై, నీ పాదాలనునా హృదయంలో స్థిరం చేసుకొని 
సంచరించదలచు కొన్నాను.” అనివిన్నవించుకొన్నాడు. అప్పుడు తండ్రితో 
కపిలభగవానుడు ఇలా అన్నాడు. “మునీంద్రా! నీ కోరిక ఉత్తమమైంది. నీ 
బుద్ధిని నాయందు లగ్నంచేసి, నిష్టతో యోగాన్ని అవలంబిస్తూ, నా పాదాలను 
ఆశ్రయించు. మోహానికి లోబడక కర్మలు నాకర్పించు. మోక్షాన్ని గురించి 
భక్తిశ్రద్ధలతో భబించు. నీకు మోక్షం లభిస్తుంది.” అని చెప్పన కపిలునకు 
నమస్మరించి, కర్దముడు నిష్కమించాడు. 

కర్టముడు అరణ్యానికి వెళ్ళి, మౌనంతో ఆ పరమాత్మ ధ్యానంలోనే 
సంచరిస్తూ, సర్వమూ విష్ణువని గ్రహిస్తూ, చూస్తూ, భాగవతులు అనుభవించే 
ఆ పరమానందాన్న కర్ణ్వమ మునీంద్రుడు పొందాడు. 
కపిల బోధ - భక్తి : 

కర్టముని సన్వ్యాసంతో, దేవహూతికి బ్రహ్మ చెప్పిన మాటలు జ్ఞప్తికి 
వచ్చి, తన కుమారుడైన కపిలునితో ఇలా అంటుంది. 

“నాయనా! నీవు నా కుమారుడవే అయినా, నీవు జ్ఞానభాస్మరునిగా 
అవతరించావని నాకు తెలుసు. ఇంద్రియ సుఖాలే సర్వస్వమని భావించిన 
నాబోటి వారికి ఈ వ్యామోహంనుండి బయటపడే మార్గం చూపవయ్యా” 

అన్న తల్లితో కపిలుడు ఇలా అన్నాడు. “అమ్మా! మనస్సే అన్నిటికి 
మూలకారణం. అది సత్వరజస్తమో గుణాలతో చేరినపుడు ఇంద్రియ 
విషాలతో చరించితే బంధం ఏర్పడుతుంది. ఆ మనస్సునే ఈశ్వరునియందు 
సంగమిస్తే, మోక్షం లఫఖీస్తుంది. అహంకారంతో అనేక దుర్గుణాలు 
ఏర్పడతాయి. మనస్సు వాటికి దూరమైనపుడు పరిశుద్ధమౌతుంది. అపుడు 
దుఃఖాలు నశించి, జ్ఞానవైరాగ్యాలు ఉదయిస్తాయి. శరీరం కంటే భిన్నమైనది 
ఆత్మ అని తెలుసుకోవడమే జ్ఞానం. ఇంద్రియ సుఖాలను అనుభవించాలనే 
కోరిక లేకపోవడమే వైరాగ్యం. జ్ఞానవైరాగ్యాలు ఉదయిస్తే మనసులో 
భగవంతుని యందు భక్తి ఉద్భవిస్తుంది. అపుడు ఆత్మ స్వరూపం 
కనబడుతుంది. పరమేశ్వరుడు ప్రకృతికి పరుడు. సూక్ష్మస్వరూపుడు. 
జ్ఞానవైరాగ్యాలతో పరమాత్మను దర్శించిన మునులు ఆ సర్వాంతర్యామికి 
సర్వమూ సమర్పింపచేసే భక్తిమార్ధమే మోక్షప్రాప్తికి ఉత్తమ మార్గమని 
చెప్పారు. 

భాగవతోత్తములు, సర్వ ప్రాణహితులూ, కర్మవ లత్యాగము 
ననాశ్రయించి, నా గుణగణాలను, చరిత్రను చెప్పుకొంటూ, వింటూ 
ఆనందిస్తుంటారు. అటువంటి వరమభాగవోతత్తముల సాంగత్యమే 
వాంఛనీయం. వారి సహవాసంతో (శద్ధాభక్తులు జనిస్తాయి. అజ్ఞానం 
నశిస్తుంది. 

భగవద్భక్తి, ముక్తికంటే మిన్న అది జీవుల కర్మలను, లింగశరీరాన్ని 
నశింపచేస్తుంది. కొందరు నా చరిత్రను వింటూ, లీలలను స్మరిస్తూ, వాటిలో 
పరమానందాన్ని పొందుతూ, భక్తిపరవశులై ముక్తిని కూడ కోరుకోరు. 
కొందరు నా దివ్యసుందరరూపాన్ని మనస్సులో స్టిరం చేసుకుని ధ్యానిస్తూ, 
ఇతరములైన ఏ భోగాల్ని కోరుకోరు. నిత్యానందంలో మునిగిన వారికి 
అన్యమేదీ రుచింపదు. అటువంటివారు సంపూర్ణ వైభవంతో అలరారు 
వైకుంఠాన్ని చేరుకొంటారు. 

వారు చివరకు నా కాలచక్రానికి కూడా లోబడరు. ఎందుకంటే నేనే 
వారికి సర్వస్వం. తల్లితండ్రి గురువు అన్నీను. జనన మరణ సంసార 
బంధాలనుండి నేను వారికి విముక్తినిస్తాను కనుక ప్రకృతికీ, పురుషునకూ 
నేనే అధీశ్వరుడను. కనుక నన్ను శరణు కోరనివారు సంసార బంధంలో 
చిక్కుకొని పోతారు. నా ఆజ్ఞ చేతనే గాలి వీస్తుంది, అగ్ని మండుతుంది, 
సూర్యుడు (ప్రకాశిస్తున్నాడు. ఇంద్రుడు వర్షిస్తున్నాడు. మృత్యువు 
సంహరిస్తోంది. అదుచేతనే వైరాగ్యంతో బుషులు భక్తి (శ్రద్ధలతో నాలీలలను 
స్మరిస్తూ నిర్భయంగా వుంటారు. భక్తియే మోక్షసాధనకు ప్రధాన మార్గమని 


(గ్రహించాలి. 
తత్ప్వజ్ఞానం : కపిలుడు దేవహూతితో ఇంకా ఇలాగ చెప్పాడు. 


“అమ్మా! పరమాత్మ అనాది, అవ్యక్తుడు, త్రిగుణాలు లేనివాడు, 
త్రిగుణాలనే లీలగా అంటిపెట్టుకొని ఉంటాడు, అపుడు ఆ ప్రకృతి 
త్రిగుణాత్మకమైన శరీరంతో రూపం ధరించి ప్రజాసృష్టిని ప్రారంభిస్తాడు. 
దాన్ని చూచి పురుషుడు మోహిస్తాడు. జ్ఞానం మరుగున పడిపోతుంది. 
ప్రకృతి, పురుషుడు మేళవించగా, పురుషుడు అన్నిటికి తానే కర్తననే భ్రమతో 
సంసారంలో చిక్కుకు పోతాడు. ఈశ్వరుడు సాక్షీభూతుడు కావటం చేత, 
ఆత్మకు కార్యకారణ కరృత్వములు లేవని జ్ఞానులు తెలుసుకొన్నారు. 


ప్రకృతి 24 తత్సాలతో కూడింది - అవి పంచభూతాలు, 
పంచతన్మాత్రలు, పంచ జ్ఞానేంద్రియాలు, పంచ కర్మేంద్రియాలు, మనస్సు, 
బుద్ధి, అహంకారం, అజ్ఞానం ఇవి సగుణ బ్రహ్మకు సంస్థానం. కాలం 
25వ తత్త్వం. అంతర్యామిగా పురుషుడు, వెలుపల వ్యాపించనపుడు కాలం 
అని అనబడుతుంది. సత్వరజస్తమో గుణాల్లో సమతూకం చెదరగొట్టడం 
కాలం యొక్క ధర్మం. ప్రకృతి, పురుషుడు, కాలం - ఈ మూడూ సగుణ 
బ్రహ్మాంతర్గతములే. కాలం, పురుషుడు కనిపించరు. పరమపరుషుడు 

ప్రకృతిలో తన సృష్టిశక్తిని దాచాడు. అపుడు ప్రకృతి మహత్తత్వమయింది. 
దానినుండి అహం తత్త్వం వచ్చింది. దానినుండియే 24 తత్వాలు పుట్టాయి. 
చిత్తాన్ని మహత్తత్వమని, వాసుదేవమని అంటారు. సాత్విక అహం నుండి 
మనస్సు ఏర్పడుతుంది. ఈ అహంకారం శాంత, ఘోర, విమూఢ అని 
మూదు రకాలుగా కన్పిస్తుంది. శాంతదశలో ప్రకాశం, ఫఘోారదశలో చంచలం, 
మూఢ దశలో జడంగా ఉంటుంది. మనస్సులో సంకల్ప, వికల్పాలు 
ఏర్పడతాయి. సాత్విక అహంకారాన్ని అనిరుద్ధం అని కూడా అంటారు. 
రాజసిక అహంకారాన్ని ప్రద్యుమ్నం అని అంటారు. వాసుదేవ వ్యూహం 
షడూర్ములనుండి విడివడి షద్దుణాలతో పరిపూర్ణమై, సత్వగుణ ప్రధానమై 
భక్తజన సంసేవ్యమై అలరారుతుంది. 


మవాత్తత్వంనుండి పుట్టిన అహంకారం మూడు రకాలు. 
వైకారికాహంకారం దేవతారూపమై వుంటుంది. తైజసాహంకారం బుద్ధి, 
ప్రాణరూపాల్ని కలిగి ఉంటుంది. తామసాహంకారం ఇంద్రియ విషయాలతో 
కూడి ప్రయోజన మాత్రమై ఉంటుంది. వైకారికమైన సాత్వికాహంకారాన్ని 
సంకర్షణ వ్యూహం అధిష్టించి వుంటుంది. సంకర్షణ పురుషుడు 
పంచభూతాలతో, పంచేంద్రియాలతో, మనస్సుతో నిండి వుంటాడు. 
దీనినుండి మనస్తత్వం పుట్టింది. దీనికి చింతనలు సహజం. దీనికి సంకల్పం, 
వికల్చ్పం అని రెండు విధాలు. వీటి వల్లనే జీవులు విభిన్న లక్షణాలతో 
కన్పిస్తారు. వివిధ కోర్కెలు కలుగుతాయి. దీనినే ప్రద్యుమ్న వ్యూాహమని 
అంటారు. 


అనిరుద్ధ వ్యూహం యోగాలకు సంసేవ్యమై శ్యామల వర్ణంలో 
ప్రకాళశిస్తుంటుంది. తైజసాహంకారం నుండి బుద్ది తత్త్వం పుట్టింది. దీనివల్లనే 
ఐదు జ్ఞానేంద్రియాలు, ఐదు కర్మేంద్రియాలు, (క్రియా జ్ఞాన సాధనలు 
ఏర్పడ్డాయి. దీనివల్లనే క్రియాశక్తి, జ్ఞానశక్తి కలుగుతాయి. ఈ రెండు జ్ఞాన, 
కర్మేంద్రియాలను పనిచేసేటట్లు చేస్తాయి. 

తామసాహంకారం నుండి శక్తి తన్మాత్ర పుట్టింది. దీనినుండి ఆకాశం 
వచ్చింది. దానినుండి శ్రోత్రేంద్రియం పుట్టింది. ఆకాశం అన్నిటికి ఆశయంగా 
వుండటమే కాకుండా ఆత్మకు, ప్రాణానికి, ఇంద్రియాలకు ఆశయంగా 
వుంది ఆకాశంనుండి స్పర్శ తన్నాత్రతో వాయువు, దీనినుండి స్పర్శ 
గ్రహించగల త్వగింద్రియమూ పుట్టింది. దీనివల్ల స్పర్శజ్ఞానం లభిస్తుంది. 


వాయువు నుండి రూపతన్నాత్ర తేజస్సు జనించింది. దానిలో 
చక్షురింద్రియం ఏర్పడి రూపగ్రహణ శక్తి ఏర్పడింది. దైవప్రేరితమై మార్పు 
చెందిన తేజస్సునుండి రసతన్మాత్ర పుట్టింది. దానిలో జలం వచ్చింది. 
రుచులను తెలుసుకోవడం రసనేంద్రియ లక్షణం. దైవ ప్రేరణలో మార్చు 
చెందిన జలం నుండి గంధ తన్మాత్ర పుట్టింది. దానితో పృథ్వి ఏర్పడింది. 
అన్నిటికి భూమితో సంబంధం వుండటంచేత శబ్ద, రూప, స్పర్శ, రస, 
గంధాలన్నీ కలిసే ఉంటాయి. భోగశరీరుడైన ఒక పురుష రూపాన్ని 
కల్పించలేని ఒక అసమర్థ సమయంలో సర్వేశ్వరుడు త్రిగుణాలతో 
ప్రకాశించినంతనే ఆ తత్పాలు అన్యోన్యమై ఒక పిండంగా తయారైంది. ఆ 
అండంలో విరాట్‌ పురుషుడు సంభవించాడు. ఆ అండాన్ని ఆధారం చేసుకొని 
చుట్టూ జలం, పృథ్వి, తేజస్సు, వాయువు, ఆకాశం, అహంకారం, జగత్తు, 
ఒక దానికంటె మరొకటి పదిరెట్లు పెద్దదిగా ఆవరించాయి. ఆ బంగారు 
అండంలో పద్మనాభుడి రూపం విలసిల్లుతోంది. దేవదేవుడు శ్రీహరి అయిన 
నారాయణుడు అండంలో ప్రవేశించి, ఆ బ్రహ్మాండాన్ని చఛేదించగా, 
దానిలోనుండి విరాట్‌ పురుషుడు దివ్య తేజస్సుతో వెలువడ్డాడు. 


ఆ పురుషుని ముఖం నుండి వాణి, అగ్ని పుట్టాయి. ముక్కునుండి 
ప్రాణాలు, ఘ్రాణేంద్రియాలు వచ్చాయి. ప్రాణవాయువుతో కన్నులు, 
అందులో సూర్యుడు ప్రభవించారు. ధ్యానంతో చెవులు వచ్చాయి. దానితో 
శోల్రేంద్రియం, దిక్కులూ ఏర్పడ్డాయి. రోమాలు, ఓషధులు, రేతస్సు, జలం, 

అపానం, మృత్యువు పుట్టాయి. బలం, ఇంద్రుడు, దిక్కులు, ఉపేంద్రుడు 
జన్మించారు. నాడులవల్ల రక్తం, నదులూ, ఆకలిదప్పులూ, సముద్రాలు 
పుట్టాయి. హృదయం వల్ల మనస్సు, దానివల్ల చంద్రుడు, బుద్ది; చిత్తంవల్ల 
బ్రహ్మ, క్షేత్రజ్ఞుడు కలిగారు. ఈ విధంగా ఆ అండంనుండి సృష్టికారకుడైన 
పురుషుడు పుట్టాడు. 

ఈ విరాట్‌పురుషునిలో పంచభూతాలు మున్నగునవి సమైక్యం 
పొందలేదు. అందువల్ల క్షేత్రజ్ఞుని (జీవుని ప్రవర్తింపజేయలేక పోయాయి. 
తరువాత సమైక్యం చేయగల క్షేత్రజ్ఞుడు చిత్తంలో ప్రకాశించాడు. అందు 
విరాట్‌ పురుషుడు బ్రహ్మాండాన్ని అధిష్టించి సృష్టికార్యాన్ని ప్రవర్తింప గలిగాడు. 

భక్తి, వివేకం కలిగిన మహాత్ములు ఆ పురుషుని ధ్యానిన్తారు. ప్రకృతి 
పురుషుల గురించి యథార్థ జ్ఞానం వల్ల మోక్షం కలుగుతుంది. ప్రకృతితోనే 
సంబంధం ఏర్పరచుకొంటే సంసార బంధం కలుగుతాయి. విరాట్‌పురుషుడు 
సత్వరజస్తమో గుణాలతో ఏర్పడిన శరీరాన్ని ఆశయించినా కూడా, 
అసంగుడైతే ప్రకృతి గుణాలకు లోనుకాడు, మోహం ఉండదు. సూర్యబింబం 
లాగా ప్రకాశిస్తాడు. ప్రకృతికి లోనైతే, ప్రకృతి దోషాలతో నానావిధ 
యోనులతో జన్మించి, కర్మవాసనలను విస్తీర్ణం చేసుకొంటూ ఉంటాడు. 
ఇలా విషయధ్యాసలో, ఐశ్వర్యాలను పొందినట్లు భ్రమపడుతూ, అసత్తును 
ఆక్రమిస్తూ, చంచల మనస్సుతో చరిస్తుంటాడు. 


కనుక మోక్షం కోరుకునేవాడు యోగాభ్యాసం చేస్తూ, అనన్య భక్తిని 
పెంచుకోవాలి. నా సత్య స్వరూపాన్ని గ్రహించాలి. పాదసేవలు చేయాలి. 
నా కథలను వినాలి. సమబుద్ధితో ఉందాలి. మాత్సర్యం ఉందకూదదు. 
బ్రహ్మచర్యం, మౌనం పాటించడం, స్వధర్మాచరణ చేయాలి. నిత్య సంతుష్టుడై 
వుండాలి. మైత్రి, కరుణ అభ్యసించాలి. ఆత్మజ్ఞానార్ణనలో ఆసక్తి 
పెంచుకోవాలి. గాఢమైన దేహధ్యాసను వదలాలి. 

సొంఖ్యయోగం : 


ప్రకృతి యొక్క త్రిగుణాల్లో చికుక్కుకుంది జీవి. ప్రకృతిని 
నియమించేవాడు ఈశ్వరుడు. ఈ యథార్ధాన్ని తెలుసుకొన్నపుడు, బుద్ది 
ఎల్లప్పుడూ అంతర్ముఖమై శ్రీమన్నారాయణునే దర్శించ గలుగుతుంది. అపుడు 
అహంకారరూపమైన మిథ్య నశిస్తుంది. సత్యం ప్రకాశించి, పరబ్రహ్మను 
పొందవచ్చు. ఆత్మను తెలుసుకొన్న వారికి విష్ణు స్వరూపం (పరమాత్మ) 
తెలుస్తుంది. మనోబుద్ధి అహంకారాల్లో ప్రకాశించే చైతన్యం ద్వారా 
ఆత్మస్వరూపాన్ని గుర్తించవచ్చు. ఆ అంతర్యామి ఆత్మవేత్తలైన మహాత్ముల 
అంతరంగాల్లో అఖండ శోభా వైభవంతో దర్శనమిస్తాడు. సుషుప్తిలో జీవుడు 
భగవంతునితో సంబంధం కలిగి ఉంటాడు. అందు పంచభూతాల వెలుగులైన 
తత్వాలు లీనమై ప్రకృతితో సంస్మ్కారమాత్రంగా పడి ఉంటాయి. ఆ 
సమయంలో జీవుని ఆత్మ మేల్ఫొని నిరాటంకంగా పరమాత్మానుభవాన్ని 
అందుకొంటుంది. 


సాధకుడు ఫలాన్ని కోరకుండా స్వధర్మాలు నిర్వర్తిస్తూ ఉండాలి. నిర్మల 
మనస్ముడై నాయందు అచంచల భక్తి కలిగి ఉండాలి. నా కథలను వినడం 
ద్వారా కలిగిన వైరాగ్య జ్ఞానాన్ని అభివృద్ధి చేసుకోవాలి. కోరికలు తగ్గించి 
వైరాగ్యాన్ని పెంచుకోవాలి. తపస్సుతో కూడిన యోగాభ్యాసాన్ని ఏకాగ్రతతో 
చేయాలి. దానివల్ల ప్రకృతితో వున్న సంబంధం నశించిపోతుంది. ఈ 
తత్వదర్శనంలో జీవుడు ప్రకృతి ఆకర్షణలకు లొంగిపోడు. కర్మసాక్షియైన 
ఆత్మకు ఏ దోషాలు అంటవు. బ్రహ్మపదం చేరేవరకు ఆత్మజ్ఞాన సంపన్నుని 
వైరాగ్యం చెక్కుచెదరదు. అణిమ, గరిమలలో తగుల్మొనకుండా, నా 
పాదపద్మాలను హృదయంలో స్థిరంచేసుకున్నవాడు మరణాన్ని జయించి 
ముక్తిని పొందుతాడు. 


అమ్మా! కొన్ని యోగ లక్షణాలను చెబుతాను. వినమ్మా! 

1. యథాశక్తి స్వధర్మాచరణ చేయాలి. 2. శాస్త్రనిషిద్ధ కర్మలను 
చేయకూడదు. 3. లభించిన ద్రవ్యంతో సంతృప్తి చెందాలి. 4. మహా 
భాగవతుల సేవచేయాలి. 5. నీచకర్మలు చేయరాదు. 6. మోక్ష ధర్మాల 
పట్ల అనురక్తి కలిగి ఉండాలి. 7. పరిశుభ్రమైన మితాహారం స్వీకరించాలి. 
8. ప్రశాంత వాతావరణంలో ఉండాలి. 9. పరహింస చేయరాదు. 
10. సత్యవర్తనతో మెలగాలి. 11. బ్రహ్మచర్యం, తపస్సు, శుభత 
పాటించాలి. 12. మంచి [గ్రంథాలను చదవాలి. 13. సర్వేశ్వరుని 
ఆరాధించాలి. 14. ప్రాణవాయువును వశపరచుకోవడం, ఇంద్రియ నిగ్రహం 
ద్వారా ఇంద్రియాలను విషయవాసనలనుండి ఉపసంహరించాలి. 15. 
శ్రీమన్నారాయణుని దివ్యలీలలను మననం చేసుకోవాలి. 16.పరమాత్మ 
సర్వాంతర్యామి అని ఏకాగ్రతతో విశ్వసించాలి. - ఇవన్నీ యోగధర్మాలు. 


ధ్యానపధ్ధతి : 


యోగధర్మాలతో పాటు వ్రతదానాది సత్కార్యాలు చేయాలి. శుచి 
ప్రదేశంలో స్థిరసుఖాసనుడై, జింకచర్మం, దానిపై శుభ్రమైన వస్త్రం వేసి 
దానిపై కూర్చోవాలి. శరీరాన్ని నిటారుగా ఉంచి, ప్రాణాయామం చేసి, 
మనస్సును స్థిరం చేసి, శుద్ది కావించాలి. ధారణ, ప్రత్యాహారం చేత 
పూర్వసంస్కారాలు నశించిపోగా, ధ్యానంతో త్రిగుణాల దుష్ప్రభావాల్ని 
తొలగించుకొని, నాసికాగ్రంపై దృష్టిని కేంద్రీకరించాలి. శ్రీమన్నారాయణుని 
రూపగుణ వైభవాల్ని స్మరిస్తూ ధ్యానం చేయాలి. 


ఆ పీతాంబరధారి, జగన్నివాసుడు, ఆ దివ్యమోహనమూర్తిని 
ఆపాదమస్తకం (ప్రతి అణువును చూస్తూ, తన వ్యాదయంలో 
ముద్రించుకోవాలి. ఆయన మంగళకరమగు రేఖలు గలదీ, పాంచగంగ 
జనించిన బొటనవేలు గలదిీ, భక్తుల, యోగుల యొక్క హృదయాల్లో 
స్థిరమైనట్టిది అయిన ఆ శ్రీహరి పాదపద్మాలను నిరంతరం ధ్యానించాలి. 
జగన్మాత లక్ష్మీదేవి ఒడిలో వెలసిన శ్రీహరి మోకాళ్ళపై మనసు నిల్పాలి. ఆ 

ఫణీశ్వరుని తొడలపై మనసు నిలపాలి. ఆ కటిప్రదేశాన్ని భక్తితో కొలవాలి. 
ఆ నాభీ స్టానాన్ని స్మరించాలి. ఆ వక్షస్థలాన్ని భావిస్తుండాలి. వైకుంఠనాథుని 
కంఠాన్ని చింతిస్తూ ఉండాలి. ఆ విష్ణుమూర్తి బాహుదండాలను స్మరిస్తూ ఉ 
౦డాలి. ఆయన సుదర్శన చక్రాన్నీీ పాంచజన్య శంఖాన్ని కౌమోదకీ గదను 
హృదయంలో స్థిరపరచుకోవాలి. వైజయంతీ వనమాలను, కౌస్తుభమణిని 
స్వామి కంఠసీమలో వేరువేరుగా ధ్యానించాలి. మెరిసిపోయే చెక్కిళ్ళ సాంపు, 
తీర్చబడిన కనుబొమలు, నల్లని ముంగురులతో ముద్దులు మూటగట్టు ఆ 
ముకుందుని ముఖారవిందాన్ని ధ్యానించాలి. అభయప్రదాత ఆ చక్రపాణి 
పాదపద్మాలను హృదయ పద్మంలో భావన చేయాలి. ఆధ్యాత్మిక, అధిభౌతిక, 
అధిదైవిక తాపత్రయాలను నివారించు ఆ కమలాక్షుని స్మరణం చేసుకోవాలి. 


యోగులు స్వామి ప్రసన్నతను మననం చేసుకోవాలి. భక్తుల దుఃఖ 
బాష్పాలను శుష్కింపజేసే ఆ శ్రీహరి అనుగ్రహం, సుందర దరహాసాన్ని 
ధ్యానించాలి. మునులు ఆయన భ్రూూమండలం, మందహాసాన్ని ధ్యానం 
చేయాలి. ఈ విధంగా అన్ని అంగాలను, అన్ని స్థానాలను వేరువేరుగా 
మనసులో నిలుపుకొని ధ్యానం చేయాలి. 


ఇలా నిష్మళంకుడైన మహనీయుడు ఆ పరమేశ్వరునిపై చిత్తాన్ని నిలిపి, 
సుఖసాగరంలో తేలిపోతుంటారు. యోగులు చిత్తం ఆయనలో లయమై 
పోగానే ధ్యేయం, ధ్యాత, ధ్యానం ఒక్కటె పోతాయి. మోక్షాన్ని కోరుకొన్న 
అతనిని ఏవీ బంధించలేవు. భగవంతుడు తప్ప మరేదీ అవసరం లేదు. 
ఇతరమైనది ఏదీ అతనికి కనిపించదు. కనిపించేవన్నీ భగవంతుని రూపాలే 
తప్ప మరేమీ కాదు. ఈ విధంగా అనన్య భక్తి ఏర్పడుతుంది. ఆత్మధ్యాసలో 
దేహధ్యాసను విస్మరిస్తాడు. సర్వం భగవన్మయమేనని భావిస్తాడు. ఆత్మతత్వం 
తెలుసుకొని అనన్యభావమే నిజ మోక్షమని గ్రహిస్తాడు. జీవన్ముక్తు డవుతాడు. 
కర్మఫలం అనుభవించ వలసిన వరకూ, సంసారంలో మెలగుతూ ఉంటాడు. 
కాని అవి స్వప్నాలుగా భావిస్తాడు. ఆత్మ సర్వభూతాల్లో ప్రకాశిస్తుంటుంది. 

ఎక్కడ విభిన్నంగా వెలుగుతూ వున్నా కూడా ఆత్మ మాత్రం ఒక్కటే. కనుక 
జీవుడు భగవంతునియందు అనన్యభక్తి ద్వారానే మాయనుండి బయట 
పడగలదని (గ్రహించాలి. 


భక్తియోగం : 


ఓ మాతా! జీవుల ఫలాసక్తి, సంకల్పంలోని భేదాలతోనే వారిలో 
భక్తిభావం ఉదయిస్తుంది. అవి సాత్వికం, రాజసం, తామసం అని మూడు 
విధాలు. హింసలతో, భేదభావంతో, భేదబుద్దితో నన్ను కొలవడం తామసిక 
భక్తి అవుతుంది. ఐశ్వర్యాలను, కీర్తిని ఆశించి నన్ను ఆరాధించడం రాజసిక 
భక్తి అవుతుంది. పూర్వజన్మ కల్మషాలన్నింటినీ హరింపజేసే భగవద్భక్తి ఒక్కటే 
నాకు ప్రియమైనది. విశ్వాసంతో, సర్వస్వం నాకు అర్పణ చేసి, పరహిత 
కార్యాలను చేస్తూ భగవంతుని సేవించడం సాత్విక భక్తి అవుతుంది. నా 
గుణగణాలకు ప్రభావితులై నన్ను ఆశ్రయించువారు ఉత్తమ భక్తులు. నిమ్మామ 
బుద్ధితో చేయు భక్తి కార్యక్రమాలే శ్రేష్టమైనవి. వారికి ముక్తియే ధ్యేయంగా 
ఉంటుంది. మహాత్ములు నా ఆరాధనను దూరం చేసే ఏ ఇతర కార్యక్రమాన్నీ 
చేపట్టరు. దీనినె ఆత్యంతిక భక్తియోగం అంటారు. అతడు త్రిగుణాతీతుదై 
నా రూపాన్నే ధరిస్తాడు. 


నా భక్తుడు సకల వేదవిహిత కర్మలయందు శ్రద్ధాసక్తులు కలిగి 
వుండాలి. నా చరిత్రలు వినడం, నా రూపాన్ని స్మరించడం, దర్శించడం, 
దుష్మర్మాచరణలో చిక్కుకోకుండా ఉండాలి. సర్వులపై (డ్రేమాభిమానాలు 
కలిగి వుండాలి. యమనియమాల్లాంటి సుగుణాలను అలవరచుకోవాలి. 
యోగాభ్యాసం చేయాలి. శ్రీహరి దివ్య గుణకీర్తనలను చేస్తూ, భక్తులను 
సేవించాలి. అహంకారం లేనివాడై, నిశ్చలుడై వుండాలి. ఇలాంటివాడు 
నన్ను పొందుతాడు. సర్వ జీవుల దేహాల్లో వుందే నన్ను విస్మరిస్తూ, నా 
విగ్రహానికి మాత్రమే పూజలు చేసేవాడు మూఢుడు, అవివేకి. వారి పూజలు 
నిరర్ధకం. నన్ను పూజిస్తూ, ఇతరులను ద్వేషించేవారికి మనశ్శాంతి 
ఉండదు. ధనవ్యయం చేసి నా పాదపూజలు చేసినా, నేను సంతోషించను. 

తల్లీ! చైతన్యం లేని జీవికంటే చెట్లు, చేమలుత్రేష్టం. స్పర్శ జ్ఞానం 
వున్న చెట్లకంటెే, రసజ్ఞానం కలిగిన క్రిమికీటకాలు శ్రేష్టం. వాటికంటే 
వాసనచూచే శక్తిగలవి శ్రేష్టం. వాటికంటె పాదాలపై కదిలేవి శ్రేష్టం. 
వాటికంటే బహుపాదాలపై కదిలేవి శ్రేష్టం. వాటికంటే చతుష్పాదులు, 
ద్విపాదులు (శ్రేషఘ్రమములు. ద్విపాదులైన మానవులలో బ్రాహ్మణులు 
ఉత్తములు. వీరికంటే వేదవేత్తలు ఉత్తములు. వీరికంటే సర్వధర్మాలు విడిచి, 
సర్వం నాకే సమర్పించి, సమవర్తనుడై జీవించే పుణ్యాత్ముడు సర్వగ్రేష్టుడు. 
ఆ పుణ్యాత్ముని దర్శనం ప్రాణికోటికి హర్షం కలిగిస్తుంది. 


కపిల మహర్షి- బోధ - కాలం : 


మాతా! ఈశ్వరుడు జీవునిలో అనుప్రవేశించి వుంటాడు. ఆయనను 
యోగం లేక భక్తిచే గాని పొందవచ్చు. ఆయన ప్రకృతిపురుషులతో కలిసి 
కర్మలు చేయిస్తున్నట్లు కనబతాడు. ప్రకృతికి పరుడై కర్మలు చేయనివాడై ఉ 
౦దడు లక్షణమే భగవంతుని లక్షణమై ఉన్నది. ఈ భగవత్‌ రూపమే అద్భుత 
ప్రభావశాలియైన కాలంగా వెలసింది. ఈ కాలమే తత్తాలకు, జీవులకు 
భయాన్ని కలిగిస్తుంటుంది. అందుచేతనే సకల జీవరాశికి ఆశ్రయమై, 
వాటిలోనే ఉంటూ, ఒక ప్రాణిని మరొక ప్రాణిచే అంతం చేయిస్తుంటుంది. 


విష్ణువు కాలరూపుడై, జీవులను తన ఆధీనంలో ఉంచుకొని ప్రభువై 
ప్రకాళశిస్తుంటాడు. ఆయనకు ఎవరి పట్ల భేదభావం లేదు. అందరిలో 
ఆవేశించి వుండి, అజాగ్రత్తపరులను అంతం చేస్తాడు. ఆయన భావం 
చేతనే గాలి వీస్తుంది. సూర్యుడు వేడినిస్తాడు. ఇంద్రుడు వాన కురిపిస్తాడు. 
చంద్రుడు ప్రకాశిస్తాడు. బుతు ప్రకారంగా వృక్షజాలం పూవుల్ని అందిస్తాయి. 
నదులు ప్రవహిస్తాయి. సముద్రాలు హద్దులో ఉంటాయి. అగ్ని మండుతుంది. 
భూమి భారానికి క్రుంగిపోదు. ఆకాశం సకల జీవరాసులకు స్థానం 
కల్పిస్తుంది. 

త్రిగుణాలతో కూడిన బ్రహ్మాదులు సృష్టి కార్యాలలో మెలకువగా 
ఉంటారు. తల్లిదం[డులు బీడ్సల్ని కంటారు. కాలన్వరూపవుడు 
సంహరిస్తుంటాడు. సకలమూ భగవంతుని ఆధీనంలో ఉంటుంది. ఆయన 
శక్తిని ఎవరూ తెలుసుకోలేరు. 


మూఢుడైన మానవుడు అశాశ్వతమైన వాటిని శాశ్వతమని భ్రమించి, 
అనేకదేహాల్ని ధరిస్తుంటాడు. ఐనా విరక్తి చెందడు. నరకం అనుభవించినా, 
దేహాభిమానాన్ని వదలడు. భార్యాబిడ్డల సంరక్షణలోనే కృళిన్తాడు. ఇంద్రియ 
లోలుడైై, స్వార్ధపరుడై, సోమరియై, బలహీనుడై, వ్యాధులపాలైనా 
దేహాభిమానాన్ని వదలలేడు. ఏ పరివారం కోసం శ్రమించాదో, ఆ పరివారమే 
అతనినిన అంతిమ దశలో ఈసడించుకొంటుంది. చివరకు యాతనా 
శరీరంలో వైేశిస్తాడు. యమభటులు ఈడ్చుకొని వెళతారు. చిత్రహింస 
చేయడానికి ఎదురు చూస్తుంటారు. అతడు తామిశ్రం, అంధతామిశం, 
రౌరవం అనే నరకాల్లో పడి, దుర్భర బాధలను అనుభవించిన తరువాత, 
ంరియొక శరీరాన్ని ధరిస్తాడు. ఇలాగే అన్నీ పునరావృతమౌతుంటాయి. 


పిండోత్పత్తి క్రమం : 


జీవుడు పూర్వజన్మల ఫలంగా మళ్ళీ దేహాన్ని పొందుతాడు. జీవుడు 
మనుష్యుని వీర్యబిందు సంబంధంతో స్తీ గర్భంలో ప్రవేశిస్తాడు. ఏడవ 
రోజుకు బుద్బుదమంత, పదవ రోజుకు రేగుపండంత, తరువాత 
మాంసపిండమై, గ్రుడ్డు ఆకారంలోకి వస్తాడు. ఒక నెలకు శిరస్సు, రెండవ 
నెలకు కాళ్ళుచేతులు, మూడవ నెలకు గోళ్ళు, వెంట్రుకలు, ఎముకలు, 
చర్మము, నవరంధ్రాలు ఏర్పడుతాయి. నాల్గవ నెలకు సప్త ధాతువుల 
కలుగుతాయి. అయిదవ నెలకు ఆకలి, దాహం ఏర్పడతాయి. ఆరవ నెలలో 
మావి చేత కప్పబడి, తల్లి గర్భంలో కుడివైపు తిరుగుతుంటాడు. తల్లి 
ఆహారంతో తృప్తి చెందుతాడు. మలమూత్రాల గుంటల్లో పొర్షుతూ, క్రిములచే 
బాధింపబడతాడు. తల్లి తినే ఘాటు వస్తువులు తపింప చేస్తాయి. మావిచే 
కప్పబడి, (డ్రేగులచే చుట్టబడి, తల్లి పొట్టలో తలదూర్చి, ముడుచుకొని 

పడివుంటాడు. పంజరంలో పక్షివలె ఉంటాడు. సుఖమనేది లేకుండా 
బాధపడుతుంటాడు. ఏడవ నెలలో జ్ఞానం కలుగుతుంది. కదలికలు ఉ 
ంటాయి. తన దుస్థితికి విలపిస్తూ, సర్వేశ్వరుని ఇలా ప్రార్థిన్తాడు. “సర్వేశ్వరా! 
నీ పాదాలను భక్తితో ఆరాధిస్తాను. నేను ఆత్మస్వరూపుడను. నాకే బంధాలు 
లేవు. కాని ఇలా బంధింపబడటానికి నా పూర్వజన్మ పాపాలే కారణం. హే 
భగవాన్‌! పరంజ్యోతీ! ఓ పరమాత్మా! ఈ గర్భ నరకం నుండి నన్ను కాపాడి 
శాంతిని ప్రసాదించు ప్రభూ!” అంటూ అనేక విధాల ప్రార్థిస్తాడు. 


ఈ విధంగా చెప్పిన కపిల భగవానుని తల్లి దేవహూతి ఇలా అడుగు 
తుంది. “ఓ మహితాత్మా! ఎవని మాయచే మానవుడు మోహంలో చిక్కుకొని, 
తల్లి గర్భంలో కొట్టుకుంటుంటాడో, ఆ దేవదేవుని కృపలేకుండా, ఆయన 
గుణగణాలను స్మరించాలని, వానికి తోస్తుందా?” అన్న ఆమె ప్రశ్నకు 
కపిల మహాముని ఇలా జవాబు చెప్తున్నాడు. “తల్లీ! భగవానుడు సర్వదా 
అంతర్యామియై ఉండటం చేత, కర్మవర్తనులైన వారి కల్మషాలను నివారించు 
కోవడానికి ఆయననే ఆశ్రయించాలని, ఆయనే స్ఫురింపజేస్తాడు. తల్లి 
గర్భంలో పడే యాతననుండి తనను బయటకు పంపేవారెవరున్నారాయని 
ప్రార్ధిస్తుంటాడు. పరమాత్ముని అనుగ్రహంతో, చైతన్యంతో పాటు, 
పూర్వస్కృతులు కూడ వస్తాయి. ఆ పరమాత్మ రక్షించాలని తెలుసుకొంటాడు. 
కాని ఆ పరమాత్మకు తానేమి అర్పించలేడు. నమస్మరించగలడు మాత్రమే 
కదా? 


అప్పుడు ఇలా అనుకొంటాడు : “నేను కేవలం జీవుడను. వచ్చే 
జనమలో, యోగసాధనలతో, ఆ వెలుగులో సర్వేశ్వరుని చూస్తాను. ఇలా 
ఈ గర్భనరకంలో పడకుండా చూసుకొంటాను.” ఇలా భావించినవాదై, 
జీవుడు తొమ్మిది మాసాలు గడిపి, పదవ నెల తలక్రిందులుగా తిరిగిపోతాడు. 
ఉక్కిరిబిక్కిరి అవుతాడు. అప్పటివరకు తనలోని జ్ఞానం, పూర్వస్కృతులు 
నశించిపోతాయి. నెత్తురుతో బయటవడి రోదిస్తాడు. తన మాట 
ఎరుకలేనివారిచే పోషింపబడదతాదు. అక్కడినుండి అన్ని దశల్లోనూ పాప 

సంచయాలు పెంచుకొంటూ చరిత్రను పునరావృతం చేసుకొంటాడు. 
దుష్టసాంగత్యంతో సద్దుణాలు నశిస్తాయి. ఓ మాతా! దేహాన్నే ఆత్మ అని 
అవివేకులు భావిస్తారు. పెంపుడు జంతువుల్లా జీవిస్తారు. పరస్తీసాంగత్యం 
గర్హనీయం. బుద్దిని స్థిరం చేసుకొని నా పద్మాలను ఆశ్రయించినవారు 
విషయవాసనలను నరకప్రాయంగా చూస్తారు. జీవుడు ఇవన్నీ అనుభవిస్తూ, 
మళ్ళీ మళ్ళీ జన్మించాలను కోరుకొంటాడు. కర్మఫలాలను అనుభవించక 
తప్పదు. జీవునకు ఆధారంగా లింగదేహముంటుంది. కర్మఫలాలను 
అనుభవించడానికి మళ్ళీ దేహధారణ చేస్తుంది. ఆ దేహాన్ని లింగశరీరం 
విడిచి వెళ్ళడమే మరణం. నిజానికి జీవికి జననమరణాలు లేవు. మానవుడు 
జీవుని యదార్ధ తత్త్వాన్ని తెలుసుకొని, వైరాగ్యాన్ని అలవరచుకొని దేహాసక్తిని 
వదలాలి. దేహం నశించేదే. సూక్ష్మదేహాన్ని వదిలించుకొంటే (లింగశరీరాన్లిి 
ఇక మిగిలేది ఆత్మ మాత్రమే. పరమాత్మ కరుణా కటాక్షాల ద్వారా సాధనతోనే 
సూక్ష్మ దేహం తొలగిపోయేది. సుఖదుఃఖాల మనోమయాలు కనుక 
మనస్సును సంస్కరించు కోవాలి. అపుడు అవి దరిచేరవ. శాశ్వతమైన 
ఆత్మ యందు ఏకమవడమే మానవజన్మ సాఫల్యం అని గ్రహించాలి. 
భగవానుని అనుగ్రహాన్ని అర్ధించాలి. 


దేహాంతర ప్రయాణం : 


సంసారంలోని గృహస్థులు ధర్మకామాలను (ప్రేమిం చుతూ, వాటిలోనే 
నిమగ్నులై ఉంటారు. వేదాలలోని భాగవత ధర్మాలను గాని, భగవంతుని 
యందు భక్తిని పట్టించుకోరు. జీవితాలను ఆరాధిస్తుంటారు. వైదిక 
కామ్యకర్మలు చేస్తుంటారు. ఇలాంటివారు ముక్తిని సాధించలేరు. వారు పై 
లోకాలకు వెళ్ళి సుఖాలనుభవించి, పుణ్యం తీరగానే మళ్ళీ భూలోకం 
లోకి వస్తూ పోతూ ఉంటారు. బుద్ధిమంతులు యోగనిద్రలో నున్న 
శ్రీమన్నారాయణుని ధ్యాని స్తారు. భక్తితోతమ ధర్మాలన్నీ శ్రీహరికే 
సమర్పిస్తారు. ఆ సర్వేశ్వరునిపై బుద్ధి స్థిరంచేసి, సుఖించే ధీరులు పునర్జన్మ 
పొందడానికి ఈ భూమిపైకి ఎన్నటికీరారు. 

కొందరు బ్రహ్మనే పరమాత్మగా భావించి ఆరాధిస్తారు. వారు ప్రళయ 
కాలంలో కూడ ఆపరమేశ్వరునిలో లయమైపోతారు. అవ్యయుదైన ఆ 
పురుషోత్తమునినే శరణు వేడాలి. సర్వేశ్వరుడు అన్ని రూపాలలో అవతరి 
స్తుంటాడు. ఈశ్వరాంశతో పుట్టిన బుషులు, దేవతలు తమ తమ కర్మఫలాన్ని 
బట్టి, జన్మించి ఐశ్వర్యం పారమేస్ట్య్రం అధికారం పొంది తిరిగి వస్తారు. 
మరికొందరు కర్మానుసారమైన ఇంద్రియాధీనులై, పితృదేవతలను ఆరాధిస్తూ 
సంసారమగ్నులై ఉంటారు. వీరిని త్రైవర్షిక పురుషులంటారు. మాతా! 
పరమేశ్వరుని భజిస్తూ, ఆయన మధుర కథాసుధలను (గోలువారే 
ధన్యాత్ములు. 

వాసుదేవ భక్తి వల్ల జ్ఞానవైరాగ్యాలు కలుగుతాయి. బ్రహ్మ సాక్షాత్యారానికి 
ఇవే సాధనాలు. సమవర్తియైన భక్తునకు ప్రియాప్రియములు వుండవు. 
సర్వత్ర సమదర్శనం ఏర్పడుతుంది. ఆత్మను తనలోనే దర్శించగల ధీశాలి. 
పరమేశ్వరుడు ఏకరూపుడే ఐనా చూచే వారిని బట్టి అనేక రూపాలుగా 
గోచరిస్తాడు. విషయాలనుండి వెనుదిరిగితే పరబ్రహ్మ దర్శనం లభిస్తుంది. 
జీవస్వరూపుడైన విరాట్‌ పురుషుడు బ్రహ్మాండంలో ఉంటాడు. నేను చెప్పిన 
భక్తియోగంతో పరమాత్మ సగుణుడు. భక్తి, జ్డాన యోగాలు రెండూ ఒక్కటే. 
తీరయాత్రలతో పరమేశ్వరుడు గోచరించడు. ఇంద్రియ నిగ్రహంతో, సకల 
కర్మలను భగవంతునికి అప్పగించి, వైరాగ్యంతో, కర్మఫల నిస్సంగుడే ఆ 
పరమాత్మను చేరగలడు. అమ్మా! నీకు భక్తి సాంఖ్య యోగాల్ని వివరించాను. 
దుష్టునకు, అవిశ్వాసికి, భక్తిలేనివారికి ఇంద్రియలోలురకు ఉపదేశించవద్దు. 
భక్తుడు (శ్రద్దాళువు, శాంతబుద్దుడు, సర్వభూత సుహృదుడు అగువానికే 
ఈ యోగము ఉపదేశింపదగినది. 


దేవహూతికి మోక్షప్రాప్తి : 
మహా పతివ్రత దేవహూతి పుత్రుడైన కపిల భగవానుని ఉపదేశం 


పొంది, మోహాన్ని విడనాడి, భగవానునికి సాష్టాంగ ప్రణామంచేసి, ఇలా 
స్తుతించింది. 

“ఓ మహానుభావా! ఓ వటపత్రశాయీ! నిన్ను సాక్షాత్తూ సృష్టికర్త 
వయిన ఆ బ్రహ్మయే తెలుసుకొనలేడు గదా! స్వామీ! నీవునా పూర్వజన్మ 
పుణ్యఫలంగా నా గర్భాన జన్మంచావు. దీనితో నా జన్మ ధన్యమైంది. స్‌ 
జ్ఞానస్వరూపా! నీ మంగళకరమైన నామాన్ని స్మరించినా, కీర్తించినా పేదలు 
ధనవంతులౌతారు. నీచులు ఉత్తములౌతారు. నీ కథాసుధలను ఆస్వాదించిన 
వారికి సకల దివ్యఫలాలు లభిస్తాయి. పరమపురుషుడవు, వేదమూర్తివి 
అయిన నీకు అనేక నమస్కారాలు.” అని స్తుతించిన మాతృమూర్తిని 
ఆశీర్వదించి, కపిల భగవానుడు అదృశ్యమైనాడు. 


జ్ఞానోదయం పొందిన దేవహూతి, సర్వం త్యజించి, సరస్వతీ నదీ 
తీరాన గల బిందుసరోవరం గట్టున తపోదీక్ష ఆరంభించింది. ఏకాగ్రచిత్తంతో 
శ్రీమన్నారాయణుని పాదపద్మాలపై మనస్సును నిలిపి, వైరాగ్యభావంతో, 
పరిశుద్ధ మనస్సుతో ధ్యానించింది. ఆమెకు బ్రహ్మజ్ఞానం లభించింది. 
జీవభావం నశించింది. శ్రీమహావిష్ణువులో లయమై పోయింది. ఆ పవిత్ర 
క్షేత్రమే సిద్ధపదం అనే పేరుతో ప్రసిద్ది గాంచింది. 


మైత్రేయుడు విదురునితో ఇలాగ అన్నాడు : “నాయనా! ఈ కపిల 
దేవహూతి సంవాదం అతి పవిత్రమైంది. దీనిని భక్తిశద్ధలతో చదివినవారు, 
విన్నవారు శ్రీహరి పాదపద్మములను చేరుకొంటారు.” అని శ్రీ శుకుడు 
పరీక్షిత్తునకు చెప్పినట్లుగా, సూతుడు శౌనకాది మునులకు చెప్పెను. 


-: హరిః ఓం తత్‌ సత్‌ :- 
తృతీయ స్కంధం సమాప్తం 


ఓం శ్రీకృష్ణార్వ్ణణమస్తు 


చతుర్ధ స్కంధం 
స్వాయంభువ మనువు పుత్రికల వంశ విస్తరణ : 


బ్రహ్మ ప్రజలను సృష్టించడమే తన మొదటి పని అని భావించి, తన 
దేహం యొక్క దక్షిణ భాగం నుండి స్వాయుంభువుడు అనే ఒక 
మహాపురుషుని, వామ (ఎడమ) భాగం నుండి శతరూప అనే సుందర 
స్రీమూర్తిని సృష్టించాడు. వారే ఆదిదంపతులు. సృష్టి కార్యానికి వలసిన 
సంతానోత్పత్తిని చేయమని వారిని ఆదేశించాడు. వారికి ఆకూతి, దేవహూతి, 
ప్రసూతి అనే ముగ్గురు కుమార్తెలు, ప్రియవ్రతుడు, ఉత్తానపాదుడు అనే 
ఇద్దరు కుమారులు జన్మించారు. 


స్వాయంభువ మనువు ఆకూతిని రుచి ప్రజాపతికి, దేవహూతిని కర్దమ 
ప్రజాపతికి, ప్రసూతిని దక్షప్రజాపతికి ఇచ్చి వివాహం చేశాడు. విశ్వకర్మ 
ప్రజాపతి యొక్క కుమార్తెయైన బర్హిష్మతి ప్రియవ్రతుని భార్య. ఉ 
త్తానపాదునకు సురుచి, సునీతి అనే ఇద్దరు భార్యలు. వీరందరి సంతానంతోనే 
ప్రజోత్పత్తి విస్తారంగా జరిగింది. 


ఆకూతి : రుచి ప్రజాపతి సద్దుణరాళి, (బ్రహ్మ తేజస్సు కలవాడు. 
స్వాయంభువ మనువు ఆకూతిని రుచికిచ్చి వివాహం జరిపించునపుడు 
“పుత్రికా ధర్మపద్ధతి”ని అవలంబించడానికి రుచిని ఒప్పించాడు. దీనివల్ల 
పుత్రికకు పుట్టిన కుమారుని, ఆమె తండ్రి తన కుమారునిగా పెంచుకోవచ్చు. 
శ్రీమన్నారాయణుడు, ఆదిలక్ష్మి ప్రసన్నులై ఆకూతికి యజ్ఞుడు, దక్షిణ అనే 
కవల పిల్లలుగా జన్మించారు. యజ్ఞుని స్వాయంభువ మనువు తన 
కుమారునిగా పరిగణించి, సహోదరి అయినప్పటికి దక్షిణను వివాహం 
చేసుకోమన్నాడు. వీరిద్దరికి 12 మంది కుమారులు జన్మించారు. వారు 
తోషుడు, ప్రతోషుడు, సంతోషుడు, భద్రుడు, శాంతి, ఇడప్పుతి, ఇధ్యుడు, 
కపి, విభుడు, వహ్ని సుదేవుడు, రోచనుడు అని పిలువబడ్డారు. వీరినే 

తుషితులు, యాములు అంటారు. స్వాయంభువ మన్వంతరంలో వీరు 
దేవతలుగా ప్రవర్తిల్లారు. యజ్ఞుడు, దేవేంద్రుడు, మరీచ్వాది బుషులు ఈ 
మన్వంతరంలోనే సప్తబుషులైనారు. 


దేవహూతి : ఈమెకు కర్దమ ప్రజాపతితో వివాహం జరిగింది. వీళ్ళకు 
నారాయణుడే కపిల భగవానుడుగా జన్మించాడు. వీరికి 9 మంది పుత్రికలు 
జన్మించారు. వారిని 9 మంది బ్రహ్మర్నుల కిచ్చి వివాహం జరిపించారు. 


(1) కళ : ఈమె మరీచి మహర్షి భార్య. వీరికి కశ్యపుడు అనే 
కుమారుడు, పూర్ణిమ అనే కుమార్తె జన్మించారు. కశ్యప, పూర్ణిమ 
సంతానంతో ముల్లోకాలు నిండిపోయాయి. పూర్ణిమకు విరజుడు, విశ్వగుడు 
అనే కుమారులు జన్మించారు. దేవకుల్య అనే కుమార్తె కూడా కలిగింది. 


(2) అనసూయ : ఈమె అత్రి మహర్షి భార్య. బ్రహ్మ అంశతో 
సోముడు, విష్ణు అంశతో దత్తుడు, రుద్ర అంశతో దూర్వాసుడు కుమారులుగా 
పుట్టారు. 

(9) శ్రద్ధ : ఈమె అంగిరస మహాముని భార్య. వీరికి సినీవాలి, 
కుహూ, రాక, అనుమతి అనే నల్చురు కుమార్తెలు, ఉతథ్యుడు, బృహస్పతి 
అనే ఇద్దరు కుమారులు కలిగారు. 


(4) హవిర్భువు : పులస్త్యుని భార్య. వీరికి అగస్తుడు, విశ్రావసువు 
అనే కుమారులు కలిగారు. విశ్రావసువు ఇలబిల అనె భార్యవల్ల కుబేరుడు, 
కైకసి అనే భార్యవల్ల రావణ, కుంభకర్ణ, విఖీషణులు జన్మించారు. 

(5) గతి : ఈమెను పులహ మహామునికిచ్చి వివాహం చేశారు. 
వీరికి కర్మశ్రేష్టుడు, వరియసుడు, సహిష్టుడు అనే ముగ్గురు కుమారులు 
కలిగారు. 

(6) ఊర్జ : ఈమె వశిష్ట మహాముని భార్య. చిత్రకేతువు, సురోచి, 
విరజుడు, మిత్రుడు, ఉల్చ్బణుడు, వసుభృత్తు, యానుడు అనే ఏడుగురు 

కుమారులను కన్నది. వీరందరూ బ్రహ్మర్నులుగా పేరుపొందారు. మూడవ 
మన్వంతరంలో వీరు సప్తర్చులైనారు. ఈ ఊర్జనే అరుంధతి అనికూడా 
పిలిచేవారు. 


(7) క్రియ : క్రతు మహాముని భార్య. ఈమె వాలఖిల్యులనబడే 
60,000 మంది మహర్షులకు జన్మనిచ్చింది. వారు చేతి బొటన వేలంత 
ఆకారంతో, బ్రహ్మతేజస్సుతో ఉన్నారు. 


(8) శాంత : ఈమెను అథర్జ్లుణుడనే బుషికిచ్చి వివాహం చేశారు. 
వీరికి ధృతవ్రతుడు, దధ్యంచుడు, అశ్వళిరుడు అనే కుమరులు కలిగారు. 


(9) ఖ్యాతి : ఈమె భృగు మహర్షి భార్య. ధాత, విధాత అనే ఇద్దరు 
కుమారులను కన్నది. శ్రీ అనే కుమార్తె కూడా కలిగింది. మేరువు తన 
కుమార్తెలైన ఆయతి, నియతి అనే తన కుమార్తెలను ధాత, విధాతల కిచ్చి 
వివాహం చేశాడు. ధాత ఆయతులకు తృంకందుడు, నియతి విధాతలకు 
ప్రాణుడూ జన్మించారు. తృంకందునకు మార్మండేయుడు, ప్రాణునకు 
వేదశిరుడు అనే పుత్రులు జన్మించారు. వేదళిరుని కుమారుడే శుక్రుడు. 
శుక్రుడు భృగువంశ శ్రేష్టుడు, రాక్షసులకు గురువు. 


స్వాయంభువ మనువు తన మూడవ కుమార్తె ప్రసూతిని దక్ష 
ప్రజాపతికిచ్చి వివాహం చేశాడు. వారికి 16 మంది సుందరీమణులైన 
కన్యలు జన్మించారు. వారు (శ్రద్ధ, మైత్రి, దయ, శాంతి, తుష్టి, పుష్టి, (క్రియ, 
ధూతి, బుద్ధి, మేధ, తితిక్ష హ్రీ, మూర్తి అనే 18 మంది కన్యలను ధర్మునకిచ్చి 
వివాహం చేశాడు. తర్వాతి కన్య స్వాహాను అగ్ని దేవునకు, స్వధ అనే 
కన్యను పితృదేవతలకు, సతి అనే సాధ్విని పరమశివున కిచ్చి వివాహం 
జరిపించారు. 


ధర్మమున్న చోటికే అన్ని సద్దుణాలు చేరతాయి అన్నట్లుగా ధర్ముని 
భార్యల పేర్లున్నాయి. వారి సంతానం కూడా విశిష్టమె. శ్రద్ధ కుమారుని 

పేరు శుభుడు, మైత్రికి ప్రసాదుడు, దయకు అభయుడు, శాంతికి సుఖుడు, 
తుష్టికి ఆనందుడు, పుష్టికి గర్వుడు, క్రియకు యోగుడు, బుద్ధికి అర్జుడు, 
మేధకు స్కృతుడు, తితీక్షకు క్షేముడు, హ్రీకి వినయుడు అనే పేర్లు గల 
కుమారులు జన్మించారు. మూర్తి అనే ఆమెకు సమస్త కళ్యాణగుణ శోభితుడైన 
శ్రీమన్నా రాయణుదే నరనారాయణ బుషులనే పేరుతో ద్వయంగా 
జన్మించారు. ఆ సమయమున దిక్కులు ప్రకాశించాయి. లోకాలు ఆనంద 
పారవశ్యంలో మునిగి పోయాయి. గంధర్వులు గానం చేశారు. పుష్పవృష్టి 
కురిసింది. దేవతలు స్తుతించారు. 


ఈ నరనారాయణులు బుషులై గంధమాదన పర్వతానికి వెళ్ళి 
పోయారు. వీరే ద్వాపరయుగంలో భూభారం తగ్గించడానికి కృష్ణార్జునులై 
అవతరిస్తారు. స్వాహాదేవికి, అగ్నిదేవునకు పావకుడు, పవమానుడు, 
శుచి అనే పుత్రులు జన్నిన్తారు. వీరినుండి 45 మంది అగ్నిహోత్రులు 
పుడతారు. స్వధ అనే దక్ష పుత్రికకు రయున, ధారుణి అనే పుత్రికలు 
జన్నిస్తారు. వారిని మేధ, వైతరిణి అని కూడా అంటారు. వారు బ్రహ్మజ్ఞానులై, 
బ్రహ్మచారిణులుగా వుండి, బ్రహ్మోపదేశం చేసేవారై వున్నారు. 


సతీ దేవి - దక్షయజ్ఞము : 


సతీ దేవి దక్ష ప్రజాపతి ప్రియ పుత్రిక. ఆమె పరమశివుని భార్య. 
బ్రహ్మవేత్తలు ప్రారంభించిన యజ్ఞానికి బ్రహ్మ, శివుడు, దేవతలు మున్నగు 
వారెందరో వచ్చారు. దక్ష ప్రజాపతి కూడ వచ్చాడు. అతడు రాగానే 
'బ్రహ్మరుద్రులు తప్పించి మిగతా వారందరూ లేచి నిలబడ్డారు. తనను 
అల్లుడు శివుడు అవమానించాడని భావించి, దక్షుడు “ఇతడు దేవతలతో 
పాటు అందుకొంటున్న హవిర్భాగాన్ని ఇకనుండి పొందకుండు గాక” అని 
శపించాడు. దక్షుని అనుచిత ప్రవర్తనకు అందరూ కోపగించగా దక్షుడు 
సభనుండి వెళ్ళిపోవడం చూచి నందీశ్వరుడు కోపంతో ఇలా అన్నాడు. 

“ఈ దక్షుడు దురహంకారంతో ఈశ్వరుడైన మహాదేవునే తన అల్లుడని 
భావించి దుర్భాషలాడాడు. కనుక వీని తల గొరై తల అగుగాక! ఈ 
బ్రాహ్మణులు సంసారాల్లో యాచకులుగా తిరుగుదురు గాక!” అని శపించాడు. 
ఇది విన్న భృగు మహర్షి కోపంతో ఇలా అన్నాడు. “వేదవిరుద్ధమైన 
కర్మలాచరించే పాషండులగుదురుగాక! శుచిలేని వారై సురాపానం చేస్తూ, 
ఆత్మజ్ఞానం లేని వారగుదురు గాక!” అని శపించాడు. ఈ శాపాలకు 
మిక్కిలి దుః;ఖితుడై పరమ శివుడు శాంతంగా లేచి వెళ్ళిపోయాడు. యజ్ఞం 
యథావిధిగా వెయ్యి సంవత్సరాలకు పరిసమాప్తమయింది. 


బ్రహ్మ సత్రయాగం ముగిసి చాలకాలమైంది. దక్ష ప్రజాపతి బ్రహ్మకు 
అభిషేకం చేశాడు. దక్షుడికి శివునిపై ద్వేషం పెరుగుతూ వచ్చింది. శివుడు 
లేని యజ్ఞం వుండదు. కాని దక్షుడు రుద్రరహింతంగానే యజ్ఞం చేశాడు. 
బ్రహ్మర్చులు, దేవతలు, పితృదేవతలు మున్నగువారందరు తమ తమ భార్యలతో 
రావడం చూచిన సతీదేవి తానుకూడా భర్తతో కలిసి వెళ్ళి చూడాలనిపించి, 
భర్తతో ఇలా అన్నది. “ప్రభూ! మీ మామ దక్ష ప్రజాపతి ఒక యజ్ఞం 
నిర్వహిస్తున్నట్లునది. అందరూ వెళ్ళారు. మనమూ వెళ్లి అందరినీ 
కలుసుకోవచ్చును. మీరు సర్వజ్ఞులు. అన్నీ చూడగలరు. కాని నేను ఎలా? 
ఆహ్వానం ఎందుకు పుట్టింటికి వెళ్ళడానికి? మీరు ప్రమమయులు. మీ 
శరీరంలోనే నాకు చోటు యిచ్చిన మీరునా ఈ చిన్న కోర్కెను తీర్చరా? (( 
అని అర్ధించిన అర్ధాంగితో, మహేశ్వరుడు చిరునవ్వుతో ఇలా అన్నాడు. 
“మానవతీ! నీ కోర్కె బాగానే వుంది. ఆహ్వానం లేకుండానే ఇష్టులైన వారు 
కూడా వెళ్ళవచ్చు. కాని దురహంకారంతో కళ్ళు, బుద్ధి మూసుకు పోయిన 
వారింటికి వెళ్ళితే, గౌరవానికి బదులు అగౌరవం పాలవుతాము. నీ తండ్రికి 
నాపై ద్వేషమెందుకో తెలియదు. నీవు నా భార్యవవడం చేత నిన్నూ 
గౌరవించడు. ప్రేమించడు. నామాట వినకుండా నీవు వెళ్లితే, నీకు 
అవమానం జరుగటం ఖాయం. అవమానం కంటె మరణమే మేలు అని 

అనిపించవచ్చు. బాగా ఆలోచించుకో” అనే భర్త మాటలను పుట్టింటి మీద 
మమకారంతో లెక్కచేయకుండా త్వరత్వరగా పుట్టింటికి వెళ్ళిపోయింది. 
యక్షులు మున్నగువారు ఆమె వెనుక వెళ్ళి వాహనంపై కూర్చుండబెట్టి, 
ఆమె వెంట వెళ్ళారు. 


యజ్ఞం వైభవంగా జరుగుతోంది. సతీదేవిని చూచి తల్లి, తోబుట్టువులు 
(డ్రేమతో పలుకరించారు. కాని తండ్రి మాత్రం చూడలేదు, ఆదరించలేదు. 
తన భర్త శివునకు యజ్ఞంలో భాగం లేదని తెలిసి, తనను అవమానిస్తున్నట్లు 
(గ్రహించిన సతీదేవి తండ్రి నుద్దేశించి ఇలా అన్నది “నా భర్త పరమశివుడు 
ముల్లోకాలకు ప్రభువు. ప్రాణులందరికి ప్రియుడు. కరుణామూర్తి. 
భోళాశంకరుడుగా అందరినీ అనుగ్రహిస్తాడు. ఆ పవిత్ర మూర్తిని శివి 
అని స్మరిస్తే సమస్త పాపాలు నశిస్తాయి. శ్మశానంలో వున్నా ఆయన 
మంగళమూర్తి. శుభంకరుడు, లోకపావనుడు, కళ్యాణకరుదైన 
పరమేశ్వరునిపై ద్వేషం పెంచుకొంటున్న నీకు నేను కుమార్తె నైనందుకు 
నాకు అసహ్యంగా ఉంది. నీనుండి జనించిన ఈ శరీరం ఆ శంకరుని 
సేవకు పనికిరాదు. దీనిని ఇక్కడే విడిచిపెడతాను” అని దక్షుని నిందించి, 
ఉత్తర దిశగా కూర్చొని, ప్రాణాన్ని నియంత్రించి, శివునిపై చిత్తం నిలిపి, 
దేహత్యాగం చేసింది. దాన్ని చూచిన సభాసదులు దక్షుని నీచుదని, 
పాపాత్ముడని తిట్టి పోశారు. ఇతడు బ్రాహ్మణుడు కాడు, శివద్రోహి. గర్వాంధ 
కారుడైన రాక్షసుడు అంటూ ఛీత్మరించారు. ఈ ఘోరాన్ని చూచిన ప్రమథ 
గణాలు దక్షుని అంతంచేయాలని నిశ్చయించారు. యజ్ఞనాశనానికి పూను 
కొన్నారు. భృగుమహర్షి యజ్ఞరక్షకుల్ని సోమలోకంనుండి వేలసంఖ్యలో 
హోమ కుండం వైపు రప్పించాడు. వారు యజ్ఞనాశకులైన ప్రమథగణాల్ని 
తరిమివేశారు. 


ఈ విషయాలన్నింటిని నాగభూషణుడు నారదముని ద్వారా విన్నాడు. 
రౌద్రావేశంతో ఒక జడను భూమిపై విసిరివేయగా, ప్రళథయ కాలరుద్రునివలె 

వీరభద్రుడు ప్రత్యక్షమై “ఏమి ఆజ్ఞ అని అడుగగా, “దక్ష యజ్ఞాన్ని దక్షుని 
అంతం చేసి రమ్మని శివుడు ఆజ్ఞాపించాడు. వీరభద్రుడు భయంకర రూపంలో 
ప్రమథ గణాలు వెంట రాగా, యజ్ఞస్థలివైపు వెళ్ళాడు. వీరి పాదాల దుమ్ముతో 
కారుచీకటి ఆవరించింది. అందరూ భయపడ్డారు. దక్షుడు చేసిన పనికి 
రుద్రుడు విధించనున్న శిక్ష అని ఊహించారు కొందరు. ఇంతలో ప్రమథ 
గణాలు వచ్చి అన్నిటినీ ధ్వంసం చేశారు. అందరూ చెల్లాచెదరై పారిపోయారు. 
వీరభ(ద్రుడు భృగువు అవయవాలన్నింటినీ పెరికివేశాడు. దక్షుని శిరస్సు 
నరికి యజ్ఞకుండంలో వేశాడు. అందరిని ఛిద్రం చేసి సేనలతో తిరిగి 


వెళ్ళిపోయాడు. 


యజ్ఞాన్ని ఎలాగైనా పూర్తిచేయించే ఉపాయం చెప్పమని దేవతలు 
బ్రహ్మను ప్రార్థించారు. ముందే తెలిసిన బ్రహ్మ, విష్ణువు యజ్ఞానికి రాలేదు. 
బ్రహ్మ దేవతలను మందలించాడు. “శివుని పాత్ర లేకుండా యజ్ఞం చేయడం 
దేవతలందరికీ తెలుసు. ఆ దేవదేవునికి కోపం వస్తే ఏం జరుగుతుందో 
అందరికీ తెలుసు. ముల్లోకాలు నశిస్తాయి. దక్షుని అవమానంతో పరమ 
శివునికి భార్యావియోగం కలిగింది. యజ్ఞం సక్రమంగా పూర్తి కావాలంటే, 
పరమశివుని శరణు వేదండి. ఆయన ప్రసన్నుడయితే, మీ కోరిక తీరుతుంది. 
ఆయన భక్త పరాధీనుడు. మనమందరం పోయి ప్రార్ధిస్తే తప్పక కరుణిస్తాడు” 
అని చెప్పి, బ్రహ్మ అందరితో కలిసి, శివుని వద్దకు చేరాడు. కైలాసగిరిపై 
సమాధి నిష్టలో వున్న మహేశ్వరుని చూచారు. అప్పుడే ధ్వానం చాలించిన 
శివుడు నారదునితో ప్రియోక్తులాడుతున్న సమయంలో (బ్రవ్మాది దేవతలు 
రావదం జరిగింది. శంకరుడు విధాతకు నమస్మరించాడు. అపుడు బ్రహ్మ 
శివుని ఈ విధంగా స్తుతించాడు. “ఓ పరమేశ్వరా! సృష్టి స్ధితి, లయాత్మకమైన 
శివ శక్తి స్వరూపుడవు. విశ్చ్వనాథుడవు. శాస్త్రాలను, యజ్ఞాలను నీవే ఏర్పాటు 
చేశావు. వాటి ఫలప్రదాతవు నీవె. కర్మఫలాల్ని అనుసరించి శిక్షించేదీ, 
రక్షించేదీ నీవే. పరమశివా! అజ్ఞానులు కొందరు నీ మహత్తత్వాన్ని 

తెలుసుకోలేక అపచారం చేశారు. నీవు మాయకు అతీతుడవు. నీవు 
మాయలో పడ్డవారిని రక్షించువాడవు. యజ్ఞం వల్ల లోకకళ్యాణం 
ఒనగూడుతుంది. అది దక్షుని మరణంతో ఆగిపోయింది. నీవు లేని యజ్ఞం 
పూర్ణం కాదు. నీవు దక్షుని బ్రతికించి, యజ్ఞాన్ని పూర్తి చేయించాలి. కనుక 
మా విన్నపాన్ని మన్నించి, అందరికీ స్వస్వరూపాల్ని ప్రసాదించి, దక్షుని 
బ్రతికించి, మిగిలిన యజ్ఞాన్ని పూర్తిచేయించి, ఈ యాగంలో నీ భాగాన్ని 
స్వీకరించ వలసిందిగా అనుగ్రహించు అని చెప్పిన బ్రహ్మ మాటలకు 
ప్రసన్నుడై పరమశివుడు ఇలా అన్నాడు. “విష్టమాయకు లోబడిన 
పామరులను నేను లెక్కచేయను. ధర్మరక్షణకు దుష్టులను శిక్షించాలి కదా! 
కాలిపోయిన దక్షుని శిరస్సుకు బదులుగా గొర్రెతలను తగిలిస్తే, దక్షుడు 
సజీవు దౌతాదు. భృగుడు యజ్ఞకార్యం ముగిస్తాడు. పూషుడు పిండిపదార్థాలు 
తింటాడు. బుత్విక్కులు యజ్ఞకార్యాలు నిర్వహిస్తారు. భృగువు గొట్టె గడ్డం, 
మీసం పొందుతాడు.” అని శివుడు చెప్పగా అందరూ సంతోషించి, బ్రహ్మ 
శివుని తోడ్కొని యజ్ఞస్థలికి బయలుదేరాడు. గొరైతల అతికించగనే, శివుని 
చూపుతో దక్షుడు లేచి కూర్చు న్నాడు. పరమశివుని గాంచి 
నిర్మలమనస్స్ముడైనాడు. అహంకారాలన్నీ నశించాయి. తన కుమార్తె సతీదేవి 
దగ్దం కావడం గుర్హుకు వచ్చి దుఃఖంతో శివునితో ఇలా అన్నాడు. “దేవదేవా! 
మహేశా! నీ పరబ్రహ్మ తత్త్వాన్ని విస్మరించి గొప్ప అపరాధం చేశాను. 
అదోగతి పాలవనున్న నన్ను నీవు కరుణతో పునర్జీవునిగా చేశావు. ఈ 
యజ్ఞం నిర్వహించే భాగ్యం కలిగించావు. నన్నుక్షమించు” అని ప్రార్థించాడు. 


బ్రహ్మ ఆదేశంతో యజ్ఞం పూర్తి అయింది. శ్రీమన్నారాయణుడు 
సాక్షాత్మరించాడు. ఆ దివ్యదర్శనంతో బ్రహ్మరుద్రులతోబాటు దేవతలు కూడా 
చేష్టలుడిగి స్తుతించడం మరచిపోయారు. చివరకు తేరుకుని స్తుతించారు 
ఆ దివ్యమంగళమూర్తిని. 


110 శ్రీహరి లీలామృతం 


శ్రీమన్నారాయణుడు సంతోషంతో అక్కడ వారిని ఉద్దేశించి ఇలా 
చెప్పాడు. “ఓ దక్షప్రజాపతీ! నీ యజ్ఞానికి సంతోషపడ్డాను. మీరందరూ 
నా నిజతత్వాన్ని గురించి కొద్దిగానైనా తెలుసుకోవాల్సి వుంది. ఈ సృష్టికి 
పూర్వం నేనొక్కడినే. నా మాయాశక్తి చేతనే సర్వం సృష్టించబడింది. నేనె 
బ్రహ్మను, విష్ణువును, శివుదను. 'బ్రహ్మరుద్రులు కూడానా తత్త్వంలోని 
వారే. ఈ సత్యాన్ని తెలుసుకోలేక వేరువేరుగా వారిని భావిస్తున్నారు. ఈ 
విశ్వమంతా నా శరీరంలోని అంగములే. హరిహరటబ్రహ్మలతో సహా 
సకలజీవరాసులు పరబ్రహ్మ స్వరూపుడనైన నాకంటె భిన్నం కాదు. ఈ 
తత్వం తెలుసుకొన్నవారు ధన్యులు.” అని వివరించిన శ్రీమన్నారాయణుని 
దక్షుడు సెవించి ఆశీస్సులు పొందాడు.యాగం సకల శుభావహంగా 
ముగిసింది. 


భర్రువ చరిత్ర : 


బ్రహ్మ మానసపుత్రులైన సనకసనందనాదులు, నారదుడు, బుభువు, 
హంస, అరుణి, యతి మొదలగువారు బ్రహ్మచారులుగానే మిగిలి పోయారు. 
కాని వేరొక కుమారుడైన అధర్ముడు అసత్యం అను ఆమెయందు, దంభుడు 
అనే కుమారుని, మాయ అనే కుమార్తెను పొందాడు. వీరిద్దరి ద్వారా లోభుడు 
అనే కుమారుడు, హింస అనే కుమార్తె జన్మించారు. వీరిద్దరికి భయము 
అనే కుమారుడు, మృత్యువు అనే కుమార్తె పుట్టారు. వీరిద్దరికి యాతన 
అనే కుమారుడు, నరకం అనే కుమార్తె జన్మించారు. ఇదే అధర్ముని 
వంశవృక్షం. దీనినే సంసారవృక్షం అనవచ్చు. బుద్దియుక్తులు వీరితో ఎలాంటి 
సంపర్మం పెట్టుకోరు. 

ఇపుడు అతని పుత్రుల వంశవృక్షం చెప్పబడుతోంది. 


స్వాయంభువమనువు రెండవ కుమారుడు ఉత్తానపాదుడు. ఇతనికి 
సురుచి, సునీతి అనే ఇద్దరు భార్యలు. సురుచిపై అతనికి (ప్రేమ ఎక్కువ. 

సునీతికి ధ్రువుడు అనే కుమారుడు, సురుచికి ఉత్తముడనే కుమారుడు 
కలిగారు. ఉత్తానపాదునకు ఉత్తముడే ప్రీతిపాత్రుడు. ఒకరోజు తండ్రి ఉ 
త్తముని తన ఒడిలో కూర్చుండబెట్టుకోగా, ధ్రువుడు సమీపించినా, తండ్రి 
దగ్గరకు తీసుకోలేదు. ఇది చూచిన సురుచి (ధ్రువునితో “నాయనా! నా 
గర్భంలో జన్మించినవారికే తండ్రి తొడపై కూర్చుందే అర్హత ఉంటుంది. నీ 
కా భాగ్యం కలగాలంటే నా కడుపున పుట్టించమని ప్రార్ధించు. అపుడు నీ 
కోరిక తీరుతుంది.” అని ఈసడించుకొంది. ఐదేళ్ళ ఆ చిన్నారిబాలుడు 
దుఃఖంతో, రోషంతో వెళ్ళి జరిగిందంతా తల్లికి చెప్పాడు. సునీతి బిడ్డను 
బుజ్జగిస్తూ ఇలా చెప్పింది “నాయనా! నీ పినతల్లి మాటలు నిజమే. 
నావల్లనే నీకు ఈ అనాదరణ లభించింది. శ్రీహరియే అందరికీ దిక్కు ఆ 
భక్తవత్సలుని ఆరాధించు. ఆ పరమపురుషుడు కరుణామయుడు. 
అనుగ్రహిస్తాడు.” అని చెప్పిన తల్లి మాటలు వినిన ధ్రువుడు అగమ్యంగా 
వెళుతుంటే నారదుడు ఎదురు పడ్డాడు. సకల ఐశ్వర్యాలు కలిగిన ఈ 
కుమారుడు అన్ని వదలివేసి, శ్రీమహావిష్ణువు శరణార్థియై ఇలా ఇల్లు విడిచి 
రావదం, నారదునకు ఆశ్చర్యం కలిగించింది. ఆ బాలునితో నారదుడు 
ఇలా అన్నాడు. “కుమారా! నీవు వనివాదవు. ఈ వయసులో 
మానావమానాలను లక్క చేయనవసరం లేదు. కర్మఫలాల్ని అనుభ- 
వించాల్సిందే. తప్పించుకోలేరు. మహాయోగులే ఆ శ్రీహరి స్వరూపాన్ని 
జన్మజన్మల సాధనల ద్వారా కూడా తెలుసుకోలేక పోయారు. నీవు ఇంటికి 
వెళ్ళడం మంచిది. నీకు అంతగా మోక్షాపేక్ష వుంటే, పెద్దవాడవైన తర్వాత 
ప్రయత్నింతువు గాని, లే” అని చెప్పిన నారదునితో ఆ బాలుడు ఇలాగన్నాడు. 
“మహాత్మా! మీ ఉపదేశము శిరోధార్యమే. మనశ్శాంతి లభిస్తుంది. కాని 
నా అశాంతికి కారణం నా పినతల్లి. క్షత్రియవంశంలో జన్మించిన నాకు 
ఆమె మాటలు బాణాల్లా నా హృదయాన్ని గాయపరచాయి. నా తమ్మునికంటే 
ఉన్నత న్థాయిని పొందాలనే స్థిరసంకల్పం నాకు కలిగింది. మీరు బ్రహ్మదేవుని 

పుత్రులు. నా ఆశయ సిద్ధికి మార్గం చూపమని ప్రార్థిస్తున్నాను.” అని 
చెప్పిన ఆ చిన్నారి బాలుని మాటలకు ముగ్దుడై అతనితో ఇలా అన్నాడు. 
“వత్సా! స్‌వు నిర్మల హృదయుడవు. శ్రీమన్నారాయణుడే నిన్నిలా 
ప్రేరేపించాడు. అన్నిటికి ఆ శ్రీహరి పాదపద్మములే శరణ్యం నాయనా! 
నీవు యమునా తీరాన వున్న మధువనానికి వెళ్ళి స్థిరచిత్తంతో ధ్యానం 
చేయి. అఖండ తేజోవిరాజ మానుడును, సర్వాలంకార శోభితుడును అయిన 
ఆ శ్రీమన్నారాయణుని దివ్యసుందరమూర్తిని నిరంతరం ధ్యానిస్తుండాలి. 
“ఓం నమో భగవతే వాసు దేవాయి అనే మంత్రాన్ని నిత్యం జపిస్తుందాలి. 
ఇలా వారం రోజులు చేస్తే నీకు దేవతలను దర్శించే శక్తి లభిస్తుంది. 
శాంతచిత్తంతో శ్రీహరి కళ్యాణగుణాలను స్మరిస్తూ ధ్యానించాలి. త్రికరణ 
శుద్దితో ఇలా చేస్తే, మాయ నీదరి చేరదు. భగవంతుడు పురుషార్థాలలో 
కోరినదాన్ని ప్రసాదిస్తాడు. భక్తి, వైరాగ్యాలతో ధ్యానంచేస్తే మోక్షాన్నే 
అనుగ్రహిస్తాడు.” అని నారదుడు చెప్పి, నిష్కమించాడు. 


ధ్రువుడు ఇల్లు విడిచి వెళ్ళడంతో ఉత్తానపాదుడు క్రుంగి కృశించి 
పోయాడు. బిడ్డను గురించి పరితపిస్తున్న వేళ, నారదుడు వచ్చి ఇలా 
ఓదార్చాడు. “రాజా! ధ్రువుని గురించి బెంగ పెట్టుకోపనిలేదు. ఇపుడు 
అతడు నారాయణుని రక్షణలో వున్నాడు. అతని ప్రభావం నీకు తెలియక 
నీవు ఆ అసామాన్య బాలుని లెక్కపెట్టలేదు. త్వరలోనే అతడు తిరిగివచ్చి 
మీ వంశ ప్రతిష్టను చిరన్ధాయిగా ప్రకాళింజేస్తాడు.” అని చెప్పి నారదుడు 
అక్కడినుంచి నిష్క్రమించాడు. 


ధ్రువుడు మధువనం చేరుకున్నాడు. శ్రీహరిని చిత్తంలో స్థిరం చేసుకుని, 
తపస్సు ప్రారంభించాడు. నాలుగవ నెల ఒంటికాలిపై నిలిచి, ఐదవ నెల 
('మోడువలె నిలిచి భగవంతుని తన హృదయంలో ఏకదీక్షగా ధ్యానించాడు. 
ఆ బాలుడి తేజస్సును ముల్లోకాలు భరించలేక పోయాయి. భూమి అటూ 
ఇటా కదలసాగింది. విశ్వమంతా కంపించ సాగింది. దేవతలు శ్రీహరి 

వద్దకు వెళ్ళి తమను రక్షించమని ప్రార్థించారు. శ్రీహరి గరుడవాహనుడై 
మధువనం చేరి, ధ్రువుని ఎదుట ప్రత్యక్షం అయినాడు. తన హృదయంలో 
ప్రకాళిస్తున్న శ్రీహరినే ధ్రువుడు దర్శిస్తూ తన్మయుడౌతున్నాదే తప్ప ఎదుట 
నిలిచిన శ్రీహరిని చూడలేదు. అపుడు శ్రీహరి అతని హృదయంలో అదృశు 
శటైనాడు. ఆ బాలుడు కనులు తెరచి ఆ కరుణామూర్తి తిలకించాడు, 
పులకించాడు, సాష్టాంగప్రణామం చేశాడు. 


ఆనందంతో ఉబ్సితబ్బిబ్బవుతున్న ఆ బాలుని నోట మాటరాలేదు. 
స్తుతించడానికి విద్య, నంస్కారం, భాష లేవు. నమన్మరిన్తూ 
నిలుచుండిపోయాడు. ఆ శ్రీహరి వేదమయమూ, నాదబ్రహ్మమూ అయిన 
తన శంఖంతో ఆ బాలుని స్పృశిస్తూ, చెక్కిళ్ళను నిమిరాడు. దానితో ఆ 
బాలునికి ఆత్మతత్వం, పరతత్త్వం కూడా తెలిపే వేదాంతజ్ఞానం అతని 
నోటినుండి వెలువడింది. ధ్రువుడు పరమేశ్వరుని ఇలా స్తుతించాడు. “ఓ 
దేవాదిదేవా! నీవు సకల శక్తిమంతుడవు. స్తంభించిపోయిన నాకు నీవు 
చలనం కలిగించినందుకు నీకు నా వందనములు. పరమాత్మా! నీనుండి 
విడదీయబదని జగత్తును, న్‌ సంకల్పంతో మహత్తూ, అహంకారం మొదలైన 
రూపాలలో వ్యక్తపరచావు. వాటియందు జీవునిగా ప్రవేశించి ప్రవర్తించే 
ఆత్మస్వరూపుడవైన నీకు నమస్కారములు.” 


“ప్రభూ! కల్పాదిలో బ్రహ్మ సృష్టి క్రియను మరచిపోయి, నిన్ను శరణు 
వేడగా, నీవనుగ్రహించిన జ్ఞానంతోనే కదా సృష్టిరచన చేశాడు. ఈశ్వరా! 
మాయచేత మతిలేనివారు నిన్ను ఆశ్రయించి మోక్షాన్ని సాధించుకోకుండా 
క్షుద్రమైన అర్ధకామాల్నే కోరుకుంటారు. పద్మనాభా! వారు కోరుకున్నవన్నీ 
లభించే పరమానందం మోక్షం వల్ల కూడ కోరుకోలేరు గదా! ముకుందా! 
నీ భక్తులతో నాకు స్నేహాన్ని అనుగ్రహించు. వారి సాంగత్యంలో నీ 
దివ్యకథాసుధారసాన్ని (గ్రోలి సంసార సాగరాన్ని తరించగలను. మాధవా! 
విశ్వతోముఖా! నీ పాదపద్మ సుగంధాన్ని అనుభవించినవారు, తమ శరీరాన్ని 

బంధుపరివారాల్ని మరిచి పోతారు. ఓ పరమేశ్వరా! దేవదానవజంతు 
జీవాదులతో నిండిన, ప్రీపురుషులతో కూడి ఉన్ననీ స్టూలరూపాన్నే నేను 
ఎరుగుదును. గాని నీ పరబ్రహ్మ స్వరూపాన్ని తెలుసుకోలేరు కదా! 
కల్పాంతంలో సకల సృష్టిని నీలోనే విలీనం చేసుకొని, యోగనిద్రలో 
ఆదిశేషతల్పంపై శయనిన్తావు. నీ నాభినుండి జనించిన హిరణ్మ్యయ 
పద్మమునుండి బ్రహ్మను పుట్టిస్తావు. దేవదేవా! నీవు ఆది పురుషుడవు. 
సర్వజ్ఞుడవు. భగవంతుడవు. సాక్షిభూతుడవు. సర్వేశ్వరా! పరస్పర విరుద్ధ 
శక్తులతో కూడిన ఈ జగత్తునకు నీవే కారణభూతుడవు. ఆనందమయము, 
అవికారమూ అయిన పరబ్రహ్మవు నీవె. నీకు వందనములు.” 


పరమేశ్వరా! నిష్కామ భక్తులు నిన్ను సర్వతోముఖ ఫలముగా భావిస్తారు. 
వారికి నీ పాదపద్మాలే శరణ్యం, సర్వస్వం. సకామభక్తుల బంధాలను 
నివారించే కరుణాసాగరుడవు నీవు. నీకు అనేక నమస్కారములు.” అని 
స్తుతించిన ధ్రువుని మాటలకు సంతసించిన శ్రీమన్నారాయణుడు ఇలా 
అన్నాడు. “రాజకుమారా! నీ తపోఫలంగా నేను దర్శనమిచ్చాను. నీ కోరికను 
తీరుస్తాను. నక్షత్రాలు, గ్రహాలు, ధర్ముడు, అగ్ని శుక్రుడు, కశ్యపుడు, 
సప్తబుషులు ప్రదక్షిణం చేస్తుంటే (ధ్రువక్షితి అనే మహోన్నత స్థానాన్ని 
నీవు పొందుతావు. ముల్లోకాలు నశించినా అది నశించదు. నీవు నీ తండ్రి 
రాజ్యాన్ని ఇరవై ఆరువేల సంవత్సరాలు పాలించిన తరువాత ధ్రువక్షితిని 
అధిష్టిస్తావు. నీ తండ్రి వానప్రస్థానికి వెళ్ళిపోతాడు. నీ తమ్ముడు ఉత్తముడు 
వేటకు వెళ్ళి అడవిలో మరణిస్తాడు. అతని తల్లి వెదుకుతూపోయి అడవి 
చిచ్చులో కాలిపోతుంది. నీవు అసంఖ్యాక యాగాలు చేసి నన్ను ఆరాధిస్తావు. 
మరణ సమయంలో నన్ను స్మరిస్తూ సప్తర్షి మండలంపై నున్న ఉన్నతన్థానాన్ని 
పొంది, తుదకు నన్ను చేరుతావు.” అని చెప్పి గరుడారూఢుడై స్వామి 
వెళ్ళిపోయాడు. మహావిష్ణువు వెళ్ళిన తర్వాత ధ్రువుడు చింతాక్రాంతుడై 
ఇలా తలంచాడు. “జితేంద్రియులు, మహాత్ములు, మునీంద్రులు పెక్కు 

జన్మల సమాధి యోగశక్తితో సాధించగలిగే ఆ పరమేశ్వరుని, ఆ శ్రీహరిని 
నేను ఆరు నెలలు సేవించి, సాక్షాత్యారాన్ని పొందికూడ, అనిత్యమైన దానినే 
ఆశించాను. అత్యున్నత పదమునే కోరుకొన్నాను గాని మోక్షాన్ని కోరనైతిని. 
నా పూర్వకర్శ్మమే నన్ను పెడమార్ధంలో నడిపించింది. విషయవాసనలను 
విడిచి పెట్టవు.” అని గ్రహించిన (ధ్రువుడు ఊరట చెంది నిజనగరికి 
బయలుదేరాడు. 


ధ్రువుడు ఇంటికి తిరిగి వస్తున్నాడన్న వార్తను తెలిసికొని ఉత్తానపాదుడు 
భార్యలను, ఉత్తముని తీసుకొని, మంత్రులతో, బ్రాహ్మణులతో ఎదురేగి 
స్వాగతం పలికాడు. తండ్రి ధ్రువుని కౌగలించుకొని ముద్దాడాడు. ఆనందంతో 
పొంగి పోయాడు. ధ్రువుడు తల్లులకు నమస్మరించగా, అన్నదమ్ములు 
కౌగిలించుకొన్నారు. సురుచి “చిరంజీవ” అని దీవించింది. తల్లి సునీతి 
ఆనందంతో పరవశించి పోయింది. పురప్రజలు (ప్రేమతో స్వాగతించారు. 
ధ్రువుని యుక్తవయస్సు రాగానే పట్టాభిషిక్తుని చేసి, ఉత్తానపాదుడు 
తపోవనానికి వెళ్ళాడు. ధ్రువుడు భ్రమిని వివాహమాడి, కల్పుడు, వత్సరుడు 
అనే ఇద్దరు కుమారులను కన్నాడు. వాయు పుత్రిక అయిన ఇలను పెండ్లాడి, 
ఉత్మలుడు అనే కుమారుని, సౌందర్యవతి అనే కుమార్తెను పొందాడు. ఉ 
త్తముడు పెంగ్లికాక ముందే, అడవికి వెళ్ళి ఒక యక్షునిచే చంపబడ్డాడు. 
సురుచి పుత్రశోకంతో అడవికి వెళ్ళి, అక్కడ కార్చిచ్చులో మరణించింది. 


యక్షుడు తన తమ్ముని చంపాడన్న కోపంతో, ధ్రువుడు యక్షరాజధాని 
అయిన అలకాపురిపై దండెత్తాడు. యుద్ధంలో చాలమంది యక్షులు 
మరణించారు. రాక్షసులు ప్రవేశించి మాయలు ప్రయోగించారు. పులులు, 
సింహాలు చుట్టుముట్టాయి. పైనుండి చూస్తున్న మహామునులు ధ్రువునితో 
శ్రీహరిని స్మరించు అని కేకలు వేసి చెప్పారు. ఒక్క నారాయణాస్త్రంతో 
రాక్షస మాయలు తొలగిపోయాయి. (ధ్రువుని కోపం చల్లారలేదు. ఆ 
సమయంలో తాతగారైన స్వాయంభువ మనువు బుషులతో కూడి అక్కడికి 

వచ్చి (ధ్రువునితో ఇలా అన్నాడు. “నాయనా! శాంతించు. నీ తమ్ముని ఎవరో 
ఒక యక్షుడు చంపగా, నీవు యింతమందిని ఇక్కడ చంపడం తగదు. 
ఫఘహోారపాపం అవుతుంది. మనువుల వంశానికే ఇది తీరని కళంకం అవుతుంది. 
నీవు ఐదేళ్ళ వయస్సులోనే శ్రీహరిని దర్శించిన పరమ భాగవతోత్తముడవని 
ప్రసిద్ధి చెందావు. అలాంటి శ్రీహరి భక్తులకు రాగద్వేషాలు పనికిరాదు. 
జనన మరణాలు మన అధీనం కావు కదా! ఆ యక్షుడు కేవలం 
నిమిత్తమాత్రుడే. నీవు ఈ మోహాన్ని విడిచిపెట్టాలి. నీ ఈ దుష్కార్యంతో 
కుబేరుని పట్ల అపరాధం చేసినవాడివయ్యావు. వైరాన్ని విడిచి కుబేరుని 
చెలిమిని అర్ధించు” అని మందలించి, మనువు నిష్క్రమించాడు. 


ధ్రువుడు పోరాటం విడిచి శాంతచిత్తుడైనాడు. కుబేరుడు యక్ష చారణ, 
విద్యాధరాదులతో వచ్చి ధ్రువునితో ఇలా అన్నాడు. “రాకుమారా! నీవు మీ 
తాతగారి ఆజ్ఞను శిరసావహించి, విరోధాన్ని విడిచినందుకు సంతోషం, 
వరమిస్తాను కోరుకో” అనగా (ధ్రువుడు శ్రీహరి స్మరణం, తన మనస్సులో 
నిత్యమూ, స్థిరంగా ఉండేటట్లు వరమివ్వూమని కోరాడు. “తధాస్తు” అని 
కుబేరుడు నిష్క్రమించాడు. 


ధ్రువుడు అనేక యజ్ఞాలు చేశాడు. పరమేశ్వరుని అంతటా దర్శించాడు. 
దీనులను సంరక్షిస్తూ, ప్రజలను తన కన్నబిడ్డలుగా చూచుకొంటూ, ఇరవై 
ఆరువేల సంవత్సరాలు రాజ్యపాలన చేశాడు. తరువాత తన కుమారునికి 
రాజ్యం ఇచ్చి, తాను సర్వసంగ పరిత్యాగిర్దై బదరికాశమానికి 
వెళ్ళిపోయాడు. అక్కడ పరమానందభరితుడై పద్మనాభుని పాదపద్మాలయందు 
మనసు లగ్నం చేసి, ధ్యానించసాగాడు. అపుడు ఆకాశంనుండి ఒక విమానం 
దిగివచ్చింది. దిగివచ్చిన దివ్యపురుషులిద్దరిని విష్ణు సేవకులుగా ధ్రువుడు 
(గ్రహించాడు. వారు కుమార వయస్ములు. కిరీటకుండలగదాధారులై ఉ 
న్నారు. ధ్రువుడు వారికి నమస్కరించాడు. 

నందసునందులనబదే ఆ విష్ణు సేవకులు ఈ విధంగా చెప్పారు. 
“రాజా! నీకు మంగళమగు గాక! మేము విష్ణు సేవకులం. ఆయన ఆజ్ఞ 
ప్రకారం నిన్ను ఆయన ధామానికి తీసికొని వెళ్ళడానికి వచ్చాం. ఈ 
విష్ణపదమును ఎవరూ పొంది ఉండలేదు. సప్తబుషులు కూడ దూరంగా 
ఉండియే చూడగలరు.” అని చెప్పి, ధ్రువుని విమానం ఎక్కించుకొని వెళు 
బ్రచుండగా, దారిలో వేరొక విమానంలో తన తల్లి సునీత ఊర్హ్వలోకాలకు 
వెళ్ళుతుండడం చూడగా, ధ్రువుడు ఆనందభరితు డయ్యాడు. ధ్రువుడు 
మూడు లోకాల్సి గ్రహమండలాల్ని సప్తర్షి మండలాల్ని దాటి, ఆ పైనున్న 
విష్ణుపదాన్ని చేరుకొన్నాడు. ఆ పదం చాల గొప్ప జ్యోతిశ్చక్రం. నిరంతరం 
తిరుగుతూ వుంటుంది. (ధ్రువుడు విష్ణుదాసుని ఆకారాన్ని పొంది, 
దివ్యతేజోమయరూపంతో అక్కడనే ఉండిపోయాడు. 


ఐదేండ్ల బాలుడు శ్రీమన్నారాయణుని అనుగ్రహం ఎలా పొందాడో, 
శాశ్వతమైన విష్ణుపదాన్ని ఎలా చేరుకున్నాడో అన్ని విషయాలను నారదుడు 
ప్రచేతసులు చేస్తుండే సత్రయాగంలో గానంచేసి వినిపించాడు. ఈ ్రువచరిత్ర 
వినేవారికి భగవానుని యందు భక్తి కలిగి, సంసార దుఃఖం దూరమై 
పోతుందని, మైత్రేయ మహాముని విదురునకు చెప్పినట్లు, శ్రీ శుకుడు 
పరీక్షిత్తుకు చెప్పాడు. 
పృథు చక్రవర్తి : 
విదురుడు మైత్రేయ మహామునిని ప్రచేతసులు ఎవరని అడుగుతాడు. 
అందుకు మైత్రేయుడు ధ్రువుని వంశములోని వారిని గురించి ఇలా చెప్పాడు. 
(ధ్రువుని పెద్ద కుమారుడు ఉత్మలుడు. పరమ సాత్సికుడు. 
నిస్సంగుడు. యాగాగ్నిచే కర్మవాసనలన్నీ నశించాయి. సర్వజ్ఞుడైనా నిత్యము 
బ్రహ్మధ్యానంలో ఉండేవాడు. తండ్రి ఇతనిని రాజుగా అభిషిక్తుని చేసి, 
ధ్రువుడు బదరికాశ్రమానికి వెళ్ళిపోయిన తర్వాత, ఇక్కడి మంత్రులు ఉ 

త్మలుని పిచ్చివానిగా భావించి, అతని తమ్ముడైన వత్సరునికి రాజ్యం 
అప్పగించారు. 

వత్సరునికి స్వర్వీధి అనే భార్య ద్వారా పుష్పార్డుడు మున్నగు ఆరుగురు 
కుమారులు జన్మించారు. మళ్ళీ పుష్పార్దునకు ప్రభ అనే భార్య వల్ల ప్రాతః, 
మధ్యందిన, సాయం అనేవారూ, దోష అనే భార్య వల్ల ప్రదోషుడు, నిశీథుడు, 
వ్యుష్టుడు అనేవారు ఆరుగురు కుమారులు జన్మించారు. వ్యుష్టునకు పుష్కరిణి 
యందు సర్వతేజస్సు అనే కుమారుడు కలిగాడు. సర్వతేజునికి ఆకూతి 
యందు చక్షుస్సు జన్మించాడు. అతడు మనువైనాడు. చక్షుస్సుకు 
నద్వలయందు ఉల్న్ముకుడు మొదలైన 12 మంది కుమారులు కలిగారు. ఉ 
ల్ముకునికి పుష్కరిణికి అంగుడు, అంగిరసుడు మున్నగు ఆరుగురు కుమారులు 
జన్మించారు. అంగునికి, మృత్యువు పుత్రిక ఐన సునీథకు వేనుడు అనే 
కుమారుడు జన్మించాడు. 


“కాలము” తేజస్సుతోనే ధ్రువుని వంశంలోని వారి పేర్లు ఉన్నట్టు 
కన్పిస్తుంది. ధ్రువుడు జ్యోతిర్మండలంలో స్థిరంగా ఉంటాడు. అతని భార్య 
భ్రామి అతని చుట్టూ తిరిగే జ్యోతిశ్చక్రము. కుమారుడు కాలప్రభావం 
లేనివాడు. వత్సరుడు కాలమానపు కొలబద్ద. స్పర్వీధి (గగ్రహనక్షత్రాల రహదారి. 
వారి ఆరుగురు కుమారులు ఆరు బుతువులు. ప్రభ, దోష పగలూ, రాత్రి 
సూచిస్తాయి. పగలు ప్రాతః, మధ్యాహ్న సాయంకాలాలు అనే మూడు 
భాగాలూ, రాత్రి ప్రదోష, నిశీధ, వ్యష్ట అనే మూడు భాగాలు. సర్వతేజస్సు 
అంటే జ్ఞానస్వరూపం. 

ఆకూతి అంటే సంకల్పం. మనువు అంటే ఎరుక. చక్షువులంటే దృష్టి, 
వెలుగు. 


వేనుని చరిత్ర : 


రాజర్ని అంగభూపతి. సంతానం కొరకు యజ్ఞం చేశాడు. యజ్ఞ 
కుండంలోనుండి ఒక పురుషుడు వచ్చి బంగారు పాత్రలో పాయసాన్ని 

అంగరాజుకు యివ్వగా, ఆయన దాన్ని తీసుకొని తన భార్య సునీథకు 
యిచ్చాడు. సునీథ మృత్యువు యొక్క కుమార్తె. ఆమెకు ఒక కుమారుడు 
పుట్టాడు. అతనే వేనుడు. చిన్నప్పటి నుండి అధర్మంతో కలిసి హింసాత్మకంగా 
మెలిగేవాడు. సాధుజంతువుల్ని పిల్లల్ని చంపేవాడు. అంగరాజు తన 
కుమారుని సన్మార్గంలో పెట్టలేక ఇలా తలచాడు. “భగవంతుడు 
తల్లిదండ్రులకు వారి పుణ్యాన్ని బట్టి పుత్ర సంతానం ప్రసాదిస్తాడు. వాడు 
మంచివాడైతే వాడిమీద వ్యామోహం పెరిగి, పరమార్ధాన్ని మరిచిపోతారు. 
వాడే దుష్టుదడైతే, సంసారం మీద విరక్తిపుట్టి, భగవంతుని ఆశ్రయించాలనే 
తలంపు వస్తుంది.” అని ఆలోచించి, అర్ధరాత్రి సమయంలో సర్వమూ 
త్యజించి, అడవికి వెళ్ళిపోయాడు. 


రాజు జాడ తెలియక పోవడంతో తల్లి సునీథకూ, ప్రజలకూ, 
మంత్రులకూ ఇష్టం లేకపోయినా, భృగువు మున్నగు మునులు ఆలోచించి, 
గత్యంతరం లేక వేనునికే పట్టం కట్టించారు. వేనుడు రాజై ప్రజాకంటకు 
డైనాడు. యజ్ఞయాగాదులు నిషేధించి, తననే పూజించాలని శాసించాడు. 
కొందరు బుషులు, పెద్దలు సన్మార్గంలో పెట్టాలని అతని వద్దకు వెళ్ళారు. 
రాజ్యపాలన ఎలా చేయాలో చెప్పారు. యజ్ఞయాగాదుల వల్ల భగవంతుడు 
సకలం టప్రసాదిన్తాడని, రాజ్యం సుఖీక్షంగా వుంటుందని, యజ్ఞాలు 
మానకూడదని చెప్పారు. బుద్ధిహీనుడు వేనుడు హేళనగా నవ్వి ఇలా 
అన్నాడు. “రాజు సర్వదేవతా స్వరూపుడు. బ్రహ్మవిష్ణురుద్రాదులు నాలోనే 
వున్నారు. నన్ను 'సేవించకుండా దేవతలను సేవించడం అంటే భర్తను 
మరచిన వ్యభిచారిణిలా ప్రవర్తించడం అన్నమాట”. దాంతో మునులు 
ఆగ్రహించారు. ఆ ఆగ్రహమంతా ఒక్క హుంకార రూపంలో బయటకు 
వచ్చి, వేనుని ప్రాణాలు ఎగిరిపోయాయి. సునీథ తన యోగశక్తి చేత 
వేనుని శరీరాన్ని మాత్రం భద్రపరచి కాపాడింది. 


రాజు లేని రాజ్యం అరాచకం పాలు. ఉత్పాతం పెరుగగా మునులు 
మళ్ళీ ఆలోచించారు. మార్గాంతరం కనిపించగా, వారు వేనుని శరీరం 

దగ్గరకు వెళ్ళి, శవం తొడను మర్దించారు. వారి మంత్రశక్తి వల్ల ఒక నల్లని 
మరుగుజ్ఞు బయటికి వచ్చాడు. వాడు ఏమి చెయ్యాలని మునులను 
అడిగాడు. రాజుగా పనికిరాడని గ్రహించిన మునులు, అతణ్సి కొండల 
మీద, అడవుల్లో జీవించమని చెప్పారు. వీరి సంతతి వారినే నిషాదులు 


అని అంటాం. 
సృథు అవతారం : 


మునులు మళ్ళీ వేనుని శరీరంలో బాహువులను మర్దించగా, కుడివైపు 
బాహువు నుండి ఒక పురుషుడు, ఎడమ వైపు బాహువు నుండి ఒక స్త్రీ ఉ 
దృవించారు. అపుడు బ్రహ్మ ఇతర దేవతలతో అక్కడికి వచ్చి, ఆ పురుషుని 
సాముద్రికలక్షణాలను పరిశీలించి, అతడు శ్రీమన్నారాయణ అంశతో 
జన్మించాడని నిశ్చయించి చెప్పాడు. దేవతలు పుష్పవర్షం కురిపించారు. 
గంధర్వులు గానం చేశారు. ఆ పురుషుని 'పృథువనీ, ఆ అందాలరాశి 
శ్రీహరికి నిరంతర చరణార్చిని ఐన లక్ష్మి అంశతో జన్మించిందని గ్రహించి, 
ఆ స్త్రీమూర్తిని “అర్చి' అని పిలవసాగారు. పృథువు మహావిష్ణువు అవతారాల్లో 
ఒకడు. లోకకళ్యాణం జరగనున్నదని మునులు సంతోషించారు. 


పృథువు పట్టాభిషేక ఏర్పాట్లు జరిగాయి. కుబేరుడు కనక సింహాసనాన్ని 
కానుకగా ఇచ్చాడు. వరుణుడు గొడుగును ఇచ్చాడు. వాయుదేవుడు దివ్య 
వింజా మరలను ఇచ్చాడు. ధర్ముడు మాలను ఇచ్చాడు. యముడు 
ధర్మదండాన్నిచ్చాడు. (బ్రహ్మ వేదమయకవచాన్నిచ్చాడు. సరస్వతీదేవి 
ముత్యాలహారాన్నిచ్చింది. శ్రీహరి సుదర్శన చక్రాన్ని లక్ష్మీదేవి తరగని 
ఐశ్వర్యాన్నీ శివుడు దశచంద్రమనే కత్తినీ, పార్వతీదేవి శతచంద్రమనే 
డాలును, సోముడు తెల్లని గుర్రాలను పూన్చిన రథాన్ని సూర్యుడు మెరిసే 
బాణాలను, అగ్నిదేవుడు అజగవం అనే ధనుస్సును, భూదేవి యోగమయ 
పాదుకలను బహూకరించారు. సముద్రుడు శంఖాన్ని సిద్దసాధ్యులు 

అంతర్జానశక్తి నిచ్చారు. బుషులు ఆశీర్వదించారు. శాస్త్రోక్తంగా, వైభవంగా 
పట్టాభిషేకం జరిగింది. వందిమాగధులు సోత్రాలతో పృథు చక్రవర్తిని 
ముంచేస్తుండగా, పృథువు వారిని వారిస్తూ ఇలా అన్నాడు. “ఓ 
వందిమాగధులారా! నన్ను ఇలా స్తుతించవద్దు. రాజ్యపాలన ఇంకా ప్రారంభం 
కాలేదు. మీ స్వోత్రాలు అప్రస్తుతం. అర్హతలేని ప్రశంసలు బుద్ధిమంతులకు 
తగదు. నిజానికి మీరు కీర్తించవలసినది ఆ శ్రీమన్నారాయణుని మరెవరినీ 
గాదు.” అని చెప్పినా కూడా వినకుండా ఇలాగ కొనసాగించారు. “ఓ 
పృథ్వీ సార్వభౌమా! ఆ శ్రీమన్నారాయణుని స్తుతించను మాకు శక్తి చాలదు. 
నిన్ను స్తుతించమని మునులు చెప్పారు. నీవు సాక్షాత్తూ శ్రీమన్నారాయణుని 
అంశతో అవతరించి, సురాజ్యపాలన కొరకు నిర్దేశింపబడినవాడవని 
తెలుసుకున్నాము. వేనుని శరీరంనుండి వచ్చినా, నారాయణుని వర్ణనలన్నీ 
నీకూ ఒప్పుతాయి. కనుకనే మేము నిన్ను ఈ విధంగా వర్ణిస్తున్నాము. 


ఈ పృథు చక్రవర్తి ధర్మసంస్థాపనకు అవతరించాడు. ధర్మరక్షకుడు. 
అధర్మాన్ని శిక్షిస్తాడు. ఈయన యజ్ఞాల వల్ల సకలశుభాలు, సౌభాగ్యాలు 
ఒనగూడుతాయి. సర్వులనూ ప్రేమతో ఆదరిస్తాడు. బ్రహ్మవేత్తలను, 
బ్రాహ్మణులను గౌరవిస్తాడు. వ్యక్తులను ఆదరిస్తాడు. ప్రీలపట్ల మాతృభావాన్ని 
కలిగి వుంటాడు. ప్రజలను కన్నబిడ్డల్లాగా చూస్తాడు. ఈయన బ్రహ్మజ్ఞాన 
స్వరూపుడు. వంద అశ్వమేధయాగాలు చేయిస్తాడు.” అని చెప్పారు. 


పృథు రాజ్యపాలనలో, ఆకలితో ప్రజల హాహాకారాలకు కారణం భూమి 
నుండి చాలినన్ని ఆహార ఉత్పత్తులు లభించడం లేదని తేలింది. పృథు 
చక్రమర్తి భూమిపై కోపించి, బాణం సంధించాడు. భూదేవి గోరూపం 
ధరించి, గబగబా పరుగెత్తసాగింది. ఆ గోవును వెంబడించగా, తప్పించుకోలేక 
గోరూపంలో ఉన్న భూమాత ఇలా వేడుకొన్నది. “ఓ మహానుభావా! నీవు 
సకల ధర్మాలు తెలిసిన ప్రభుడవు. ఏ నేరంచేయని నన్ను ఎందుకు 
చంపాలనుకొంటున్నావు? సమస్త జీవులు జలంలో మునిగిపోకుండా నేను 

రక్షిస్తున్నాను. నన్ను చంపితే జీవరాసులు మునిగిపోవా? భూమి 
ఎక్కడుంటుంది? కనుక నన్ను చంపదడమనేది మానివేయి.” అని చెప్పిన 
భూమాతతో పృథు చక్రవర్తి ఇలా అన్నాడు. “ఓ వసుంధరా! దేవతలతో 
సహా నీవూ యజ్ఞభాగాన్ని అందుకొంటూ కూడా, ప్రజలకు ధాన్వాదుల 
నివ్వడం లేదు. గోరూపం ధరించినా పాలు ఇవ్వడం లేదు. జీవుల ఆహారం 
కొరకు బ్రహ్మదేవుడు నీలో ఓషధీబీజాల్ని పొందు పరిచాడు. నీవు వాటిని 
ఉత్పత్తి చేయకుండా నీలోనే దాచుకుంటున్నావు. జీవరాసులు అలమటించి 
పోతున్నాయి. నీవు స్వార్థపరురాలవయ్యావు. ప్రజావిరోధివి. భూతదయ 
లేని నీవు శిక్షార్దురాలవు. నిన్ను అంతం చేయాలి. నీవు లేనిదే జీవులు 
నిలువలేరని గర్విస్తున్నావేమో గాని, నేను నా యోగశక్తితో వారిని 
నిలుపగలను.” అని అంటూ మళ్ళీ భూమాతను చంపడానికి సిద్ధపడ్డాడు. 
అపుడు భూమాత పృథువునకు నమస్మరించి, ఇలా విన్నవించు కున్నది. 
“ఓ భూమీశా! నీవు భగవదంశచే జన్మించిన పరమపురుషుడవు. నాకు 
తెలుసు. నన్ను ప్రాణికోటికి ఆధారంగా వుండమని సృష్టించింది నీవే కదా. 
స్‌వై నన్ను పాతాళం నుండి పైకి తెచ్చి వరాహరూపంలో భూమిపై 
నిలబెట్టావు. అప్పటినుండి సమస్త చరాచర భూప్రపంచాన్నీ నేనే భరిస్తున్నాను 
కదా! కోపం తగ్గించుకొని, నా మొర ఆలకించు. ఆహారోత్పత్తి తగ్గడానికి 
కారణాలేమిటో ఆలోచించు. 


పూర్వం బుషులు అనేకవద్ధతులను నిబ్చేశించారు. వాటిని 
అనుసరించకుండా, నేటి మానవుడు ఇతరులను నిందిస్తున్నాడు. పూర్వం 
బ్రహ్మచే సృృజించబడిన అనేక ఓషధులను దుష్టులు భుబించేశారు. యజ్ఞాలకు 
వాటిని వినియోగించలేదు. రాజులు కూడా అడ్డుకోలేదు. అందుకు 
బ్రష్టమైనది నేను. మహారాజా! యజ్ఞకర్మలు లేవు. నానుండి దొగిలించడమే 
కాని, నన్ను పోషించుకొనే ఆలోచన మానవునకు లేదు. చోరులకు 
దొరక్కుండా, ఓషధులను నాలో నేను జీర్ణింప చేశాను. నీవు లోక కళ్యాణం 

కోరుకొంటున్నావు గనుక నీతో ఒక విషయం చెప్తాను. విను. అలాచేస్తే, 
నానుండి నీకు సర్వమూ లభించగలవు. నాకు తగిన దూడను, తగిన 
పాత్రనూ, తగిన దోగ్ధనూ సమకూర్చు. ప్రాణులకు అన్నీ ప్రసాదిస్తాను. నా 
మిట్టపల్లాలను సమతలం చేసి, నీరు నిలిచేటట్లు చేయి. మానవుల కోరికలన్నీ 
నెరవేరుతాయి” అని భూమాత చెప్పిన మాటలను ప్రీతితో పృథువు విన్నాడు. 
మనువును ప్రార్థించి, అతనిని గోవత్సముగా నిలిపాడు. తానే దోగ్ధయై 
భూమినుండి సకల ఓషధులను పిదికాదడు. ఇది చూచి ఇతరులు కూడ 
భూదేవినుండి తమ తమ కోర్కెలను పిండుకొన్నారు. 


బుషులు బృహస్పతిని దూడగా నిలిపి, ఇంద్రియాలనే పాత్రలో 
వేదమయమైన క్షారాన్ని పిండుకున్నారు. దేవతలు ఇంద్రుని దూడగా వుంచి 
ఓజోబలవీర్యామృతాన్ని పిండుకొన్నారు. రాక్షసులు ప్రహ్లాదుని దూడగా 
వుంచి, సురాసవమైన సురాన్ని పిండుకున్నారు. అప్సరసలు, గంధర్వులు, 
విశ్వావసులను దూడగా వుంచి పద్మమయమైన పాత్రలో మాధుర్యం, 
సౌందర్యంలతో కూడిన గాంధర్వం అనే క్షీరాన్ని తెచ్చుకొన్నారు. పితృదేవతలు 
సూర్యుని దూడగా పెట్టి ఆమ పాత్రలో కవ్యము అనే క్షీరాన్ని తెచ్చుకొన్నారు. 
సిద్దులు కపిల మునిని దూడగా ఉంచి ఆకాశ పాత్రలో అణిమాది సిద్ధులను 
పొందారు. యక్షరక్ష భూతపిశాచాలు రుద్రుణ్ణి దూడగా పెట్టి, కపాల పాత్రలో 
రక్తాన్ని పొందారు. నాగులు తక్షకుని దూడగా వుంచి బల పాత్రలో విషాన్ని 
తెచ్చుకొన్నారు. ఈ విధంగా పశుపక్ష్యాదులు తమ తమ కోరికలను 
తీర్చుకొన్నారు. 

అప్పుడు పృథు చక్రవర్తి సంతోషించి, సర్వకామప్రదాత్రి అయిన ధరిత్రిని 
తన పుత్రికగా చేసుకొని, భూమిని సమతలం చేసి, ప్రజల సుఖజీవనం 
కొరకు ఒక శాశ్వత వ్యవస్థను ఏర్పాటు చేశాడు. పల్లెలు, పట్టణాలు, 
శిబిరాలు, దుర్గాలు నిర్మించి ప్రజల సుఖజీవనానికి అవసరమైన సకల 
ఏర్పాట్లు చేశాడు. ఇదే పట్టణ నిర్మాణానికి నాంది. 

పృథు చక్రవర్తి నూరు అశ్వమేధ యాగాలు చేయాలని దీక్ష చేపట్టాడు. 
'బ్రహ్మావర్త దేశములోని మను క్షేత్రంలో సరస్వతీ నదీ తీరాన యజ్ఞాలు 
చేయనారంఖించాడు. 


నూరవ అశ్వమేధయాగం : 


'బ్రహ్మావర్తం మనువు వుండిన పవిత్ర స్థలం. సరస్వతీ నది తూర్పు 
ముఖంగా ప్రవహిస్తుంది. దృషద్వతీ నది సరస్వతిలో కలుస్తుంది. ఈ రెండింటి 
మధ్యస్థలమే 'బ్రహ్మావర్తము. ఇక్కడే యజ్ఞోత్సవాలు విరాజిల్లు తుండేవి. 
యజ్ఞపతి యైన శ్రీహరియే స్వయంగా వచ్చి యజ్ఞక్రమాన్ని ప్రసాదించేవాడు. 
శ్రీహరి సందర్శ్భనానికి బ్రహ్మరుద్రాది దేవతలు, సనకసనందనాదులు 
వచ్చేవారు. భోజ్యాలను పర్వతాలు, భూదేవి సకల కామ్మార్జాలను, సముద్రుడు 
రత్నాలను సమర్పించేవారు. ఇటువంటి శోభాయమానమైన యజ్ఞాలను 
చూసి ఇంద్రుడు అసూయ పడ్డాడు. 99 యజ్ఞాలు ముగిశాయి. నూరవది 
ముగిస్తే మానవమాత్రుడైన ఈ పృథువు వల్ల తన పదవికే ముప్పు వస్తుందని 
భావించాడు. దానిని ఎలాగైనా భగ్నం చేయాలనుకున్నాడు. 


నూరవ యజ్ఞం ప్రారంభమైంది. ఇంద్రుడు పాషండుని వేషంలో 
యజ్ఞపశువును అపహరించాడు. ఇంద్రుని ఈ పాషండ వేషం తరువాతి 
సన్వ్యాసులందరికీ అనుసరణీయమై పోయింది. అత్రిమహర్షి ఇది 
[గ్రహించినవాడై ఆ దొంగను చంపి అశ్వాన్ని తీసుకొనిరమ్మని ఆదేశించాడు. 
యోగి రూపంలో ఉన్నవానిని చంపడానికి పృథుపుత్రుడు సందేహిస్తుంటే, 
అత్రిమహర్షి “రాకుమారా! అతడు యజ్ఞ విరోధి ఇంద్రుడు, అతనిని 
జయించు” అని కేకవేశాడు. దానితో ఇంద్రుడు భయపడి అశ్వాన్ని వదలి 
అదృశ్యమైనాడు. పృథు పుత్రుడు అఖీశ్వాన్ని తీసికొని వచ్చినందున, మునులు 
అతనిని “విజితాశ్వుడు” అని అన్నారు. కాని ఇంద్రుడు తన ప్రయత్నం 
మానలేదు. యజ్ఞ ప్రదేశాన్ని చీకటితో నింపేశాడు. ఈసారి రుద్రవేషంలో 

అశ్వాన్ని దొంగిలించడానికి వచ్చిన ఇంద్రుడిపై విజితాశ్వుడు రుద్రుడేమోనని 
బాణం వెయ్యలేదు. అతడు రుద్రుడు కాదని అత్రిమహర్షి చెప్పగానే విజితాశు 
ని బాణానికి ఇంద్రుడు మాయైపోయాడు. ఇదివిని పృథు చక్రవర్తి ఇంద్రునిపై 
బాణ ప్రయోగం చెయ్యబోగా యజ్ఞపశువుపై తప్ప ఇంవరిపై బాణం 
వేయరాదని బుత్విక్కులు చెప్పి, తాము మంత్రాలతో ఇంద్రుని 
రప్పించగలమని, ఆహుతి చెయ్యగలమని చెప్పి సిద్ధపడుతున్న సమయంలో, 
బ్రహ్మదేవుడు వచ్చి ఇలా అన్నాడు. “రాజా! న్‌వ్రు మోక్షకామువి. యుద్ధవంల్ల 
మోక్షం రాదు. నూరవది చేసినా ఒకటే. కాని ఇంద్రునిలో పాషండ ప్రవృత్తి 
పెరిగితే ధర్మహాని కలుగుతుంది. కనుక నీవు నూరవ యజ్ఞం విరమించుకో. 
నీవు లోకంలో నశించిన ధర్మాన్ని పునరుద్ధరించడానికి వచ్చావు. కనుక ఆ 
పనిచెయ్యి” అని చెప్పి బ్రహ్మ నిష్కమించాడు. పృథు చక్రవర్తి నూరవ 
యజ్ఞాన్ని విరమింపచేసి, అందరిని సన్మానించి, సాగనంపాడు. 


శ్రీహరి ఇంద్రుని తోడ్కొనివచ్చి పృథువుతో ఇలా అన్నాడు. “ఓ 
రాజచంద్రమా! ఇంద్రుడు నీ యజ్ఞాన్ని భంగపరచినందుకు నీ క్షమను 
కోరుకొంటూ వచ్చాడు. సత్పురుషుడవైన నీవు ఇతనిని క్షమించు. నా 
భక్తులు సదా నిర్వికారులై వుంటారు. నీవు ఎల్లవేళలా సమవర్తనుడవై ఉ 
౦టూ, ప్రజారంజక పాలన చేయి. నేను తపోయజ్ఞాదులకు సులభంగా 
లభించను. కాని సమచిత్తులైన సత్పురుషులకు సులభంగా లభిస్తాను. నెను 
నీయందు ప్రసన్నుడనైనాను. ఒక వరం కోరుకో. ఇస్తాను.” అని చెప్పగా, 
పృథువు అమితానంద భరితుదడైనాడు. ఇంద్రుని (శ్రేమతో ఆలింగనం 
చేసుకొన్నాడు. భగవానుని పాదపద్మాలకు అభిషేకం చేశాడు. శ్రీమహావిష్ణువు 
అతని చేతుల పట్టునుండి తన పాదాలను విడిపించుకొన లేక అలాగే 
నిల్చుండిపోయాడు. 


పృథువు అది గ్రహించి, తల ఎత్తి ఇలా వేడుకొన్నాడు. “వాసుదేవా! 
భక్తవరదా! నీ మాయలో నన్ను పదేస్తున్నావా ప్రభూ! నాకు మోక్షం కూడ 

వద్దు. నీ గాథలను శ్రవణం చేయడానికి, నా రెండు చెవులు చాలవు. 
నాకు పదివేల చెవులు వినికిడిశక్తిని ప్రసాదించు. ఇదే నా కోర్కె ఆత్మజ్ఞానాన్ని 
మరచిన అభాగ్యులకు, నీ మధుర కథాసుధారేణువు సోకి మళ్ళీ ఆత్మజ్ఞానం 
కలిగేట్టుగా చేయగల వరాన్ని నాకు ప్రసాదించు. దేవాదిదేవా! జగన్నాథా! 
నీ పాదసేవలో నాకు లక్ష్మీదేవి అద్దురాకుండా చూడు. నీ పాదసేవకంటే 
మించినది మరేది లేదు అని చెప్పిన పృథుచక్రవర్తి భక్తి ప్రకటనను వినిన 
శ్రీ మహావిష్ణువు మిక్కిలి సంతోషించి ఇలా అన్నాడు. “కుమారా! నా భక్తులకు 
సర్వం సమానమే. నీవు కోరుకున్నట్లే, నీకు అచంలచమైన పరిపూర్ణ భక్తి 
లభిస్తుంది. నీ కర్తవ్య నిర్వహణతో సకలశుభాలు పొందగలవు.” అని 
ఆశీర్వదించి శ్రీహరి గరుడవాహనారూఢుడై నిష్మమించాడు. దేవతలు, 
బుషుల ఆశీర్వాదాల మధ్య పృథుచక్రవర్తి యజ్ఞవాటికను వీడి రాజప్రాసాదం 
చేరుకున్నాడు. 


పృథు చక్రవర్తి ప్రజారంజకుడై పరిపాలిస్తుండగా, ఒక దీర్హ సత్రయాగాన్ని 
సంకల్పించాడు. (బ్రహ్మర్చులు రాజర్నులు, పితృదేవతలను ఆహ్వానించి 
పూజించాడు. విష్ణుమూర్తి అంశతో జన్మించిన ఆ మహారాజు, దివ్యపురుషుని 
లాగ ప్రకాశించే ఆ రాజు సభాసదుల నుద్దేశించి ఇలా అన్నాడు. 
“మహాత్ములారా! సభాసదులారా! ధర్మపాలన కాంక్షించి బ్రహ్మదేవుడు 
రాజులను నియమించాడు. రాజుకు ప్రజల శ్రేయస్సే ప్రథమ కర్తవ్యం. 
ఈశ్వరార్పణ బుద్ధితో సమస్త ధర్మకర్మలను ఆచరించాలి. అలా చేయడంతో 
రాజుకు ఉత్తమ లోకప్రాప్తి, ప్రజలకు పురుషార్థాలూ సిద్ధిస్తాయి. సర్వేశ్వరుదే 
విశ్వసృష్టికర్త. మహనీయులైన మనువు, ప్రహ్ల్హాదుడు మున్నగువారు ఆయన్ని 
ఆరాధించి, సర్వశుభాలను పొందారు. ఆయన పాదసేవలో సర్వపాపాలు 
నశించి పోతాయి. జ్ఞాన, భక్తి వైరాగ్య శక్తులన్నీ లభిస్తాయి. నా ప్రజలందరూ 
విష్ణుభక్తులై సిరిసంపదలతో తులతూగాలి. బ్రహ్మవేత్తలైన బ్రాహ్మణులు ప్రత్యక్ష 
దైవాలు. వారి సేవతో భగవంతుడు సంతోషిస్తాడు. సద్గుణాలు ప్రాప్తిస్తాయి. 

హృదయం నిర్మలమవుతుంది.” అని పృథుమహారాజు చెప్పగా, అందరు 
సంతోషించి, అభినందించారు. పృథువు సత్మర్మాచరణ ఫలితంగా 
శాపగ్రస్తుడైన అతని తండ్రి వేనుడు నరకలోకంనుండి తరించాడు. అందరూ 
పృథు చక్రవర్తిని పొగుడుతూ నిష్మమించారు. 


ఆ సమయంలోనే సనక సనందన సోదరులు విచ్చేశారు. పృథువు 
ఎదురేగి, సకల మర్యాదలు చేసి, పూజలు చేసి ఇలా అన్నాడు. “దివ్యమంగళ 
స్వరూపులారా! మీ రాకతో నేను ధన్యుడను. ఈ భూమి పవిత్రమైంది. 
మోక్షమార్గంలోనే వున్న వీరు పుణ్యాత్ములు. మీరు లోకశుభంకరులై 
మాలాంటివారికి వెలుగు చూపుతారు. భక్తులకు తరణోపాయం చూపడానికి 
మీలాంటి వారు ఈ భూలోక సంచారం చేస్తుంటారు. *” అని సవినయంగా 
చెప్పిన రాజు మాటలు విని, ననకుడు రాజుతో ఇలా అన్నాడు. 
“రాజచంద్రమా! నీవు సర్వప్రాణుల హితుడవు. నీకు తెలియని ధర్మ శాస్త్రాలు 
లేవు. శ్రీహరి సేవలో పరిపూర్ణుడవు. నీ చరిత్ర లోకోత్తరమైనట్టిది. అయినా, 
నీవు కోరావు కాబట్టి చెప్తాను. విను. ఆత్మయందు అనురక్తి దేహంపై 
విరక్తి కలిగించి, సకల శ్రేయస్సులను ఒనగూర్చుటకు ఇరవై సాధనాలను 
గురించి చెప్తాను. అవి ఇవి; శ్రద్ధ, భాగవత ధర్మాలను పాటించడం, ఆధ్యాత్మిక 
యోగనిష్ట్ర యోగేశ్వరోపాన, శ్రీహరి గాథాశ్రవణం, ఇంద్రియనిగ్రహం, 
ధనలోభులకు దూరంగా ఉండటం, అర్ధకామాదులందు అనురక్తి లేక 
పోవడం, ఆత్మారామస్దితి, ఏకాంతవాసాభిలాష, అహింసాపాలనం, 
ఇంద్రియని[గ్రహం, ఆత్మహితానుసంధానం, యమనియమాభ్యాసం, 
భగవత్మథాను చింతనం, ఇతర భక్తిమార్జాలను నిందించకుండా ఉండటం, 
తన యోగక్షేమం గురించి ఏ కార్యాన్ని చేపట్టకుండా వుండటం, 
శీతోష్టాదులను సహించడం, విష్ణుగుణాలను వర్ణించడం వల్ల భక్తి 
పెరుగుతుంది. దేహం మీద విరక్తి పరబ్రహ్మయందు అనురక్తి పెరుగుతాయి. 
ఇటువంటి భక్తుడే గురువుల కృపకు పాత్రుడవుతాడు. 

('బబవ్మానిష్టులైన మవాోత్ముల సాంగత్యంతో ఈషణ(తయాన్ని 
వదిలించుకొని, సంసార బంధనాలనుండి విడివదడతాడు. కరృత్వ, భోకృత్వ 
భావాలనుండది విముక్తి లభిస్తుంది. అంతఃకరణ పనిచేస్తూన్నపుడు ఆత్మద్రష్టగా 
వుంటూ, అహంకారప్రేరితమైన దృశ్యవిషయాలను గ్రహిస్తుంది. అందువల్ల 
ఉపాధితో కూడిన జీవుడు జాగ్భత్‌, స్వష్పావస్థల్లోనూ సుఖదుఃఖానుభవాలను 
పొందుతుంటాడు. సుషుప్తిలో అంతఃకరణ లయించడంతో అనుభవాలు 
ఉండవు. విషయాసక్తులకు విచారశక్తి, స్మృతి, జ్ఞానం అన్నీ నశిస్తాయి. 
అదే సర్వనాశనం అంటే. ఆత్మజ్ఞాన నాశనమే సర్వనాశనం అని చెప్పబడింది. 


రాజేంద్రా! సర్వ జీవుల హృదయాంతరాల్లో వెలుగుతున్న భగవానుని 
తెలుసుకోవాలి. ఈ విశ్వం సమస్తం లీనాలీనభావంతో మరియు ప్రభావంతో 
పరమేశ్వరుని యందు ్రకాళిస్తుంటుంది. ఆ ఆదిపురుషుడు భక్తిమాత్రం 
చేతనే లఅభ్యమవుతాడు గనుక ఓ మహారాజా! ఆయన చరణకమలములను 
భక్తితో సేవించు” అని చెప్పిన బ్రహ్మమానస పుత్రుడైన సనత్ముమారునకు 
పృథు చక్రవర్తి నమస్కరించి, ఆశీర్వదించబడ్డాడు. 


పృథు చక్రవర్తి బ్రహ్మార్చణబుద్ధితో ఆత్మనిష్టుడై వుండేవాడు. రాజ్యపాలన 
లోనూ సంగరహితుడై వుండేవాడు. భార్య అయిన అర్చి ద్వారా ఐదుగురు 
కుమారులను పొందాడు. అతడు తేజస్వి, అజేయుడు, ధనవంతుడు, 
సహనశీలుడు, గంభీరుడు, ధీరుడు, సుందరుడు, బలవంతుడు, శ్రీహరి 
వలె జితేంద్రియుడు, భక్తుడు, ఆజ్ఞాశీలుడు, వినముడు, సచ్చీలుడు, 
పరోపకార పరాయణుడు, సకల సద్దుణాలను సొంతం చేసుకున్నవాడు. 
అతని గుణగణాలను కవులు, గాయకులు దేశదేశాల్లో గానం చేశారు. 


పృథు చక్రవర్తి స్వధర్మాలను ఆచరించేవాడు. ఒకరోజు తాను 
ఐహిక వ్యాపారలనుండి విరమించుకోదలచి, విజితాశ్వునకు రాజ్యం 
అప్పజెప్పి, భార్యాసమేతుడై తపోవనానికి వెళ్ళిపోతాడు. మహోగ్రమైన 

తపస్సు చేశాడు అరణ్యంలో. కఠినాతికఠినమైన ప్రకృతి విషయవలయా 
ల్లోనూ చలించకుండా కూర్చుని తపస్సు చేశాడు. ఆ తపోమహిమతో 
మాలిన్యాలు తొలగిపోయాయి. తుదకు చిత్తశుద్ధిని పొంది శ్రీహరి స్మరణతో 
జ్ఞానోదయం పొంది, ఆత్మానుసంధానంతో యోగనిష్టుడై ముక్తిని పొందాడు. 


పృథువు భార్య అర్చి మహాదేవి మహా పతివ్రత. లక్ష్మీ అంశసంభూత. 
అసమాన సౌందర్యవతి. కుసుమ కోమల లావణ్యవతి అయినాకూడ భర్తతో 
అడవుల్లో ఉంటూ, పతిసేవలో శుష్మించిపోయింది. భర్త దేహత్యాగంతో, 
తానుకూడ దేవతలకు నమస్కరించి, అగ్నిముట్టించుకొని, ముమ్మారు 
ప్రదక్షిణంచేసి, పతిదేవుని స్మరిస్తూ, మండుతున్న అగ్నితో దూకి సహగమనం 
చేసింది. దేవతలలంతా జయజయధ్వానాలతో, పుష్పవర్ష్నం కురిపించారు. 
ఆ మహాసాధ్వి, పతిదేవునితో సహా బ్రహ్మలోకాన్ని పొందింది. 

ఈ పుణ్యదంపతుల చరిత్రను చదివినవారు, వినినవారు పుణ్య 
లోకాలు పొందగలరు.” అని మైత్రేయ మహాముని విదురునితో చెప్పినట్లు 
శ్రీ శుకుడు పరీక్షిత్తుకు చెప్పాడు. 
ప్రచేతసులు : 

విజితాశ్వుడు తండ్రివలె రాజ్యాన్ని పరిపాలించాడు. తన నలుగురు 
తమ్ముళ్ళనూ నాలుగు దిక్కులు పాలించుడని నచ్చచెప్పాడు. భార్య నభస్వతి 
ద్వారా హవిర్థానుడు అనే కొడుకు పుట్టాడు. హవిర్జానుని భార్య హవిర్దాని. 
వీరికి ఆరుగురు పుత్రులు. పెద్దవాడు బర్జిష్మతుడు. హరిర్టానుడు రాజ్యాన్ని 
కుమారునికిచ్చి దీర్హ సత్రయాగాన్ని ప్రారంభించాడు. ఆ యజ్ఞంలో 
'హోమపురుషుడు హంసరూపంలో వచ్చి, అతనికి ఆత్మతత్తాన్ని బోధించాడు. 
అతడు యోగసమాధి ద్వారా ముక్తిని పొందాడు. 

రాజైన బర్జిస్మతుడు నిత్యం యజ్ఞాలు చేస్తుండేవాడు. భూమందడల 


మంతా యజ్ఞశాలలతో నిండిపోయింది. దర్భలు భూమి అంతటా మొలిచి 
వ్యాపించాయి. అందుచేతనే అతనిని ప్రాచీనబర్హి అని అనేవారు. ప్రజాపతి, 

యోగసమాధి నిష్టుడని ప్రజలు పొగిదేవారు. అతడు శతధృతిని 
వివాహమాడాడు. ఆమె త్రిభువన సుందరి. వివాహ సమయంలో ఆమె 
సౌందర్యాన్ని చూచి అందరూ మోహపరవశులైనారట. శతధ్భతి, బర్జిష్మతులకు 
పదిమంది కుమారులు జన్మించారు. వారే ప్రచేతసులుగా ఖ్యాతి గాంచారు. 
వారు సమథవతులు, సమనామము కలవారు, ధర్మజ్ఞులు, తండ్రి కోరికపై 
వారందరు సంతానాభివృద్ధి గురించి తపస్సు చేయడానికి అడవికి 
వెళ్తుండగా, వారికి రుద్రుడు సాక్షాత్మరించి, నారాయణ మంత్రం వారికి ఉ 
పదేశించాడు. అది ఎలా జరిగిందంటే... 


ప్రచేతసులు - రుద్రరీత : 


ప్రచేతసులు పశ్చిమ దిశగా వెళ్ళుతూ, ఒకరు మహాసరస్సును చూచారు. 
కలువలు, వాంనలతోను, గంబభీరాంబువులతోను కళకళలాదే ఆ 
సరస్సునుండి ఒక దివ్యపురుషుడు బయటకు రావడం గమనించారు. 
మహాపురుషుడని గుర్తించి, ఆయన పాదాలపై పడ్డారు. కృపామయుడైన 
శంకరుడు ప్రచేతసులతో ఇలా అన్నాడు. “రాజపుత్రులారా! మీ కోరిక 
నాకు తెలుసు. అనుగ్రహించాలనే దర్శనమిచ్చాను. శ్రీహరి భక్తులు నాకు 
ఇష్టులు. హరిభక్తులు విష్ణుపదాన్ని ఇతరుల కంటే సునాయాసంగా 
పొందగలరు. కాని నేనివుడు చెప్పబోయే ఉపదేశాలు పవిత్రమూ, 
రహస్యమూ, శుభప్రదమూ, మోక్షప్రదమూ. దీనిని జపించి తరించండి. 
పూర్వం బ్రహ్మ తన కుమారులైన సనక సనందనాదులకు దీనిని ఉపదేశించే 
ఉద్దేశంతో, వారు వింటూ ఉండగా, శ్రీహరిని ఈవిధంగా స్తుతించాడు. 
“పరమేశ్వరా! న్‌క్పు సంపూర్ణ ఆనందస్వరూపుడవు. మాకు ఆనందం 
ప్రసాదించు. నమస్మారములు. 


ఓ సృష్టికర్తా! నీవు పద్మనాభుడవు. విశ్వగురుడవు. అవక్యక్తుడవు, 
కామధేనుడవు. పరిపూర్ణుడవు. పుణ్యనిధివి. నిర్వికారుడవు. కర్మలను 

దాటించువాడవు. వేదాలను పోషించేవాడు. ముల్లోకాలను పోషించేవాడవు. 
సోమరూపుడవు. స్వయంప్రకాశకుడవు. పురాణపురుషుడవు. యజ్ఞఫల 
రూపుడవు. జీవతృప్తుడవు. లోకస్వరూపుడవు. విశ్వానికి ఉత్పత్తి స్టానానివి. 
ఇష్టుడవు. జిష్ణుడవు. నీకు నమస్కారములు. 


దేవదేవా! మోక్షానికి, స్వర్గానికి ద్వారము వంటి వాడవు. సకల రస 
స్వరూపుడవు. కృష్ణుదవు. ధ ర్మాత్ముడవు. సాంఖ్యయోగీశ్వరుడవు. 
హిరణ్యగర్భుడవు. రుద్రుదడవు. దుష్ట శిక్షకుడవు. శిక్ష రక్షకుడవు. 
మృత్యుదేవతవు. విరాట్‌ శరీరుడవు. అనిరుద్దుడవు. సకల ధర్మస్వరూపుడవ. 
నీకు నమస్కారములు. 


దేవా! నీవు సత్త్సగుణాత్మకుడవు. సర్వాంతర్యామివి, కారణాత్ముడవు. 
సమస్త కామితార్థములకు కారణభూతుదవు. నిర్ద్ణణుడవు. సృష్టికర్తవు. 
నీకు నమస్మారములు. 


నీవు ప్రద్యుమ్న దేవుడవు. అనిరుద్ధ దేవుడవు. జగద్రక్షకుడవు. 
శుద్ధచిత్తులకు ఆనందప్రదాతవు. యజ్ఞస్వరూపుడవు. యజ్ఞఫలమైనవాడవు 
నీవే. నిష్కామంతో భగవదారాధన చేసేవారిని అనుగ్రహిస్తావు. నీకు 
నమస్మారాలు. 


నీవు జ్ఞానదాతవు. జగద్దురుడవు. నిన్ను ఆరాధించేవారు నీ 
పాదపద్మాలను తప్ప మరేమీ కోరుకోరు. ప్రభూ! శీలం, సద్వర్తనం, 
సత్వగుణం, భూతదయ గలిగిన నీ భక్తుల సహవాసం నాకు లభింపచేయి. 
అదే చాలు. ఇంద్రియ సుఖాలపై విరక్తి, నీ పాదాలయందు అనురక్తి 
సిద్ధిన్తాయి. 

ఓ అవ్యయానంద నిధీ! గోవిందా! శ్రీహరి! ముకుందా! పరమ భక్తులు 
పూజించే నీ దివ్యదర్శనాన్ని మాకు ప్రసాదించు.” అని అంటూ బ్రహ్మదేవుడు 
సనక సనందనాదులతో సహా స్తుతించారు. ఈ సోత్రం పేరు యోగాదేశం. 

ప్రచేతసులారా! ఈ స్తోత్రాన్ని ప్రాతఃకాలంలో శ్రద్ధతో ఎవరు పఠించినా, 
వారు పరమేశ్వరానుగ్రహానికి పాత్రులవుతారు.” అని రుద్రుడు ప్రచేతసులకు 
చెప్పి, అదృశ్యమైనాడు. 

పురంజనోపాఖ్యానం : ప్రాచీనబర్జి కర్మాసక్తుడై యజ్ఞాలను చేయిస్తుండే 
వాడు. ఒకరోజు నారదుడు వచ్చి ఇలా చెప్పాడు. “రాజా! నీవు చేసే ఈ 
యజ్ఞాల వల్ల మోక్షం సిద్ధించదు.” అని అనగానే రాజు, “మహాత్మా! నీవు 
నిజమే చెప్పావని పిస్తోంది. కర్మాసక్తితో నాకుజ్ఞానం నశించింది. లౌకిక 
విషయాలనే పురుషార్దాలని నమ్మిన మూఢుడినయ్యాను. ఈ కర్మలనుండి 
విముక్తినొందే నిర్మల జ్ఞానాన్ని నాకు ఉపదేశించు.” అని అనగా నారదుడు, 
“రాజా! నీవు యజ్ఞాలలో పశువులను చంపావు. పరలోకంలో నీకోసం 
అవన్నీ ఎదురు చూస్తున్నాయి. అవి నిన్ను తమ వాడి కొమ్ములతో 
పొడవనున్నాయి. కనుక నీకు తత్వమూ, పురుషార్ధమూ తెలియజేసే ఒక 
ప్రాచీన ఇతిహాసాన్ని చెబుతాను. విను. 


పూర్వం పురంజనుడు అనే రాజు ఉండేవాడు. అతని మిత్రుడు 
అవిజ్ఞాతుడు. ఇంద్రియ భోగాలను నిర్విరామంగా అనుభవించడానికి తగిన 
స్థలం కోసం అన్వేషిస్తూ, దక్షిణ హిమవత్పర్వత సానువుల్లో ఒక నగరిని 
కనుగొన్నాడు ఆ నగరికి తొమ్మిది ద్వారాలు. కోట గోడలు, పెద్ద భవనాలు, 
ఉద్యానవనాలు, సకల ఐశ్వర్యాలతో అది శోభిస్తోంది. దానిపేరు భోగవతీ 
నగరం. పురంజనుడు ఒక చక్కని ఉద్యానవనంలోకి ప్రవేశించాడు. ఒక 
అతిలోక సుందరిని చూచాడు అక్కడ. తనను పదిమంది అనుచరులతోబాటు 
ఒక సర్పము కాపాడుతూ రాగా, ఆమెకూడా తనకు తగిన ప్రియుని కోసం 
అన్వేషిస్తూ ఉంది. పురంజనుడు ఆమెను సమీపించి, తన (ప్రేమను 
వ్యక్తపరచాడు. ఆమెకూడా ఆయనను స్వీకరించింది. భార్యాభర్తలుగా 
నిశ్చయించుకున్నారు. వారిద్దరూ భోగవతీ నగరంలోకి ప్రవేశించారు. ఆమె 
అతనికి కావలసిన విషయ భోగాలను సమకూర్చి పెట్టింది. ఇలా వారు 

వంద సంవత్సరాల పైగా విషయ భోగాలనుభవించారు. భార్యాలోలు డైన 
పురంజనుడు ఆమె ఏ పనిచేస్తే, తానూ అదేపని చేస్తుండేవాడు. 1100 
మంది కుమారులను, 110 మంది కుమార్తెలను వారు కన్నారు. అతడు 
వృద్భడై శిథిలావస్థకు చేరాడు. అతని కుమారులు ఒక్కొక్కరు 100 మంది 
కుమారులను కన్నారు. 


చండవేగుదనే గంధర్వుడు తన 360 మంది గంధర్వ వీరులతోను, 
860 మంది గంధర్వ అంగనలతోనూ, పురంజనుని భోగవతీ నగరంపై 
దండెత్తాడు. ఐదుతలల సర్పమైన ప్రజాగరుడు ఒక్కడే వాళ్ళతో 100 
సంవత్సరాలు పోరాడి అశక్తుడైనాడు. పురంజనుడు గాని, వారి సంతానం 
గాని నగరసంరక్షణను లెక్కచేయకుండా, తమ భోగవిలాసాల్లో కాలయాపన 
చేశారు. 


ఆ గంధర్వుని పేరు కాలం. అతనికి ఒక కుమార్తె వుంది. ఆ కాలకన్య 
పేరు జర. తాను వికృత రూపి కావడంతో ఆమెయే తన వరుని కోసం 
లోకాలు సంచరిస్తూ వుండేది. ఆమె ఒకనాడు నా వద్దకు (నారదుడు) 
తనను వివాహమాడమని కోరింది. నేను కాదని చెప్పగా నిలకడ లేకుండా 
నిత్యమూ తిరుగుతూనే వుందువుగాక అని శపించింది. తర్వాత ఆమె 
భయుడు అనే ముని వద్దకు చేరి తన కోరిక తెలపగా ఆయన ఇలా అన్నాడు. 
“సోదరీ! నామాట విని వరాన్వేషణ వదిలివేయి. నీవలన ఎవరికీ ఆనందం 
కలగదు. కనుక నిన్ను ఎవరూ అంగీకరించరు. అయినా నీవు 
నిరుత్సాహపడవద్దు. నీవు, నేను, నా సోదరుడైన ప్రజ్వరుడు కలిసి 
అశరీరులమై జీవులను పీడిస్తూ, అంతంచేస్తూ, ఆనందిద్దాం.” అన్నాడు. 
అందుకు కాలకన్య జర జఒప్పుకొంది. 


కాలకన్య భోగవతీ రాజ్యంలో ప్రవేశించింది. పురంజనుని ఆవేళించి, 
ముసలితనంతో కాల్చివేసింది. భయుడు, ప్రజ్వరుడు తమ యవనసేనలతో 

అక్కడ అందరినీ ఆవేశించారు. ప్రజలందరూ జ్వరం, ముసలితనం వంటి 
అనేక వ్యాధులకు, బాధలకు లోనైనారు. కాలకన్య పురంజనుని కాగలించు 
కోవడంతో అతనిలో వున్న కొద్దిపాటి శక్తి కూడా నశించి పోయింది. భార్య 
అలక్ష్యం చేయసాగింది. సేవకులు గౌరవించడం మానివేశారు. విసుగుతో 
నిరంజనుడు నగరం వదిలి వేయాలనుకున్న సమయంలో, ప్రజ్వరుడు 
నగరానికి నిప్పు పెట్టాడు. ప్రజాగరుడు ఎక్కడికో పారిపోయాడు. భయుడు 
పురంజనుని పట్టుకొన్నాడు. యవనులు ఈడ్చుకొని పోతుంటే, పురంజనుడు 
భార్యను స్మరించాడే గాని, తన ఆత్మీయుడు, (శ్రేయోభిలాషి అయిన 
అవిజ్ఞాతుని జ్ఞప్తికి తెచ్చుకోలేదు. 


దేహాన్ని విడిచిన పురంజనుడు మరుజన్మలో విదర్భ రాజకుమార్తెగా 
జన్మించాడు. ఆమెను పాంద్యరాజైన మలయథధ్వజుడు వివాహమాడాడు. 
వారికి ఏడుగురు కుమారులు, ఒక కుమార్తె పుట్టారు. కుమార్తెను అగస్త్య 
మహామునికిచ్చి పెండ్లిచేశారు. మలయధ్వజుడు భార్యతో కలిసి కులాచల 
పర్వతం మీదనున్న తపోవనానికి వెళ్ళి, శ్రీకృష్ణుని ధ్యానించసాగాడు. 
చాలాకాలం తపస్సు చేసి దేహత్యాగం చేశాడు మలయధ్వజుడు. విదర్భ 
రాజపుత్రి ఏకాకిగా వుండగా, పూర్వజన్మలో మిత్రుడైన అవిజ్ఞాతుడు బ్రాహ్మణ 
వేషంలో అక్కడకు వచ్చి ఆమెతో 'నీవెవరవు?” అని అడిగాడు. తాను విదర్భ 
రాజపుత్రినని, మలయధ్వజుని భార్యనని చెప్పింది. అపుడు బ్రాహ్మణ 
రూపంలో వున్న అవిజ్ఞాతుడు ఇలా చెప్పాడు. “మిత్రమా! నీవు చెప్పినట్లు 
ఏమీ కావు. మనమిద్దరం పూర్వజన్మలో మిత్రులం. మనం విడదీయలేని 
మిత్రులం. వెయ్యి సంవత్సరాలు కలిసి వున్నాం. 


నీవు భోగవతీ నగరంలో పురంజనుని ఆకర్షణకు లోనై నన్ను మరచావ. 
నిజానికి పురంజనుడెవరు? ప్రలోభపెట్టె నీ మనస్సే. ఆమె యందలి నీ 
యనురాగమే నీవు వైదర్భిగా జనించడానికి కారణం అయింది. నీవు ఏమీ 
కావు. అవిద్యచే కలిగిన భ్రాంతివల్ల నీవు బందీవయ్యావు. నిజానికి నీవు, 

నేను ఒక్కటే సుమా” అని చెప్పిన అవిజ్ఞాతుడు (పరమాత్మ స్వరూపుడు) 
అదృశ్యుదైనాడు. అవిజ్ఞాతుడు అంటే మనసుచేత తెలియబడనివాడు అని 


అరం. 
థి 


ప్రాచీనబర్జికి నారదుడు ఇలా చెబుతున్నాడు. “రాజా! కొన్ని 
వేదాంతరహస్యాలు ఈ కథ ద్వారా చెప్పబడ్డాయి. ఈ కథలోని అంతరార్జాలు 
చెబుతాను. విను. అవిజ్ఞాతుడే పరమాత్మ. విషయ వాననలతో 
వీడివచ్చినవాడే పురంజనుడు (జీవాత్మ). పురం అంటే నవద్వార దేహం. 
ఆ దేహంతో జన్మించినవాడు పురంజనుడు. రెండు చెవులు, రెండు కన్నులు, 
రెండు నాసికలు, ఒక నోరు, దిగువనున్న గుదం, జననేంద్రియం. ఇవి 
దేహంలోని నవద్వారాలు. మోహంలో ముంచింది మనస్సు. దీన్ని 
అనుసరించేవి జ్ఞానేంద్రియాలు, కర్మేంద్రియాలు. వీటిని అనుసరించేవి 
ఇంద్రియ విషయాలు. కాపలా కాస్తుండే ఐదు తలల సర్పము పంచ 
ప్రాణవాయువులు. భోగవతీపురమే జీవుని క్షేత్రం. అ క్షేత్రరాణి పురంజని 
అనే మనస్సు. స్వతంత్రుడైన జీవుడు ఇంద్రియ భోగాలకు లోనై నవ్వుతాడు, 
ఏడుస్తాడు. చండవేగుడే కాలం. 3860 మంది గంధర్వులు పగటి వేళలు, 
860 మంది గంధర్వాంగనలు రాత్రి వేళలు. కాలం నుండి పుట్టిన 
ముసలితనం (జర) ఎవ్వరికీ అక్కరలేదు, ఎవ్వరినీ ఆకర్షించలేదు. అందువల్ల 
ఆమె మృత్యువుతోను (భయుడు), దేహపీడ, రోగములతోను (ప్రజ్వరుడు) 
చెయ్యి కలిపింది. యవన సేనలు మనిషిని పీల్చి పిప్పిచేస్తాయి. ఈ ఇంద్రియ 
భోగాల్ని కాంక్షిస్తూ, పురంజనుడు శాశ్వతానందాన్ని వదలుకొని, భోగవతీ 
పురంలో పురంజని సాంగత్యంలో సంసార బంధాన్ని తెచ్చుకొన్నాడు. 
స్వప్నావస్థలో అన్నీ నిజమైనట్లు అనుభూతి చెందినా, మెలకువ రాగానే 
అంతా మిథ్యగా తెలుస్తుంది. అలాగే మానవుడు సుఖదుఃఖాలను తనవిగా 
భావించి అనుభవిస్తాడు. ఈ మాయామోహంనుండి బయటపడాలంటే 
పరమేశ్వరుని పాదాశయమే శరణ్యం. రాజా! నీ యజ్ఞాలన్నీ నీకు 
మోక్షానివ్వవు.” అని ఉపదేశించి, నారదుడు నిష్క్రమించాడు. 

ప్రచేతసులు : 


ప్రచేతసులు సంతానోత్పత్తి సంకల్పంతో పదివేల సంవత్సరాలు 
రుద్రగీతను జపిస్తూ, సముద్రంలో తపస్సు చేశారు. శ్రీహరి వారి క్లేశాన్ని 
శమించి ఇలా అన్నాడు. “రాకుమారులారా! మీరందరూ సదాచరణ 
చేస్తున్నారు. వరం కోరుకోండి. సంధ్యాసమయంలో మిమ్మల్ని స్మరించేవారికి 
సర్వ భూతదయ, సోదరప్రేమ కలుగుతాయి. మీకు కండు మహర్షికి పుట్టిన 
మారిష అనే కన్యతో వివాహమై మహాకీర్తివంతుడైన కుమారుడు కలుగుతాడు. 
అతని సంతతి కీర్తి ముల్లోకాలలో వ్యాపిస్తుంది. మారిష కన్య అనుకూల-- 
వతియై, సహనశీలియై మిమ్మల్ని గౌరవంతో సేవిస్తుంది. మీరు చిరకాలం 
భూలోక స్వర్గలోక సౌఖ్యాల ననుభవించి, చివరకు నన్ను చేరుకొంటారు” 
అని చెప్పిన శ్రీహరిని ప్రచేతసులు తమకు ఎల్లపుడు భగవద్భక్తుల సాంగత్యం 
లభించేటట్లు వరం ప్రసాదించమని వేడుకొన్నారు. శ్రీహరి సంతోషించి, 
వరమిచ్చి, అదృశ్యుడైనాడు. ప్రచేతసులు సముద్రం నుండి బయటకి రాగా, 
భూమి అంతా వృక్షాలతో నిండిపోయింది. వారి ఆగ్రహానికి అన్నీ 
బూడిదవుతాయేమోనని గ్రహించిన బ్రహ్మదేవుడు వచ్చి, లోకం మనుగడకు 
వృక్షసంపద ఎంతో అవసరమని చెప్పి, శాంతింపచేశాడు. వనదేవతలు 
మారిష కన్యను తెచ్చి ప్రచేతసులకు సమర్పించుకొన్నారు. బ్రహ్మ ఆజ్ఞ 
మేరకు వారు ఆ కన్యను వివాహమాడారు. 


చాక్షుష మన్వంతరంలో బ్రహ్మనుండి పుట్టిన దక్షుడు, శివదూషణ 
కారణంగా మానవుడై ప్రచేతసులకు మారిషకు పుత్రుడై జన్మించాడు. 
ప్రచేతసులు కొంతకాలం తర్వాత దక్షునికి రాజ్యాభిషేకం చేసి, సన్వ్వసించి, 
తపస్సుకు వెళ్ళిపోయారు. వీరు జాబాలి ఆశ్రమంలో తపస్సు చేయ 
నారంభించారు. బ్రహ్మ సత్రయాగం చేపట్టాడు. నారదుడు అక్కడికి వచ్చాడు. 
ప్రచేతసుల ప్రార్ధనను స్వీకరించి ఇలా అన్నాడు. 


“రాజర్చులారా! నాకు తెలిసినదంతా సూక్ష్మంగా చెపుతాను. వినండి. 
శ్రీహరిని సేవించని జన్మ వ్యర్థం. హరిసేవ చేయకుంటే, ఎన్ని వేదాలు 

చదివినా, క్రతువులు చేసినా, యోగాభ్యాసాలు చేసినా, జపతపాదులు 
ఆచరించినా, పాండిత్యం సంపాదించినా అన్నీ నిష్టయోజనమేనని తెలుసు 
కోవాలి. శ్రీహరినుండి జన్మించిన ఈ మహావిశ్వం తిరిగి ఆ శ్రీహరియందే 
లయమైపోతుంది. సకల శరీరాలకు శ్రీహరియే ఆత్మ. ఆయన ఆదిమధ్యాంత 
రహితుడు. సర్వజ్ఞుడు. సచ్చిదానంద స్వరూపుడు. ఆయనను సంతృప్తితోనూ, 
చిత్తశుద్దితోనూ, భూతదయగల హృదయంతోనూ ఆరాధించాలి. 


సర్వభూతదయ : తనకు ఏది లభిస్తే, దానితోనే సంతృప్తి చెంది, 
ఇంద్రియాలను వశంలో ఉంచుకోవాలి. ఈ మూడూ పరమేశ్వరునికి ప్రీతిని 
కలిగించేవి. అతనికి భక్తుల హృదయాలే కావాలిగాని, అతని ఐశ్వర్యం 
అక్కరలేదు.” అని ఉపదేశించి నారదుడు నిషమించాడు. 

ప్రచేతసనులు తమ మనోబుద్దులను పరమాత్మ పాదపద్మాలపై సంధించి, 
గాఢ ధ్యాన నిమగ్నులై, పరమపదాన్ని అందుకొన్నారు.” అని మైత్రేయ 
ముని విదురునకు చెప్పాడు. 

విదురుడు మైత్రేయుని పాదాలపై పడి, ఆనందబాష్పాలతో అభిషేకం 
కావించి, సెలవు తీసికొని, హస్తినవైపు ప్రయాణం సాగించాడు. 

ఈ విదుర మైత్రేయ సంవాదాన్ని విన్నవారు, చదివినవారు జ్ఞాన 
సంపన్నులై ధన్యులవుతారు. 
శ్రీ శుకుడు పరీక్షిత్తుతో ఇలా చెప్పాడు. : 

“రాజా! నీకు స్వాయంభువు కుమారుడైన ఉత్తానపాదుని గురించి 


సవివరంగా చెప్పాను. ఇక ప్రియవ్రతుని గురించి చెపుతాను. విను.” అని 
చెప్పనారంభీంచాడు. 


హరిః ఓం తత్‌ సత్‌ 
చతుర్ధ స్కంధం సమాప్తం 


త్రీకృష్ణార్ణణమస్తు 


పంచమ స్కంథం 


యవ్రతుడు : 


శ్రీ శుకుడు పరీక్షిత్తుకు ఇలా చెబుతున్నాడు. “స్వాయంభువ మనువు 
పెద్ద కుమారుడు ప్రియవ్రతుడు. అతనిపై నారద మహర్షి ప్రభావం 
ఉంది. ఆధ్యాత్మిక నిచ్చెనకు లౌకిక వ్యవహారమైన రాజ్యపాలన అంతరాయం 
అని అతని భావన. ఒక సత్రయాగం చేయ సంకల్పించి, తపోవనంలో 
నారదునితో చర్చిస్తూ వున్నాడు. ప్రియవ్రతుడు రాజ్యపాలనకు ఇష్టపడే 
విధంగా ఒప్పించమని స్వాయంభువ మనువు బ్రహ్మను ప్రార్ధించాడు. 
ప్రియవ్రతుడు, నారదుడు, స్వాయంభువుడు వున్నచోటికి బ్రహ్మదేవుడు 
విచ్చేశాడు. అందరూ స్తుతించి, బ్రహ్మను ఆహ్వానించగా బ్రహ్మ ప్రియవ్రతుని 
ఉద్దేశించి ఇలాగ అన్నాడు. 


(జ్జ 


“నాయనా! ప్రియవ్రతా! నా మాటలు పరమేశ్వరాదేశంగా భావించు. 
మనం అందరం శ్రీమన్నారాయణుని ఆదేశానుసారంగా నడువవలసిన 
వాళ్లమే! జీవులందరు త్రిగుణాలచే బంధింపబడినవారే. ముక్తిని కోరు జ్ఞాని 
కర్మఫలాలకు దూరంగా ఉంటాడు. గృహస్థాశ్రమం, ఇంద్రియ నిగ్రహంతో 
ఆత్మజ్ఞానం పొందితే మోక్షం లభిస్తుంది. నీవు భోగాలను అనుభవిస్తూ 
కూడ ముక్తసంగుడవై ముక్తిని పొందగలవు. ఇప్పటికే నీవు వైరాగ్యాన్ని, 
శాంతిని సాధించావు. లోకకళ్యాణమైన రాజ్యపాలన చేయగలవు. నీకు ఏ 
బంధమూ ఉండదు. నీవు రాజ్యభారాన్ని స్వీకరించి, నీ తండ్రి వ్యధను 
తొలగించు.” అని చెప్పగా ప్రియవ్రతుడు ఆదేశాన్ని శిరసావహించాడు. 


స్వాయంభువ మనువు రాజ్యాన్ని ప్రియవ్రతునకు అప్పగించి 
తపోవనానికి వెళ్ళిపోయాడు. రాజుగా బాధ్యతలు నిష్కామబుద్ధ్దితో 
నిర్వహిస్తుండేవాడు ప్రియవ్రతుడు. విశ్వకర్మ ప్రజాపతి కుమార్తె బర్జిష్మతిని 
పెండ్లి చేసుకున్నాడు. పదిమంది పుత్రులు, ఒక పుటత్రిక జన్మించారు. 

పెద్ద కుమారుడు ఆగ్నీధ్రుడు. కుమార్తె ఊర్జస్వతి. శుక్రాచార్యుని భార్య 
అయింది. పదిమంది పుత్రులలో ముగ్గురు వృత్తి మార్గాన్ని అనుసరించి 
పరమహంసలైనారు. ప్రియవ్రతునకు రెండవ భార్యవల్ల ఉత్తముడు, 
తామసుడు, రైవతుడు అను ముగ్గురు కుమారులు కలిగారు. తరువాత 
వారు మనువులైనారు. ప్రియవ్రతుడు సకలభోగాలతో చిరకాలం రాజ్యపాలన 
చేశాడు. అతడు దివ్యశక్తులు కలవాడు, ధర్మపరుడు, శక్తివంతుడు. ఒకరోజు 
అతనికి ఒక వింత ఆలోచన కలిగింది. సూర్యకాంతి భూమిపై సగభాగానికే 
వెలుగు నిస్తుంది. రెండవ భాగం చీకటిలో ఉంటుంది. చీకటి లేకుండా 
చేయాలని సంకల్పించాడు. సూర్యతేజంతో ఒక దివ్యరథంమీద సూర్యునికి 
ఎదురు మార్గంలో భూమి చుట్టూ ప్రదక్షిణలు చేయడం ఏడుసార్లు అయ్యేసరికి 
బ్రహ్మదేవుడు సృష్టి వ్యతిరేకమైన పనులు చేయరాదని అతనిని వారించాడు. 
ప్రీేయవ్రతుని రథచక్రబాటలు సప్తసముద్రాలుగాను, మధ్యనున్నవి 
సప్తద్వీపాలుగాను ఏర్పడ్డాయి. ఆ ద్వీపాల పేర్లు - జంబూ ద్వీపం, పక్ష 
ద్వీపం, శాల్మలీ ద్వీపం, కుశద్వీపం, క్రాంచ ద్వీపం, శాకద్వీపం, పుష్మరద్వీపం. 
రెండేసి ద్వీపాల నడుమ ఒక సముద్రం వుంది. లవణ సముద్రం, ఇక్షు 
సముద్రం, సురా సముద్రం, దధి సముద్రం, ఘృత సముద్రం, క్షీర సముద్రం, 
శుద్దోదక సముద్రం వున్నాయి. 

ప్రియవ్రతుడు ఒక్కొక్క ద్వీపాన్ని ఒక్కొక్క కుమారునికిచ్చి పట్టం కట్టాడు. 
ఊర్జస్వతి, శుక్రాచార్యులకు దేవయాని కుమార్తెగా జన్మించింది. భగవానుని 
ఆశ్రయించి రాజ్యభోగాలను అనుభవించిన ప్రియవ్రతుడు విరక్తుడై ఇలా 
ఆలోచించ సాగాడు “అయ్యో! నేను నివృత్తి మార్గంలో వెళుతూ, ఇలా 
విషయ సుఖాలలో మునిగి నేలబావిలో పడిపోయానేమిటి? ఇప్పుడైనా 
బయటపడాలి” అనుకొంటూ, సర్వం త్యజించి, చిత్తాన్ని శ్రీహరిపై నిలుపుకొని 
నారద మహర్షి అడుగుజాడల్లో వెళ్ళిపోయాడు. ప్రజలందరూ ఆ మహాత్ముని 


ప్రశంసించారు. 


140 శ్రీహరి లీలామృతం 


ఆర్న్బీధ్రుడు ఖ్‌ 


ప్రియవ్రతుని మొదటి కుమారుడు ఆగ్నీధ్రుడు. జంబూద్వీపాన్ని 
ధర్మయుతంగా పరిపాలించాడు. అతడు భార్యను కోరి మందరగిరి సానువుల్లో 
(బ్రహ్మను ఆరాధించాడు. బ్రహ్మ తన కొలువులోని పూర్వవచిత్తి అనే అప్పరసను 
పంపాడు. ఆమె సౌందర్యరాశి. అందాలబొమ్మ. ఆగ్నీధ్రుడు ఆమె లావణ్యానికి 
మతి చలించినవాడై, ఆమె వెనుకపడి ఆమెను వర్ణింపసాగాడు. వీరగ్రేష్టుడు, 
జంబూద్వీప చక్రవర్తి అయిన ఇతనిని ఆమెకూడ ఇష్టపడింది. ఇద్దరూ ఈ 
భూలోకంలో సర్వసౌఖ్యాలు అనంతంగా అనుభవించి తొమ్మిదిమంది 
పుత్రులకు జన్మనిచ్చారు. వారు నాభి, కింపురుషుడు, హరివర్నుడు, 
ఇలావర్తుడు, రమ్యకుడు, హిరణ్మయుడు, కురువు, భద్రాశ్వుడు, కేతుమాలుడు 
అను పేర్లతో ఖ్యాతి గడించారు. ఆగ్నీధ్రుడు జంబూ ద్వీపాన్ని ఈ 
తొమ్మిదిమందికి ఇచ్చి, ఈ వర్షాలకు వీరి పేర్లే పెట్టాడు. పూర్వచిత్తి తిరిగి 
బ్రహ్మలోకానికి వెళ్ళిపోయింది. ఆగ్నీధుడు కూడ అనేక వైదిక క్రతువులు 
ఆచరించి, తుదకు బ్రహ్మలోకం చేరాడు. 


బుషభుడు : 


ఆగ్నీధ్రుడు దేహత్యాగం తరువాత నాభి సోదరులు మేరువు యొక్క 
తొమ్మిదిమంది పుత్రికలను వివాహం చేసుకొన్నారు. నాభి భార్య మేరుదేవి. 
వారికి సంతానం లేక వాసుదేవుని ఆరాధిస్తే, భగవానుడు ప్రసన్నుడైనాడు. 
బుత్విక్కులు ఆ దేవదేవుని ఇలాగ స్తుతించారు. “హేభగవాన్‌! నీవు పరమ 
పురుషుడవు. నిన్ను స్తుతించే శక్తి మాకు లేదు. అయినా మా ప్రార్థనలను 
మన్నించి, నీ దర్శనభాగ్యం ప్రసాదించావు. నీవు కరుణామయుడవు. 
తులసీదళాలతో తృప్తిచెంది మమ్మనుగ్రహించే ప్రభువువు. అల్ప్బసంతోషివి. 
ఈ నాభి దంపతులు పుత్రసంతానం కోసం ఈ వ్రతం చేశారు. పుత్రసంతాన 
మనే చిన్న కోరికనే కోరుతున్నారు. ఇది నీ మాయా ప్రభావమే కదా!” 

అనిన, భగవానుడు సంతోషించి ఇలా అన్నాడు. “బుషులారా! మీ కోరిక 
తీరాలంటే నేనే ఈ పుణ్యదంపతులకు కుమారుడనై జన్మించాలి. తథాస్తు” 
అని అదృశ్యమైనాడు. 


మేరుదేవికి శ్రీహరి పుత్రుడై జన్మించాడు. బుషభుడనే పేరు పెట్టారు. 
అతనిలో ఆత్మనిగ్రహం, వైరాగ్యం, కరుణలాంటి లక్షణాలు వ్యక్త 
మౌతున్నాయి. ధైర్య, శౌర్య, బలపరాక్రమాలలో మేటి. ఒకసారి ఇంద్రుడు 
అసూయతో వర్న్వాలు లేకుండా చేస్తే, బుషషభుడు యోగశక్తితో వర్షాలు 
కురిపించాడు. భగవదవతారం అని తెలిసికూద, నాఖీ బుషభుని 
వ్యామోహంతో పెంచాడు. పుత్రుని రాజ్యపాలన సుఖిక్షమై ఉండగా, నాభి 
నరాధీశుడు భార్యతో బదరికాశథశమం చేరి శ్రీమన్నారాయణుని సేవలో 
తరించాడు. 


బుషభుడు ఇంద్రుని కుమార్తె జయంతిని పెండ్లాడాడు. వారికి పుట్టిన 
వందమంది కుమారుల్లో భరతుడు పెద్దవాడు. ఆ పేరుమీదనే భరతవర్షముగ 
ప్రసిద్ధి చెందింది. భరతుడు మొదటి పదిమందిలో పెద్దవాడు. మిగిలిన 
తొంబైమందిలో కలి, హరి మున్నగు తొమ్మిదిమంది బ్రహ్మచారులుగానే 
ఉండిపోయారు. మిగిలిన 81 మంది తండ్రి ఆదేశానుసారం గృహస్టులై 
వేదాధ్యయనంతో బ్రహ్మనిష్టులై ఉన్నారు. 


బుషభుడు అవతారపురుషుడే అయినా ప్రజలకు ఆదర్శమూర్తిగా 
ఉందేవాడు. తన రాజ్యాన్ని కర్మభూమిగా భావించాడు. గురువుల వద్ద 
వేదాలు నేర్చుకొనేవాడు. ఒక వంద యజ్ఞాలు చేయించాడు. పౌరులు 
ఆదర్శంగా ఉందేవారు. ధర్మవర్తనులై ఉండేవారు. ఈ విధంగా బుషభుడు 
చిరకాలం రాజ్యపాలనచేసి, కొడుకులకు రాజ్యాన్ని అప్పగించి బ్రహ్మావర్త 
దేశానికి వెళ్ళి పోయాడు. వెళ్ళిపోతూ, కుమారులకు ఒక చక్కని 
ఉపదేశమిచ్చాడు. “కుమారులారా! ఈ మానవ జన్మ దుర్లభమైంది. కాని 

ఒక ఉత్తమ ప్రయోజనం దానికి ఉంది. జీవరాసులు అనుభవించే 
ఆహారనిద్రాభయమైథునాలే కాకుండా, తన బుద్ధిని సద్వినియోగం 
చేసుకోవాలి. శుద్ధచిత్తంతో భగవదారాధన చేస్తే మోక్షం పొందవచ్చు. 
మహాత్ముల సేవ ముక్తికి దారితీస్తుంది. కామ(్రేరితమైన ప్రతిదీ హానికరం. 
సజ్జనసాంగత్యం అనివార్యం. మహాత్ములు శాంత స్వభావులు గాను, 
సమచిత్తులుగాను ఉంటారు. సమస్త భూతములపట్ల దయ, భగవానుని 
పట్ల పరిపూర్ణ భక్తిశద్ధలు కలిగిఉంటారు. దుష్టులకు, విషయలంపటాలకు 


దూరంగా ఉంటారు. 


న 


భగవంతుని యందు భక్తి కలిగి ఉండుటయే జీవితధ్యేయం అని 
తెలుసుకొని మనోబుద్దుల్ని సుఖపెట్టాలని రస కర్మలే మళ్ళీ దేహాన్ని 
ధరించడానికి కారణం అవుతాయి. పూర్వకర్మలు ఈ జన్మకు ఎలా కారణమో, 
ప్రస్తుత కర్మలు మరుజన్మకు పునాదులు వేస్తాయి సంసారబంధాలను 
పెంచుకొంటూ పోతే, పరమాత్మ తత్వం గోచరం కాదు. ఈ దుఃఖసాగరంలో 
జీవి మునిగిపోతాడు. 


అవిద్యచేత నేను, నాది అనే అహంకారం ప్రబలి, మమకారంతో 
అనేక దుష్కార్యాలను జీవి చేస్తుంటాడు. కనుక ఈ వాసనలను 
తొలగించుకొనుటయే ముక్తికి మార్షం. ఇది లభించాలంటే, పరమేశ్చరునిపై 
మనస్సు లగ్నం చేయాలి. సంసార బంధాలు వీడాలి. భగవంతుని గుణకీర్తన 
చేయాలి. అపుడు విషయాసక్తి తగ్గి, మోక్షాసక్తి పెరుగుతుంది. నాయనలారా! 
ఎల్లపుడు భగవంతునే ఆశయించండి. ఈ లోకంపై సంగమాన్ని వృద్ధి 
చేయకండి. భగవంతునకు శరణాగతులు కండి. ఇందుకు కొన్ని సూత్రాలు 
పాటించాలి. భగవంతునిపై భక్తి, (ప్రేమ కలిగి ఉండాలి. జ్ఞానాన్ని 
పెంచుకోవడం, జీవులపట్ల కరుణ, భగవంతుని లీలావైభవాలను వినడం, 
కీర్తించడం, అన్నింటా సమబుద్ధి కలిగివుండటం, ఇంద్రియ నిగ్రహం, 


టా. 

అహంకారమమకారాలు తొలగించుకోవడం చేయాలి. ఆ పరమేశ్వరుని 
మాత్రమే చూడటం సాధన చేస్తే, కర్మవాసనలు దేహం వెంటపడవు. ఈ 
విషయాన్ని అందరికీ చెప్పాలి. ఆత్మవిద్యను శిష్యులకు చెప్పే గురువే గురువు. 
అజ్ఞానంతో దేహపోషణయే పరమావధి అనుకొని కర్మల్లో మునిగి నీచజన్మలు 
పొందుతున్నవారు, తెలియక మృత్యుముఖంలో పడుతున్నవారిని 
రక్షింపనివారు దేశద్రోహు లనబడతారు. 


కుమారులారా! నేను సత్వగుణ సంపన్నుడను. నా బిడ్డలైన మీరూ 
అంతే. ఈ ప్రపంచంలో కదలని మొక్కలకంటే, కదిలే జీవరాసులు గొప్పవి. 
వాటికంటె జంతువులు, వాటికంటి మనుష్యులు గొప్పవారు, వారికంటే 
గంధర్వులు, సిద్దులూ గొప్పవారనీ అంటారు. బ్రాహ్మణులలో బ్రహ్మజ్ఞాన 
సంపన్నులు గొప్పవారు. బ్రాహ్మణులకు అర్చించినవాటిని భగవానుడే 
స్వీకరిస్తాడు. భాగవతులయందు భక్తి కలిగి ఉండాలి. ఈ విశ్వమంతా 
ఆయన శరీరమేనని గ్రహించాలి. అదే ఆరాధన అవుతుంది. ఇది ఒక్కటే 
ముక్తికి సోపానం. అంతటా భగవానుని దర్శించడం నేర్చుకోండి. ప్రజలను 
(డ్రేమతోను, ధర్మయుతంగాను పాలించడం, మీ అన్న భరతుని, నన్ను 
గౌరవించినట్లే, భక్త్మిశద్ధలతో సేవించడం మీ ధర్మం అని తెలుసుకోండి.” 
అని బుషభదేవుడు తన ఉపదేశాన్ని ముగించాడు. 


ఆ మవాత్ముడు భరతునికి పట్టంగట్టి, దిగంబరిలై, తన 
హృదయంలోనే దేవుని దర్శించుకొనేవాడు. సిద్ధులు ఆ(శయించినా 
చలించలేదు. దేహత్యాగం ఆనన్నమ్రైనట్లు తెలుసుకొని, కూటక 
పర్వతారణ్యంలో ప్రవేశించి కారుచిచ్చుకు ఆహుతై విష్ణునాయుజ్యం 
పొందాడు. ఇలా కర్మసంబంధం లేని మోక్షధర్మాన్ని బోధించిన బుషభుడు 
అన్ని లోకాలకు, దేవతలకూ, బ్రాహ్మణులకు గురువైనాడు బుషభ 
భగవానుడు. 

భరతుడు : 


బుషభ పుత్రుడైన భరతుడు గొప్ప ధర్మపరాయణుడు. విశ్చ్వరూపుడనే 
రాజు కుమార్తె పంచజనిని వివాహమాడాడు. ఐదుగురు పుత్రులు 
జన్మించారు. అజనాభంను చాలాకాలం పరిపాలించడం వల్ల అది 
భరతవర్నంగా కీర్తికెక్కింది. 


భరతుడు శ్రీమన్నారాయణుని ఉత్తమ భక్తుడు. అనేక యజ్ఞాలు 
చేయించి, ఫలితాల్ని నారాయణార్పణం చేశాడు. రాజ్యాన్ని కుమారులకు 
పంచిపెట్టి, సర్వసంగపరిత్యాగిగా హరిద్వారం దగ్గర నున్న పులహమహర్షి 
ఆశ్రమానికి వెళ్ళిపోయాడు. ఆశ్రమంలో శ్రీమన్నారాయణుడు ప్రత్యక్షంగా 
ఆశ్రమవాసులను ఆదరిస్తుంటాడు. విష్ణు ప్రతిరూపాలైన సాలగ్రామాలు 
గండకీ నదినిండా వుంటాయి. భరతుడు అమితానందభరితుదడై 
శ్రీమన్నారాయణుని ఆరాధనలో నిమగ్నుడై ఉండేవాడు. అతడి 
పూర్వవాసనలన్నీ నశించి పోయాయి. ప్రతిదినమూ సూర్యోదయం 
సమయంలో ఈ బుక్కుతో ప్రార్ధించేవాడు. “ఈ లోకాన్ని సృజించిన 
అద్భుతశక్తియు, ఈ ప్రపంచమంతా ఆవరించియున్న శక్తియు, బుద్ధిని 
ప్రకాశింప జేసి, చైతన్యవంతం కావించునట్టి శక్తియు, సూర్యునికి తేజము 
కలిగించు నట్టిదియు అయిన ఆ శక్తికి నేను శరణాగతుడను. 
(ప్రణమిల్లుతున్నాను).” 


ఈ విధంగా నారాయణ చింతనలోనే దినాల్ని గడుపుతూ, పరమేశ్వర 
సాయుజ్యానికి యోగ్యతను సంపాదించుకున్న సమయంలో కర్మవశాత్తు 
ఒక రోజు భరతుడు నదీస్నానంచేసి జపిస్తుండగా, నిండు గర్భిణియైన లేడి 
ఒకటి నీరు త్రాగడానికి వచ్చింది. చేరువలోనే ఒక సింహగర్జన వినబడింది. 
ప్రాణభయంతో చెంగుచెంగున ఎగిరిపోతున్న లేడి గర్భంలోనుండి బిడ్డ 
జారి నదిలో పడిపోయింది. తల్లి జింక ఆవలిఒద్దుకు చేరి, స్పృహతప్పి 

ప్రాణం విడిచింది. దీన్ని భరతుడు చూచి జింకపిల్లను కాపాడి, ఆశ్రమంలో 
సాకనారంభించాడు. ఈ లేడిపిల్ల సంరక్షణలో పడి భరతుడు తన దైనందిన 
దేవతార్చనాది కార్యాలను నిర్లక్ష్యం చేశాడు. ఈ లేడిపిల్ల పెద్దదై ఏ 
కూూరజంతువు బారిన పడుతుందో అని వ్యామోహం పెంచుకొని, మాయలో 
చిక్కుకొన్నాడు. లేడి పెద్దదై అరణ్యంలోకి పారిపోగా, భరతుడు పుత్రశోకం 
కంటె మిన్నగా శోకించాడు. సర్వస్వాన్ని త్యజించిన ఆ తపస్వి ఆ లేడి 
వియోగ శోకంతో కృశించి, దైవచింతన మాని లేడినే స్మరిస్తూ, ప్రాణం 
విడిచాడు. విధి బలీయం కదా? 


మరుజన్మలో భరతుడు లేడిగా జన్మించాడు. గతజన్మ స్కృతిని 
కలిగియున్నవాడై, పులహాశమానికే చేరుకొన్నాడు.కొత్త కర్మబంధాలు కలగని 
రీతిలో ఎండుటాకులు తింటూ, నదీతీరాన నివసిస్తూ, చివరకు ఆ నదిలోనే 
స్నానం చేస్తూ శరీరాన్ని విడిచిపెట్టాడు. 


మరుజన్మలో అతనే అంగీరస వంశజుడైన ఒక బ్రాహ్మణుని పుత్రుడై 
జన్మించాడు. ఆ బ్రాహ్మణునకు మొదటి భార్యవలన 9 మంది కుమారులు, 
రెండవ భార్యకు ఒక కుమారుడు, ఒక కుమార్తె కలిగారు. రెండవ భార్య 
పుత్రునకు భరతుడు అని పేరు పెట్టారు. బ్రాహ్మణుడు శుద్ధ శోత్రియుడు 
కనుక భరతునకు ఉపనయనం చేసి, శౌచవిధి అభ్యాసాలు నేర్పించసాగాడు. 
భరతునకు పూర్వజన్మ వ్‌ కలిగివుండటం చేత, ఏ అభ్యాస కర్మలను 
చేపట్టేవాడు కాదు. అంతేకాక ఏ పనినైనా కర్ఫత్వ, భోకృత్వ భావన లేకుండా 
చేసేవాడు. పుత్రుడు తాను అనుకొన్న రీతిలో కార్యాలు చేయడం లేదనే 
బెంగతో, తండ్రి అస్వస్టుడై మరణించాడు. తల్లికూడా సహగమనం చేసింది. 
భరతుడు తనదైన వేరే ప్రపంచంలో వుండేవాడు. అందుచేతనే అతనిని 
జదడభరతుడు అనేవారు. నిర్లక్ష్యంతో సవతి అన్నలు ఎంత నీచంగా 
ప్రవర్తించినా సహించేవాడు. ఏ పనిచెప్పినా చేసేవాడు. ఎక్కడ వుండమంటే 

అక్కడే వుందేవాడు. ఇంత దయనీయ స్థితిలో వున్నా అతని ఎత్తెన శరీరం 
బ్రహ్మతేజస్సుతో మెరిసిపోతుండేది. ఎప్పుడూ ఆనందంతో ఉండే అతనిని 
చూచి, అందరూ అతనిని పిచ్చివాడని అనుకొనేవారు. 


అన్నల ఆజ్ఞ ప్రకారం, భరతుడు, పొలంలో కాపరిగా వుండేవాడు. ఆ 
రోజుల్లో, ఒక భిలనాయకుడు సంతానం కొరకు కాళీమాత అనుగ్రహం 
పొందేందుకు, ఒక నరబలిని ఏర్పాటు చేశాడు. ఒక యువకుని కాళీదేవి 
గుడికి తీసికొని వచ్చాడు. చీకటిలో ఆ యువకుడు తప్పించుకొని 
పారిపోయాడు. ఆ యువకుని వెదుకుతున్న భిల్లులకు పొలంకాపరిగా వున్న 
భరతుడు కన్పించాడు. అతని అవయవాలు సరిగా వున్నవో లేవో చూచారు. 
బలివ్వడానికి పనికివస్తాడని అతనిని బంధించి తీసికొని వెళ్లారు. భరతుడు 
వారిని ఏ ప్రశ్న అడుగలేదు, అడ్డుకోలేదు, పెనుగులాడలేదు. భరతునికి 
అన్ని సంప్రదాయ కార్యాలను నిర్వహించి, కాళీమాత గుడిలో వధ్యశిలపై 
కూర్చుండపెట్టారు. తాళాలు, దప్పులు మోగుతున్నాయి. పూజారి మంత్రాలను 
చెపుతున్నాడు. బలిపశువు శిరస్సును ఛేదించడానికి సర్వం సిద్ధమైంది. 
కాని భరతుడు చలించలేదు. (బబవ్మాతేజన్సుతో, చిరునవ్వుతో 
వెలిగిపోతున్నాడు. ధ్యానమగ్నుడై కూర్చున్నాడు. కాళీమాత కళ్ళు తెరచి 
చూచింది. బ్రాహ్మణయువకుని తేజస్సును చూచి ఆశ్చర్యపదింది. భద్రకాళి 
ఉగ్రురాలైంది. ఆ కిరాతకులను హరించి వేసింది. భరతుడు ధ్యానం చాలించి, 
లేచిచూచాడు. మళ్ళీ పొలంవద్దకు వచ్చి కూర్చున్నాడు. 


రహూగణుడు : 


కొన్నాళ్ళ తరువాత భరతుడు కూర్చున్న పొలం ప్రక్కగా ఒక పల్లకిని 
బోయీలు మోసు కెళ్తున్నారు. ఒక బోయి మోయలేని సమయంలో భరతుడు 
వాళ్ళ కంటపడ్డాడు. వాళ్ళు భరతుని లాగుకొనివచ్చి పల్లకి మోయమన్నారు. 
భరతుడు అలాగే మోస్తున్నాడు. 

ఆ పల్లకిలో సౌవీర రాజైన రహూగణుడు కపిలమహర్షి వద్దకు 
వెళ్తున్నాడు. భరతుడు అందరికంటే పొడవైనవాడు కావడం,, అతని నడకలో 
ఎగుడుదిగుడులుండటం చేత పల్లకికి కుదుపులు ఎక్కువైనందున రాజుకు 
కష్టమై, చికాకుతో బోయీలను అలా ఎందుకు జరుగుతున్నదని అడిగాడు 
రాజు. క్రొత్తవానితోనే అలా అవుతున్నదని వారందరు చెప్పగానే రాజు 
భరతుని చూచి వ్యంగ్యంగా ఇలా అన్నాడు. “అయ్యో పాపం, ముసలివాడివి 
కదా! నడుములు, కాళ్ళు సరిగా లేవేమో. చాల దూరం నుంది మోస్తున్నావు” 
అని ఎత్తిపొడుపుగా అన్నాకూడ భరతుడు చలించలేదు. రాజుకు కోపం 
వచ్చింది - “ఓరీ పొగరుబోతా! నా మాటలు వినపడలేదా? అర్ధం కాలేదా? 
నీవు నడుస్తున్న శవానివా? నీ మదం అణగద్రొక్కుతా, నీ అహంకారానికి 
శిక్ష విధిస్తా నన్ను ఇక ఎన్నడూ మరిచిపోలేవు.” అని నోరు పారేసుకుంటున్న 
రాజుతో, పాపం వీడు అజ్ఞాని కనుక వీడు ఇలా మాట్లాడుతున్నాడు అని 
దయతలచి చిరునవ్వుతో భరతుడు ఇలా అన్నాడు. “అయ్యా! నీ వేషాన్ని 
బట్టి నీవు రాజువని అనుకొంటున్నాను. ల్స్‌ వ్యంగ్యపు మాటల్లో కొంత 
సత్యముంది. నేను బలవంతుడను. యౌెవనవంతుడను అయివుండిన నన్ను 
నీవు ముసలివాడిగా, పల్లకీ మోయలేనివానిగా భావించావు. వ్యవహారిక 
దృష్టిలో ఇది సమంజసమే. కాని నిజానికి ఆ బరువు మోసినది “నేను” 
కాదు. లావెక్కడం, నీరసించడం, బరువు మోయడం, ముసలితనం, 
యౌవనం ఇవన్నీ పంచభూతాల సంఘటితమైన శరీరానికే. అలాగే కోరిక, 
కోపం, అహంలాంటి భావాలన్నీ శరీరాలను నడిపించే మనస్సుకే. నన్ను 
జీవన్ఫృతుడన్నావు. ప్రతి శరీరం ఒక శవమె. దానిని నడిపించేది ఆత్మ 
యొక్క చైతన్యమే. కనుక, నీవు అనుకొంటున్నట్లు 'నేను” జీవన్ఫతుడను 
కాను, జీవన్ముక్తుడను. “నేను” అను ఆత్మ నిత్యం. ముక్తం. ప్రకృతి వికారాలు 
శరీరానివే కాని ఆత్మవి కావు. మానసిక అనుభవాలన్నీ శరీరాలు చేసే 
కర్మలను బట్టి ఏర్పడిన సంబంధాలే. ఈశ్వరుడు ఒక్కడే అందరికి ప్రభువు. 

నీవు శిక్షిస్తానన్నావు. అది దేహానికే కాని నాకు చెందదు. దేహాభిమానం 
నాకు ఎప్పుడో పోయింది. దేవాన్ని పట్టించుకోను. నేను జడుడిగా 
కనిపిస్తున్నాను ఇతరులకు. నన్ను నీవు ఏ విధంగానూ శిక్షించలేవు” అని 
మళ్ళీ పల్లకి మోయడానికి సిద్ధపడ్డాడు. 


భరతుని మాటలకు మంత్రముగ్గుడైన రాజు పల్లకి దిగి, సాష్టాంగ 
ప్రణామ మాచరించాడు. ఆ రాజు తత్త్వజ్ఞాన బోధకై కపిల మహర్షి వద్దకు 
వెళ్తున్నాడు. భరతుని మాటలను బట్టి, ఇతడొక మహాత్ముడని గ్రహించాడు. 
ఇతని మాటల్లో ఎన్నో ఆధ్యాత్మిక సత్యాలు తెలుసుకోవడంతో, రాజుగారి 
అహంకారం నశించింది. పశ్చాత్తాపంతో రాజు ఇలా విన్నవించుకొన్నాడు. 
“మహానుభావా! నీ వెవ్వరివి? నిన్ను అవమానించాను. నా అహంకారం 
తొలగిపోయింది. నన్ను క్షమించు. నేను సింధు, సౌవీర దేశాధిపతిని. 
పేరు రహూగణుదు. అవధూత లాగ, బ్రహ్మవర్చస్సుతో తిరుగుతున్నావు. 
నన్ను కరుణించ వచ్చిన కపిల మునీంద్రుడవు కావు కదా! నేను ఇంద్రునికి, 
శివునికి, యమునికి భయపడను. కాని సద్బాహ్మణుని కోపానికి మాత్రం 
భయపడతాను. నేను కపిల మహర్షిని దర్శించడానికి వెళ్తున్నాను. శరీరానికి 
కలిగిన శ్రమ ఆత్మకు తగలదని నీవు చెప్పిన మాటలను మరింత వివరించి 
చెప్పు. నాకు బ్రహ్మతత్త్వాన్ని బోధించమని ప్రార్థిస్తున్నాను.” అని రాజు 
కోరగా, భరతుడు సంతోషించి, ఇలా అన్నాడు. “రాజా! మానవుని మనస్సే 
బంధానికి, మోక్షానికి కారకం. మనస్సును నియంత్రించక జీవుడు 
సంసారవలయంలో చిక్కుకుపోవడానికి కారణం అవుతున్నది. మనస్సు 
విషయ ప్రపంచంలో తిరుగాడుతూ, మంచిచెడు కర్మలు చేస్తూ ఆ కర్మ 
ఫలాలను అనుభవించడమే, మనస్సులో పుట్టె కోరికలను బట్టియే ఉత్తమ, 
అధమ గతులు సంభవిస్తుంటాయి. విషయ ప్రపంచంలో ఉన్నంతవరకు 
అనుబంధం పునరావృతమౌతూనే ఉంటుంది. రాజా! ఈ ప్రపంచం మిథ్య. 
వ్యవహార సత్యం అసలు సత్యం కాదు. మనస్సు అనేక సంస్కారాలను 

పొందు తోంది. వాటిని బట్టియే జీవుడు దేవ, దానవ, జంతు, పక్షి వృక్ష్మ 
కీటక జన్మలు ధరిస్తాడు. కోరికలు లేకపోతే మనస్సే ఉండదు. కోరికల 
సమూహమే మనస్సు. పదహారు తత్వాల్లో మనస్సే ప్రధానమైంది. మాయ 
చేత మనస్సు కలుగుతోంది. పరిశుద్ధమైన మనస్సే ఆత్మను తనలో 
ప్రతిబింబించుకొంటుంది. మనసు వల్లనే జీవుడు దేహాలను ధరిస్తున్నాడు. 
అనుభవాలను పొందుతున్నాడు. 


ఓ రాజా! పరమాత్మ జీవాత్మరూపంలో ఉన్నా కర్మఫలాలతో ప్రమేయం 
లేకుండా సాక్షిగా వుంటాడు. పరమాత్మ స్వయంప్రకాశం. జీవాత్మ పడే 
అన్ని భ్రమలకు మూలం మనస్సే. దీనివల్లనే జననమరణాలు. సంసార 
సంగమంనుండి విడిపోవడానికి శ్రీహరి పాదపద్మాలే శరణ్యం. మనస్సును 
జయించి, పరతత్తాన్ని తెలుసుకోవాలి. ఈ మనస్సే సత్వరజస్తమోగుణాలతో 
పనిచేస్తుంటుంది. సత్త్వగుణాలతో కూడి వున్నపుడు భక్తి, జ్ఞానం ఉ 


దయిస్తాయి. 


ఓ రాజా! పల్లకి మోసే బరువు నాదికాదని చెప్పిన మాట నీవు 
గ్రహించినట్లు లేదు. సృష్టి యావత్తూ పంచభూతాల సంఘాతంచే ఏర్పడిన 
వికారాలే కదా! కదలని బండరాయి కూడ పృథివి యొక్క వికారమే. 
శరీరాలు కూడ ప్రకృతి యొక్క వికారాలే. రాయి, మనిషి శరీరం రెండూ 
ప్రకృతి వికారాలే అయినప్పుడు మనిషి శిరస్సుపై బరువు పెడితే బరువైందని 
అంటాం, రాతిమీద మనిషి కూర్చుంటే రాతికి బరువైపోయిందేనని అనుకోం. 
కదలని రాయి, కదిలే మనిషి బరువును మోస్తున్నారా లేదా! నిజానికి ఈ 
రెండింటి బరువు మోసేది పృథివియే. కనుక పృథివితో సహా సమస్త 
వస్తువులనూ ప్రకృతి ధరిస్తుంది. వీటన్నింటిలోనున్న ఆత్మ ఒక్కటే. ఈ 
సత్యాన్ని తెలుసుకోలేక పోవడమే అవిద్య. రాజు, బోయీలు ఆయా 
శరీరాలను ధరించి ఆ ప్రవృత్తులలో వున్నారు. సమస్త వస్తువులు 
నామరూపాలు కోల్పోయి క్రొత్త నామరూపాలను పొందుతాయి. భూమి, 

భూతాలు నిత్యం కావు. పంచభూతాలు, త్రిగుణాలు, కాలం వీటన్నింటిని 
కలిపి ప్రకృతి అంటాం. ఇది పరిణామాత్మకం. ఇది జడాత్మకం. ప్రకృతినుండే 
శరీరం ఉద్భవించింది. మనస్సు కూడ జడమే. అన్నీ మాయ చోదితాలేనని 
తెలుసుకోవాలి. 

ఒక్క ఆత్మయే స్వయంప్రకాశకం. జ్ఞాన స్వరూపం అదే పరమాత్మ, 
బ్రహ్మం ఏకైక సత్యం. అందుకే బ్రహ్మ సత్యం. జగత్తు మిథ్య అని అన్నారు. 
జీవుడు ఈ మిథ్యాజగత్తును ఆశ్రయించి, సంసారి అయి శారీరక, మానసిక 
క్లేశాలకు లోనవుతున్నాడు. సంసార గాధఢాధకారంలో దారితెన్నూ గానక 
సంచరిస్తున్న అరణ్యంలో, ఆరుగురు తస్మరులు వీరవిహారం చేస్తూ, ఈ 
సంసార బాటసారుల్ని హింసిస్తుంటారు. వారే కామం, క్రోధం, లోభం, 
మోహం, మదం, మాత్సర్యం. వీటివల్ల జీవికి భగవంతుని తెలుసుకోవాలనే 
సమయం లేకుండాపోయింది. దానికి ఒక్కటే మార్గం - సాధుసంతువుల 
సాంగత్యం ద్వారా గురుభక్తి, దైవభక్తి సిద్ధిన్తాయి. జ్ఞానకాంక్ష "పెరుగుతుంది. 
చివరకు జ్ఞానోదయం కలుగుతుంది. అట్టి దైవజ్ఞానం వైదిక కర్మాచరణల 
ద్వారా లభించదు. శ్రీమన్నారాయణుని సద్దుణ కీర్తనంలో ఆనందించే 
భాగవతులను ఆరాధిస్తే బుద్ధి మోక్షం వైపు పయనిస్తుంది. శ్రీమన్నారాయణుని 
పాదాలపై లగ్నమై, ముక్తికి సాధ్యమవుతుంది. 

రాజా! నా విషయం. విను. చెప్తాను. నేను భరతుడనే రాజును. 
సర్వసంగ పరిత్యాగం చేసి, ఒక ఆశ్రమంలో ఉండగా, కర్మవశాత్తు తల్లిలేని 
లేడిపిల్లపై మమకారం పెరిగింది. లేడినై జన్మించి ఆశ్రమంలోనే గడిపాను. 
దైవానుగ్రహంతో నాకు పూర్వజన్మ సృతి వున్నది. అ లేడి జన్మ తర్వాత 
ఇపుడు బ్రాహ్మణుడనై జన్మించాను. కర్మబంధాలన్నీ నశించిపోయాయి. 
కొత్త కర్మబంధాలకు లోనుకాకుండా ఇలా సంచారం చేస్తున్నాను. 


రాజా! మానవుడు దుష్టసాంగత్యంతోనే పతనమటయ్య్యేది. సత్సంగ 
మహిమచే ఉద్ధరింపబడతాడు. జ్ఞానం కలిగి మోహం తొలగుతుంది. దానితో 

శ్రీహరి కథా(శశవణంతో సంసారసాగరాన్ని సులువుగా దాటవచ్చు. 
ఇంద్రియలోలుడైనపుడు అరిషద్వర్హాలు చుట్టుముట్టి అతడు దాచుకొన్న 
ధర్మమనే మహాధనాన్ని దోచేస్తారు. అందుచేత సాంసారిక వాంఛలను 
పెంచుకోరాదు. 


సంసార అరణ్యం (భవాటవి) : 
భరతుడు రహూగణునితో ఇంకా ఇలాగ అంటున్నాడు. 


“ఓ సింధురాజా! ఈ సంసారం ఒక చీకటి అరణ్యం. ఇది భయంకర 
మైన కత్తుల వంటి రాళ్ళతో నిండివుండటంతో ముందుకు సాగడం 
కష్టమైపోతుంది. క్రూరజంతువులు, విషసర్పాలు తిరుగుతుంటాయి. దోపిడీ 
దొంగలు, కామినీ కాంతలు, భూతప్రేతపిశాచాలు, యక్షరాక్షస వంచకులకు 
ఇది నిలయం. ఇందులో ప్రకాశించే వ్యక్తి దారీతెన్నూ తెలియక అందులోనే 
అటూఇటూ తిరుగుతుంటాడు. 


రాజా! జీవుడు ఏదో ఒక జన్మను అనుభవిస్తూనే ఉంటాడు. ఆరు 
ఇంద్రియాలు ఆరుగురు శత్రువులవలె దోపిడి దొంగలవలె శాంతిలేకుండా 
చేస్తాయి, హింసిస్తాయి. బంధువులు బుద్దిని తోదేళ్ళలాగ తినేస్తారు. 
పరిచారికలు కందిరీగల్లా ముసురుకొంటారు. కర్మబంధాలు తీగలవలె 
బంధిస్తాయి. ఈ విషయ ప్రపంచం గంధర్వనగరంలా ఆకర్షించి మోహంలో 
ముంచి అదృశ్యమైపోతుంది. ఇంద్రియ గుణాల వెంట పరుగెత్తి దుఃఖితు- 
దవుతాడు. తేనెకోసం వెళ్ళి తేనెటీగలచే హింసించబడతాడు. భూమికోసం, 
భామలకోసం పరస్పరం చంపుకొంటారు. కోతులవలె కామకేళిలో మునిగి 
పోతుంటారు. ఈ అడవి వదలి, బయట వెలుగులో స్వేచ్చగా బ్రతుకుతామని 
అనుకోరు. ఆవల ఉన్నది విష్ణుపదమే. శ్రీహరిని స్మరించుటయే ఉత్తమమని 
తెలిసినా, ఈ అరణ్యవాసాన్ని వదిలిపెట్టలేరు. భగవంతుని మాయలో జీవులు 
ఇలా తిరుగుతుంటారు. దీన్ని దాటాలంటే జీవునకు సర్వభూతహితకాంక్ష్మ 

మైత్రి, కరుణ కలిగివుండటం, స్వధర్మాచరణను, శ్రీహరి సేవగా భావించి 
చేయడం, భగవదారాధనతో తత్వజ్ఞానాన్ని పొందటం, ఈ సంసారావరణాన్ని 
నరికి వేసి, ఆవలివైపున్న విష్ణుపదం చేరుటకు ఏకైక ఉపాయం.” అని 
భరతుడు చెప్పగా, రహూగణుడు తత్వాన్ని తెలుసుకొని, వైరాగ్యభావంతో 
ఇలా అన్నాడు. 


“మహాత్మా! నీ మాటలతో నాకు జ్ఞానోదయమైంది. మానవజన్నే 
శ్రేష్టమైనదని తెలిసింది. సత్పురుషుల సాంగత్యం కేవలం మానవునికి 
మాత్రమే లభించేది. అతని జన్మయే సార్థకమైంది. విష్ణుపదాన్ని చేరుటకు 
మీవంటి మహాత్ముల సేవయే అనివార్యమని తెలుసుకున్నాను. నీ దర్శనం 
నా అదృష్టం. నా అజ్ఞానం నశించింది. అందరిలోనూ ఉన్నది ఆ వాసుదేవుడే 
నని అర్థమైంది. సామాన్యులకు, బ్రహ్మవేత్తలకు నమస్కరిస్తున్నాను. నీవంటి 
ఉత్తమ జ్ఞానసంపన్నుల కరుణవల్లనే నావంటి అజ్ఞానులు శ్రీహరి 
లీలావైభవాల్ని తెలుసుకొని, నిర్మల భక్తులగుదురు గాక!” అని రహూగణుడు 
భరతుని పాదాల నాశయించాడు. జీవన్ముక్తుడైన భరతుడు రాజును 
ఆశీర్వదించి, లోకసంచారానికి వెళ్ళిపోయాడు. 


శ్రీ శుకుడు పరీక్షిత్తుతో ఇలా చెప్పాడు. 


“రాజా! భరతుడు చెప్పిన సంసారం - అరణ్యం గురించి నేనూ 
చెపుతాను. విను. శరీరమే ఆత్మ అనుకొనేవారు అనేక జన్మలెత్తుతుంటారు. 
కామ్యకర్మలు చేసినవారే ఈ సంసార అరణ్యంలో ఉండేది. విష్ణమాయయే 
ఇందుకు కారణం. అరణ్యంలో ఎన్ని బాధలు అనుభవిస్తున్నా ఆశాభంగాలు 
ఎదురైనా, శ్రీహరిచింతన గుర్తుకు రాదు, తన సంపదను ధర్మమార్గాన 
భదవదర్పితం చేయాలని తలంచడు. బంధువులు, పరివార జనాలు 
కర్మాసక్తుని చేసి బంధిస్తాయి. దోపిడీదొంగలు భీభత్సం సృష్టిస్తుంటారు. 
మానవుడు ఇంద్రియలోలుత్వానికి బానిసయై నానా యాతనలు అనుభవి- 

స్తుంటాడు. అవి ఎప్పటికీ తీరనివని గ్రహించడు. అవి ఎండమావులు. 
బుద్ధిహీనులు వాటిని ఆశ్రయిస్తారు. కనుక గృహస్థుడు సుఖాలనుభవించా 
లని చేసే కర్మలన్నీ కారుచిచ్చులో చిక్కుకోవడమేనని సత్యాన్ని గ్రహించాలి. 


ఇలాంటి కర్మ ప్రవృత్తి ప్రమాదయుతం. ఇది సంసార సముద్రంలో 
పడవేసి శ్రీహరి నామస్మరణనూ విస్మరింపజేస్తుంది. భరతునివలె సదా 
హరిస్మరణ చేస్తూ, దేహాన్ని త్యజించే సమయంలో కూడ 'ఓం నమో 
నారాయణ” అని స్మరించ గలిగేటట్లు మానవుడు తన భక్తిభావాన్ని 
వృద్ధిచేసికొని తరించాలి. 


ఈ భరతుని చరిత్రను విన్నవారికి, సంగదోషం (సంసార బంధం) 
తొలగిపోయి జ్ఞాన, భక్తి, వైరాగ్యాలు సిద్ధిస్తాయి. 


సప్త ద్వీపాలు : 


స్వాయంభువ మనువు కుమారుడు ప్రియవ్రతుడు మహా ప్రభావశాలి. 
సూర్యరళ్శి తగలని ప్రపంచం రెండవవైపున కూడ వెలుగులు నింపాలని, 
సూర్యకాంతివలె మెరిసిపోయే ఒక రథాన్ని చేయించి, దానిలో అతడు 
సూర్యుని కభిముఖంగా భూమికి ప్రదక్షిణం చేయడం ప్రారంభించాడు. 
ఏడు పర్యాయాలు అలాతిరిగే సమయానికి నారదుడు ప్రకృతి విరుద్ధంగా 
అలా చేయ వద్దని వారించాడు. ఆ రథంబాటలు ఏడుసముద్రాలై, వాటి 
మధ్యనున్న భూభాగాలు సప్త ద్వీపాలైనాయి. వాటి విషయం నీకు సూక్షంగానే 
చెపుతాను. విను. 


ప్రియవ్రతుని వంశంలో నారాయణ అంశతో బుషభుడు జన్మించాడు. 
అతని కుమారులలో భరతుడు గొప్పవాడు. భరతుని కుమారుడు సుమతి. 
ఇతడు ధర్మపాలన చేశాడు. ఆ వంశంలో పన్నెండు తరాల తర్వాత విష్ణు 
అంశతో గయుడు అనేవాడు జన్మించాడు. అతడు గొప్ప రాజర్ని అతడు 
ఆదర్శ ప్రభువు. భూదేవి సంతోషించి, అతనికి అన్నీ సమకూర్పేది. బ్రహ్మ 

ఇంద్రాది దేవతలు స్వయంగా వచ్చి యజ్ఞ హవిస్సును స్వీకరించేవారు. 
శ్రీహరికూడ సంతోషించాడు. తరువాత పది తరాలకు విరజుడు జన్మించాడు. 
ప్రియవ్రతుని వంశంలో ఇతడు చివరివాడు. బాగా సుప్రసిద్ధుడైనవాడు. 


భూమండలం పద్మాకారంలో ఉంది. అందులో 7 ద్వీపాలున్నాయి. 
అవి జంబూ ద్వీపం, ప్లక్ష ద్వీపం, శాల్మలీ ద్వీపం, కుశ ద్వీపం, క్రాంచ 
ద్వీపం, శాక ద్వీపం, పుష్మర ద్వీపం. 
1. జంబూద్వీపం : 


ఇది పద్మాకారంలో వున్న భూమండలం. లక్ష యోజనాల పొడవు, 
వెడల్పు వర్తులాకారంలో ఉంటుంది. తొమ్మిది వేల యోజనాల వైశాల్యం. 
తొమ్మిది వర్షాలుగా విభజించబడింది. అవి ఇవి. ఇలావృత వర్షం, రమ్యక 
వర్షం, హిరణ్మయ వర్షం, కురు వర్షం, హరి వర్పం, కింపురుష వర్షం, 
భారత వర్షం, కేతుమాల వర్షం, భగశ్వ వర్షం. ఎనిమిది పర్వతాలు ఈ 
వర్షాలకు సరిహద్దులు. మధ్యలో ఇలావృత్త వర్షం వుంది. పదానికి కర్ణికలుగా 
ప్రకాశిస్తూ, ఇలావృత వర్షం మధ్యలో సువర్ణ సుమేరు పర్వతం ఉంది. అది 
లక్ష యోజనాల ఎత్తు. శిఖరం 32000 యోజనాల వైశాల్యం. 


ఇలావృత వరానికి ఉత్తర దిక్కున నీల, శ్వేత, శృంగవత్తు అనే మూడు 
పర్వతాలున్నాయి. వీటి నడుమ రమ్యకవర్షం, హిరణ్మ్యయ వర్షం, కురు 
వర్షం ఉన్నాయి. ఇవే ఆ వర్షాలకు సరిహద్దులు. తూర్పున లవణ సముద్రం 
వుంది. ఇలావృతానికి దక్షిణాన నిష్మర, హేమకూట, హిమవత్పర్వతా 
లున్నాయి. ఇవి హరివర్షం, కింపురుష వర్షం, భారత వర్వాలకు సరిహద్దులై 
ఉన్నాయి. తూర్పున గంధమాదన పర్వతం, పడమర మాల్యవంతం అనే 
సరిహద్దు పర్వతాలున్నాయి. ఇవి కేతుమాల వర్షానికి, భద్రాశ్వ వరానికి 
సరిహద్దులు. సుమేరుకు తూర్పున మంధర పర్వతం, దక్షిణాన కురుమందరం, 
పదమర సుపార్వ్వ పర్వతం, ఉత్తరాన కుముద పర్వతం ఉన్నాయి. ఈ 

నాలుగు శిఖరాలపై శతయోజన వైశాల్యంగల సరస్సులున్నాయి. క్షీర సరస్సు 
మందర పర్వతంపై ఉంది. కురుమందరంపై మధు సరస్సు, సుపార్వ్వంపై 
ఇక్షు సరస్సు, కుముదపై శుద్ధ జల సరస్సు ఉన్నాయి. అక్కడ నందనం, 
చైత్రరథం, వైభ్రాజకం, సర్వతోభద్రం అనే నాలుగు దేవతా ఉద్యాన 
వానలున్నాయి. ఆ జలాన్ని స్పృళిస్తేనే చాలు, వారికి సహజంగానే యోగనిష్ట్ర 
అణిమాది సిద్ధులు సిద్ధిన్తాయి. దేవతలు, అప్సరసలు ఈ సరస్సుల్లోను, 
ఉద్యానవనాల్లోనూ విహరిస్తుంటారు. మేరు పర్వతానికి తూర్పుగా జదరం, 
వేదకూటం అనే పర్వతాలు, దక్షిణాన కైలాసం, కరవీరం అనే పర్వతాలు, 
పడమర పవనం, పాదయాత్రం, ఉత్తరాన టత్రిశుంగం, మకరం అనే 
పర్వతాలున్నాయి. మేరు పర్వత శిఖరం మధ్యలో శాతకాంబి అనే పట్టణం 
వుంది. అక్కడ బ్రహ్మ నివసిస్తాడు. ఆ పట్టణానికి ఎనిమిది దిక్కులా ఇంద్రుని 
అమరావతి, అగ్నియొక్క తేజోవతి, వరుణుని శబ్వాతి, వాయువు యొక్క 
గంధవతి, కేబురుని మహోదయ (అలకాపురి, ఈశాన్యంలో యశోవతి 
అనే అష్టదిక్పాలకుల నగరాలున్నాయి. వామనావతారంలో నారాయణుని 
పాదనఖము తగిలి అందకటాహము (బ్రహ్మాండం) యొక్క పైభాగాన 
రంధ్రమేర్చడి, పైనున్న జలములోనికి ప్రవేశించి, త్రివిక్రముని పాదప్రక్షాళణనం 
చేసి ప్రవహించింది. అందుకే దానికి భగవత్పది అని పేరు. అది క్రిందికి 
జారి చివరకు విష్ణుపదమున ద్యులోకంలో పడుతుంది. అక్కడ (ధ్రువుడు 
స్నానం చేస్తాడు. సప్తబుషులు నిత్యం ఆ జలాన్నిశిరస్సున ధరిస్తారు. 
అక్కడినుండి చంద్రమండలాన్ని తడిపి, బ్రహ్మలోకంలో పడుతుంది. విష్ణుపది 
అనే ఆ నది సీత, అలకనంద, చక్షువు, భద్ర అనే పేర్లతో నాలుగు 
నదులుగామారి నాలుగు దిక్కులకు ప్రవహిస్తుంది. సీతానది తూర్పుగా 
ప్రవహించి కేసరగిరి, గంధమాదన పర్వతాల మీదుగా భద్రాశ్వ వర్షాన్ని 
పావనం చేస్తూ లవణ సముద్రంలో కలుస్తుంది. చక్షువు నది పడమటి 
నుండి వెలువడి మాల్యవత్పర్వతం మీదుగా కేతుమాల వర్షాన్ని పావనం 

చేస్తూ, పశ్చిమ సముద్రంలో కలుస్తుంది. భద్రానది ఉత్తరం నుండి 
వెలువడి కుముద, నీలశ్చంగవ -త్పర్వతాల మీదుగా మానసరోత్తరాలైన 
కురుభూములను పావనం చేస్తూ ఉత్తరాన లవణ సాగరంలో కలుస్తుంది. 
అలకనంద నది దక్షిణంగా వెళ్ళి హేమకూట, హిమవత్సర్వతాలు దాటి 
కర్మక్షేత్రమైన భారతవర్నాన్ని పవిత్రం చేస్తూ దక్షిణ దిక్కున ఉన్న లవణ 
సముద్రంలో కలుస్తుంది. 


భారతవర్ష్నమే కర్మభూమి. ఇతరములన్నీ భోగభూములు. భారతదేశం 
లోనే కర్మచేసి, పాపపుణ్యాలను సంచయం చేసుకొని ఇతర వర్షాలతో 
అనుభవించవచ్చు. ఈ ఎనిమిది వర్షాలను భూలోక స్వర్ణాలంటారు. అక్కడి 
ప్రజలు త్రేతాయుగంలో ఉన్నట్లు గొప్ప భోగాలను, సుఖాల్ని అనుభవిస్తారు. 


ఇక్కడి జనులు దేవతల్లాగా ఉంటారు. దీర్చాయుష్ములు, బలవంతులుగా 
ఉంటారు. స్త్రీపురుషులు ఆనందమయ జీవితం గడుపుతుంటారు. 
మరణించడానికి ఒక సంవత్సరం ముందు ఒక్కసంతానం కలుగుతుంది. 
ఈ ఎనిమిది వర్షాలలో దేవతలు వినోదిస్తుంటారు. ఈ తొమ్మిది వర్షాల 
లోనూ నారాయణుడు వర్షాధిపతిగా ఉంటూ, వారిని అనుగ్రహించడానికి 
అనువైన రూపాల్లో, తన కళ్యాణ వైభవ రూపాల్ని ప్రదర్శిస్తుంటాడు. 


1. ఇలావృత వర్షం : భగవానుడు రుద్రరూపంలో అధిపతిగా ఉండి, 
పార్వతితో సహా అందరిచేత ఆరాధింప బడతాడు. ఏ పురుషుడు 
ప్రవేశించినా, పార్వతీదేవి శాపంతో స్త్రీగా మారిపోతాడు. అక్కడ భవానియే 
పాలిస్తుంది. రుద్రునకు అధిష్టానమైన సంకర్షణ భగవానుడు రుద్రునిచే 
ఈ విధంగా ఆరాధింపబదడతాదడు. మంత్రం “ఓం నమో భగవతే 
మహాపురుషాయ, సర్వగుణ సాంఖ్యానాయ అనంతాయ అవ్యక్తాయచా. 


2. భద్రాశ్వ వర్షం : ఈ వర్షానికి అధిపతి భద్రశువుడు. జనులు 
హయగ్రీవ మూర్తిని ఆరాధిస్తారు. “ఓం నమో భగవతే ధర్మాయ 

ఆత్మవిశోభనాయ నమః” అని ధ్యానిస్తారు. హయగ్రీవుడు వేదాన్ని ధర్మాన్ని 
ప్రవర్తింపచేస్తాడు. అంతఃకరణ శుద్దిచేసి, ప్రకృతి సంగాన్ని నిర్మూలించి, 
బ్రహ్మప్రాప్తిని కలుగచేస్తాడు. 

8. హరివర్షం : అధిష్టాన మూర్తి నరసింహ స్వామి. ప్రహ్లాదాది 
దైత్యదానవులు, ప్రజలు ఈ స్వామిని కొలుస్తారు. తేజస్సులకు తేజస్సు, 
తిమిరసంహారకుడు అయిన నరహరి ఆవిర్భవించుగాక! అభయమిచ్చు 
గాక! అని ధ్యానిస్తారు. 


4. కేతుమాల వర్షం : కామదేవుడైన ప్రద్యుమ్న రూపంలో భగవానుడు 
ఆరాధించబదతాదడు. సంవత్సరుడనే ప్రజాపతి బిడ్డలు, లక్ష్మీదేవి భగవానుని 
ప్రద్యుమ్న రూపంలో ఉపాసిస్తారు. మాయతో కూడిన మానసరూపంలో 
వారి ఇంద్రియాల కోరికలను తృప్తిపరుస్తాడు. వారు జపించే మంత్రభాగం 
ఇలా ఉంటుంది. “అమృతమయాయ, సర్వమయాయ, సహసే ఓజసే, 
బలాయ, కాంతాయ, కామాయ, నమస్తే ఉభయత్ర భూయాత్‌!”. 


ర్‌ రమ్యక వర్షం వై శ్రీహరి మత్స్య రూపం ఆకాధ్యం. మనువు అధిపతి. 
వారి సంతతివారు ఇలా ధ్యానిస్తారు. “ఓం నమో భగవతే ముఖ్యతమాయ 
నమః, సత్వాయ, ప్రాణాయ, ఓజసే, సహసే, బలాయ, మహామత్స్యాయ 
నమః।[. 


6. హిరణ్మయ వర్షం : శ్రీహరి కూర్మరూపం ఆరాధ్యం. ఆర్యముడు 
అధిపతి. 

"7 ఉత్తర కురువర్నం : శ్రీహరి వరాహ రూపం ఆరాధ్యం. భూదేవితో 
సహా అందరూ ఆ వరాహమూర్తిని ఆరాధిన్తారు. 

8. కింపురుష వర్షం : భగవానుడైన శ్రీరామచంద్రుడు, సీతాలక్ష్మణ 
సమేతుడై ఆరాధింపబడతాడు. హనుమంతుడు అక్కడే ఉపాసనలో వుంటాడు. 

గంధర్వులు గానంచేస్తుంటే, శ్రీరామ కథను హనుమంతుడు వింటూ, 
రామనామం జపిస్తుంటాడు. ఇక్కడ ఈ మంత్రాన్ని జపిస్తుంటారు. “ఓం 
నమో భగవతే ఉత్తమ శ్లోకాయ, నమో ఆర్య లక్షణ శీలవ్రతాయ నమః ఉ 
పశిక్షితాత్మనె। ఉపాసిత లోకాయ నమః॥ 


9.భారత వర్షం : భగవానుడు నారాయణునితో కూడి, బదరికాశ్రమంలో 
కల్పాంతంవరకు తపస్సు చేస్తుంటాడు. నారాయణుడే ఈ భరతవర్నానికి 
అధివతి, ఆరాధ్యుడు. నారదునితో సహా భక్తులందరు ఆయనను 
సేవిస్తుంటారు. పాంచరాత్రమనే ఆరాధనా విధానాన్ని నారదుడు సావర్డి 
మనువునకు ఉపదేశించాడు. నారాయణుని ఆరాధించే మంత్రం ఇదే: 
“శం నమో భగవతే ఉపశమలీలాయ, ఉపరతనాత్సాయ, నమో లకించన 
విత్తాయ, బుషివృషభాయ, నరనారాయణాయ, పరమహంస పరమగురవే 
ఆత్మారామాధిపతయే నమో నమః”. 


భారత వర్షంలో ప్రసిద్ధ పర్వతాలు : మలయం, మంగళప్రస్థం, మైనాకం, 
త్రికూటం, బుషభం, కూటకం, కొల్లకం, సహ్యం, దేవగిరి, బుష్యమూకం, 
శ్రీశెలం, వేకటం, మహాంధ్రం, వారిధరం, వింధ్యం, గోవర్ధనం, రైవతకం, 
కకుభం, నీలం, కాకముఖం, భద్రకీలం, రామగిరి, శుక్తిమంతం, బుక్షగిరి, 
పారియాత్రం, ద్రోణగిరి, చిత్రకూటం. 


1. ప్రసిద్ధ నదీనదాలు : తూర్పుగా ప్రవహించేవి నదులని, పడమటి 
దిశగా ప్రవహించేవాటిని నదాలని అంటారు. అవి తామ్రపర్ణి, కృతమాల, 
వైహాయసి, కావేరి, వేణి, సమస్విని, శర్మరావర్తా, తుంగభద్ర, విష్ణువేణి, 
భీమరథి, గోదావరి, వింధ్యా, తపతి, రేవ, సురస, నర్మద, చర్శజ్వతి, సింధు, 
శోణం, మహానది, వేదస్కృతి, బుషికుల్య, త్రిసమ, కౌశికి, మందాకిని, 
యమున, సరస్వతి, దృషద్వతి, గోమతి, పరయు, భాగవతి, సప్తవతి, సుషోమ, 
శతద్రువు, చంద్రభాగ, మరుద్వథ, అసిన్న విశ్వ మొదలైనవి. 

సత్త్వగుణ ప్రధానులు దేవలోకాలను, రజోగుణ ప్రధానులు మానవ 
లోకాలను, తమోగుణ ప్రధానులు అధోలోకాలను పొందుతారు. వాసుదేవుని 
యందు అనన్యభక్తి కలిగి స్వధర్మాచరణ చేయువారు ఈ భారతవర్షంలోనే 
మోక్షాన్ని పొందగలరు. కోరిక లేకుండా భగవంతుని (పేమించినపుడే భక్తి 
ఏర్పడుతుంది. భరతవర్ష్నమే మోక్షసాధనకు అనుకూల మైన పుణ్యభూమి. 
ఇతరలోకాల్లో భోగాలు అనుభవించినా, పుణ్యం తీరగానే మరల భూలోకానికి 
రావాల్సిందే. పునర్జన్మ తప్పదు. ఈ భారతవర్షంలో కొద్దికాంలోనే శ్రీహరికి 
సర్వం సమర్పణ చేసి, విష్ణుపదాన్ని పొందవచ్చు. ఆ శ్రీహరియే భరతవర్షంలో 
అనేక అవతారాలు దాల్చి మానవులను తరింపచేశాడు. 


దొంగిలించబడిన అశ్వమేథ అశ్వాన్ని అన్వేషిస్తూ జంబూ ద్వీపంలో, 
సగరుని కుమారులు భూమిని త్రవ్వినపుడు ఎనిమిది ఉపద్వీసాలు, 
స్వర్ణప్రస్థం, చంద్రశుక్లం, ఆవర్తనం, రమణకం, మందేహారుణం, 
పాంచజన్యం, సింహళం, లంక అనేవి ఏర్పడ్డాయి. 

2. ప్లక్షద్వీపం : ఈ ద్వీపాలన్నీ ఒకే సమతల భూమట్టంపై కాకుండా, 
ఒకదానిపై మరియొకటి దొంతరగానూ, జంబూద్వీపం అట్టడుగున, పుష్మర 
ద్వీపం, శిఖరాన ఉ్నట్లుగా భావించవలసి వస్తుంది. అన్ని ద్వీపాలకు 
పద్మకర్ణికలాగ మేరు పర్వతం, లక్ష యోజనాల ఎత్తుగా వుంది. దాని శిఖరంపై 
బ్రహ్మదేవుని పట్టణం వుంది. 

లవణ సముద్రం తరువాత రెండు లక్షల యోజనాల వైశాల్యంలో ప్లక్ష 
ద్వీపం వుంది. దానిచుట్టూ అమిత వైశాల్యంలో ఇక్షు సముద్రం వుంది. 
జంబూద్వీపం మధ్య నేరేడు వృక్షం వున్నట్లు పక్ష దీపం మధ్య ఒక మహా 
జువ్వి వృక్షం వుంది. ఈ వృక్షమూలంలో అగ్ని ప్రకాశిస్తూ వుంటుంది ఏడు 
జ్వాలలతో. ఆ అగ్నియే ద్వీపానికి అధిపతి. ప్రియవ్రతుని కుమారుడు 

ఇధ్మజిహ్వుడు ఈ ద్వీపానికి రాజు. అతను దీనిని ఏడుగా విభజించి, 
ఏడుగురు కుమారుల కిచ్చి, వాటికి వారి పేర్లను పెట్టాడు. అవి - శివం, 
శాంతం, యశస్వం, సుభద్రం, క్షేమం, అమృతం, అభయం,. ఈ వర్షాలకు 
సరిహద్దులుగా మణికూటం, వజకూటం, ఇంద్రసేనం, జ్యోతిష్మంతం 
సుపర్ణం, హిరణ్యష్టీవం, మేఘమాల అనే ఏడు పర్వతాలున్నాయి. అలాగే 
అరుణ, సృమణ, అంగీరస, సావిత్రి, సుప్రభాత, బుతుంభర అనే సప్త 
నదులున్నాయి. భరతవర్షంలో చాతుర్వర్థాలవలె ఈ ద్వీపంలో హంస, పరంగ, 
ఊర్చాయన, సత్వాంగ అనే వర్ణస్థులంటారు. వీరి ఆయుర్దాయం వెయ్యి 
సంవత్సరాలు. వారు దేవతలై, సౌందర్యవతులుగా వుంటారు. వారు 
సూర్యభగవానుని ఆరాధిస్తారు. “ప్రత్నస్య విష్ణోరూపం, యత్‌ సత్యస్య బుతస్య 
బ్రహ్మణః, అమృతస్యచ మృత్యోశ్చ సూర్యమాత్మానమీమహి।;” 

త శాల్మలీ ద్వీపం ౩ నాలుగు లక్షల యోజనాల విస్తీర్ణం గలది. అంతే 
విస్తీర్ణంతో చుట్టూ సుర సముద్రం వ్యాపించి వుంది. మధ్యలో ఒక బూరుగు 
చెట్టు ఉంది. దానిపై గరుడుడు నివసిస్తుంటాడు. ప్రియవ్రతుని కుమారుడు 
యజ్ఞబాహువు ఈ ద్వీపాన్ని పాలించి, ఏడు వర్న్షాలుగా విభజించాడు. 
వాటికి తన కుమారులపేర్లు పెట్టి, వారినే అధిపతులుగా నియమించాడు. 


ఆ వర్షాలు ఇవి : సురోచనం, సౌమనస్యం, రమణకం, దేవబర్హం, 
పారిబర్హం, ఆప్యాయనం, అభిజ్ఞాతం. ఆ వర్షాలకు సరిహద్దులుగా స్వరస, 
శతశృంగ, వాసుదేవ, కుముద, ముకుంద, పుష్పవర్ష శతక్రతు అనే 
పర్వతాలున్నాయి. అనుమతి, సినీవాలి, సరస్వతి, కుహువు, రజని, నంద, 
రాక అను ఏడు నదులున్నాయి. శ్రుతభర, వీర్యాధర, వసుంధర, విద్వాధర 
అను నాలుగు వర్ణాల వారుంటారు. ఈ ద్వీపవాసులు సోముని ఈ విధంగా 
ఆరాధిస్తారు. “స్వగోభిః పిత్రుదేవేభ్యో విభాజన్‌ కృష్ణశుక్లయోః ప్రజానాం 
సర్వాసాం రాజాంధః సోమోన ఆస్వితి॥!”. 

త్తే కుశద్వీపం ౩ ఇది ఎనిమిది లక్షల యోజనాల వైశాల్యంగలది. 
చుట్టూ అంతే వైశాల్యంలో ఘృత (నేయి) సముద్రం వుంది. మధ్యలో 
బ్రహ్మచే నాటబడదిన కుశస్తంభం వుంది. అది తేజోమయంగా వెలుగుతూ 
వుంటుంది. ఈ ద్వీపాన్ని హిరణ్యరేతసుడు పాలించి, ఏడు భాగాలుగా 
విభజించి, తన కుమారుల కిచ్చి, వాటికి వారి పేర్లే పెట్టాడు. ఇవి ఆ 
వర్షాలు : వసు, వసుదేవ, రూఢరుచి, నాఖిగుప్త సత్యవ్రత, వివిక్త, 
వామదేవములు. ఇక చక్రం, చతుఃశ్చంగం, కపిలం, చిత్రకూటం, దేవానీకం, 
ఊర్హ్వరోమం, ద్రవిణం అనే పర్వతాలు వాటి సరిహద్దు. రసకుల్య, మధుకుల్య, 
మిత్రవింద, శుతవింద, దేవగర్భ, స్వతచ్యుత, మంత్రమాల అనేవి అక్కడ 
ప్రవహించే నదులు. కుశల, కోవిద, అభీయుక్త, కులక అనే నాలుగు 
వర్ణాల వారు ఉంటారు. ప్రజలు జాతవేదసుడు అనే అగ్నిదేవుని ఇలా 
ఆరాధిస్తారు. ఆ మంత్రం “పరస్య బ్రాహ్మణః సాక్షాత్‌ జాతివేదో౭_సి 
హవ్యవాట్‌, దేవానాం పురుషాంగానాం యజ్లేన పురుషం యజ।॥॥” 


5. క్రౌంచద్వీపం : 16 లక్షల యోజనాల విస్తీర్ణం కలది. చుట్టూ 
అంతే విస్తీర్ణంతో పాలసముద్రం వుంది. ఘృతవృష్టుడు దీనికి రాజు. ఇతడు 
ఈ ద్వీపాన్ని ఏడు భాగాలుగా చేసి, వాటిని తన కుమారులకిచ్చి, వారి పేర్ల 
పెట్టాడు. అవి ఇవి - అమోద, మధువహ, మేఘవృష్టం, సుదామం, బభ్రాజిష్టం, 
లోహితార్ణం, వనస్పతి. వీటికి శుక్లం, వర్ధమానం, భోజనం. ఉపబర్హణం, 
నందం, నందనం, సర్వతోభద్రం అనునవి సరిహద్దు పర్వతాలు. అమృతాఘ, 
అభయ, ఆర్య, తీర్ధావటి, తృప్తిరూపవతి, పవిత్రవతి, శుక్ల అనేవి అక్కడి 
నదులు. ద్వీపం మధ్యలో క్రౌంచం అనే పర్వతం వున్నందువలన ఆ ద్వీపానికి 
ఆ పేరు వచ్చింది. పురుషు బుషభ, ద్రవిణ, దేవక అను నాలుగు వర్ణాల 
వారు అక్కడ వున్నారు. వారు జలరూపంలో జలాంజలితో ఈ మంత్రంతో 
అర్ధ ప్రదానం చేస్తారు. “ఆపః పురుష వీర్యాః స్థపునా తీర్చూర్భువః సువః, 
తానః పునీతా మీవఘీః స్పృశతా మామాత్మనాభువః।॥”. 

6. శాక ద్వీపం ; ఇది ౩2 లక్షల యోజనాల విస్తీర్ణం గలది. 
చుట్టూ అంతే విస్తీర్ణంతో దధి (పెరుగు) సముద్రం వుంది. మధ్య పెద్ద శాక 
వృక్షముంది. పరిమళం ద్వీపమంతా వ్యాపించి వుంటుంది. మేధాతిథి దీనికి 
రాజు. ఇతడు ద్వీపాన్ని ఏడు విభాగాలు చేసి, ఏడుగురు కుమారుల కిచ్చి 
వాటికి వారి పేర్లే పెట్టాడు. అవి ఇవి - పురోజవం, మనోజవం, పవమానం, 
ధూమ్రానీకం, చిత్రరేఫం, బహురూపం, విశ్వాధారం. వీటికి సరిహద్దులుగా 
ఈశానం, ఉరుశ్చంగం, బలభద్రం, శతకేసరం, సహస్రశోతం, దేవపాలం, 
మహానానం అనే పర్వతాలు వున్నాయి. అనఘ, ఆయుర్ద, ఉభయస్ప్ఫృష్టి, 
అపరాజిత, పంచపది, సహస్రశ్రుతి, నిజధృతి అనేవి ఇక్కడి నదులు. 
బుతువ్రత, సత్యవ్రత, దానవ్రత, సువ్రత అనే నాలుగు వర్ణాలవారు ఇక్కడ 
వున్నారు. వీరు భగవానుని నారాయణరూపాన్ని ప్రాణాయామ ప్రక్రియ 
ద్వారా ఆరాధిస్తారు ఈ విధంగా - “అంతఃప్రవిశ్య భూతాని యోర్యాభతృ్మత్మ 
కేతుఖిః అంతర్యామీశ్వరః, సాక్షాత్‌ పాతునోయద్వశే స్ఫుటం॥”. 


7. పుష్కర ద్వీపం ౩ ఇది 64 లక్షల యోజనాల విస్తీర్ణం గలది. అంతే 
వైశాల్యంలో మంచినీటి సముద్రం దాని చుట్టూ వుంది. ద్వీపం మధ్య ఒక 
విశాలమైన పద్మం వుంది. దాని దళాలు బంగారు రేకులు. తప్తకాంచన 
తేజస్సుతో వెలుగుతూ వుంటుంది. అందులో చతుర్ముఖ (బ్రహ్మ ఆసీనుడై 
వుంటాడు. అక్కడి ఆరాధ్యదైవం ఆయనే. ఈ ద్వీపం మధ్యలో మానసోత్తరమనే 
పర్వతం ఉంది. దాని నాలుగు దిక్కులా ఇంద్ర, అగ్ని, వరుణ, కుబేరుల 
పట్టణాలున్నాయి. వీటికి పైన మేరువు చుట్టూ సూర్యుని రథచక్రం తిరుగుతూ 
ఉంటుంది. దీనికి రాజు ప్రియవ్రతుని కుమారుడైన నీతిహోత్రుడు. ఇతనికి 
రమణకుడు, ధాతకి అని ఇద్దరు కుమారులు. వీరిద్దరికీ రెండు వర్షాలు 
ఇవ్వబడ్డాయి. ప్రజలు చతుర్ముఖుని ఈ మంత్రంతో జపిస్తారు - “యత్తత 
పద్మమలింగం బ్రహ్మలింగం జనో౭_ రృయేత్‌, ఏకాంతమద్వతుం శాంతం 
తస్మై భగవతే నమః।।”. 

లోకాలోక పర్వతం : పుష్కర ద్వీపం మధ్యలో మానసోత్తరం అనబడే 
10000 యోజనాల విస్తీర్ణంగల పర్వతం వుంది. చుట్టూ 64 లక్షల 
యోజనాల విస్తీర్ణంతో శుద్దోదక సముద్రం వుంది. అంతటితో భూమండల 
సీమ సరి. దాని తర్వాత చీకటి-వెలుగు (లోకాలోక) పర్వతం ఉంది. శు 
ద్దోదక సముద్రంనుండి చీకటి వెలుగు పర్వతం వరకు ఉన్న దూరం 8 
కోట్ల 39 లక్షల యోజనాలు. భూః, భువః, సువః అనే మూడు లోకాలు ఆ 
పర్వతం లోనే ఉంటాయి. జ్యోతిర్మండలం సూర్యునినుండి (ధ్రుతివరకు 
వ్యాపించి ఉంది. దీని కిరణాలచే పై మూడులోకాలు ప్రకాశింపబడుతాయి. 
చీకటి వెలుగు పర్వతం అడ్డంగా ఉండటం చేత, ఆ జ్యోతిర్మండల కాంతులు 
ఆవలివైపుకు ప్రకాశించవు. 


50 కోట్ల యోజనాల పరిమితి గలది భూమండలం. లోకాలోక పర్వతం 
(చీకటి వెలుగు) 12 కోట్ల యోజనాల పరిమాణం కలది. దీనిపైన 
బ్రహ్మదేవుడు - బుషభుడు, పుష్మరచూడం, వామనం, అపరాజితం అను 
పేర్లతో నాలుగు దిగ్గజాలను నిలబెట్టాడు. వాటివల్లనే లోకం స్థిరంగా ఉ 
ందేది. అపుదే శ్రీమన్నారాయణుడు మాయతో కూడినవాడై కల్పాంతంవరకు 
ఉంటూ పాలిస్తుంటాడు. విష్వక్సేనాది పార్షదులు ఆయనను సేవిస్తుంటారు. 
ఈ పర్వతానికి ఆవలివైపు వెళ్ళి సంచరించడం ఆ భగవానునికి తప్ప వేరెవరికీ 
సాధ్యం కాదు. 


సూర్యుడు, అంతరిక్షం : నక్ష్మత్రాది తేజోరాసులు ప్రకాశించే 
జ్యోతిర్మండలం ద్యులోకంలో వుంది. భూలోకానికి, ద్యులోకానికి మధ్యస్థంగా 
సూర్యుడుంటాడు. అండం చివరి వరకూ, పైకి 25 కోట్ల యోజనాలు, 
క్రిందికి కూడ బ్రహ్మాండం అంతే పరిమాణంతో వుంది. మృత అందానికి 
మధ్య వున్నాడు కనుక మార్తాండుడు అనబడతాడు. సూర్యుని న్ధానం 
నుండియే దిక్కులు అంతరిక్షం, ద్యులోకం, భూలోకం, స్వర్ణం, నరకం, 
అతలాది అధోలోకాలు నిర్దెశించబడ్డాయి. దేవతలకు, పశుపక్ష్యాది సకల 

జీవులకు సూర్యుడే ఆత్మస్వరూపుడు. చక్షురింద్రియానికి అధిష్టాన దైవం 
సూర్యుడే. భూమండలానికి, ద్యుమండలానికి మధ్యన అంతరిక్షం వుంది. 
సూర్యుడు అయనాల్లో సంచరిస్తుంటాడు. నక్షత్రాలు, గ్రహాలు శింశుమార 
చక్రంలో సంచరిస్తుంటాయి. 8000 యోజనాలు గల వలయాకారం గల 
మూడు రేఖలున్నాయి. శింశుమార చక్రం మధ్య వలయంలో ఉంటుంది. 


మానసోత్తరగిరికి తూర్పున ఇంద్రుని పట్టణం దేవధాత్రి, దక్షిణాన 
యముని పట్టణం సంయమాని, పశ్చిమాన వరుణుని పట్టణం నిమ్లోచని, 
ఉత్తరాన కుబేరుని పట్టణం విభావరి ఉన్నాయి. సూర్యుని రథానికి ఒక్క 
చక్రమే ఉంటుంది. ఆ రథం ఒక్కక్షణంలో 24 లక్షల 8 వందల యోజనాలు 
ప్రయాణిస్తూ, ఈ నాలుగు పట్టణాలను చుట్టి తిరుగుతుంది. దీని పేరే 
సంవత్సరం. ఈ రథాన్ని గాయత్రి మొదలైన ఏడు ఛందస్సులనే గుర్రాలు 
లాగుతాయి. అంగుష్ట ప్రమాణంలో ఉన్న 60000 మంది వాలఖిల్యులనే 
బుషులు, దేవతలు, గంధర్వులు, అప్సరసలు మున్నగువారందరూ సూర్యుని 
స్తుతిస్తారు. సూర్యునితో పాటు జ్యోతిశ్చక్రంలో (గ్రహాలు, నక్షత్రాలు 
కనపడుతుంటాయి. 


నిజానికి భగవానుడే లోకకళ్యాణార్థమై సూర్యరూపాన్ని ధరించి, దర్శన 
మిస్తున్నాడు. సూర్యుడు వేద స్వరూపుడు. కాలాన్ని నియంత్రించేవాడు. 
భగవానుడే అంతరిక్షంలో శింశుమారం అనే కాలచక్రంలో ఉంటాడు. 


చంద్రుని గమనాన్ని బట్టి చాంద్రమానం ఏర్పడుతుంది. రెండు 
పక్షములు ఒక మాసం. చిత్తా నక్షత్రంతో కూడిన పూర్ణిమగల మాసం 
చైత్రంగా అనబడు తుంది. సౌర, చాంద్రమానాలకు వ్యత్యాసం 12 దినాలు. 
సూర్యుని ఒక్క సంవత్సరం, చంద్రునికి రెండు పక్షాల్లో గడచిపోతుంది. 
సూర్యుడు ఒక పక్షంలో ప్రయాణించిన భాగాన్ని చంద్రుడు 80 ఘడియల్లో 
ప్రయాణిస్తాడు. చంద్రుడు జీవుల పోషకుడు, మనస్సుకు అధిదేవత, అన్న 
స్వరూపుడు, ఓషధీశుడు. 

చంద్రునికి మూడేసి లక్షల యోజనాలకు మీదుగా ఒక్కొక్క నక్ష్మత్రం 
వుంది. పస్తర్ష్ని మండలానికి 18 లక్షల యోజనాలపై ధ్రువ మండలం 
వుంది. ఈ ధ్రువమండలం ఒక ప్రసిద్ధ విష్ణున్ధానం. ధ్రువుడు కేంద్రంగా 
కల్పాంతం వరకు గ్రహనక్ష్మత్ర మండలాలన్నీ తిరుగుతూ వుంటాయి. 


సూర్యునికి పదివేల యోజనాలకు క్రింద రాహుగ్రహం ఉంది. 
సూర్యునికి 12 వేల యోజనాల మీద చంద్రమండలం ఉంది. రాహు 
మండలానికి క్రిందుగా సిద్దులూ, చారణులు, విద్యాధరులు నివసిస్తారు. 
వీరి స్థానాలకు (క్రిందుగా యక్షులు, రాక్షసులు, పిశాచశ్రేతభూతాలు 
ఉందే న్ధానాలుంటాయి. అదే అంతరిక్షం. వారికి గ్రహాలుండవు. అంతరిక్షానికి 
వంద యోజనాలు క్రిందుగా భూలోకం వుంది. 


అథోలోకాలు : 


భూలోకానికి క్రిందుగా 7 అధోలోకాలు వున్నాయి. ఒక్కొక్కటీ పదివేల 
యోజనాల వెడల్పు, లోతు కలిగి ఉంటాయి. ఇవి బిల స్వర్ణాలనబడతాయి. 
ఇక్కడా అన్ని భోగాలు ఉన్నాయి. మయుడు అద్భుత నిర్మాణాలు చేశాడు. 
కామవాసనలే ప్రధానం. సూర్యరశ్మి ఉండదు. ఓషధులు, రసాయనాలు 
సేవిస్తారు. కనుక వారికి ముసలితనం బాధలు వుండవు. మానసిక 
బాధలుండవు. కాని భగవానుని సుదర్శన చక్రానికి భయకంపితులవుతారు. 


అతల లోకంలో మయుని కుమారుడు బలుడు 96 మాయలతో 
వినోదిస్తుంటాడు. దాని క్రిందనున్న వితల లోకంలో శివుడు హాటకేశ్చరునిగా 
భవానితో వినోదిస్తుంటాడు. హాటకీ నదీజలంతో తయారైన బంగారాన్ని 
అసుర స్త్రీలు ధరిస్తుంటారు. దాని క్రింద సుతల లోకంలో బలి చక్రవర్తి 
వైభవంగా పాలిస్తుంటాడు. విష్ణుమూర్తి ఆరాధ్యుడై ఆ లోకాలన్నింటిని 
రక్షిస్తుంటాడు. తరువాత తలాతలముంది. దీనికి మయుడు ప్రభువు. ఇతడు 
రాక్షసుల పట్టణాలను నిర్మించాడు. రుద్రుడు తలాతలాన్ని రక్షిస్తుంటాడు. 

తరువాతిది మహాతలం. ఇక్కడ కద్రువ పుత్రులైన సర్పాలుంటాయి. కుహుడు, 
తక్షకుడు, కాలీయుడు ముఖ్యులు. వీరికి గరుత్మంతుడంటే భయం. 
రసాతలంలో దైత్యులూ, దానవులూ అమిత సిరవ్యాపురవాసులు, నివాతక 
వాసులు, కాలకేయులు ఉంటారు. వీరు సాహసవంతులు. శ్రీహరికి భయపడి 
వుంటారు. పాతాళంలో తెలివిగల నాగజాతి వారుంటారు. వాసుకి, శంఖుడు, 
కుళికుడు, ధనంజయుడు మున్నగువారు మహానాగులు. వీరికి మణులతో 
మెరిసే అనేకమైన తలలుంటాయి. 


పాతాళం అడుగున ఆదిశేషుడు 80 వేల యోజనాల స్థలంపై చుట్టుకొని 
వున్నాడు. అతనినే అనంతుడు, సంకర్షణుడు అని అంటారు. అతని తలపై 
భూమండలం ఒక ఆవగింజంత పరిమాణంలో నిలిచివుంటుంది. 
ప్రళభయకాలం లో ఆదిశేషుడు ఏకాదశరుద్రులను సృష్టించి, సర్వనాశనానికి 
వినియోగిస్తాడు. 


నరలోకం : 


ఓ పరీక్షిన్మహారాజా! దక్షిణాన భూమి, అంతరిక్షాల నడుమ మూడు 
నరక లోకాలున్నాయి. వీటిలో ముఖ్యమైనవి 28 ఉన్నాయి. 

1. తామిస్రం - అపహరించే వారిని బాధించే లోకం ఇది. 

2, అంధతామి(స్రం - పరస్ర్రీవ్యామోహితులు అయినవార్ని ఇక్కడ 
ముక్కలు ముక్కలుగా చేస్తారు. 

8. రౌరవం - హింసిస్తూ, ప్రాణాలను తీసేవారు, మోసగాళ్ళు 
(క్రూరమృగాల చేత హింసింపబడతారు. 


4. మహారౌరవం - జంతు మాంస భక్షకుల్ని రురువలే వీరి మాంసాన్ని 
పీక్కు తింటాయి. 

5. కుంభీపాకం - జంతువుల్నీ పక్షుల్న జీవుల్ని కాల్చి తినేవారిని, 
కుండలలో వేసి ఉడికిస్తారు. 

6. కాలసూత్రం - తల్లిదండ్రులకు, బ్రాహ్మణులకు (ద్రోహం చేసిన 
వారిని ఇక్కడ పెద్ద మూకుడులాగా వుండేదానిలో పడేసి మండిపోతుంటే 
వారిని వేలాది సంవత్సరాలు అలాగే హింసిస్తారు. 


7. అనిపత్రవనం - నాస్నికుడుగా తిరిగేవాడు కొరడాలతో 
కొట్టబడతారు. శరీరమంతా రక్తంతో కారుతూమూర్చపోయి, మళ్ళీలేచి 
పరుగెత్తుతుంటాడు. 


8. సూకర ముఖం - రాజులు, అధికారులు, తప్పుచేసినవారిని 
శిక్షించినా, బ్రాహ్మణుని ప్రాణాలు పోయేటట్లు చేసినా, పందిమూతి వంటి 
సూదిమూతి గల జంతువులు వీరిని నమిలి పిప్పిచేస్తుంటాయి. 


9. అంధకూపం - కీటకాలను చంపినవార్ని నూతివంటి అంధకార 
కూపంలో పడవేయబడతారు. కీటకాలు రక్తం పీల్చి హింసిస్తాయి. 

10. క్రిమిభోజ్యం - అతిథులకు, దేవతలకు, పితృదేవతలకు అర్పణ 
చేయక పోగా, తమ వరకే వండుకుని తినేవారిని క్రిములు కొరకగా, ఆ 
(క్రిములనే వీరు తింటుంటారు. 


11. సందంశం - సద్బ్రాహ్మణుల ధనాన్ని దోచినవారు ఇనుప ఊచలతో 
హింసించబడతారు. 

12. తప్తసూర్మి - అక్రమ దాంపత్యం చేసేవారిని, ఇక్కడ ఎర్రగా 
కాల్చిన స్త్రీ విగ్రహంతో, ఎర్రగా కాల్చిన పురుష విగ్రహాన్ని కౌగిలింపచేసి 
హింసిస్తారు. 

18. వజకంటక శాల్మలి - చెయ్యరాని పాపపు పనులు చేసేవారిని 
ఇక్కడ వున్న ముళ్ళుగల బూరుగచెట్లు ఎక్మమని, దిగమనీ ఆదేశిస్తూ, రక్తం 
కారేటట్లు హింసిస్తారు. 

14. వైతరిణి - ధర్మరక్షణ చేయని రాజులు, అధికారులు చీమూ, 
నెత్తూరూ మల మూత్రమయమైన నరకంలో పడతారు. ఈ వైతరిణీ నది 

ఈ నరకం చుట్టూ ప్రవహిస్తుంటుంది. రాక్షసగణాలు వీరిని పీక్కు 
తింటుంటారు. 


15. ప్రయోదం - శిష్ట నిత్యనైమిత్తిక కర్మలు మానివేసి, నీచస్రీ సంగమం 
చేసే బ్రాహ్మణులు వైతరిణివంటి ఈ సముద్రంలో పడి కొట్టుకుంటారు. 


16. ప్రాణ నిరోధం - వినోదం కోసం జంతువులను చంపేవారు 
యమభటుల బాణాలచే కొట్టబడి హింసించబడతారు. 


17. విశసనం - కీర్తికోసం, వంచించడం కోసం యజ్ఞాలు చేసేవారిని 
యమభటులు హింసిస్తారు. 

18. లాలాభక్షం - ప్రియురాలిచే వీర్యపానం చేయించేవారు ఇక్కడ 
హింసింపబడతారు. 

19. సారమేయాదనం - ఇళ్ళను కాల్చేయడం, దోచుకోవడం, 
ప్రజలను హింసించేవారు ఈ నరకంలో 720 కుక్కలచే కరవబడుతుంటారు. 

20. అనీచి - అసత్య సాక్ష్యాలు చెప్పేవారు, ఎత్తెన కొండలమీద 
నుండి త్రోసివేయబడతారు. 

21. అయఃపానం - యజ్ఞంలో సోమపానం చేసిన తరువాతనూ, 


వ్రతదీక్షలోనుండగానూ, సురాపానం చేసినవారి గొంతులలో కరిగిన ఇనుప 
ద్రవం ఇక్కడ పోస్తారు. 


లై క్షారకర్ద్వమం - అహంకారంతో యోగ్యులను అవమానించేవారు 
ఇక్కడ కారపుకూపంలో త్రోసివేయ బదతారు. 


29. రక్షోగణభోజనం - నరబలి, జంతుబలులచే క్షుద్రదేవతలను 
ఆరాధించేవారు, ఇక్కడ రాక్షస గణాలచేత నానాయాతనలు పడతారు. 

24 శూలప్రోతం - జంతువులు ఉరిపన్ని పట్టుకొని, వినోదిస్తూ, 
వాటిని చంపేవారిని ఇనుపశూలాలతో [గ్రుచ్చి పక్షులకు ఆహారంగా 
వేయబడుతారు. 


25. దండశూకం - ఇతరులను మాటలతో హింసించే వార్ని 
పాములతో కరిపింపబడతారు. 


26. అవటనిరోధం - అసహాయులను హింసించి, వినోదించేవారిని 
విష అగ్ని జ్వాలల్లో పడేస్తారు. 

ల అపర్యావర్తనం - అతిథులను కోపగించుకున్నవారి కనులను 
[గ్రద్దలు పీకివేస్తాయి. 


28. సూచీముఖం - ఇంటికి వచ్చిన పెద్దలను దొంగలుగా భావించి, 
దిగులు ముఖాలతో వుండేవారిని ధనపిశాచంచేత బడతారు. యమభటులచే 
దేహమంతా కుట్లు వేయిస్తారు. ఇలా ఎన్నో నరకాలున్నాయి. 


ఈ విధంగా ఎన్నో రకాలైన పాపకర్మలు, వివిధమైన నరకాల్లో పడి, 
కర్మఫలాల్ని అనుభవించి, తమ తమ కర్మశేషాలతో మళ్ళీ ఈ భూలోకంలో 
జన్నిన్తారు. అలాగే పుణ్యవంతులు ఊర్ధ్వలోకాల్లో సుఖాలను అనుభవించి 
కర్మశేషాలతో మళ్ళీ భూలోకంలోకి వస్తారు అని శ్రీ శుక యోగీంద్రుడు 
పరీక్షిత్తుతో చెప్పాడు. 

హరిఃళం తత్‌ సత్‌ 
పంచమ స్కంభం సమాప్తం 


త్రీ కృష్ణార్షణమస్తు 


షష్ట స్కంభథం 
త్రీశుకవాణి - అజామిళోపాఖ్యానం 
నారాయణ నామ ఉచ్చారణ మహిమ : 


పరీక్షిత్తు శ్రీ శుక మహర్షిని ఇలా అడిగాడు: “మహాత్మా! పాపకర్శ్మలను 
చేసినవారు నరకయాతన అనుభవిస్తారు, ఆ పాప పరిహారానికి కొన్ని 
ప్రాయశ్చిత్త కర్మలు చేసి, నరక యాతనలనుండి తప్పించుకోవాలని 
అనుకుంటారు. కాని మళ్ళీ మళ్ళీ పాపకర్మలు చేస్తూనే ఉండేవారి 
సంగతేమిటి?” అని అడుగగా శ్రీ శుకుడు ఇలాగ జవాబు చెప్పాడు - 
“రాజా! మానవుడు మనోవాక్మాయకర్మల ద్వారా అనేక పాపాలు చేస్తుంటాడు 
ప్రాయశ్చిత్త కర్మను చేసుకోవాలని కూడ అనుకోడు. అందుచెత అనేక 
జన్మల పాపసంచయాన్ని ప్రాయశ్చిత్త కర్మలద్వారా పరిహారం చేసుకోవడం 
జరుగదు. మానవుడు పశ్చాత్తాప మనసుతో స్వధర్మాచరణ ద్వారా, భగవద్భక్తి 
ద్వారానే పరిహారం సాధ్యం. భగవద్భక్తియే ఏకైక పాప విమోచన సాధనం. 
కేవలం నారాయణ నామ ఉచ్చారణ ద్వారా ఎలా ఒక మహాపాపి 
రక్షించబడ్డాడో చెపుతాను. విను. 


పూర్వం కన్యాకుబ్దం అనే నగరంలో అజామిళుడనే బ్రాహ్మణుడు 
ఉండేవాడు. అతడు సదాచార సంపన్నుడే కాని విధివశాన ఒక నీచస్తీ 
సంపర్మం వల్ల ధర్మభ్రష్టుడైనాడు. తల్లిదండ్రులను, భార్యను వదలివేసి, 
ఆమెతోనే 10 మంది కొడుకులకు తండ్రిలైై, ఆస్తినంతా అమ్మి, 
దరిద్రుడైనాడు. దుష్టకార్యాలకు లోనై నికృష్ణుడైనాడు. వృద్ధాప్యం వచ్చి 88 
వయస్సు వచ్చినా ఆశావ్యామోవోల్లో మునిగి జీవితాన్ని ఎలాగో 
గడుపుతుండేవాడు. అతని చిన్న కొడుకు నారాయణుని మీద బాగా 
వ్యామోహం ఉందేది. దానితో ఆ కొడుకును పదే పదే నారాయణా ఇటురా, 
నారాయణా ఇటురా అంటూ పిలిచేవాడు. వృద్ధుని అంత్యకాలం రాగా 

యమకింకరులు ఎదుట నిలబడ్డారు. అతడు చిన్న కొడుకును ఉద్దేశించి 
మామూలుగా అనే *నారాయణా ఇటురా అనే మాట అని ప్రాణాలు 
విడిచాడు. విష్ణుభృత్యులు 'నారాయణ వినగానె అక్కడికి వచ్చి యమదూతల్ని 
అద్దుకున్నారు. తమ విధి నిర్వహణకు అడ్డుపడుతున్న విష్ణుదూతలతో 
యమభటులు ఇలాగ అన్నారు. “ఓ దివ్యపురుషులారా! విష్ణుమూర్తివలె 
మెరిసిపోతున్న మీరు ఈ విధంగా మమ్మల్ని ఎందుకు అద్దుకున్నారు? 
మీకు మేము ఎవరమో తెలిస్తే, మీరు ఈ పని చేయరు. యమధర్మరాజు 
యొక్క భృత్యులం మేము. మీరు మా ప్రభువు కోపానికి గురికావద్దు. 
మీదారిన మీరు పొండి” అనిన యమదూతలతో విష్ణుదూతలు ఇలా అన్నారు. 
“ఓ యమదూతలారా! ధర్మదేవత భృత్యుల మంటున్నారు. కాని ధర్మమేమిటో 
మీకు తెలిసినట్లు లేదు. తెలిస్తే చెప్పవచ్చు. దండనార్దులను ఎలా శిక్షించాలో 
చెప్పండి.” అని అనగా యమదూతలు ఇలా చెప్పనారంభఖీించారు. 
“అయ్యలారా! వినండి. వేదధర్శ్మమే ధర్మం. వేదమే నారాయణుడు, వేదవిహితం 
కాని కార్యాచరణే అధర్మం. ప్రతి జీవి చేసే కర్మలకు సూర్యుడు, అగ్ని 
ఆకాశం, వాయువు, చంద్రుడు, గోవులు, సంధ్యలు, పగలు, దిక్కులు, 
కాలం, భూమ్‌, జలం, ధర్మం అనేవి ప్రత్యక్షసాక్షులు. దుష్కర్మ దండ నార్హం. 
పూర్వజన్మ కర్మ ఫలితాల్ని అనుభవించాల్సిందే. ఇలా జన్మ పరంపరలతో 
సంసారం ఏర్పడుతుంది. అజ్ఞానం వల్ల మానవుడు శరీరమే శాశ్వతమనే 
(భ్రమలో పడి శరీరసుఖమే పురుషార్ధమని భావించి బంధింపబడుతుంటాడు. 


ఓ వైకుంఠవాసులారా! కొద్దిపాటి విషయాలు మాకు తెలిసినవి 
చెప్పాము. ఇక ఈ అజామిళుని గురించి వింటారా? ఇతడు సద్బ్రాహ్మణుడు. 
ఒకరోజు అడవినుండి పూలు, సమిధలు తీసికొని వస్తుండగా, పొదమాటున 
ఒక శృంగార దృశ్యాన్ని చూచాడు. ఒక నీచస్తీ కామకేళిలో మైమరచి 
పొరలుతుండటం చూచాడు. యువకుడైన ఈ బ్రాహ్మణుడు కామాతురు 
దైనాడు. నిత్యకర్మలను, తల్లిదండ్రులను, భార్యను విడిచి, ఈ నీచస్తీ 


1/72 శ్రీహరి లీలామృతం 


సాంగత్యంలో సర్వం కోల్పోయి (బ్రష్టుడైనాదు. ఇతనిని తగిన రీతిన 
శిక్షించమని మా ప్రభువు ఆజ్ఞ, దానిని మేము నెరవేర్చాలి.” అని చెప్పిన 
యమదూతలతో విష్ణు సేవకులు ఇలాగ అన్నారు. “ఓ యమదూతలారా! 
పాపకర్మరతులు శిక్షించబడాల్సిందే. నిజమే. కాని ఒక ధర్మసూక్ష్మాన్ని మీరు 
మరచిపోయారు. ఈ జీవుడు మరణ సమయంలో ఉచ్చరించిన నారాయణ 
శబ్దం చేత అతని కోటి జన్మల పాపరాశి నశించిపోయింది. ఇపుడు అతడు 
పాపరహితుడు, పరిశుద్ధుడు. అతను నారాయణుని విస్మరించలేదు. తన 
బిడ్డను పిలుచుకొన్నాదని మీరు అనవచ్చు. అయినా నారాయణ నామ 
మహిమ మీకు తెలియదు. వినండి. (సంస్కృత శ్లోకానికి తెలుగు అనువాదం 
మాత్రం ఇస్తున్నాను). “పేరు పెట్టి పిలిచినా, పరిహాసంతో పలికినా, వెక్కిరిస్తూ, 
హేళనగా పలికినా, ఊతపదంగా పిలిచినా, ఏ విధంగానైనా భగవన్నామాన్ని 
ఉచ్చరిస్తే పాపాలన్నీ నిశ్శేషంగా నశించిపోతాయి. పైనుండి పడినప్పుడుగాని, 
కాలు జారినప్పుడు గాని, అంగము విరిగినపుడు గాని, పాముతేలు లాంటివి 
కరచినప్పుడు గాని, శరీరం కాలినపుడు గాని, తీవ్ర జ్వరంలోగాని, 
దెబ్బతగిలినపుడు గాని, అమ్మో బాబోయ్‌ అని అరిచే బదులు శ్రీహరీ, 
కేశవా, నారాయణా లాంటి భగవన్నామం స్మరిస్తే, యాతనలను 
అనుభవించవలసిన అవసరం వుందదు.” 


బెషధం తెలిసి తీసుకొన్నా తెలియక తీసుకొన్నా దాని ఫలితం 
ఉంటోంది కదా! అలాగే భగవన్నామ స్మరణతో అన్ని పాపాలు పోతాయి. 
మరణ సమయంలో నారాయణస్మరణ చేయడం పూర్వ జన్మ సుకృతం 
వల్లనే జరుగుతుంది. కనుక మీరు ఈ జీవిని తీసికొని వెళ్ళరాదు. కావాలంటే, 
మీరు ఈ ధర్మసూక్ష్యాల్ని మీ ప్రభువును అడిగి తెలుసుకోండి.” అని చెప్పిన 
విష్ణుదూతల మాటలు విని, సంతోషించి, నిష్కమించారు. 


అజామిళుడు యమపాశం నుండి విడివడినవాదై, స్పృహను పొంది 
విష్ణుదూతలకు నమస్మరించగా, వారు అదృశ్యమైనారు. యమదూతలు, 


షష్ట స్కంధం 1/73 


విష్ణుదూతలు చెప్పుకొన్న మాటలు వినిన అజామిళుడు నారాయణ నామ 
మపామను తెలుసుకున్నాడు. అతని మనస్సు, బుద్ది నిర్మలమై 
భక్తిపూరితమైనాయి. పశ్చాత్తాపంతో శ్రీహరి శరణు వేడాడు. జ్ఞానోదయం 
కలిగింది. హరిభక్తులతో సాంగత్యం చేశాడు. “సంసార బంధాలన్నీ 
తొలగించమని”. అతడు హరిద్వారానికి పోయి, యోగాన్ని అభ్యసించి 
పరమాత్మను చేరాడు. పరమపాపాత్ముడైనను నారాయణ నామస్మరణచే 
పరమపదాన్ని పొందవచ్చునని ఈ అజామిళుని చరిత్ర నిరూపిస్తుంది.” 


విష్ణుదూతలు చెప్పిన మాటలను, యమదూతలు యమునికి చెప్పి, 
ఇలా అడిగారు. “ప్రభూ! జీవులకు వారి కర్మానుసారంగా శిక్షించే ప్రభువు 
నీవొక్కడవేనని మా విశ్వాసం. కాని స్‌ ఆజ్ఞలను ధిక్కరించగలిగే శక్తి ఆ 
విష్ణుదూతలకు ఎలా వచ్చింది? నీపై అధికారి ఎవరైనా ఉన్నారా?” అని 
అనగానే యముడు ఇలా చెప్పాడు. “అవును. నన్నే కాదు. ఈ విశ్వాన్నంతా 
శాసించే ఏకైక నాథుడొకడున్నాడు. ఆయనే శ్రీమన్నారాయణుడు. నాతో 
సహా సర్వజీవులు ఆయన మాయకు లోబడి సృష్టించబడినవారమే. సకల 
సృష్టి ఆయనలోనే ఉంది. ఆయన మాయ వైభవాల్ని బ్రహ్మరుద్రాదులు 
కూడా తెలుసుకోలేరు. నేను ఆయన్న ఎల్లప్పుడు ధ్యానిస్తుంటాను. శివుడు, 
బ్రహ్మ, నారదుడు, సనత్కుమారుడు, కపిలుడు, మనువు, భీష్ముడు, బలి, 
జనకుడు, వ్యాసుడు, శుకుడు మాత్రమే వైష్ణవతత్వాన్ని కొంతవరకు 
తెలుసుకొన్నవారు. మీరే ప్రత్యక్షంగా నారాయణ నామమాహాత్యాాన్ని గురించి 
తెలుసుకున్నారు. భక్తుని దండించే అధికారం నాకు లేదు. బుద్ధిహీనులు 
నామ మాహాత్యాాన్ని ఎరిగికూడా, సంసారంలో చిక్కుకొని అలమటి- 
స్తుంటారు. భక్తితో గాని, లేకుండా గాని, ద్వేషంతో గాని, తెలిసి గాని, 
తెలియక గాని, భగవన్నామ స్మరణ చేస్తే, దాని ఫలితం లభిస్తుంది. 
భగవన్నామాన్ని ఉచ్చరించనివారిని, భగవంతుని ఆరాధించనివారిని ఇక్కడికి 
తీసికొని రండి. వారే దండనార్హులు. మీవలన జరిగిన ఈ పొరపాటును 

క్షమించమని ఆ దేవదేవుని వేడుకొంటాను.” అని దండధరుడు తన భటులకు 
ఉపదేశమిచ్చాడు. 


శ్రీ శుకుడు పరీక్షిత్తుతో ఇంకా ఇలా అన్నాడు. “రాజా! మలయ 
పర్వతం మీద అగస్య మహాముని శ్రీహరి ధ్యానంలో అహర్నిశం ఉంటాడు. 
ఆయనే నాకు ఈ రహస్యం వివరించాడు. అనేకజన్మల పాపపరిహారానికి 
కేవలం శ్రీహరి నామస్మరణయే శరణ్యం అని ఆయనే చెప్పాడు.” 


దక్ష ప్రజాపతి వంశ విస్తరణ : 


సృష్టి విస్తరణ గురించి శ్రీ శుకబ్రహ్మ పరీక్షిత్తుతో ఇలాగ చెప్పాడు. 
“ప్రాచీనబర్హి కుమారులైన పదిమంది ప్రచేతసులు సముద్రగర్భంలో కొన్ని 
వేల సంవత్సరాలు తపస్సు చేసి, పైకి వచ్చి చూస్తే భూమి అంతా పొదలతో, 
వృక్షాలతో నిండిపోయి వుంది. వారికి వచ్చిన ఆగ్రహానికి వృక్షాలు 
మొదలైనవి మండిపోసాగాయి. ఓషధీపతి (చంద్రుడు) ప్రత్యక్షమై, వారిని 
శాంతింపచేసి ఇలా అన్నాడు. “మహానుభావులారా! మిమ్మల్ని ప్రజోత్పత్తికై 
భగవంతుడు నియమించాడు కదా! కాని వనస్పతులు, వృక్షాలు ప్రజల 
మనుగడకు అవసరం. దేవతలకు ఆహారమైన హవిస్సు, ఇషము మున్నగు 
ఓషధులు వనస్పతులనుండే లభిస్తాయి కదా! అందుచేత మీ కోపాన్ని తగ్గించి, 
వీటిని రక్షించండి. నేను మీకు ఇచ్చే కానుకతో మీకు సకలసౌఖ్యాలు 
లభిస్తాయి. ఇదిగో ఈ కన్య పేరు మారిష ఈమె కండు మహర్షికి, ప్రమ్లోచన 
అనే అప్సరసకూ పుట్టింది. నేను పెంచి పోషించాను. ఈ వనదేవతను 
మీరు భార్యగా స్వీకరించి ఆనందించండి.” అని చెప్పి ఆమెను వారికి 
అప్పజెప్పి సోముడు (చంద్రుడు) నిష్కమించాడు. 
వారికి శ్రీహరి మాటలు గుర్తుకు వచ్చాయి (చతుర్ధ స్మంధం,. 
పదిమంది ప్రచేతనులు మారిషను శాస్త్రోక్తంగా పెండ్లి చేసుకొని సకల 
సుఖాలను అనుభవించారు. కొంతకాలానికి వారికి బ్రహ్మతో సమానుడైన 

కొడుకు పుట్టగా అతనిని దక్షుడన్నారు. అనగా సతీదేవి తండ్రియైన దక్ష 
ప్రజాపతి మారిష యందు జన్మించాడు. అతను తన మానససంతానంతో 
ముల్లోకాలను నింపేశాడు. ఖేచరులూ, భూచరులూ, జలచరులూ, 
నిశాచరులూ, దినచరులూ అందరూ ఆయన మానస సంతానమే. కాని 
అతనికి సంతృప్తి కలగలేదు. వింధ్యపర్వత లోయల్లో అఘమర్షణం అనే 
తీర్ధంలో స్నానంచేస్తూ, శ్రీమన్నారాయణుని గురించి తపస్సు చేసి, 
సాక్షాత్మరింప జేసుకున్నాడు. దక్షుడు ఆయనను స్తుతించాడు. శ్రీమహావిష్ణువు 
ప్రసన్నుడై సమస్తబృ్బందంతో వచ్చి దక్షప్రజాపతికి దర్శనమిచ్చాడు. దక్షుడు 
సాష్టాంగ ప్రణామం చేయగా శ్రీహరి ఇలా అన్నాడు. “దక్ష ప్రజాపతీ! సృష్టి 
కొనసాగింపునకు నీవు చేసిన తపస్సు ఫలించింది. పంచజన ప్రజాపతి 
పుత్రిక అసిక్నిని నీవు వివాహమాడి, బిడ్డలను కని, ప్రజోత్పత్తి కొనసాగించు. 
ఇకనుండి ప్రీపురుష సంయోగం చేతనే సృష్టి విస్తరణ జరుగుతుంది” అని 
అంతర్జానుడైనాడు. 


దక్షునకు అసిక్షియందు హర్యశ్వులు అను 10000 మంది కుమారులు 
జన్మించారు. తండ్రి ఆజ్ఞ ప్రకారం వారు ప్రజాసృష్టి గురించి తపస్సు 
చేయాలని నారాయణ సరస్సు ప్రాంతంలో కూర్చున్నారు. నారదుడు 
వారి వద్దకు వచ్చి ఇలా అన్నాడు. “నాయనలారా! సృష్టి రహస్యాన్ని 
తెలుసుకోకుండా మీరు సృష్టి కార్యాన్ని ఎలా నిర్వహించగలరు? 
ఆత్మరూపుదైన పురుషుడు సర్వాంతర్యామి. మాయారూపిణిగా ప్రకృతి 
స్రీరూపిణిగా వుంది. పురుషుడు మాయకు లోబడి సంసారియై చిక్కుకొన్నాడు. 
ఈ ప్రకృతి పురుషుల విలాసం గురించి మీరు బాగా ఆలోచించాలి.” అని 
చెప్పి నారదుడు వెళ్ళిపోయాడు. 


నారదుని మాటలను హర్యశ్వులు తర్మించుకొని ఇలా అనుకున్నారు. 
“సృష్టి స్థితి, లయకారకుడైన పరమేశ్వరుని దర్శించకపోతే, బ్రహ్మకు కూడా 
మోక్షం లభించదు. సంసారంలో పడి నిజ ఆత్మతత్వాలను తెలుసుకోలేక 

అజ్ఞానాంధకారంలో పడటం వివేకం కాదు.” అని వారు నివృత్తిమార్దాన్ని 
ఎంచుకొని మోక్షకాములై పోయారు. ఈ విషయం నారదుడు దక్షునికి 
చెప్పగా అతడు బ్రహ్మదేవునికి చెప్పుకొన్నాడు. బ్రహ్మదేవుడు అతనిని ఓదార్చి 
మళ్ళీ సంతానాన్ని పొందమన్నాడు. అసిక్నికి మళ్ళీ 10000 మంది 
కుమారులు జన్మించారు. వారు శబలాశ్వులు అనబదినారు. వీరు కూడ 
తండ్రి కోరిక మేరకు సంతానోత్పత్తి కొరకు అన్నలు వెళ్ళిన నారాయణ 
సరస్సుకే వెళ్ళి తపస్సు ప్రారంభించారు. మళ్ళీ నారదుడు అక్కడికి వెళ్ళి, 
“నాయనలారా! మీరు మీ అన్నలవలె జ్ఞానవంతులై ఈ సంసారంలో 
పడకుండా మిమ్మల్ని మీరు రక్షించుకొని మోక్షాన్ని పొందండి.” అని చెప్పి 
వెళ్ళిపోయాడు. వీరు కూడ అన్నలదారినే నివృత్తి మార్గాన్నే ఎంచుకొని 
మోక్షకాములైనారు. దక్ష ప్రజాపతి ఇది తెలిసి దుఃఖంతో నారదుని, “నారదా! 
నా బిడ్డలను 'పెడమార్లం పట్టించి, మా వంశానికి బుషి దేవ, పితృ బుణాలు 
తీర్చుకొనే అవకాశం లేకుండా చేసినందుకు నిన్ను శపిస్తున్నాను. (వ్రు 
భగవద్భక్తుల మధ్య నిలకడ లేకుండా సంచరిస్తూ, అపహసించబడుతూ 
సంచారివి అగుదువు గాక.” అని శపించాడు. ఎట్టి బాధ లేకుండా నారదుడు 
హరినామ స్మరణ చేసుకొంటూ వెళ్ళిపోయాడు. 


దుఃఖిస్తున్న దక్షుని బ్రహ్మదేవుడు ఓదార్చి, ఆశీర్వదించి మళ్ళీ సంతానం 
పొందమన్నాడు. ఈసారి అసిక్ని 60 మంది కుమార్తెలను కన్నది. అతి 
పుణ్య వంతులైన వీరి ద్వారానే ముల్లోకాల్లో వీరి సంతతులు ఉద్భవించాయి. 
యుక్త వయస్సురాగానే దక్షుడు కుమార్తెలకు వివాహం చేశాడు. ధర్మునకు 
10 మందినీ, కశ్యపునకు 18 మందినీ, చంద్రునకు 27గురినీ, తార్‌క్ష్యునకు 
నలుగురినీ, భూతునకు, అంగీరసునికి, కృశాశ్వునికి ఇద్దరిద్దరిచొప్పునఇచ్చి 


వివాహంచేశాదు. 


ధర్ముని సంతతి - ఈయన భార్యలైన పదిమంది దక్ష పుత్రికలు సంతాన 
వంతులైనారు. 

భానువుకు - వేదబుషుడు, అతనికి ఇంద్రసేనుడు పుట్టాడు. 
లంబకు - విద్యోతుడు, అతనికి స్తనమిత్నువులూ కలిగారు. 


కుకుబ్‌దేవికి - సంకటుడు, అతనికి కీటకుడు, అతనికి దురాభిమానులై 
దేవతలు పుట్టారు. 


జామీదేవికి - కోటలకు అధిష్టాన దేవతలును, వారికి స్వర్దుడు, నంది 
విశ్వకు - విశ్వేదేవతలు పుట్టారు. వీరికి సంతానం లేదు. 
సాధ్యకు - సాధ్యులు పుట్టారు. వీరికి అర్ధసిద్ధి పుట్టాడు. 


మరుద్వతికి - మరుద్వంతుడు, జయంతుడు కలిగారు. జయంతుడు 
వాసుదేవాంశతో జన్మంచి, ఉపేంద్రుడుగా ప్రసిద్ది చెందాడు. 


ముహూర్తకు - మౌహూర్తికులు అనబడే ముహూర్త అధి దేవతలు 
కలిగారు. 


సంకల్పకు - సంకల్పుడు, అతనికి కాముడూ పుట్టారు. 


వసువునకు - అష్టవసువులు జన్మించారు. ద్రోణుడు, ప్రాణుడు, 
ధ్రువుడు, అర్ముడు, అగ్ని దోషుడు, వసువు, విశ్వాసువు అని పేర్లు. ద్రోణుని 
భార్య అభీమతి. ఆమెకు హర్ష శోక, భయము అనబడే కుమారులు కలిగారు. 
ప్రాణుని భార్య ఊర్జస్వతి. ఆమెకు సహుడు, ఆయువు, పురోజనుడు 
కలిగారు. ధ్రువుని భార్య ధరణి. ఈమెకు పూరాభిమాన దేవతలు పుట్టారు. 
అర్ముని భార్య వాసన. ఈమెకు తర్చుడు మున్నగు కుమారులు కలిగారు. 
అగ్నికి వసుధార వలన ద్రవిణాదులు, కృత్తికయందు స్మంధుడు కలిగారు. 
స్మంధునకు విశాఖాదులు జన్మించారు. దోషుని భార్య శర్వరి. ఆమెకు 
శ్రీహరి అంశతో శింశుమారుడు జన్మించాడు. వసువు భార్య అంగీరసకు 

దేవతల శిల్పి విశ్వకర్మ పుట్టాడు. విశ్వకర్మ కుమారుడు చాక్షుష మనువు. 
అతనికి విశ్వులు, సాధ్యులు పుట్టారు. విశ్వావసువు భార్య ఉషకు వ్యుష్టుడు, 
రుచి, ఆతపుడు పుట్టారు. ఆతపునకు దినాధి దేవత అయిన పంచయాముడు 

భూతుని సంతతి : దక్ష కుమార్తెలైన సురూప, ఆమె చెల్లెలు భూతుని 
(రుద్రుని) భార్యలైనారు. సురూపకు ఏకాదశ రుద్రులతో సహా అనేక 
రుద్రగణాలు, ఆమె చెల్లెలికి 11 మది రుద్రపారిషదులు, భూతాది ప్రేత 
నాయకులు జన్మించారు. 


అంగిరసునకు (దక్షపుత్రికలైన) స్వధర్మయందు పితృ దేవతలూ, 
సతియందు అధర్వాంగిరసుడనే వేదాభిమాని కుమారులై పుట్టారు. 


కృతాశ్వునకు (దక్ష పుత్రికలైన) అర్చయందు ధూమకేతువూ, 
ధిషణయందు వేదశిరుడూ, దేవలుడు, వయనుడు, మనువు పుట్టారు. 


తార్‌క్ష్యునకు (దక్ష పుత్రికలైన) వినత, కద్రువ, పతంగి, యామిని 
అనే నల్టురు భార్యలున్నారు. వినతకు గరుత్మంతుడూ, అరుణుడు జన్మించారు. 
కద్రువ, నాగులను పతంగి పక్షులను, యామిని మిడుతలను కన్నారు. 
చంద్రునకు అశ్వని మొదలైన 27 దక్షపుత్రికలు భార్యలు. అతనికి 
రోహిణియందు ప్రత్యేకాభిమానం. ఇతర భార్యల పట్ల నిర్లక్ష్యం చూపడం 
చేత దక్షుడు అతనిని శపించాడు. దానివలన చంద్రునకు క్షయరోగము, 
సంతానలేమి కలిగాయి. 


కశ్యపుని సంతానం :దక్ష పుత్రికలు 18 మంది కశ్యపుని భార్యలు. 
వారి పేర్లు - అదితి, దితి, దనువు, కాష్ట్ర అరిష్ట సురస, ఇళ, ముని, 
కోధవశ, తామ, సురభి, సరమ, తిమి. తిమి తిమింగలాది జలచరాలను 
కన్నది. సరమకు వ్యాఘ్రశునకాది జంతువులు పుట్టాయి. సురసకు రాక్షసులు, 
అరిష్టకు గంధర్వులు పుట్టారు. కాష్టకు చీలని గిట్టలుగల గు(ర్రములు 

మొదలైనవి కలిగినాయి. దనువుకు పుట్టినవారిని దానవులన్నారు. వీరు 
61మంది. వారిలో 18మంది ముఖ్యులు. వారి పేర్లు - ద్విమూర్చుడు, 
శంబరుడు, అరిష్టుడు, హయగ్రీవుడు, విభావసువు, అయోముఖుడు, 
శంఖశిరుడు, స్వర్భానువు, కపిలుడు, అరుణుడు, వృషపర్వుడు, లోముడు, 
ఏకచక్రుడు, అనుతాపకుడు, ధూమకేశుడు, విరూపాక్షుడు, విప్రచిత్తుడు, 
దుర్ణయుడు. వారిలో స్వర్భానువు కుమార్తె సుప్రభను నముచి వివాహం 
చేసుకున్నాడు. వృషపర్వుని కుమార్తె శర్మిష్టను నహుషుని కుమారుడు 
యయాతి పెండ్లి చేసుకున్నాడు. 


దనువు కుమారుడైన వైశ్వానరునకు ఉపదానవి, హయశిర, పులోమ, 
కాలక అనే కుమార్తెలు కలిగారు. ఉపదానవిని హిరణ్యాక్షుడు, హయశిరను 
(కతువు వివాహమాడారు. పులోమ, కలకలను కశ్యపుడు 'పెండ్సి 
చేసుకున్నాడు. పులోమకు పౌరోములు, కాలకకు కాలకేయులు పుట్టారు. 
వీరు యుద్ధనేర్పరులు. వీరు యజ్ఞాలకు విఘ్నాలు కలిగిస్తూ, దేవతలతో 
యుద్ధం చేసేవారు. ఇంద్రుని కోరికపై మీ తాత అయిన అర్జునుడు వీరిని 
ఓడించాడు. 


విప్రచిత్తుడు సింహిక వలన 101 మంది రాక్షసులను కన్నాడు. 
పెద్దవాడు రాహువు. మిగిలిన నూరుమంది కేతువులు. ఈ రాహువే అమృతం 
చవిచూడటంతో అమరుడై, ఒక గ్రహంగా నిలిచిపోయాడు. 


ఇక అదితి సంతానం గురించి విను, చెప్తాను. 


సాక్షాత్తూ నారాయణుడే అదితి గర్భాన జన్మించాడు. ఆమెకు 
వివస్వంతుడు, అర్యముడు, పూషుడు, త్వష్ట సవిత, భగుడు, ధాత, విధాత, 
రమణుడు, మిత్రుడు, శుక్రుడు, ఉరుక్రముడు అనబడే 12 మంది ఆదిత్యులు 
పుట్టారు. ఈ ఉరుక్రముడే వామనుడు. త్రివిక్రముడు అనబదేవాడు 
నారాయణుడు. వివస్వంతునకు సంజ్ఞ ద్వారా శ్రాద్ధదేవుడు పుట్టాడు. ఇతడే 

వైవస్వత మనువయ్యాడు. సంజ్ఞాదేవికి యముడు, యమి అనే కవలలు 
కలిగారు. ఆమె గుర్రం రూపం ధరించి అశ్వనీ దేవతలను కన్నది. 
వివస్వంతునకు ఛాయాదేవి యందు శనైశ్చరుడు, సావర్డి అనే మనువు, 
తపతి అనే కుమార్తె జన్మించాడు. సంవరణుడు తపతిని వివాహమాడాడు. 
అర్యమునకు మాతృక ద్వారా కర్మానుషవ్రానపరులైన చరకాదులు కలిగారు. 
పూషునికి సంతానం లేదు. త్వష్ట దైత్యుల చెల్లెలైన రచనను పెండ్లి చేసుకొని 
మహాబలశాలి, బుద్ధిమంతుడు ఐన విశ్వరూపుని కన్నాడు. అతడే బృహస్పతి 
రూపంలో దేవపురోహితుడైనాడు. 


పరీక్షిత్తు శ్రీ శుకుని ఇలాగ ఒక ప్రశ్న అడిగాడు. “దేవగురువైన 
బృహస్పతి స్థానంలో త్వష్ట పుత్రుడైన విశ్వరూపుడు దేవ గురువు కావడం 
ఎలా జరిగింది?” 


దానికి శ్రీశుకుడు ఇలాగ జవాబు చెప్పాడు. “గర్వమదాంధుడైన 
ఇంద్రుడు ఒకనాడు కొలువు తీరి వున్నాడు. వసువులు, రుద్రులు, మరుత్తులు, 
మునులు స్తుతిస్తున్నారు. అప్సరసలు ఆడుతూ పాడుతున్నారు. ఆ సమయాన 
దేవతల గురువు, బుద్ధిభూషణుడు, పూజనీయుడైన బృహస్పతి ప్రవేశించాడు. 
శిష్ట సంప్రదాయం ప్రకారం ఎదురేగి ఆహ్వానించకుండా ఇంద్రుడు తన 
న్థానంనుండి లేవకుండా గురువుగారిని అలక్ష్యం చేశాడు. బృహస్పతి 
దుఃఖితుడై వెళ్ళిపోయాడు. ఇంద్రుడు తెలివి తెచ్చుకుని, గురుద్రోవాన్ని 
గ్రహించి, క్షమాపణ కోరడానికి గురుగ్భహానికి వెళితే, ఆయన కనిపించ 
లేదు. బృహస్పతి జాడలేదని తెలిసిన అసురులు, దేవతలపై దండెత్తి వచ్చారు. 
ఇద్దరి మధ్య గొప్ప యుద్ధం జరిగింది. అసురులదే పైచేయి కాగా, దేవతలంతా 
పారిపోయి (బ్రహ్మదేవుని ఆశ్రయించారు. బ్రహ్మ దేవతలను ఇలాగ 
మందలించాడు. “దేవతలారా! మీరు జన్మించిన లగాయతు మీకు 

విద్యాబుద్ధులు నేర్చి, యోగక్షేమాలను కనిపెట్టిన బ్రహ్మజ్ఞాని, సర్వ 
(శ్రేయోభిలాషి పూజనీయుడైన ఆ మహాత్ముని అవమానించి తీరని అపచారం 
చేశారు కదా! రాక్షసులైనా వారు తమ గురువు శుక్రాచార్యులను ఎంతగా 
గౌరవిస్తున్నారో మీరు చూడలేదా? మీ దురహంకారమే మిమ్మల్ని ఈ 
దుస్థితికి తెచ్చింది. ఇప్పటికైనా బుద్ది తెచ్చుకొని, 'త్వష్టు అనే మనువు పుత్రుడైన 
విశ్వరూపుని గురువుగా వుండమని ప్రార్థించి, వేడికోండి. అతడు మహా 
తపస్వి. మీ కోరిక మన్నిస్తాడు. అతని తల్లి బంధువులు కనుక మీ పట్ల 
కొంత సానుభూతి ఉండవచ్చు. అయినా దానిని మీరు పట్టించుకోనవసరం 
లేదు.”అని బ్రహ్మదేవుడు చెప్పాడు. ఇంద్రాది దేవతలందరూ విశ్వరూపుని 
దగ్గరకు పోయి గురువుగా ఉండమని ప్రార్థించారు. పిన్నవాడు, బ్రహ్మచారీ 
అయిన విశ్వరూపుడు గురువుగా వుండటానికి సందేహించాడు. తన తపశ్శక్తి 
క్షీణిస్తుందన్నాడు. అయినా దేవతలు వదలిపెట్టలేదు. ఎలాగో లోకకళ్యాణం 
కోసమేనని చెప్పి ఒప్పించారు. 

విశ్వరూపునకు శ్రీ నారాయణ కవచమనే మంత్రం తెలుసు. ఈ 
మంత్రం అతి శక్తివంతం. విజయం చేకూరుస్తుంది. దీనిని విశ్వరూపుడు 
ఇంద్రునికి బోధించాడు. దానితో అతడు నారాయణుని రక్షణ పొందాడు. 
ఈ కవచాన్ని ధరించినవానిని చూచినా, తాకినా సర్వభయాలు నశిస్తాయి. 
పూర్వం కౌశికుదడనే (బ్రాహ్మణుడు ఈ కవచాన్ని ధరించి, యోగసిద్ధి ద్వారా 
ఒక ఎడారిలో దేహత్యాగం చేశాడు. చిత్రరథుడు భార్యలతో విమానంలో 
వెళ్తుండగా, ఆ విమానం నీడ కౌశికుని అస్థిపంజరం మీద పడగా, విమానం 
కదలలేక క్రింద పడిపోయింది. ఏమీ తోచక చిత్రరథుడు అనే ఆ గంధర్వుడు 
నేలమీద భార్యలతో సవా పడివుందగా, వాలఖిల్యుడనే ముని ఆ దారిన 
వెళుతూ, వీరిని చూచి ఇలా అన్నాడు. “ఇది నారాయణ కవచ ప్రభావం. 
దీన్ని ధరించిన బ్రాహ్మణుని అస్థి పంజరం ఇది. దానిపై నీ విమానపు నీడ 
పడడం వల్ల నీకీ గతి పట్టింది. నీవు ఈ పుణ్యాత్ముని అస్థికలను తీసికొనిపోయి 

సరస్వతీ నదిలో కలిపి వస్తేనే, నీ కష్టం తొలగేది” అనిచెప్పాడు. ఇంతటి 
శక్తిగల మంత్రాన్ని విశ్వరూపుడు ఇంద్రునికి ఉపదేశించాడు. అతడు శ్రీ 
నారాయణుని రక్షణలో అసురులను జయించాడు. దేవతలకు గురువు 
లేని లోటు తీరింది.” అని శ్రీ శుకుడు పరీక్షిత్తుతో చెప్పాడు. 


వృత్రాసురుడు : 


సురపురోహితుడైన విశ్వరూపునకు మూడు శిరస్సులు. ఒక శిరస్సుతో 
సురాపానం, రెందవ శిరస్సుతో సోమరసపానం, చేస్తాడు. మూడవది అన్నం 
తినేది. అతని తల్లి అసుర స్త్రీ కావడం చేత యజ్ఞయాగాల్లోని హవిర్భాగాన్ని 
ఇతరులకు తెలియకుండా అసురులకు కూడ కొంత ఇస్తుందేవాడు. ఇది 
ఇంద్రుడు తెలుసుకొని, బ్రహ్మదేవుని మాట లెక్కచేయకుండా, గురువు 
అని ఆలోచన లేకుండా, విశ్వరూపుని మూడు శిరస్సులను ఖండించాడు. 
మూడు శిరస్సులు కపింజలము, కలవింకము, తిత్తిరి అనే మూడు పక్షులై 
బ్రహ్మహత్య చేసిన మహాపాతకుడవు అని అంటూ ఇంద్రుని చుట్టూ 
తిరుగుతుండేవి. అతడు ఆ బాధ భరించలేక, ఆ పాపాన్ని స్వీకరించి, 
నాలుగు భాగాలుగా విభజించి, భూమికి, నీటికి, వృక్షాలకు, స్రీలకు 
పంచివేస్తాడు. దాని ఫలితంగా భూమికి చెవిటి దోషం, నీటికి నురుగు, 
బుడగల దోషం, వృక్షాలకు చిగురు దోషం, స్రీలకు బుతుస్రావ దోషం 
కలిగాయి. తన పాపాన్ని భరిస్తున్నందుకు ప్రతిఫలంగా భూమిని త్రవ్వితే 
దానంతట అదే పూడుకొని పోయేటట్టు, మాలిన్యాలను శుభ్రం చేసే గుణాన్ని 
నీటికి, నరికినా చిగిర్చేగుణాలుచెట్లకు, కామభోగాన్నివ్వగల శక్తినిస్తీలకు 
ఇచ్చాడు. 

దేవేంద్రుని తప్పుకు దుఃఖీంచిన త్వష్ట ప్రజాపతి ఒక మహాయజ్ఞాన్ని 
చేసి, ఇంద్రుని రూపుమాపడానికి, హోమకుండం నుండి ఒక భయంకర 
మైన అసురుని సృష్టించాడు. వాడు పెరిగి పెరిగి ఆకాశాన్నంటి, నక్షత్రాలను, 

గ్రహాలను చప్పరించి ఉమ్మేస్తున్నాడు. అతని పేరు వృత్రాసురుడు. దేవతల 
అస్తాలను మింగేశాడు. దేవతలు భయంతో శ్రీమన్నారాయణుని వద్దకు 
పరుగెత్తారు. ఆ భువన మోహనాకారుడు ప్రత్యక్షం కాగా, దేవతలందరూ 
ప్రణామాలుచేసి ఈ విధంగా మొరపెట్టుకున్నారు. “ఓ దేవదేవా! మమ్మల్ని 
కాపాడు. ఈ వృత్రాసురుడు మాకు నిలువ నీడలేకుండా చేస్తున్నాడు. నీవే 
అతనిని అంతం చేయాలి. ప్రభూ! మా అస్త్రాలను, తేజస్సును అంతా 
మింగేశాడు. నీవే మాకు శరణ్యం. 'హే భగవాన్‌! శ్రీమన్నారాయణా! 
ఆదిపురుషా! మంగళస్వరూపా! సచ్చిదానంద మూర్తీ! నీవు పరబ్రహ్మ 
స్వరూపుడవు. అనంత గుణసంపన్నుడవు. న్‌ మాహాత్మ్యం ఎవ్వరికీ 
తెలియదు. నీ మాయలో పండితుల బుద్ధికి నీవు కనపడవు. అంత్యకాలం 
సమీపించినపుడు అనేక అవతారాలెత్తి దానవాదులైన లోకకంటకులను 
శిక్షిస్తావు. సమస్త విశ్వానికి ఆశ్రయమై సకల పాపాలను హరింపచేయు నీ 
పాదపద్మాలను ఆ(శయిస్తున్నాము” (పోతన పద్య భావం) అని స్తుతించిన 
దేవతల ప్రార్ధనకు సంతోషించి ఇలా అన్నాడు శ్రీహరి. “దేవతలారా! మీ 
భక్తికి సంతోషం. నా భక్తులకు అసాధ్యమేదీ లేదు. నన్ను ఆరాధించువాడు 
ఇతరం ఏదీ కోరడు. మీరు వెళ్ళి దధీచి మహర్షిని ప్రార్ధించండి. నారాయణ 
కవచంతో అతని దేహం తేజోవంతమైంది. మీరు అతని దేహాన్ని అడిగి 
పొందండి. అతని వెన్నెముకచే ఒక ఆయుధాన్ని విశ్వకర్మచేత చేయించండి. 
దానితో ఇంద్రుడు వృత్రాసురుని శిరస్సు ఛేదించగలడు. అపుడు మీకు మీ 
అస్త్రాలు అన్నీ తిరిగి రాగలవు. దధీచి మిక్కిలి దానశీలుడు. అశ్వనీ 
కుమారులను ముందుంచుకొని, దధీచిని ఆశ్రయించండి. మీ కోరిక 
నెరవేరగలదు.” అని చెప్పి అదృశ్యమైనాడు. 


ఇంద్రాది దేవతలు శ్రీమన్నారాయణుడు చెప్పినట్లుగానే అశ్వనీ 
కుమారులతో కలిసి దధీచి వద్దకు వెళ్ళి, తమ కోర్కెను విన్నవించుకొన్నారు. 
దధీచి ఇలా అన్నాడు. “సురట్రేష్టులారా! ఎంత విరాగికూడా మరణాన్ని 

ఆహ్వానించడు. స్వయంగా భగవానుడు వచ్చి అడిగినా, ఎవరైనా 
ప్రాణాన్నిస్తారా? బ్రతికి వుండగానే దేహాన్ని ఇచ్చివేయమని, ప్రాణదానం 
అడిగేవారు గాని, దాన్ని అలా ఇచ్చేవారు గాని ఎక్కడైనా ఉంటారా? 
స్వార్ధం కోసం అడుగరాని దానాన్ని అడగడం మీకు తగునా?” అని దధీచి 
ముని ప్రశ్నించగా, దేవతలు ఖిన్నులై ఇలా విన్నవించుకొన్నారు. “మహాత్మా! 
మేమడిగిన దానం నికృష్ణమైనదే. దేహి అనే స్థితికి దిగజారిపోయాం. 
యాచకుడు విచక్షణ కోల్పోయి యాచిస్తాడు. యాచనయే ఒక నీచకర్మ. 
అందునా అడుగరానిది అడగడం మరీ నీచం. దేవలోకవాసుల సమిష్టి 
క్షేమం గురించియే ఈ విధంగా మేము అడిగాం. మీవంటి త్యాగధనులు 
తమకున్నదంతా దానంచేసి ఆనందిస్తారు. వారిలో విచక్షణా జ్ఞానం ఉ 
౦డదు గదా!” అన్న మాటలకు దధీచి ముని నవ్వుతూ ఇలా జవాబు చెప్పాడు. 
“అమరులారా! మీ స్వార్థపరతను గమనించే ఇలా అన్నాను. ఈ శరీరంతో 
సంక్షేమం ఒనగూడుతుందన్నప్పుడు అంతకంటే ఉత్తమ ప్రయోజనం 
ఇంకేముంటుంది? తప్పక నా శరీరాన్ని మీకు అర్పిస్తాను.” అని చెప్పి, 
యోగధారణచే ప్రాణాలను విడిచాడు. తరువాత దధీచి వెన్నెముకతో దేవశిల్పి 
వజ్రాయుధాన్ని తయారుచేసి ఇంద్రునికి ఇచ్చాడు. ఆ వజ్రాయుధాన్ని 
పట్టుకొని, ఐరావతాన్ని ఎక్కి ఇంద్రుడు వృత్రాసురుని పైకి దండెత్తి వెళ్ళాడు. 


ఇంద్రునికి సహాయంగా దేవతలు, గంధర్వులు, గరుడుడు, సిద్దులు, 
విద్యాధరులు, రుద్రులు, ఆదిత్యులు, వసువులు మున్నగు వారంతా తమ 
సేనలతో, ఆయుధాలతో వెళ్ళారు. వృత్రాసురుడు కూడ తన సహచరులైన 
నముచి, శంబర, హయగ్రీవ, ప్రహేతి, విరూపాక్ష విప్రచిత్తి అయోముఖ 
మొదలైన అసంఖ్యాకమైన రాక్షసవీరులతోనూ, 'సేనలతోనూ దేవతలను 
ఎదుర్కొనడానికి వెళ్ళారు. వృత్రాసురుడు అతిభయంకరాకారంతో 
వస్తున్నాడు. 

సురాసురుల మధ్య ఈ యుద్ధం కృతయుగం నుండి త్రేతాయుగం 
వరకు కొనసాగింది. సర్మదా నదీతీరం రక్తపుటేరులతో, మృతదేహాలతో, 
విరిగిన ఆయుధాలతో నిండిపోయింది. 


దైవశక్తిచేత దేవతలు విజ్బంభిస్తుండగా, రాక్షసులు భయపడి 
పారిపోసాగారు. వృత్రాసురుడు పారిపోతున్నవారిని నిలివి ఇలా 
ప్రబోధించాడు. 'ఓ రాక్షస వీరులారా! వీరుడైనవాడు యుద్ధంలో మరణిస్తే 
వీరస్వర్గం పొందుతాడు. చావు ప్రతి జీవికి తప్పదు. ధీరుడు యోగధారణతో 
బ్రహ్మపదం సాధిస్తాడు. ఇలా పారిపోవడం క్షుద్రం. నిలిచి పోరాడండి.” 
అని చెప్పగా కొందరు నిలబడినారు. మరికొందరు పారిపోతుంటే, వాళ్ళను 
దేవతలు చంపడం చూసి, వృత్రాసురుడు కోపంతో, “ఓ దేవతలారా! మీరు 
భీరులు. పారిపోతున్నవారిని చంపడం ఏంటి? ఇది వీర ధర్మం కానే కాదు.” 
అని గర్జించేసరికి, కొందరు దేవతలు సొమ్మసిల్లారు. వారి సేనలు 
చెదిరిపోయాయి. వృత్రాసురుడే స్వయంగా యుద్దానికి దిగాడు. వీరవిహారం 
చేశాడు. దేవతలను పాదాలతో చంపుతున్న వృత్రాసురుని చూచి ఇంద్రుడు 
గదను వానిమీదకు విసిరివేశాడు. ఆ గదనే వృత్రాసురుడు చేతబుచ్చుకొని 
ఇంద్రుని వాహనమైన ఐరావతాన్ని కొట్టగా, దాని కుంభస్థలం బద్దలై, దానిపై 
కూర్చొన్న ఇంద్రునితో సహా ఏడు ధనుస్సుల దూరాన పోయి పడింది. 
దెబ్బతిన్న శత్రువును మళ్ళీ దెబ్బతీయరాదనే నీతికి కట్టుబడి వృత్రాసురుడు 
వేచివున్నాడు. ఇంద్రుడు కూడదీసుకొని లేచి, ఐరావతాన్ని నిమిరి మళ్ళీ 
వృటత్రాసురుని పైకి దాడి చేయ సిద్ధవడ్డాడు. వృత్రుడు అదిచూచి 
వికటాట్టహాసం చేశాడు. అతని గర్జనతో పర్వతాలు ఊగాయి. సముద్రం 
కల్లోలమైంది. భూమి క్రుంగింది. కొందరు మూర్చపోయారు. అపుడు 
వృత్రుడు ఇంద్రునితో ఇలా అన్నాడు. “ఓయీ సురాధమా! నీవు బ్రహ్మ 
హంతకుడవు. నీతో యుద్ధం చేయడం నా దౌర్భాగ్యం. నా సోదరుడు 
విశ్వరూపుడు నీకు విద్య నేర్పిన గురువు.మీ దేవతల కందరికి రక్షకుడైన 

గురుదేవుడు. యజ్ఞదీక్షలో వుండగా నీవు అతని తల నరికి ఘోరపాపం 
చేశావు. నీలాంటి గురుద్రోహి ఎవరూ వుండరు. ఇదిగో ఇప్పుడదే నా శూలాన్ని 
నీ గుండెలో (గ్రుచ్చి, నిన్ను చంపి, నా సోదరునికి ఆత్మశాంతిని కలుగజేస్తాను. 
నీ మాంస ఖండాలను కాకులు కూడా ముట్టుకోవు. అలా జరగకపోతే 
నీవు నీ వజ్రా యుధంతో నా శిరస్సును ఖండించు. అదీ నాకు మేలే. అది 
దధీచి ఎముకలతో చేయబడింది. నీకు నారాయణుని అభయం, ఆశ్రయం 
వున్నవి. నేను వీరస్వర్గానికే పోతాను. నా కర్మలు వీడి భగవానుని చేరగలను. 
నీలాగ భోగలాలసతో పాపకర్మలు చేస్తూ పడివుండను. నీవు నాపైన 
వజ్రాయుధాన్ని ప్రయోగించు. నిష్ఫ్టలమని భయమా?” అని కవ్వించాడు. 
అకస్మాత్తుగా అతని మనసు నారాయణునియందు నిలిచిపోయింది. 
యుద్ధభూమి కనుమరుగు కాగా, ఇలా ప్రార్ధించసాగాడు : “ప్రభూ! పద్మనాభా! 
నాకు వైకుంఠం గానీ, బ్రహ్మపదం గానీ ఏమీ అక్కరలేదు. నాకు మోక్షం, 
యోగశక్తి ఏమీ వద్దు. నిన్ను చేరడానికి నా హృదయం పరితపిస్తోంది. 
నాకు జన్మజన్మల్లో పుణ్యపురుషుల సాంగత్యాన్ని అనుగ్రహించు. నాకు 
భక్తిహీనులతో, సంసార లంపటాలతో ఎలాంటి సంపర్మం కలిగించవద్దు. 
నీ దాసానుదాసులతో స్నేహాన్ని ప్రసాదించు.” అని తన ఇష్టదేవతలను 
ప్రార్ధంచుకొని తిరిగి దేవతల దాడిని ఎదుర్కోవడానికి సిద్ధమైనాడు. 


ఇంద్రునిపైకి తన త్రిశూలాన్ని ప్రయోగించాడు. ఇంద్రుడు దాన్ని తన 
వజ్రాయుధంతో ఖండించి, వృదత్రుని బాహువును కూడా దానితోనే 
ఖండించాడు. వృత్రాసురుడు తన రెండవ చేతితో ఒక ఇనుప గుదియను 
పట్టుకొని ఐరావతాన్ని ఇంద్రుని కొట్టాడు. ఐరావతం బెదిరింది. ఇంద్రుని 
చేతినుండి వజ్రాయుధం జారగా, అదను దొరికినా గాని వృత్రాసురుడు 
ఇంధద్రునిపై వేటు వెయ్యలేదు. యుద్ధనీతిని పాటించి, ఇంద్రునితో ఇలా 
అన్నాడు. “ఇంద్రా! భయపడకు. అభయ మిస్తున్నాను. ఆయుధహీనుని 
చంపడం ధర్మం కాదు. కనుక నీవు ఆయుధం తీసుకొని యుద్ధం చెయ్యి. 

మనం ఆ పరమాత్ముని మరబొమ్మలమే. జయాపజయాలు ఆయనే ఇచ్చేది. 
నా చెయ్యి తెగినా, కొనఊపిరి వరకు యుద్ధం చేయాలి. నీవు లేచి నీ 
కర్తవ్యం నిర్వహించు.” అని అన్నాడు. అసురుని దైవభక్తికి, తత్త్వజ్ఞానానికి 
ఇంద్రుడు ఆశ్చర్యపోయాడు. తన వజ్రాయుధాన్ని చేతబూని వృక్రునితో 
ఇలా అన్నాడు. “దానవేంద్రా! నీ విష్ణుభక్తి అమోఘం. నీ వాసుదేవ భక్తి 
అనన్యం. నీవు ఈ రాక్షస లోకంలో వుండతగని వాడవు. నీవు ఆ పరమాత్మను 
చేరగలవు.” అని చెప్తున్న ఇంద్రుని వృత్రాసురుడు యుద్దానికి పురిగొల్పాడు. 
ఇంద్రుడు అదనుచూచి వృత్రాసురుని రెండవ బాహువును కూడా 
వజ్రాయుధంతో నరికేశాడు. అసురుడు నేలకూలినా కూడా, తన నోరు 
తెరిచి నాలుక చాచి ఇంద్రునితో సహా ఐరావతాన్ని మింగేశాడు. అది 
చూచి దేవతలు హాహాకారలు చేశారు. కాని నారాయణ కవచ ప్రభావంతో 
ఇంద్రుడు క్షేమంగానే వున్నాడు. బయటకు ఉరికి అసురుని శిరస్సు 
ఖండించాడు. ఆ శిరస్సును ఖండించడానికి కూడా వజ్రాయుధానికి ఒక 
సంవత్సర కాలం పట్టింది. ఇంద్రుని ప్రశంసిస్తూ దేతలు దుందుభులు 
మోగించారు. వృత్రాసురుని నుండి ఒక దివ్యతేజం వెలువడి వైకుంఠ 
ప్రవేశం చేసింది. 


ఒక వికృత స్రీరూవం (బబ్రవ్మావాత్యాపాతకంగా ఇంద్రుని 
వెంబడిస్తుండడం చేత దేవతలు, బుషులు, సర్వ దేవతలూ అందరూ 
ఇంద్రునికి చెప్పకుండానే తమ తమ స్వస్థలాలకు వెళ్ళిపోయారు. ఇంద్రుడు 
ఆ వికృత ప్రీరూపం నుండి తప్పించుకోడానికి పోయి పోయి చివరకు, 
మానస సరోవరంలో, ఒక తామర తూడు గళంలో చేరి దాగాడు. అక్కడే 
ఒక వెయ్యి సంవత్సరాలు తపస్సు చేశాడు. 


ఇంద్రుడు లేనికాలంలో నహుషుడు స్వర్గాధిపతి అయినాడు. అహంకార, 
ఐశ్వర్యాలతో మదించి, నహుషుడు ఇంద్రుని భార్య శచీదేవినే తన భార్యగా 
ఉండమన్నాడు. ఆమె బృహస్పతిని సంప్రదించి, నహుషునికి ఇలాగ సందేశం 

పంపింది. “ఇంద్రుని వఠె బుషులచే మోయబడిన పల్లకి (శిబిక) నెక్కినా 
భవనానికి రమ్ము” అని. నహుషుడు అమిత సంతోషంతో అగస్తాది బుషులచే 
మోయబడుతున్న పల్లకి (శిబికులోకి వెళ్తూ, 'సర్ప, సర్ప (త్వరగా వెళ్ళండి) 
అంటూ, కాళ్ళతో వాళ్ళను తోస్తూ, తొందర చేయసాగాడు. బుషులకు 
కోపం వచ్చి “సర్వో భవి (సర్పము అగుదువు గాక) అని శపించగా, అతను 
వెంటనే ఒక కొండచిలువగా మారి, భూలోకంలో పడిపోయాడు. ఇంద్రుడు 
వెయ్యేళ్ళు తపస్సు చేసి, బ్రహ్మహత్యా పాతకాన్ని తొలగించుకున్నాడు. 
తరువాత బుషులు అతనిచేత అశ్వమేధ యాగం చేయించి, పాపప్రక్షాళనం 
కావించి, పరిశుద్ద్భుని చేసి సింహాసనం ఎక్కించారు.” 


చిత్రకతూపాఖ్యానం : 


రాక్షసుడైన వృత్రుడు భక్తి, జ్ఞాన, వైరాగ్యాలు ఎలా తెలుసుకో గలిగాడని 
పరీక్షిత్తు శ్రీ శుకుని ప్రశ్నించాడు. శ్రీ శుకుని జవాబు ఇలా వుంది. 


“పూర్వం చిత్రకేతువనే రాజు శూరసేన దేశాన్ని పాలిస్తుందేవాడు. 
సుగుణ సంపన్నుడు, ప్రజారంజకుడు. అనేక భార్యలున్నా సంతానం 
కలుగలేదని విచారిస్తుండేవాడు. ఆయన వద్దకు ఒకరోజు అంగిరస మహర్షి 
వచ్చాడు. సకల మర్యాదలు చేశాడు రాజు. రాజుకు సంతానలేమి విచారాన్ని 
తెలుసుకొని, త్వష్ట దేవతను ఆరాధిస్తూ, ఒక హోమం చేయించి, యజ్ఞ 
శేషమును కృతద్యుతి అనే రాజు యొక్క పెద్ద భార్యకు ఇచ్చి ఇలా చెప్పాడు. 
“రాజా! నీకు పుత్రుడు జన్నిన్తాడు. అతని వలన నీకు సంతోషం, దుఃఖం 
రెండూ కలుగుతాయి.” అని చెప్పి వెళ్ళాడు మహర్షి కొన్నాళ్ళకు రాజుకు 
కుమారుడు జన్మించాడు. రాజ్యమంతా ఆనందంతో నిండి పోయింది. 
కుమారుడు పెరిగి పెద్దవాడు కావడంతో రాజు పెద్దభార్యతోనే ఎక్కువ 
సమయం వుంటూ, కుమారునితో సంతోషంతో గడిపేవాడు. మిగతా 
భార్యలు రాజు తమను అలక్ష్యం చేస్తున్నాడని అసూయ పడ్డారు. రాణులు 

కుట్రపన్ని వరపుత్రునకు విషం పెట్టించి చంపించేశారు. లేక లేక కలిగిన 
కుమారుడురు మరణించడంతో రాజు దంపతులు రెక్కలు తెగిన పక్షుల్లా 
అల్లాడిపోతున్నారు. ఈ శోకవార్త రాజ్యమంతా వ్యాపించింది. విషయం 
తెలుసుకొని అంగిరస మహర్షి నారదునితో కలిసి వచ్చి, రాజుతో ఇలా 
చెప్పాడు. 'మహారాజా! మీరిద్దరూ ఇలా దుఃభించవద్దు. ఈ బాలునితో 
మీకేలాంటి సంబంధం లేదని మీకే తెలుస్తుంది. మీరు ఇతనికి ఎన్నవ 
తల్లిదండ్రులో తెలియదు. జీవులు కలిప్రవాహంలో కలుస్తూ, విడిపోతూ 
వుంటాయి. ఈ తాత్మాలిక సంయోగ వియోగాలనే జననమరణాలంటారు. 
ఇది అనివార్యం. పరమేశ్వరుని మాయావిలాసం. పుట్టెది, గిట్టెది శరీరమే. 
జీవుడు కాదు. జీవునకు జనన మరణాలు లేవు. ఈ చనిపోయిన జీవుడు 
మరాక శరీరంలోకి వెళతాడు. ఈ సృష్టి రహస్యాన్ని గుర్తించి నీవు దైన్యం 
చెందకూడదు. సుఖదుఃఖాలు మానసిక భ్రమలే కనుక ఈ మిథ్యాశోకం 
నుండి బయటపడి, నిర్మల చిత్తంతో వాసుదేవుని ధ్యానించు.” అని చెప్పిన 
అంగిరసుని జ్ఞానబోధతో ఊరటచెంది, రాజు ఇలా అన్నాడు. “మహాత్ములారా! 
నాకు జ్ఞానోపదేశం చేయడానికి విచ్చేసిన వ్యాస మార్మండేయులో, 
దేవలఅంగిరసులో అని నాకనిపిస్తోంది. తమరు ఎవరో సెలవియ్యండి” 
అని అడిగిన రాజునకు అంగిరసుడు ఇలా చెప్పాడు. “రాజా! నేనెవరినో 
పుత్రశోకంలో వున్న నీవు గుర్తించలేకున్నావు. నీకు పుత్రప్రాప్తి యాగం 
చేసిన వాడను నేనే. ఈయన నారదుడు, నా సోదరుడు. నీ పుత్రశోకం 
నుండి నిన్ను రక్షించడానికై మేము వచ్చాము. గతంలో నేను వచ్చినపుడు 
నీలో పుత్ర వ్యామోహం ఎక్కువగా వుంది. నీవు భక్తుడవు, దైవజ్ఞానం 
పొందగలవాడవు. కీర్తి, భోగం లాంటివి ఖ్యాతి, దుఃఖం కలుగ జేస్తాయి. 
శాంతిని నశింపచేస్తాయి. ప్రపంచం అంతా మిధ్యామయం. ఆత్మ ఒక్కటే 
ఏకైక సత్యం, శాశ్వతం. కనుక నీవు ఆత్మజ్ఞానివైతేనే నీ శోకం నశించి 
తీరుతుంది.” అని అంగిరసుడు బోధించాడు. నారదుడు ఇలా చెప్పాడు. 

“ఓ చిత్రకేతు మహారాజా! ఉపనిషత్తులలోని మంత్రాన్ని చెపుతున్నాను. 
దానిని ఏడురాత్రులు జపించిన వానికి సంకర్షణ భగవానుడు దర్శనమిస్తాడు 
అని అంటూ మంత్రాన్ని ఉపదేశించాడు. మంత్రోపనిషత్తు లోని ప్రథమశ్లోకం 
ఇలా వుంది. 


“ఓ నమో తుభ్యం భగవతే వాసుదేవాయ ధీమహి 
ప్రద్యుమ్నాయ అనిరుద్ధాయ నమః సంకర్ష్ణణాయచ 
ఆత్మారామాయ శాంతాయ నివృత్త ద్వైతదృష్టయే 

ఓం నమో భగవతే మహాపురుషాయ మహానుభావాయ 
మహావిభూతపతయే సకల సాత్వత పరివృథఢ నికర 
యుగళ పరమ పరమేష్టిన్‌ నమస్తే” 

“రాజా! నీకింకా పుత్రవ్యామోహం తొలగకపోతే, ఆ జీవిని రప్పించి 
మాట్లాడిస్తాను.” అంటూ నారదుడు తన యోగశక్తిచేత ఆ జీవుని ఆహ్వానించి 
ఇలా అన్నాడు. “చూడు నీ తల్లిదండ్రులు నీ వియోగంతో శోకిస్తున్నారు. 
జీవుడా! నీవు వదలిన శరీరంలోనే మళ్ళీ ప్రవేశించి, అందరినీ సంతోషపెట్టి, 
ఈ సింహాసనాన్ని అధిష్టించి, నీ శేషజీవితాన్ని సుఖంగా గడుపు” అని 
అనగానే, ఆ జీవుడు ఇలా అడుగుతాడు. 

“నేను నా కర్మఫలానుసారం ఎన్నెన్నో జన్మలను పొందియున్నాను. 
అన్ని జన్మల్లో ఎందరెందరో తల్లిదండ్రులున్నారు కదా! వారి శోకం పోగొట్టుట 
సాధ్యమా? దేహంతో ఏర్పడిన బంధాలకు, బంధుత్వాలకు జీవునితో ఏ 
సంబంధం లేదు. ఏ బంధాలు లేని పరమాత్మ స్వరూపుడనైన నాకును, నా 
తల్లిదండ్రులకును ఏ రీతిని ఎలాంటి సంబంధాలు లేవు.” అని చెప్పి జీవుడు 
అదృశ్యమైనాడు. దానితో చిత్రకేతువు యొక్కపుత్ర వ్యామోహం నశించింది. 
నారద మహర్షి ఉపదేశించిన నారాయణమంత్రాన్ని సమాధి నిష్టుడై ఏడు 
అహోరాత్రాలు తదేక దీక్షతో ఆరాధించి శ్రీహరి అనుగ్రహంతో 
దివ్యవిమానాన్ని విద్యాధర చక్రవర్తిత్వాన్ని పొందాడు. 

విమానంలో విహరిస్తున్న చిత్రకేతువునకు ఆదిశేషుడు ఒక లఘుదర్శన 
మిచ్చాడు. చిత్రకేతుని స్తోత్రాలకు సంతోషపడి అనంతుడు ఇలా అన్నాడు. 
“మునుల బోధల ద్వారా నా నిజతత్వాన్ని తెలుసుకున్నావు. నన్ను దర్శించ 
గలిగావు. ఉత్తమమైన నరజన్న్మలోనే ఆత్మస్వరూపాన్ని తెలుసుకోవాలి. జీవులు 
కోరికలతో కర్మలు చేస్తుంటారు. కర్మబంధాలతో చిక్కుకొని నన్ను మరచి 
దుఃఖీతులవుతుంటారు. ”మోక్షసిద్ధి లభించదు. కాని నన్ను భక్తితో ఆరాధించు 
వారు తరిస్తారు.” అని చెప్పి అనంతుడు అద్భశ్యుదైనాడు. 


చిత్రకెతువు యక్షకిన్నరులను భగవంతుని లీలలను గానం చేయాలనే 
వాడు. నాట్యం చేయించేవాడు. భాగవతులను ఆదరించేవాడు. 


ఎార్వతి శాపం : 


ఒకరోజు చిత్రకేతువు విమానంలో కైలాసంపై విహరించే టపుడు, 
బుషుల సభకు పార్వతీ సమేతుడై పరమేశ్వరుడు అధ్యక్షత వహించి వున్నాడు. 
పరమేశ్వరుడు పార్వతిని తన తొడపై కూర్చుండబెట్టుకొని ఒక చేతితో 
ఆమెను ఆలింగనం చేసుకొన్నట్లు చిత్రకేతువు గమనించి నవ్వుతూ ఇలా 
అన్నాడు. “అయ్యో! ఇదేమిటి? పరమశివుడు సభలో పార్వతిని కౌగిలించు 
కొన్నాడు.” ఈ మాటలు విన్న శివుడు నవ్వుతూ మిన్నకున్నాడు. (బ్రహ్మాది 
దేవతలు ఈ మాటలను పట్టించుకోకుండా, స్తోత్రాలు చేస్తున్నారు. 
పార్వతీదేవికి మాత్రం కోపం వచ్చింది. “బ్రహ్మాది దేవతలకు, నారదాది 
మహర్షులకు ఆక్షేపణగా కనిపించని మా అభిన్న సాన్నిహిత్యం ధూర్తుడైన 
ఈ క్ష్మత్రియునికి వికటంగా కన్పించిందా? శివశక్తి తత్వం తెలియని నీవు 
మా పాదసేవకు అనర్హుడవు, శిక్షార్దుడవు. అసురుడవై జన్మింతువు గాక!” 
అని పార్వతి శపిస్తుంది. 

చిత్రకేతువు విమానం దిగి, పార్వతీ పరమేశ్వరులను సమీపించి 


సాష్టాంగ ప్రణామాలు చేసి ఇలా అన్నాడు. “జగజ్జననీ! నీ శాపాన్ని 
శిరసావహిస్తున్నాను. కర్మఫలాన్ని అనుభవించక తప్పదు. దేహమెవరిదైనా 

ఒక్కటే కదా! నా అపరాధాన్ని మన్నించు. కర్మఫలాన్ని అనుభవించాలి. 
కనుక శాపాన్ని తగ్గించమని కోరను అని వెళ్ళిపోయాడు. పరమశివుడు 
పార్వతితో ఇలా అన్నాడు. “దేవీ! చూచావా! విష్ణుభక్తులకు అంతా సమానమే. 
నారాయణుడు సర్వాంతర్యామి. కనుక వారికి అందరూ ఇష్టులే. ఈ 
చిత్రకేతువు తనకు శక్తి ఉండికూడా నిన్ను శపించలేదు కదా!” అని చెప్పగా 
ఆమె సంతోషించింది. 


ఇలా శపించబడిన చిత్రకేతువు త్వష్ట ప్రజాపతి చేసిన యజ్ఞంలో 
దానవునిగా జన్మంచి, వృత్రాసురునిగా క్రీర్తిగాంచాడు. అతడు రాక్షసుడై 
కూడ, తనకున్న ఆత్మజ్ఞానాన్ని కోల్పోకుండా, భక్తునిగానే నిలిచి వున్నాడు.” 
అని శ్రీ శుకుడు పరీక్షిత్తుతో చెప్పాడు. 


అదితి - దితి సంతానం : 


అదితి పుత్రులైన మిగిలిన 8 మందిని గురించి శ్రీ శుకుడు పరిక్షిత్తుతో 
ఇలా వివరించాడు. “అదితి కశ్యపులకు జన్మంచిన ద్వాదశాదిత్యులలో 5వ 
వాడు సవిత. అతని భార్య పృళ్ని. వారికి సావిత్రి, వ్యాహృతి, త్రయి అను 
ముగ్గురు కుమార్తెలు. అగ్నిహోత్రం, పశుయాగం, సోమయాగం, పంచ 
మనోయజ్ఞాలు అనబడే కొడుకులు జన్మించారు. ఆరవ ఆదిత్యుదైన భగుని 
భార్య సిద్ధిక. వారికి మహిముడు, విభుడు, ప్రభుడు అనే కుమారులు, 
అదేశ అనే కుమార్తె కలిగారు. ఏడవ ఆదిత్యుడైన ధాతకు కుహువు, సినీవాలి, 
రాక, అనుమతి అనే నలుగురు భార్యలు. వారికి సాయంకాలం, ధర్ముడు, 
ప్రాతఃకాలం, పూర్ణిమాఖ్యుడు అనే కుమారులు కలిగారు. ఎనిమిదవ 
ఆదిత్యుదైన విధాతకు క్రియ అనే భార్య ద్వారా పురీష్యాదులైన అగ్నులు 
జన్మించారు. తొమ్మిదవ ఆదిత్యుడైన వరుణునకు చర్షణి ద్వారా భృగువు, 
వాల్మీకి జన్మించారు. ఈ వరుణునకును, దశమ ఆదిత్యుడైన మిత్రునకును 
ఊర్వశిని చూడగనే, వీర్యస్థలనం కాగా, దాన్ని ఒక కలశంలో ఉంచగా, ఆ 
కలశం నుంది అగస్తుడు, వశిష్టుడు జన్మించారు. మిత్రునకు రేవతి ద్వారా 
ఉత్సర్లుడు, అరిష్టుడు, పిప్పలుడు పుట్టారు. ఏకాదశ ఆదిత్యుడైన ఇంద్రునకు 

శచీదేవి ద్వారా జయంతుడు, బుషభుడు, విదుషుడు అనే కుమారులు 
కలిగారు. పన్నెండవ వాడు ఆదిత్యుడు. ఇతడు త్రివిక్రముడు, ఉపేంద్రుడు 
అనికూడా ప్రసిద్ది గాంచాడు. ఇతనికి కీర్తిద్వారా బృహత్‌శ్లోకుడు, అతనికి 
సౌభగుడు మొదలైన పుత్రులు పుట్టారు. ఇదీ అదితి, కశ్యపుల సంతానం. 


ఇక దితి కశ్యపుల సంతతి గురించి విను. వీరి సంతతి దైత్యులనబడ 
తారు. మొదట జన్మించినవారు హిరణ్యకశిపుడు. హిరణ్యాక్షుడు. 
జంభాసురుని కుమార్తె నయాధువు హిరణ్యకశిపుని భార్య, వీరికి ప్రహ్లాదుడు, 
అనుహ్లాదుడు, సంహ్ల్హాదుడు అను కుమారులు, సింహిక అనే కుమార్తె 
పుట్టారు. సింహిక విప్రచిత్తి భార్య. వీరి కుమారుడే రాహువు. ఇతడు 
దేవతల సరసన కూర్చుని అమృతం త్రాగ ప్రయత్నిస్తే, శ్రీహరి ఇతని 
శిరస్సును ఖండించాడు. సంహ్ల్హాదునకు గతి ద్వారా పంచజనుడు 
జన్మించాడు. హ్లాదునకు దమని ద్వారా వాతాపి, ఇల్వలుడు పుట్టారు. వీరే 
అగస్య్యమునిని చంపబోయి, అతని గర్భంలో ప్రవేశించి జీర్ణమై పోయారు. 
అనుహ్లాదునకు ఊర్చి ద్వారా బాష్కలుడు, మహిషుడు పుట్టారు. ప్రహ్ణాదునకు 
దేవి ద్వారా విరోచనుడు జన్మించాడు. అతని పుత్రుడే బలి. బలికి అశయన 
ద్వారా బాణునితో సహా వందమంది కుమారులు కలిగారు. బాణాసురుడు 
శివుని ఆరాధించి, ఆయన శిష్యులలో ప్రథమస్థానాన్ని పొందాడు. దితికి 
ఇంకా 49 మది కుమారులు పుట్టారు. వీరిస్‌ మరుత్తరులు అంటారు. 
వీరికి మలినం లేదు. వీరు ఇంద్రసమానులు. ఇది ఎలాగ జరిగిందని 
ప్రశ్నించిన పరీక్షిత్తుతో శ్రీ శుకుడు మరుత్తరుల గురించి ఇలా చెప్పాడు. 


“విష్ణుమూర్తి దేవతల పక్షపాతి. ఇంద్రుని శత్రువులను ఆయన ఏదో 
ఒకరకంగా చంపుతాడు. హిరణ్యాక్ష హిరణ్యకశిపులను మాయరూపాల్లో 
విష్ణువు చంపాడు. ఇలా తలపోస్తూ దితి ఇంద్రునిపై ద్వేషం పెంచుకొన్నది. 
ఇంద్రుడు బ్రాహ్మణహంతకుడు, పదవి కోసం సోదరులను సైతం అంతంచేసే 
మహాపాపాత్ముడు, ఇంద్రియలోలుడు, ఇతడు బ్రతికి ఉండరాదు. వీనిని 
చంపగల కుమారుడు నాకు కావాలి అని కోరుకొని, దితి తన భర్తయైన 

కశ్యపుని మరింత భక్తిశ్రద్ధలతో 'సేవించింది. కశ్యపుడు తృప్పిపడినవాదై, 
వరం కోరుకోమనగా ఇంద్రుని హతం చేయగల పరాక్రమశాలి కుమారుడుగా 
కావాలని కోరుకొంది. కశ్యపుడు త్రుళ్ళిపడ్డాడు. ప్రీవ్యామోహంలో వరం 
కోరుకోమంటే ఇంతటి దారుణమైన కోర్కెను కోరుకోవడంతో కశ్యపుడు 
మార్గాంతరం ఆలోచించి ఇలా అన్నాడు. “ఓ సుందరీ! నీ కోరిక అసామాన్య 
మైనది. అది తీరాలంటే పుంసవనం అనే ఒక వ్రతం ఉంది. సంవత్సరంపాటు 
నిష్టతో ఆ వ్రతమాచరించాలి. ఆ వ్రత నియమాలు విను. చెప్తాను. 


మార్గశీర్ష శుద్ధ పాడ్యమి నుండి సంవత్సరం దీక్ష వహించాలి. ఈ 
కాలంలో ఏ ప్రాణిని హింసించరాదు. నిందించరాదు, అసత్యమాడరాదు, 
కోపముండకూడదు, మాంసం తినకూడదు, అతిగా మాట్లాడకూడదు. 
దుర్దనులతో మాట్లాడరాదు. పరుషవాక్కులు పలకరాదు. ఎప్పుడూ శు 
చిశుభతలు పాటించాలి. సంధ్యవేళల్లో నిద్రపోరాదు. దిగంబరంగా నిద్రించ 
రాదు. ప్రాతఃకాలంలో శ్రీమన్నారాయణుని ఆరాధించాలి. ముత్తైదువులను 
పూజించాలి. భర్తను భక్తిశ్రద్ధలతో పూజించాలి. కోరిన పుత్రుడు గర్భంలో 
ఉన్నట్లు సదా భావనలో ఉండాలి. చివరివరకు జాగ్రత్తగా నియమాలు 
పాటిస్తూ, యథావిధిగా ఉద్యాపన చేయాలి” అని కశ్యపుడు చెప్పగా, దితి 
అలాగేనని చెప్పింది. దితి దీక్షాగహంలో నియమాలను పాటించసాగింది. 
ఆమె గర్భవతి అయింది. ఇంద్రుడు ఈ విషయం తెలుసుకొని, మారువేషంలో 
పినతల్లి వద్ద పరిచారకునిగా చేరాడు. పూజాసామగ్రి, ఫలపుష్పాదులు 
తెస్తుందేవాడు. ఆమెలో లోపం ఎప్పుడు జరుగుతుందా అని వెయ్యి కళ్ళతో 
కనిపెట్టి చూచేవాడు. ఒకరోజు దితి బడలికచే కాళ్ళు చేతులు కడుగు- 
కొనకుండా పక్క ఎక్కి నిద్రపోవడం జరిగింది. ఇంద్రుడు ఆమెకు 
నియమభంగమైనట్లు గ్రహించాడు. తన యోగశక్తితో సూక్ష్మదేహంతో 
దితి గర్భంలో ప్రవేశించాడు. దేదీప్యకాంతులతో ప్రకాశిస్తున్న బాలుని గర్భంలో 
చూచాడు. తన వజ్రాయుధంతో ఆ గర్భస్థ బాలుని ముక్కలుమ్ములుగా 
చేయబోయి, ఆ బాలుడు ఏద్వనారంభించినా, ఇంద్రుడు అతనిని ఏడు 

భాగాలుగా నరికివేశాడు. ఆ ఏడు ఖండాలు ఏడుగురు బాలురై ఏడవటం 
ప్రారంభించారు. మళ్ళీ వారిని ఏడు ఖండాలుగా నరకగా, 49 మంది 
బాలురుగా తయారయ్యారు. దితి నిర్వహించిన ఉపాసనా ఫలితంగా 
శ్రీలక్ష్మీనారాయణుల అనుగ్రహంచేత కడుపున పడ్డ ఆ పిండాన్ని 
వజ్రాయుధం కూడా ఏమీ చేయలేక పోయింది. ఆ బిడ్డలందరూ ఇంద్రునితో 
“అన్నా! మేము నీ సోదరులం. నీ సేవ చేస్తాం. మమ్మల్ని చంపవద్దు” అని 
వేడుకొన్నారు. అపుడు ఇంద్రుడు విధిలేక 'సరే చంపను.నా పార్షదులుగా 
నా సేవలో ఉంటారు. మీరు మరుద్గణాలు అని అనబడతారు” అని 
అభయమిచ్చాడు. 


దితి గర్భం నుండి ఇంద్రునితో సహా 49 మంది మరుత్తరులూ బయటకు 
వచ్చారు. ఈ పరిణామంతో, దితి ఆశ్చర్యపడింది. ఇంద్రుని చంపటానికి 
పుత్రుని కోరి వ్రతం చేస్తే, ఇలా 50 మంది కుమారులు ఒక్కసారి ఎలా 
పుట్టారని కలవరపడింది. ఆ బిడ్డలను తేరిపార చూడగా, అగ్నితేజస్సుతో 
వెలిగిపోతున్న ఇంద్రుని వారిలో పోల్చుకొన్నది. ఆమె మహాకోపంతో “ఓయీ! 
ఇంద్రా! నిన్ను చంపడానికి వ్రతం చేస్తే, నీవేనా గర్భంలో నుండి 
రావడమేమిటి? నిజం చెప్పు.” అని గద్దిస్తూ అడిగేసరికి, ఇంద్రుడు భయపడి 
జరిగినదంతా చెప్పాడు. ఆమె శరణు కోరాడు. దితి మాతృహృదయం 
కరుణించి కరిగింది. ఇంద్రుని క్షమించింది. విధి నిర్ణయాన్ని ఎవరూ 
మార్చలేరు అని జ్ఞప్తికి తెచ్చుకొంది. తాను ఒక్క పుత్రుని కోరితే, 49 
మంది లభించారని, వారంతా అమరులైనారనీ, ఇదంతా ఈశ్వరేచ్చయని 
సంతోషించింది. ఇంద్రునితో సహా 49 మంది మరుత్తరులూ స్వర్గలోకానికి 
వెళ్ళి దేవతలై వెలిశారు. ఇంతటితో 60 మంది దక్ష పుత్రికల సంతతుల 
వివరాలు ముగిశాయి.” అని శ్రీ శుకుడు పరీక్షిత్తుతో చెప్పాడు. 


హరిః ఓం తత్‌ సత్‌ 
స్కంధం సమాప్తం 
కృష్ణార్చణ మస్తు. 


గ్‌ 
(ఫ్ర 9౬ 

లాలు 


జయవిజయులు : 


పరీక్షిత్తు శ్రీ శుకుని ఇలాగ ప్రశ్నించాడు : “శ్రీమహావిష్ణువు సర్వజీవకోటి 
హితం కోరుకొనేవాడు కదా! మరి ఇంద్రుని రక్షించడానికి రాక్షసులను 
చంపడం ఎందుకు? రాక్షసుల వల్ల తనకేమి భయం లేదుకదా?” అని 
అడుగగా, థ్రీ శుకుడు ఈ విధంగా చెప్పాడు : “రాజా! ఈ సందేహం 
చక్కనిది. సకల జీవరాసులు ప్రకృతి నుండి వచ్చినవే కదా! త్రిగుణాలూ 
జీవులను ఆశ్రయించి ఉంటాయి. జీవులలోని ద్వంద్వ భావాలన్నీ త్రిగుణాల 
వల్లనే కలుగుతాయి. భగవంతుడు త్రిగుణాతీతుడు. కనుక ఆయన 
సమవర్తనుడు. జీవుల కర్మఫలాలే వారి జనన మరణాలకు సుఖదుఃఖాలకు 
కారణాలు. భగవంతుడు కేవలం ఫలప్రదాతగా సాక్షిగా ఉంటాడు. ఆయన 
న్యాయవిధాత అనవచ్చు. మానవుడు ఈ రహస్యం తెలుసుకోలేక అన్నీ 
భగవంతుడే చేస్తున్నాడని భ్రమిస్తాడు. శ్రీహరి చరిత్ర, చేష్టలు ఎవరూ 
తెలుసుకోలేరు. 


శ్రీమహివిష్ణువు చరిత్రలు చిత్రాలే కాదు, ముల్లోకాలను పవిత్రం 
చేస్తాయి. జీవులకు ఆప్తమిత్రులు, వనాలకు వసంతం, మునులకు 
ఆనందదాయకాలు. సంసారబంధాన్ని ఛేదించే కొడవళ్ళు, భక్తిముక్తిప్రదాలు. 
గుణభేదం చేత సత్తులకు, రజోగుణులకు మధ్య సంఘర్షణ ఉండనే ఉ 
౦టుంది. దేవతలు, సాధువులు, సజ్జనులు, సత్తగుణాధిక్యతతో ఉన్నతంగా 
ఉంటారు. రజో, తమోగుణాలతో అసుర ప్రవృత్తి మిన్నగా ఉంటుంది. 


రాజా! ఇలాంటి సందేహమే పూర్వం ధర్మరాజు రాజసూయ యాగం 
చేసేటప్పుడు ఆయనకు వచ్చింది. రాజసూయ యాగంలో శ్రీకృష్ణుని శిశు 
పాలుడు నానా దుర్భాషలాడినందుకు అతని శిరస్సు ఖండించాడు. శిశు 
పాలుని జీవాత్మ బయటకు వచ్చి శ్రీకృష్ణునిలో ప్రవేశించింది. ఇదిచూచిన 

ధర్మరాజు ఆశ్చర్యపడి నారదుని ఇలా అదిగాడు. “మునివరేణ్యా! నిరంతరం 
శ్రీకృష్ణ ద్వేషి యైన శిశుపాలునికి ఈ మహాభాగ్యం ఎలా కలిగింది?” అని 
అడగగా, నారద మహర్షి ఇలా చెప్పాడు. “ధర్మనందనా! శ్రీమహావిష్ణువు 
పక్షప్రాతరహితుడు. సకల చరాచర సృష్టి పట్ల సమవర్తనుడే. జీవులే వాసనా 
ప్రేరితులై కర్మఫలాల ననుభవిస్తుంటారు. నిరంతరం శ్రీహరి ధ్యానంలో ఉ 
న్నవానికి ఆయన సన్నిధానం లభిస్తుంది. 


శ్రీహరి దివ్యస్మరణ కోరిక, కోపం, స్నేహం, మోహం, ప్రీతి, భీతి, 
శత్రుత్వం, మూఢత్వం - ఏ భావంతోనైనా సరే జరుగవచ్చు. శ్రీహరిని 
భక్తితో కంటె శత్రుత్వంతోనే శీఘ్రంగా చేరుకోవచ్చునేమో అని అనిపిస్తుంది. 
పాండునందనా! కామాతిశయంతో గోపికలు, భయంతో కంసుడు, 
శత్రుత్వంతో శిశుపాలుడు వంటి రాజులు, బంధుత్వంతో యాదవులు, 
(ప్రేమతో మీరు (పాండవులు), భక్తిచే మేము (మునులము) ఇక్కడ చక్రిని 
దర్శించగలిగాము. శ్రీహరిని చేరవచ్చు. శిశుపాలుడు ఎప్పుడూ ద్వేషంతో 
శ్రీకృష్ణుని స్మరించేవాడు. వేనునికి నాస్తికత్వం తప్ప హరినామస్మరణ లేదు. 
అందుచేతనే బ్రాహ్మణుల కోపానిగ్నికి చనిపోయాడు. రాజా! ఈ శిశు 
పాలుడు కూడ వైకుంఠ నివాసి. విష్ణుమూర్తి అంతఃపుర ద్వారపాలకుడు. 
ఇతడు సామాన్యుడు కాదు. ఆ ద్వారపాలకుల కథ చెబుతాను. వినండి. 


ఒకరోజు 'బ్రహ్మమానసపుత్రులైన సనకసనందనాదులు ముల్లోకాలు 
తిరుగుతూ వైకుంఠాన్ని దర్శించాలని అక్కడికి వెళ్ళారు. అపుడు వారు 5, 
6 సంవత్సరాల చిన్నబాలురవలె ఉన్నారు. ఆ అంతఃపుర ద్వారపాలకులు 
జయవిజయులు వారిని లోపలికి అనుమతించలేదు. కేవలం వారు 
బాలరూపు ధరించినవారే. ఆ మహామునులు శ్రీమహావిష్ణువు పరమభక్తులు. 
బ్రహ్మ తేజస్సుతో వెలిగిపోతున్న ఆ మునిబాలురు అతి నిర్మల చిత్తులు. 
వీరు తమకు అద్దుచెప్పిన జయవిజయులు వైకుంఠంలో ఉందతగరని, 
అసురప్రవృత్తి కలవారు కనుక వారు అసురులై జన్మించెదరు గాక। అని ఆ 

బుషిబాలురు శపించారు. జయవిజయులు తమ తప్పునుగ్రహించి, ఆ 
మునిబాలురను శరణు కోరగా, శ్రీహరిపట్ల మూడుజన్మల వైరభక్తి కలిగిన 
తర్వాత వారికి మళ్ళీ భగవంతుని సాన్నిథ్యం లభిస్తుందని చెప్పి వెళ్ళిపోయారు. 
అందుచేతనే వారు హిరణ్యకళిపు, హిరణ్యాక్షులుగా దితి గర్భాన జన్మించారు. 
హిరణ్యాక్షుడు భూమిని చుట్టచుట్టుకొని పోతుంటే, శ్రీహరి వరాహరూపంలో 
వానిని సంహరించి, భూమండలాన్ని రక్షించాడు. హిరణ్యకశిపుడు శ్రీహరిపై 
కక్షకట్టి, ముల్లోకాలు ఆయన కొరకు అన్వేషించసాగాడు. చివరకు తన 
కుమారుడే హరిభక్తుడయ్యేసరికి, వానిని చిత్రహింసలు పెట్టేసరికి, విష్ణువే 
నరసింహావతారంలో హిరణ్యకశిపుని సంహరించాడు. మరుజన్మలో 
జయవిజయులు కైకసి అనే రాక్షస స్త్రీకి రావణ, కుంభకర్ణులై పుట్టి, 
శ్రీరామచంద్రునిగా అవతరించిన శ్రీహరి చేతనే చంపబడ్డారు. మూడవ 
జన్మలో పినతల్లి అయిన సాత్వతికి శిశుపాల దంతవక్రులుగా పుట్టి, అనుక్షణం 
శ్రీహరి దూషణతో, శ్రీకృష్ణునిచే సంహరించబడి, తిరిగి శ్రీహరి సన్నిధ్రానానికే 
చేరుకొన్నారు. 


హిరణ్యాక్షుని చంపినాదను కోపంతో హిరణ్యకశిపుడు శ్రీహరి పై 
ఆగ్రహంతో తన సభామండపంలో ప్రముఖ దైత్యదానవులతో ఇలా అన్నాడు. 
“మా తమ్మునిచంపిన ఆ మాయావి - వరాహం ఎక్కుడున్నదో తెలుసుకోండి. 
విప్రులను, యజ్ఞ ప్రదేశాలను నాశనం చేయండి. ఆ విష్ణువు అలాంటి 
ప్రదేశాల్లోనే దొరుకుతాడు.” అని ఆదేశించాడు. పుణ్యక్షేత్రాలు, ఆశ్రమాలు 
ధ్వంసం చేయబడ్డాయి. గోవులను, మునులను, సాధువులను చంపేశారు. 
దేవతలు భయపడి ఎక్కడెక్కడో దాక్కున్నారు. 


హిరణ్యకశిపుడు అందరిని ఓదార్చుతూ తల్లియైన దితిని ఇలా 
ఊరడించాడు “తల్లీ! తమ్మువు వీరుడు. నిన్ను వీరమాతను చేశాడు. 
వీరస్వర్గాన్ని అధిష్టించాడు. కనుక నీవు దుఃఖించతగదు. బాటసారులమే 
కదా మనందరం. ఈ జీవుల జననమరణాలు ఆ పరమేశ్వరుని లీలలే 

కదమ్మా! ఇవన్నీ ఒక్క క్షణకాలం అనే ఒక సంఘటనను వివరిస్తాను. ఆ 
కథ చెప్తాను. వినమ్మా! 


ఉళీనర దేశంలో సుయజ్ఞుడను రాజు ఉందేవాడు. అతడు యుద్ధలో 
మరణించగా రాణులు దహనసంస్మారాలకు అడ్డుపడ్డారు. ఒక బ్రాహ్మణ 
బాలుని వేషంలో యముడు వచ్చి ఇలా చెప్పాడు. “జనన మరణాలు 
సహజం. ఇలా విలపిస్తున్న మీరు శాశ్వతంగా ఉంటారా? జీవి ఎక్కడినుండి 
వచ్చిందో అక్కడికి పోయి తీరాల్సిందే. ఇది అనివార్యం. దుఃఖించతగదు. 
భగవంతుని అనుగ్రహంతో ఎక్కడైనా సురక్షితంగా ఉండవచ్చు. ఆ 
పరమేశ్వరుడే సకల జీవరాసులను సృజించి, పోషించి, నశింపచేసేది. 
జీవులు కాలకర్మల ననుసరించి నడిపింప బడతారు. ఈ సుయజ్ఞుని శరీరం 
ఇక్కడే ఉంది కదా! మరణించింది ఎవరని ఆలోచించారా? దేహాన్ని ఆత్మ 
వదిలితే చావుఅనుకొంటారు. కాని ఆత్మకు చావు లేదు. నళించేది శరీరమే. 
బంధాలూ అంతమవుతాయి. ఈ సత్యాన్ని (గ్రహించాలి. మీరు ఎంతకాలం 
ఇలా ఏడ్చినా సుయజ్ఞుడు లేచి కూర్చోడు.” అని చెప్పిన ఆ బాలుని మాటలు 
విన్‌, సుయజ్ఞుని కుటుంబం తెలివితో కర్తవ్యం నిర్వహించారు. 


హిరణ్యకశిపుడు ఇంకా ఇలాగ చెప్పాడు. “అజ్ఞానంతో జీవులు 
భేదభావాలు కనబరుస్తారు. నిజానికి అందరూ ఒక్కటే.”అని అంటూ 
అందరినీ ఓదార్చాడు. 


త్రిలోకాధిపత్యాన్ని కాంక్షించి, హిరణ్యకశిపుడు మందర పర్వత 
సానువుల్లో తపస్సు ప్రారంభించాడు. ఒంటికాలి బొటనవైలిపై నిలబడి 
కఠోర తపస్సు చేస్తున్నాడు. తలనుండి అగ్నిజ్వాలలు చెలరేగాయి. భూమి 
అదిరింది. సముద్రాలు అల్లకల్లోలం అయాయి. [గ్రహనక్షత్రాలు 
మండిపోసాగాయి. ప్రాణికోటి భీతిల్లు తోంది. దేవతలు బ్రహ్మదేవుని శరణు 
వేడారు. తపస్సు విరమింప చేయమన్నారు. హిరణ్యకశిపుడు అజేయుడు, 


200 శ్రీహరి లీలామృతం 


అమరుడు కావాలని కోరుకునేటపుడు, వరం ప్రసాదించే సమయంలో 
జాగ్రత్తగా వుండాలని బ్రహ్మదేవుని వేడుకొన్నారు. 


వారికి అభయమిచ్చి, బ్రహ్మదేవుడు, భృగువు, దక్షుడు మున్నగువారిని 
తోడదొని మందర పర్వతం వద్దకు చేరాడు. హిరణ్యకశిపుడు వెయ్యి దివ్య 
సంవత్సరాలుగా తపోనిష్టలో వున్నాడు. అతని చుట్టూ పుట్టలు పెరిగాయి. 
గడ్డి, వెదురు మొలచినా అతని శరీర కాంతి సూర్యరళ్శివలె ప్రకాశిస్తోంది. 
అదిచూచి, విధాత ఆశ్చర్యంతో ఇలా అన్నాడు. “ఓ దానవేంద్రా! తపస్సు 
చాలించు. ఇంతటి ఘోరతపస్సు ఇప్పటివరకూ ఎవరూ చేయలేదు. నీ 
కోరిక ఏమిటో చెప్పు. తీరుస్తాను.” అని చెప్పి, తన కమండలం నుండి 
నీరు తీసి, ఆ పుట్టపై చల్లగానే, తపస్సు చాలించి, సుందర విగ్రహుడై 
మెరిసిపోతూ హిరణ్యకళిపుడు వెలుపలికి వచ్చాడు. అతనికి శ్రీహరి శత్రువు. 
బ్రహ్మదేవుడు ఆరాధ్యుడు. అందుచేత బ్రహ్మదేవునికి నమస్కరించి, స్తుతించి 
ఇలా అన్నాడు. ఓ సృష్టికర్తా! న్స దర్శనభాగ్యంతో నేను ధన్యుడను. నా 
కోరిక విను. నేను ఏ ప్రాణి చేతనూ చావ కూడదు. పగలుగాని, రాత్రిగాని, 
భూమిమీదగాని, ఆకాశంలోగాని, అస్త్రశస్తాలతో గాని, మరేవిధంగానైనా 
సరే నాకు మరణం రాకూడదు. దేవ, దానవ, జంతు ఇత్యాది వారెవరి 
చేతనూ నాకు చావు రాకూడదు. అలాంటి జీవితం ప్రసాదించు.” అన్న 
హిరణ్యకళిపునితో బ్రహ్మదేవుడు ఇలాగ చెప్పాడు.“నాయనా! ఇలాంటి వరం 
ఎవరూ కోరలేదు. అయినా ఇస్తున్నాను. కాని నీవు సద్బుద్ధితో ప్రవర్తిస్తూ 
అనుభవించు. దుర్వినియోగం చేయకూడదు.” అని హితవు పలికి 
బ్రహ్మదేవుడు తనతో వచ్చిన భృగువు, దక్షుడు తదితరులతో పాటు అద్భశు 
శబైనాదు. 

కాని బ్రహ్మ హితవు పాటించకుండా, అహంకారంతో, హిరణ్యకశిపుడు 
ముల్లోకాల్లో భీభత్సం సృష్టించడానికి ప్రారంభించాడు. దేవతలను, 
గంధర్వులను, భూత్రేతపిశాచాలను, మానవులను, జంతువులను, 

సకలజీవరాసులను నానా యాతనలకు గురిచేశాడు. దిక్పాలకుల 
రాజధానులను ఆక్రమించేశాడు. అన్ని లోకాల్ని జయించి, సురేంద్రుని 
రాజమందిరాన్ని ఆక్రమించడానికి వెళ్ళాడు. విశ్వకర్మచే నిర్మితమైన ఆ 
ఇంద్ర భవనాన్ని చూచి దిగ్భాంతి చెందాడు. తిన్నగా వెళ్ళి దేవేంద్రుని 
సింహాసనాన్ని అధిష్టించాడు. దేవతలు భయభ్రాంతులై శిరస్సులు వంచి, 
శరణు వేడుకొన్నారు. వీరిని రాక్షస భటులు గదమాయిస్తున్నారు. 
హిరణ్యకశిపుడు తన భార్య లీలావతితో సర్వ స్వర్ణసుఖాలు అనుభవిస్తుండే 
వాడు. నేనూ (నారదుడు) తుంబురుడూ మా గానాలతో అతనిని 
సంతోషపెట్టేవాళ్ళం. యజ్ఞఫలాలను తానే అందుకొనేవాడు. 


హిరణ్యకశిపుని చండశాసనానికి ఖీతిల్లి, ముల్లోకాలలోను పాడిపంటలు 
సమృద్ధిగా వుండేవి. అవసరం అయితేనే వర్షం, భూములు పంటలు ఇచ్చేవి. 
అన్ని బుతువుల్లో అన్ని ఫలాలు, రత్నరాసులూ, సకల ఐశ్వర్యాలు సమృద్ధిగా 
అందేవి. ఏకైక నాథుడైన ఆ దానవరాజు తాను అనుభవిస్తున్న సకల 
ఐశ్వర్యాలతో తృప్పిచెందక, శాస్త్రవిరుద్ధుంగా, వైదిక ధర్మాలను ఉల్లంఘించి, 
నిరంకుశంగా పాలించడం ప్రారంభించాడు. దేవతలు, మహర్షులు 
మున్నగువారు వారంతా ఆహారము, నిద్ర మానుకొని ఈ రాక్షస పీడనుండి 
తమను విముక్తులను చేయమని శ్రీహరిని ప్రార్థించసాగారు. 


వారు ఆకాశం నుండి ఈవిధంగా విన్నారు. “దేవతలారా! 
భయపడకండి. నాకు అంతా తెలుసు. అధర్మపరుడూ, వేదాలను, నన్ను 
నిందించేవాడూ, సాధుసజ్జనులను, గోవులను హింసించేవాడూ అధోగతి 
పాలవుతాడు. సకల సద్దుణ సంపన్నుడైన ప్రహ్లాదుడు అతని కొడుకు. 
నాయందున్న ద్వేషంచేత, కరుణ లేకుండా, ఎప్పుడూ పుత్రుని హింసిస్తాడో 
అప్పుడే అతని అంతం ఆసన్నమైనదని గ్రహించండి. అంతవరకు ధైర్యంగా 
ఉండండి. మీకు శుభం కలుగుతుంది.” అని భగవానుడు అభయమివ్వగా 
అందరూ ఆనందించారు. 

ఈ ప్రహ్లాద చరిత్రలో వేదాంతసారం వుంది. నారద మహర్షి బోధలు, 
శ్రీమహావిష్ణువు యొక్క కరస్పర్భ, ఆశీస్సులు, అనుగ్రహం వల్ల ప్రహ్ణాదునిలో 
తత్త్వజ్ఞానం ఉదయించింది. 


ణా 
శ్రీ జంధ్యాల పాపయ్యశాస్తిగారు వ్రాసిన సప్తమ స్కంధ ప్రవేశికనుండి 
కొన్ని తియ్యని మాటలను విందామా. 


“ప్రహ్లాదుడు భక్తాగ్రేసరులలో ప్రప్రథముడు. అందుకే “ప్రహ్లాద నారద 
పరాశర పుండరీక, వ్యాసాంబరీష శుకశౌనక భీష్మ దాల్య్యాన్‌” అని అన్నారు. 
పోతన మహాకవి ప్రహ్హాదుని పేరు వచ్చేసరికి పరవళించిపోతారు. అతని 
గుణాలను వర్ణిస్తూ పోతనగారు వాడిన సుమధుర లలిత పదాలివి. ప్రహ్ణాదుడు 
లలిత మర్యాదుడు, సుగుణాలవాలుడు, సమస్త సభ్య నుతశీలుడు, 
అంబుజోదర దివ్య పాదారవింద చింతనామృత పానవిశేషమత్త చిత్తుడు, 
బుధజన విధేయుడు, మహాభాగధేయుడు, సుగుణమణిగణ గరిష్టుడు, పరమ 
భాగవత (న్రేష్టుడు, కర్మబంధలతాలవిత్రుడు, ప్రభావశీలుడు, హరిపాద 
పయోరుహ చింతన క్రియాలోలుడు, శాంతగుణ ప్రధానుడు, అతి శు 
ద్ధాంచిత జ్ఞానుడు అజ్ఞానారణ్య కృశానుడు, అంజలీపుటీసంభ్రాజ- 
మానుడు, భయవిరహితుడు, బ్రహ్మజ్ఞాన సహితుడు, పులకితదేహుడు, 
సంతోష భాష్పు సలిలధారా సమూహుడు. (డ్రేమాతిశయ గద్దద భాషణుడు, 
వినయవివేకభూషణుడు, ఏకాగ్రచిత్తడు, భక్తిపరయాత్తుడు. ఇవి పోతనగారి 
మంజుల మధుర పదపరిమళాలు. 


ళం నమో నారాయణాయ 


ఇంకా నారదమహర్షి ధర్మరాజుతో ఇలాగ చెబుతాడు. “హిరణ్య 
కశిపునకు నల్గురు కుమారులు. వారిలో మొదటివాడు ప్రహ్లాదుడు. అతడు 
హరిభక్తుడు. పరమ భాగవతోత్తముడు. నారాయణ తత్త్వాన్ని తెలిసినవాడు. 

ఓ ధర్మరాజా! ప్రహ్లాదుడు సమస్త ప్రాణులు తనవంటివేనని, వాటియందు 
సమహితత్వం కలిగివుండేవాడు. అనగా సమదర్శనుడు. పెద్దలు ఎదురైతే 
సేవకుని వలె వినయంతో నమస్కరించే వినమశీలి. పరాయి స్త్రీని 
మాతృమూర్తిగా భావించే శీలవంతుడు. తల్లిదండ్రులవలె దీనజనులను 
ధర్మవత్సలుదై ఆదరించే దయార్ధ్థహృదయుడు. స్నేహితులను సోదరులుగా 
భావించే సహృదయుడు. గురువులను దైవసమానంగా భావించే ఆదర్శ 
శిష్యుడు. 

హాస్యానికైనా అసత్యమాడని సత్యసంధుడు. అతడు చక్రవర్తి 
కుమారుడు. సుందరాకారుడైనను నిగర్వి విషయభోగాలను పట్టించుకొనని 
ధీరుడు. కామ, క్రోధ, లోభ, మోహములు లేనివాడు. రాక్షస కుమారుడైనా 
అతడు హరిచింతనే తప్ప మరేమీ ఎరుగడు. సద్దుణాలన్నీ అతన్ని 
అంటిపెట్టుకొని వుంటాయి. అతనిని దేవతలు కూడ ఉత్తముడని తమ 
సమావేశాల్లో పేర్కొంటారు. ఆదిశేషుడు, బృహస్పతి, చివరకు బ్రహ్మదేవుడు 
కూడ అతని గుణగణాలను వర్ణించలేరు. ప్రహ్లాదుడు నిరంతరం హరినామ 
స్మరణలోనే ఉండుట చేత, పైకి జదునివలె స్ఫురించేవాడు. (పోతనగారి 
11వ పద్య భావం) 


ఓ ధర్మరాజా! ఆ ప్రహ్లాదుడు ఆహారపానీయములు తీసికొనేటపుడు 
గాని, సంభాషించే సమయంలో గాని, వినోదించే సమయంలో గాని, 
తిరుగాడు తున్నపుడు గాని, పనిచేస్తున్నపుడు, నిద్రిస్తున్నపుడు కూడా ఆ 
శ్రీమన్నారాయణుని పాదపద్మ న్మరణామృతాన్ని ఆస్వాదించడంలోనే 
నిమగ్నుడై, ఈ లోకాన్నే మరచిపోయేవాడు. (పోతనగారి 128వ పద్యభావం). 


ప్రహ్లాదుడు ఒక్కొక్కసారి హరిస్మరణానందంలో పరవశించి, ఒక్కడే 
కూర్చుని ఏడ్పేవాడు. నిరంతర హరిచింతనతో నిండిన మనస్సుతో గొంతెత్తి 
గానం చేసేవాడు. అతా విష్ణమయమేగాని, వేరేమి లేదని గట్టిగా నొక్కి 

వక్కాణిస్తూ నవ్వేవాడు. కమలాక్షుడనే పెన్నిధిని నేను కనుగొన్నాను అంటూ 
పొంగిపోతూ గంతులేసేవాడు. కేశవా, మధుసూదనా, మాధవా, పరమేశ్వరా 
అంటూ భక్తి పారవశ్యంలో కేకలు వేస్తూ, ఆనందబాష్పాలు కురిపిస్తూ, 
మ్రైమరచేవాడు. ఒక్కొక్కసారి అర్థనిమీలిత నేత్రుడై ఎక్కడున్నాడో 
తెలియనివానివలె కూర్చుంటూ ఉండేవాడు. (పోతనగారి 124వ పద్య 
భావం). 


అతని శరీరమంతా విషమయమే. అతని గత జన్మలో మహాభాగవత 
సాంగత్యం ఉండేది. ఈ జన్మలో రాక్షస గృహంలో జన్మించినా, దుష్టుల 
మధ్య పెరుగుతున్నా, అతని హరిభక్తి సడలిపోలేదు. అటువంటి పుణ్యాత్ముడైన 
కుమారుని దుర్మార్డుడైన తండ్రి హరిస్మరణతో నుందడటం హిరణ్యకళశిపునకు 
విడ్డూరంగా తోచింది. విద్యాభ్యాసంలో చేరిస్తే మార్చు వస్తుందని భావించి, 
ప్రహ్లాదుని శుక్రాచార్యుని కుమారులైన చండుడు, అమర్శుడు అనే గురువుల 
వద్దకు పంపించాడు. కాని ప్రహ్లాదుడు విష్ణువునందే చిత్తం ఏకాగ్రంచెసి, 
గురువులు నేర్పిన విద్యలనెల్ల అవలీలగా నేర్చుకొనేవాడు. 


కొంతకాలం గడచిన తర్వాత, ప్రహ్హాదుడు ఎంతవరకు విద్యాబుద్ధులు 
నేర్చుకొన్నాడో తెలుసుకోవాలని హిరణ్య కశిపుడు గురువులను, ప్రహ్లాదుని 
రప్పించి, కుమారుని తన ఒడిలో కూర్చుండబెట్టుకొని ప్రేమతో ఇలా 
అడిగాడు. “తండ్రీ! నీవు గురువుల వద్ద చాల విషయాలు నేర్చుకొని 
వుంటావు. నీకు నచ్చిన విషయమేదైనా చెప్పు” అని అడుగగా, ప్రహ్లాదుడు 
తండ్రితో ఇలా అన్నాడు. “తండ్రీ! నాకు నచ్చిన విషయం ఒక్కటే. అది 
నిరంతర శ్రీహరిచరణ స్మరణం. ప్రజలు సంసార విషయాల్లో చిక్కుకొని, 
నేను నాది అను మోహంలో చితికిపోయి, శాశ్వతమైన విష్ణు పాదాలను 
స్మరించాలనే విషయం మరిచిపోతున్నారు.” అని అనగా, ఆ పసివాని 
మాటలు వినిన తండ్రి చిరునవ్వలతో ప్రహ్లాదునితో ఇలా అన్నాడు. “నాయనా! 
శ్రీమహావిష్ణువు మన రాక్షస జాతికే పరమ శత్రువు. మనం హరిని, 

హరిభక్తులను బంధించాలేగాని భజింపరాదు. నీకు ఈ విష్ణుభక్తి స్వతహాగా 
పుట్టిందా? లేక మన శత్రువులు ఎక్క్మించారా? స్వామిద్రోహంతో నీ గురువులే 
నిన్ను తప్పుదోవన నడిపిస్తున్నారా చెప్పు తండ్రీ!” అని లాలిస్తూ అడిగాడు. 
“నా౭వరూ నేర్పలేదన్న సంకేతాన్నిస్తూ, గురువుల వైపు తిరిగి ఇలా అన్నాడు. 
“గురువర్యా! ఆ పరమాత్మను బ్రహ్మదేవుని లాంటి వేదమూర్తులే తెలుసుకోలేరు 
గదా? పండితులకు సాధ్యమా? హరిభక్తి ఒకరు నేర్పితే వచ్చేదా? నా 
మనస్సు ఆ విష్ణుపాదాలచే ఆకర్షించబడింది. దేనియందూ నా మనస్సు 
లగ్నమవడం లేదు.” 


గురుమహాశయా! మందార పుష్పాల మకరంద మాధుర్యంలో 
మునిగితేలే తుమ్మెద ఉమ్మెత్తపూలవైపు వెళుతుందా? స్వచ్చమైన సరోవరపు 
అలలపై విహరించే రాజహంస సముద్రం అలలవైపు వెళ్తుందా? లేలేత 
మామిడి చిగుళ్ళను తిని పరవశించే కోయిల అడవి చెట్లవైెపు వెళుతుందా? 
పూర్ణచంద్రుని పండువెన్నెలలో ఒడలుమరచే చకోరపక్షి దట్టమైన 
పొగమంచువైపు వెళుతుందా? లేదు. అలాగ వెళ్ళలేవు. అదేవిధంగా దివ్యమైన 
శ్రీహరి పాదపద్మ ధ్యానామృతాన్ని గ్రోలి మత్తిల్లెడి నా చిత్తము ఇతర విషయాల 
వైపు ఎలా వెళ్ళగలదు? అలా పోవడం అసంభవం. కనుక ఉత్తమ గుణశీలుడ 
వైన గురుదేవా! ఇన్ని మాటలెందుకు?” (పోతన 150వ పద్యభావం). 


అనిన ఆ బాలుని మాటలకు చకితులై, ప్రభుసేవకులైన గురువులు 
ఇలా అన్నారు. “బాలకా! నీవు 'ఇంతిగూడలేని ఐదేళ్ళవాడివి. మేము నేర్పిన 
విద్యలను రాజుగారికి చెప్పకుండా, శత్రువును పొగడుచూ, మాకు 
అవమానం తెస్తున్నావు. ఇది మీ వంశానికి అపఖ్యాతియే.” వీడు 
మహారాజుకు శత్రువు, పుత్రుడు కాదు, వీడిని కఠినంగా శిక్షిస్తేనే కాని 
బాగుపడడు” అని ప్రహ్లాదుని మళ్ళీ విద్యాలయానికి తీసుకుపోయారు. 
వానికి అన్ని శాస్త్రాలు బోధించారు. అన్నీ నేర్చుకొన్న ప్రహ్లాదుని గురువు 
ముందుగా లీలావతి వద్దకు తీసికొనివెళ్ళి ఇలా అన్నాడు. “నాయనా! ప్రహ్ష్ణాద 


206 శ్రీహరి లీలామృతం 


కుమారా! నీవు సకల విద్యలు నేర్చుకొన్నావు. నీ తండ్రి ప్రశ్నిస్తే సరిగ్గా 
జవాబు చెప్పు తండ్రీ! విష్ణు మాటను నీ నోటను రానీకు. నాయనా! మా 
గౌరవం, ప్రాణాలు రక్షించు.” అని వారు ప్రహ్లాదుని బ్రతిమలాడుకొని, 
బాలుని తరువాత రాజువద్దకు తీసికొని పోయారు. రాజు సంతోషించి, 
కుమారుని ఒడిలో కూర్చుండ బెట్టుకొని, ముద్దాడి, తల నిమిరి, ప్రేమతో 
ఇలా అన్నాడు. (163 పద్యభావం). “నాయనా! నీవు చదువు ప్రారంభించి 
ఇన్నాళ్ళయింది కదా! నీ గురువులు ఏయే విద్యలు నేర్చించారో, నీవేమి 
నేర్చుకున్నావో తెలుసుకోవాలనే కుతూహలం నాకు వుంది. నీవు నేర్చుకొన్న 
విషయాల్లోనే ఒక్క అంశం మీద ఒక పద్యాన్ని వినిపించి, తాత్పర్యం 
చెప్పవయ్యా!” అని కోరిన తండ్రితో ప్రహ్లాదుడు ఇలాగ అన్నాడు. “తండ్రీ! 
నన్ను గురువులు చక్కగా చదివించారు. నేను సకల ధర్మశాస్తాలను చదివాను. 
నేను చదివినవి చాలా ఉన్నాయి. చదువులలో సారమంతా చదివాను. అది 
ఏమిటంటే (167 పద్య భావం) మనోవాక్కాయ కర్మల ఏకత్వం, దాసత్వం, 
వందనం, అర్చనం, సేవ, ఆత్మ నిదేవనం, సంకీర్తనం, చింతనం అనే నవవిధ 
భక్తిమార్జాలను ఆశ్రయించి, సర్వాంతర్యామియైన శ్రీహరిని విశ్వసించి, 
సజ్జనుదై ఉండుటయే క్షేమకరం అని నేను విశ్వసిస్తున్నాను. ఇదే సత్యం 
తండ్రీ! హరిభక్తిలేని వారి జీవితాలు నిస్సారాలు, వ్యర్థాలు అని నా నమ్మకం. 
తండ్రీ! శ్రీహరిని అర్చించే చేతులే చేతులు, శ్రీనాథుని వర్ణించే నాలుకే 
నాలుక. శ్రీహరిని చూచే చూపులే చూపులు. శేషశయనునికి మొక్కు 
శిరస్సే శిరస్సు. విష్ణుగాథలు వినెడి చెవులే చెవులు. మధుసూదనుని 
తలంచెడి మనస్సే మనస్సు. భగవంతునికి ప్రదక్షిణాలు చేసే పాదాలే 
పాదాలు. పురుషోత్తమునియందు నిలిపే బుద్ధియే బుద్ది. దేవదేవుని గురించి 
ఆలోచించే రోజే రోజు. చక్రధారిని గురించి తెలియచేయు చదువే చదువు. 
గోవిందుని గురించి బోధించే గురువే గురువు. హరిని చేరాలని చెప్పే 
తండ్రియే తండ్రి. (169 పద్యభావం,. 

తండ్రీ! శ్రీహరిని సేవించని శరీరం కేవలం గాలితో నిండిన కొలిమితిత్తి 
గాక మరేమవుతుంది? వైకుంఠుని పొగడని నోరు కేవలం డమరుక శబ్దాలు 
చేసే ధక్కయే గాని మరేమవుతుంది? శ్రీహరి పూజించని చేతులు కేవలం 
కర్రలతో నిర్మించబడిన తెడ్డు గాక మరేమవుతుంది? కమలేశుని చూడని 
కళ్లు కేవలం శరీరమనే గోడలో వున్న రంధ్రాలు కాక మరేమవుతాయి? 
చక్రధారిని గురించి ఆలోచించని జన్మ క్షణికమైన నీటి బుడగే అవుతుంది 
కాని జన్మ కాదు. విష్ణుభక్తి లేని పండితుడు కేవలం రెండు కాళ్ళు గల పశు 
వే కాని అతడు పండితుడు కాడు. 170వ పద్యభావం). 


ఓ దానవేంద్రా! సంసారమనే కారుమేఘాల సమూహాలు చక్రధరుని 
సేవలనే గాలులు వీయకపోతే తొలగిపోవు. తాపత్రయాలు అనబడే 
దావాగ్నులు శ్రీమహావిష్ణు సేవామృత వర్షధారలు కురియకుండా 
చల్లారనేరవు. అన్నిటా నిండి వున్న పాపాలు అను జలరాసులు హరి 
చింతనమనే బడబాగ్నితోనే ఇంకిపోయేది. ఘోరవిపత్తులనబడే కటిక చీకట్లు 
కేశవుని సంకీర్తనలనబడే సూర్యకిరణాలు సోకనిదే తొలగిపోవు. పునర్జన్మ 
లేని నిరుపమాన, నిష్కళంక ముక్తినిధిని కనుగొనడానికి, విష్ణుస్మరణం 
అనే అంజనం లేకపోతే, ఆ బ్రహ్మదేవునికైనా అది సాధ్యపడదు. 


దానవేంద్రా! ఆ శ్రీహరి పట్ల అనన్య, నిరుపమాన భక్తి లేనిదే ఈ 
సంసార బంధాలు వీడవు. ముక్తి లభించదు.” అని ఉపదేశిస్తున్న ఆ బాలుని 
మాటలు తండ్రికి శూలాల్లా [గగ్రుచ్చుకోగా, గురువులపై ఉగ్రనేత్రాలను 
ప్రసరిస్తున్న రాజుతో గురువులు తమ తప్పేమీ లేదని, ఆ బాలుడు 
హరిచింతనను, భక్తిని ఎలా పెంచుకొంటున్నాడో తమకు తెలియదని 
విన్నవించుకొన్నారు. (1771 పద్యభావం,. 


అపుడు ప్రహ్లాదుడు గురువుల తప్పిదమేమీ లేదని ఇలా అన్నాడు. 
“తండ్రీ! ఇంద్రియగుణాలను అజ్ఞానాంధకారంలో చిక్కుకొని, పునర్జన్మలను 

పొందుతూ, గృహవ్రతులైన వారికి ఇతరులు చెప్పినా, స్వతహాగానైనా, 
ఇంక ఎవ్వరేమి ఇచ్చినా గాని, శ్రీహరిని తెలుసుకోవాలనే చింతన (బుద్ధి) 
అంత సులభంగా కలుగుతుందా? తండ్రీ! సంసారచక్రంలో తిరుగాడు 
వారికి శ్రీహరి భక్తి ఎలా కలుగుతుంది? వారు ఇంక ఇతరులకు ఏమి 
బోధిస్తారు? (181 పద్య భావం). ఈ సంసార సాగరానికి కెరటాలు 
కామక్రోధాలే. వాటిని జయించాలంటే హరిభక్తి ఒక్కటే నావ. చదువులూ, 
పాండిత్యాలూ కొరగావు.” అని బాలుడు చెప్పేసరికి, రాక్షసరాజు ఆగ్రహావేశు 
డై, కుమారుని క్రిందకు త్రోసివేసి, ఇలా ఆజ్ఞాపించాడు. “మంత్రులారా! 
వీడు నాకు శత్రువు. కొడుకు కాదు. నా తమ్ముని చంపిన నా శత్రువైన 
హరినే వీడు సేవిస్తున్నాడు. ఎంత మందలించినా, వినిపించుకోకుండా, 
నాకే శత్రువయ్యాడు. వీడిని తీసికొని వెళ్ళి, దయతలచకుండా 
చంపివేయండి.” అనే సరికి రాక్షసమూకలు బాలుని చుట్టుముట్టి 
హింసించనాగారు. కాని ఆశ్చర్యమేమంటే, ఆ శూలాలు బాలుని రక్తాన్ని 
చిందించలేకపోయాయి. బాలుడు బాధపడలేదు. అయ్యో అని కేకలు 
వేయలేదు. ఎటైనా పారిపోవాలనుకోలేదు. 


ఓ ధర్మరాజా! ఆ రాక్షసులు ఆ బాలుని కఠోరంగా హింసిస్తూ వుంటే 
కూడ, ఆ కుమారుడు మాటిమాటికి ఓ పన్నగశాయీ! దానవభంజనా! 
జగదీశా! దీనశరణ్యా! ఓ పరమపావనా! అని భగవంతుని స్తుతిస్తున్నాడే 
గాని, కన్నుల నీరుగార్చడు. భయకంపితుడు కాడు. అటునిటూ పారిపోడు. 
చేతులతో అద్దుకోడు. బంధువుల మధ్యకు వెళ్ళీ దాగుకొనడు. ఇంతటి 
ఘోరమా అని తండ్రిపై నిరసన చూపడు. స్నేహితులను సహాయం కోరడు. 
తల్లి, ఇతర పరివారం నివసించే సువర్ణ అంతఃపురంలోనికి వెళ్ళి 
తలదాచుకోడు. నన్ను కాపాడండి అని అడుగడు, బాధపడడు. ఎవరిపైనా 
మనస్సు కష్టపెట్టుకోడు. ఎవరినీ ద్వేషించడు. దూషించడు. మనస్సును 
మాధవుని యందే స్థిరం చేసి, పరవశుడై ఆనందించేవాడే గాని ఆర్తనాదం 
చేయడు. (194 పద్యభావం,. 

ఈ వింతను గ్రహించిన తండ్రి (దానవరాజు) ఇంకా ఘోరమైన శిక్షలు 
వేయందని ఆజ్ఞాపించాడు. రాక్షసులు ఇంకా బాలుని క్రూరకర్మలకు 
గురిచేశారు. ఏనుగులతో త్రాక్కించారు. విషసర్పాల చేత కరిపించారు. 
అగ్నిగుండాలలో వేయించారు. మండుటెండల్తో, జడివానల్లో నడిపించేవారు. 
ఇంకా ఇంకా మరెన్నో చిత్రహింలసకు గురి అయినా ఆ బాలుడు అన్నింటిని 
చిరునవ్వుతో సహిస్తూ, శ్రీహరి స్మరణలోనే మునిగితేలుతూ వుండేవాడు. 
రాక్షసులు ఏమీ చేయలేక విసుగుపడ్డారు. ముల్లోకాలను గడగడలాడించిన, 
మహామహా వీరులను క్షణంలో హతమార్చగలిగిన ఈ దానవేంద్రుడు 
హిరణ్యకశిపుడు ఒక చిన్న బాలుని చంపించలేకపోవడం, ఏమి చేయాలో 
తెలియక, అవమానంతో క్రింగిపోయి, ఇలా తలంచాడు. (201, 202 
పద్య భావం) “ఈ మూర్చుణ్జి సముద్రాలలో పడవేయించాను. గదలతో 
కొట్టించాను. పర్వత శిఖరాలనుండి క్రిందకు (త్రోయించాను. ఏనుగులతో 
త్రొక్కించాను. ఖడ్దాలతో పొడిపించాను. అగ్నిలో వేయించాను. శపించాను. 
భయపెట్టాను. ఇలా ఎన్నో చిత్రహింసలకు గురిచేసినా, వీడు చావటం 
లేదు. ఇదేమిచిత్రమో! ఇంకా ఏమి చెయ్యాలో తోచడం లేదు. వీడు 
చావకుండా వుండేందుకు గల మందులు వీడికేమైనా తెలియునా ఏమి? 
వీనిని రక్షించేవాడు ఎవరూ లేదు గదా! వీని శరీరం తేజస్సు ఏమాత్రం 
తగ్గుట లేదు సరికదా ఇంకా ఎక్కువ తేజస్సుతో మెరిసిపోతున్నాడు. ఏవిధంగా 
నేను ఇతనిని చంపివేయగలను? అలసిపోయాను. వీనిలో ఏదో దివ్యప్రభావం 
ఉన్నదేమోనని నిస్పృహ చెందుచున్న దానవేంద్రుని స్థితిని గమనించి 
గురువులైన చండామార్ములు ఈ విధంగా మార్గాంతరం చూపారు. “(202 
పద్యభావం,) “రాక్షసరాజా! మీ అద్భుత శక్తిపరాక్రమాల ఎదుట ఈ అర్భకుడు 
ఏపాటివాడు? ఏదో చిన్నపిల్లవాడై హరి అంటున్నాడు గాని, వీనిని పెద్దలైన 
గురువుల వద్దకు పంపించి, కొంతకాలంపాటు వివాహితులకు సరిపడే 
ధర్మార్థకామశాస్తాలను, దైవంపట్ల ద్వేషాన్ని బోధిస్తూపోతే, ఇతడు అప్పుడు 

దారిలోకి రాగలడు” అని చెప్పగానే, రాజు వారిని వెంటనే తీసికొని 
పొమ్మన్నాడు. 

ప్రహ్లాదుడు మళ్ళీ గురుకులంలో ప్రవేశించాడు. అక్కడి విద్యలన్నీ 
నిరర్ధకాలని, భగవంతుని కోరుకొనేవారికి అవి పనికిరావని తెలుసుకొన్నాడు. 
గురువులు తమ తమ కార్యకలాపాల్లో నిమగ్నులైన వేళల్లో ప్రహ్లాదుడు తన 
తోటివారిని దగ్గరకు తీసికొని, ఈ విధంగా బోధ చేశాడు. (212 పద్య 
భావం) *బాలకులారా! రండి. వినండి. మన వయస్సులో నున్న పిల్లలు 
కొందరు నేలగూలి చనిపోవడం చూస్తున్నాం కదా! అందులోని అర్థమేమిటో 
మన గురువులు మనకు చెప్పరు. పైగా అర్ధంలేని పెడదారుల్లో మనల్ని 
నడిపిస్తూ, పనికిమాలిన విషయాలు, అర్థాలు చెపుతున్నారు. వారు చెప్పే 
శాస్త్రాలు మనకు మేలు చేయవు. నేర్చుకోనవసరం లేనట్టివి. మనకు మేలు 
చేసే శాస్త్రాలను గురించిన విషయాలు నేను చెపుతాను. వాటిని వింటే, 
మనకు సర్వకాలల్లోనూ క్షేమం కలుగుతుంది. (912 పద్య భావం) 


మిత్రులారా! మనకు లభించిన జన్మ దుర్లభమైంది. ఈ జన్మలోనే 
ఎంతో మంచిని సాధించవచ్చు. లేదా పతనం కావచ్చు. ఏది శాశ్వతమో, 
క్షేమకరమో ఆ మార్గాన్నే మనం ఎన్నుకోవాలి. జీవితంలో నిద్రకు సగభాగం, 
ఒక పావు భాగం బాల్యం, కౌమారం, క్రీడల్తో, మిగిలిన భాగం యౌవనం, 
సంసార బాధల్తో, వృద్దాప్యంలో గడచిపోతుంది. సంసారి భగవంతుని గురించి 
ఆలోచించాలని తలంచడు. ఇలా మళ్ళీ మళ్ళీ జన్నిస్తూ, సంసారసాగరంలో 
మునిగిపోయి, నారాయణ తత్త్వాన్ని ఏ జన్మలోనూ తెలుసుకోలేక పోతున్నాడు 
ఇలా గమ్యంనుండి మరీదూరంగా వెళ్ళిపోతున్నాడు. అన్ని శరీరాల్లో ఆత్మ 
అంతర్లినంగా వుంటుంది. ప్రతి జీవి తనను తాను ప్రేమించుకోవడం అతి 
సహజం. ఎవరి ఆత్మను వారు ప్రేమిస్తూ, సర్వాత్ముడైన నారాయణునినే 
అనుకోకుండానే ప్రేమిస్తున్న సంగతిని మనం గుర్తించాలి. ఈ సత్యాన్ని 
[గ్రహించిన మరుక్షణమే సర్వమూ నారాయణ మయమేనని తెలుస్తుంది. 

నీది నాది అనే ఏ ఖభేదభావాలు మనలో వుండవు. అంతా నారాయణమయం 
గానే కన్పిస్తుంది. గురువులు నేర్చు విద్యలవల్ల ఈ జ్ఞానం లభించదు. నేను 
చెప్పబోవు నారాయణ తత్త్వాన్ని గ్రహించి అవలంబిస్తే, మనలో భూతదయ 
ఏర్పడి, రాక్షస లక్షణాలన్నీ అదృశ్యమౌతాయి. సజ్జన సాంగత్యంతో 
మోక్షమార్దాన్ని కోరుకోవడం కూడా చిన్నవయస్సులోనే జరగాలి. అపుడే 
అచ్యుత ఆరాధన ప్రారంభం కావాలి. ఆ అనుభూతి ద్వారానే మనకు 
పరమేశ్వరుడు గోచరిస్తాడు 


ఆయన రూవగుణరహితుడు. కాని మాయాశక్తితో అనేకంగా 
కన్పిస్తాడు. త్రిగుణాలు ఆయననుండే జనించాయి. ఆ శ్రీవారి 
చరణకమలాలను మనం ఆశ్రయించి, శరణాగతులమై ఉంటే, ఆయనే 
మనం కోరకుండానే, మనకు అవసరమైనంత మేరకు ధర్మార్థకామాలను 
ప్రసాదిస్తాడు. మోక్షం కూడ ఆయనే అనుగ్రహిస్తాడు. పరమాత్మ చింతనే 
శాశ్వత ఆనందాన్నిచ్చేది. ఇతరములన్నీ కలలవలె క్షణికాలే. సోదరులారా! 
ఈ జ్ఞానాన్ని నారాయణుడు నారదునకు బోధించాడు. ఆ మహనీయుడు 
నాకు బోధించాడు.” అని ప్రహ్లాదుడు చెప్పగా రాక్షస బాలురు మిక్కిలి 
ఆశ్చరంతో ఇలా అడిగారు. “మిత్రమా! మనం కలిసే ఉన్నాం. చండామార్శులే 
చదువు చెప్పారు కదా! మీ తండ్రి శాసనంతో నారాయణ శబ్దం ఎవరికీ 
వినిబదడదు కదా! మరి నారద మహర్షి ఈ నారాయణ తత్వాన్ని బోధించడం 
ఎలా జరిగింది?” అని ప్రశ్నించగా, ప్రహ్లాదుడు ఇలా చెప్పసాగాడు. 


“పూర్వం మా తండ్రి తపస్సు చేసుకోవడానికి మందర పర్వతంపైకి 
వెళ్ళాడు. ఆయన ఇక తిరిగిరాడని భావించి, ఇంద్రాది దేవతలు అతని 
రాజ్యంపై దాడి చేశారు. రాక్షసులందరూ పారిపోయారు. దేవతలు 
రాజప్రసాదాన్ని ఆక్రమించి సంపదల్ని కొల్లగొట్టుకు పోయారు. ఇంద్రుడు 
అంతఃపురంలోనికి వెళ్ళి మా తల్లిని హింసించబోయాడు. మా తల్లి 
విలవిలలాడుతుంటే నారదుడు వచ్చి ఇంద్రుని మందలించి ఇలా అన్నాడు. 

'ఓ దేవరాజా! ఈమె గర్భవతి. పరమ సాధ్వి ఈమె భర్తపై నీకున్న శత్రుత్వాన్ని 
ఈమెపై చూపడం ధర్మం కాదు. ఈమె గర్భంనుంది పుట్టబోయే రాక్షసుని 
వధించవచ్చు ననుకొంటున్నా వేమో! కాని ఈమె గర్భంలో ఎన్నో 
జన్మలనుండి శ్రీహరి భక్తుడైన ఒక పరమ భాగవతుడు పెరుగుతున్నాడు. 
అ నారాయణుని కృపతో అతనిని ఎవరూ చంపలేరు. అతడు ఎవరికీ 
శత్రువు కాదు. ఈమెకు ఏ హాని చేయవద్దు. ఈమెను నేను కాపాడతాను.” 
అని చెప్పగా, ఇంద్రుడు మా తల్లికి నమస్కరించి వెళ్ళిపోయాడు. 


నారదమహర్షి మా అమ్మను పుత్రికావాత్సల్యంతో తన ఆశ్రమంలో 
ఉంచాడు. మా తండ్రి తపస్సు ముగించుకొని తప్పక తిరిగి వస్తాడని ఎంతో 
ధైర్యం చెప్తూ సకల శాస్తాలూ, భగవద్భక్తి, ఆత్మజ్ఞాన విశేషాలు అన్నీ 
బోధించాడు. ఆమె గర్భంలో వున్న నెను వాటినన్నింటినీ వింటూ, నా 
చిత్తంలో సర్వం పదిలపరచుకొని, ఇప్పటికీ దేనినీ మరచిపోలేదు. ఈ 
భక్తితత్వంతోనే అహంకార మమకారాలు నశించిపోయి. ఉత్తమభక్తిభావం 
నెలకొంది. ఈ తత్త్వాన్ని అందరూ తెలుసుకోవచ్చు. నారద మహర్షి చెప్పిన 
తత్వాన్ని నేను మీకు చెపుతాను. వినండి. 


కాలం పరమాత్మనుంది పుట్టింది. కాలప్రభావంతోనే ఈ శరీరానికి 
పుట్టుట, పెరుగుట, ఉండుట, మారుట, తరుగుట, నశించుట అను ఆరు 
పరిణామాలు కలుగుతాయి. కాని ఆత్మకు ఈ పరిణామాలు ఏవీ ఉండవు. 
ఆత్మ సూక్ష్మం. నాశరహితం, స్వచ్చం, సర్వత్రా వ్యాపించి వుంది. శరీరంలో 
ఉన్నా ఆత్మ వేరుగా ఉంటుంది. దేహేంద్రియ మనోబుద్దులకు, స్వయం 
ప్రజ్ఞకు ఆధారం ఆత్మయే. అదియే వబైతన్యప్రదాత. 'నెనుగా వ్యవహరించేది 
ఆత్మయే. నేను దేహాన్ని అను భ్రాంతి కలగచేసేది అవిద్య మాత్రమే. ఆత్మను 
ఆవరించిన పంచకోశాలను విడదీస్తే మిగిలేది శుద్ధచైతన్యమైన ఆత్మయే. 
మూల ప్రకృతి, మహత్తు, అహంకారం, పంచభూతాలు కలిసి అష్టప్రకృతులు 
అనబడతాయి. ఇవన్నీ త్రిగుణాలతో కలిసే ఉంటాయి. మనస్సుతో కూడిన 

దశేంద్రియాలు, పంచ సూక్ష్మభూతాలూ కలిసి, 16 వికారాలు అని 
అనబడతాయి. వీటి సంఘాతమే ఈ దేహం. ఈ ఇరవై ఏడింటికి ఆత్మ 
సాక్షీభూతంగా ప్రకాశిస్తుంది. సంసారం కేవలం బుద్ధి వల్లనే ఏర్పడుతుంది. 
అది కలలాంటిది. కోరికలన్నింటికి మూలం మనస్సు. పూర్వకర్మలకు 
నిలయం బుద్ధి. వీటివల్లనే జననమరణాలు జరుగుతుంటాయి. అజ్ఞానం 
వల్లనే క్షణికమైన సంసార బంధాలమీద మమకారాం ఏర్పడుతుంది. కాని 
వీటికి అతీతమైన శాశ్వతమైన ఆనందమయమైన ఆత్మయందు మనస్సును 
లగ్నం కానివ్వకుండా జీవుడు ఈ సంసార సుడిగుండంలోనే తిరుగుతూ 
వుంటాడు. 


మిత్రులారా! కనుక సత్సాంగత్యం, సద్దురు సేవ, శ్రీహరి కథాథశ్రవణం, 
వాసుదేవ వైభవ మననం, నారాయణ సంకీర్తనం, దివ్యపురుష ఆరాధన, 
విష్ణు పాదధ్యానం, విరాట్‌ స్వరూప దర్శనం, సమస్త కర్మల కర్మఫల అర్పణం 
మున్నగు సాధనాలు జ్ఞానవైరాగ్యాలను కలుగచేస్తాయి. ఇవే భాగవత 
ధర్మాలు. ఆత్మస్వరూపుడైన పరమాత్మ అందరిలో ఉన్నాదని తెలుసుకొని, 
సర్వజీవ రాసులయందూ ప్రేమ, ఆదరసమత్వాలు కలిగి ఉండాలి. మనలో 
స్థిరపడిన కామక్రోధలోభమదమాత్సర్యాలే మనకు నిజమైన శత్రువులు. 
వీటిని జయించడం అనివార్యం. భగవద్భక్తుడు భగవంతుని లీలాగుణ 
విశేషాలను వినగానే పరవశిస్తాడు. ఆవేశంతో గంతులువేస్తూ “గోవిందా! 
నారాయణా! అంటూ గొంతెత్తి పాడతాడు, అరుస్తాడు, నవ్వుతాడు, 
యొక్కుతాడు. ఆ స్వామినే కొలుస్తూ, తుదకు సర్వమూ త్యజించి, భక్తివివశు 
దై భగవంతుని చేరుకొంటాడు. ఈ నంసార బంధనాలనుండి 
బయటపడాలంటే శ్రీహరి నామస్మరణయే శరణ్యం. 


మానవుని కర్మలు ధర్మార్ధానీ, కామాన్నీ అందిస్తాయి. మోక్షాన్ని ఇవ్వవు. 
ఒక్క జ్ఞానమే మోక్షప్రదాత. అది ప్రసాదించేదీ ఆ శ్రీమన్నారాయణుడే. 
ఆయన సర్వజీవకోటి యందు వెలసియున్నాడు. కనుక ఆయన్ని 

వెదుక్కుంటూ ఎక్కడికో పోనక్కరలేదు. ఎవరికి వారు తమ తమ హృదయాల్లో 
పరమాత్మను భక్తిశద్ధలతో ధ్యానించి పొందాలి. 


ఆయన భక్తికి చిక్కినంత సులభంగా ఏ ఇతర సాధనలకు దొరకడు. 
“సర్వం విష్టమయం జగత్‌ అని గ్రహించాలి. (పోతన 248 పద్య భావం) 
బాలకులారా! రండి! పనికిరాని ఈ విద్యను వదలి, శ్రీహరినామసంకీర్తన 
చేసుకొందాం. చిత్తాన్ని శ్రీహరికి సమర్పించుకొందాం. కైవల్యపదాన్ని 
పొందుదాం. ఆ శ్రీహరి మనకు శుభం కలుగచేస్తాడు.” అని ప్రహ్లాదుడు 
తన తోడి రాక్షస బాలురకు బోధించాడు. 


ప్రహ్లాదుని బోధలు వినిన రాక్షసబాలురు హరిభక్తులుగా మారి, 
హరిభజన చేస్తుండటం చూచిన గురువులు గుండెలు బాదుకుంటూ వెళ్ళి 
హిరణ్యకశిపునితో ఇలా అన్నారు. “దానవేంద్రా! రాక్షస బాలురందరూ 
మా పాఠాలు వినడం మానేసి, ప్రహ్లాదుని బోధలను తలకెక్కించుకొని, 
మాధవ గాధలను స్మరిస్తూ, హరి భజనలు చేస్తున్నారు. మాకు ఏంచెయ్యాలో 
తోచక వచ్చాము. ఆజ్ఞాపించంది.” అని వేడుకొన్నారు. గురువుల మాటలు 
శూలాలై తాకగా, హిరణ్యకశిపుడు ఉగ్రుడై, ప్రహ్లాదుని పిలిపించి రోషావేశంతో 
ఇలా అన్నాడు. “ఓరీ అర్భకా! నా ఆదేశం లేనిదే సూర్యుడు ప్రకాశించడానికి 
భయపడతాడు. అన్ని బుతువుల్లోనూ వాయువు నామాట వింటుంది. నా 
ప్రతాపాగ్ని ముందు అగ్నిహోత్రుడు కూడ వెలవెల బోతాడు. యముడు 
నేను చెప్పనిదే ఎవరినీ చంపలేడు. ఇక ఇంద్రుడా నా ఎదుట తలెత్తి 
నిలుచోలేడు. ఇతరులైన దేవ, కిన్నర, గంధర్వాదులందరూ నిశ్చేష్టులవుతారు. 
నీవు మాత్రంనా ఆజ్ఞను మన్నించడం లేదు. ఓరి మూర్భుడా! నీ 
గురువుల చెప్పింది వినకుండా, [ వాచాలత్వం కనబరుస్తూ, మన దైత్య 
సంప్రదాయాలకు వ్యతిరేకంగా నా శత్రువైన శ్రీహరిని స్తుతిస్తూ, రాక్షస 
బాలురలో మోక్షాసక్తిని కలిగిస్తున్నావట. నీవు నీచుడవు. కులద్రోహివి. 
నిన్ను చంపవలసిందే. దానితో నా వంశానికి మచ్చ ఉండదు. దిక్కులన్నింటినీ 

జయించాను. దేవేంద్రుడూ, దిక్సాలకుఉలూ మున్నగు వారు దిక్కు తెలియక 
నన్నే కొలుస్తుంటారే! ముల్లోకాల్లో బలవంతుడను నేనే! నీకవరురా దిక్కు 
నేనొక్కడినే గొప్ప గొప్ప వీరులను ఓడించాను. ఒక్కడుకూడ నా ఎదుట 
నిలువ సాహసించడు. నీవు స్తుతించే ఆ వైకుంఠుడు కూడా నా ఎదుట 
పడటానికి భయపడతాడు. అతడే శక్రివంతుడదైతే, నేను ఖండించే దేవతలను 
రక్షించడానికి రాడేమి? నీవు పితృద్రోహివి. నా శత్రువును భజిస్తున్నావు. 
రాక్షస బాలురను చెడగొడుతున్నావు. నీవు ఎవరి బలం చూచుకొని ఇలా 
మిడిసిపడుతున్నావు? నిన్ను ఇపుడే సంహరించి, నా రాక్షసజాతి గౌరవం 
కాపాడుకొంటాను.” అని గర్జిస్తున్న తండ్రితో బాలుడు ఇలాగ అన్నాడు. (260, 
౨61, 262 పద్యాల భావం). 


“దానవేంద్రా! లోకంలోని బలవంతులకు, బలహీనులకు ఎవడు 
బలమో, నీకూ నాకు (బ్రవ్మాది దేవతలకు కూడ ఎవరు బలమో, సమస్త 
ప్రాణులకు బలమెవ్వడో, ఆ ఈశ్వరుడే నాకు కూడ బలము. ఓ మహాత్మా! 
దిక్కులకు దిక్కైనవాడు (సర్వాధారుడు), దిక్కులకూ, కాలానికీ అతీతుడు, 
దిక్కుగల వానికి, దిక్కులేనివానికి కూడా ఎవరు ఆశయమో, వాడే నాకును 
దిక్కు (ఆశయము). అచ్యుతుడే ఈ విశ్వాన్ని సృష్టించి, పోషించి, లయింపజేసి 
వినోదిస్తుంటాడు. తండ్రీ!” (264, 265 పద్యాల భావం). 


దానవేశ్వరా! నీవు అన్ని లోకాలను క్షణంలో జయించిన పరాక్రమ- 
శాలివి. అయినా నీ ఇంద్రియాలను, మనస్సును జయించలేక పోయావు. 
నిన్ను కామ, కోధ, లోభ, మోహ, మద, మాత్సర్యాలనే ఆరుగురు శత్రువులు 
బంధించారు. ఈ భయంకరశత్రువులను నీవు జయించగలిగితే నీకు 
శత్రువులే ఉండరు. ఈ విషయాన్ని నీవు తెలివిగలిగి గ్రహించడం 
(శ్రేయస్కరం. (నిజానికి శ్రీహరి నీ శత్రువు కాడు తండ్రీ!) (267 పద్య 
భావం) సమత్వం లేని నీ మనస్సే ఈ భమను కల్పిస్తుంది. నీకు ప్రియం 
చేయటానికి, నీ చుట్టూ చేరినవారు ఆ మాటలే చెప్తారు. నీకు హితము 
చేయు సత్యవాక్కులను వారు చెప్పనే చెప్పరు. తండ్రీ! ఈ సంసార 

వ్యామోహాన్ని తొలగించుకొని మాధవుని యందు మనస్సు లగ్నం చేయడం 
క్షేమకరం” అని చెప్పిన ప్రహ్లాదునిపై అ దానవేశ్వరుడు గర్జిస్తూ “నోరు 
మూసుకోరా, దుర్శతీ! చావుకు తెగించి, నన్నే ఎదిరించి ప్రలాపిస్తున్నావు. 


నాకంటే శక్తిసంపన్నుడూ, జగన్నాథుడూ అయిన రాజు ఈ జీవకోటికి 
ఇంకెవడున్నాడురా? నా సోదరుని చంపిన ఆ హరి కోసం ముల్లోకాల్లో 
గాలించాను. వాదు ఈ విశ్వంలో ఎక్కడా లేడు. ఆ పిరికిపంద 
ఎక్కడ దాక్కున్నాడో చెప్పరా చెప్పు” అని గద్దించి అడుగుతున్న తండ్రితో 
ప్రహ్లాదుడు ఆనందంతో పరవశించిపోయి, నాట్యం చేస్తూ, ఆ శ్రీహరినే 
తన మనస్సులో నింపుకొని ఇలా అన్నాడు. (274 275 పద్యాల భావం) 
“తండ్రీ! దానవత్రేష్థా! పరమేశ్వరుడు సముద్రంలో, గాలిలో, ఆకాశంలో, 
భూమి యందు, అగ్నియందు, అన్ని దిశలలోనూ ఉన్నాడు. పగలు, 
రాత్రులందున్నాడు. సూర్యచంద్రులయందున్నాడు. ఆత్మయందున్నాడు. 
ఓంకారంలో ఉన్నాడు. త్రిమూర్తులలో ఉన్నాడు. మూడు లింగాల వ్యక్తులలో 
వున్నాడు. అంతటా వున్న ఆయనను ఎక్కడున్నాడని వెదకడం దేనికి? 
ఆ భగవంతుడు సర్వత్రా వున్నాడు. చక్రపాణి అంతటా వున్నాడు. ఎక్కడెక్కడ 
వెదకిచూచినా, అక్కడక్కడనే కానవస్తాడని తెలుసుకోండి” అని ఈ విధంగా, 
అచ్యుతుడు ఎక్కడా లేడని తండ్రి అన్నిటా ఉన్నాదని కొడుకు 
వాదులాడుకొంటూ వున్నారు. 


శ్రీహరి అన్నిరూపాల్లోనూ ఉన్నాడని ప్రహ్లాదుడు వాదిస్తుంటే, తండ్రి 
ఎక్కడా లేడని కొడుకును గద్దిస్తుంటే, అచ్యుతుడు నరసింహావతారాన్ని 
దాల్చి సమస్త చరాచర జీవరాసుల్లో అన్ని ప్రదేశాల్లో, తేజోమయుడై 
ప్రకాశించుచున్నాడు అనగా తన ప్రియ భక్తుడి విశ్వాసాన్ని నిరూపించడానికే 
సర్వసంసిద్భుడై అంతటా వ్యాపించి యున్నాడు (277 పద్య భావం). తండ్రీ 
కొడుకులు ఇలా వాదించుకొంటుండగా, రాక్షసరాజు కోపంతో ఇలా 
అరిచాడు. 

“ఓరీ డింభకా! శ్రీహరి అన్ని స్థలాల్లోనూ ఉంటాడని గొప్పలు 
చెప్పుకొంటున్నావే, ఇదిగో నీ చక్రిని ఈ స్తంభంలో చూపగలిగితే చూపించు. 
నీవు చూపలేకపోతే నీ తలను నరికివేస్తాను. నన్ను ఎదుర్శొని నిన్ను ఎలా 
రక్షిస్తాడో చూస్తాను.” (279 పద్య భావం) అని గర్జించిన తండ్రితో ఆ 
పరమభక్త బాలుడు ఉప్పొంగిన ఆనందంతో ప్రశాంత వదనంతో ఇలా 
అన్నాడు. (282 పద్య భావం). “పద్మాసనుడైన బ్రహ్మ దేవుని నుండి గడ్డిపరక 
వరకు సర్వమూ తానే విశ్వమంతా వ్యాపించియున్న ఆ శ్రీహరిని ఇంత 
పెద్ద స్తంభంలో ఉందకుండా ఉంటాడా, తండ్రీ! అక్కడ వున్నాడనడానికి ఏ 
సందేహమూ లేదు. సర్వం విడనాడి చూస్తే, ఇక్కడే ఇక్కడే ప్రత్యక్షరూపంలో 
కనపడగలడు.” అనిన ప్రహ్లాదుని మాటలు విని, హిరణ్యకశిపుడు 
వికటాట్టహాసం చేస్తూ, సింహాసనం నుండి క్రిందికి దిగివచ్చి, కత్తిని 
రుళిపిస్తూ ఇలా అన్నాడు. “వినరా డింభకా! మూఢుడా! విష్ణువు 
విశ్వాత్మకుడని నోరు పారేసుకుంటున్నావే. అయితే వాడు ఇందులో ఉ 
న్నాడా, చూపించు అంటూ మదోన్మత్తుడైన ఆ రాక్షసరాజు అత్యంత గర్వాన్ని 
ప్రదర్శిస్తూ, హరిభక్తుడైన ప్రహ్ణాదునకు అమితానందం కలుగునట్లుగా, తన 
అరచేతితో ఆ స్తంభాన్ని ఒక్క వేటు వేశాడు. ఆ దెబ్బకు ఆ స్తంభం 
విస్ఫులింగాలను విరజిమ్ముతూ, ముక్కలైంది. భయంకర ధ్వనులు 
వెలువడ్డాయి. 'పెనుగాలులూ, పిడుగులకు స్తంభం ఛిన్నాభీన్నమైంది. 
అందులోనుండి దేదీప్యమానుడైన నరసింహస్వామి దివ్యతేజస్సుతో 
ఆవిర్భవించాడు. మనిషి ఆకారంతో సింహంగా వచ్చిన ఆ స్వామి ఉ 
(గ్రరూపుడై, తన వజ్రాయుధాల్లాంటి గోళ్ళు, కోరలతో దేనినైనా చీల్చుటకు 
సిద్ధంగా ఉన్నాడు. అగ్నిజ్వాలల్లాంటి నాలుక, జ్వాలాముఖీవంటి 
ముక్కురంధ్రాలు, సూర్యగోళాలవంటి నేత్రాలు ముల్లోకాలను భస్మం 
చేగలిగినట్టివిగా కనిపిస్తున్నాయి. స్వామి సాక్షాత్మారం ్రహ్ల్ణాదుని పరవశింప 
చేసింది. ఆ ఉగ్రరూపం ఆ అసురరాజును కూడా భయకంపితునిగా చేసింది. 

“ఇది నరరూపం కాదు, హరిరూపం కూడా కాదు. రెండూ కలిసిన 
మాయావి హరి రూపంగా వున్నది. సాహసంతో తెగించి, బాలుడు చెప్పిన 
మాటను నిలిపి, తనయొక్క సర్వవ్యాపకత్వాన్ని నిరూపించుకోదానికి శ్రీహరి 
ఈ స్తంభంలో నరసింహావతారం దాల్చి, నన్ను శిక్షింపవచ్చాడు. వీని చేతిలోనే 
నా అంతం జరుగుతుం దనిపిస్తూంది. ఐనప్పటికి, అందరూ చూస్తుండగానే, 
నా బలవరాక్రమాలు వ్రదర్శించి, ఈ శత్రువును చంపేస్తాను. 
వరాహరూపంలో నా తమ్ముని చంపాడు. ఇప్పుడు ఈ వింత జంతురూపంలో 
వచ్చి నన్ను చంప పూనుకొన్నాడు. ఆ మాయావి విష్ణువు. వాని పని 
పడతానంటూ తన గదను గిర్రున తిప్పుతూ (286, 287 పద్యాల భావం) 
మీదకు వెళ్ళగానే, నరసింహుడు ఆ రాక్షసుని పట్టుకొన్నాడు. ఆ పట్టులో 
రాక్షసరాజు గిలగిలలాడుతూ, పట్టు తప్పించుకోవాలని పోరాడసాగాడు. 
ఘోరమైన పోరాటం సాగిసాగి ఎంతకూ అంతం కాలేదు. ఈ సంఘర్షణతో 
విసుగు చెంది నరసింహస్వామి కోపంగా వానిని గట్టిగా పట్టుకొనగా, ఆ 
రాక్షసరాజు వివశుడై, శక్తిని కోల్పోయి లొంగిపోయాడు. స్వామి ద్వారంపై 
కూర్చొని, రాక్షసుని తొడలపై కూర్చుండ బెట్టుకొని, గుండెలు చీల్చి 


సంహరించాడు. 


ఆ నరహరి రూపం భయంకరంగా వుంది. ఆ ఉగ్రరూపం రక్తసిక్తమై 
వుంది. సింహంచే చీల్చబడిన ఏనుగులాగ రాక్షసరాజు పడి వున్నాడు. 
రాక్షసులందరూ శ్రీహరి చక్రాయుధానికి బలియై గుట్టలు గుట్టలుగా 
పడిపోయారు. ఇలా సంపూర్ణ రాక్షస సంహారం జరిగినా, స్వామివారి 
ఆగ్రహం చల్లారలేదు. శివబ్రమ్మాది దేవతలు మున్నగు ఊర్ధ్వలోకవాసులు 
జయజయధ్వానాలతో, సంకీర్తనలతో నృత్యం చేస్తున్నా కూడా, స్వామి ఉ 
[గగ్రరూపం ప్రసన్నం కాలేదు. స్వామి సింహాసనంపై అధిష్టించి వున్నాడు. ఉ 
[గగ్రరూపం ప్రసన్నం కాలేదు. చివరకు బ్రహ్మదేవుడు ఇలా స్తుతించాడు. 
“గొప్ప అద్భుత లీలాగుణవిశేషాలుగల చైతన్యవంతునకు, భువనాలను 

సృష్టించి, రక్షించి, లయింపజేయు అమోఘ శక్తిసంపన్నునకు, అనంత 
జ్యోతికి, విచిత్ర పరాక్రమశాలికి, నిత్యం పవిత్ర కర్మలు చేయువానికి, 
అవ్యయాత్మునికి, నేను అత్యంత ఆసక్తితో కృపానుగ్రహాలను అర్ధిస్తూ 
నమస్కరిస్తున్నాను. (306 పద్య భావం). రుద్రుడిలా ప్రార్ధించాడు. - 
“దెవదేవా! నీ ఆగ్రహానికి ఇది సమయం కాదు. ఇంకా సహస్రయుగాలు 
గడిస్తేగాని, ప్రళథభయ సమయం రాదు కదా! దానవుని సంహరించావు. ఇక 
చాలు. శాంతించు ప్రభూ! ఇంద్రుని ప్రార్థన ఇలా వుంది. “ప్రభూ! ఈ 
హిరణ్యకశిపుని హతమార్చి, మాకు శాంతిని ప్రసాదించావు. నిన్ను 
స్మరించుకొనే అవకాశం లభించింది.” బుషులు ఇలా ప్రార్ధించారు. 
“పురుషోత్తమా! మా తపస్సులకు ఆటంకాలు కలిగించిన ఈ రాక్షసుని 
చంపి, మా తపస్సులు కొనసాగుటకు వీలు కల్పించిన నీకు మా 
నమస్మారములు.” ఇలా పితృదేవతుల, సిద్ధులు, విద్యాధరులు, గంధర్వులు, 
ప్రజాపతులు ఇంకా ఎందరెందరో, అనేక విధాలుగా ఆ నరసింహస్వామిని 
స్తుతించి, శాంతించమని వేడుకొన్నారు. అయినను, ఆ స్వామి శాంతించ 
లేదు. దేవతలు లక్ష్మీదేవిని ఆహ్వానించి, ఆమెను ఇలా వేడుకొన్నారు. 'తల్లీ! 
నీవు శ్రీహరికి పట్టమహిషివి. హరిసేవ చేయుటలో నిపుణమతివి. హరిచే 
ఎల్లపుడు కోరుకునే దేవివి. ఎల్లపుడూ హరిని రమింపజేయు సతివి. నీవు 
వెళ్ళి, ఆ నరహరి కోపాన్ని శాంతింప చేయుమమ్మా సింహమధ్యా!? అని 
ప్రార్ధించగా అపుడు ఆ దేవి కరుణించి, నరసింహ స్వామి సన్నిధికి వెళ్ళి 
చూచింది. (340వ పద్య భావం). ఎల్లపుడు చంద్రబింబ సౌందర్యవదనమూ, 
(ప్రేమను చిందించే చూపులు, సమ్మోహనమైన చిరునవ్వుతో ప్రియాలాపాలకు 
అలవాటుపడిన ఆ ఆదిలక్ష్మి, స్వామివారి ఈ భయంకర రూపాన్ని చూచి 
ఆశ్చర్యపడింది. ఆ ఆదిలక్ష్మి ఆ ప్రళభయంకరుని దగ్గరకు పోవడానికి 
సాహసించలేక నిలబడిపోయిన విషయం చూచి, బ్రహ్మ దేవుడు ఒక్క 
నిముషం ఆలోచించి, ఒక్క ప్రహ్లాదుడే దీనికి సమర్భుడని తలచి, ఆ బాలుని 

స్వామి చెంతకు వెళ్ళమన్నాడు. పరమ భక్తశిఖామణి ప్రహ్లాదుడు ఆనందంతో 
స్వామిని సమీపించి, సాష్టాంగ ప్రణామం చేయగానే, ఉగ్రనరసింహమూర్తి 
ప్రస్నుడై, ఆ బాలుని లేవనెత్తి ప్రేమతో తల నిమిరాడు. శ్రీహరి స్పర్శతో 
ప్రహ్హదునకు బ్రహ్మజ్ఞానం కలిగింది. భక్తిపారవశ్యంతో ఆనంద భాష్పాలతో 
ప్రభువును ఇలాగ స్తుతించాడు. (ప్రవ్లాద స్తుతి) “ఓ పరమేశ్వరా! 
బ్రహ్మరుద్రులతో సహా అందరూ నిన్ను సుతిస్తుంటారు. ఆరాధిస్తారు. కాని 
నిన్ను సంపూర్ణంగా తెలుసుకొన్నవారు ఎవరూ లేరు. నేనా అసుర గర్భంలో 
జన్మించినవాడను, బాలుదను, మూర్చుడను, నేను నిన్ను స్తుతించగలనా, 
స్వామీ! క సాయుజ్యం పొందటానికి నిజానికి జపతపాలు, వేదాధ్యయనం, 
పుణ్యకార్యాలు, తీర్ధయాత్రలు, నియమనిష్టలు ఇవేమి పనికిరావు. గజేంద్రుని 
వలె భక్తి శరణాగతి చేతనే నీ అనుగ్రహం లభించేది. 


దేవదేవా! ధర్మం, సత్యం, దమం, పాండిత్యం, దానం, ఓరిమి, యజ్ఞం, 
వ్రతనిష్ట్ర అసూయా మాత్సర్యాలు లేకుండుట - ఈ పన్నెండు సద్దుణాలు 
కలిగివుండి, దైవభక్తి లేనివానికంటె, సంస్కారహీనుడై పుట్టినా తన సర్వస్వాన్ని 
భగవంతునికి సమర్పణ చేసే భక్తి కలవాడు మిక్కిలి (శ్రేష్టుడు కదా! విద్యుక్త 
ధర్మకర్మలు చేస్తూ, ఫలితాల్ని నీకు సమర్పించుకోవడమే ఉత్తమ మార్గం. 
న్‌వు భక్తవత్సలుడవ. నీ గుణవైభవాల్ని కీర్తించినంతనే కైవల్యం లభిస్తుంది 
కదా! నీ భయంకర స్వరూపాన్ని చూడడానికి దేవతలు నవా 
భయపడుతున్నారు. దేవాధిదేవా! శాంతించు. స్వామీ! లోకకంటకులను 
సంహరించి, లోకకళ్యాణం సాధించావుకదా! నీ అవతార లక్ష్యం నెరవేరింది 
కదా! ప్రభూ! ఇక నీ ప్రస్నతను చూపమని వేడుకొంటున్నాను. 


స్వామీ! నీ ఉగ్రరూపంకంటె భయంకరమైన ఈ సంసారాగ్నినుండి 
కాపాడు. దేహం పై మోహాన్ని తొలగించు. నీ పాదసేవకుల సాంగత్యాన్ని 
నాకు అనుగ్రహించు. సర్వరక్షకుడవు నీవే కదా! ఈ విశ్వంలో శాశ్వతమైనది 
ఏదీ లేదు. మరణమే లేదని గర్వించిన నా తండ్రి గతి ఏమైంది? అటువంటి 

అజేయుడే అదృశ్యమైనాడు. కనుక నాకు ఈ ప్రపంచంలో ఏది శాశ్వతమో 
దానినే నాకనుగ్రహించు. పూర్వజన్మ సుకృతి ఫలంగా, నారదమహర్షి ద్వారా 
నాకు జ్ఞానోదయం లభించింది. కనుకనే నీ పాదసేవ మహిమ నాకు 
తెలిసివచ్చింది. యుగయుగాల్లో అవతరిస్తూ, దుష్టశిక్షణ, శిష్టరక్షణ కార్యాన్ని 
చేస్తున్నావు. ఈ నరసింహరూపంలో కూడ లోకకళ్యాణం కోరియే 
అవతరించావు. 


ప్రభూ! నా శిరస్సు మీద నీ దివ్య హస్తాన్ని ఉంచి, శ్రీదేవికి, శివునికి, 
బ్రహ్మకు కూడ లభ్యంకాని మహాభాగ్యాన్ని నాకు ప్రసాదించావు. నాకు 
ఇంకేమి కావాలి? కోరికలు వీడినవారు నీ పాదపద్మాలవద్ద చేరి ఆనందిస్తారు 
కదా! భక్తిహీనునకు నీ తత్త్వం బోధపడదు. స్వామీ! ముక్తీ రాదుకదా! 
ప్రభూ! నీ పాదాభివందన, నీ దివ్యనామ సంకీర్తనం, ఆత్మనివేదనం, నీ 
దాస్యం, నీ గాథాణశ్రవణం, నీ నామరూప గుణవైభవాల స్మరణతో కూడిన 
కార్యాలు నీయందు భక్తి (్రద్ధలను వృద్ధి చేస్తాయి కదా! కావున హే ప్రభూ! 
నీ సేవ చేసే మహాభాగ్యాన్ని ప్రసాదించు.” అని నమస్కరించిన ప్రహ్హాదుని 
భక్తికి సంతసించి, శ్రీహరి ఇలా అన్నాడు. (3869 పద్య భావం) “కుమారా! 
నీ సచ్చరిత్రను చూచి సంతోషించాను. నీకు శుభమగు గాక! నీ కోరికలన్నీ 
నీకు ప్రసాదిస్తున్నాను. నేను భక్తుల కోర్కెలను తీర్చు వాడను. నా దర్శనం 
లభించడం సులువు కాదు. కాని ఒక్కసారి లభించినా, ఇక పునర్జన్మ ఉ 
౦డదు. నీవేదైనా ఒక వరం కోరుకో. ప్రసాదిస్తాను.” అని చెప్పిన నరసింహ 
స్వామితో జితేంద్రియుడైన ప్రహ్లాదుడు ఇలాగ అన్నాడు. “స్వామీ! నన్ను 
పరీక్షించడానికేనా ఈ వరాలమాట. సంసారానికి కామమే మూలం కదా! 
నేను మోక్షాన్ని గాని, కామార్ధిని కాను. ఈ లోకంలో ఏ వస్తువూ శాశ్వత 
ఆనందాన్నివ్వదు. సమస్తమూ నశళించేదే. నీవు నాకు వరం ఇవ్వదలచుకుంటిే, 
నాలో ఏ కామమూ కలగకుండునట్లు వరం ప్రసాదించు. చాలును” అని 

ళా 


ప్రహ్లాదుడు, “నరసింహా! పురుషోత్తమా! పరమాత్మ! హరయే - అద్భుత 
హాయ బ్రహ్మణే పరమాత్మనే అని స్తుతించాడు. నరసింహస్వామి 
సంతోషించి ఇలా అన్నాడు. “ప్రహ్లాద కుమారా! నీవంటి జ్ఞానులు ఏ కోరికలూ 
కోరరు. అయినా నేను అను[గ్రహిస్తున్నాను. నీవు దానవ ప్రభుడవై 
మన్వంతరకాలం సకల భోగాలు అనుభవిస్తావు. నన్ను ఈశ్వరునిగా 
తెలుసుకొని, ఆత్మలో నిత్యం ఆరాధిస్తావు. ఈ సుఖాల అనుభవంతో నీ 
పూర్వ వుణ్యాలు వ్యవమవుతాయి. వ్రతాలతో పాపాలు నశిస్తాయి. 
ఈశ్వరార్పణ బుద్ధితో వేసే కర్మలవల్ల, నన్ను ఆరాధిస్తూ, నా సాన్నిధ్యాన్ని 
పొందుతావు.” అని చెప్పిన స్వామివారితో ప్రహ్లాదుడు ఇలా అన్నాడు. 
“దేవదేవా! నా తండ్రి నీమీద ద్వేషంతో అనేక అపచారాలు చేశాడు. నీ 
హస్త స్పర్శతో నిర్మలుడైనాడు. ఆయన పాపాలు నశింపచేసి, పరిశుద్దుని 
కావించే వరాన్ని ప్రసాదించు స్వామీ!” అని విన్నవించుకున్నాడు ప్రహ్లాదుడు. 
స్వామి కరుణాకటాక్ష దృష్టితో ఇలా అన్నాడు. “నాయనా! కుమారా! నిన్ను 
కన్న సుకృతానికి నీ తండ్రితో సహా 21 తరాల వారు పవిత్రులైనారు. నా 
భక్తుల సాంగత్యంతో ఎవరైనా పునీతులౌతారు. ఓ పుణ్యచరిత్రుడా! స్‌వు 
నా భక్తులలో (శ్రేష్టుడవు. నాపై మనసు నిలిపి సకల కర్మలు చెయ్యి” అని 
సెలవిచ్చి, బ్రహ్మదేవునితో స్వామి ఇలా అన్నాడు. “పద్మాసనా! ఇక ఎప్పుడూ 
పాపాత్ములకు వరాలు ఇవ్వవద్దు.” అని ఆజ్ఞాపించి అదృశ్యుడైనాడు. 

న 


బ్రహ్మాది దేవతల సమక్షంలో ప్రహ్లాదుని పట్టాభిషేకం జరిగింది. దీనితో 
వైకుంఠ ద్వారపాలకులైన జయ విజయములు మొదటి జన్మనుండి విముక్తి 
పొందారు. రెందవ జన్మలో రావణ కుంభకర్ణులై పుట్టి, శ్రీరామావతారం 
చేత విముక్తులై, చివరి జన్మలో శిశుపాల దంతవక్రులుగా జన్మించి శ్రీకృష్ణుని 
చేత విముక్తిపొంది, వైకుంఠానికి చేరుకొంటారు.” అని నారద మహాముని 
ధర్మరాజుకు చెప్పాడు. 

త్రిపురాసుర సంహారం : 

దేవతల దాడులను భరించలేక తలదాచుకొనే స్టలం కూడా లేకుండా 
పోయింది రాక్షసులకు. మహామాయావి, రాక్షస శిల్పి మయుడు వారికోసం 
మూడు పట్టణాలను నిర్మించి యిచ్చాడు. బంగారంతో, వెండితో, ఉక్కుతో 
నిర్మించిన ఆ మూడు కోరిన చోటికి ఎగిరి వెళ్ళగల శక్తి గలవి. దానితో 
మళ్ళీ రాక్షసులు దేవతలను హింసించ ప్రారంభించారు. దేవతల ప్రార్ధనపై 
పరమశివుడు ఆ త్రిపురాసురులపై ఆగ్నేయాసస్తాన్ని ప్రయోగించగా, 
రాక్షసులందరూ మరణించారు. కాని మాయావి అయిన మయుడు తాను 
అదివరకే తయారు చేసి వుంచుకొన్న సిద్ధామృతకూపంలో వారిని పడేశాడు. 
వారు సజీవులై మళ్ళీ దేవతల మీదికి దండెత్తారు. శివుడు తన అస్త్రశక్తి 
వ్యర్థమైందని దుఃఖపడ్డాడు. 

ఈ రాక్షస మాయలను నిర్వీర్యం చేయాలనే ఆలోచనతో శ్రీహరి 
గోవు రూపాన్ని ధరించి, బ్రహ్మను గోవత్స రూపంలో తనతో రమ్మని, ఆ 
సిద్ధరసం వున్న కూపం వద్దకు పోయి, ఆ రసాన్నంతా త్రాగేశారు. అందమైన 
ఆకారంలో వున్న ఆ గోవును, గోవత్సాన్ని రాక్షస భటులు తరిమివేయడం 
మరిచిపోయారు. ఏమీచేయలేక మయుడు దైవనిర్ణయమని భావించి 
మిన్నకున్నాడు. 

విష్ణుమూర్తి తన సహజ శక్తులైన ధర్మం, జ్ఞానం, విద్య, తపస్సు, 
వైరాగ్యం, సమృద్ధి, (క్రియాశక్తి విశేషాలతో, తన యుధ్ధ సామగ్రి 
అయినటువంటి రథం, కేతనం, కవచం, ధనుసుస, సారథి మొదలైనవాటితో 
సర్వ సన్నాహాలు చేసి శంకరునకు అర్పించాడు. త్రినెత్రుడు కవచం ధరించి, 
రథం ఎక్కి పినాకపాణియై, ఉగ్రుడై బాణం సంధించి వదిలాడు. మయునిచే 
నిర్మితమైన త్రిపురాలు, అసురులతో సహా త్రినేత్రుని శరీరంనుండి వెలువడిన 
జ్వాలల్లో భస్మమై పోయాయి. ఇలా దేవతలు రాక్షసుల హింసనుండి 


రక్షింపబడ్డారు. 

శివశక్తిని వైష్ణ శక్తిని జోడించి, శ్రీమన్నారాయణుడు శివునిచే త్రిపుర 
దహనం చేయించాడు. లోక కళ్యాణం జరిగింది. 

ఓ ధర్మనందనా! బ్రహ్మాదులకు సైతం దుర్లభుమైన శ్రీహరి శ్రీకృష్ణుని 
రూపంతో మీ ఇంటిలోవుంటూ, మీతో మిత్రునిగా, బావమరిదిగా, 
ప్రియునిగా, రక్షకునిగా వ్యవహరించడం మీయొక్క మహాభాగ్యం కదా!” 
అని నారదుడ మహర్షి చెప్పాడు. 
వర్దాశ్రమ ధర్మాలు : 

స్వధర్మాచరణమే మోక్షసాధనం. ఆ ధర్మంయొక్క స్వరూప మెటువంటిదో 
చెప్పుమని ధర్మారాజు కోరగా, నారద మహర్షి ఇలా చెప్ప నారంభించాడు. 
“పాండుకుమారా! దక్షప్రుత్రిక అయిన “మూర్తి అను ఆమెయందు ధర్మునకు 
భగవానుడు నర, నారాయణులుగా అవతరించాడు. బదరికాశమంలో 
తపోనిష్టుడై వెలసినాడు. అన్ని వర్ణాలవారు పాటించవలసిన అనేక సనాతన 
ధర్మాలను ఈ నారాయణుడు నాకు ఉపదేశించాడు. అవి ఏమిటో 
సూక్ష్మంగా చెపుతాను. విను. ఇవి మానవులందరికీ వర్తించే ౩0 ధర్మాలు. 
సత్యం, సంతోషం, సమదృష్టి, సత్‌ అసత్‌ వివేకం, శౌచం, క్షమ, దానం, 
దయ, మార్దవం, మనో నిగ్రహం, మహాజన సేవ, మితభాషణం, ఇంద్రియ 
జయం, బ్రహ్మచర్యం, ప్రాణులలో పరమాత్మను దర్శించుట, అభేదబుద్ధితో 
ప్రవర్తించడం, ఉపవాసాదికం, ఉచిత జపం, అహింస, స్మరణం, 
కథాశ్రవణం, నామసంకీర్తనం, సేవాభావం, ఆరాధనం, నమస్కతి, దాస్యం, 
సఖ్యం, ఆత్మసమర్పణం - వీటని అన్ని వర్ణాలవారు అలవాటు చేసుకొని 
పాటించాల్సినవి. 

బ్రాహ్మణులు మాత్రం అదనంగా షోడశ సంస్కారాలను పొంది, యజ్ఞ 
కార్యక్రమాలు, వేదం చదవడం, చదివించడం, దానం ఇవ్వడం, [గ్రహించడం 
- అనే ఆరు కర్మలను ఆచరించాలి. ముఖ్యంగా ఇంద్రియ నిగ్రహం, శుచి, 
తపం, దయ, సత్యం, జ్ఞానం, క్షమ, మృదు స్వభావం, హర్షం, హరిభక్తి 
కలిగియుండుట బ్రాహ్మణుల ధర్మం. 

క్షత్రియులు దాన స్వీకారం తప్ప, మిగిలిన బ్రాహ్మణ ధర్మాలతో పాటు, 
అదనంగా ప్రజాపాలన, దోషి దండనం, పన్నులు వసూలు. ధైర్యం, శౌర్యం, 
వీర్యం, దానగుణం, ధర్మనిష్ట్ర రక్షణ, ఆచార్య సేవనం, కళాపోషణ, 
దైవారాధన కలిగియుండటం క్షాత్రధర్మాలు. వైశ్యులు బ్రహ్మణకుల 
ధర్మానుసరణతో పాటు అదనంగా వ్యాపారం, వాణిజ్యం, పశుపాలనం, 
ధర్మార్థ కార్యసిద్ధి, దేవబ్రాహ్మణ సేవ, గురు-సమాజ సేవ, నిర్మలత్వం 
మున్నగు ధర్మాలను పాటించాలి. శూద్రులు, వినయం, శౌచం కలిగి 
యుండుట, కపటం, దొంగబుద్ధి లేకుంఉడట, సత్యవర్తనంతో ఉండుట, 
గోబ్రాహ్మణులను రక్షించుట, దేవగోబ్రాహ్మణ సమాజసేవ చేయుట, శారీరక 
కర్మలు, పంచయజ్ఞాలు ఆచరించుట మొదలైన ధర్మాలను పాటించాలి. 


స్తీ గృహనిర్వహణ, శుచి, సౌందర్య పోషణ, ప్రియభాషణం, 
సత్యవర్తనం, దయాధర్మ చింతనను కలిగి వుండటం, పతి సేవ, బంధు 
ఆదరణ, అతిథి సత్కారాలు మున్నగు ధర్మాలు పాటించాలి. భర్తను 
విష్ణుమూర్తిగా భావిస్తూ, తాను లక్ష్మీదేవిలాగ నడుచుకోవాలి. భర్త పాటించే 
సకల ధర్మాల్లోనూ సహకరించాలి. నిష్మపటంగా, పతిసేవయే శ్రేష్టం, పతి 
వక్రమార్గాన వెళితే, స్త్రీ తన పాతివ్రత్య శక్తితో అతనిని తీర్చిదిద్దాలి. జన్మతో 
(జాతి) మనుష్యుని వర్ణం నిర్ణయించరాదు. శమదమాది ప్రవర్తనతోనే వర్ణ 
నిర్ణయం జరగాలి. 


ణాలుగు ఆశ్రమ ధర్మాలు : 


1. బ్రహ్మచర్యాశ్రమం : బ్రహ్మచారి శీలవంతుడు, నియమనిష్టలు 
కలిగి ఉండాలి. వినమ్రుడై, సౌమ్యుడై వ్యవహరించాలి. గురుసేవ, నిత్య 
దేవతార్చనాది కర్మలు చేయాలి. స్త్రీలపట్ల మాతృభావంతో ఉందాలి. అవసరం 
మేరకే కలుసుకోవడం, మాట్లాడటం చేయాలి. గురువును (శ్రద్ధాభక్తులతోనూ, 
సేవాశుళభూషలతోనూ సేవించాలి. గురువు అనుగ్రహంతో విద్యనభ్యసించి, 
విద్వాభ్యాసా నంతరం గురుదక్షిణ సమర్పించి, అతని ఆశీస్సులతో గృహస్థుగా 
గాని, సన్వ్యాసం కాని స్వీకరించాలి. 

2 గృహన్థాశమం ౩ గృహస్టుడు మనోధైర్యంతో, సత్ర్రవర్తనతో తన 
ధర్మాలు పాటించాలి. పరస్రీల యందు పవిత్ర భావంతో ఉండాలి. ఇంద్రియ 
నిగ్రహం అన్న విషయాలోనూ పాటిస్తూ, బుతుకాలంలో తప్ప 
భార్యాసంగమం వర్జించాలి. బుజుమార్గంలో ధర్మవర్తనుడై గురువు నేర్పిన 
విద్యను ఆచరణలో పెట్టాలి. అతిథి సత్మారం, సమాజ శ్రేయస్సు, మానవ 
ధర్మాలు పాటించాలి. సర్వభూతాలలోనూ ఈశ్వరుని దర్శించాలి. గృహోచిత 
కార్యక్రమాలన్నీ ఈశ్వరార్ప్చణగా చేయాలి. మహాత్ముల ద్వారా శ్రీహరి 
గాథలను వినాలి. సజ్జన సాంగత్యం విడువరాదు. భార్యపుత్రులయందు 
అమితమైన మమకారాన్ని పెంచుకోరాదు. తన అవసరాలకు పోను, మిగిలిన 
ధనాన్ని దీనులకు ఇవ్వాలి. సకల ధర్మకార్యాల్ని, అతిథి సత్మారాల్ని భార్యచేత 
నిర్వహింప చేయాలి. అతిథి దైవరూపంలో వస్తాడు గనుక అతనిని 
సత్మరించాలి. పితృదేవతలకు తర్పణాలు, శ్రాద్ధాలు చేస్తుండాలి. 


సాధువులందు శ్రీహరి ప్రవేశిస్తుంటాడనే భావంతో, వారికి చేసే సేవ, 
శ్రీహరి 'సేవయని భావించాలి. పుణక్షేత్రాలను దర్శిస్తూ, ధర్మకార్యాలు 
ఆచరించాలి. త్రేతాయుగంలో సామాన్య ప్రజల ఆరాధన కొరకు విష్ణుమూర్తి 
యొక్క ప్రతిమారాథన ప్రవేశపెట్టడం జరిగింది. సద్బాహ్మణులను శ్రీహరి 
కూడ సేవిస్తాడు. గృహస్థులు కూడ సద్బాహ్మణులను సేవించాలి. 
ఇంద్రియనిగ్రహం లేకపోతే -జ్ఞానం నశిస్తుంది. దేవయజ్ఞం, 
బుషియజం, పితృయజ్ఞం, మానవయజం, పశుపక్ష్యాది యజం అను 
లా ళా ఇ ము క 
పంచ యజ్ఞాలను గృహస్థు ఆచరించాలి. దీనిని చేస్తే, భగవంతుని గురించి 
యజ్ఞం చేసినట్లే. చిత్తాన్ని నిగ్రహించి, దుర్జన సాంగత్యాన్ని వీడి, శ్రీహరిని 
భబించాలి. 


8. వానప్రస్థాశమం : గృహస్థాశ్రమం తరువాత వానప్రస్థం 
స్వీకరించాలి. వనంలో నివసించాలి. ఎండిన ఫలాలు భుజించాలి. 

పరమేశ్వరుని భజిస్తూ ఉండాలి. అగ్నిరక్షణ కోసం, పర్ణశాలలోగాని, 
కొండగుహల్లో గాని నివసించాలి. శీతోష్టాలను సహించాలి. దండం, 
కమందలం, జింకచర్మం, నారబట్టలు ధరించాలి. పన్నెండు సంవత్సరాలు, 
కానిచో ఒక్క సంవత్సరమైనా ఏకాగ్రచిత్తంతో మౌనియై జీవించాలి. ఏ 
కారణం చేతనైనా, ధర్మానుష్థానాలు చేయలేకపోతే నిరశన వ్రతం పూని, 
ఆత్మయందు అగ్నులను ఆరోపణచేసి, సన్వ్యసించాలి. పరబ్రహ్మయందు 
ఇంద్రియ మనోబుద్దులను లయంచేయాలి. 


4. సన్యాసాశ్రమం : ఇతను దేహమాత్రావశిష్టుడై వుండాలి. 
అన్నిటియందు నిరపేక్షుడై, ఆత్మారాముడై, నారాయణపరుడై ఉందాలి. 
దండకమండలాలను వీటి, కౌపీనాన్ని ధరించాలి. ఆత్మజ్ఞాన శాస్త్రాల 
నన్నింటిని విసర్జించి, ఒక ఊళ్ళో ఒక రాత్రే గడపాలి. ఆత్మదర్భ్శనాసక్తుడై 
ఉండాలి. తన అంత్యకాలాన్ని గురించి ఎదురుచూస్తూ ఉండాలి. ఆత్మ 
దర్శన ధ్యానంతో ఆత్మజ్ఞానం లభించు పరమహంస బెతాదు. ఇతరులకు 
మూగవానివలె కన్పిన్తాడు. కనుక, బ్రహ్మచారి తన ఆశ్రమ నిష్టలను 
విడువరాదు. గృహస్టుడు నిత్యనైమిత్తిక కర్మలను విడువరాదు. వానప్రస్థుడు 
జనుల మధ్య నివసించరాదు. సన్వాాసికి స్త్రీ ఆలోచన రాకూడదు అని 
నారదుడు ధర్మరాజుకు చెప్పి, అజగర వ్రతాన్ని అవలంబించిన ఒక అవధూత 
చరిత్రను చెపుతాడు. శరీర పోషణ కొరకు ఏ యత్నం చేయకుండా, 
దొరికిన దానినే స్వీకరించి, కొండచిలువలాగ పడివుండుటయే అజగర 
వ్రతం అనబడుతుంది. 


అజగరోపాఖ్యానం : 


ఒకరోజు ప్రహ్లాదుడు మంత్రులతో కలిసి లోకసంచారం చేస్తుండగా, 
కావేరీ నదీతీరంలో సహ్యాద్రి సానువుల్లో దుమ్ముతో నిండిన ఒక ముని 
శయనించి ఉండటం చూచాడు. అతడే అజగరుడు. ఆ మునిని సమీపించి 

ఇలా అన్నాడు. “మహాత్మా! మీ దేహం బలిష్టంగా వుంది. పరిపుష్టంగా 
వుంది. ఇలాంటి శరీరం సకల భోగభాగ్యాలు అనుభవించేవారికే సాధ్యం. 
కాని మీరు మీ శరీరపోషణకు ఏ ప్రయత్నం చేయకుండా ఇలా పడి వున్న 
మీకు ఇంతటి సౌందర్య శోభతో వెలిగిపోతున్న శరీరం ఎలాగ వచ్చింది? 
ఆశ్చర్యంగా వుంది. అద్భుతమూర్తియైన మిమ్మల్ని గురించి నాకు 
తెలుసుకోవాలని ఉంది.” అని అడుగగా, ఆ అజగర మౌని సంతోషించి 
ఇలా చెప్పాడు. “దానవ సార్వభౌమా! నీవు పరమ భాగవతోత్తముడవు. 
భగవంతుడు నీ హృదయంలో ఎల్లప్పుడూ ప్రకాళిస్తుంటాడు. నీకు తెలియనిది 
ఏమున్నది? నేను నానాజన్మలు ఎత్తాను సంసారచక్రంలో పడి. పుణ్యకార్యాలు 
చేసి స్వర్గద్వారాలు చేరుకొన్నాను. అధర్మాలు చేసి హీనయోనుల్లో పుట్టి 
అనుభవించాను. ఎలాగో మానవజన్మ లభించిన తర్వాత స్వర్ణం కాని, 
నరకం గాని, మోక్షం గాని ఏదైనా లభించడానికి ఈ మానవ జన్మయే 
ఆధారం. ఇది తెలిసి విషయసుఖాలు ఇచ్చే కర్మలన్నీ క్షణికమేనని, 
దుఃఖాన్నిస్తాయని తెలుసుకొన్నాను. ఆత్మానందం గురించి చేసే సాధనలే 
అనంత సుఖాన్నిస్తాయని (గ్రహించి, ఏ కోరక లేక ఇలా ప్రారబ్బాన్ని 
అనుభవిస్తున్నాను. ధనవంతునికి దుఃఖమేకాని సుఖశాంతు లుందడవు. 
అంతులేని కోరికలలో మునిగి తేలుతుంటాడు. లోభుల ధనం ఇతరుల 
పాలవుతుంది. నేను ఒక కొండచిలువను చూచి - “లభించిన దానినే 
తింటూ కదలకుండా పడివుంటే జీవనం గడిచిపోతుంది” - అనే నీతిని 
నేర్చుకొన్నాను. అందుచేతనే, నేను ఇలా ఏకాంత జీవితాన్ని గడుపుతున్నాను. 
నా శరీరం పరిపుష్టంగా వుండటానికి కారణం నాకువున్న సంతుష్టియే. 
నాకు ఏది లభించినా, లభించకపోయినా, ఏ బాధగాని, సంతోషంగాని 
వుందవు. పరమాత్మనే సదా ధ్యానిస్తుందటం చేత, నాకు అంతా 
పరమాత్మమయంగానే కన్పిస్తుంది. ఈ పరమహంస ధర్మాన్ని పరమ భక్తుడదవైన 
నీకు చెప్పడం సంతోషంగా వుంది. నీవంటి పవిత్రాత్ములతో సంభాషించటమే 
నాకు మహాసాభాగ్యంగా ఉంది.” అని చెప్పిన ముని పాదాలకు శిరస్సు 

తాకించి, ప్రవ్తాదుడు నమస్కరించాడు. ఉత్తమ సన్యాసి లక్షణాలు 
తెలుసుకొనినందుకు సంతోషించి అక్కడినుండి నిష్క్రమించాడు. 


నారదుడు వర్ణాశ్రమ ధర్మాలను ధర్మరాజుకు వివరించి చెప్పి, గృహస్థులు 
శ్రీకృష్ణ సేవలోనే తరించగలరని చెప్పాడు. భాగవతుల సేవతో కూడ ఉ 
త్తమ గతి పొందవచ్చునని చెప్పి, ఉదాహరణగా తన చరిత్రనే ఇలాగ చెప్పాడు. 


గతించిన కల్పంలో నేను ఉపబర్హణుడు అనబడే గంధర్వుడను. 
మధుర గాయకుడనేగాకుండా చక్కని రూపం కలవాడినైనందున, 
గంధర్వాంగనలు నా చుట్టూ చేరేవారు. ఒక పర్యాయం, ప్రజాపతులు 
నిర్వహించే సత్రయాగంలో శ్రీహరిని గురించి గానం చేయడానికి 
అస్సరసనలను, గంధర్వులను పిలువనంపారు. నేను విష్ణుగాథలను 
మధురంగా గానం చేస్తూ, మధ్యలో గంధర్వాంగనల మోహంలో పడి 
వెళ్ళిపోయాను. దీన్ని గమనించిన ప్రజాపతులు నన్ను భూలోకంలో ఒక 
శూద్రస్తీ గర్భంలో జన్మించవలసినదిగా శపించారు. నేను ఫలితంగా ఒక 
బ్రాహ్మణుని ఇంటిలో పనిచేసే దాసికి పుత్రుడనై జన్మించాను. ఆ ఇంటికి 
చాతుర్మాస్యవ్రత దీక్షల గురించి అతిథులుగా వచ్చిన మహాత్ములకు నేను 
సేవచేసే అవకాశం లభించింది. నా సేవలకు వారు సంతోషించి, నాకు 
వారు ఈశ్వర తత్స రహస్యాన్నీ, నారాయణ నామ మహిమను ఉపదేశించారు. 
దాని ఫలితంగా, ఈ జన్మలో 'బ్రహ్మమానసపుత్రుడనై నారాయణ నామసేవ 
చేసుకొంటున్నాను. ధర్మరాజా! ఈ యాగానికి శ్రీకృష్ణుడే ఆరాధ్య దైవమై 
ఉండుట మీ పూర్వజన్మల సుకృతమే సుమా!” అని ఆశీర్వదించి, నారద 
మహాముని నిష్క్రమించాడు. 


హరిః ఓం తత్‌ సత్‌ 
సప్తమ స్కంధం సమాప్తం 


త్రీకృష్ణార్చణ మస్తు. 


అష్టమ స్కంభం 
స్వాయంభువ మనువు తర్వాత పరిపాలించిన ఇతర మనువుల గురించి 
తెలుసుకోదలచి పరీక్షిత్తు శ్రీ శుకుని చెప్పమని వేడుకొన్నాడు. అపుడు శ్రీ 
శుకుడు ఇలా చెప్పాడు. 


“ఈ కల్పంలోని 14 మంది మనువులలో ఆరుగురు కీర్తి శేషులైనారు. 
మొదటి మనువుకు వేదహూతి, ఆకూతి అనే ఇద్దరు కుమార్తెలు కలిగారు. 
శ్రీమహావిష్ణువు లోకాలకు ధర్మాల్ని జ్ఞానాన్ని బోధించతలచాడు. దేవహూతికి 
కపిలునిగాను, ఆకూతికి యజ్ఞునిగానూ జన్మించాడు. కపిలుని గురించి 
చెప్పాను. ఇప్పుడు యజ్ఞుని గురించి చెప్తాను. విను. 


ప్రతి మన్వంతరంలో ఒక మనువు, మను పుత్రుడు, ఇంద్రుడు, 
బుషులు, అంశావతారం, దేవతలు ఉంటారు. భగవానుడు వీరి ద్వారా 
లోకరక్షణ చేస్తుంటాడు. స్వాయంభువ మన్వంతరం మొట్ట మొదటిది. 
స్వాయంభువ మనువు భార్యలైన శతరూపతో సకల సౌభాగ్యాలు 
అనుభవించి, చిరకాలం రాజ్యంచేసి, తర్వాత సర్వసంగ పరిత్వాగియై భార్యతో 
కూడి సునందా నది తీరానికి చేరి, ఒంటికాలిపై నిలబడి వంద సంవత్సరాలు 
తపస్సు చేశాడు. ఆయన భగవంతుని ఇలా స్తుతించాడు. “ఎవరు తన 
చైతన్య శక్తితో విశ్వాన్ని సృష్టిస్తాడో, లోకాలు నిద్రలో ఉండగా, తాను 
మేల్మొని ఉంటూ, (బ్రహ్మాండాన్ని చూస్తూ ఉంటాడో, తనకు తాను ఆధారమై, 
సర్వానికి ఆధారమై ఉంటాడో, తాను రూపరహితుడైన తన చైతన్య ప్రభావాల్ని 
రూపొందించుతాడో, ఆదిమధ్యాంతరహితుడై, సర్వవ్యాపియై ఉంటాడో, 
అందరికి జ్ఞానాన్ని ప్రసాదిస్తుంటాడో, అటువంటి పరమేశ్వరునకు 
నమస్కరిస్తున్నాను” అని ప్రార్థిస్తుండగా, అసురులు అతనిని చంపి, తనయుని 
మీద పద్దారు. దీన్ని చూచిన యజ్ఞుడనబడే శ్రీమన్నారాయణుడు వచ్చి, 
చక్రాయుధంతో రాక్షసులను చంపి, మనువును కాపాడాడు. అతదే 
ఇంద్రుదైనాడు. 

రెండవ మన్వంతరంలో అగ్ని కుమారుడైన స్వారోచిషుడు మనువైనాడు. 
ఇతని కుమారుల్లో ప్రసిద్ధి గాంచిన ద్యుమంతుడూ, సుషేణుడూ, 
రోచిష్మంతుడూ మున్నగువారు భూమిని పరిపాలించారు. అప్పుడు రోచనుడు 
ఇంద్రుడైనాడు. తుహితులు దేవతలైనారు. ఊర్జస్తంభుడు మున్నగువారు 
సప్తర్చులైనారు. విష్ణువు విభువు అనే పేరుతో తుహిత, వేదశిరులనే (బ్రాహ్మణ 
దంపతులకు కుమారుడై జన్మంచి, కుమార బ్రహ్మచారియై, వ్రతదీక్షా 
పరుడైనాడు. 


ప్రియవ్రతుని కుమారుడు ఉత్తముడు మూడవ మనువు. ఇతనికి 
పవనుదడు, సృంజయుడు, అనుజహోత్రుడు మున్నగు గుణవంతులైన 
కుమారులున్నారు. వశిష్టుని కుమారుడైన ప్రమథాధిపతి సప్తబుషులైనారు. 
సత్యజిత్తి ఇంద్రుడైనాడు. సత్యులూ, భద్రులూ దేవతలైనారు. శ్రీమహావిష్ణువు 
ధర్మునికి సూన్సృతయందు సత్యసేనుడనే పేరుతో జన్మించాడు. ఇతడు 
సత్యజిత్తుకు స్నేహితుడై యక్షరాక్షసులను శిక్షించాడు. 


నాల్గవ మన్వంతరంలో తామసుడనేవాడు మనువైనాడు. ఇతని 
పుత్రులైన కేతువు, వృషుడు, నరుడు, ఖ్యాతి మున్నగు పదిమంది 
బలవంతులైన రాజులైనారు. సత్యకులూ, వీరులూ, హరులూ మున్నగువారు 
దేవతలైనారు. త్రిశిఖుడనేవాడు ఇంద్రుడైనాడు. జ్యోతిర్వ్యోముడు మొదలైన 
వారు సప్తబుషులైనారు. శ్రీమహావిష్ణువు హరిణి, హరిమెధులకు కుమారుడై 
పుట్టి హరి అనబడ్డాడు. సర్వలోక ప్రభువు మొసలికి చిక్కిన గజేంద్రుని 
రక్షించాడు. 


రైవతుడు ఐదవ మనువు. ఇతని కుమారులైన ప్రతివింధ్యుడు, 
అర్జునుడు మొదలైనవారు రాజులైనారు. హిరణ్యరోముడూ, ఊర్హ్వబాహుడూ, 
వేదశిరుడూ మొదలైనవారు దేవతలైనారు. హవిష్మంతుడు, వీరకుడు 
మున్నగువారు సప్తబుషులైనారు. శ్రీమహావిష్ణువు విరాజుకు సంభూతి 

యందు అజితుడు అనే పేరుతో జన్మించాడు. ఈయనే కూర్మావతారంలో 
మంధర పర్వతాన్ని మోశాడు సముద్రంలో మునగకుండా. ఈయనే దేవతల 
ప్రార్థనలను మన్నించి క్షీరసముద్రాన్ని చిలికి అమృతాన్నిచ్చాడు. 


ఓ పరీక్షిన్మహారాజా! ఇపుడు ఏడవ మనువైన వైవనస్వంతుడు 
పరిపాలిస్తున్నాడు. ఈయనను శ్రాద్ధదేవుడని కూడ పిలుస్తారు. ఈయనకు 
10 మంది పుత్రులు - ఇక్ష్వాకుడు, నభగుడు, దృష్టుడు, శర్యాతి, 
నరిష్యంతుడు, నాభాగుడు, శిష్టుడు, కరూశకుడు, ప్రషద్రుడు, వపమంతుడు 
అనే పేర్లు గలవారు రాజులైనారు. పురంధరుడు ఇంద్రుదైనాడు. ఆదిత్యులు, 
అశ్వినులు, మరుత్తులు, వసువులు రుద్రులు దేవతలైనారు. గౌతముడు, 
కశ్యపుడు, అత్రి, విశ్వామిత్రుడు, జమదగ్ని భరద్వాజుడు, వశిష్టుడు 
సప్తబుషులైనారు. కశ్యపుని భార్య అదితి వల్ల విష్ణువు వామనావతారంలో 
ఇంద్రుని తమ్మునిగా జన్మిస్తాడు. 


ఇప్పటి వరకు నీకు ఏడు మన్వంతరాల గురించి వివరించాను. 
రాబోయేవి ఇలా ఉంటాయి. 


విశ్వకర్మ కుమార్తలైన సంజ్ఞ ఛాయ సూర్యునికి భార్యలైనారు. ఆయనకు 
బడబ అనే భార్య కూడా ఉంది. సంజ్ఞకు యముడు, శ్రాద్ధదేవుడు, యమున 
పుట్టారు. ఛాయకు శనైశ్చరుడు, తపతి జన్మించారు. సంవరుణుడు తపతిని 
వివాహమాడాడు. అశ్వనీ దేవతలనే ఇద్దరు బిడ్డలు పుట్టారు. రాబోయే 
కాలంలో సావర్ణి ఎనిమిదవ మనువు అవుతాడు. అతను ఇప్పుడు తపస్సు 
చేస్తున్నాడు. సూర్యసావర్ణి పరిపాలించే ఎనిమిదవ మన్వంతరంలో అతని 
కుమారులైన నిర్మోహుడు, విరజస్ముడు మొదలగు వారు రాజులౌతారు. 
సుతపులు, విరజులు, అమృత ప్రభువులూ దేవతలౌతారు. గాలవుడు, 
దీప్తిమంతుడు, పరశురాముడు, అశ్వత్థామ, కృపుడు, వ్యాపుడు, 
బుప్యశ్చంగుడు సప్తబుషులౌతారు. బలి చక్రవర్తి ఇంద్రుడౌతాడు. బలి 

దానవుడిగా స్వర్గలోకాన్ని వశపరచుకొన్నందున విష్ణువు వామనావతారంలో, 
దానవుడైన అతనిని అణగద్రొక్కాడు. శ్రీహరి బలికి సుతలలోకాన్ని ఇవ్వగా, 
బలి అక్కడ సుఖంగా ఉన్నాడు. తరువాత విష్ణువు దేవగుహి, సరస్వతికీ 
సార్వభౌముడనే పేరుతో జన్మిన్తాడు. బలిని ఇంద్ర పదవిలో ఉంచుతాడు. 
శ్రీమహావిష్ణువునుండి బలికి ఇంద్రపదవి దక్కినప్పటికీ, అతడు విష్ణువుకు 
మొదట్లో ఇచ్చిన దానం యొక్క పుణ్యం తగ్గలేదు. 


దక్ష సావర్ణి తొమ్మిదవ మనువు. అతని కుమారులైన ధ్రువకేతువు, 
దీప్తికేతువు మొదలైనవారు రాజులవుతారు. అద్భుతుడనేవాడు 
ఇంద్రుడవుతాడు. ద్యుతిమంతుడు మొదలైనవారు సప్త్రబుషులవుతారు. 
ఆకాలంలో శ్రీమహావిష్ణువు ఆయుష్మంతునకూ, అంబుధారకూ జన్మిస్తాడు. 
అతని రక్షణలో అద్భుతుడు ముల్లోకాలనూ ఆనందంగా పరిపాలిస్తాడు. 


బ్రహ్మ సావర్ణి పదియవ మనువు. ఇతని కొడుకులైన భూరిషేణుడు 
మొదలగువారు రాజులవుతారు. హవిష్మంతుడు మొదలైనవారు 
సప్తబుషులవుతారు. శంఖుడనేవాడు ఇంద్రుడవుతాడు. విబుద్ధులు 
మొదలైనవారు దేవతలవుతారు. విశ్వసృజనకూ, విషూచికీ విష్వకేసునుడు 
అనే పేరుతో విష్ణువు జన్మిస్తాడు. శంఖుని చెలికాడై లోకాలను కాపాడతాడు. 


ధర్మసావర్ణి పదకొండవ మనువు. సత్యధర్ముడు మొదలైన 10 
మంది కుమారులు రాజులౌతారు. విహంగములూ, కామగములూ, 
నిర్వాణరుచులూ దేవతలవుతారు. వైధ్రువుడు ఇంద్రుడవుతాడు. వరుణుడు 
మొదలగువారు సప్తబుషులవుతారు. విష్ణువు ధర్మసేతువు అనే పేరుతో 
సూర్యుని పుత్రునిగా జన్మిస్తాడు. ఇంద్రుడు సంతోషించు రీతిలో అతడు 
మహిమతో ముల్లోకాలనూ కాపాడతాడు. 


భద్రనావర్ణి పన్నెండవ మనువు. కుమారులైన దేవవంతుడు, 
ఉపదేవుడు దేవజ్యేష్టుడు మొదలైనవారు రాజులవుతారు. బుతుధాముడు 

ఇంద్రుడవుతాడు. హరితులు మొదలైనవారు దేవతలవుతారు. తపోమూర్తి, 
తపస్వి, అగ్నీధ్రకుడూ మొదలైనవారు సప్త్రబుషులవుతారు. సత్యతపునకూ, 
సూనృతకు విష్ణువు స్వధాముడనే పేరుతో జన్నిన్తాడు. మనువు సంతోషించే 
విధంగా లోకాన్ని కాపాడతాడు. 


దేవసావర్ణి పదమూడవ మనువు. కుమారులైన గంభీరుడు, వసువు 
మొదలగువారు రాజులవుతారు. పవిత్రులు, చాక్షుషులు దేవతలవుతారు. 
శుచి ఇంద్రుడు. అగ్ని బాహువూ, శుచి, శుక్రుడు, మాగధుడు మున్నగువారు 
సప్తబుషులవుతారు. విష్ణువు సత్రాయణునకు వితానకు పుత్రుడుగా 
జన్మిస్తాడు. దేవతల సంతృప్తి మేరకు రాజ్యపాలన చేస్తాడు. 


ఈ పద్నాలుగు మంది అంతరించిపోయినపుడు అనగా వెయ్యి 
మహాయుగాలు (చతుర్యుగాలు) గడిస్తే, బ్రహ్మకు ఒక పగలు అవుతుంది. 
71 చతుర్యుగాలు ఒక మన్వంతరం. మానవ కాలమానంలో అది 
6,08,45,000 సంవత్సరాల కాలం. ఒక చతుర్యుగం ముగియడంతో 
వేదాలు అంతమై, పునరుద్ధరించబడతాయి. మానవులు ధర్మాన్ని పరిరక్షిస్తారు. 
బుషులు తపశ్శక్తిచేత వేదాలను దర్శిస్తారు. ధర్మం మళ్ళీ నాలుగు పాదాల 
మీద నడుస్తుంది. శ్రీమహావిష్ణువు ఇంద్రుని, ఇతర దేవతల్ని వేరు వేరు 
పదవుల్నో నియమిస్తాడు. 


శ్రీమహావిష్ణువు యోగీంద్ర రూపధారియై యోగాన్ని బోధిస్తాడు. మౌనిగా 
కర్మానువ్భానాన్ని ప్రబోధిస్తాడు. ప్రజాపతి రూపంలో సృష్టికార్యం నిర్వహిస్తాడు. 
ఇంద్రునిగా రాక్షసులను నిర్మూలిన్తాడు. సిద్ధ స్వరూపంలో జ్ఞానోపదేశం 
చేస్తాడు. కాలరూపంలో కడతేర్చుతాడు. ఆది విష్ణువు అవ్యయరూపంలో 
అనేకానేక పేర్లతో పిలవబడతాడు. కాని కామవాసనా సక్తులకు గోచరించడు. 
ఆయన భూత, వర్తమాన, భవిష్యత్కాలాల్లో అసంఖ్యాకమైన నామరూపాల్లో 
వెలుగొందుతాడు. 

గజేంద్రమోక్షం : 


క్షీరసముద్రంలో త్రికూటం అనే ఒక పర్వతం ఉంది. ఆ పర్వతం 
మీద అనేక జాతుల ఫలపుష్పు వృక్షాలున్నాయి. ఆ పండ్లనుండి ఫలరసాలు 
కాలువలై పారుతూవుంటాయి. చక్కని సరోవరాలు, ఉద్యానవనాలూ ఉ 
న్నాయి. అందమైన తామరలు కూడా వున్నాయి. ఇక్కడికి దేవతలు, 
గంధర్వులు, కిన్నరులు, కింపురుషులు, విద్యాధరులు తమ ప్రియురాంద్రతో 
విహారానికి వస్తుంటారు. ఆ అడవుల్లో అనేక జంతువులంతా ఉంటాయి. 


ఒక ఏనుగుల మంద ఒక నీటి మడుగులో జలక్రీడలాడుతూ ఉంది. 
గజేంద్రుడు ఆడు ఏనుగులతోనూ, గున్నలతోనూ ఆడుతూ ఉల్లాసంగా ఉ 
న్న సమయంలో ఒక మొసలి గజేంద్రుని కాలు పట్టుకొంది. గజేంద్రుడు 
దుఃఖంలో పద్దాడు. క్షణిక సుఖాల నాశించి చిక్కుకున్న సంసారిలా 
గజగజలాడాడు. మొసలితో పోరు సలిపాడు. ఈ పోరాటంతో మడుగు 
రక్తమయమైంది. ఆడ ఏనుగులు ఏమీ చేయలేక పోయాయి. మొసలి 
పట్టు దృఢమైైంది. గజేంద్రుడు బలహీనుడై కదలలేకపోయాడు. 
దేహమనోబలాలు క్షీణించాయి. ఏమి చెయ్యాలో తెలియలేదు. కాని 
పూర్వజన్మ సుకృతం చేత ఆ గజరాజుకు సకల జీవులను రక్షించే ఒక 
దివ్యశక్తి వున్నదనే తలంపు స్ఫురిస్తుంది. ఆ దివ్యశక్తినే, ఆ ఈశ్వరునే 
ప్రార్ధించాలని ఈ విధంగా తలపోస్తాడు. 

“నేను ఏనుగుల రాజును. ఆడు ఏనుగులకు అధినాయకుణ్సి. 
మంచిగంధపు చెట్ల నీడల్లో హాయిగా వినోదించకుండా ఈ పాడు 
మడుగులోకి ఎందుకు రావాలి? ఇందులో జలక్రీడలెందుకాడాలి? ఇపుడు 
ఈ మొసలినుండి కాపాడేది ఎవరు? భగవంతుడా! భయమేస్తుంది. నేనేమి 
చేసేది? 


ఈ జగము ఎవ్వనివల్ల పుడుతుందో, ఎవ్వనియందు ఉంటుందో, 
ఎవ్వనియందు లీనమై లయిస్తుందో, పరమేశ్వరుదెవ్వడో, ఈ విశ్వమంతటికీ 

మూలకారణమైన వాడెవ్వడో, ఆదిమధ్యాంతాలు లేనివాదెవ్వడో సర్వమూ 
తానైన వాదెవ్వడో, అటువంటి ఆత్మభవుడైన (స్వయంభువు ఐన) ఆ ఈశ్వరునే 
నేను శరణు వేడుతున్నాను.” "మదోతన 73 పద్య భావం). 


లోకాలను ఒకసారి తననుండి ఉద్భవింపజేసి, ఇంకొకసారి తనలోనికి 
తీసికొంటూ, వెలుపలా, లోపలా అంతా తానే అయివుంటూ, సర్వసాక్షియై 
నిర్మలుడైన ఆ పరమాత్ముని భక్తితో ధ్యానిస్తున్నాను. (పోతన 74 పద్య 
భావం). 


లోకాలూ, లోకులూ, లోకపాలకులూ అన్నీ నశించిన తరువాత, ఏమీ 
కనిపించని గాఢాంధకారానికి అవతల ఏకైక అఖండరూపంతో 
ప్రకాశించేవానిని నేను సేవిస్తాను. (పోతన 75 పద్య భావం). 


నటునిలాగ అనేక మూర్తులతో ఎవ్వడు ఆడుతుంటాడో, దేవతలు, 
బుషులు కూడ ఎవనిని పూర్తిగా కీర్తింపలేరో, ఎవ్వని ప్రవర్తనను గురించి 
ఇతరు లెవ్వరూ గ్రహింపలేరో, అలాంటి దేవదేవుని నేను స్తుతిస్తున్నాను. 
(పోతన 76 పద్య భావలి. 


సంగం త్యజించిన మునులూ, దివ్యదర్శనాభిలాషులూ, సకల 
ప్రాణికోటి మేలు కాంక్షించేవారూ, సాధుచిత్తులూ, సాటిలేని వ్రతాలను 
ఆచరిస్తూ ఎవ్వని దివ్యపాదాలు కొలుస్తారో, వాడే నాకు దిక్కు (పోతన 77 
పద్య భావం). 


హే ప్రభూ! నీకు జనన మరణాలు లేవు. గుణదోషాలు లేవు. నీ 
మాయకు లోనైనవారు నీకు నామరూపాలు కల్పించి, గుణాలను 
ఆరోపిస్తారు. లోకకళ్యాణం కారకు నీవు ధరించిన అవతారాలను గుర్తించిన 
వారు నీయొక్క నిర్గుణ నిరాకార తత్త్వాన్ని గుర్తించలేకున్నారు. నీవు ఇంద్రియ, 
మనోబుద్దులకు అతీతుడవు. నీవు సామాన్యుల అవగాహనకు అందక 
పోయినా, కొందరు మహాపురుషులు నిన్ను తెలుసుకొని నిన్ను చేరుకుంటారు. 

నీవు ఇంద్రియ ద్రష్టవే తప్ప, దేనికీ కారణము గాని, కర్తవు గాని కావు. 
నీవు నిత్యుడవు, సనాతనుడవు, అనాదివి, అనంతుడవు, అప్రమేయుడవు, 
అజుడవు. నీవు గుణాతీతుడవని పండితులు అంటారు గాని నావంటి దీనుల 
యెడల నీవు కరుణానిధివని అందరూ అంటారు కదా! 


శాంతస్వరూపుడవూ, ఆనందం, మోక్షం ప్రసాదించువాడవూ, 
సర్వజ్ఞుడవూ, దుష్టభయంకరుడవూ, ప్రభువువూ, సృష్టిస్థితి లయాలకు కర్తవు 
అగు నీకు నమస్కరిస్తున్నాను. యోగులు, జ్ఞానులు నీన్నుతమ హృదయాల్లోనే 
దర్శిస్తారు. నీవు దేవతలకు, మానవులకు, జంతువులకు, ప్రీపురుషులకు 
చెందనివాదవు. అహంకార మమకార అవిద్యలతో కూడి జంతుశరీరుడనైన 
నన్ను రక్షించ వస్తావో రావో కదా! 


ఆహా! నాబాధ ఎక్కువై పోతోంది. ఎంత ప్రార్థించినా నాబాధ కొంచెమైనా 
తగ్గడం లేదు. దేవునకు నా మొర వినబడలేదా? దీనుల పట్ల కరుణామయు 
డంటారే. పరమయోగులలో, అన్నిదిక్కులలోనూ ఉంటాడని అంటారే. ఉ 
టాడు ఉంటాడు అని అందదూ అనే ఆ దేవదేవుడు అసలు ఉన్నాడో 
లేడో. ఛీ! నేన లాగ అనకూడదు, ఆయన నిశ్చయంగా ఉన్నాడు. (పోతన 
86 పద్య భావం). 


కలిమిలేములు లేకుండా విరాజమానుడైన ఆ స్వామి నా పట్ల లేకుండా 
ఎలా వుంటాడు? ఆయన ఉనికిని సందేహించడం దేనికి? దుష్టులనుండి 
సాధువులను కాపాడిన ఆ (ప్రభువు నాకు అడ్డుపడడానికి రాడా? 
బాహ్యదృష్టితో కాక అంతర్‌దృష్టితో చూచేవారిపై కరుణించేవాడు, నేను 
పడే పాట్లను చూడకుండా వుంటాడా? దీనుల మొరలు ఆలకిస్తూ తనను 
తానే మరచిపోయే వాడూ, కృపతో నా మొర ఆలకించరాడా? అన్ని రూపాలూ 
ఆయనే! ఆది మధ్యాంతాలు లేని ఆయనే, భక్తులకు దీనులకు దిక్కు అయిన 
ఆయనే, అటువంటి కృపాసింధువు నా బాధ చూడడా, నా మొర వినడా, 


238 శ్రీహరి లీలామృతం 


నాయందు దయతలచడా, దయతలచినట్లయితే ఇంకా రాడేమి?” (పోతన 
8 పద్య భావం) అని తర్మించుకొంటూ, ఇక బాధను భరించే శక్తి లేక, 
ఓర్చుకోలేక ఇలా విన్నవించు కొంటాడు గజేంద్రుడు: “ఓ భగవంతుడా! 
నాలో కొంచెమైనా శక్తి లేదు. ధైర్యం సడలిపోయింది. ప్రాణాలు నిలువడం 
లేదు. మూర్చ వచ్చేసింది. శరీరం శిథిలమై పోయింది. అలసట ఆవరించింది. 
నీవు తప్ప నాకింకెవ్వరు తెలియదు. నీవు ఈ దీనుని ఆదుకోవడం 
సమంజసం. ఓ ఈశ్వరా! వరాలిచ్చే ప్రభువా! ఓ జగద్రక్షకా! రావా, వచ్చి 
నన్ను కాపాడవా? రక్షించవా? హే ప్రభూ! నీవు దీనులను రక్షించువాడవు 
కదా! నీ కీర్తి అనన్యం. అది ఎలాంటిదంటే...(పోతన 90 పద్య భావం). 


ఓ దయాసాగరుడా! ప్రాణులు పిలిస్తే నీవు పలుకుతావట. ఆర్హులను 
కాపాడటానికి ఎటువంటి చోటికైనా, ఎప్పుడైనా వెళతావట. శరణార్థులు 
పిలిచిందే తడవుగా ఓ అని పలుకుతావట. నీవు సర్వం చూస్తూ, అంతా 
తెలుసుకొంటావట. కాని ఇప్పుడు ఇదంతా నిజమేనా అనే సందేహం 
కలుగుతున్నది స్వామీ! (పోతన 91వ పద్య భావం). 


ఓ కమలప్రియా! ఓ వరప్రదాతా! శత్రువులపై కూడ శత్రుత్వం లేని 
దయామయా! ఓ కవి, యోగవందితా! సుగుణోత్తమా! శరణాగతుల 
కల్చ్పవృక్షమా! ఓ మునిమానస చోరా! ఓ విమల ప్రభావా! రావా! నన్ను 
కరుణింపవా! నా ఆర్తిని ఎరుగవా? శరణార్థినైన నన్ను రక్షించవా?” అని 
మొరపెట్టి రక్షణ లేని వారిని రక్షించేవాడు, ఆపదలో నన్ను ఆదుకొనడా 
అని తలపోసిన (పోతన 92 పద్య భావం) గజేంద్రుడు ఆకాశంవైపు 
నిక్కిచూస్తూ, తొండం పైకెత్తి, ఆక్రోశించాడు. అప్పుడు విభుడూ, 
విశ్వమయుడూ, విజయశీలి ఐన శ్రీమవోవిమ్షువు గజేం[దుని 
ఆదుకోవాలనుకున్నవాడై... 


ఆపద్బాంధవుడు (శ్రీహరి) అప్పుడు వైకుంఠంలో, రాజప్రాసాదంలో, 
అంతఃపుర సౌధ సమీపంలో, మందార వన మధ్యనున్న అమృతసరస్సు 

వద్ద, చంద్రకాంత శిలా వేదికపై, కలువపువ్వుల పాన్సుపై, రమాదేవితో 
వినోదిస్తున్నాడు. భయకంపితుదై, “రక్షించు, రక్షించు” అని మొరపెట్టు 
కొంటున్న గజేంద్రుని ఆర్తనాదం విన్నవాడై, ఆ ప్రభువు అతనిని కాపాడాలనే 
ఉత్సాహంతో సిద్ధపడ్డాడు. (పోతన 95 పద్య భావం). 


శ్రీహరి ఆ తర్వాత, తొట్రుపాటుతో దీనరక్షణలో ఎలా ఉన్నాడంటే... 


గజేంద్రుని రక్షించాలనే ఉత్సాహం ఉరకలు వేస్తుంటే, శ్రీహరి లక్ష్మీదేవి 
కైనా చెప్పలేదు. శంఖచక్రాలను చేతిలో ధరించడు. అనుచరులెవ్వరినీ 
పిలువడు. గరుడుని సిద్ధపదమని చెప్పడు. చెవుల వరకు జాలువారిన 
జుత్తును సరిచేసుకోడు. అంతేకాదు. ఆ ప్రభువు గజేంద్రుని రక్షించుటకై 
వెళ్ళిపోతున్నవాడు, ప్రణయ లీలలో తాను తన చేతితో పట్టుకొని వున్న 
లక్ష్మీదేవి పైట చెంగును కూడ వదలివేయడు. అలాగే లేచి, ఆకాశ మార్తాన 
వడివడిగా వెళ్ళిపోతున్నాడు. (పోతన 96 పద్య భావలి. 


అప్పుడు ఏం జరగిందంటే... 


విష్ణువు వెంట లక్ష్మీదేవి, ఆమె వెంట అంతఃపుర స్రీ సమూహం, 
వెంట గరుడుడు, అతని ప్రక్కనే ధనుస్సు, గద, శంఖ చక్ర పరికరాలు, 
నారదుడు, ధ్వజనీకాంతుడు, బయలుదేరగా, వారివెంట వేగంతో వైకుంఠలో 
వున్న బాలగోపాలమంతా వెంట పరుగెత్తారు. (పోతన 98 పద్య భావలి. 
గోవిందుని వేళ్ళ మధ్య చిక్కుకున్న తన పైట చెంగును రక్షించుకొంటూ, 
ఆయన వెంటనే పరిగెత్తుతున్న శ్రీదేవి ఇలా ఆలోచిస్తోంది. 


స్వామీ! ఇంత తొందరగా ఎక్కడికి వెళ్ళుతున్నదీ చెప్పనే లేదే! ఏ 
అనాథ ప్రీజనాల ఆర్తనాదాలు విన్నాడో! దుష్టులైన దొంగలు వేదాలను 
అపహరించారేమో! రాక్షస మూకలు దేవతల నగరంపై దండెత్తారేమో! 
విష్ణువేడీ, చూపించండి అని దుర్మార్గులు భక్తులను ధిక్కరించి హింసిస్తున్నా 
రేమో” (పోతన 100 పద్య భావం) అని తనలో తాను తలపోస్తూ, ఆ 
ఇందిరాదేవి వడివడిగా శ్రీహరి వెంట నడుస్తుండగా... 

రాక్షసుల జీవితాలను నశింపచేయువాడా, కరుణాసముద్రుడా, 
యోగీంద్రుల హృదయవిహారీ, సహనశళీలీ, భక్తజనుల హృదయాలను ఉ 
తృృష్ట పరచేవాడు, నవయౌవనవతియైన ఇందిరాదేవి పరిచర్య చేయువాడు, 
జయశీలుడు, తేజోమయుడూ ఐన శ్రీమహావిష్ణువు ఆకాశ వీథిలో 
వస్తుండగా, దేవతలు చూచారు. (ోతన 105 పద్య భావం) అంతేకాదు. 
ఆయన వెంట వేగంగా వచ్చే వారిని గురించి కూడ ఇలా అనుకొంటున్నారు. 


గజరాజు దీనస్థితిని తొలగించడానికి వెళ్తున్న విష్ణువును చూచి “అదిగో 
మహనీయుడైన మహోజ్జ్వలుడు వస్తున్నాడు. ఆయన వెంటనే వెళ్తున్న 
మహాలక్షిని చూచారా? అదిగో శంఖ ధ్వని, అదే సుదర్శన చక్రం, అడుగో 
గరుత్మంతుడు కూడవస్తున్నాడు చూడంది.” ఆహా! ఎంతమహాదర్శనం. ఓ 
నమో నారాయణాయ” అని దేవతలు ప్రణామాలు చేశారు. (పోతన 107 
పద్య భావం) 


గజేంద్రుని రక్షించాలనే తొందరలోవున్న శ్రీహరి దేవతలను గమనించ 
కుండా మనోవేగంతో పోయి పోయి, జ్యోతిర్మండలం దాటి, కరి మకరి 
పోట్లాడుకొంటున్న జలాశయం వద్దకు చేరి, గజరాజు దుస్థితిని చూచి, 
గురించి: 


కరుణాసముద్రుడైన శ్రీహరి మొసలిని ఖండించడానికి తన చక్రాన్ని 
పంపించాడు. ఆ చక్రం సాధుజనులను రక్షించేది, భూమండలాన్ని కంపింప 
చేయగల్లినదీ, తననుండి వెలుపలకు వచ్చే అగ్నికణాలతో ఆకాశాన్ని 
చుట్టివేయ గల్గినది అనేక 'బ్రహ్మాండభాండాలను కాంతిపుంజాలతో 
నింపివేయగల్లినది, తిరుగులేనట్టిదీను. ఆ సుదర్శన చక్రం పోయి 
పర్వతంలాంటి మొసలి (పోతన 109 పద్య భావం) తలను త్రుంచేసింది. 
సంసార బంధం నుండి విడివడిన సన్వ్యాసివలె, మబ్బులు తొలగిన 
చంద్రునివలె మొసలి పట్టునుండి విడివడి కాలు కదిపాడు. ఆడు ఎనుగులు 
తొండాలతో నీరుపోయగా గజరాజు నిర్మలుడై ఆనందంగా కనిపించాడు. 

శ్రీహరి పాంచజన్యం వినగానే దేవతలు పుష్పవర్షం కురిపించారు. 
విష్ణుమూర్తి గజేంద్రునికి చేయి ఇచ్చి బయటకు లాగాడు. శరీరం తట్టి, 
నిమిరాడు. శ్రీహరి స్పర్శతో, కరిరాజు బాధలన్నీ పోయాయి. గజేంద్రుడు 
ఆనందంతో తన తొండాన్నెత్తి శ్రీహరికి కృతజ్ఞతలు చెప్పుకొన్నాడు. అతని 
అజ్ఞానం నశించింది. విష్ణుసారూప్యాన్ని పొందాడు. అతడు పూర్వజన్మలో 
పాండ్య దేశానికి రాజైన ఇంద్రద్యుమ్నుడు. ఆ రాజు ధర్మప్రభువు, విష్ణుభక్తుడు, 
తపోధనుడు. కర్మవశాత్తు, ఆ రాజు అగస్యముని కోపానికి కారకుడై వనుగుగా 
పుట్టాడు. అయినా కష్టకాంలో భగవంతుని ప్రార్ధించాలనే జ్ఞానం కలిగి 
వున్నవాడు కనుక ఈ రోజు రక్షించబడ్దాడు. భగవంతుని కృపచేత అతని 
పాపం, శాపం తొలగి పోయి, విష్ణురూపం ధరించి, వైకుంఠానికి 
వెళ్ళిపోయాడు. 


మరణించిన ఆ మొసలి శరీరం నుండి “హుహు అనే గంధర్వుడు 
దివ్యపురుషుడుగా వచ్చాడు. అతడు పూర్వజన్మలో భార్యలతో సహా ఇదే 
సరస్సులో జలక్రీడలాడుతున్నాడు. ఆ సరస్సు అడుగున నిలబడి దేవల 
మహర్షి తపస్సు చేసుకోవడం చూచి, గంధర్వునకు ఒక తుంటరి ఆలోచన 
వచ్చి, అతని కాలి బొటనవైలును లాగాడు. మహర్షి ఆగ్రహించాడు. 
మొసలివై పుట్టుమని శపించాడు. గంధర్వుడు తెలివి తెచ్చుకొని క్షమించమని 
వేడుకొనగా, “నీవు మొసలివై, శాపగ్రస్తుడైన ఒక కరిరాజును పట్టుకొన్నపుడు, 
విష్ణుచక్రం వచ్చి నిన్ను చంపినపుడు, న్‌ పూర్వరూపం వస్తుందిలే.” అని 
అనుగ్రహించాడు. గంధర్వుడు ఆ విధంగా శాపవిముక్తుడై శ్రీహరిని 
ప్రస్తుతించి వెళ్ళిపోయాడు. 
తరువాత శ్రీహరి శ్రీదేవి వైపు చిలిపిగాచూస్తూ, ఈ విధంగా 
పరిహాసమాడాదు. 


“ఓ బాలా! నీ పైట చెంగును విడవకుండా ఆకాశమార్దాన విలాసంగా 
వెళ్ళిపోతున్న నావెంట పరిగెత్తుకుంటూ వస్తున్నప్పుడు నీవు నాగురించి 

ఏమనుకున్నావో కదా, పద్మముఖీ!” అని పలికిన మాధవునితో, అరవింద 
మందిర అయిన ఆ ఇందిరా దేవి, మందస్మిత వదనారవిందయై ఇలా 
అన్నది. “ఏం చేసేది స్వామీ! మీ పాదాలను అనుసరించడమే కదానా 
కర్తవ్యం మరి! మీరు ముందు పరుగెత్తుతుంటే, మీవెంట రాకుండా ఉ 
ండగలనా నేను?” అన్నది. (పోతన 129 పద్యభావం,). 


ఓ దీనపరాధీనా! దేవదేవా! మహేశా! దీనుల మొరలాలకించడానికి, 
రక్షించడానికి, వారి స్తుతులను అందుకోడానికి నీకే తగి వున్నది స్వామీ!” 
అని అనగా, మహావిష్ణువు సంతోషించి, మహాలక్ష్మిని ప్రేమతో దగ్గరకు 
తీసికొని, అందరినీ ఇలా ఆశీర్వదించాడు. 


“ఈ గజేంద్రుని గాథను ప్రతిరోజు చదివేవారికి, సుఖసంతోషాలు, 
నాయొక్క రక్షణ, తుదకు మోక్షం లభిస్తాయి” అని చెప్పి నిష్కమించాడు. 


రాజా! ఈ ఉదంతం చతుర్ణమన్వంతరంలో జరిగింది. ఈ 
మన్వంతరంలో విష్ణువు హరిమేధునకు, హరిణికి హరియై జన్మించి, 
గజేంద్రుని రక్షించాడు. 


కూర్మావతారం : 


శ్రీ శుకుడు పరీక్షిత్తుతో ఇలా చెప్పాడు. : ఒక రోజు దుర్వాస మహర్షి 
పూజచేయబడిన పుష్పమాలను ఇంద్రుడు లెక్కచేయకుండా ఐరావతం మీద 
పడేశాడు. ఆ ఏనుగు ఆ మాలను పాదం క్రింద నలిపివేసింది. ఇందుకు 
మహర్షి కోపించి, శపించాడు. ఫలితంగా ఇంద్రునితో సహా ముల్లోకాల్లోని 
వారు ఐశ్వర్యం, పౌరుషం, వైభవం పోగొట్టుకున్నారు. రాక్షస సంహారంలో 
దేవతలు ఎక్కువగా చనిపోతూ వుండేవారు. దేవతలే ఓడిపోయేవారు. 
యజ్ఞయాగాదులు చేసిన ఫలితం శూన్యం. దిక్కుతోచక ఇంద్రాదులు బ్రహ్మ 
దగ్గరకు పోయి విన్నవించుకొన్నారు. బ్రహ్మ వీరందరితో గాఢాంధకారం 
ఆవల వున్న విష్ణు (అజిత) భగవానుని వద్దకు వెళ్ళాడు. స్తుతించగా, ఆ 

స్వామి వెయ్యి సూర్యుల కాంతితో దర్శనం ప్రసాదించాడు. బ్రహ్మాది దేవతలు 
ఆ కాంతిని చూడలేక ఇలా అన్నారు. “ప్రభూ! సర్వలోక వ్యాప్తుడైన నీకు 
మేము ఏమి విన్నవించుకోగలం? మాకు నీ పాదపద్మాల దర్శనంతోనే 
సకల శుభాలు కలుగుతాయి కదా!” అని అనగానే భగవానుడు ప్రసన్నుడై 
ఇలా అన్నాదు. “దేవతలారా! మీ విషయం తెలుసు. కాని కాలం 
అనుకూలంగా లేదు. ప్రస్తుతానికి రాక్షసులతో కొంచెం మంచిగా ఉండండి. 
వీరు అవుతాన్ని న ౦పాదిస్తే, యుద్దాలలో వమురణించరు, 
శక్తిమంతులవుతారు. పాలసముద్రాన్ని మథిస్తే అమృతం వస్తుంది. మందర 
పర్వతాన్ని కవ్వంగాను, వాసుకి సర్పాన్ని కవ్వపు త్రాడుగానూ ఉ 
పయోగించాలి. ఇందుకు మీకు రాక్షసుల సహాయం అవసరం. కనుక 
వారితో స్నేహంగా ఉండండి. సాగరమథనంతో వచ్చే మంచి వస్తువులను 
మీరు ఆశించవద్దు. విషం వచ్చినా భయపడవద్దు. మీకు శుభం 
కలుగుతుంది” అని చెప్పి భగవానుడు అదృశ్యుడైనాడు. 


దేవతలు రాక్షసులకు రాజైన బలిచక్రవర్తి యందు స్నేహాన్ని 
కనపరచారు. బలహీనులైన దేవతల పట్ల శత్రుత్వం వద్దని బలి చక్రవర్తి 
రాక్షసులను ఆదేశించాడు. శత్రుత్వం వల్ల చెడిపోకుండా, మనమంతా 
కలిసి అమృతాన్ని సాధిద్దాం అని ఇంద్రుడు బలిచక్రవర్తికి చెప్పి, నాగర 
మథనానికి ఒప్పించాడు. దేవతలకు ఇంద్రుడూ, రాక్షసులకు బలిచక్రవర్తి 
నాయకులుగా ఉంటూ మంధర పర్వతాన్ని సమీపించారు. 


దేవశిల్పి అయిన త్వష్ట ఆధ్వర్యంలో మంధర చుట్టాకొంతవరకు త్రవ్వి 
తమ శక్తినంతా వినియోగించి, పెల్లగించి, పర్వతాన్ని పైకి ఎత్తారు. బలిష్టమైన 
అవయవాలతో మోసుకొని వెళ్ళారు. దారిలో వారి శక్తి చాలక పర్వతం 
నేలవాలింది. దానిక్రింద దేవదానవులు అనేకులు పడి మరణించారు. 
ఇటువంటి సాహసం వెర్రితనం అనుకొంటూ, మిగతావారు నిలబడి 
పోయారు. ఆ సమయంలో గరుడ వాహనారూఢుడై విష్ణుమూర్తి వచ్చాడు. 

అందరూ స్తుతించారు. విష్ణుమూర్తి అందరిని ఓదార్చి, ఆ పర్వతాన్ని 
సాగరతీరానికి తీసుకొని వెళ్ళమని గరుత్మంతుని ఆదేశించాడు. గరుడుడు 
మందర పర్వతాన్ని శ్రీహరిని తన వీపుపై ఎక్కించుకొని పోయి సముద్రతీరాన 
దించేశాడు. 


దేవతలు, దానవులు సర్పరాజైన వాసుకిని పిలిపించి, అమృతంలో 
కొంత భాగాన్ని ఇస్తామని చెప్పి, కవ్వపు తాడుగా ఉండమని అర్ధించారు. 
వాసుకిని పర్వతం చుట్టూ చుట్టి పాలసముద్రంలో త్రోసేశారు. దేవతలు 
వాసుకి పడగల వైపు పట్టుకొనగా, రాక్షసులు తోకను పట్టుకోడానికి 
ఒప్పుకోలేదు. దేవతలు సరేనని తోక పట్టుకోగా, రాక్షసులు తలపట్టుకొని 
చిలకడం ప్రారంభించారు. వెంటనే పర్వతం మునిగిపోసాగింది. అందరూ 
ఎత్తడానికి ప్రయత్నించారు. ఫలితం లేదు. దైవ సాయం లేనిదే ఏదీ ఫలించదని 
గుర్తించినవారై, దేవదానవులు విష్ణువును ప్రార్ధించారు. ఒడ్డునే నిలబడి 
వున్న విష్ణుమూర్తి కృపచూపి, అందరూ చూస్తుండగా తానే సముద్రంలోకి 
దిగాడు. మహాకూర్మంగా మారిపోయాడు. దాని వీపు లక్ష యోజనాల 
విస్తీర్ణం కలది. తన వీపుపై ఆ పర్వతాన్ని ఎక్కించు కొనగా, దేవదానవులు 
హర్షధ్వానాలు చేశారు. భగవంతుడు కూర్మరూపంలో మంధరగిరిని ధరించి, 
దాని శిఖరాన్ని వెయ్యి చేతులతో కదలకుండా పట్టుకొన్నాడు. అలాగే 
వాసుకిలోకి వెళ్ళి తగినంత శక్తినిచ్చాడు. దేవదానవులు ఉత్సాహంతో 
చిలకడం సాగించారు. మంధర పర్వతం కవ్వంవలె తిరుగసాగింది. పాల 
తుంపరలు మేఘాలై ఆకాశాన్ని ఆవరించాయి. రెండు వైపులా పట్టుదల 
పెరిగింది. సర్పరాజు శరీరం శిథిలమవుతున్నది. దేవదానువుల పట్టు మరింత 
బిగిసింది. అంతలో సముద్రం నుండి హాలాహలం వెలువడసాగింది. 
దేవదానవులు వాసుకిని విడిచి భయంతో పరుగెత్తసాగారు. ఆ హాలాహలపు 
జ్వాలలు ఆకాశాన్ని అంటుతున్నాయి. అడవులు, జీవరాసులూ నశించి 
పోతున్నాయి. నదులు, సముద్రాలు ఇంకిపోతున్నాయి. పర్వతాలు ముక్కలవు 


అష్టమ స్కంధం 245 


తున్నాయి. ముల్లోకాలూ తల్లడిల్లుతున్నాయి. అకాల ప్రళయం అని సందేహం 
వచ్చింది. దిక్కుతోచక బ్రహ్మాది దేవతలు శివుని చెంతకు చేరి నమస్కరించి, 
ఇలాగ వేడుకొన్నారు. 


ఓ పరమేశ్వరా! శంకరా! నీవు పంచభూతాల్లో ఉన్నవాదడవు. వాటికి 
నీవు ఈశ్వరుడవు! జీవులకు భావనారూపుడవ. దేవా! మహాదేవా! దేవతలచే 
పూజింపబడువాడా! నీవు లోకాలన్నింటికి ప్రభువువు. బంధమోక్షాలను 
నిర్దెశించేవాడవు. ఆర్హులకు శరణ్యుడవు. గురుడవు. బుద్ధిమంతులు నిన్ను 
ప్రీతిమీర ఆరాధిస్తారు. బ్రహ్మ, విష్ణు, శివుడనే పేర్లతో ప్రకాశించువాడవు 
నీవె. శక్తిశబ్ద బ్రహ్మవూ నీవే. సర్వాంతర్యామివి నీవే. సమస్తానికి ప్రాణమూ 
నీవే! 


పరమశివా! ఈ జగములన్నీ నీయందే ఉద్భవించాయి. నీయందే 
నివసించి, లయిస్తాయి. నీ ఉదరం సర్వభూతాలకూ నిలయం. మహేశా! 
నిన్ను నిజతత్వాన్ని తెలుసుకోలేక కొందరు నీవున్నావో లేవోనని తికమక 
పడుతుంటారు. ఓ త్రినేత్రా! త్రిమూర్తులకు, త్రిజగాలకు, ్రికాలాలకు 
మూలమై వుంటూ, విభేదాలతో కన్పిసున్నా నీవు ఏకైక పరటబ్రహ్మవై 
ఒప్పుతున్నావు. సత్‌ అసత్‌ సృష్టికి ఆ(శయమై వున్న నిన్ను స్తుతించడానికి 
మేము ఎంతటి వారం దేవదేవా! (పోతన 222, 223, 225). 

ఓ చంద్రశేఖరా! సంసార లంపటాన్ని తొలగించి, సంపదలను, 
జయాల్ని ప్రసాదించడం, దుష్టసంహారం నీకే చెల్లుతోంది. ఓ సర్వలోక 
పూజ్యా! మేము నిన్ను తప్ప ఇంకెవరిని ఎరుగము. నీవు తప్ప ఈ లోకాన్ని 
మరెవ్వరూ కాపాడలేరు. నీవే సర్వాధికారివి. ఓ పరమేశ్వరా! ముల్లోకాలు 
ఇప్పుడు ఘోరవిపత్తులో ఉన్నాయి. పాలసముద్రం మథిస్తే హాలాహలం 
వచ్చింది. ఆ విషజ్వాలలను హరించడం, లోకాలను రక్షించడం నీవల్లనే 
సాధ్యమని విశ్వసించి నిన్ను ప్రార్థిస్తున్నాం. రక్షించు ప్రభూ!” అంటూ 
వేడుకొంటున్న బ్రహ్మాదులను మన్నించి పరమేశ్వరుడు పార్వతీదేవితో ఇలా 

అన్నాడు. “భవానీ! పరహితమెవడు చేస్తాడో, అతడు పంచభూతాలకూ 
హితుడౌతాడు. పరహితమే పరమ ధర్మం. పరహితునకు ఎదురుండదు. ఓ 
కమలాక్ష! విష్ణువు మనస్సులో ఆనందిస్పే, లోకాలన్నీ ఆనందిస్తాయి. శ్రీహరీ, 
లోకాలూ సంతోషించే విధంగా ఈ హాలాహలాన్ని నివారించడం మంచిది. 
నేను ఆ హాలాహలాన్ని స్వీకరించి, లోకాల్ని రక్షిస్తాను.” అని చెప్పిన శివునితో 
పార్వతి సమ్మతించి, “మ్చీక్షు ఇష్టమైన రీతిలో లోకకళ్యాణం చేయండి స్వామీ” 
అని తన అంగీకారాన్ని తెలిపింది. ఆహా! ఆ జననికి లోకసం[గ్రహం అంటే 
ఎంత అపేక్షయో కదా! (పోతన 234, 236, 241). 


'మ్రింగవలసింది హాలాహలం, మ్రింగబోయేది తన పతిదెవుడు అని 
తెలిసి కూడా లోక కళ్యాణం కోసం కనుక తన సమ్మతిని తెలియజెప్పింది. 
ఆ సర్వమంగళ తన భర్త సర్వలోకాలకు ప్రభువు, సర్వలోకాలకు మంగళం 
చేకూర్చు మహత్త సంకల్పంతో చేయబూనిన త్యాగం వల్ల తనకు ఎట్టి 

గ్‌ ట్‌ 
ప్రమాదం సంభ వించినా, లెక్కచేయక సమ్మతించిన సర్వమంగళ దేవి 
సార్ధక నామ అయిందికదా! 


అపుడు పరమశివుడు తన చేతితో అన్ని చోట్లా వ్యాపించిన 
హాలాహలాన్ని ప్రోగుచేసి, నేరేడు పండును మింగినంత విలాసంగా నోట్లో 
వేసుకొన్నాడు. తన కుక్షి సమస్త లోకాలకు నిలయం కనుక ఆ గరళం 
లోపలకు పోరాదని, దానిని గొంతులోనే నిలుపుకొన్నాడు. ఆయన ముఖం 
వాడలేదు, మెడలోని సర్పాలు వదలలేదు సిగపై చంద్రుడు వెలవెల పోలేదు. 
ఆ కంఠం నీలవర్ణమవడం చేత నీలకంఠుదైనాడు. లోకరక్షణకై చేసిన 
త్యాగానికి సంకేతమైన ఆ నీలకంఠం ఆయనకు శోభాయమానమైన 
ఆభరణంగా ప్రకాశించింది. (బ్రహ్మ, విష్ణు, ఇంద్రాది దేవతలు, ఉమాదేవి 
మేలు మేలు అంటూ స్తుతించారు. శివుని చేతినుండి జారిపడిన విషపు 
చుక్కలను పాములు, తేళ్ళు నాకడంతో అవి విషకీటకాలైనాయి. 

భయము వీడగా, దేవాసురులు సాగరమథనం కొనసాగించారు. కొంత 
సేపటికి కామధేనువు బయటకు వచ్చింది. తెల్లగా, పుష్టిగా ఉన్న శరీరం, 
నిండైన పెద్ద పొదుగు, మనోహరమైన రూపంతో కోరిన కోర్కెలు తీర్చే 
దివ్యధేనువు అది. హోమద్రవ్యాలు లభిస్తాయని, బుషులు ఆ సురభిని 
కావాలని తీసికొన్నారు. తరువాత ఉచ్చెశ్రవం అనే అశ్వం వచ్చింది. దానిని 
ఇంద్రుడు తీసుకొన్నాడు. తరువాత పుట్టింది కల్పవృక్షం. అన్నిబుతువుల్లోనూ 
విరబూస్తూ, ఆశితుల కోర్కెలను తీర్చ దివ్య వృక్షమది. తన నందన వనానికి 
శోభ చేకూరుస్తుందని ఇంద్రుడు దానిని సంగ్రహించాడు. 


తరువాత అప్సరసలు వచ్చారు. మెరుపు తీగవంటి మేనిచాయతో 
నిత్య యౌవనులై వుండే దివ్య సుందరీమణులు వీరు. తన కొలువును 
నృత్యగానాలతో రంజింపచేసుకునెందుకు ఇంద్రుడు వారిని దక్కించు 
కున్నాడు. పోనిమ్మని రాక్షసులు మిన్నకున్నారు. అపుడు పుట్టాడు చంద్రుడు. 
బ్రహ్మ అతనిని ఆకాశాన్ని అధిస్టించమన్నాడు. ఆ తరువాత త్రిలోక సంచారి 
లక్ష్మీదేవి వచ్చింది. బ్రహ్మదేవుడు విశ్వసౌందర్యాన్ని ప్రోగుచేసి, ఒక చోట 
తీర్చిదిద్దిన అందాలరాశి ఆమె. దేవాసురులందరూ ఆమెను కోరుకున్నారు. 
ఇంద్రుడు అపుడు ఒక రత్నాల పీఠాన్ని తెచ్చి ఆమెను దానిపై కూర్చోబెట్టాడు. 
నదులు బంగారు కలశాలతో నీరుతెచ్చి స్నానం చేయించాయి. భూమి 
సుగంధ ఓషధులను తెచ్చింది. గోవులు పంచామృతాలు ఇచ్చాయి. 
మాసములు ఫలపుష్పాలను ఇచ్చాయి. దిగజాలు పూర్ణకుంభాలతో 
అభిషేకించగా, బుషులు మంత్రాలు వల్లించారు. గంధర్వులు గానం చేశారు. 
నటులు నాట్యం చేశారు. సముద్రుడు పట్టుపీతాంరాలను, వరుణుడు 
వైజయంతి మాలను, విశ్వకర్మ ఆభరణాలను, (బ్రహ్మ పద్మాన్ని సరస్వతి 
మాలనూ సమర్పించారు. ఆ శ్రీమతి లక్ష్మీమాలను చేత పట్టుకొని, దానిచే 
అలంకరించబడడానికి ఎవరు అర్హులు అని యోచించి, అక్కడి వారినందరిని 

చూచింది. కాని ప్రతి ఒక్కరిలో ఏదో ఒక దోషం కొందరు తపోధనులైనా 
క్రోధవశులు. కొందరు జ్ఞానులైనా సంగాన్ని విడువలేనివారు. కొందరు 
సద్గుణ సంపన్నులైనా, కోరికలను జయించనివారు, కొందరు నిష్టాగరిష్టులైనా, 
దయాధర్మాలు లేనివారు. కొందరు రూపవంతులైనా కామవశులు. 
శక్తివంతులైనా శీలం లేనివారు మరికొందరు. ఇలా ఆమె ఎవ్వరినీ ఎన్నుకోలేక 
పోయింది. తుదకు ఆమె దృష్టి విష్ణుమూర్తిపై పడింది. ఆ మహనీయుడు 
నిశ్చింతుడై, నిర్వికారుడై, ఆమెను అపేక్షించనివాడై ఉన్నాడు. ఆయన సకల 
సద్గుణ పరిపూర్ణుడు, దివ్యమోహనాకారుడు. ఆయన తనను స్వీకరిస్తాడో 
లేదో అనే తదడబాటుతో మాలను ఆయన కంఠంలో వేసి, సిగ్గుతో 
నిల్చుండిపోయింది. ఆయన సువిశాల వక్షస్థలం పైననే ఆమె చూపునిలిపి, 
అదియే తనకు స్థిరనివాస స్థానమని స్థిరపరచుకొంది. సర్వజ్ఞుడైన ప్రభువు 
తథాస్తు అనుకొని, ఆమెను స్వీకరించాడు. 'బ్రహ్మరుద్రాదులు స్తుతించారు. 
పుష్పవర్షం కురిసింది. ఆ మహాలక్ష్మి కరుణాకటాక్షాలు సోకినవారందరూ 
సర్వసుఖసంపదలతో ఆనందించారు. అసురులు ఆమె అనుగ్రహానికి దూరమై 
దుఃఖాన్నే అనుభవించారు. ఆ తరువాత వారుణీ కన్య వచ్చింది. ఆమె 
రాక్షసులకు ఇవ్వబడింది. ఆ పిమ్మట ధన్వంతరి అనే విష్ణు అంశగల 
దివ్యపురుషుడు వచ్చాడు. అతడు వైద్యవిద్యా నిపుణుడు. అతని చేతిలో 
ఒక అమృత కలశం వుంది. ఆ కలశాన్ని రాక్షసులు అతని చేతినుండి 
లాక్కొని వెళ్ళిపోయారు. 


మోహినీ అవతారం : 


అసురులు అమృత భాండాన్ని ఎత్తుకపోవడంతో దేవతలు నిరాశతో 
విష్ణువుతో మొరబెట్టుకొన్నారు. మీ కోరిక తీరుతుంది అని చెప్పి విష్ణువు 
అదృశ్యమైనాడు. ఆ రాక్షసులకు అమృతపానాన్ని గురించి విభేదాలు 
వచ్చాయి. కొంతమంది మంచివారు దేవతలకు కూడా భాగమిద్దామన్నారు. 
కొందరు వ్యతిరేకించారు. ఇలా వాళ్ళు గందరగోళంలో వున్న సమయంలో 

విష్ణువు మోహినీ అవతారంలో అక్కడికి వచ్చాడు. ముల్లోకాల్ని 
మోహింపచేసే, ఆ జగన్మోహినిని చూచి అసురులు ఆమె వెంటపడ్డారు. 
ఆమెతో ఇలా అన్నారు : “సుందరీ! నీలాంటి త్రిలోకసుందరిని మేము 
ఇంతవరకు చూడలేదు. నీవు ఎవరిదానివి? మేము కశ్యప, దితి పుత్రులం. 
దేవతలూ మా సోదరులే. కాని వారు బలహీనులు కనుక మాకు సేవ 
చేస్తుంటారు. ఈ అమృతం గురించి మేము విభేదించుకొంటున్నాము. 
నీవు నీ అందమైన చేతితో మా అందరికీ సమానంగా పంచిపెట్టు. మేము, 
దేవతలు రెండు వరుసలుగా కూరుంటాం.” అని వివరించారు. అపుడు ఆ 
త్రిజగన్నోహిని ఇలా అన్నది : “ఓ రాక్షస వీరులారా! అందగత్తెలను అసలే 
నమ్మకూడదన్నది పెద్దల మాట. వారి మాటలు తియ్యగా ఉంటాయి. కాని 
వారి ఆలోచనలు ప్రమాదాన్ని తెచ్చిపెట్టవచ్చు కూడ. నన్ను మీరు 
నమ్ముకోవడం అంత మంచిపని కాదేమో! ఆలోచించుకోండి. అయినా 
మీరు ఇంతగా నన్నె కోరుతున్నారు కనుక నా శక్తి మేరకు మీకు పంచుతాను 
లెండి.” అని చెప్పిన మాటలపై రాక్షసులకు నమ్మకం కుదిరింది. ఆ అవివేక 
రాక్షసులు ఆ అమృత కలశాన్ని ఆమె చేతికి అందించారు. నేను పంచిపెట్టె 
పద్ధతిని అందరూ ఒప్పుకొంటారా అని అడుగగా అందరూ సరేనన్నారు. 
అందరూ స్నానాదులు చేసి, తూర్పు ముఖంగా కూర్చొన్నారు. దేవదానవుల్ని 
తూర్పు పడమర ముఖాలుగా కూర్చోబెట్టింది ఆ తల్లి. దానవులకు అమృతం 
పోయడం అత్యతం ప్రమాదకరమెనని తలంచి, “దానవులారా! తొందర 
పదకుండా కూర్చోండి. ఈ వరుసను ముగించుకొని, మీ వరుసకు 
వస్తున్నాను అని చెప్తూ, చిరునవ్వులు చిందిస్తుంటే, ఆ అసురులు ఆమె 
లావణ్యాన్ని చూస్తూ, మైమరచి పోతున్నారు. ఇలా వారిని మంత్రముగ్గ్దుల్ని 
చేసిన ఆ జగన్నోహిని, దేవతల వైపుకు వెళ్ళి, త్వరగా త్రాగండి అని వారికి 
అమృతం పోసింది. రాహువు అనే దానవుడు దేవతల వరుసలో ఉండటం 
గమనించిన సూర్యచంద్రులు ఆమెకు ఈ విషయాన్ని చెప్పారు. విష్ణువు 

చక్రాయుధంతో రాహువు శిరస్సు ఖండించాడు. అప్పటికే త్రాగిన అమృతం 
నోటిలోనే ఉడటం చేత తాను నిర్జీవం కాలేదు. కాని మొండెం నేల కూలింది. 
బ్రహ్మదేవుడు రాహువు శిరస్సు ఆకాశంలో ఒక గ్రహంగా నిలబెట్టాడు. 
శత్రుభావంతో రాహువు ఇప్పటికీ అమావాస్య, పౌర్ణమి రోజుల్లో 
సూర్యచంద్రులకు అద్దు వస్తుంటాడు. అమృతాన్ని ఇలా దేవతలకు పంచిన 
తర్వాత మోహినీ రూపాన్ని విడచి, విష్ణుమూర్తి నిజరూపాన్ని ధరించినపుడు, 
రాక్షసులు మోసాన్ని గ్రహించి రోషంతో ఉడికిపోయారు. శరణు వేడిన 
దేవతలు శుభాలను పొంది, అమరులైనారు. 


దేవాసుర సంగ్రామం : 


అమృతం లభించని రాక్షసులు యుద్దానికి సన్నద్ధమైనారు. బలి చక్రవర్తి, 
ఇంద్రుడు మొదలైన దానవ దేవతా వీరులంతా సిద్ధపడ్డారు. మయుడు 
నిర్మించిన రథంపై బలి చక్రవర్తి శోభిస్తున్నాడు. అస్త్రశస్త్రాలు అమర్చబడ్డాయి. 
ఆ రథం ఎక్కడికి పోవాలంటే అక్కడికి ఎవరికి తెలియకుండా తీసికొని 
పోగలదు. దేవేంద్రుడు ఐరావతాన్ని అధిరోహించాడు. నముచి, శంబరుడు 
మున్నగు దానవ వీరులు సైన్యాలతో సాగిపోతున్నారు. దేవేంద్రునితో కూడ 
అగ్ని వరుణుడు, వాయువు, యముడు మున్నగు దేవతలు సైన్యాలతో 
వచ్చారు. 


ఈ దేవదానవ సమరంలో ఇంద్రుడు బలితోనూ, కుమార స్వామి 
తారకునితో, వరుణుడు హోతితోనూ, మిత్రుడు ప్రకోటితోనూ, శంబరుడు 
త్వష్టలతోనూ, సవితృడు విరోచనునితోనూ యుద్ధం చేశారు. దానవులు 
అనేకమైన ఘోర మాయా ప్రయోగాలు చేశారు. ఈ భీభత్సాన్ని భరించలేక, 
దేవతలు భగవానుని ధ్యానించగా ఆయన అష్టభుజాలతో ఆయుధాలతో 
వచ్చాడు. విష్ణువు రాకతో రాక్షస మాయలు అదృశ్యమైనాయి. దేవదేవుని 
ప్రార్ధించారు దేవతలు. కాలనేమి అనే రాక్షసుడు గరుడునిపై గట్టి బల్లెమును 
విసిరాడు. విష్ణువు ఆ బల్లెంతోనే రాక్షసునిపై విసరగా వాడు చచ్చిపోయాడు. 

మాలి, సుమాలీలు గరుడుని కొట్టగా, విష్ణువు చక్రాయుధంతో, వాళ్ళ 
తలలను నరికేశాడు. మాల్యవంతుడు కూడ చనిపోయాడు. ఇంద్రుడు 
బలిని నానా దుర్భాషలాడి ఎదిరించగా, బలి చక్రవర్తి ఇలా అన్నాడు. 
“దేవేంద్రా! సుఖదుఃఖాలు మొదలైనవి అన్నీ కాలకర్మల వశాత్తు వస్తుంటాయి. 
అవి దైవాభీనాలు. బ్రహ్మరుద్రాదులు కూడా వాటికి అధీనులే. ఏదీ శాశ్వతం 
కాదు. అందుచేతనే బుద్ధిమంతులు ఆపదలు తమకు వచ్చినా, శత్రువులకు 
సంభవించినా క్రుంగిపోరు, పొంగిపోరు. మాకు ఇటువంటి ద్వంద్వాలతో 
సంబంధం లేదు. మన కర్తవ్యం ఆచరిద్దాం. నడువు.” అంటూ బాణాలు 
సంధించాడు. ఇంద్రుడు వజ్రాయుధాన్ని ప్రయోగించాడు. మహాబలి 
నేలకూలాడు. అపుడు జంభుదడనే రాక్షసుడు సింహవాహనుదై, ఐరావతాన్ని 
మొత్తగా, ఇంద్రుడు నేలకూలాడు. అపుడు సారథియైన మాతలి రథాన్ని 
తెచ్చి, ఇంద్రుని రథంపై ఎక్కించుకున్నాడు. ఇంద్రుడు వజ్రాయుధంతో 
జంభుని సంహరించాడు. అపుడు జంభుని సోదరులైన బలుడూ, పాకుడూ 
మున్నగువారు ఇంద్రునిపై పడ్డారు. ఇంద్రుని వజ్రాయుధం సముచిపై 
పనిచెయ్యలేదు. దుఃఖంలో ఉన్న ఇంద్రుని తో ఆకాశవాణి ఇలా చెప్పింది. 
ఈ సముచి పొడిగా గాని, తడిగా గాని వున్నవాటితో కాని చావడు సుమా!” 
ఈ మాటతో తడీపోడీ లేనట్టి సముద్రపు నురగతో తన ప్రజాయుధాన్ని 
ముంచి సముచిని వధించాడు ఇంద్రుడు. బ్రహ్మ కోరికపై దేవతలు యుద్దాన్ని 
విరమించారు. మిగిలిన రాక్షసులు బలి చక్రవర్తిని తీసికొని వెళ్ళారు. శు 
క్రాచార్యుడు మృతసంజీవని అనే విద్యచే రాక్షసుల్ని బ్రతికించాడు. 


మోహినీ రూపాన్ని శివుడు మోహించుటి : 


విష్ణువు మోహినీ రూపంలో దేవతలకు అమృతం పంచిపెట్టిన 
విషయాన్ని వినిన శివుడు ఆ మోహినీ రూపాన్ని చూడాలని కోరుకొన్నాడు. 
పార్వతీ సమేతుడై, శివుడు విష్ణువును ఇలాగ స్తుతించాడు. “ఓ దేవదేవా! 
జగదీశా! కాలస్వరూపా! అన్ని భూతాలకు ఆత్మవు, కారణభూతుడవైన 
ఈశ్వరుడవు. విశ్వమంతా పూర్ణమై, అమృతమై, సకల సృష్టి స్థితిలయాలను 

నిర్వహించే మాయా స్వరూపం అయిన పరబ్రహ్మము నీవే. మోక్షకాములు, 
మునులు నీ పాదపద్మాలను కొలుస్తుంటారు. నిన్ను కొందరు పరబ్రహ్మమని, 
మరికొందరు ధర్మస్వరూపమని భావిన్తారు. సత్‌ అసత్‌లకు ప్రభువు అని 
కొందరు చెప్తారు. నీవు శాశ్వతుడవు, అవ్యయుడవు, పరుడవు, యోగ్యుడవని 
కొందరు ధ్యానిస్తారు. నీవు అభిన్నుడవు. నీ లీలలు ఎవరికీ అర్ధం కావు. 
పరాత్పరా! రూపరహితుడవైన నిన్ను పురుష రూపంలో చూస్తున్నాం. నీవు 
ప్రీరూపంలో దేవతలకు అమృతం పంచిపెట్టావట కదా! నాకు నీ ఆ మోహినీ 
రూపాన్ని చూడాలని కోరిక కలిగింది. ప్రభూ!” అని వేడుకొన్న ఈశ్వరునితో 
విష్ణుమూర్తి ఇలా అన్నాడు. “మహేశ్వరా! కాముకులు ఎలా 
వంచించబడతారో చూపడానికే నేను మోహినీ రూపాన్ని ధరించాను. నీకు 
కోరిక వుంటే, తప్పక తీర్చగలను.” అని చెప్పి విష్ణువు అదృశ్యమైనాడు. 
అన్ని వైపులా చూచాడు శివుడు. అల్లంతదూరంలో ఒక దివ్య మోహన 
సుందరాంగి ఒక్కటే సొగసులొలికిస్తూ ఒక చెట్టు క్రింద ఆడుకొంటూ ఉ 
౦డటం చూచాడు. పరమశివుడు ఆ మోహనాంగిచే ఆకర్షితుదై ప్రక్కనున్న 
పార్వతీ దేవిని గాని, ప్రమథ గణాల్ని గాని లెక్కచేయకుండా, సిగ్గు విడిచి 
ఆ మోహిని వైపు నదువసాగాడు. ఆ సుందరి హొయలు చూచి, శివుడు 
మతిచెడగొట్టుకున్నాడు. ఆమెను ఆలింగనం చేసుకొనబోగా, ఆమె 
తప్పించుకొని పోబోతే, ఆమె వెంట పడ్డాడు. మన్మథునే జయించి, భస్మం 
చేసిన ఆ మహాదేవుడు, ఉద్రేకంతో స్థలనమైన శివుని రేతస్సు భూమిపై 
పడి బంగారు, వెండి గనులుగా ఏర్పడ్డాయి. పర్వతాలపైన నదులలో పడగా, 
అవి పుణ్యస్థలాలుగా వెలిశాయి. ఈ ఉదంతం విష్ణుమాయ నుండి ఈశ్వరుడు 
కూడా తప్పించుకోలేడని నిరూపిస్తోంది. అపుడు విష్ణువు నిజరూపంలో 
కన్పించి ఇలా అన్నాడు. “మహేశ్వరా! నా మాయను తెలుసుకోడానికి ఎవరికీ 
సాధ్యపడదు. నీ కోరిక తీరింది కదా! నన్నే పరమగతిగా నమ్మి, నన్ను 
శరణు కోరినవారు మాత్రమే నా మాయనుండి బయటపడగలరు.” అని 
చెప్పి అదృశ్యుడైనాడు. 

మహారాజా! ఈ క్షీరసాగర మథనము ఆరవ మన్వంతరంలో జరిగింది. 
వీటిని చదివినా, వినినా సంసార కష్టాలు అంటవు. మాయమోహంలో 
పడవేయదు.” అని శ్రీ శుకుడు పరీక్షిత్తుకు చెప్పాడు. 


వామనావతారం : 


ఇంద్రుని చేతిలో దెబ్బ తిన్న బలి చక్రవర్తి శుక్రాచార్యుల వల్ల స్వస్థత 
చెందాదు.పూర్వ వైభవం కోసం విశ్వజిద్యాగాన్ని చేశాడు. హూమకుండం 
నుండి బంగారు రథం సింహధ్వజంతో ఆవిర్భవించింది. దివ్య ధనుస్సు, 
అక్షయమనే అమ్ములపాది, దివ్యకవచం కూడ వచ్చాయి. బ్రహ్మదేవుడు 
వాడిపోని పుష్పహారాన్ని ఇచ్చాడు. శుక్రాచార్యుడు మంచి శంఖాన్ని ఇచ్చాడు. 
బలి చక్రవర్తి గురువులకు, బ్రాహ్మణులకు, తాతగారైన ప్రహ్ల్హాదునకు 


నమస్మరించాడు. వారి ఆశీస్సులు అందాయి. 


బలి చక్రవర్తి దేహశోభతో, తేజస్సుతో, బలశౌర్యాలతో పెద్ద సైన్యంతో, 
దివ్యరథాన్ని అధిరోహించి, ఇం(దద్రునిపై దండాత్తాడు. వెంట రాక్షస 
'సేనాధిపతులు వెళ్తున్నారు. అందరూ నందనవనంలో శిబిరాలు వేసుకొని 
విడిది చేశారు. బలిచక్రవర్తి శంఖనాదం చేశాడు. ఇంద్రుడు అది విని 
భయపడి గురువైన బృహస్పతి వద్దకు పరుగు పరుగున వెళ్ళాడు. 


అమరావతి ఇంద్రుని రాజధాని. సుందర నగరం. దేవశిల్పి విశ్వకర్మ 
నిర్మిత అద్భుత నిర్మాణం అది. నగరం చుట్టూ ఆకాశగంగ ప్రవహి- 
స్తుంటుంది. కోట గోడలు వజ వైడూర్యాలతో పొదగబడ్డాయి. ఆ నగరి 
విషయ భోగాలకు నిలయం. పుణ్యాత్ములకు నివాస స్ధానం. రోగాలు, 
ఆకలి, ముసలితనం అక్కడ వుండవు. అక్కడి స్రీలు నవయౌవనులై 
చిరునవ్వులతో ఉల్లాసంగా ఉంటారు. రాక్షసుల నుండి ఈ నగరిని 
రక్షించుకోవడ మెట్టాగో తెలియక ఇంద్రుడు గురువుతో చర్చించాడు. 
“గురుదేవా! బలి చక్రవర్తి మళ్ళీ దండయాత్రకు వచ్చాడంటే, బాగా బలంతో 

వచ్చాడన్న మాటే. వానిని ఎదుర్కోవడం ఎలా?” అనిన ఇంద్రునితో 
బృహస్పతి ఇలా అన్నాడు. “దేవరాజా! శక్తి ఉంటే శత్రువులను ఓడించాలి. 
లేదా వీరమరణం పొందాలి. లేకుంటే ఇపుడు పారిపోయి, మళ్ళీ శక్తి 
చాలినపుడు పోరాడాలి. ఇప్పుడు బలి బలసంపన్నుడు. భృగువంశం వారు 
క్రతువుల ద్వారా వానిని బలసంపన్నునిగా చేశారు. శివుడు, విష్ణువు తప్పించి, 
మరెవ్వరూ ఇతనిని అణచలేరు. కనుక నీవు ఈ రాజధానిని, రాజ్యాన్ని 
విడిచి వెళ్ళడమే (శ్రేయస్కరం. బలికి విజయం తరువాత బ్రాహ్మణుల పట్ల 
గౌరవం తగ్గుతుంది. బలహీనుడౌతాడు. ఆ సమయం వరకు నీవు వేచి 
వుండటం మంచిదని నా అభిప్రాయం” అని చెప్పిన గురుహితవును 
మన్నించి, ఇంద్రుడు, మిగతా దేవతా ముఖ్యులు మారువేషాలతో ఎక్కడికో 
వెళ్ళిపోయారు. 


బలికి అనాయాసంగా విజయం లభించింది. ముల్లోకాలకు ప్రభువై, 
విశ్వవిజేతగా గర్వించబడసాగాడు. శుక్రాచార్యుడు అతనిచే 100 అశ్వమేధ 
యాగాలు చేయించాడు. రాజ్యం సుఖీక్షమైంది. కీర్తి శిఖరాలు అందాయి. 
బ్రాహ్మణులు సంతుష్టులై ఉన్నారు. దానాలకు పూజలకు లోటు లేదు. 
దేవతలు తప్ప బలిని కీర్తించనివారు ఎవరూ లేరు. కాని దేవమాత అదితి 
మాత్రం దేవతల దుస్థితికి చింతించి కృశించిపోయింది. కశ్యపప్రజాపతి 
తపస్సు చాలించి, ఇంటికి వచ్చి, అదితి దీనస్థితిని గాంచి, ఇలాగ ఓదారుస్తూ, 
కుశల ప్రశ్నలు వేశాడు.*ఓ దివ్యశీలా! నీ దీనావస్థకు కారణం ఏమిటి?” 
బ్రాహ్మణుల గురించి, దేవాలయాలను గురించి, పుత్రుల గురించి, అతిథి 
అభ్యాగతులను గురించి అనేక ప్రశ్నలు వేశాడు. కశ్యపునితో అదితి ఇలా 
చెప్పింది. “స్వామీ! మీరు చెప్పినవన్నీ సవ్యంగానే ఉన్నాయి. హృదయేశ్వరా! 
నా ఆవేదన ఎలా చెప్పను? దితి సంతతివారు ఇంద్రాదులను పారద్రోలి 
అమరావతిని ఆక్రమించుకొన్నారు. దితి నా చెల్లెలే అయినా సంతానాన్ని 
ప్రోత్సహిస్తున్నట్లు తోస్తోంది. ఇంద్రుడు ఇతర దేవతలు దిక్కులేకుండా ఎక్కడో 

తిరుగుతున్నారు. బలి హవిర్భాగాన్ని కూడ చేజిక్కించుకున్నాడు. మహాత్మా! 
ప్రజాపతి అయిన మీకు అందరూ సమానులే కదా! రాక్షసులనుండి 
అమరావతిని దేవతలకు ఇప్పించండి.” అని విన్నవించిన అదితితో కశ్యపుడు 
ఇలా అన్నాడు. “దేవీ! ఇదంతా విష్ణుమాయ. దానితోనే మనం నేను, నాది, 
నావారు అనిపించి, మమతల్లోకి లాగుతుంది. ఈ సంబంధ బాంధ్యవాలు 
ఏమిటి? ఎందుకు? అజ్ఞానం చేత విష్ణమాయలో పడి దుఃఖీస్తుంటాం. 
అయినా ఒక మార్గం చెపుతాను. విను. నీ కోరిక తీరుతుంది. పయోభక్షణము 
అనే ఒక ప్రతం వుంది. దానిని నీవు నిష్టతో ఆచరించు” అని కశ్యపుడు ఆ 
వ్రవిధానాన్ని సూక్ష్మంగా ఇలా చెప్పాడు. “ఫాల్గుణ శుక్ష పాద్యమినుండి 
ద్వాదశి వరకు, పగలు రాత్రి శ్రీమన్నారాయణుని పూజించాలి. పాలు 
మాత్రమే ఆహారం. ద్వాదశాక్షరి అయిన 'ఓం నమో భగవతే వాసుదేవాయ” 
అనే మంత్రాన్ని ఉచ్చరిస్తూ, పూజించాలి. ఈ విధంగా దీక్ష (శ్రద్ధాభక్తులతో 
వ్రతమాచరిస్తే కోరిక తీరుతుంది” అని కశ్యపుడు చెప్పగా, అదితి ఆ వ్రతాన్ని 
నిర్వహించింది. 


శ్రీమన్నారాయణుడు ప్రసన్నుడై ప్రత్యక్షమైనాడు. అదితి ఆనందా(శ్రు 
వులతో ఆమె వక్షస్థలం తడిసిపోయింది. ఎలాగ స్తుతించాలో తెలియక 
“ప్రభూ! నేను అజ్ఞానురాలిని. నీవు దయామయుడవని మాత్రం ఎరుగుదును. 
ఓ పరమేశ్వరా! అచ్యుతా! నా సంతానం మళ్ళీ అమరావతిలో సుఖపడేట్లు 
దయచేయండి.” అని మాత్రం చెప్పగలిగింది. అపుడు శ్రీమన్నారాయణుడు 
కరుణించి ఇలా అన్నాడు. “ఓ దేవమాతా! నీ బాధ, కోరిక తెలుసు. పూర్వ 
వైభవానికి దేవతలు మళ్ళీ రావాలని నీ కోరిక. కాని ప్రస్తుతం రాక్షసులు ఉ 
న్నతస్థితిలో ఉన్నారు. ఇపుడు గెలుచుకోవడం కష్టం. కార్యసాధనకు కొంత 
సమయం అవసరం. ఉపాయంతోనే రాక్షసులను గెలవాలి. నీ భక్తికి నేను 
ప్రసన్నుడనైనాను. అందుచేత నేనే ఈ కార్యాన్ని స్వయంగా నిర్వహిస్తాను. 
నేనునీ గర్భంలో జన్మించి, మీ కష్టాలను తొలగించి, ఆనందింప చేస్తాను. 

ఈ రహస్యం ఎవరికీ చెప్పరాదు. నా రూపాన్నే తలచుకొంటూ, నీ భర్తను 
సేవించు” అని చెప్పి అదృశ్యమైనాడు. ఒకనాడు కశ్యపుడు తపస్సులో ఉ 
౦డగా, అతనిలో వున్న తేజస్సు అదితిలో ప్రవేశించింది. అదితి గర్భవతి 
అయింది. విశ్వాన్న తన కుక్షిలో వుంచుకొన్న పరమాత్మ అదితి గర్భంలో 
ఒదిగి దేదీప్యమానంగా ఎదుగుతున్నాడు. బ్రహ్మదేవుడు వచ్చి ఇలా 
స్తుతించాడు. “ఓ స్వామీ! నీవు అదితి గర్భంలో అలరారుతున్నావు. దేవతల 
బాధలను నిర్మూలించడానికి సత్వరమే వేంచేయవలసిందిగా మేమంతా 
నిన్ను వేడుకొంటున్నాము.” అని ప్రార్ధించగానే, స్వామి అదితి గర్భంనుండి 
ఉద్భవించాడు. శంఖచక్రగదాధారి అయిన దివ్యవనోహర రూపుని చూచి 
అదితి ఆశ్చర్యపడింది. ఇంతకు ముందు నాకు దర్శనమిచ్చిన ఈ 
నారాయణుడే నా గర్భంలో ఇంతకాలం ఎట్లా ఇమిడి వున్నాడు అని 
ఆశ్చర్యంతో ఇలా స్తుతించింది. 


“విశ్వంభరా! యజ్జేశ్వరా! అచ్యుతా! శ్రవణ మాత్ర మంగళకర 
నామధేయా! లోకస్వరూపా! ఆపన్న భక్తజన ఆర్తినివారకా! దీనలోకోద్ధరా! 
పాదమే తీర్థమైనవాడా! నిత్యానందా! విశ్వసృష్టిస్థితిలయకారకా! శాశ్వత 
లీలావిలాసుడా! నిన్ను కొలిచేవారికి ఆరోగ్యం, ఆయుస్సు, ఐశ్వర్యాలు, 
ఇహంపరం, ధర్మార్థ కామాలు, వేదవిజ్ఞానం, యుక్తి శత్రుజయం అన్నీ 
సిద్ధిన్తాయి కదా! ఓ భక్తమందారా! సుగుణభూషణా! వేదస్వరూపా! 
శరణాగతవత్సలా! పద్మాక్షా! పరమపురుషా!” అని స్తుతించింది. (పోతన 
498 పద్య భావం). 


కశ్యపుడు స్వామిని వివిధరీతుల స్తుతించాడు. స్వామి జన్మదినం 
భాద్రపద శుద్ధ ద్వాదశి శ్రవణ నక్షత్రం, “అభిజిత్‌ ముహూర్తాన జరిగింది. 
ముల్లోకాలు సంతోషించాయి. తర్వాత, అదితి కశ్యపులు చూస్తుండగనే 
స్వామి వామనరూపిాన్ని ధరించి వటువుగా మారాడు. ఆ వటువుకు వడుగు 
చేసే వయసు రాగానే మునీంద్రులు అన్ని ఏర్పాట్లు చేశారు. సూర్యుడు 

గాయత్రి ఉపదేశించాడు. బృహస్పతి యజ్ఞోపవీతాన్ని, కశ్యపుడు మేఖలను 
(ముంజ దర్భల మొలత్రాడు) అదితి కౌపీనాన్ని భూదేవి వల్ల జింకచర్మాన్నిి 
చంద్రుడు దండాన్ని ఆకాశం గొడుగునూ, బ్రహ్మ కమండలాన్ని సరస్వతి 
జపమాలను, సప్తబుషులు పవిత్రదర్భలను, కుబేరుడు భిక్షాపాత్రను ఇచ్చారు. 
పార్వతీదేవి “అక్షయం” అంటూ భిక్షం పెట్టింది. బ్రహ్మర్ష్నులూ ఆశీర్వదించారు. 
వేదమంత్రాలతో హోమం చేశారు. ఉపనయనం పూర్తి అయింది. 
మాయవటువు వామనుడు అక్కడి బ్రాహ్మణులను ఇలా అడిగాడు. 
“బ్రాహ్మణులను ఉచితరీతిని గౌరవించి దానమిచ్చేవారెవరైనా ఉన్నారా? 
అని అడిగాడు. బ్రాహ్మణులు ఇలా చెప్పారు. “వామనమూర్తి! ఎందరో ఉ 
న్నారు. కాని బలి చక్రవర్తి లాంటి గొప్ప దాత మరెవరూ లేరు.” అని 
చెప్పగా విని, ఒక శుభముహూర్తాన బయలుదేరాడు. ఆ సమయంలో 
నర్మదా నదీ తీరాన శుక్రాచార్యుడు బలి చక్రవర్తి చేత అశ్వమేధయాగం 
చేయిస్తున్నాడు. వామనుడు బలిని కలవాలని వేగంగా వెళ్లుతున్నాడు. 
యజ్ఞస్థలం ముందుభాగంలో ఏనుగులు, గుర్రాలు, సైన్యాలు బారులుతీరి 
వున్నాయి. ఆ యజ్ఞంలో పాల్గొన్న మునులంటే దేవతలకు కూడ 
భయం. యజ్ఞశాలలో ఉన్న బుత్విక్కులూ, సభాసదులు వడిగా వస్తున్న 
వామనుని చూచి, సూర్యుడు, అగ్నిదేవుడు స్వయంగా యజ్ఞం చూడటానికి 
వస్తున్నాడనుకుంటూ, ఇలా తలపోశారు. 


“ఈ వామన రూపుడైన ఈ అందమైన బాలకుడు ఎవ్వడు? వేషం 
మార్చిన శివుడో, విష్ణువో, బ్రహ్మయో, సూర్యుడో, అగ్నియో కాడు గదా! 
ఇంతటి తేజస్వి మనోహరమూర్తి అయిన (బ్రాహ్మణ వటువు ముల్లోకాల్లో 
ఎక్కడున్నాడు? ఇంతకూ ఇతడు ఎవరు అనుకొంటూ, ఆ బ్రహ్మచారిని 
చూచి, అక్కడి సభాసదులు ఆశ్చర్యంతో తమలో తాము గుసగుసలాడు 
తున్నారు. కుతూహలంతో చూస్తున్నారు. (పోతన 583 పద్య భావం, 

మెరిసిపోయే శరీరచ్చాయతో, మెరుపుతీగవంటి యజ్ఞోపవీతాన్ని 
ధరించి, చంకలో కృష్ణాజినం, చేతులలో ఛత్రం, కమండలం ధరించి, 
యజ్ఞశాలలో ప్రవేశించాడు. అక్కడున్న పెద్దలు ఈ వామనుని చూచి 
అనుకోకుండానే లేచి నిలబడ్డారు. వామనుడు యజ్ఞవాటికలో 
విహరిస్తున్నాడు. హోమంచేస్తున్న హోతలను, బుత్విజులను చూచాడు. 
వారిని కలుసుకొన్నాడు. తానూ వారితో కలిసి వేదం పఠించాడు. కొందరితో 
వాదులాడాడు, ఛలోక్తులు విసిరాడు, నవ్వించాడు. అంతటా తానే అయి 
తిరిగాడు. బలి చక్రవర్తితో ఇలా అన్నాడు. “ఓహో! ఇతడేనా ఆ దానవ 
చక్రవర్తి దేవేంద్ర, అగ్ని యమాది దిక్పాలకుల గర్వాన్ని తొలగించిన వీరుడు 
ఇతడేనా? ఇతదేనా లోభం లేనివాడు? అనేక యజ్ఞ, వ్రత, దానాది సత్మర్మలు 
చేసిన పుణ్యమూర్తి ఇతడేనా? ఈ వ్యక్తియేనా దేవతారమణుల మానస 
సాగరాన్ని కల్లోలించే చంద్రునివంటి వాడు? సత్యం, దయ, ధర్మాలతో 
విలసిల్లే సౌజన్యమూర్తి ఇతడేనా?” అని పలికి ఈ విధంగా స్వస్తి పలికాడు. 
(పోతన 543) 


“త్రిభువనాలను శాసించువాడును, ఇంద్రుని అవలీలగా అణగదొక్కి 
ఉన్నత పదవి చేపట్టినవాడునూ, మునులచే స్తుతించబడినవాడును, 
మంగళకరవ్లాన యాగాలను జరివించువాడును, దేవతాసతుల 
మంగళసూత్రాలను పోగొట్టువాడును అయినటువంటి ఓ దానవేంద్రా! నీకు 
శుభము కలుగు గాక!” అని దీవించాడు. (పోతన 5450). 

బ్రహ్మతేజస్సుతో వెలిగిపోతన్న ఆ బ్రహ్మచారి వద్ద ఆ బ్రాహ్మణ (శ్రేష్టులు 
వెలవెలపోయారు. బలి చక్రవర్తి బ్రహ్మచారికి నమస్మరించి ఉచితాసనం 
మీద కూర్చుండబెట్టాడు. అతని భార్య బంగారు కలశంతో నీరు పోయగా 
ఆ దానవేంద్రుడు ఆ వడుగు యొక్క పాదములు కడిగి తుడిచాడు. ఆ నీరు 
తన శిరస్సుపై చల్లుకొని ఇలా అన్నాడు. “ఓయీ బ్రాహ్మణకుమారా! నీకు 
స్వాగతం. నీవెవ్వరవు? నీనివాస స్థలమేది? నీరాకతో ఈవంశం, నాజన్మ 

సఫలత చెందాయి. నేను ధన్యుదనయ్యాను. ఈ పవిత్ర యజ్ఞం వల్ల నా 
కోరికలు నెరవేరాయి. అగ్నులు బాగా వేల్వబడినవి. అంతా మంగళకరం 
అయింది.” (పోతన 549). 


“ఓ భూసురోత్తమా! నీకేం కావాలి? నీకు కావాల్సింది ఏదైనా కోరుకో. 
దానిని నీకిచ్చి నేను ఆనందిస్తాను. మేలైన పట్టువస్తాలా, బంగారు నాణేలా, 
వనసంపదలా, గోవులా, గుర్రాలా, రథాలా, రత్నాలా, కన్యలా, మృష్టాన్న 
భోజనాలా, ఏనుగులా, గృహాలా, రాజ్యాలా, భూములా ఇక్కడ అన్నీ ఉ 
న్నాయి. నీకేమి కావాలో చెప్పు. ((అని అనగా దానవేంద్రుని హితవాక్కులకు 
సంతోషించి, వామనుడు ఇలా అన్నాడు. “ఓ దానవేంద్రా! “ఇది” నా చోటని 
నేనెలాగ చెపపను? నేనెక్కడైనా ఉంటాను. ఎవరికి చెందిన వాడినని ఎలా 
చెప్పను? నాకు చెందినవాదను నేనే. స్వేచ్చగా నాకు తోచిన చోటున 
నడుస్తుంటాను. ఇది నా నడవడి అని ఎలా చెప్పను? పూనికతో మూడు 
పోకడలు పోగలను. (ముల్లోకాల్లో సంచరించగలను లేదా జాగ్రత్‌, స్వప్ప్క 
సుషుప్తి అనే మూడు అవస్ట్థల్లో ఉందేవాడను) అది, ఇది అననేల, 
నేర్చుకోవలసింది అంతా నేర్చుకొన్నాను. ఎవరూ నాకు పరులు కారు. 
వారికి నేను ఆల్మీయుడను. నేను ఒంటరివాణ్ణి, బంధువు లెవ్వరూ లేరు. 
పూర్వం నాకు సిరి ఉండేది, నేను ఎల్లపుడు సజ్జనుల మధ్యనే నివసిస్తుంటాను. 
అదే నా ఉనికి. (పోతన 552). 


దానవేంద్రా! నా విషయం అలా ఉంచు. నాకు కానుకలు ఇస్తానంటున్న 
మాటలు మీ వంశానికే తగియున్నవి. నీ సత్మీర్తిని వృద్ధి చేసేదే. 
సత్యధర్మాలతో కూడి ఉంది. మీ వంశంలో దయ, ఆత్మశక్తి లేనివారు 
జన్మంచనేలేదు. దానం, యుద్దానికి వెనుదీయరు. మీ తాతలు వీరులు, 
ప్రహ్లాదుడు కీర్తిచంద్రుడు. మీ ముత్తాత హిరణ్యాక్షుడు విశ్వాన్నే జయించాడు. 
వరాహరూపంలో విష్ణువుతో పోరి మరణించాడు. అతని అన్న హిరణ్య 
కశిపుడు పగతో వైకుంఠంపై దండెత్తగా, విష్ణువు సూక్ష్మరూపంలో అతని 

ముక్కురంధ్రం గుండా వెళ్ళి అతని హృదయంలో దాగాడు.హిరణ్య కళిపుడు 
అతని కోసం గాలిచి, దొరకక ఇలా అనుకున్నాడు. “నా శత్రువు భయంతో 
మరణించి ఉంటాడు. మరణించిన వానితో శత్రుత్వం తగదు” అని భావించి 
మిన్నకున్నాడు. మీ తండ్రి మాత్రం సామాన్యుడా? ఇంద్రాది దేవతలు 
వచ్చి బ్రాహ్మణరూపంలో ఆయుస్సునే అర్ధించగా, దానమిచ్చిన ఘనుడు 
కదా! నీవు వారికి ఏ మాత్రం తీసిపోని వాడవు. పూజ్యులకు దానం ఇవ్వని 
రాజ్యం సుభిక్షంగా ఉండదు. దానవేంద్రా! నీవు ఏదైనా దానం నాకు ఇవ్వాలని 
ఉత్సాహపడుతున్నావు. మంచిది. కాని నేను ఒంటివాదను. నాకు ఏం 
కావాలి? ధనమూ, భూములూ ఏం చేసుకుంటాను? మూడడుగుల నేల 
ఇవ్వు. అదే నాకు బ్రహ్మాండం.” అని చెప్పిన వామనునితో బలి చక్రవర్తి 
ఇలా అన్నాడు. “ఓ బ్రాహ్మణ కుమారా! నీ మాటలు సమంజసంగా ఉ 
న్నాయి. ఇంత చిన్న దానమా? దాత గొప్పతనాన్ని అతని సంతోషాన్ని 
లెక్కకు తీసుకోవాలి కదా! రాజ్యభాగం కోరావా? ఏనుగులు కావాలన్నావా? 
అందగత్తెలను కావాలన్నావా? నీవు పసిబాలుడవు. నీకు ఏమి అడగాలో 
కూడా తెలియనివాడవు. నీ భాగ్యం స్వల్పమే కావచ్చు. కాని నీవు అడిగావు 
కదా అని ఈ అసురేంద్రుడు మూడడుగుల నేల ఇచ్చి ఎలా 
సంతోషించగలడు?” అని అన్నాడు. (పోతన 569) 


అపుడు వామనమూర్తి చిరునవ్వుతో ఇలా అన్నాడు. “దానవరాజా! 
బ్రహ్మచారినైన నేనెక్కడ? ఈ భూములు, ఏనుగులు, గుర్రాలు, అందాల 
భామలవంటి వన్నీ ఎక్కడ? వాటితో నాకేం పని? గొడుగో, జందెమో, 
కమండలమో, దర్భల మొలత్రాడో ఇలాంటివే నాకు నిత్యకర్మలకు ఉ 
పయోగపదేవి. అవి ఇప్పటికే నా వద్ద ఉన్నాయి. నాకింకేమీ వద్దు. నేను 
కోరిన ఆ మూడు అడుగుల మేర నాకిస్తే అదే నాకు (బ్రహ్మాండం. లభించింది 
స్వల్పమైనా, నాకు సంతృప్తి లభిస్తుంది. తృప్తి లేనివానికి ఇంకా ఇంకా 
కావాలనిపిస్తుంది. (పోతన 572) 

పూర్వం పృథు చక్రవర్తి, గయుడూ మున్నగు రాజులు అపార 
సామ్రాజ్యాలను పాలించినా, వారి ఆశ ఏమాత్రం తీరలేదు. ఆశయం 
నెరవేరలేదు. సంతుష్టి కలవాడే సుఖిస్తాడు. గౌరవించబడతాడు. మోక్షాన్నీ 
సాధిస్తాడు. సంతుష్టి లేనివాడు జననమరణ సంసారంలో కొట్టుమిట్టాడు 
తుంటాడు. అయత్నంగా లభించిన దానితో తృప్పి చెందినవానికి ఈ 
ప్రపంచంలో తేజస్సు పెరుగుతుంది. అలాగే సంతోషించలేని వాని తేజస్సు 
తరిగిపోతుంది. నీవు జగమెరిగిన మహాదాతవు. ఏది అడిగినా ఇస్తావు 
కదా అని అదీ ఇదీ నేను అడుగను. నేను అడిగిన మూడడుగుల నేల నాకు 
ఇవ్వు, ఇంత తక్కువ అనుకోకుండా ఇవ్వు, అదే చాలుననిన విని, దానవరాజు 
చిరునవ్వుతో ఇలా అన్నాడు. (పోతన 575). 


“బ్రాహ్మణబాలకా! నీ మాటలు విజ్ఞానంతో నిండివున్నాయి. కాని నీ 
ఆలోచనలు పసితనాన్ని వీడినట్లు లేదు. నీ అవసరాలేమిటో, ఏమి అడగాలో 
నీకు తెలియడం లేదు. నానుండి ఇంత స్వల్ప కానుకను పొంది, మళ్ళీ 
నీవు ఇతరులను యాచించడం నాకు ఇష్టం లేదు. కాని ఇంతకుమించి 
ఏమీ వద్దంటున్నావు కదా! సరే! ఇదిగో నీవు కోరిన మూడడుగుల నేలను 
అర్పిస్తున్నాను. స్వీకరించు” అని దానం చెయ్యడానికి సిద్ధపడుతున్న బలి 
చక్రవర్తిని వద్దని చెబుతూ, రాక్షస గురువరేణ్యుడైన శుక్రాచార్యుడు ఇలా 
అంటున్నాడు. 


“శ దానవేశ్వరా! ఇతడు బ్రాహ్మణ బ్రహ్మచారి కాడు. ఇతడు శ్రీహరి. 
దేవకార్యాన్ని సాధించడానికి వచ్చాడు. ఇతడు అవ్యయుడైన విష్ణుమూర్తి 
అదితి గర్భాన కశ్యపుని కుమారునిగా జన్మించినవాడు. అయ్యో! నీవు 
తెలుసుకోలేక ఆయన కోరిన దాన మిస్తానన్నావు. రాక్షస జాతికి దానివలన 
ప్రమాదం వచ్చిపడుతుంది. నీ సిరిసంపదలు, రాజ్యం, ఐశ్వర్యం, తేజస్సు 
అన్నింటినీ తీసికొని ఇంద్రునకు ఇస్తాడు. నీవు ఇచ్చే మూడడుగుల నేలను 
మూడు పాదాలతో మూడు లోకాల్ని ఆక్రమిస్తాడు. నీ సర్వసంపదలను 

విష్ణువుకు ధారపోసి, నీవు నిరుపేదవు ఎలా అవుతావు? (పోతన 615, 
617) అతనివి చిన్న పాదాలు అనుకుంటున్నావు. కాని అతడు తన 
శరీరాన్ని పెంచి, ఒక పాదంతో భూలోకాన్నిి రెండవ పాదంతో ద్యులోకాన్ని 
ఆక్రమిస్తాడు. ఇక నీకు గాని, అతని మూడవ పాదానికి గాని స్థలం ఉ 
౦డదు. ఇస్తానని మాట ఇచ్చినా, ఇవ్వకపోతే వచ్చే పాపకర్మఫలమైన నరకాన్ని 
దాటగల శక్తి నీకుంది. కాని దాతకు వినాశం తెచ్చిపెట్టే దానం దానమే 
కాదు. మాట ఇచ్చినా సరే, సర్వస్వాన్నీ నష్టపరచే దానాన్ని ఇవ్వకపోయినా 
తప్పులేదని బుగ్వేదంలో ఒక సూత్రం ఉంది. ఉన్నంతలో దేహ పోషణకు 
వుంచుకొని మిగతాది దానమివ్వాలి. మొదటికే మోసం వచ్చే దానం 
చేయరాదు. ప్రత్యేక సందర్భాలలో ఆదినమాట తప్పడం, అసత్యం చెప్పడం 
అనివార్యమౌతుంది. 


రాజా! స్త్రీలను ఒప్పించవలసి వచ్చినపుడు, పరిహాసాలాడినపుడు, 
వైవాహిక వినోద వేడుకలయందు, ప్రాణాలకు, ధనానికి, గౌరవానికి 
ప్రమాదం వచ్చినపుడు, భయంతో ఉన్న గోవులను, బ్రాహ్మణులను రక్షించాల్సి 
వచ్చినపుడు అసత్యమాడినా పాపం కలుగదు సుమా! (పోతన 584. 


ఓ దానవేంద్రా! ఈ పొట్టివాడు సామాన్యుడు కాదు. మూడు లోకాలను 
మూడు అడుగుల్లో కొలవగల్లిన వాడు, విష్ణుమూర్తి. నా మాట విని దానం 
చేయవద్దు. ఈ బ్రహ్మచారిని త్రిప్పి పంపేయి.” అని చెప్పిన గురువు 
హితవచనాలను విని, కొంచెంసేపు ఆలోచించి ఇలా అన్నాడు. “గురుదేవా! 
మీరు నా పొతం కోరి చెప్పినదంతా సమంజనమే. గృహస్థులు 
పాటించవలసిందే. ఈ శరీరాన్ని జీవుల్ని రక్షించుకోవడానికి అసత్యం తప్పు 
లేదన్నారు. కాని ఒక న దృావ్మాణునికి ఇచ్చిన వాగ్గానాన్ని 
భంగపరచుకోవాల్సినంత విలువైనదా ఈ శరీరం? ఇవన్నీ శాశ్వతములా? 
ఇలా అసత్యమాడితే త్యాగధనులైన మా తాతగారు ్రహ్ల్ణాదునకు, మా 
తండ్రిగారైన వైరోచనునకు అపకీర్తికరం కాదా? మేరు మందరాలనైనా 

మోయగలను గాని ఒక్క అసత్యవాదిని కూడ మోయలేనని భూమాత పదే 
పదే మొర పెట్టడం లేదా? యుద్ధంలో వీరమరణం, సత్యపాలన చేయడం 
ఉత్తముల ధర్మం కాదా? దాతకు దానాన్ని తీసికొనే ఉత్తమ (గ్రహీత దొరకడం 
అపురూపమైన అదృష్టమే కదా? 


ఆచార్యదేవా! ఆదినుండి ఎందరో రాజులున్నారు. ఎన్ని సామ్రాజ్యాలో 
స్థాపించారు. ఆ రాజ్యాధీశులు ఎంత గర్వాహంకారాలను చూపలేదు? 
మరి వారంతా ఎప్పుదేరీ, ఎక్కడున్నారు? సిరిసంపదలను తీసికొని 
పోగలిగారా? ఈ భూమి మీద వారి పేర్లయినా ఉన్నాయా? శిబి చక్రవర్తి 
వంటి దాతలు, కీర్తికాములై, (డశ్రేమతో అడిగిన కోర్కెలు తీర్చలేదా? వారిని 
ఈనాటివరకు ఎవరు మరిచపోలేదు. (పోతన 588). గురువర్యా! మీరు 
చెప్పినట్లు ఈ వటువే విష్ణువైతే, అదీనా మహద్భాగ్యమే కదా! యాగాలు, 
తపస్సులు చేసినా దర్శనమివ్వని ఆ విష్ణువు తనకు తాను కురుచవాడై, 
యాచకుడై, నాముందు నిల్చుని కోరుతుంటే, ఆయన కోరిన మూడడుగులే 
కాదు, నా సర్వస్వమూ, ప్రాణమూ అయినా అర్పించడంకంటె నాకేం కావాలి? 


మొదట శ్రీదేవి కురులు సవరిస్తూ, శరీరాన్ని నిమురుతూ, పైటచెంగు 
లాగుతూ, పాదాలను తడుముతూ, పాలింద్లనాడుతూ, చెక్కిళ్ళను స్పృశిస్తూ, 
నిత్యమూ లాలింపబడి, పూజింపబడే ఆ చేతులు (విష్ణువు యొక్క నన్ను 
యాచిస్తూ, ఇప్పుడు క్రిందికి రావడం, నా చెయ్యి దానమిస్తూ పైది కావడం 
ఎంత అదృష్టమో కదా! అదే మేలుకదా? ఈ రాజ్యమూ, స్పిద్రీ శాశ్వతమా? 
శరీరం మాత్రం పడిపోకుండా ఉండిపోతుందా? (పోతన 591). 


గురువర్యా! నాకు నరకం ప్రాప్తించినా సరే, భూమడలం నిర్మూలమైనా 
సరే, నేను బంధింపబడి, మరణించినా సరే, నిజానికి కులాంతమైనా సరే, 
ఏది ఎప్పుడు జరగవలయునో జరిగియే తీరును. కాని ఇప్పుడు అడుగ 
వచ్చిన ఈ అభ్యాగతుడు శివుడైనా, శ్రీహరి యైనా, బ్రహ్మదేవుడైనా ఎవరైనా 

కాని, ఒక సారి ఇచ్చిన నా జిహ్వ వెనుకకు తిరుగదు. ఇంక పలుమాటలేల? 
మేరుపర్వతం తలక్రిందులైనా, సముద్రాలు ఇంకిపోయినా, భూమండలం 
చూర్ణమైపోయినా, మిన్ను విరిగి మీదపడినా సరే, నేను దానాన్ని ఇచ్చి 
తీరుతాను.” అని తన దృఢ నిర్ణయాన్ని తెలిపిన బలిచక్రవర్తి, గురు ఆజ్ఞను 
ధిక్కరించినట్లుగా భావించిన శుక్రాచార్యులు కోపంతో “పదథభ్రష్టువవుదువు 
గాక(౮” అని శపించాడు. 


బలి చక్రవర్తి ధర్మపత్ని వింధ్యావళి బంగారు కలశంతో శుద్ధజలాన్ని 
తెచ్చింది. దానవేశ్వరుడు బ్రహ్మచారిని పిలిచి, ఉచితాసనంపై కూర్చుండబెట్టి, 
కాళ్ళు కడిగి, పూజ చేసి, ఆ జలాన్ని తన తలపై చల్లుకొని ఇలా అన్నాడు. 
“ఓ బ్రాహ్మణవటూత్తమా! నీవు వేదవేద్యుడవు. విష్ణుసమానుడవు. నీవు 
కోరిన మూడడుగుల భూమిని ఇదే దానమిస్తున్నాను. స్వీకరించు పరమాత్మ 
ప్రీతి చెందుగాక!” అని ధారపోస్తుందగా, శుక్రాచార్యుడు సూక్ష్మరూపంతో 
కలశంలో ప్రవేశించి, నీరు పదకుండా అద్దుకున్నాడు. వామనమూర్తి అది 
గ్రహించి, దర్భకొనతో కలశంలోనికి పొడవగా ఒక కన్ను పోయింది. పరమ 
పవిత్రమైన ఆ జలధారను వామనమూర్తి స్వీకరించాడు. దేవతలు పుష్పవర్షం 
కురిపించారు. జయధ్వానాలు చేశారు. భళిరా! ఈ బలిచక్రవర్తి ఎంత 
త్యాగధనుడో కదా! విష్ణువే వచ్చి, తన సర్వాన్ని హరించుకొని పోతున్నాడని 
తెలిసికూడా భక్తితో హృదయపూర్వకంగా ఆత్మార్పణం చేసుకున్నాడు. ఇతని 
చరిత్రయే ధన్యం” అన్నట్లుగా పంచమహాభూతాలు స్పందించాయి. మునులు, 
దేవతలు, సిద్దులు, గంధర్వులు అందరూ మహాబలి యొక్క దానశీలతను, 
బెదార్యాన్ని మిక్కిలి శ్లాఘించారు, ఆశీర్వదించారు. 


విశ్వరూపుడైన వామనమూర్తి : 
ఆ విధంగా దానాన్ని స్వీకరించిన వామనమూర్తి, కొద్దికొద్దిగా 


ఎదుగుతూ, ఇంతవాడై, అంతవాడై, అంతవాడు మరింతవాడై, ఆకాశవీధిపైన 
అంతయ్రై, మేఘమండల శిఖరానికి అంతవాదైై, తేజోరాశిపై మరింత 

అంతయై, చంద్రునికి అంతయైై, ధ్రువతారపై అంతయై, ముల్లోకాలపై 
అంతయై, సత్యలోకంకంటె ఉన్నతుడై బ్రహ్మాండమంతా నిండిపోయేట్లు 
ఎదిగిపోయాడు. (పోతన 620). 


ఆ వామనమూర్తి విగ్రహం ఎలా పెరిగిపోయిందో ఊహించాలంటెే, 
సూర్యవీంబం యొక్క ఉచ్చస్థితినే కొలమానంగా తీసికొని, అది ఎంతవరకు 
సూర్యుని వరకు పెరిగిందో గమనించాలి. సూర్యవింబం ఎత్తుతో పోలిస్తే, 
బ్రహ్మాండమంతా నిండిపోతున్న ఆ వామనమూర్తికి సూర్యబింబం మొదట 
ఛత్రం వలె, తరువాత శిరోభూషణం వలె, ఆ తరువాత (ఛథవణాలంకారంవలి, 
తరువాత కంఠాభరణం లాగా, ఆ తరువాత సువర్ణ భుజకీర్తులుగాను, 
తరువాత కాంతులు ప్రసరించే కంకణం వలె, ఆ తరువాత మొలతాటి 
ఘంటలాగానూ, ఆపైని మేలైన కాలి అందియల లాగానూ, చివరకు పాదపీఠం 
లాగా కనిపించింది. (పోతన 621). 


ఈ విధంగా వామనమూర్తి సత్వరజస్తమో గుణాత్మకమైన విశ్వాన్ని 
ధరించాడు. భూమి, ఆకాశం, స్వర్గం, దిక్కులు, సముద్రాలు, సమస్త జీవులూ 
తానే అయినాడు. భూలోక, భువర్లోకాలన్నింటిని దాటి సత్యలోకాన్ని 
అధిగమించి, సర్వత్రా వ్యాపించిపోయాడు. పాదాల అడుగు భాగం రసాతలం, 
పై భాగం భూమిని, కాళ్ళపై పర్వతాలను, తొడలలో దేవతల్ని రహస్యాంగాల్లో 
ప్రజాపతుల్సి పిరుదుల్లో రాక్షసుల్ని నాభిలో ఆకాశాన్నీ కడుపులో 
సముద్రాల్నీీ వక్షంలో నక్షత్ర మండలాన్స్నీ భుజాలలో ఇంద్రాది దేవతల్ని 
కన్నులలో సూర్యుని, ఎదలో అక్ష్మీదేవిని, తలలో స్వర్గాన్నీ, బుద్ధిలో బ్రహ్మను, 
శరీరంలో సకల చరాచర జీవరాసులను ఇముడ్చుకొన్నాడు. పాంచజన్యమనే 
శంఖాన్ని శార్‌బ్బమనే ధనుస్సును, సుదర్శనమనే చక్రాన్సీీ కామోదకి అనే 
గదను, నందకమనే ఖద్దాన్ని ధరించి వెలుగొందుతున్నాడు. మకర కుండల, 
కిరీట, కంకణ, భుజకీర్తులతో, కౌస్తుభ వైజయంతి హారాలతో, పీతాంబర 

ధారియై ప్రకాశిస్తున్నాడు. నందుడు, సునందుడు, జయుడూ, విజయుడూ 
మున్నగు పార్షదులు, పరిచారికలు చుట్టూచేరి స్తుతిస్తున్నారు. 


ఇలాగ త్రివిక్రముడైన వామనమూర్తి విశ్వరూపుడై ఒక పాదంతో 
భూలోకాన్ని రెండవ పాదంతో పైలోకాల్ని ఆక్రమించాడు. అంతటా నిండిన 
ఆ విరాట్‌ స్వరూపం తప్ప ఇంకేమీ కనిపించదు భూమండలమంతా చిన్న 
మట్టిముద్దలాగ, ఆ లోకాలన్నీ తుమ్మెదల లాగ కనిపించాయి. త్రివిక్రముని 
కాలిగోళ్ల కాంతికి సత్యలోకంలోని బ్రహ్మతేజస్సు వెలవెల పోయింది. 


మునీంద్రులు, యోగులు నమస్మరించి ఆనందించారు. బ్రహ్మ విష్ణువు 
నాభఖీయందున్న పద్మాన్ని తన జన్మస్థలమిదేనని గుర్తించి, తన కమండలంలోని 
శుద్ధ జలంతో స్వామి పాదాల్ని ప్రక్షాళనం చేశాడు. ఆ జలధారలు ఆకాశంలో 
దేవనదిగా ప్రవహించాయి. (బ్రహ్మాది దేవతలు ఆ దేవదేవుని స్తుతించి, 
ఫలపుష్పాదులను అర్పించారు. సర్వత్రా ఉన్న ఆ స్వామిరూపాన్ని కన్నులతో 
చూడలేక బలిచక్రవర్తి, సభాసదులు మిక్కిలి స్తుతించారు. ఇంద్రాది 
దేవతలను జయించిన అహంకారంతో హోతి, ప్రహోతి, విప్రచిత్తి మున్నగు 
రాక్షసులు క్రోధంతో ఇలా ఆలోచించారు. “విష్టమాయ తెలుసుకోలేని 
మన చక్రవర్తి, ఈ కపట బ్రహ్మచారిచే మోసగించబడ్డాడు. ఈ పొట్టివాడు 
మూడు అడుగులు అని చెప్పి ముల్లోకాలనూ ఆక్రమించాడు. ఇతనిని 
నాశనం చేయవలసిందే.” అంటూ ఆయుధాలు ధరించి, కేకలు వేస్తూ, 
వామనమూర్తిని చుట్టుముట్టారు. అదిచూచి, విష్ణ్టసేనలు ఆయుధాలతో 
యుద్దానికి సన్నద్దులైనారు. బలిచక్రవర్తి తన గురువు శాపాన్ని గుర్తుతెచ్చుకొని 
తనవారిని పిలుచుకుని, వారితో ఇలా అన్నాడు. “దానవవీరులారా! 
శాంతించండి. ఆగండి. కాలం ప్రస్తుతం మనకు అనుకూలంగా లేదు. 
అంతా కాలవశం, దైవాధీనం. సర్వశక్తివంతుదైన భగవంతుని మనం 
ఓడించలేం. మొదట ఆయనే మనకు దేవతల రాజ్యాన్నిచ్చాడు. ఇపుడు 
దానిని తీసికొని దేవతలకిస్తాడు. ఆయన ఏమిచేసేది ఎవరికీ తెలియదు. 

అంతా మన అదృష్టం ప్రకారమే జరుగుతుంది. ఇదివరకు ఎన్నోమార్లు 
మనను ఎదిరించలేక పారిపోయిన దేవతలే ఇపుడు యుద్దానికి వచ్చారంటే, 
అది దైవ నిర్ణయమన్నమాటే. ఇపుడు మనం ఏమీ చెయ్యకుండా, అదృష్టం 
కలిసివచ్చినపుడు మనం దండెత్తుదాం. మనకు ఎన్ని బలసంపదలున్నాా ఉ 
పాయంతో కాలానికి లోబడి వ్యవహరించాలి.” అని బలి చక్రవర్తి చెప్పగా 
వారు రసాతలానికి వెళ్ళిపోయారు. 


విష్ణుమూర్తి అభీమతాన్ని గ్రహించిన గరుడుడు బలిచక్రవర్తిని 
వరుణపాశంతో బంధించాడు. బలి మౌనంగా ఉన్నాడు. ఇదికూడ విష్ణువు 
యొక్క అనుగ్రహమే ననుకొన్నాడు. సర్వమూ కోల్పోయినను బలిలో దీనత్వం 
కనిపించకపోగా, ధైర్యం, జ్ఞానం ప్రకాశించాయి. అపుడు వామనమూర్తి 
బలితో ఇలా అన్నాడు. “దానవేంద్రా! నీవు ఇస్తానన్న మూడడుగుల నేలలో, 
భూలోకం, సూర్యుడు, చంద్రుడు ఉండే స్ధలం నాకు ఒక అడుగైంది. 
స్వర్గలోకం ఇంకొక అడుగైంది. ఇక మూడవ అడుగుకు నీకు చెందినదేదీ 
మిగలలేదు. నీ వాగ్దానం వృథా అయిపోయింది. బ్రాహ్మణునకు ఇవ్వబడిన 
దానిని ఇవ్వకపోతే, అసత్యదోషంతో నరకం ప్రాప్తిస్తుంది సుమా!” అని 
పలికిన వామనమూర్తి మాటలకు నిశ్చలుడై బలి చక్రవర్తి ప్రసన్నవదనంతో 
ఇలా అన్నాడు. “దేవదేవా! దానం ఇవ్వకుండడం గాని, ఇచ్చిన మాటను 
కాదనడం గాని ఈ శరీరంలో ప్రాణం వున్నంతవరకు జరుగదు. నీ మూడవ 
పాదానికి, ఇదిగో, నా ఈ శిరస్సునే శాశ్వతంగా ఇస్తున్నాను. స్వీకరించి, 
నన్ను అనుగ్రహించు స్వామీ! నేను అసత్యదోషానికి భయపడినంతగా, 
నరకానికి గాని, మరి ఏ ఇతర దురవస్థకు గాని భయపడను. అంతేకాదు, 
పెద్దలైన తల్లిదండ్రులు, గురువులు, అన్నలు మందలించి బుద్ధిగరపడం 
మేలే కదా, నష్టమేమీ ఉండదు కదా! రాక్షస మదాంధులమైన మా బుద్ధి 
చలించి, తప్పుమార్గంలో పోకుండా, ఇలా బంధించి, శిక్షించడం గురువులైన 
మీవంటి వారికి మిక్కిలి తగియున్నది కదా! పూర్వం రాక్షసులు నిన్నెదిరించినా, 
కడకు వారు మోక్షాన్నే పొందారు కదా! 


268 శ్రీహరి లీలామృతం 


స్వామీ! క్షణభంగురమైన ఈ సంసారంలో పడి, దానం, ధర్మం, 
దయలను విడిచిపెట్టిన మూర్తులు శాశ్వతమేదో తెలుసుకో లేకున్నారు. 
నీవు నన్ను శిక్షించుట నా భాగ్యమే. పరోక్షంగా ఈ రాక్షస జాతికి నీవు 
మేలు చేస్తుంటావు. న్స్‌ కటాక్షం చేతనే కదా అహంకారం తొలగేది. మా 
తాత ప్రహ్లాదుడు మీకు అత్యంత ప్రియుడు. పరమ భాగవతుడు కనుకనే 
అతని తండ్రి హింసించినా, నిన్నె ఆశయించాడు. ఇహలోక సుఖాలు 
శాశ్వతం కావు. ఆయువు, ఐశ్వర్యాలు ఎప్పుడు గతించిపోతాయో తెలియదు. 
మమకారం వద్దని ఆయన చెప్పేవారట. ఆ మహాత్మునికి మరణం లేని 
మహాపదవినే అనుగ్రహించావు. దేవా! మా రాక్షసవంశీయులు మీకు 
శత్రువులు అయినందుననే మీ దర్శనభాగ్యం లభించింది. కానినా 
పుణ్యఫలమేమో కాని నీవేనా దగ్గరకు వచ్చావు కదా!” అని చెపుతుండగా, 
పరమభక్త శ్రేషుడైన ప్రహ్లాదుడు అక్కడకు వచ్చి, స్వామికి సాష్టాంగ ప్రణామం 
చేసి, ఇలా అన్నాడు. “స్వామీ! నీవు ఈ బలికి ఇంద్ర పదవి వచ్చేటట్లు 
చేశావు. ఇపుడు తొలగించడం ఆయనకు ఎంతో మెలైంది. అజ్ఞాన 
అహంకారాలకు ఆ పదవే మూలకారణం. దానిని నిర్మూలించడం శిక్షించడం 
కాదు, రక్షించడమే. పరమాత్మను పొందదదలచుకొన్న వారికి, ఇంద్ర 
పదవులు వ్యర్థమైనవి. నీవు దానిని తొలగించి, ఇతనిని అనుగ్రహించావు.” 
అని అన్నాడు. అపుడు బలిచక్రవర్తి భార్య వింధ్యావళి స్వామికి నమస్కరించి 
ఇలా అన్నది. “స్వామీ! ఈ ముల్లోకాలను నీ లీలావినోదాలకే కదా 
కల్పించుకొన్నావు. అజ్ఞానులు వీటిని తమ సంపదగా భావిస్తారు. నేనే 
కర్తను, అనుభవించువాడను అని భావిస్తాడు. కాని అన్నింటికి కర్తయైన 
నీకు ఎవరు ఏమి అర్పించగలరు? నీది కానిదేదీ లేదు కదా! నా భర్త 
అంతా తనదేనని నీకు అర్పించాడు. తన శిరస్సు కూడా నీదే కదా ప్రభూ! 
ఆయన తప్పును మన్నించి, నాకు పతిభిక్ష ప్రసాదించు స్వామీ” అని 
వేడుకొంది. 

అపుడు బ్రహ్మదేవుడు స్వామిని ఇలాగ ప్రార్థిన్తాడు. “శ దేవదేవా! 
దేవవంద్యా! జగన్నాథా! భూతలోకేశ్వరా! నీవు ప్రాణులను రక్షించి కాపాడు 
వాదవు. ఈ మహాబలి గొప్ప దానశీలి. మాట తప్పకుండా, సర్వం నీకే 
అర్పించిన మహానుభావుడు. కమలలోచనా! ఇతడు శిక్షైంపదగినవాడు కాడు. 
కరుణా పాత్రుడు. బంధవిముక్తుని చేసి భయాన్ని తొలగించు. స్‌ 
పాదపద్మాలను జలంతో అభిషేకించి, అర్పించిన భక్తశిఖామణి ఇతడు. 
లోకాధీశుడే స్వయంగా వచ్చి అడిగాడనే ఆనందంతో, సర్వం హరింప 
చేయగలవాడవని తెలిసికూడ, తన రాజ్యాన్నంతా దానం చేసిన త్యాగమూర్తి 
అయిన బలికి ఈ పాశబంధం తగునా శ్రీహరీ!” అని అడిగిన బ్రహ్మతో 
భగవానుడు ఇలా అన్నాడు. (పోతన 65'7. 


“ఓ పద్మాసనా! ఎవనిపై నేను కరుణ చూపదలచుకొంటానో, వారి 
సంపదలను, గర్వాన్ని అపహరిస్తానని నీకు తెలుసుకదా! అహంకారంతో 
నన్ను దూషిస్తాడో, వాడు అనేక గర్భాలలో పుడుతూ, దుర్గతిలోనే ఉంటాడు. 
ఎవడు గర్వాహంకారాలను వదలించుకొని, నిర్మలుడౌతాడో, వాడే నాచే 
రక్షణ పొందటానికి అర్హుడు. నన్ను మనసులో ఉంచుకొనినవాడు సంసార 
వైభవ మత్తులో నశించడానికి ఇష్టపడదు. ఈ పుణ్యాత్ముడు గురుశాపంతో 
రాజ్యభ్రష్టుదైనా కూడా, నిర్మల చిత్తుదై ధర్మాస్సీ దయను, సత్యాన్నీ 
విడిచిపెట్టకుండా, జ్ఞానియై మాయను గెలిచిన మహనీయుడు ఇతడు. 
నేను సంతోషించాను. ఇతడు సుతలలోకాన్ని పరిపాలిస్తూ, సకల 
ఐశ్వర్యాలతో దానవుల సేవలను అందుకొంటూ, సుఖిస్తాడు. ఆ లోకంలో 
ఆపదలు, శ్రమలు, దుఃఖాలు, మరణాలుండవు.” అని చెప్పి బలితో ఇలా 
అన్నాడు. 

“ఓ ఇంద్రసేన మహారాజా! నీకు శుభమగుగాక! నీ దానగుణం అతి 
శ్రేష్టమైనది. దేవతలు కాంక్షించే సుతలలోకం సుఖనిలయం. దానికి నీవే 
సర్వాధికారివి. నీ ఆజ్ఞలను ధిక్కరించిన వారిని నేను తొలగిస్తుంటాను. 
నేనెల్లపుడూ నీకు దర్శనమిస్తూ, నీ కోట గుమ్మం దగ్గర కావలి ఉండి, 

నిన్ను కాపాడుతాను. నన్ను నీ ధ్యానంలో నిలుపుకోవడంతో నీ రాక్షసత్వం 
త్వరలో నశిస్తుంది. సావర్ణి మనువు కాలంలో నీవు ఇంద్రుడవై, దేవతలకు 
ప్రభువు అవుతావు. ఆ దుర్లభమైన పదవి నీకిచ్చి, నెను నిన్ను ఎల్లవేళల 
కాపాడుతూ వుంటాను.” అని పరమాత్ముడు అత్యంత (ప్రేమతో చెప్పగా, 
బలిచక్రవర్తి శరీరం పరవశించింది. ఆనందబాష్పాలు ప్రవహించాయి. 
తడబడుతూ ఇలా అన్నాడు. “ఆదిశేషళయనా! అంతర్యామీ! దేవతలకు 
గాని, దిక్ప్సాలకులకు గాని, మరెవ్వరికి గానీ కృపజూపని నీవు నన్ను ఈ 
రోజు కీర్తిందంతో నా జన్మ ధన్యమైంది. ప్రభూ! నా జీవితం తేజోమయ 
మైంది. నిన్ను ఆశ్రయించినవారికి కష్టాలుండవు కదా!” అని శ్రీహరికి 
ప్రణామం చేసి, 'బ్రహ్మరుద్రులకు వందనాలు సమర్పించి, బలి చక్రవర్తి 
బంధవిముక్తుడై, పరివార సమేతంగా, సుతల లోకానికి వెళ్ళడానికి సిద్ధ 
పడ్డాడు. విష్ణువు అనుగ్రహం సంపాదించి, ధన్యుడై, కులానికి కీర్తి తెచ్చిన 
మనుమడిని ప్రహ్లాదుడు చూచి, సంతోషించి, దేవదేవుని ఇలా ప్రస్తుతించాడు. 
“ప్రభూ! బలి పొందిన మహాభాగ్యం బ్రహ్మరుద్రులు కూడ పొందలేదు. 
వారు నిన్ను ఎప్పుడూ స్తుతిస్తుంటారు. కాని వారు నీ దరి చేరలేరు. అటువంటి 
దుర్లభుడవైన నీవు అసురులమైన మా దుర్గరక్షకుడ వవుతున్నావంటే, 
అనూహ్యమైన నీ లీలావిలాసాన్ని మేము ఎలా అర్ధం చేసుకోగలం? మేము 
నీచజన్ములం. అల్పులం. పాపులం. నీ అపారప్రేమను మేము పొందటానికి, 
మేము చేసిన పూర్వ విశేషమేమిటో మాకు తెలియదు. ఎంత అద్భుతం? 
నీవు సర్వాంతర్యామివి. సమవర్తివి. అయినా భక్తుల పక్షపాతివి. 
ఆభ్రితవత్సలుడవు.” అని చెప్పిన ప్రహ్ల్హాదునితో శ్రీహరి ఇలా అన్నాడు. “వత్సా! 
ప్రమ్లాదా! చాల సంతోషం. నీవు నీ మనుమనితో సుతల లోకంలోఉండు. 
నేను గదాహస్తుడనై మిమ్ము సదా కాపాడుతూ వుంటాను.” అని చెప్పిన 
భగవానునికి ప్రదక్షిణలు చేసి, ప్రణామాలు చేసి, సెలవు తీసికొని, 
బలిచక్రవర్తితో సుతల లోకానికి వెళ్ళిపోయాడు. 

తరువాత శ్రీమహావిష్ణువు శుక్రాచార్యుని పిలిచి, యాగాన్ని సక్రమంగా 
నిర్వహించి, ముగించమని ఆదేశించాడు. (బ్రహ్మాదులు, వామనుని ఉ 
పేద్రునిగా పేర్కొని, సర్వలోకాధిపతిగా, సర్వభూతనాథునిగా గుర్తించారు. 
ఉపేంద్రుడు తన అన్న అయిన ఇంద్రునకు స్వర్గలోకాన్ని అర్పించాడు. 
బ్రహ్మాది దేవతలు విష్ణు మహిమను స్తుతిస్తూ నిష్క్రమించారు. శ్రీహరి యొక్క 
త్రివిక్రమచరిత్రను విన్నవారికి, సకల కార్యసిద్ధి లభించుగాక! ఉత్తమ గతి 
ప్రాప్తించుగాక!! 


మత్సావతారం : 





పరీక్షిత్తుతో శ్రీ శుకుడు ఇలా చెపుతున్నాడు. 


విష్ణువు వేదాలను, బ్రాహ్మణులను, సజ్జనులను రక్షించుటకు, ధర్మాన్నీ 
అర్జ్భాన్నీ కాపాడటానికి అనేక అవతారాలను ధరిస్తాడు. ఎక్కువ తక్కువలు 
ఆ పరబ్రహ్మకు ఏమీ ఉండవు. త్రిగుణాలతో కూడిన ప్రకృతిని ఉపయోగించి, 
నామరూప గుణాలతో అవతరిస్తుంటాడు. 


పోయిన కల్పాంతంలో దద్రవిడరాజు సత్యవ్రతుడు కృతమాల అనే 
నదీతీరంలో విష్ణువును గురించి తపస్సు చేస్తుండేవాడు. ఒకనాటి తన 
తర్పణ సమయాన దోసిలిలోని నీటిలో ఒక చేపపిల్ల కనిపించింది. దానిని 
నదిలో వదిలేశాడు. ఆ చేపపిల్ల ఆయనతో ఇలా అన్నది. “వలలో పడతానేమో 
లేక పెద్ద చేప నోటిలో పడతానేమో నన్న భయంతో నీ చేతిలోకి వచ్చాను. 
నన్నిలా నీటిలో వేయడం న్యాయమేనా?” అని అడిగింది. ఆ చేప మాటలకు 
సంతసించి రాజు దానిని తన కమండలంలో వెసుకొని ఆశ్రమానికి 
తీసుకుపోయేటప్పటికి అది కమండలమంతా నిండిపోయి రాజుతో 
“రాజేంద్రా! నాకు ఈ స్ధలం చాలడం లేదు” అన్నది. రాజు దానిని తీసి 
కడవలో వేశాడు. అదీ చాలదంటే మడుగులో వదిలాడు. అదీ చాలదంటే, 
తీసుకొని వెళ్ళి సముద్రంలో వదిలాడు. అప్పుడు ఆ చేప 'రాజా! నన్ను 
ఇంతగా పెంచి ఇప్పుడు సముద్రంలో తిమింగలాల పాలు చేస్తావా?” అని 

అడిగింది. అందుకు రాజు, “నీవు మామూలు చేపవు కావు. ఒక్కరోజులోనే 
ఇంతగా ఎదిగావంటే నీవు మాయారూపంలో వచ్చిన విష్ణుమూర్తి 
వనుకుంటున్నాను. నీవు నిజంగా పరమేశ్వరుడివె. ఈ విధంగా దర్శన 
మిస్తున్నావా ప్రభూ! నీ అవతారాలకు ఏదో మహా ప్రయోజనం ఉండి 
తీరుతుంది. లోకకళ్యాణమే నీ లీల. నీకు అనేక వందనాలు. వైకుంఠంలో 
లక్ష్మీదేవితో వినోదించాల్సిన నీవు ఇలా నీచమైన చేపరూపం ఎందుకు 
ధరించావు?” అని ప్రశ్నించాడు. మీనరూపధారియైన విష్ణువు అందుకు 
ఇలా చెప్పాడు. “ఓ నరేంద్రా! నేటికి ఏడవ రోజన ఈ ముల్లోకాలు 
ప్రళభయజలంతో నిండిపోతాయి. నీ వద్దకు ఒక పెద్ద నావ వస్తుంది. నీవు 
ఆ నావలో సమస్త ఓషధులను, విత్తనాలనూ సంగ్రహించి ఉంచు. 
సప్తబుషులూ నీతో ఉంటారు. మీముందు పెనుచీకటి ఆవరిస్తుంది. 
సూర్యచంద్రులుండరు. ఆ మునుల మేనికాంతులే మీకు దీపాలౌతాయి. 
సముద్రంలో నావ తేలుతూ వుండగా, నేను మీనరూపంలో అలల 
అలజడినుండి నావను కాపాడుతుంటాను. వాసుకి అనే పెద్ద సర్పం నీకు 
కన్పిస్తుంది. దానిని త్రాడులాగ వాడుకుంటూ, నావను నా ముక్కు కొనకు 
బంధించి వుంచు. బ్రహ్మరాత్రి, ప్రఠయరాత్రి ముగిసేవరకూ నెను మిమ్మల్ని 
రక్షిస్తాను.” అని చెప్పి అదృశ్యమైనాడు. 


సత్యవ్రతుడు భగవానుడు చెప్పిన ప్రళయ రాత్రి కోసం ఎదురు 
చూస్తున్నాడు. వర్షాలతో, పిడుగులతో, ఉరుములతో భీభత్సంగా ఆ ప్రళభయం 
రానే వచ్చిపడింది. నౌక రాగానే, సత్యవ్రతుడూ, సప్తబుషులూ సరుకులతో 
ఎక్కారు. లక్ష యోజనాల శరీరంతో, ఒంటి కొమ్ముగల ఒక చేప, ఒక 
పాము వచ్చాయి. భగవానుడు చెప్పినట్లే నావను సత్యవ్రతుడు చేప కొమ్ముకు 
వాసుకిని తాడుగా వుంచి బంధించాడు. ఇలా సోత్రం చేయసాగాడు. “ఓ 
పరమేశ్వరా! అనాదిగా అవిద్యలో కొందరు చిక్కుకొని సంసారంలో 
పడివుంటారు. పూర్వపుణ్య విశేషం వల్ల, అనుకోని విధంగా, నిన్ను 
ఆశ్రయించి, స్మరించి, సేవించి తరిస్తారు. నీవు పరమ గురుడవు. మోక్ష్మ 

జ్ఞానప్రదాతవ. నీ సేవతో సంసారులూ జ్ఞానులౌతారు. నీ కరుణతో లభించని 
భాగ్యమేముంటుంది? నా అజ్ఞానాన్ని నశింపజేసి, నన్నునీ లోకంలో చేర్చుకో 
ప్రభూ!” అన్న సత్యవ్రతుని ప్రార్ధనకు సంతోషించి భగవంతుడు బ్రహ్మజ్ఞానం 
ప్రబోధించాడు. 


బ్రహ్మదేవుడు సృష్టికార్యంలో అలసి, సాయం సమయంలో నిద్రించువేళ, 
అతని ముఖం నుండి వేదాలు వెలువడ్డాయి. పొంచివున్న హయగ్రీవుడు 
అనే రాక్షసుడు ఆ వేదాల్ని దొంగిలించాడు. అతడు వేదాలను చదివేసి, 
సముద్రగర్భంలో దాక్కున్నాడు. ఇక తెల్లవారుతుందనగా, వేదాలు బాధతో 
మూల్గడం విష్ణుమూర్తికి వినిపించింది. ఆయన మత్స్యావతారంలో 
సముద్రంలోనికి వెళ్ళి, హయగ్రీవుని సంహరించి, వేదాలను రక్షించి తెచ్చాడు. 
ఇంతలో (బ్రహ్మదేవుడు వేల్కొన్నాడు. విష్ణువు తెచ్చిన వేదాలను 
కృతజ్ఞతాభావంతో అందుకొని, మళ్ళీ సృష్టికార్యం ప్రారంభించాడు. 


ఈ కల్పంలో సత్యవ్రతుడు వివస్వతునకు (సూర్యునకు) శ్రాద్ధ దేవుడనే 
పేరుతో జన్మించి, విష్ణుమూర్తి అనుగ్రహం వల్ల ఏడవ మనువై, వైవస్వత 
మనువై ప్రస్తుతం పాలిస్తున్నాడు. వేదాలను రక్షించిన పిమ్మట శ్లైలవారగనే, 
విష్ణువు మత్స్యావతారాన్ని చాలించాడు. 

ప్రళయ సమయంలో మైమరచి నిద్రించిన బ్రహ్మదేవుని ముఖం నుండి 
వెలువడ్డ వేదాలను దొంగిలించిన దానవుని సంహరించి సత్యవ్రతునకు 
బ్రహ్మజ్ఞానాన్ని ప్రనాదించి, మనువుగా వెలయింపచేసిన ఆ పరమేశ్వరుని 
యొక్క ఈ మత్స్యావతార గాథను విన్నవారు, సకల సంసార బాధలనుండి 
విముక్తు లౌతారు.” అని శ్రీ శుకుడు పరీక్షిత్తునకు చెప్పినట్లుగా, శౌనకాది 
మునులకు సూతుడు చెప్పాడు. 


హరిః ఓం తత్‌ సత్‌ 
అష్టమ స్కంధం సమాప్తం 
త్రుకృష్ణార్ప్షణ మస్తు. 


నవమ స్కంధం 
వైవస్వత మనువు వృత్తాంతం 
ఇళా వృత్తాంతం : 


మనువుల వంశాల గురించి వినాలనే ఉత్సాహం పరీక్షిత్తులో 
కలిగినపుడు శ్రీ శుక యోగీంద్రుడు ఇలా చెప్పడం ప్రారంభించాడు. 

మహాప్రళయం వచ్చినపుడు సమస్త సృష్టి భగవానుని కుక్షియందు 
ఉండిపోయింది. సృష్టి ప్రారంభంలో ఆయన నాఖినుండి దివ్య తేజస్సుతో 
ఒక పద్మం, అందులో బ్రహ్మదేవుడు ఉద్భవిన్తారు. సృష్టి సమస్తం 
యథావిధిగావస్తుంది. బ్రహ్మమానసం నుండి మరీచి మహర్షి జన్మించాడు. 
వివస్వంతునకు సంజ్ఞ అనే భార్య వల్ల శ్రాద్ధదేవుడు జన్మించాడు. అతడు 
మనువై వైవస్వత మనువు అనబద్దాడు. అతడు పుత్రసంతానాన్ని కాంక్షించి, 
వశిష్టుని ఆధ్వర్యంలో ఒక యజ్ఞం చేస్తుండగా, అతని భార్య "హోత దగ్గరకు 
పోయి వృటత్రికా సంతానం కావాలని కోరింది. అలాగే హోత 
పుత్రికాసంతానం కోసం, వషట్మారం చెపుతూ హవిస్సులను వ్రేల్పాడు. 
ఫలితంగా కుమార్తె పుట్టింది. ఆమెయే ఇళ అనబడింది. వైవస్వతుడు 
ఆశ్చర్యంతో వళిష్ణునితో ఇలా అన్నాడు. “ఆచార్యవర్యా! మేము పుత్ర 
సంతానం కోరియజ్ఞం చేస్తే, పుత్రికా సంతానం ఎలా సంభవం? మీ 
ఆధ్వర్యంలో ఈ అక్రమం ఎలా జరిగింది.” అని అడిగితే, వశిష్టుడు రాజును 
ఓదారుస్తూ ఇలా అన్నాడు. “రాజా! హోత చేసిన తప్పు ఇది. అయినా 
బాధపడవద్దు. నేను ఈ బిడ్డను బాలునిగా మారుస్తాను.” అని చెప్పి, 
ఆదిపురుషుని ఆరాధించాడు. ఫలితంగా ఇళాకన్య సుద్యుమ్న కుమారునిగా 
రూపుదాల్చింది. 

సుద్యుమ్నుడు పెద్దవాడై రాజ్యం చేస్తూ, స్నేహితులతో వేటకు వెళ్ళాడు. 
ఉత్తరదిశగా పోయిపోయి మేరు పర్వత ప్రాంతంలోని కుమారవనంలో 

ప్రవేశించగానే, వీరందరు ప్రీలుగా మారిపోయారు. గుర్రాలు ఆడుగుర్రా 
లయ్యాయి. ఇది ఆ స్థ్టలప్రభావం. దీనికి ఒక చరిత్ర ఉంది. ఈ వనంలో 
శివపార్వతులు కేలీవిన్యాసంతో విహరిస్తుంటారు. ఒక రాజు కొందరు 
బుషులు శివదర్శనం కొరకు రాగా, వారు వినోదంలో వున్నారు. బుషుల 
రాకను గమనించిన పార్వతి వస్త్రాన్ని సర్దుకొని లేచిపోయింది. బదరికాశ్రమం 
వైపు పోయారు. అసంతృప్తి చెందిన శంకరుడు పార్వతిని సంతృప్తి పరచాలని, 
ఇక ముందు ఈ వనంలో ఏ పురుషుడు ప్రవేశించినా ప్రీగా మారిపోతాడులే 
అని చెప్పి ఓదార్పాడు. ఈ కారణంతోనే సుద్యుమ్నాదులు స్త్రీలుగా 
మారిపోయారు. 


కన్య, చెలికత్తెలుగా మారినవారు, ఆ వనప్రాంతంలో విహరిస్తుండగా, 
ఒకనాడు చంద్రుని కుమారుడైన బుధుడు ఇళాకన్యను చూచి మోహించాడు. 
తన నివాసానికి తీసుకొని పోయాడు. వీరిద్దరికీ పురూరవుడు అనేవాడు 
జన్మించాడు. జీవితంతో విసుగు చెందిన ఇళ వశిష్టుని స్మరించింది. ఆయన 
వచ్చి అంతా తెలుసుకొని ఇళను సుద్యుమ్నునిగా మార్చమని ఈశ్వరుని 
ప్రార్ధించాడు. శివుడు కరుణించాడు. కాని ఒక నెల స్త్రీగాను, మరొక నెల 
పురుషునిగాను జీవించమని వరమిచ్చాడు. సుద్యుమ్నుడు మళ్ళీ 
రాజ్యపాలనలో మునిగాడు. స్తీ రూపంలో ఉన్నపుడు అంతఃపురంలో ఉ 
౦దేవాడు. 


అతనికి ఉత్మళుడు, గయుడు, విమలుడు అనే కుమారులు కలిగారు. 
వీరు ఉత్తర భాగానికి రాజులైనారు. సుద్యుమ్నుడు పురూరవునికి రాజ్యం 
ఇచ్చేసి ప్రతిష్టానపురం విడిచిపెట్టి, తపస్సుకు వెళ్ళిపోయాడు. ఈ విధంగా 
సూర్యవంశం నుండి చంద్రవంశానికి రాజ్యం సంక్రమించింది. 

సూర్యవంశాభివృద్ధికి వైవస్వత మనువు వంద సంవత్సరాలు శ్రీహరిని 
గూర్చి తపస్సు చేశాడు. శ్రీహరి కృప వల్ల ఇక్ష్వాకుమనువునకు నృగుడు, 
శర్యాతి, దిష్టుడు, ధృష్టుడు, కరూషకుడు, నరిష్యంతుడు, పృహధ్రుడు, 
నభగుడు, కవి అని 10 మంది పుత్రులు జన్మించారు. 

పృష్మభ్రుని వృత్తాంతం : 


వశిష్టుడు ఇతనిని గోసంరక్షణకు నియమించాడు. ఆలమంద అడవిలో 
ఉండగా కుంభవృష్టి కురిసింది. మందచుట్టూ తిరుగుతూ కాపలా 
కాస్తుందేవాడు అర్ధరాత్రి వేళల్లో. అంతలో ఒక పులి వచ్చి ఒక ఆవును 
పట్టుకొంది. పృషద్రుడు ఖద్దంతో ఒక్క వేటు వేశాడు. చీకటి కావడం వల్ల 
ఆ వేటు పులి చెవితో సహా ఆవు మెడను నరికేసింది. తన తప్పును గురువుకు 
తెల్లవారి చెప్పాడు. అప్పుడు వశిష్టుడు ఇలా అన్నాడు. "తెలిసి చేసినా, 
తెలియక చేసినా ఇది గోహత్యయే. నీవు ఇకనుండి శూద్రుడవుగా 
సంచరిస్తావు.” అని తీర్పు ఇచ్చాడు. పృషద్రుడు శాపాన్ని స్వీకరించి, లౌకికం 
వదలివేసి, వాసుదేవునియందు ధ్యానమగ్నుడై, ఒక రోజు అడవిలో దావారగ్నిలో 
చిక్కి పరమపదాన్ని పొందాడు. 


కవి అనువాడు చివరివాడు. చిన్న వయన్సునుండి కూడ 
విషయాఖభిలాషలు లేనివాడు. పరమాత్మయందు మనస్సు, బుద్ది నిలిపి 
పరమగళతిని సాధించాడు. కరూషకునకు ముగ్గురు కుమారులు. వారు ఉ 
త్తర దేశానికి పాలకులై ధర్మ రక్షకులైనారు. ధృష్టుని వలన ధార్యమనే 
వంశం వర్టిల్లింది. నృగుని వంశాన్ని సుమతి జన్మించి వృద్ది చేశాడు. 
నరిష్యంతుని వంశం కూడ బాగా అభివృద్ధి చెందింది. దిష్టునకు నాభాగుడు 
అనే కుమారుడు కలిగాడు. అతడు వైశ్యవృత్తిని చేపట్టాడు. ఈ వంశంలో 
జన్మంచిన చక్రవర్తులు వైశాలురు అని ప్రసిద్ధిక్కారు. 
సుకన్య చరిత్ర : 

వైవస్వత మనువు పుత్రులలో శర్యాతి రాజు సుప్రసిద్ధుడు. ఇతడు 
ధర్మశీలుడు. సుకన్య అతని కుమార్తె. ఆమె సౌందర్యరాశి. తండ్రి దృష్టిలో 


ఆమె యుక్తవయస్స్మురాలైనా చిన్నబిడ్డగానే ఉన్నది. శర్యాతి ఒకరోజు 
పరివారంతో కూడి చ్యవన మహర్షి ఆశ్రమానికి వెళ్ళాడు. సుకన్య కూడ 

వెళ్ళింది. చెలికత్తెలతో ఆడుకొంటూ, సుకన్య, ఒక పుట్టలో రెండు జ్యోతులు 
వెలుగుటను చూచి, కుతూహలంతో, ఒక ముల్నుతో రెండు జ్యోతులను 
పొడిచింది. ఆ పుట్టలో చ్యవన మహార్ని తవన్సమాధిలో ఎన్నో 
సంవత్సరాలబట్టి ఉన్నాడు. ముల్లు గుచ్చుకొని, అతని కళ్ళకు బాధ కలిగింది. 
రాజుతో వచ్చినవారి మలమూత్రాలు బంధించబడ్డాయి. దీనికి ఏదో కారణం 
అనుకొని, రాజు అందరిని ప్రశ్నించగా, సుకన్య తన చిలిపి చేష్టను తండ్రికి 
చెప్పింది. రాజు వెంటనే పుట్టవద్దకు పోయి, మహర్షిని స్తుతించి, అపరాధాన్ని 
మన్నించమని వేడుకొన్నాడు. ప్రసన్నుడైన మునికి సుకన్యనిచ్చి వివాహం 
చేసి, ఆమెను మహర్షితో వదలి రాజధానికి తిరిగి వెళ్ళిపోయాడు. చ్యవన 
మహర్షి మహా కోపిష్టి సుకన్య తన పరిచర్యల ద్వారా ఆయన్ని మెప్పించి, 
చాలకాలం కాపురం చేసింది. ఒకరోజు దేవ వైద్యులైన అశ్వనీ కుమారులు 
ఆశ్రమానికి రాగా, చ్యవన మహర్షి వారిని పూజించి, ఇలా ప్రార్థించాడు. 
“ఓ దేవభిషగ్వరులారా! నా ముసలితనాన్ని చూచి, నాకు శరీర సౌందర్యాన్ని 
అనుగ్రహించండి. నేను మీకు యాగాల్లోని సోమపాన భాగాన్నిస్తాను.” 
అనగానే అశ్వనీ దేవతలు సంతోషించారు. చెరువులో స్నానంచేసి రమ్మన్నారు. 
నడువలేని మునిని అశ్వనీ దేవతలు తీసుకొనిపోయి, ముగ్గురూ మునిగి 
లేచేసరికి ముగ్గురూ ఒకేలాగ సూర్యకాంతితో ప్రకాశిస్తూ కనిపించారు. 
తన భర్త ఎవరో తెలుపమని అశ్వనీ దేవతలను ప్రార్థించింది. ఆమె శీలాన్ని 
మెచ్చుకొని, యౌవన సౌందర్యంతో మెరిసిపోతున్న ఆ చ్యవన మునిని 
సుకన్యకు అప్పజెప్పి, నిష్కమించారు. 

ఒకనాడు శర్వాతి రాజు యాగం చేయతలచి, కూతురి అల్లుణ్జి 
ఆహ్వానించడానికి చ్యవనాశ్రమానికి వచ్చాడు. అక్కడ తన కుమార్తె ఒక 
సుందరాంగునితో ఉండటం చూచి భయంతో వణికిపోయాడు. ఎదురువచ్చి 
నమస్కరించిన సుకన్యను దీవించలేక ఇలా అడిగాడు. 'మను వంశంలో 
పుట్టి ఇలాంటి నీచకర్మ ఎలా చేయగలిగావు? పుణ్యాత్ముడైన ఆ చ్యవన 

మహర్షి ఎక్కడ? ఇతడెవ్వడు? భర్తను మోసం చేసి, పరపురుషునితో 
సాంగత్యం చేసిన పాపాత్మురాలివి. నీ ముఖం చూడరాదు.” అని కోపించి 
వెళ్ళిపోతున్న తండ్రిని చూచి, దంపతులు ఇద్దరు పకపక నవ్వసాగారు. 
వెనుదిరిగి చూచిన తండ్రితో పరమ పతివ్రత సుకన్య ఇలా అన్నది. “తండ్రీ! 
నేనే పాపం చేయలేదు. ఇతడు నీ అల్లుడైన భార్గవుడే కాని మరెవ్వరో 
కాదు. ఆనందంతో ఆదరించు” అని జరిగిన వృత్తాంతం అంతా చెప్పగా, 
శర్యాతి ఆనందంతో ఆశీర్వదించాడు సుకన్యను. చ్యవన మహర్షి 
భార్యతోపాటు వెళ్ళి, మామగారి యజ్ఞం నిర్వహించాడు. చ్యవనుడు 
మాటననుసరించి అశ్వనీ దేవతలకు సోమరసాన్ని గిన్నెలో అందించారు. 
అది చూచి దేవేంద్రుడు కోవంతో చ్యవనునిపై వజాయుధాన్ని 
ప్రయోగించాడు. తన తపశ్శక్తి చేత ఆ వజ్రాయుధాన్ని చ్యవనుడు ఇంద్రుని 
భుజం మీదనే స్తంభించేట్టు చేశాడు. ఇంద్రుడు తన తప్పులను చివరకు 
అంగీకరించాడు. ఇలా దేవవైద్యులైన అశ్వనీ దేవతలు అనర్హులైనా, 
చ్యవనముని ప్రభావంతో సోమ భాగాన్ని అందుకొన్నారు. 


శర్యాతి ముగ్గురు కుమారుల్లో ఆనర్హునకు రైవతుడు పుత్రుడు. ఇతడు 
సముద్రంలో కుశస్థలి అనే నగరాన్ని నిర్మించాడు. ఆనర్హాది దేశాలను 
పరిపాలించిన చక్రవర్తి. అతనికి వందమంది కుమారులు, రేవతి అను 
కుమార్తె కలిగారు. రైవతుడు తన కుమార్తెకు తగిన వరుడెవడుంటాడోనని 
తెలుసుకోవాలి, రేవతితో కలిసి బ్రహ్మ వద్దకు వెళ్ళాడు. ఆ సమయానికి 
అక్కడ గంధర్వ కిన్నరులచే గానసభ జరుగుతోంది. సభ ముగిసిన తర్వాత 
బ్రహ్మ వద్దకు వెళ్ళి తమ కోరిక తెలుపుకొన్నాడు. బ్రహ్మదేవుడు నవ్వి ఇలా 
అన్నాడు. “రాజా! నువ్వు ఇక్కడికి వచ్చినప్పటినుండి నాలుగుయుగాలూ 
27 సార్లు పునరావృతమయ్యాయి. మానవ కాలమానంలో, కొన్ని వేల 
సంవత్సరాలు గడిచాయి. ఈ కన్యకోసం నీవు ఆశించిన వంశాలు ఎన్నో 
అదృశ్యమైపోయాయి. ఇప్పుడే నీవు భూలోకం వెళ్ళిపో. భూభారాన్ని 


నవమ స్కంధం 279 


తగ్గించడానికి శ్రీమన్నారాయణుడు బలరామ అవతారాన్ని ఎత్తి 
ఉన్నాడు. ఆయనకు ఈ కన్యనిచ్చి వివాహం చెయ్యి.” అనిన, బ్రవ్మాదేశం 
ప్రకారం రైవతుడు రేవతిని బలరామునకు ఇచ్చి వివాహం చేసి, తాను 
బదరికాశ్రమానికి వెళ్ళిపోయాడు. 


నాఖభాలరుడు : 


వైవస్వతమనువు పుత్రులలో ఒకరైన నభగుని కుమారుడు నాభాగుడు. 
విద్యాబుద్ధులు కలవాదు. బుద్ధిమంతుడు. గురువు వద్దనే ఎక్కువ కాలాన్ని 
గడిపాడు. తండ్రి ఆస్తిని ఆయన అన్నదమ్ములే కాజేసి, ఇతనికి ఏమీ 
మిగల్బలేదు. చదువు ముగించుకొని వచ్చి, తన ఆస్తిని అడిగితే, పోయి మీ 
తండ్రిని అడుగు అని అన్నారు. తండ్రి కూడ ఏమీ చేయలేక 'నాయనా! 
వారినుండి ఏమీ వద్దు. అంగిరసులు 12 రోజులు సత్రయాగం చేస్తున్నారు. 
వారికి వైశ్వదేవము అనే కర్మసూత్రాలు రెండు తెలియవు. నీవు వెళ్ళి ఆ 
రెండు సూత్రాలు చెప్తే వాళ్ళు నీకు యాగంలో మిగిలిన ధనాన్ని నీకిస్తారు.” 
అని చెప్పిన తండ్రి మాటను విని అలాగే చేశాడు. అంగిరసులు వదలిన 
ధనాన్ని ప్రోగు చేసుకొంటుండగా, ఉత్తరదేశం నుండి ఒకడు వచ్చి ఇదంతా 
నాది అంటూ తీసికోబోయాడు. నాభాగుడు అంగిరసులు నాకిచ్చారన్నా 
వినిపించుకోకుండా, “పద, నీ తండ్రి దగ్గరే తేల్చుకుందాం” అని అన్నాడు. 
అంతా విన్న నభగుడు 'యజ్ఞభూమిలో మిగిలినది రుద్రునకు చెందుతుందని, 
ఈ ధనమంతా మహాదేవుని సొత్తు అని తీర్చు ఇచ్చాడు. అపుడు నాభాగుడు 
రుద్రునకు నమస్కరించి “దేవా! నాకు అంగిరసులు ఇచ్చారు కనుక 
ధనమంతా నేను స్వీకరించాలనుకున్నాను. తెలియక చేసిన ఈ తప్పును 
క్షమించ ప్రార్ధన.” అని వేడుకొన్నాడు. అప్పుడు రుద్రుడు సంతోషించి, 
“నాభాగా! నీ తండ్రి నిర్ణయం ధర్మయుతం. నీవు సత్యనిష్టుడవు. వైశ్వదేవ 
మంత్ర ద్రష్టవైన నీకు బ్రహ్మజ్ఞానాన్ని ప్రసాదిస్తాను. ఈ యాగశేషాన్ని నీకే 
ఇస్తున్నాను. ”అని చెప్పి అదృశ్యుడైనాడు. నాభాగుడు మహా గొప్ప వేదాంతి 


అయినాడు. 

అంబరీషుడు : 


నాభాగుని యోగ్య పుత్రుడు అంబరీషుడు. మహాభాగవతుడు. బ్రాహ్మణ 
శాపం అతనిపై పనిచేయదు. సప్త ద్వీప భూమండలాన్ని పరిపాలిస్తున్నా 
కూడా, అపరిమిత ఐశ్వర్యవంతుడైనా అవన్నీ స్వష్పాలనీ, నరకహేతువులని 
అతని విశ్వాసం. వాసుదేవునియందు, సాధువుల యందు పరమ 
భక్తియుతుడు. మనోబుద్దులు శ్రీమన్నారాయణుని యందే లగ్నమై యుందేవి. 
నిరహంకారి, సాధుజన రక్షకుడు అయిన అంబరీషుని చిత్తం ఎప్పుడూ 
శ్రీహరి పాదపద్మాల మీదనే ఉండేది. శ్రీహరి గుణసంకీర్తనలోనే వాక్కు 
విష్ణుమందిరాలను శుభ్రం చేయడంలోనే చేతులు, శ్రీహరి కథాశ్రవణంలోనే 
చెవులు, గోవిందుని రూవ వీక్షణంలోనే చూపులు, కేశవునకు 
నమస్మరించడంలోనే శిరస్సు, విష్ణమందిర ప్రదక్షిణల్లోనే పాదాలు, శ్రీహరి 
అర్బణకే కోరికలు, విష్ణుభక్తుల పాదసేవలయందు చెలిమి, భక్తుల 
పాదపద్మముల సుగంధాన్ని వాసన చూచుటలోనే ముక్కు శ్రీవిష్ణు ప్రియమైన 
తులసీదళములందే నాలుక, శ్రీహరి పుణ్యగుణాలయందే ప్రీతి ఎల్లపుడూ 
ఉంటాయి. (పోతన 82). 


ఇలా అంరీషుడు శ్రీమన్నారాయణుని సేవిస్తూ, జనరంజకంగా 
రాజ్యపాలన చేస్తుండేవాడు. వళిష్ట్ర అసిత, గౌతమాది బుషుల ద్వారా 
అశ్వమేధ యాగాలను జరిపిస్తుందేవాడు. కాని తాను మాత్రం నిత్య విరాగి. 
హరికథా.శవణం, సంకీర్తనల్లో ప్రజలు ఆనందించేవారు. ఇతని పరిశుభ్ర 
అంతరంగాన్ని తెలిసి, సంతుష్టుడైన శ్రీహరి ఇతని రక్షణ కోసం తన సుదర్శన 
చక్రాన్ని నియమించాడు. 

అంబరీషుని ధర్మపత్ని పుణ్యశీల. భార్యతో కలిసి, అంబరీషుడు 
ద్వాదశీ వ్రతాన్ని ఒక సంవత్సరం చేశాడు. కార్తీక శుద్ధ ఏకాదశి నాడు 
ఉపవాసం ఉండి, ద్వాదశినాడు యమునలో స్నానంచేసి, మధువనంలో 

శ్రీమన్నారాయణుని అర్చించాడు. భగవదృ్భక్తులను సేవించాడు. ఉ 
పవాసానంతరం భోజనం చేయబోయే సమయానికి దుర్వాస మహర్షి 
అతిథిగా వచ్చాడు. అంబరీషుడు మహార్షిని సత్కరించి భోజనం 
చెయ్యమన్నాడు. దుర్వాసుడు సమ్మతించి, కాళింది నదిలో స్నానం చేసి 
వస్తానని చెప్పి వెళ్ళాడు. జపంచేస్తూ చాలా సమయం గడిపాడు. అప్పటికి 
ద్వాదశ పారాయణానికి ఒక్క ఘడియ కాలం మాత్రమే మిగిలి ఉంది. 
ఈలోగా భోజనం చేయనట్లయితే, వ్రతభంగ మౌతుంది. అతిథిని వదలిపెట్టి 
భోజనం చేస్తే అపచారం. రాజుకు ఏదీ తోచక, శాస్త్ర సమ్మత మార్తాన్ని 
చెప్పండని పండితులను కోరాడు. వారు ఈ విధంగా సలహా యిచ్చారు. 
“రాజా! అతిథి వెళ్ళి చాలాసేపైనా ఇంకా రాలేదు. భోజనం బదులు 
మంచినీటిని సేవిస్తే ఉపవాసం ముగిసినట్లవుతుందని, అతిథి కోసం వేచి 
ఉన్నట్లూ అవుతుందని కనుక ఇది ధర్మసమ్మతమే అని శాస్త్రజ్జులు చెప్పారు. 
ఆ ప్రకారమే రాజు తులసీ తీర్థాన్ని తీసికొని, అతిథి కోసం ఎదురు 
చూస్తున్నాడు. మహర్షి రాగానే రాజు గౌరవించాడు. కాని తన తపశ్శక్తితో 
జరిగిందంతా ముని గ్రహించాడు. ఉగ్రుడై ఈ దుర్మార్గుడు అతిథిని 
అవమానించాడు. నన్ను పిలిచి, ముందే ఆరగించి కూర్చున్నాడు. వీడు 
విష్ణుభక్తుడు కాడు, ధర్మభ్రష్టుడు. నా శక్తి చూపిస్తాను.” అని అంటూ 
రౌద్రంతో, తన సిగలోని ఒక జడను తీసి, దానిని ఆయుధపాణి అయిన 
కృత్యగా మార్చి (కృత్య అనగా, స్రీరూపంలోనున్న ప్రళయ కాలాగ్ని 
అంబరీషునిపై ప్రయోగించాడు. కృత్య శూలపాణియై రాజుపైకి ఉరికింది. 
కాని సదా రక్షణకు నియమితమైన శ్రీహరి సుదర్శనచక్రం కృత్యను 
సంహరించి, ముని వెంట పడింది. దుర్వాసుడు ప్రాణభయంతో మేరు 
పర్వత గుహలో దాక్కున్నాడు. విష్ణుచక్రం కార్చిచ్చులాగ అతడు ఎక్కడికి 
వెళ్ళానా, వెంట పడేది. ప్రాణభయాన్ని తట్టుకోలేక, దుర్వాసుడు బ్రహ్మదేవుని 
శరణు కోరాడు. అపుడు బ్రహ్మదేవుడు 'నేను, రుద్రుడు, ఇంద్రాదుల మందరం 

శ్రీమహావిష్ణు అధీనులం. విష్ణుచక్రాన్ని ఆపే శక్తి మాకు లేదు.” అని చెప్పి 
పంపించివేశాడు. శివుడు కూడ అదే చెప్పి, విష్ణువు శరణు కోరుకోమన్నాడు. 
దుర్వాసుడు వైకుంఠానికి వెళ్ళి శ్రీమన్నారాయణునితో ఇలా మొఅపెట్టు 
కొన్నాడు. 'హే ప్రభూ! భక్తవరదా! ఆర్తత్రాణ పరాయణా! నీ భక్తునికి కీడు 
తలపెట్టాను. శాస్తి జరిగింది. నన్ను రక్షించు ప్రభూ! శ్రీహరీ, నన్ను కాపాడు” 
అంటూ విష్ణు పాదాలను పట్టుకొన్నాడు. శ్రీహరి దుర్వాసుని లేపి ఇలా 
అన్నాడు. “ఓ బ్రాహ్మణ ్రేష్టా! నేను భక్తపరాధీనుడను కనుక అస్వతంత్రుడను. 
పవిత్ర భక్తిలతలతో నన్ను భక్తులు బంధిస్తారు. వారికి నెనె సర్వం. కనుక 
వారి యోగక్షేమాల బాధ్యత నాదే. వారు నా లక్ష్మీదేవికంటెనూ ప్రియతములు. 
వారివెంట నేనుంటాను. ఇంద్రియాలను అరికట్టి, పుణ్యాత్ములు నన్నుతమ 
మనస్సులో నిలుపుకొంటారు. పతివ్రతలవలె వారికి అన్యచింతన ఉండదు. 
సద్బాహ్మణులకు విద్య, తపస్సు ముక్తినిన్తాయి. అవియే దుష్టులైన 
బ్రాహ్మణులకు కీడు చేస్తాయి. సాధువుల్లో నా తేజస్సు ఎక్కువగా ఉంటుంది. 
వారిని బాధపెట్టే వ్యక్తులకు ఆ తేజమే భయాన్ని కలిగిస్తుంది, సంతోషాన్ని 
హరిస్తుంది. (పోతన 121, 128). 


ఓ బ్రాహ్మణోత్తమా! నీ రక్షణకు ఒక మార్గం ఉంది. నీ కోపానికి గురి 
అయిన ఆ సాధుసత్తమునే శరణు వేడితే, ఆ దయామయుడూ, సర్వజన 
వినతుడూ అయిన ఆ భక్త అంబరీషుడే నీకు అభయ మివ్వగలడు. నీవు 
వెళ్ళి అతని శరణు వేడుకో.” అని శ్రీహరి అనుమతి ఇచ్చిన వెంటనే, 
దూర్వాసుడు పరుగుపరుగున వెళ్ళి అంబరీషుని పాదాలపై పడ్డాడు. గట్టిగా 
పట్టుకొన్నాడు. అంబరీషుడు తన పాదాలను వెనక్కు లాగుకొని, సుదర్శన 
చక్రాన్ని ఇలా స్తుతించాడు. 'నెను నిత్యమూ ఆరాధించే సర్వాంతర్యామియైన 
శ్రీహరి ఈ బ్రాహ్మణోత్తమునకు శాంతము కలుగజేయు గాక!” అని 
ప్రార్ధించగా, సుదర్శనం తరలి వెళ్ళిపోయింది. 

దూర్వాసుడు శాంతించి, రాజును సంతోషంతో ఆశీర్వదించి ఇలా 
అన్నాడు. 'ఓ రాజు్రేష్టమా! నా తప్పును మన్నించి, నా ప్రాణాలు కాపాడావు. 
శ్రీహరి పాదసేవ తత్పరుడవైన నీలో సర్వ సద్గుణాలు మూర్తీభవించి 
వున్నాయి. నీ కీర్తిని దేవతలు, మునులూ అందరూ కొనియాడుతుంటారు.” 
అని ప్రశంసించాడు మహర్షి అంబరీషుడు మహర్షిని సత్కరించాడు. 
దుర్వాసుడు సంతృప్తితో రాజును ఆశీర్వదించి నిష్క్రమించాడు. అంబరీషుని 
ద్వాదశీ వ్రతం శుభప్రదంగా ముగిసింది. 


కాని, దుర్వాసుడు విష్ణుచక్రభయంతో పరుగెత్తుకొని వవ్చేసరికి, మానవ 
కాలమాన ప్రకారం ఒక సంవత్సరం గడిచింది. అంతవరకు అంబరీషుడు 
జలాన్నే భక్షిస్తూ, వాసుదేవుని స్మరిస్తూ వచ్చాడు. చివరకు రాజ్యాధికారాల్ని, 
కుమారులకు అప్పగించి, సర్వసంగ పరిత్యాగియై, వనవాసియై, వాసుదేవ 
సన్నిధి చేరాడు. 


ఇక్ష్వాకు వంశం - మాంధాత : 


అంబరీషుని మనుమడు రథీతరుడు. అంగిరస ముని ప్రభావంతో 
ఇతనికి పుట్టిన కుమారులు అంగిరసు లనబడు (బ్రావ్మణులుగా 
సుప్రసిద్దులైనారు. 

ఒక రోజు వైవస్వత మనువు తుమ్మగా ముక్కునుండి ఇక్ష్వాకువు 
జన్మించాడు. అతడు గొప్ప ప్రసిద్దుడై సూర్యవంతశానికి ప్రభువైనాడు. ఇతనికి 
100 మంది పుత్రులు. వీరిలో వికుక్ష్మి నిమి, దండకుడు పెద్దవాళ్ళు. వీళు 
ల పొామాలయ ప్రాంతం, వింధ్య ప్రాంతాలను పరిపాలించగా, మిగిలిన 
వారు తూర్పు, దక్షిణ, పశ్చిమ భాగాలను పాలించారు. 


ఒకరోజు ఇక్ష్వాకువు అష్టశ్రాద్ధం చేయాలని పెద్ద కొడుకైన వికుక్షిని 
పిలిచి, పరిశుభ్రమైన మాంసఖండాన్ని తెచ్చి పెట్టమన్నాడు. వికుక్షి అడవులకు 
వెళ్ళి అలసిపోయి చివరకు ఒక కుందేలును చంపాడు. ఆకలితో దానిలో 
సగం తాను తిని, మిగతాది తండ్రికి తెచ్చి ఇచ్చాడు. వశిష్టుడు తెలుసుకొని, 

ఆ మాంసఖండం పనికిరాదని చెప్పగా, తండ్రి కోపగించి, వికుక్షిని దేశం 
విడిచి పొమ్మన్నాడు. కుందేటి మాంసం తిన్నాడు కాబట్టి ఇతడు శశాదుడు 
అయినాడు. కొంతకాలానికి ఇక్ష్వాకువు సర్వసంగ పరిత్యాగియై, శ్రీహరి 
చింతనలోనే దేహత్యాగం చేశాడు. తరువాత వికుక్షి చాలాకాలం రాజ్యపాలన 
చేసి పురంజనుడు అనే కుమారునికి జన్మనిచ్చాడు. ఇతడు విష్ణు తేజస్సు 
కలవాదై దేవదానవుల యుద్దాల్లో చాలమంది దానవులను చంపి వారి 
రాజ్యాలను జయించడంతో ఇతడు పురంజయుడు అయినాడు. ఒకసారి 
విష్ణుమూర్తి ఆదేశంతో ఇంద్రుడు ఆబోతుగా తన మూపురం మీద 
పురంజయుని ఎక్కించుకొని, రాక్షసులపై విజయం సాధించాడు. అందుకే 
ఇతనికి ఇంద్రవాహనుదనీ, కకుత్ఫుడనీ పేర్లు వచ్చాయి. ఆ కారణంగా ఆ 
వంశపు వారు కకుత్హులనబడి, ఈ వంశంలో యవనాశ్వుడనే రాజు 
సుప్రసిద్ధుడైనాడు. 

యవనాశ్వునకు వందమంది భార్యలు. ఐనా సంతానం లేదు. నిరాశతో 
భార్యలతో కలసి అరణ్యానికి వెళ్ళాడు. అక్కడ మునులు దయచూపి, ఇంద్రుని 
ఉద్దేశించి పుత్రకామేష్టియాగ చేసి, ఒక కలశంలో మంత్రజలం సిద్ధం చేసి 
ఉంచారు. ఉదయాన్నే మొదటి భార్య త్రాగాలి. కాని అర్ధరాత్రి దాహం 
వేయగా, రాజే ఆ జలం త్రాగేశాడు. తెల్లవారి మునులు చూస్తే, కలశం 
ఖాలీగా ఉంది. రాజు త్రాగాదని తెలుసుకొని, మునులు విధివిలాసం 
అనుకొని మిన్నకున్నారు. 


కొన్నాళ్ళకు రాజు గర్భం ధరించాడు. ఒక మగబిడ్డ రాజు కడుపు 
చీల్చుకొని వచ్చాడు. రాజు మరణించినా, సిద్ది పొందాడు. ఆ బిడ్డ సప్త 
ద్వీపాలను పాలిస్తాడని మునులు తెలుసుకొన్నారు. బిడ్డకు పాలులేక 
ఏడుస్తుంటే ఇంద్రుడు వచ్చి, తన అనుగ్రహంచే పుట్టిన ఆ బిడ్డను 'మాంధాతా” 
(అనగా “వత్సా! ఏడవకు. నన్ను పానం చెయ్యి అని అర్థం) అని ఓదారుస్తూ, 
తన చూపుడు వేలిని బిడ్డ నోటిలో పెట్టి, అమృతాన్ని ్రవింపజేశాడు. 

అందుకే అతడు మాంధాత ఐనాడు. సప్తద్వీపాలకు చక్రవర్తి అయినాడు. 
రావణుని వంటివారిని శిక్షించాడు. శతబిందుని కుమార్తె అయిన బిందుమతి 
వలన పురుకుత్సుడూ, అంబరీషుడూ, ముచికుందుడూ అనే పుత్రులూ, 
50 మంది కుమార్తెలూ కలిగారు. అతడు శ్రీమహావిష్ణువును ఆరాధించేవాడు. 


అోూభరి : 


ఇతడు గొప్ప మహర్షి ఒక రోజు నీటమునిగి తపస్సు చేస్తుండగా, 
ఒక చేపల జంట ఆడుకోవడం చూశాడు. తనకూ కాపురం చేయాలని 
కోరిక కలిగింది. సౌభరి మాంధాత పుత్రికల్లో ఒకరిని తనకు ఇమ్మని కోరాడు. 
“ఈ ముసలి మునిని తన కుమార్తెలలో ఎవరు ఇష్టపడితే వారినిస్తాను” అని 
చెప్పాడు. ముని అతని ఆంతర్యాన్ని తెలుసుకొని, తన యోగశక్తి చేత 
దివ్యసుందర రూపాన్ని ధరించి, రాజగ్భమహానికి వెళ్ళాడు. ఏబదిమందిీ 
వరించారు. ఏబదిమందినీ ఇచ్చి మాంధాత వివాహం చేశాడు. సౌభరి 
భార్యలందరితో ఏబది రూపాల్లో సర్వసౌఖ్యాలు అనుభవించినా, తృప్తి లేక 
ఇలా అనుకొన్నాడు. “అయ్యో! ఏమిటిలా జరిగింది? ఎంత అనుభవించినా 
తృప్తిలేని ఈ సంపారంలో చిక్కుకొని, భ్రష్టుడనైనాను. ఈ ఏబది భార్యలను, 
ఐదువేల మంది పుత్రులను చూచి మహాత్ములు పరిహసించరా? నరకంలో 
పడిపోయానా? ఎంత మూర్చుడ నైనాను. శ్రీహరి నామామృతంతో పోలిస్తే 
ఈ సుఖాలు ఏపాటివి?” అనుకొని భగవద్దానంలో అరణ్యానికి వెళ్ళాడు. 
భార్యలూ అతనిని అనుసరించారు. సౌభరి తీవ్ర తపస్సులో వెలువడిన 
జ్వాలలకు ఆహుతై పరమాత్ముని చేరాడు. భార్యలు కూడా అలాగే ఆయన్ని 
అనుసరించారు. విషయసుఖాలే ఆ దంపతుల మరణానికి కారణమని శ్రీ 
శుకుడు పరీక్షిత్తునకు చెప్పాడు. 


ఇక్తాకు వంశం - హరిశ్చంద్రుడు : 


త్రిశంకుడనబడదే సత్యవ్రతుడు శరీరంతో స్వర్దానికి వెళ్ళాలని తలచి, 
వశిష్టుని చేత యజ్ఞాలు చేయించ సంకల్పించాడు. ఈ విచిత్ర కార్యానికి 

వశిష్టుడు, కుమారులు అంగీకరించలేదు. పట్టువిడువని రాజును 
చండాలుడవు కమ్మని శపించాడు. రాజు విశ్వామిత్రుని ఆశ్రయించాడు. 
అతడు యాగాన్ని నిర్వహించాడు. త్రిశంకుడు మానవ శరీరంతో చండాలుని 
రూపంలో స్వర్ణంలో ప్రవేశించాడు. ఇంద్రాది దేవతలు ఆగ్రహించి త్రిశంకుని 
క్రిందికి తోసేశారు. విశ్వామిత్రుడు పడిపోతున్న త్రిశంకుని ఆకాశమధ్యంలో 
నిలిపివేసి, ఒక స్వర్దాన్ని సృష్టించాడు. దేవతలు వచ్చి విరమింపజేశారు. 
బ్రహ్మ లేని దానినే త్రిశంకు స్వర్ణం అంటారు. త్రిశంకువు అలాగే ఉ 
న్నాడని ప్రతీతి. 


త్రిశంకుని కుమారుడు హరిశ్చంద్రుడు. సత్యవ్రతపరాయణుడు. 
విశ్వామిత్రుడు హరిశ్చంద్రుని పరీక్షించగోరి, యాగరక్షణ నెపంతో నీచవ్యక్తికి 
బానిసగా చేశాడు. కాని హరిశ్చంద్రుడు తన సత్యసంధతను నిరూపించు 
కొన్నాడు. హరిశ్చంద్రుని బాధపెట్టినందుకు విశ్వామిత్రుని గ్రద్దవు కమ్మని 
వశిష్టుడు శపించాడు. కొంగవు కమ్మని వశిష్టునికి ఎదురు శాపం ఇచ్చాడు 
విశ్వామిత్రుడు. కాని ఇరువురు పక్షిరూపాల్లో కూడా కొట్టాడుకోవడం 
మానలేదు. హరిశ్చంద్రుని గురించి మరొక కథ విందాం. 


హరిశ్చంద్రుడు సంతానలేమి చేత నారదుని ఉపదేశం ప్రకారం 
వరుణదేవుని కొలిచాడు. వరుణుని హరిశ్చంద్రుడు ఇలా ప్రార్థించాడు. 
“ఓ దేవా! నాకు గొప్ప వీరుని కుమారునిగా ప్రసాదించు. హోమంచేసి, 
అతనిని యజ్ఞపశువును చేసి, హోమాగ్నిలో వేసి నిన్ను సంతోషపెడతాను” 
అని కోరాడు. కొంతకాలానికి అతనికి రోహితుడు అనే కుమారుడు కలిగాడు. 
వరుణుడు యజ్ఞపశువు సంగతి గుర్తుచేశాడు. దంతములు వస్తే ఇస్తానన్నాడు. 
తరువాత వచ్చి అడిగితే, యుద్ధవీరుని కానిమ్మన్నాడు. పుత్రవ్యామోహంతో 
వాయిదాలు వేస్తున్నాడని గ్రహించిన రోహితుడు వనరక్షణ కాంక్షించి 
అడవులకు వెళ్ళిపోయాడు. వరుణుడు హరిశ్చంద్రుని పట్టుకొని, అతనికి 
ఉదరవ్యాధిని కల్పించాడు. ఇదివిని రోహితుడు వస్తుండగా, మధ్య ఇంద్రుడు 
అద్దు తగిలి, దీర్చ యాత్రలు చేసిరమ్మని పంపించివేశాడు. ప్రతి సంవత్సరమూ 

ఇలాగే జరుగుతోంది. ఆరవ సంవత్సరంలో రోహితుడు ఇలా అనుకున్నాడు. 
వరుణుని ప్రీతికై నరమేధ యజ్ఞం చేస్తేనే గాని, తండ్రి మాట నిలువదు. 
అసత్యం చేతనే తండ్రికి రోగం వచ్చిందని గ్రహించి, దారిలో అజీగర్తుడనే 
బ్రాహ్మణుని కలుసుకొని, అతని కొడుకు అయిన శునశ్ళేపుని యజ్ఞ పశు 
వుగా తెచ్చి, తండ్రికి ఇచ్చాడు. హరిశ్చంద్రుడు నరమేధయాగం చేశాడు. 
దానికి భృగు మహర్షి ఆధ్వర్యడు. విశ్వామిత్రుడు హోత, జమదగ్ని 
బుత్విజుడు, వశిష్టుడు సామవేదం గానంచేసిన ఉద్దాత. వరుణుడు 
సంతోషించాడు. ఇంద్రుడు సంతసించి హరిశ్చంద్రునకు ఒక బంగారు 
రథాన్ని బహూకరించాడు. 


విశ్వామిత్రుడు హరిశ్చంద్రుని పట్ల ప్రసన్నుడై జ్ఞానబోధ చేయగా, 
అతని అజ్ఞానం నశించి, ఆత్మదర్శనమై, పరమానందధామ ప్రాప్తి పొందాడు. 
దేవతలు ఆశీర్వదించారు. 


సగరుడు : 


ఇతడు హరిశ్చంద్రుని వంశంలోని రాజు. శత్రువుచే ఓడి అరణ్యాలకు 
వెళ్ళాడు. రాజు చనిపోయాడు. భార్య గర్భవతి. నవమాసాలు నిండుతున్న 
ఆమెకు సవతులు విషం పెట్టారు. బిడ్డ వంటినిండా విషంతో జన్మించాడు 
గనుక సగరుడు అని పేరు సార్థకమైంది. సగరుడు చక్రవర్తియెై బెర్వ 
మహర్షి ద్వారా అనేక అశ్వమేధ యాగాలు చేశాడు. ఒక యజ్ఞంలో ఇతడు 
విడచిన అశ్వాన్ని ఇంద్రుడు దొంగిలించి, పాతాళంలో వున్న కపిల మహర్షి 
ఆశ్రమంలో కట్టెశాడు. సగరునకు కేశిని, సుమతి అని ఇద్దరు భార్యలు. 
కేశిని కుమారుడు అసమంజసుడు, సుమతికి 60000 మంది కుమారులు. 
వారు బలవంతులు, అహంకారులు. గుర్రం కోసం గాలించి, కానరాక, 
తమ బాహుబలంతో, భూమిని త్రవ్వి, పాతాళం వరకూ వెళ్ళారు. అక్కడ 
యజ్ఞాశ్వాన్ని చూచి, కపిల మహర్షిపై విరుచుకపడ్డారు. “ఈ గుర్రం దొంగ 
కపట సన్యాసి. ముల్లోకాలల్లోనూ మానుండి ఎవరు తప్పించుకోలేరని 

తెలియదు కాబోలు! ఈ దొంగమునిని చిత్రహింసలతో చంపివేయండి.” 
అని కేకలు వేస్తూ, ఆయుధాలతో మీద పడబోయారు. కపిల మహర్షి 
కళ్ళు తెరవగా, ఆయన (కోధాగ్నిజ్వాలలు ఆ 60000 మందిని 
దహించివేశాయి. నిజానికి వారి అపచారమే వారిని దహించింది, కపిలుని 
క్రోధాగ్ని కాదు. అతనికి కోపం ఉండదు. లోకానికి అవతరించిన విష్ణుమూర్తి, 
సాంఖ్యయోగ బోధకుడు. శుద్ధసత్త్వస్వరూపుడు. 


సగరుని మొదటి భార్య కుమారుడు అసమంజసుదు. పూర్వజన్మలో 
ఒక యోగి. కాని నిందార్హమైన పనులు చేస్తుండేవాడు. ఈ జన్మలో తన 
తండ్రి మమకారాన్ని తొలగించుకోవాలని, అతను వీధుల్లోని పిల్లలను 
సరయూ నదిలో పదేసేవాడు. ప్రజల ఫిర్యాదుపై రాజు అతనిని రాజ్యం 
వదలి వెళ్ళమన్నాడు. కాని అసమంజసుడు తన యోగశక్తిచే పిల్లలందరిని 
బ్రతికించి, తల్లిదండ్రులకు అప్పగించాడు. రాజు పశ్చాత్తాపపడ్డాదు. 
అసమంజసుడు ఇల్లు విడిచి వెళ్ళిపోయాడు. అతని పుత్రుడే అంశుమంతుడు. 
కపిలాశ్రమం చేరాడు. అక్కడ రాసులుగా వున్న భన్మాన్నిి గుర్రాన్ని చూచి, 
కపిల భగవానుని ఇలా స్తుతించాడు. 


“ఓ దేవా! పరమాత్మవైన నిన్ను ఆ బ్రహ్మదేవుడే తెలుసుకోలేనప్పుడు, 
మావంటి దేహధారులకు అది సాధ్యమా స్వామీ! మా మాయలో వున్న 
నిన్ను గుర్తించలేని అల్పజీవరాసులం మేము. నీ దర్శనంతో నేను ధన్యుడను.” 
అని ప్రార్ధించిన అంశుమంతునితో కపిల భగవానుడు ఇలా అన్నాడు. “ఓ 
బుద్ధిమంతుడా! ఈ గుర్రాన్ని తీసికెళ్ళి మీ తాతకు ఇవ్వు. అవివేకులై నీ 
అన్నలు బూడిదైనారు. దానిపై గంగాజలం ప్రవహిస్తే శుభం జరుగుతుంది” 
అని చెప్పిన కపిల మహర్షికి అంశుమంతుడు నమస్కరించి శెలవు 
తీసుకొన్నాడు. సగరుడు గుర్రాన్ని తీసుకొని యజ్ఞాన్ని పూర్తిచేశాడు. తరువాత 
అంశుమంతునికి రాజ్యాన్ని ఇచ్చి, సగరుడు తపస్సు చేసి పరమగతిని 
పొందాడు. కాని అతని కుమారుడైన దిలీపుడు ఎన్ని సంవత్సరాలు తపస్సు 
చేసినా, ఆకాశ గంగను భూమ్మీదికి రప్పించలేక పోయాడు. 

దిలీపుని పుత్రుడు భగీరథుడు. తనవారికి సద్దతి ప్రాప్పించేందుకు, 
తీవ్ర తపస్సుతో గంగాదేవి దర్శనం పొందగలిగాడు. ఆమె సంతోషించి 
వరం కోరుకోమంటే భగీరథుడు “అమ్మా! నా పూర్వికులు పుణ్యలోక ప్రాప్తి 
లేకుండా ఉన్నారు. వారికి స్ప పాదస్పర్శ అవసరం. అందుకు నీవు దివినుండి 
భువికి దిగిరావాలని నా ప్రార్ధన.” అని వేడుకొన్నాడు. అపుడు గంగాదేవి 
ఇలా అన్నది “రాకుమారా! నా ప్రవాహధాటికి భూమి బ్రద్దలవుతుంది. 
అపుడు నేను నేరుగా పాతాళంలోనికి వెళితే నీ కోరిక నెరవేరదు కదా! 
అదీకాక, మానవులు వచ్చి, వారి పాపాలను నాయందు ప్రక్షాళన 
చేసుకొంటారు. నేను కలుషితం కానా? నీ కోరిక మన్నించలేను.” అని 
చెప్పిన గంగామాతతో భగీరథుడు ఇలా అన్నాడు. “తల్లీ! నీ అనుమానానికి 
కారణం లేదు. శ్రీహరి (బవ్మానిష్టులూ, సన్యాసి సాధునత్తముల 
హృదయాల్లోనూ నివసించి ఉంటాడు. గనుక వారి పాదస్పర్శతో నీ పాపాలు 
తొలగిపోతాయి. విశ్వాత్ముడైన విశ్వనాథుడు నీ ప్రవాహ భారాన్ని ధరించగల 
సమర్భుడు. నేను ఆయనను ప్రార్థిన్తా. నీవు అనుగ్రహించు తల్లీ!” అనగా 
గంగాదేవి సరేనన్నది. భగీరథుడు శివుని గురించి తపస్సు చేశాడు. 
పరమశివుడు ప్రసన్నుడై, గంగను తన శిరసుపై ధరించడానికి సమ్మతించాడు. 
కాని విష్ణుపదియైన గంగలో కొంచెం అహంకారం పొడసూపింది. శివశక్తికే 
పరీక్షా అన్నట్లు ప్రచండవేగంతో ప్రవహిస్తున్న గంగను తన జటాజూటాన్ని 
ఒడ్డి చిరునవ్వుతో నిల్చున్నాడు. ఆ జటాజూటంలో చిక్కిన గంగ బయట 
పడలేక పోయింది. భగీరథుడు ఆశ్చర్యపడి శివుని ప్రార్ధించాడు. శివుడు 
దయచూపి జటాజూటంలోని ఒక వెంట్రుకలో నుండి గంగ కొద్దికొద్దిగా 
బయటకు వచ్చేటట్లు విడిచిపెట్టాడు. జటాజూటం నుండి వెలువడిన గంగ 
హిమవంతుని చేరింది. దానిని హిమవంతుడు తన పుత్రికగా భావించాడు. 
అందువల్ల ఆమె హైమవతి అని పిలవబడింది. అలా ప్రచండ వేగంతో 
ప్రవహిస్తూ దారిలో జహ్ను మహాముని ఆశ్రమంపై పడింది గంగాదేవి. 

జహ్ను మహాముని ఆశ్చర్యచకితుడదై, దివ్యదృష్టితో విషయం (గ్రహించి, 
గంగను పానం చేశాడు. భగీరథుడు ఆశ్చర్యపోయి, జహ్ను మహామునిని 
ఇలా ప్రార్ధించాడు. “&ఓ మహానుభావా! మీరు మహా తపస్సంపన్నులు, 
శ్రీహరి భక్తపరాయణులు. నేను ఎన్నో (శమలకోర్చి గంగాదేవి అనుజ్ఞతో, 
మహాశివుని అభయంతో, మా పూర్వికులకు గంగాజల ప్రవాహంచే సద్గతి 
ప్రాప్తింపజేసేందుకు గంగను తీసుకుపోతున్నాను. దారిలోనే అది మాయమై 
పోయింది. ఎలా మాయమైందో తమరు తెలియజేస్తే, ఆ మహాదేవిని తిరిగి 
పొంది, నా పూర్వికులకు పుణ్యలోక ప్రాప్తి కలిగిస్తాను.” అని వేడుకొన్నాడు. 
అప్పుడు జహ్నువు, “నీవ లీసుకు వెళుతున్న గంగ అహంకారంతో నా 
ఆశ్రమంపైకి వచ్చింది. నేను దానిని నేను పానం చేశాను.” అన్నాడు. 
భగీరథుడు మరల ఆయనను అనేక విధాలుగా ప్రార్ధించిన పిదప, ఆయన 
సంతసించి, తన చెవినుండి గంగను బయటకు విడిచిపెట్టాడు. ఆ విధంగా 
గంగ ప్రవాహరూపం దాల్చి, భగీరథుని రథం వెంట పరుగెత్తుతూ, 
సగరపుత్రులు భస్మరాశిపై ప్రవహించి, వారిని పునీతులను చేసింది. శ్రీహరి 
చరణారవిందంలో పుట్టినది కావున విష్ణుపది అని పిలవబడి, శివుని 
జటాజూటాన్ని అధిష్టించి, భూమిని పవిత్రం కావించిన ఆ గంగా నదిలో 
కొందరు మునులు మునిగి విష్ణుసాయుజ్యం పొందారు. భగీరథునిచే 
రప్పించబడుటచే గంగ భాగీరథి అయింది. ఆమెను బంధించి, జహ్న 
మహాముని బయటకు వదలుటచే జాహ్నవిగా పిలవబడింది. దారిలో 
పాయలుగా మారి, అనేక ప్రాంతాలను పునీతం చేస్తూ, వివిధ నామాలు 
సంతరించుకొంది. 


నాదాస మహారాజా : 


ఇతడు భగీరథుని వంశంలో జన్మించాడు. ధర్మపరాయణుడు, 
దైవభక్తుడు. ఒకరోజు అడవికి వెళ్ళి, ఒక రాక్షసునితో పోరాడి చంపివేశాడు. 
ఇది తెలుసుకొన్న ఆ రాక్షసుని సోదరుడు పగతో, రాజగ్భృహంలో వంటవాని 

వేషంలో వంటవానిగా చేరాడు. ఒకనాడు రాజు వళిష్ట మహర్షికి విందు 
ఏర్పాటు చేశాడు. రాక్షసుడు అవకాశం దొరికిందని నరమాంసం 
వందిపెట్టాడు. వళిష్టుడు ఇది గ్రహించి, రాజును “నీవు రాక్షసుడవగుదువు 
గాక) అని శపించాడు. తరువాత ఇది వంటవాని కుట్ర అని తెలుసుకొని, 
ముని రాజు శిక్షను 12 సం॥లకు తగ్గించాడు. తన తప్పు లేకపోయినా 
శాపమిచ్చాదని కోపంతో రాజు వళిష్ణునకు ఎదురు శాపమివ్వడానికి జలాన్ని 
మంత్రించగా, ధర్మపరాయణ, సద్దుణవతి అయిన రాణి మదయంతి రాజును 
ప్రతిఘటించి ఇలా అన్నది. “స్వామీ! వళిష్ణుడు మన కులగురువు. బుషులు, 
బ్రాహ్మణులు, గురువులు పూజనీయులు కదా! వారు తప్పుచేసినా మనం 
దండించకూడదు. అది మన వంశానికి శ్రేయస్మరం కాదు” అని చెప్పిన 
భార్య మాటను మన్నించి, ఆ మంత్రజలాన్ని తన పాదాలపైననే వేసుకొనగా, 
అవి నల్లగా మారిపోయాయి. అందుచేతనే అతడు కల్మాషపాదుడనబడినాడు. 


అతడు ఒక రోజు అడవిలో తిరుగుతుండగా, బ్రాహ్మణ దంపతులు 
ఏకాంతంగా ఉండడం చూచాడు. ఆ (బ్రాహ్మణుని ఈడ్బుకొనివచ్చి 
చంపబోయే సమయానికి, ఆ (బ్రాహ్మణుని భార్య ఇలా వేడుకొంది. “అయ్యా! 
నీవు నిజంగా రాక్షసుడవు కావు. శాపగ్రస్తుడైన రాజర్నివి. నా భర్త ఒక 
మహర్షి ఇలా నా భర్తను విడదీసి చంపడం బ్రహ్మహత్యాదోషం అవుతుంది. 
నీవు కావాలంటే నన్ను తిను. ఆయనను విడిచిపెట్టు.” ఇలా ఎంత 
ప్రాధేయపడినా, బ్రాహ్మణుని చంపేశాడు. ఆమె అప్పుడు ఇలా శపించింది. 
“గర్భవతిగా వున్న నానుండి నా భర్తను విడదీసి చంపినందుకు నీవు నీ 
భార్యతో కలిసి, గర్భాదానం కాకుండానే చనిపోతావు.” అని శపించి 
అగ్నిప్రవేశంతో చనిపోయింది. రాక్షసుడు రాజుగా భార్య పొందుకోరగా, 
భార్య బ్రాహ్మణ స్తీ శాపంతో వద్దు అని అన్నది. అతనికి స్తీ సాంగత్యం 
లేదు. వంశం నిలవడం కోసం వశిష్టుని బీజంతో అశ్శకుడు అనే కుమారుని 
పొందాడు. ఇతని మనుమడే ఖట్వాంగ చక్రవర్తి. ఇతడు దేవతల జకోరికపై 

రాక్షసులను చంపి తన ఆయువు ఎంత ఉందో చెప్పమనగా, దేవతలు ఒక 
ఘడియ మాత్రమేనని చెప్తూ, ఏ వరం కోరితే ఆ వరం దానమిస్తామని 
చెప్పారు. ఆ పుణ్యాత్ముడు విషయభోగాలను ఏమీ కోరుకోకుండా, 
పరమేశ్వరుడే శరణ్యం అని భావించుకొని, విష్ణు ధ్యానంలో నిమగ్నుడై 
పరమపదాన్ని పొందాడు. ఖట్వాంగుని వంశంలో జన్మించిన రఘువు, 
దశరథుడు సుప్రసిద్ధ ప్రభువులైనారు. 


ఇక్తాకు వంశం - శ్రీరామ చరిత్ర : 


పరమేశ్వరుడు రావణాది రాక్షసుల నుండి సాధుసజ్జనులను రక్షించే 
లోకకళ్యాణ సంకల్పంతో దేవతల ప్రార్థనల కనుగుణంగా భూలోకంలో 
దశరథ మహారాజుకు పుత్రునిగా జన్మించాడు. భగవదంశతోనే భరత, 
లక్ష్మణ, శత్రుఘ్నులు దశరథుని కుమారులై జన్మించారు. విశ్వామిత్ర మహర్షి 
తన యాగాన్ని రాక్షసులు భగ్నం చేయకుండా వుండేందుకు రక్షణగా శ్రీరామ 
లక్ష్మణులను పంపమని దశరథుని కోరగా, దశరథుడు పుత్రవ్యా మోహం 
వదులుకోలేక తానే యాగరక్షణకు వస్తానన్నాడు. కాని విశ్వామిత్రుడు 
శ్రీరామలక్ష్మణులనే పంపమని బలవంతం చేసినందున తప్పనిసరియై 
కుమారు లిద్దరినీ విశ్వామిత్రుని యాగరక్షణకు సిద్దాశ్రమానికి పంపాడు. 
దారిలో శ్రీరామచంద్రుడు తాటకను సంహరించాడు. యాగరక్షణలో 
సుబాహుని చంపాడు. మారీచుని సముద్రతీరంలో పడేటట్లు కొట్టాడు. 
విశ్వామిత్రుని యజ్ఞం నిరాటంకంగాసాగింది. విశ్వామిత్రుడు 
రామలక్ష్మణులను మిథిలకు తీసుకొని వెళ్ళాడు. మార్గమధ్యంలో శ్రీరాముని 
పాదధూళి తగిలి రాయిలా పడి ఉన్న అహల్యకు రూపం వచ్చింది. ఆమెను 
గౌతమమహర్షి స్వీకరించి తన ఆశ్రమానికి తీసుకొని వెళ్లాడు. మిథిలలో 
జనక మహారాజు తనకు భూమిలో దొరికిన సీతకు స్వయంవరం ప్రకటించి 
వున్నాడు. ఆయన వద్ద శివధనుస్సు ఉంది. దానిని ఎత్తి ఎక్కుపెట్టగలిగిన 

వారికి సీతనిచ్చి వివాహం చేస్తానన్నాడు. మూడు వందల మంది మోసిన 
ఆ ధనుస్సును కనీసం ఎవరూ పైకెత్తలేక పోయారు, కాని శ్రీరామచంద్రుడు 
అవలీలగా ఎత్తి ఎక్కుబెట్టబోతే అది ముక్కలయింది. జనకుడు తన కుమార్తె 
సీత్రను శ్రీరామునికిచ్చి వివాహం చేశాడు. సుగుణశీల అయిన సీత్రాదేవి 
శ్రీరామునికి అన్నివిధాల తగిన ధర్మపత్నిగా చరిత్రలో నిలిచింది. 


దశరథుడు సీతారాములను అయోధ్యకు తీసుకొని వెళ్తుండగా, రణరంగ 
భయంకరుడైన పరశురాముడు ఎదురుపడ్డాడు. ఇతడు భూమండలాన్ని 
పాలించే రాజు లేకుండా అందరినీ సంహరించిన వీరుడు. బ్రాహ్మణుదైనా 
వీరత్వం ప్రదర్శించినవాడు. ఆయన చేతిలో విష్ణు ధనుస్సు వుంది. ఆయన 
శ్రీరామునితో “పుచ్చిపోయిన శివధనుస్సును కాదు, తన చేతిలోని విష్ణు 
ధనుస్సును ఎత్తూమని భీకరధ్వని చేశాడు. శ్రీరాముడు దానిని అవలీలగా 
ఆయన చేతినుండి తీసుకొనే సమయంలో ఆయనలోని శక్తి శ్రీరామునిలో 
చేరింది. పరశురామునికి శ్రీరాముడు ధర్మరక్షకుడైన శ్రీమహావిష్ణువనే 
జ్ఞానోదయం కలిగి, అవతారం చాలించాడు. 


దశరథుడు కైకేయి కిచ్చిన వాగ్గానానికి కట్టుబడి శ్రీరామునికి 14 
సం॥లు వనవాసం విధించాడు. శ్రీరాముడు తండ్రి ఆజ్ఞను శిరసావహించి, 
సంపదలను, రాజ్యాన్ని అన్నింటిని విడిచి, మమకార రహితుడై అడవులకు 
వెళ్ళాడు. స్పీత్ర లక్ష్మణుడు ఆయన్ను అనుసరించారు. భరతుని రాజ్యపాలనకు 
నియమించి, శ్రీరాముడు చిత్రకూటానికి వెళ్ళాడు. 


దండకారణ్యంలో శ్రీరాముడు ఒక కుటీరంలో భార్య, తమ్మునితో 
ఉన్నాడు. శూర్పణఖ మోహావేశంతో శ్రీరాముని పైకి రాగా, లక్ష్మణుడు 
ఆమె ముక్కు చెవులు కోసి కురూపిని చేశాడు. ఆమెకు బాసటగావచ్చిన 
ఖర, నందనులనే రాక్షసులను, వారితో వచ్చిన 14 వేల మంది రాక్షసులను 
రాముడు సంహరించాడు. ఇది విని రావణుడు ప్రతీకారేచ్చతో రగిలి 

పోయాడు.సీతను అపహరించి, పగ తీర్చుకోవాలని సంకల్పించాడు. 
రావణుడు మారీచుని ప్రోత్సహించి, బంగారు మాయలేడి రూపంలో 
సీతమ్మను భ్రమింపజేసి, రాముడు తనను వెంబడించేటట్లు చేశాడు. 
రామలక్ష్మణులు కుటీరంలో లేని సమయంలో రావణుడు కపట సన్యాసి 
రూపంలోవచ్చి, ఆమెను అపహరించుకు పోతుంటే, అద్దుకున్న జటాయువును 
రెక్కలు నరికి కూల్చివేశాడు. సీతాన్వేషణలో వున్న రాముడికి జటాయువు 
జరిగింది చెప్పి ప్రాణం విడిచాడు. రామలక్ష్మణులు అడవిలో వెళుతుండగా, 
కబంధుడనే రాక్షుసుడు వారిని పట్టుకోగా, రాముడు వాని చేతులు 
ఖండించాడు. తరువాత వారు బుష్యమూక పర్వతం చేరి, బలశాలి 
హనుమంతుని కలుసుకొని అతని ద్వారా వానర ప్రభువైన సుగ్రీవునితో 
స్నేహం చేసి, వాలిని వధించి, సీతాన్వేషణకు ఆంజనేయుని పంపారు. 
హనుమంతుడు సముద్రం లంఘించి, సీతను దర్శించి, తిరిగివస్తూ లంకను 
కాల్చి శ్రీరాముని వద్దకు తిరిగివచ్చి సీశ్ర వృత్తాంతం అంతా విన్నవించాడు. 
శ్రీరాముడు సముద్రంపై వారధి కట్టించే సమయంలో, సముద్రం ఉధృతం 
కావడంతో శ్రీరాముడు సముద్రుని దారి ఇవ్వమని ప్రార్ధించాడు. ఆయన 
ప్రార్థనను లెక్కించకపోయే సరికి, శ్రీరాముడు విల్లు, అమ్ములు ధరించి, 
సముద్రునిపైకి పోబోయాడు. భయపడ్డ సముద్రుడు ప్రత్యక్షమై స్తుతించగనే 
శ్రీరాముడు ప్రసన్నుడైనాడు. 


వానరవీరులు వారధిని నిర్మించారు. అందరూ సముద్రాన్ని దాటి 
వెళ్ళారు. రావణుని తమ్ముడు విభీషణుడు వచ్చి శ్రీరాముని శరణు వేడాడు. 
అతని సాయంతో లంకను ముట్టడించారు. వానరసేనలు నానా భీభత్సాన్ని 
సృష్టించారు. రావణుని ఆజ్ఞతో కుంభ, నికుంభ మొదలగు రాక్షసవీరులు 
పోరాడారు. సుగ్రీవ, ఆంజనేయ, పనస మున్నగువారు వారిని ఎదుర్శొని 
హతమార్చారు. అతికాయుని లక్ష్మణుడు నేలకూల్చాడు. శ్రీరాముడు 
కుంభకర్ణుని కూల్చాడు. మాయావిలైన మేవునాదుని లక్ష్మణుడు 

సంహరించాడు. అనుచరులంతా నేలకూలగా, రావణుడే స్వయంగా వచ్చి, 
శ్రీరామునితో నేరుగా యుద్దానికి తలపడ్డాడు. ఇంద్రుడు ఒక దివ్యరథాన్ని 
శ్రీరాముని వద్దకు పంపాడు. శ్రీరాముడు ఆ రథాన్నైక్కి రావణునితో ఇలా 
అన్నాడు. “ఓ లంకాధిపా! కొందనెత్తుకు పోవడమంత తేలికకాదు నాతో 
పోరాటం అంటే. నీ పాపాలకు యముడు శిక్షించే ముందే, నేనే నిన్ను 
ఖండిస్తాను.” అని చెప్పి శ్రీరాముడు యుద్దానికి సిద్ధపడ్డాడు. కాని ఎన్ని 
విధాలుగా పోరాడినా, రావణుడు చావలేదు. అందుకు కారణం ఏమిటో 
వివీషణుని ద్వారా తెలుసుకొని, అతని కడువులో దాచుకున్న 
అమృతభాండాన్ని శ్రీరాముడు తన బాణంతో బద్దలు చేయగా రావణుడు 
నేలకూలాడు. రావణుని మరణవార్త విని, అంతఃపుర కాంతలందరూ 
పరుగెత్తుకొని వచ్చారు. మండోదరి భర్తపై బడి ఇలా విలపించసాగింది. 
“నాథా! నీ ఆజ్ఞ లేనిదే సూర్యచంద్రవరుణులు లంకలో తమ కర్తవ్యాలను 
నిర్వహించడానికే భయపడేవారు కదా! అలాంటి లంకానగరం, ప్రజలు 
నీవు చేసిన అకృత్యం కారణంగా అనాథలైపోయాం గదా! సీత్ర నెత్తుకు 
వచ్చి మానవుడైన రాముని చేతిలో చంపబడ్డావు. ఇక మా గతి ఏమిటి?” 
అని విలపించింది. 


విభీషణుడు రావణాది మృతులకు అంత్యక్రియలు జరిపించాడు. 
తర్వాత శ్రీరాముడు అశోకవనానికి వెళ్ళి సీతమ్మను చూచి మిక్కిలి 
దుఃఖించాడు. సీత “నిష్కళంక అని అగ్నిముఖంగా ప్రశంసింపచేసి, దేవతల 
అనుమతితో భార్యను స్వీకరించాడు. విభీషణుని లంకారాజ్యానికి అభిషిక్తుని 
గావించి, శ్రీరాముడు సీతాలక్ష్మణులతోను సుగ్రీవాది వానర ప్రముఖులతోను 
పుష్పక విమానం మీద, దేవతలు పుష్పవృష్టి కురిపిస్తుండగా నందిగ్రామం 
చేరాడు. భరతుడు పాదుకలు నెత్తిన పెట్టుకొని ఎదురు వెళ్ళాడు. నమస్కరించి, 
శ్రీరాముని పాదుకలను లలాటానికి తాకించుకుని, హృదయానికి హత్తుకొని 
ఆనందబాష్పాలతో అభిషేకం చేశాడు భరతుడు. శ్రీరామచంద్రుడు ప్రజలను 

పరామర్శిస్తూ, సుగ్రీవ, విభీషణులు వింజామరలు వీస్తుండగా హనుమంతుడు 
గొడుగు పట్టగా, భరతుడు భక్తితో పాదుకలను పట్టుకొనగా, శత్రుఘ్నుడు 
విల్లంబులు పట్టుకోగా, సీత్రాదేవి కలశము పట్టుకోగా, అంగదుడు ఖద్దాన్ని 
పట్టుకోగా, జాంబవంతుడు డాలు పట్టుకోగా, లక్ష్మణుడు దారిచూపుతుందగా 
శ్రీరామచంద్ర ప్రభువు తరలివెళ్ళి, పుష్పక విమానం ఎక్కి పూర్ణచంద్రునిలా 
ప్రకాశిస్తూ, అయోధ్యకు చేరుకొన్నాడు. 


అయోధ్యానగరం సర్వాలంకార శోభితమైంది. మంగళ వాద్యాలు, 
వేదమంత్రాలు, సంకీర్తనలతో నగరం మారుమోగుతోంది. పండితులు, 
వమురజనులు తవు ఆత్మారాముని ఎవ్వుడు చూస్తామా అని 
ఎదురుచూస్తున్నారు. శ్రీరామచంద్రుడు అయోధ్యానగర వీథుల్లో వెళ్తుండగా 
వుణ్యస్త్రీలు ఇలా తవులో తాము ముచ్చటించుకొంటున్నారు. 
“సూర్యతేజోవిరాజమానుడైన అతదే శ్రీరామ చంద్రుడు. వెనుకనే ఉన్న 
చంద్రబింబాననయే పరమ సాధ్వి సీతామాత. ఈమెను రక్షించడానికి 
శ్రీరాముడు రావణుని చంపాడు. అతడే లక్ష్మణుడు. అతదే సుగ్రీవుడు. ఆ 
ప్రక్కనున్న వాడే హనుమంతుడు. అతడు లంకాధిపతి విభీషణుడు.” 
అనుకొంటూ ఆ సుందరదృశ్యాన్ని చూచి ఆనందిస్తున్నారు. శ్రీరాముడు 
అంతఃపుర ప్రవేశం చేసి తల్లులకు నమస్మరించాడు. పండితుల యెడల 
గౌరవాన్ని చూపాడు. బంధువులను కౌగలించుకొన్నాడు. మంత్రులను 
మున్నగువారిని పరామర్శించాడు. అందరూ సీతారామలక్ష్మణులకు 


అభివాదాలు చేశారు. 


వశిష్టుడు శ్రీరామునకు పట్టాభిషేకం చేయించాడు. రామరాజ్యం 
ప్రశాంతంగా సాగింది. సూర్యచంద్రులు, దిక్పాలకులు సక్రమంగా విధి 
నిర్వహణలో ఉందేవారు. భూమి సస్యశ్యామలమయింది. ప్రజల్లో ఎలాంటి 
అవగుణాలకు తావులేకుండా పోయింది. కన్నతండ్రివలె శ్రీరామచంద్రుడు 
ప్రజలను పాలించాడు. ఏకపత్నీ వ్రతుడై, ధర్మనిష్ట కలవాడై, కృతయుగ 

ధర్మాలను పాటిస్తూ, రాజర్నివలె ప్రజాపరిపాలన చేశాడు. శ్రీరాముడు అనేక 
యాగాలు చేశాడు. ఒకనాటి యాగంలో శ్రీరామచంద్రుడు హోతకు 
తూర్పుదిక్కు భూమండలం, ఉద్దాతకు ఉత్తర మండలం, అధ్వర్యునకు పశ్చిమ 
మండలం, బ్రహ్మకు దక్షిణ మండలం ఇచ్చి, మిగిలినది ఆచార్యునకు ఇచ్చి 
వెళ్ళాడు. తన కట్టుబట్టలు, సీతమ్మ మాంగల్యం తప్ప సమస్తం మునులకు 
ఇచ్చివేశాడు. అటువంటి మహా దాతృత్వానికి బ్రహ్మజ్జులు, మునులు 
ఆశ్చర్యపోయి, “ప్రభూ! శ్రీరామచంద్రా! బుషులైన మాకు ఈ భౌతిక 
వస్తుసంపద ఎందుకు చెప్పు. నీవు సాక్షాత్తు శ్రీహరివని మాకు తెలుసు. 
మాకు కావలసిన సద్దతిని ప్రసాదించు. చాలు. నిన్ను చేరుకొనే జ్ఞానాన్ని 
ప్రసాదించు” అని చెప్పి, ఆశీర్వదించి, ఏమీ స్వీకరించకుండానే వారు 
వెళ్ళిపోయారు. 


ఇలా సురాజ్యపాలన చాలాకాలం జరిగింది. ప్రజలు సీత్రాదేవి లంకలో 
ఒంటరిగా వుండడం గురించి చులకనగా మాట్లాడుకోవడం ప్రభువుకు 
తెలిసింది. వాల్మీకి ఆశ్రమంలో విడిచిపెట్టబడిన ఆమె అప్పటికి గర్భవతి. 
ఆశ్రమంలోనే కుశలవులను కన్నది. లక్ష్మణునకు అంగదుడు, చంద్రకేతువు, 
భరతునకు తక్షుడు, పుష్మలుడూ, శత్రుఘ్నునకు సుబాహుడు, శుతసేనుడూ 
అనే ఇద్దరేసి కుమారులు జన్మించారు. భరతుడు గంధర్వులను ఓడించి 
ధనరాసుల్ని తెచ్చాడు. శత్రుఘ్నుడు లవణాసురుని ఓడించి మధువనంలో 
మధురాపురాన్ని నిర్మించాడు. 


శ్రీరాముని కుమారులు లవకుశులు వాల్మీకి మహర్షి వద్ద సకల విద్యలు 
నేర్చుకొన్నారు. రామకథా గానం నేర్పారు. ఆ గానం అనేక సభలలో 
వినిపించారు. ఒకరోజు శ్రీరాముని యజ్ఞశాలకు వెళ్ళి గానం చేయగా, 
మోళ్ళు చిగురించాయి. అమృతధారలు ప్రవహించాయి. అందరూ 
సమ్మోహితులైనారు. శ్రీరాముడూ పరవశుదైనాడు. కన్నీరు కార్చాడు. 
వారియందు వాత్సల్యం ఉప్పాంగగా శ్రీరామచంద్ర ప్రభువు వారి 

తల్లిదండ్రులెవరని అడిగారు. 'మేము వాల్మీకి మహర్షి మనుమలం. 
రఘురాముని యాగాన్ని చూడవచ్చాం” అని చెప్పగానే, శ్రీరాముడు వారిని 
సత్మరించి పంపించాడు. మరురోజు వాల్మీకి మహర్షి సీతమ్మతోపాటు 
లవకుశులను తీసుకొని శ్రీరాముని వద్దకు తెచ్చి, అనేకవిధాల శ్రీరాముని 
స్తుతించి, సీతమ్మను చేకొనమని ప్రార్ధించాడు. సీత తన పాతివ్రత్యాన్ని 
నిరూపిస్తూ ప్రమాణం చేయవలసిందని కోరాడు. మాటిమాటికి తన శీలాన్ని 
నిరూపించుకోమన్న ఆమె భర్తను, ప్రజలను, ఆ భూమి తనకు అక్కరలేదని 
చెప్పి, కుశలవులను వాల్మీకి మహర్షికి అప్పగించి “తల్లీ! నన్ను నీలో చేర్చుకో 
అని భూమాతను ప్రార్థించి, శ్రీరామచంద్రుని పాదాలపై ధ్యానం నిలిపి, 
సీత్రాదేవి భూప్రవేశం చేసింది. శ్రీరాముడు దుఃఖించాడు. ఆయన నిజానికి 
శ్రీహరియే. కాని జగన్నాటకంలోని భాగంగా, ఆయనకూడా రాగద్వేషాలకు 
మానవునివలె అతీతుడు కానట్లుగా ప్రవర్తించాడు. అంతే. శ్రీరామచంద్రుడు 
బ్రహ్మచర్య వ్రతం పాటిస్తూ 11000 సం॥లు యజ్ఞయాగాదులు చేస్తూ, 
తుదకు నిజధామానికి చేరాడు. లోకకళ్యాణం నిమిత్తం అవతార పురుషునిగా 
వచ్చిన భగవానుడు ధీరుడై, అన్నింటిని ఎదుర్కొంటూ ఆదర్శమానవుడుగా, 
ఆదర్శపుత్రుడుగా, ఆదర్శపతిగా, ఆదర్శ సోదరుడుగా, ఆదర్శ మిత్రుడుగా, 
ఆదర్శ శత్రువుగా, ఆదర్శ ప్రభువుగా లోకానికి మార్గదర్శనం చేసిన 
శ్రీమవోవిష్ణు స్వరూపుడు శ్రీరామచం[ద ప్రభువు. లోకులకు 
మార్గదర్శకుడుగా వెలుగొందాడు. 


ఇక్ష్వాకు వంశం - నిమి, విదేహులు : 


ఇక్ష్వాకు కుమారుడు నిమి. ఇతడు సత్రయాగాన్ని చేయదలచి వశిష్టుని 
బుత్విక్కుగా ఉండమని కోరుతాడు. వశిష్టుడు సరేనన్నాడు. కాని అప్పటికే 
కుదుర్చుకొన్న ఇంద్రుని యాగాన్ని ముగించి వచ్చేవరకు వేచి వుందమన్నాడు. 
కాని నిమి కాలయాపనమంచిది కాదని భావించి, వేరొక బుత్విక్కు చేతి 
మీదుగా యజ్ఞాన్ని ముగించాడు. తిరిగివచ్చిన వళిష్టునకు కోపం వచ్చి 

“నీవు విదేహుడవవు తావు అని శపించాడు. విదేహుడనగా దేహంలేని 
వాడు. నిమికూడా వశిష్టునకు ప్రతిశాపమివ్వగా, అతడూ విదేహుడైనాడు. 
ఇద్దరూ దేహత్యాగం చేశారు. 


నిమి దేహాన్ని సుగంధాలతో భద్రపరచి సత్రయాగాన్ని ముగించారు 
మునులు. యాగదేవతలు ప్రత్యక్షం కాగా, మునులు నిమిని బ్రతికించమని 
వారిని ప్రార్ధించారు. నిమి (బ్రతికాడు. కాని మమకారాలకు మూలము 
అనిత్యమైన ఈ శరీరం తనకు అక్కరలేదన్నాడు. అప్పుడు దేవతలు నిమికి 
“ఈ నిమి, దేహధారులు కనులు మూస్తూ తెరుస్తూ ఉన్నపుడు, అక్కడ 
సూక్ష్మరూపంలో ఉంటాడు.” అని వరమిచ్చారు. మునులు నిమి శరీరాన్ని 
మధించగా, ఒక వ్యక్తి బయటకు వచ్చాడు. మధించబదినపుడు వచ్చాడు 
కనుక మిధురుదైనాడు. మాతృశరీరం నుండి రాకుండా, జీవుడు లేని 
శరీరంనుండి వచ్చాడు కనుక విదేహుడు అనబడ్డాడు. శరీరం నుండి 
పుట్టాడు గనుక జనకుదనబడ్డాడు. అతడు విదేహ రాజ్యాన్ని మిథిలా 
నగరాన్ని స్థాపించాడు. ఆ దేశాన్ని పాలించే వారందరు జనకులు, మైథిలులు, 
విదేహులు అని పిలువబడ్డారు. ఈ నిమి వంశము వారందరూ ఉత్తమ 
గృహస్టులూ, ఆత్మజ్ఞాన సంపన్నులుగా, రాజర్నులుగా ప్రసిద్ధికక్కారు. 

నిమిచే శపించబడిన వశిష్టుడు ఊర్వశిని చూచి చలించిన మిత్రావరుణుల 
వీర్యస్థలనంతో బిడ్డడై జన్మిస్తాడు. 


చంద్రవంశం - పురూరవుడు : 


అత్రి మహాముని ఆనంద బాష్పపూరిత చూపుల నుండి చంద్రుడు 
ఉద్భవించాడు. బ్రహ్మదేవుడు చంద్రునకు నక్షత్రాలు, ఓషధులు, విప్రలపైన 
ఆధిపత్యాన్ని ఇచ్చాడు. అతనిని సోముడు అనికూడా అంటారు. రాజసూయ 
యాగం చేసి, ముల్లోకాలను జయించాడు. ఆకర్షించగల సుందరరూపుడు. 
గర్వం, అహంకారం వృద్ధి కావడంతో అతడు యుక్తాయుక్త విచక్షణ 
కోల్పోవడం జరిగింది. 

దేవతల గురువు బృహస్పతి భార్య తార. అందాలరాశి. సోముడు 
ఆమెను బలవంతంగా లేవదీసుకొని పోయాడు. అతని అందాలకు ఆమె 
లోబడిపోయి, అతనితోనే ఉండసాగింది. బృహస్పతి భార్యను విడిచి ఉ 
౦డలేక ఆమెను వదలివేయమని సోముని బ్రతిమాలుకొన్నాడు. సోముడు 
ఆమెను వదలక పోవడంతో ఇద్దరి మధ్య వైరం ఏర్పడింది. ఇదే సమయమని, 
శుక్రాచార్యుడు సోమునివైపు చేరగా, ఇంద్రుడు బృహస్పతిని బలపరిచాడు. 
ఇది దేవదానవ యుద్ధంగా మారింది. ఇరుపక్షాలవారు దెబ్బతిన్నారు. 
బృహస్పతి తండ్రి అంగిరసుడు యుద్ధం నిలుపుచేయించాలని బ్రహ్మను 
కోరాడు. బ్రహ్మదేవుడు సోముని మందలించి, తారను బృహస్పతికి 
ఇప్పించాడు. తార కనిన బంగారు కొడుకును చూడగనే, బృహస్పతికి, 
సోమునకు మోహం పుట్టుకొచ్చింది. నా కొడుకు అంటే నా కొడుకు అనే 
వివాదాన్ని మళ్ళీ గమనించి బ్రహ్మదేవుడు వచ్చాడు. అతడు తారను 
ఏకాంతంగా పిలిచి, అసలు విషయం తెలుసుకున్నాడు. బిడ్డడు సోముడి 
కొడుకు గాన అతనికి ఇప్పించాడు. ఆ బాలుడు బుద్ధిమంతుడు కనుక 
వానికి బ్రహ్మ బుధుడు అని పేరుపెట్టాడు. బుధుడు పెద్దవాడైనాడు. అతడు 
(శ్రాద్ధదేవుని కుమార్తె అయిన ఇళను ప్రేమించి, ఆమెయందు పురూరవుడు 
అను కుమారుని పొందాడు. పురూరవునకు తండ్రి వివేకం, తాత సౌందర్యం 
సంక్రమించాయి. ఇతడే చంద్రవంశానికి ప్రప్రథమ మహాపురుషుడైనాడు.. 
ఇతని సద్గుణాలు దశదిశలా వ్యాపించాయి. ఒకరోజు ఇంద్రసభలో నారదుడు 
పురూరవుని ఘనతను శ్లాఘిస్తుండగా, ఊర్వశికి అతనిపై మనస్సు కలిగింది. 
ఆమె మిత్రావరుణుల శాపంతో భూమిమీద మానవరూపంలో ఉండవలసి 
వచ్చింది. ఆమె పురూరవుని, పురూరవుడు ఆమెను చూచి మోహపరవశు 
లైనారు. పురూరవుడు ఆమెను సమీపించి, 'ఓ త్రిలోక సుందరీ! నిన్ను 
చూచి నా మనస్సు చలిస్తోంది. నఏవు.నా భార్యగా ఉండగలవా?” అని 
అడిగాడు. అప్పుడు ఊర్వశి ఇలా అన్నది. 'ఓ శశివంశ శ్రేష్టుడా! నీలాంటి 

సుందరుడిని ముల్లోకాల్లో ఏ స్త్రీ కూడా కాదనలేదు. నేను నీ భార్యను 
కావాలంటే కొన్ని షరతులున్నాయి. వాటిని పాటిస్తానని మాట ఇవ్వాలి. 
మొదటిది నాకు ప్రాణసమమైన ఈ రెండు పొట్టేళ్ళను నీవు కాపాడుతూ 
వుండాలి. రెండు నీవెన్నడూ నాకు నగ్నంగా కనబదకూడదదు. మూడవది 
నేను నేతిని తప్ప ఇంకేమీ తినను. నీకూ అదే ఇష్టమై ఉండాలి. నీవు వీటికి 
అంగీకరిస్తే, నేను నిన్ను సకల స్వర్గ సుఖాల్లో ముంచితేల్చుతాను.” అని 
చెప్పింది. రాజు అన్ని వషయాలు అంగీకరించాడు. వారిద్దరూ భార్వాభర్తలై 
వినోదిస్తూ, సకల శృంగార భోగాలను అనుభవిస్తూ, ఎన్ని సంవత్సరాలు 
గడిపారో లెక్కలేదు. 


ఒకరోజు ఇంద్రుని సభలో ఊర్వశి లేకపోవడంతో, ఎక్కుడున్నా తీసికొన 
రమ్మని గంధర్వులను ఆదేశించాడు ఇంద్రుడు. ఊర్వశి, పురూరవుడు 
గాధనిద్రలో ఉండగా, గంధర్వులు వచ్చి ఆ పొట్టేళ్ళను లాక్కుపోతుంటే అవి 
అరిచాయి. భంగం కలిగిందని ఊర్వశి పురూరవుని నానా మాటలు అని 
అవమానించింది. “నా బిడ్డలవంటి పొట్టేళ్ళను లాగుకొని పోతుంటే 
కదలవేమి? నీవాక వీరుడవను కొని మోసపోయాను. నీకు చక్రవర్తిత్వం 
ఇచ్చిన బ్రహ్మకూడ వెర్రివాడే!” అన్న పరుషవాక్కులకు రోషంతో లెచి, 
పోయిన గొరైలను తెచ్చియిచ్చాడు. ఈ అలజడిలో పంచ ఊడి 
దిగంబరుదైైనాడు. అతని నగ్నన్వరూపాన్ని ఊర్వశి చూచింది. 
నియమభంగంతో ఆమె అదృశ్యమైంది. పురూరవుడు పిచ్చివాదైనాడు. 
ఆమెకోసం వెదకి వెదకి చివరకు సరస్వతీ నదీతీరాన చెలికత్తెలతో విహరిస్తున్న 
ఆమెను చూచాడు. దీనంగా ఇలా వేడుకొన్నాడు. “ప్రియతమా! నన్ను విడిచి 
వెళ్ళడం న్యాయమా? నీవు లేకపోతే నా దేహం కృశించి గద్దలకు ఆహారం 
కాదా?” అని ప్రాధేయపడ్డాడు. అపుడు ఆమె పకపకా నవ్వుతూ ఇలా 
అన్నది. “రాజా! ఒక ఆడదానికోసం ఇంత దీనుడవై పోవడం చంద్రవంశపు 
చక్రవర్తివైన నీకు తగునా? స్త్రీలు చపలచిత్తులు. వారికి అడ్డువస్తే క్షమించరు. 

తోడేళ్ళ వంటివారు. విలాసాలకు అలవాటు పడినవారికి దయ, (్రేమలు 
ఉందవు. మాటల్లో అమృతం కాని చేతల్లో చిచ్చు పెడతారు. నాపైన అంతగా 
ఆశ పెట్టుకోవద్దు. మంచిది కాదు. కాని నీవు నన్ను సంవత్సరాంతంలో 
కలుసుకొంటే ఒక సర్వలక్షణశోభితుడైన కుమారుని పొందగలవు” అని 
చెప్పి వెళ్ళిపోయింది. ఆమె మళ్ళీ వచ్చి సుపుత్రుని ఇవ్వబోతున్నందుకు 
సంతోషించాడు. ఆమె చెప్పినట్లుగానే సంవత్సరాంతంలో ఒక రాత్రి ఇద్దరూ 
కలిశారు. విడిపోయే సమయానికి, విచారంలో మునిగాడు. ఆమె అపుడు 
దయ తలచి ఇలా అన్నది. “రాజా! నీవు గంధర్వులను ఆరాధిస్తే వారు నీవు 
మాలోకానికి వచ్చే పద్ధతి చెబుతారు.” అని చెప్పి వెళ్ళిపోయింది. పురూరవుడు 
గంధర్వులను ప్రార్ధించాడు. వారు ప్రసన్నులై, ఒక అగ్నిపాత్రనిచ్చి, 
మంటత్రవిధులను చెపుతారు. కాని అతడు (గ్రహించలేక, నిరాశతో 
వెళ్ళిపోతాడు. తరువాత త్రేతాయుగ ప్రారంభంలో చూడగా, అక్కడ ఒక 
జమ్మిచెట్టునుండి ఒక రావిచెట్టు పుట్టి వుంది. ఆ రావిచెట్టు కరల్రతో 
రెండు అరణులుచేసి, మంత్రోచ్చారణతో మధథించసనాగాదడు. దానినుండి 
జాతవేదుడు అనే అగ్ని పుట్టింది. ఆ అగ్ని పురూరవుని పుత్రునిగా 
భావించబడింది. ఆ అగ్ని ద్వారా అతడు శ్రీహరిని ఆరాధించి, గంధర్వలోకం 
చేరి, ఊర్వశిని పొంద గలిగాడు. వారికి ఆరుగురు కుమారులు పుట్టారు. 
వీరి ద్వారా చంద్రవంశం విస్తరించింది. 


శ్రేతాయుగానికి పూర్వం (కృతయుగంలో) అగ్ని అఖందడమై ఉండేది. 
నారాయణుడు ఒక్కడే దైవం. ప్రణవం ఒక్కటే (ఓంకారం) వేదమై ఉ 
౦డేది. ఒక వర్ణముండేది. (త్రేతాయుగంలో పురూరవుని ద్వారా మూడు 
వేదాలు ఆవిర్భవించాయి. పురూరవుడు తన బుద్ధిశక్తి చేత బలహీనులు 
కూడా కర్మమార్గాన్ని సుగమం చేసుకొనేటట్టుగా, ఒక్కటిగానున్న అగ్నిని 
గార్హస్పత్యం, ఆవహనీయం, దక్షిణాగ్ని అనే మూడు అగ్నులను ఏర్పాటు 
చేశాడు. ఈ మూడు అగ్నులు మూడు వేదాలకు ప్రతీకలు. 

పరశురామావతారం : 


పురూరవుని వంశంలో జన్మించిన గాధి అనే మహారాజుకు సత్యవతి 
అనే కుమార్తె వుండేది. ఆ సత్యవతిని భృగువంశపు (బ్రాహ్మణుడైన బుచీకుడు 
తనకిమ్మని కోరాడు. అతని యోగ్యత తెలుసుకోవడం కోసం గాధిరాజు 
ఒక కఠిన పరీక్ష పెట్టాడు. తెల్లని దేహం, నల్లని చెవులూ వున్న వెయ్యి 
గుర్రాలను తెచ్చి ఇమ్మన్నాడు. బుచీకుడు వరుణుని ప్రార్ధించి, వెయ్యి 
గుర్రాలను తెచ్చి గాధిరాజుకిచ్చాడు. గాధిరాజు సంతోషించి, సత్యవతిని 
బుచీకునకు యిచ్చి వివాహం చేశాడు. 


గాధిరాజుకు కొడుకులు లేరు. బుచీకునకు సంతానం లేదు. సంతానం 
కోసం క్రతువు చేయమని బుచీకుని కోరాడు. బుచీకుడు క్షాత్రమంత్రాలతో 
అత్తగారి కొరకు ఒక చరువును, బ్రహ్మమంత్రాలతో భార్యగురించి ఒక 
చరువును తయారుచేసి, నిత్యకర్మల గురించి నదికి వెళ్ళాడు. ఇంతలో 
తొందరపాటుచే, అత్త చరువు భార్య, భార్య చరువు అత్త భుజించారు. 
బుచీకుడు ఇందుకై భార్యపై కోపగించాడు. 'మీరు చేసిన ఈ తెలివితక్కువ 
పనివల్ల జరగబోయేదేమంటే, నీకు పుట్టవలసిన బ్రహ్మజ్ఞాని ట్ర్‌ అమ్మకు, 
మీ అమ్మకు పుట్టవలసిన త్రిగుణాత్మకుడైన కుమారుడు నీకు పుడతారు.” 
అని బుచీకుడు చెప్పగా, ఆమె దుఃఖితురాలైంది. మార్గాంతరం కోరిన 
భార్యతో ఇలా అన్నాడు. 'దీన్ని పూర్తిగా మార్చలేము.కాని ఒక తరం తరువాత 
మార్చువచ్చేటట్లు చేయవచ్చు. వలితంగా నీకు జన్మించే బిర్బ 
సాత్వికుడౌతాడు గాని, వాని బిడ్డ మాత్రం ఘోరస్వభావు డౌతాడు.” అని 
చెప్పగా, భార్య సంతృప్తి చెందింది. ఆమెకు శాంత స్వభావుడైన జమదగ్ని 
జన్మిస్తాడు. తరువాత కొన్నాళ్ళకు, సత్యవతి కౌశికీ నదియై లోకపావని 
బెతుంది. జమదగ్ని రేణువు యొక్క కుమార్తె అయిన రేణుకను 
పెండ్లాడుతాడు. వారిద్దరికి పరశురాముడు విష్ణువు అంశతో జన్మిస్తాడు. 

అతడు క్షత్రియ ద్వేషిగా ప్రసిద్ధి కెక్కాడు. 

హైహయవంశ రాజులలో కార్తవీర్యార్దునుడు గొప్పవాడు. అతడు 
దత్తాత్రేయుని ఆరాధించి, ఆయన దయతో వెయ్యి చేతులు, అణిమాది 
సిద్ధులు, యశస్సు, ఓజస్సు, శత్రువిజయమూ వరాలుగా పొందాడు. 
ఒకరోజు భార్యలతో రేవా నదిలో జలక్రీడల్లో ఉంటూ, వెయ్యి చేతులతో 
నదీ ప్రవాహాన్ని అడ్డగించగా, నీరు నిలిచిపోయింది. దేవతారాధనలో వున్న 
రావణుని ఆ జలం చుట్టుముట్టింది. ఆ ప్రవాహంతో పోరాడుతున్న రావణుని 
కార్తవీర్యుడు పట్టుకొని, బంధించి, రాజధాని మహిష్మతి నగరానికి తెచ్చి 
విడిచి పెట్టాడు. రావణుడు ఆనందంతో వెళ్ళిపోయాడు. ఒకనాడు 
కార్తవీర్యుడు వేటకు పోయి అలసి, ఆకలితో జమదగ్ని ఆశ్రమంలో 
ప్రవేశించాడు. మునీంద్రుడు రాజుకు మృష్టాన్నం పెట్టించాడు. ముని తన 
కామధేనువు ద్వారా ఇంత గొప్పగా చేశాడని అసూయ కలిగింది రాజుకు. 
ఆ కామధేనువును తీసుకొని రమ్మని సేవకులను ఆదేశించాడు. వాళు 
ఛై ఆ ధేనువును లాగుకొని పోయారు. పరశురాముడు ఈ విషయం 
తెలుసుకొని సింహం లాగ గర్జిస్తూ, ప్రళయ కాల రుద్రుని వలె నడచివస్తున్న 
(బ్రాహ్మణ యువకుడైన భార్గవరాముని చూచి, కార్తవీర్యార్దునుడు 
మహాగర్వదర్పాలతో అట్టహాసం చేస్తూ ఈ బాలుడు వెట్టి బ్రాహ్మణుడు. 
బ్రాహ్మణుని వలె ఉండకుండా, రాజుతో పోరుకు వచ్చిన వానిని కూల్చరంిడని 
అంటూ, రథ, గజ, తురగ, పదాతి దళాలతో కూడిన 17 అక్షౌహిణుల 
సైన్యంతో, భార్గవ రాముని ఎదుర్శొన్నాడు. పరశురాముడు శత్రువులను 
తన చేతిలోని గందడ్రగొడ్డలితో ముక్కలు ముక్కలుగా ఖండించాడు. సైనికుల 
కాళ్ళను నరికేశాడు. ఏనుగుల తొండాలను కోసివేయగా, అవి భయపడి 
పారిపోయాయి. ఈ బ్రాహ్మణుడు ఎంత పనిచేశాడు, వీడు సామాన్యుడు 
కాదని తలచి, తన 500 చేతులతో బాణాలను, 500 చేతులతో ధనుస్సులను 
పట్టుకొని, శరవర్షం కురిపించాడు. అప్పుడు భార్గవరాముడు తన ఒక్క 

బాణం చేతనే కార్తవీర్యుని 500 ధనుస్సులను కూల్చిపారేశాడు. చివరకు 
కార్తవీర్యుని వెయ్యి చేతులూ నరికేశాడు. అతడు కొండవలె 
కూలిపోతుండగా, అతని శిరస్సును కూడ ఖండించి వేశాడు. అతని 10000 
కుమారులు భయపడి పారిపోయారు. ఇలా శత్రు నాశనం చేసినతరువాత, 
కామధేనువును, దూడను ఆశ్రమానికి తీసుకొని వెళ్ళాడు. 


జమదగ్ని పరశురాముని నుండి క్షత్రియ వినాశం గురించి తెలుసుకొని 
బాధపడ్డాడు. ఇలా బోధించాడు. “కుమారా! రామా! దేవతలు రాజుల్లో 
తమ అంశలను ఉంచుతారు. రాజ్యాన్ని పాలించే రాజును హత్యచేయడం 
మహాపాపం. బ్రాహ్మణునకు క్షమయే ధర్మం కదా! నాయనా! క్షమయే 
మన ధర్మం. ధర్మతత్వానికి అదే మూలం. దానివల్లనే సర్వేశ్వరుడు 
బ్రహ్మపదాన్నీీ మనలనందరినీ పరిపాలిస్తున్నాడు. క్షమ ఉంటే సిరి కలిగి 
ఉంటుంది. విద్య అబ్బుతుంది. సౌఖ్యాలన్నీ ఒనగూడుతాయి. క్షమ 
కలిగివుంటేనే, ఆ శ్రీహరి మెచ్చుకొనేది. అందుచేత నాయనా! నీవు 
పాప పరిహారానికి తీర్థయాత్రలు చేసిరావాలి.” అని తండ్రి చెప్పగా, 
భార్గవరాముడు ఒక సంవత్సర కాలం, తీర్థయాత్రలు చేసివచ్చాడు. (పోతన 
461, 462. 


ఒకనాడు జమదగ్ని భార్య రేణుక నీళ్ళకోసం నదికి వెళ్ళగా, అక్కడే 
చిత్రరథుడు అనే గంధర్వుడు అప్పరసలతో జలకాలాదటం చూచింది. 
ఇతడెంత అందగాడో కదా అని ఆలోచిస్తూ ఉండిపోయింది. భర్త 
అగ్నిహోత్రాది కార్యాలకు ఆలస్యమైన విషయం గుర్తుకు రావడంతో 
వడివడిగా, తత్తరపాటుతో వచ్చిన భార్య విషయం జమదగ్ని ఊహించాడు 
దివ్యదృష్టితో. ఆమె మానసిక వ్యభిచారానికి పాల్పడిందని, అందుకు ఆమె 
శిరస్సును ఖండించమని, ఒక్కొక్క కుమారుని పిలిచి చెప్పాడు. వారందరూ 
మా వల్ల కాదన్నారు. చివరకు పరశురాముని పిలిచి, తల్లిని, అన్నల 

శిరస్సులను ఖండించమని ఆదేశించాడు. తండ్రికి మొక్కి ఆజ్ఞను 
శిరసావహించాడు. చెయ్యకపోతే శపిస్తాడు కనుక శిరసావహిస్తే, సంతసించి, 
వరమిస్తానంటే చనిపోయిన వారిని బ్రతికించుకోవచ్చునని పరశురాముడు 
భావించి, తండ్రి ఆజ్ఞ నెరవేర్చాడు. సంతోషించిన తండ్రి వరాన్ని 
కోరుకోమనగా, రాముడు ఇలా అన్నాడు. “తండ్రీ! నా తల్లి, నా సోదరులు 
పునర్జీవితులు కావాలి. వారికి జరిగిన విషయం వారు మరచిపోవాలి.” 
అని వేడగా, జమదగ్ని కోపం చల్లారింది. వారిని బ్రతికించగా, వారు అప్పుడే 
నిద్రనుండి మేల్మొన్నట్లుగా లేచి కూర్చున్నారు. 


పరశురామునిపై పగ తీర్చుకోవాలనే దుష్ట ఆలోచనతో కార్తవీర్యుని 
కుమారులు ఒకనాడు ఏకాంతంగా ధ్యాననిష్టుడైన జమదగ్ని ముని శిరస్సును 
ఖండిచి వెళ్ళిపోయారు. రేణుక 'రామా! రామా? అంటూ కేకలు పెట్టసాగింది. 
రేణుక (తల్లి) రోదించడం విని, కుమారులందరూ వచ్చారు. ఆమె భర్త 
శరీరంపై వడి 21 సార్లు గుండెలు బాదుకోవడం పరశురాముడు 
గమనించాడు. అన్నలతో ఇలా అన్నాడు. “తండ్రిగారి దేహాన్ని రక్షించండి. 
నేను వాళ్ళ పనిపట్టి వస్తాను.” అని గండ్రగొడ్డలితో భీకరుడై మహిష్మతీ 
పురం చేరాడు. కార్తవీర్యుని కుమారుల నందరినీ హతమార్చాడు. పగ 
తగ్గలేదు. భూమండలమంతా 21 సార్లు గాలించి, క్షత్రియుల నందరినీ 
చంపివేశాదు. రాజుల రక్తంతో ఐదు మడుగులు నిండాయి. అవి “శమంత 
పంచకొమనే దివ్య క్షేత్రాలయ్యాయి. తండ్రి తలను శరీరంతో కలిపివేసి 
దహనం చేశారు. జమదగ్ని సంకల్ప శరీరాన్ని పొంది, సప్తబుషి మండలం 
చేరాడు. 


పరశురాముడు రాజుల నుండి గెల్పిన భూభాగాలను హోత 
మొదలైన యజ్ఞకర్తలకు, సదస్యులకు ఇచ్చివేశాడు. యజ్ఞం ముగియగానే, 
సరస్వతీ నదిలో స్నానం చేసి, పవిత్రుడైనాడు. పరశురాముడు ఇప్పటికీ 
మహేంద్ర పర్వతంపై తపోనిష్టుడై వెలుగొందుతున్నాడు. ఈ విధంగా 

దుష్టులైన రాజులను సంహరించడానికే శ్రీహరి పరశురాముని రూపంలో 
అవతరించాడు. 


బుచీకుడు చేసిన క్రతువుల వల్ల గాధిరాజుకు విశ్వామిత్రుడు 
అగ్నితేజస్సుతో జన్మించాడు. అతడు క్షాత్రధర్మం వదలి రాజర్షి ఐనాడు. 
హరిశ్చంద్రుడు చేసిన నరమేధ యాగంలోని యజ్ఞపశువైన శునశ్శీపుడనే 
భృగువంశపు (బ్రాహ్మణ యువకుని దేవతలు కరుణించి విముక్తి కల్పించగా, 
అతనిపై విశ్వామిత్రుడు జాలిచూపి, అతనిని పుత్రునిగా తెచ్చి, అతనికి 
దేవరాతుడనే నామకరణం చేసి, తన వందమంది కుమారులను అన్నగా 
స్వీకరించమంటాడు. వారిలో మొదటి 50 మంది కాదన్నారు, మిగతా 50 
మంది స్వీకరించారు. విశ్వామిత్రుడు మొదటి 50 మందిని మ్లేచ్చులు 
కమ్మని శపించి, దేవరాతుని అన్నగా స్వీకరించిన మధుచ్చందుడూ మున్నగు 
50 మందిని సంతానవంతులు కండు అని దీవించాడు. 


యయాతి : 


పురూరవుని మనుమడగు నహుషునకు ఆరుగురు కుమారులు. 
నహుషుడు గొప్ప చక్రవర్తి వంద యజ్ఞాలు చేయించి ఇంద్రపదవి పొందాడు. 
కొంతకాలానికి గర్వంతో ఇంద్రుని భార్య శచీదేవిని పొందగోరి బుషి 
శాపానికి గురైనాడు. భూలోకంలో కొండచిలువయై, పతనమై, చివరకు 
ద్వాపరయుగంలో ధర్మరాజు సంప్కరంతో శాపగ్రస్తుడైనాడు. 


నహుషుడు ఇంద్రుడైన తర్వాత, రెండవ కుమారుడు యయాతి రాజై, 
తమ్ములకు కూడా రాజ్యభాగాన్నిచ్చి ధర్మయుత పరిపాలన చేస్తాడు. 


ఒకరోజు వృషపర్వుని (రాక్షసరాజు) కుమార్తె శర్మిష్ట దేవయానితోను, 
ఆమె చెలికత్తెలతోను కలిసి ఉద్యానవనంలోని కొలనులో స్నానం చేస్తుండగా, 
పార్వతీ పరమేశ్వరులు నందివాహనులై, ఆకాశమార్దాన పోవడం చూచి 
సిగ్గుపడి, అందరినీ హెచ్చరించింది. కన్యలందరూ తమ బట్టలను 

చుట్టుకున్నారు. దేవయాని చీరను పొరపాటున శర్మిష్ట కట్టుకొంది. 
దేవయానికి కోపం వచ్చింది. సౌందర్య గర్వంతో శర్మిష్టతో ఇలా అన్నది. 
“భృగువంశ శ్రేష్టులమైన బ్రాహ్మణులం మేము. మా తండ్రి మీ రాక్షసులకు 
గురువు. నీ తండ్రి నా తండ్రికి పాదపూజ చేసేవాడు, సేవకుడు. అటువంటి 
రాక్షస స్ర్రీవైన నీవు నా చీరను ధరించి అపవిత్రం చేయడానికి నీకు ఎంత 
సాహసమే.” అంటూ నానా మాటలాడింది. అసురరాజ కన్య శర్మిష్ట రాజసిక, 
తామసిక గుణాలు మెందుగా కల స్తీ. రోషం రావడం సహజం. వెంటనే 
ఇలా అన్నది. *నా తండ్రి దయాదాక్షిణ్యాలతో బ్రతుకుతున్న ఒక బిచ్చగాని 
కూతురివైన నీకు ఇంత అహంకారమా? రాక్షస రాజపుత్రికనే తిడుతున్నావా? 
నీ పని చూస్తాను ఉండు” అంటూ రెచ్చిపోయి, నగ్నంగా వున్న దేవయానిని 
చెలికత్తెలచే ఒక పాడుపడిన బావిలో పడవేయించింది. 


అందరూ వెళ్ళిన తర్వాత, వేటనుండి తిరిగి వస్తున్న యయాతి 
మహారాజు దాహం వెయ్యగా, ఆ బావి వద్దకు వచ్చాడు. స్రీ ఆర్తనాదం 
వినిపించగా, లోనికి తొంగి చూచాడు. బావిలో వెలిగిపోతూ, నగ్నంగా 
వున్న స్రీమూర్తిని చూచి, జాలిపడి, తన వస్త్రాన్ని బావిలో వేసి, బయటకు 
లాగాడు. అపుడు ఆమె కృతజ్ఞతతో ఇలా అన్నది. “మహానుభావా! నీ 
వస్తాన్నిచ్చి నా మానాన్ని కాపాడావు. నీ కుడిచేతితో నన్ను పాణిగ్రహణం 
చేశావు. నా ప్రాణాలను రక్షించావు. కనుక నీవే నా భర్త కావడం 
విధినిర్ణయంగా తోస్తోంది. ఆ కచుని వాక్యం నిజమని పిస్తోంది. ఓ 
పుణ్యశీలుడా! నా కథ చెప్తాను. విను. శుక్రాచార్యుల పుత్రికను నేను. 
దేవయానిని. నీ వెవరివో చెప్పు” అనగా రాజు ఇలా చెప్పాడు. *ఓ 
మానినీ! నేను వేటనుండి వస్తూ నిన్ను ఇలా బావిలో చూశాను. 
కారణమేమిటి?” అని అడుగగా, ఆమె ఇలా చెప్పింది. “రాజా! నాకూ, 
రాక్షస రాజైన వృషపర్వుని కుమార్తెకు ఒక చిన్న విషయంలో వివాదం 
వచ్చింది. ఫలితంగా నన్ను ఈ బావిలో పడవేయించింది. ఈ రీతిలో నిన్ను 

కలుసుకోవడం కచుని శాపఫలమేమో ననిపిస్తున్నది. లోగడ బృహస్పతి 
పుత్రుడైన కచుడు నావద్ద మృతసంజీవని విద్యను రహస్యంగా నేర్చుకోవాలని 
వచ్చినపుడు, నేను అతనిని (ప్రేమించాను. నేను గురుపుత్రిక నని నా ప్రేమను 
తిరస్కరించాడు. ఆ అవమానం భరించలేక, నేను 'నీ విద్య వలించకుండు 
గాక” అని శపించాను. అపుడు అతను 'నీకు బ్రాహ్మణుడు భర్త కాకుండు 
గాక!” అని ప్రతిశాపమిచ్చాడు. అందుచేతనే మన కలయిక ఇలాగ 
సంభవించిందని అనిపిస్తుంది” అని చెప్పింది. ఆ బ్రాహ్మణ సుందరిని చూచి 
యయాతి పరవశుడైనాడు. దైవ నిర్ణయమని భావిస్తూ, తన అంగీకారాన్ని 
తెలుపుతూ వెళ్ళిపోయాడు. 


దేవయాని తన తండ్రి వద్దకు వెళ్ళి, శర్మిష్టతో తనకు జరిగిన 
వివాదమంతా తెలిపింది. అల్పులను ఆశ్రయించడం కంటే పక్షివలె తృప్తితో 
వుండటం మేలని భావించి, శుక్రాచార్యుడు వృషపర్వుని కొలువు విడిచి, 
దేవయానితో కలిసి వెళ్ళిపోయాడు. రాజు గురువును వెతుకుతూ వెళ్ళి, 
గురువును, దేవయానిని కలుసుకొని తనను విడిచిపెట్టవద్దని బ్రతిమాలాడు. 
అప్పుడు దేవయాని అక్కడే వుండటానికి ఒక షరతు పెట్టింది. శర్మిష్ట 1000 
మంది సేవికలతో తనకు బానిసగా ఉండాలని, తనకు వివాహం అయి 
వెళ్ళిపోయినా, వారంతా తన వెంట రావాలని కోరింది. రాజ్య శ్రేయస్సు 
కోరి శర్మిష్ట దేవయానికి బానిసగా వుంటూ, ఆమెతో ఆమె భర్త ఇంటికి 
కూడ వెళ్ళేందుకు సమ్మతించింది. 


తరువాత శుక్రాచార్యుడు దేవయానిని క్షత్రియుడైన యయాతికిచ్చి 
వివాహం చేయాలని అనుకొన్నాడు. (బ్రాహ్మణ కన్యను పెండ్లి చేసుకోడానికి 
యయాతి మొదట అనుమానించినా, శుక్రాచార్యుని సమ్మతితో సరేనన్నాడు. 
దేవయానితో సహా శర్మిష్ట ఇతర సేవికలు వెళ్ళవలసి ఉన్నందున, “శర్శిష్టతో 
ఎలాంటి సంపర్మం పెట్టుకోవద్దు సుమా అని అల్లుని శుక్రాచార్యుడు 
గట్టిగా హెచ్చరించాడు. యయాతి దేవయానితో సర్వసుఖాలు అనుభవిస్తూ, 
యదు, తుర్వసుడు అనే కుమారులను పొందాడు. 

శర్మిష్ట రాజపుత్రిక అపురూప సౌందర్యవతి. ఆమెను చూచినప్పటినుండి 
యయాతికి ఆమెపై అనురాగం మొదలైంది. రాజపుత్రికయై, విధివశాన 
తన ఇంట్లో బానిసగా ఉన్నందుకు జాలిపదేవాడు. ఆమె దుఃఖాన్ని 
తొలగించడం ఎలా అని ఆలోచించాడు. ఒకరోజు ఉద్యానవనంలో 
కలుసుకుని, ఇద్దరూ ఒకరి ప్రేమను మరొకరికి తెలుపుకున్నారు. గాంధర్వ 
పద్ధతిలో భార్యాభర్తలైనారు. శర్మిష్టకు దృహ్యుడు, అనువు, పూరువు అను 
ముగ్గురు పుత్రులు కలిగిన తర్వాత దేవయానికి వీరిద్దరి మధ్య సంబంధం 
గురించి తెలిసిపోయింది. 


ఆమె రోషంతో తండ్రి యింటికి వెళ్ళిపోయింది. దేవయాని కోసం 
యయాతి కూడ భయంగానే మామగారింటికి వెళ్ళాడు. దేవయాని 
చెప్పినదంతా విని, శుక్రాచార్యుడు నీతి తప్పిన యయాతిని “నిన్ను వృద్దాప్యం 
ఆవహించు గాక!” అని శపించాడు. అప్పుడు యయాతి తాను శర్మిష్ట 
దుస్థితికి జాలిపడి, ఓదార్చే ఉద్దేశ్యంతో క్షత్రియోచిత కర్మ చేశానని, 
కామవాంఛతో కాదని, శాపాన్ని తొలిగించమని ప్రార్ధించాడు. శుక్రాచార్యుడు 
జాలిపడి శాపాన్ని ఇలా మార్చివేశాడు. 'వృద్దాప్యాన్ని ఒక యువకునితో 
మార్చుకొని, అతని యవ్వనం అనుభవించవచ్చుననీ, అవసరం తీరగానే, 
యవ్వనం ఇచ్చేసి, వృద్దాప్యం స్వీకరించవచ్చునననీ చెప్పాడు. యయాతి 
తన ఐదుగురు కుమారులను విడివిడిగా పిలిచి, “నాయనా! నీ యవ్వనాన్ని 
నాకిచ్చి, నా వృద్ధాప్యాన్ని తీసికొంటావా అని ప్రాధేయ పడ్డాడు. శర్మిష్ట 
దేవయాని పుత్రులు ఇలాగ జవాబిచ్చారు. “తండ్రీ! ముసలితనాన్ని మేము 
భరించలేము” అని చెప్పేశారు. చివరివాడైన శర్మిష్ట మూడవ కొడుకు 
పూరువు “తండ్రీ! తండ్రి కోరిక తీర్చడం తనయుని ధర్మం కాదా! నేను నీ 
ముసలితనాన్ని సంతోషంతో తీసుకొంటాను.” అని చెప్పి, తన యవ్వనాన్ని 
తండ్రికి అర్పించాడు. ఆయన వార్ధక్యాన్ని స్వీకరించాడు. 

యయాతి ఏడు ద్వీపాల్లోని భూమండలాన్ని ప్రజారంజకంగా 
పరిపాలిస్తూ, దేవయానితో తనివితీర ఇంద్రియసుఖాల ననుభవిస్తూ, అనేక 
యాగాలు చేశాడు. ఇలా చాలాకాలం గడిచిన తర్వాత యయాతి 
కామభోగాలతో జీవితం వ్యర్థం చేసుకొన్నానని తలచి దేవయానితో ఇలా 
అన్నాడు. “దేవీ! నీ యౌవనపు బిగీ, సౌందర్యం నన్ను కామతృష్టతో ఖైదీచేసి 
ఉంచుతున్నాయి. “ఓ సుందర్‌! వెయ్యేళ్ళు ఇలా కామకేళిలో ఉన్నా ఆసక్తి 
తగ్గలేదు. ముసలితనం వచ్చినా కోరిక తీరుట లేదు. కోరిక తొలగితేకాని 
సంసారం వీడదు. కనుక నేటినుండీ కోరికలు తగ్గించుకొని, అహంకారం 
వీడి, అరణ్యాలలో తిరుగుతూ పరబ్రహ్మలో నా చిత్తాన్ని చేరుస్తాను.” అని 
చెప్పాడు. ముసలితనాన్ని స్వీకరించి, పూరువునకు రాజ్యాభిషేకం చేసి 
మిగిలిన నలుగురికి రాజ్యభాగాలిచ్చి, సర్వం పరిత్యజించి, శ్రీహరియందు 
చిత్తాన్ని నియమించి, వాసుదేవ పరబ్రహ్మ సాయుజ్యాన్ని పొందాడు. 
దేవయాని కూడా భర్త అడుగుజాడల్లో పయనించి, ముక్తిని పొందింది. ఈ 
యయాతి చరిత్ర చెప్పేదేమంటే కామభోగాలు ఎక్కువ కాలం అనుభవించినా 
తీరనట్టివి. అనర్ద్ధాన్ని కలుగచేస్తాయి. కనుక వాటిని త్యజించాలి. వాటివల్ల 
భగవత్‌ చింతనకు మానవుడు దూరమౌతాడు అని శ్రీ శుకుడు చెప్పాడు. 


దుష్యంతుడు : 


యయాతి కుమారుడైన పూరువు రాజుగా ఖ్యాతి గాంచాడు. 
దుష్యంతుడు అతని వంశంలోని వాడే. సమస్త భూమండలానికి రాజైన 
దుష్యంతుడు వేటకు పోయి కణ్వాశమంలో గల తపోవనంలోకి 
ప్రవేశించాడు. ఆ తపోవనంలో సహజశత్రుత్వం గల సింహాలు, ఎలుకల 
వంటివి కలిసిమెలిసి ఆడుకోవడం చూశాడు. ఆయన వాటి గొప్పతనానికి 
ఆశ్చర్యపడ్డాడు. అనుచరులను అక్కడే ఉండమని చెప్పి, కణ్వదర్శనం కోరి 
ముందుకు సాగాడు. అప్పుడే అక్కడ చంద్రకాంతితో మెరిసిపోతున్న 

శకుంతలను కనులార్పకుండా చూశాడు. ఇలా అనుకొన్నాడు. "ఈమె 
మునికన్య అయి వుండదు. ఈమె రాజపుత్రిక అయివుండబట్టే, నన్ను ఇలా 
ఆకర్షిస్తోంది.” అనుకుంటూ, ఆమెను సమీపించి ఇలా అడిగాడు. 'ఓ 
పూర్ణచంద్రాననా! నీవు రాజపుతభ్రికవనిపించి, నీమీద నా మనస్సు లగ్నమైంది. 
ఇంతకు నీవెవరవు? నీ పేరేమిటి? నీవెవ్వరి దానవు? ఇక్కడ ఒంటరిగా 
ఇలా ఎందుకు తిరుగుతున్నావు? అని అడుగగా, అప్పటికే మన్మథ బాణాల 
తాకిడికి గురైన ఆమె ఇలా చెప్పింది. “ఆర్యా! కణ్వమహర్షిని నేను తండ్రిగా 
భావిస్తాను. వారే నన్ను బాల్యంనుండి పెంచి పోషించారు. నాకు జన్మనిచ్చిన 
తల్లిదండ్రుల గురించి మహర్షి ఇంకొక బుషితో చెబుతుండగా, నేను 
వినదం జరిగింది. ఆ విషయాన్నే నేను నీకు చెపుతున్నాను. రాజర్సియైన 
విశ్వామిత్రుడు బ్రహ్మర్షి కాదలచుకొని, తపస్సు చేస్తుండగా, ఇంద్రుడు ఆ 
తపస్సును భంగం చేయదలచి, మేనక అను అప్పరసను అతని వద్దకు 
పంపాడు. మేనక తపోభంగం చేయడంలో కృతార్ణురాలై, రాజర్నిని 
వశపరచుకొని, అతనితో కొన్నేళ్ళుండి ఆడపిల్లను కన్నది. దానితో తన 
తప్పు అర్థమైంది తాపసికి. ఆ బిడ్డ అక్కరలేదని వెళ్ళిపోయాడు. మేనక ఆ 
బిడ్డను మాలినీ నదీతీరంలో విడిచి వెళ్ళిపోయింది. దిక్కులేక ఏడుస్తున్న ఆ 
బిడ్డను శకుంతములు (పక్షులు) కాచి కాపాడి, కణ్వమహర్షి నదికి వస్తే, 
ఆయనకు ఆ బిడ్డను ఒప్పజెప్పి, ఆ పక్షులు వెళ్ళిపోయాయి. తాను 
బ్రహ్మచారియైనప్పటికి, పక్షులు కాపాడినందున, ఆ బిడ్డకు శకుంతల అని 
పేరు పెట్టాడు. ఆ శకుంతలనే నేను.” అని చెప్పగా విన్న దుష్యంతుడు 
ఆమె క్షత్రియ కన్య అని గ్రహించి సంతోషించాడు. మా ఆశ్రమానికి వచ్చి 
ఆతిథ్యం స్వీకరించమని శకుంతల అడుగగా, దుష్యంతుడు సమ్మతించి 
ఇలా అన్నాడు. “సుందరీ! నీవు క్షత్రియ కన్యవు. గాంధర్వ వివాహం 
క్షతియులకు ధర్మసమ్మతం కనుక నీవు అంగీకరిస్తే, నేను నిన్ను వివాహం 
చేసుకోవాలని కోరుకుంటున్నాను.” అని చెప్పి, ఆమెను ఒప్పించి, వివాహం 

చేసుకొని, ఆశ్రమంలో ఆమెతో గడిపాడు. కొంతకాలం సుఖాలనుభవించిన 
తర్వాత, దుష్యంతుడు తన రాజ్యానికి వెళ్ళాలని చెప్పి, తన చేతివైలికి ఉన్న 
ఉంగరాన్ని ఆమెకిచ్చి, “దీనిని చూపిస్తే నిన్ను నేను గుర్తుపడతాను.” అంటూ 
వెళ్ళిపోయాడు. దుష్యంతుడు వెళ్ళిన తర్వాత జరిగినదంతా శకుంతల 
కణ్వమునికి చెప్పింది. కణ్వమహర్షి దివ్యదృష్టితో అంతా తెలుసుకొని, 
దుష్యంతుడు పారవవంశంలో శ్రేష్టుడని, ధర్మప్రభువని, గొప్ప చక్రవర్తి 
అని, ఎంపిక సరియైనదేనని, వారికి పుట్టబోయే బిడ్డ చక్రవర్తి అవుతాడని, 
భయపడవద్దని చెప్పాడు. కొంతకాలానికి ఆమె మగబిడ్డకు జన్మనిచ్చింది. 
వాడు బలశాలియై సింహంతో ఆడుకొనేవాడు. దినదిన ప్రవర్ధమానుడై 
బాలచంద్రుని వలె రూపుదిద్దుకున్నాడు. ఒకనాడు దుర్వాసుడు కణ్వుని 
ఆశ్రమానికి వచ్చాడు. కణ్వుడు శకుంతలను ఆయన సేవకు నియోగించాడు. 
కాసి దుష్యంతుని తలపులలో మునిగివున్న శకుంతలను చూచి దుర్వాసుడు 
ఆగ్రహించి, “నీవెవరి గురించి ఆలోచిస్తున్నావో వారు నిన్ను మరిచిపోదురు 
గాక!” అని శాపమిచ్చాడు. కణ్వుడు వేడుకొన్న మీదట “నీకు వారిచ్చిన 
గుర్తు ఏదైనా వుంటే, దానిని చూపితే వారు నిన్ను గుర్తుపడతారు.” అని 
శాపవిమోచన మార్గం చెప్పాడు దుర్వాసుడు. 


దుష్యంతుడు కొద్దిరోజుల్లోనే వచ్చి శకుంతలను రాజ్యానికి తీసుకొని 
వెళ్తానని చెప్పివెళ్ళాడు. కాని ఎంతకూ రాకపోవడంతో శకుంతలకు, 
కణ్వునకు ఆందోళన కలిగింది. కణ్వుడు శకుంతలను, బాలుని శిష్యుల 
సాయంతో దుష్యంతుని రాజధానియైన ప్రతిన్థానపురంకు పంపాడు. దారిలో 
ఒక పదవలో వస్తుండగా, శకుంతల వైలికి వున్న ఉంగరం నీటిలో 
జారిపోయింది. దానిని ఒక చేప మింగి వేసింది. కుమారునితో శకుంతల 
దుష్యంతుని సభాభవనంలోనికి వెళ్ళింది. కొలువు తీరిన దుష్యంతుడు, 
సౌందర్యరాశియైన శకుంతలను, సూర్య తేజస్సుతో వెలిగిపోతున్న కుమారుని 
చూచాడు. ధైర్యంతో శకుంతల ఇలా అన్నది. “మహారాజా! ఈ చిరంజీవి 

నీ కుమారుడు. ఆనాడు కణ్వాశమంలో గాంధర్వవివాహం చేసుకొన్న 
శకుంతలను నేను. కణ్వమహర్షి ఈ బాలుడు నీకు గొప్ప వారసుడై పేరు 
గడిస్తాడని చెప్పి, మమ్మల్ని ఇక్కడికి పంపించాడు. ఆశీర్వదించండి” అని 
చెప్పింది. దుష్యంతుడు ఆమె ఎవరో తనకు తెలియదని, ఏదైన ఆధారం 
వుంటే చూపించమని చెప్పాడు. ఇంకా ఇలా అన్నాడు. 'వనితా! నిన్ను 
ఎప్పుడూ చూడలేదు. ఎవరో బాలుని తెచ్చి రాజ్యాధికారి అంటే చెల్లదు. 
నీకు ఎంత ధనం కావాలో, మా కోశాధికారి ఇస్తాడు. తీసికొని ఫో” అని 
అనగానే శకుంతలకు ప్రపంచమే కుప్పకూలినట్లయింది. ఉంగరం మింగిన 
చేప జాలరుల వలలో చిక్కి రాజుగారి వంటశాలకు చేరింది. వంటవాడు 
దానిని కోయగానే వాడికి ఉంగరం కనిపించింది. దానిని రాజుగారికి 
చూపగా, అది తనదేనని, తాను గాంధర్వ వివాహం చేసుకొన్నప్పుడు 
శకుంతలకు ఇచ్చానని గ్రహించి, శకుంతలకోసం గాలించి, ఆమెను 
కనుగొని తన భార్యగా అంగీకరించి స్వీకరించాడు. ఈ బాలుడు 
ప్రవర్థమానుడై భరతుడు అనబడే గొప్ప రాజు ఆయ్యాడు. 


దుష్యంతుని తరువాత భరతుడు రాజై, ఎదురులేని సార్వభౌమత్వంతో 
భూమండలాన్ని పాలించాడు. అశ్వమేధ యాగాలు చేశాడు. దానాలు విరివిగా 
ఇచ్చాడు. అనేకమంది రాజులను జయించాడు. పాతాళంలో వున్న దేవతా 
స్రీలను విడిపించి, వారి భర్తలకు ఒప్పజెప్పాడు. దేవతలకు రాక్షస భయం 
లేకుండా చేశాడు. 27 వేల సంవత్సరాలు భూమిని పరిపాలించాడు. విదర్భ 
రాజపుత్రికలను ముగ్గురినీ పెళ్ళాడి ముగ్గురు కుమారులను కన్నా ఒక్కరూ 
దక్కలేదు. కుమారుడు కావాలని, అతడు మరుతస్తోమం అనే యాగాన్ని 
చేస్తే, దేవతలు మెచ్చి వారు బృహస్పతికి మరుతయందు జన్మించి, 
విడిచిపెట్టబడిన బిడ్డను తెచ్చి, భరతునకు ఇచ్చి, ఆ బిడ్డను భరద్వాజుడు 
అని అన్నారు. అతనిని వితథుడు అని కూడా అన్నారు. అతని వంశంలోనే 
రంతిదేవుడు పుట్టాడు. 

రంతిదేవుడు : 


రంతిదేవుని దాతృత్వం ముల్లోకాల్లో వ్యాపించింది. భరత వంశంలో 
రంతిదేవుడు సాటిలేనివాడు. సంపదలన్ని పేదలకు పంచి, బీదవాడైనాడు. 
ఎప్పుడు ఏది లభిస్తే దానిని ఇతరులకు ఇచ్చి వేయడమే ఆయనకు తెలుసు. 
దాచుకోవడం తెలియదు. ఈ దానగుణమే ఆయనకు పరమానందాన్ని 
ప్రసాదించేది. కుటుంబాన్ని కూడ ఖాతరు చేయలేదు. 


ఒకసారి 48 రోజులు ఆహారం లేకుంటే, భార్యబిడ్డలుకూడ 
అల్లాడిపోయారు. అయినా, అతడు ధైర్యాన్ని కోల్పోలేదు. అప్పుడు అతనికి 
కొంచెం పాయసం, నీరు దొరికాయి. భార్యబిడ్డలకు కొంతపెట్టి, మిగతాది 
తాను తినబోగా, ఒక బ్రాహ్మణుడు అన్నార్లుడై వచ్చాడు. అతిథిరూపంలో 
శ్రీహరియె వచ్చాడని తలంచి, అతనిని ఆదరించి, వారి సమర్పణగా సగభాగం 
ఆయనకు ఇచ్చాడు. అతదు వెళ్ళగానే మరొకడు వచ్చాడు. అతనికీ మిగిలిన 
దానిలో సగభాగం ఇచ్చి తృప్తిపరచాడు. వాడు వెళ్ళిన తరువాత, ఇంకొకడు 
కుక్కలను వెంటబెట్టుకొని వచ్చి, అన్నం అని అరిచాడు. తనకు మిగిలిన 
ఆ కాస్త అన్నాన్ని ఇచ్చి, నమస్మరించాడు. అతడు వెళ్ళగానే, ఒక చండాలులు 
వచ్చి దాహం దాహం నా ప్రాణం నిలపండి అని అరిచాడు. అది వినిన 
రంతిదేవుడు మిగుల దుఃఖీతుడై ఇలా అన్నాడు. 'ఓ యన్నా! అన్నం లేదు. 
కొద్దిగా నీరుంది. రా. త్రాగు. దేహధారులకు ఆపద వచ్చినపుడు వారి 
ఆపదలను పోగొట్టి, వారికి సుఖము కలిగించుటకంటె మానవులకు వేరే 
పరమార్థమున్నదా? ఇక నా సంగతి అంటావా నాకు ఆ పురుషోత్తముడు 
ఒక్కడే దిక్కు సుమా!” అని చెప్పి (పోతన 647) రంతిదేవుడు తన 
దుర్భరదాహంతో ప్రాణం పిడచకట్టుకొని పోతున్నా కూడా, చలించకుండా, 
వచ్చినవాని దాహం తీరి, అతని బాధ తొలిగితే నాకు అంతే చాలునని 
భావించి, ఇదంతా ఈశ్వరేచ్చగా సంభావించుకొని, తన వద్దనున్న ఆ 
కొద్దిపాటి నీటిని, ఆ చండాలుని పాత్రలో పోసేశాడు. 

మహాత్ముడైన రంతిదేవుడు సర్వత్రా శ్రీహరినే దర్శించగల పరమ 
భాగవతోత్తముడు, అక్కడికి వచ్చిన వారందరూ అతడికి శ్రీహరి 
స్వరూపాలుగానే కనిపించారు. వారి ఆర్తిని తీర్చడమే తన పురుషార్ధమని 
విశ్వసించాడు. అందుకు బ్రవ్మాదిదేవతలు సంతసించి, రంతిదేవునకు 
దర్శనమిచ్చి, అదంతా తమ పనేనని చెప్పి, ఏదైనా వరం కోరుకోమని 
చెప్పారు. రంతిదేవుడు వారికి నమస్కరించడం తప్పఏమీ కోరుకోలేదు. 
తనసర్వస్వాన్ని దానం చేయగలిగిన మహాత్మునకు ఇంకా కావలసింది 
ఏముంటుంది? మాయా ప్రభావం తెలిసికొన్న మహితాత్ముడు అతడు. 
మాయతొలగిపోయి, సంపూర్ణనారాయణ చింతన ఆవహించింది అతనిలో. 
అతడు పరమపదాన్ని పొందాడు. అంతేకాదు. ఆ రాజర్నిని సేవించిన వారు 
కూడ, అతని దానమహిమ వలన శ్రీహరిచింతన గలవారై, సద్దతిని పొందారు. 


పరీక్షిత్తు కోరికపై శ్రీ శుకుడు శాఖోపశాఖలుగా విస్తరించిన యయాతి 
పుత్రులైన యదు, ద్రుహ్య, తుర్వసు, అను, పూరువు అనువారి వంశ 
చరిత్రలను వివరించాడు. 


శంతనుడు : 


ఒకప్పుడు మహాభాగుడనే చక్రవర్తి గొప్పతనాన్ని మెచ్చుకొని, ఇంద్రుడు 
అతనిని తన సింహాసనంపై కూర్చుందబెట్టుకున్నాడు. ఇంద్ర సభలో 
వున్నటువంటి గంగ, మహాభాగునిపై చూపులు నిలిపి, మరల్చ లేకపోవడం 
ఇంద్రుడు కనిపెట్టి, “ఈ రాజునకు నీవు మరుజన్మలో భూలోకంలో 
భార్యవగుదువుగాకి అని శపించాడు. 


ఇంకొక సందర్భంలో భూలోకంలో జన్మించాలని శపించబడిన అష్ట 
వసువులు అనబడే దేవతలు, గంగాదేవిని సమీపించి ఇలా వేడుకొన్నారు. 
“త్రల్లీ! భూలోకంలో ఎవరి గర్భంలోనో జన్మించడం కంటె, పవిత్రమైన న్స్‌ 

గర్భంలో జన్మించడమే మాకు శ్రేయస్మరం. కనుక నీ పుత్రులమై జన్న్మిన్తాం. 
కాసి ఒక్క మనవి. మేము పుట్టగానే, మమ్మల్ని నదిలో పడవేస్తుంటే మాకు 
ఈ భూలోకవాసం ముగిసిపోతుంది.” అని అనగా ఆమె సరేనంది. 


మహాభాగుడు యయాతి పుత్రుడైన పూరుని వంశంలోని ప్రతీపునకు 
శంతనుడై జన్మించాడు. అతడు గంగాదేవిని పెండ్లి చేసుకొని, కుమారులను 
పొందాడు. గంగ వరుసగా ఏడు మందిని వరుసగా నదిలో పదేసినా, 
శంతనుడు భరించాడు కాని ఎనిమిదవ బిడ్డను అడ్డుకొన్నాడు. ఆమె ఆ 
బిడ్డను తీసికొని, దేవలోకానికి వెళ్ళింది. అక్కడ అన్ని విద్యలు నేర్పించి, 
తెచ్చి, అతనిని తండ్రికి అప్పగించింది. అతడి పేరు దేవవ్రతుడు. శంతనుడు 
సత్యవతి అనే జాలరి కన్యను ప్రేమించి, పెండ్లి చేసుకోవాలనుకొన్నాడు. 
సత్యవతికి పుట్టబోయే బిడ్డ్ణయే రాజ్యానికి వారసుడు కావాలని జాలరి కన్య 
తండ్రి పట్టుపట్టగా, దేవవ్రతుడు రాజ్యాన్ని వైవాహిక జీవితాన్ని 
పరిత్యజిస్తానని ప్రతిజ్ఞచేసి, తండ్రికీ, సత్యవతికీ వివాహం జరిపిస్తాడు. 
ఇంతటి తీవ్ర ప్రతిజ్ఞ చేశాడు కనుక ఇతడు భీష్ముడనే పేరుతో ప్రసిద్దుడైనాడు. 
అతడు విష్ణుభక్తుడు, తేజోనిధి. పరశురాముని కూడ జయించగల 
మహాధీరుడు. 


సత్యవతికి చిత్రాంగదుడు, విచిత్రవీర్యుడు అనే ఇద్దరు కుమారులు 
కలిగారు. చిత్రాంగదుడు గంధర్వులతో చేసిన యుద్ధంలో మరణించాడు. 
భీష్ముడు కాశీరాజు కుమార్తె అంబిక, అంబాలికలను తెచ్చి, విచిత్ర వీర్యునికిచ్చి 
వివాహం జరిపించాడు. విచిత్రవీర్యుడు చాలాకాలం కాపురం చేసినా, 
సంతానం కలుగలేదు. మరణించాడు. చంద్రవంశం అంతరించిపోకుండా, 
సత్యవతి ఒక ఆలోచన చేసింది. శంతనునితో వివాహానికి పూర్వం సత్యవతికి 
పరాశర మహర్షి వల్ల వ్యాసుడు జన్మించాడు. సత్యవతి వ్యాసుని స్మరించగా 
అతడు వచ్చాడు. సమస్యను చెప్పి, వ్యాసబీజాన్ని అంబిక, అంబాలికల 
యందు ఉంచమని చెప్పగా వ్యాసుడు అలాగే చేశాడు. వాళ్ళిద్దరి యందే 

కాకుండా, ఒక దాసీయందు కూడ వీజప్రదానం జరిగింది. ఫలితంగా, 
అంబికకు ధృతరాష్ట్రుడు, అంబాలికకు పాండురాజు, దాసికి విదురుడు 
జన్మించారు. ధృతరాష్ట్రుడు గాంధార దేశ రాజకన్యను వివాహమాడి 
దుర్యోధనాదులైన వందమంది కుమారులను, దుస్సల అనే కుమార్తెను 
కన్నాడు. పాండురాజు వసుదేవుని సోదరియైన పృథను (కుంతీదేవి), మాద్రిని 
వివాహం చేసుకున్నాడు. కాని శాపవశాన భర్తలను కలుసుకొనే వీలు 
లేనందున సంతానం కలుగలేదు. కుంతి వివాహం కాక ముందు దుర్వాస 
మహర్షిచే ఉపదేశించబడిన మంత్రశక్తి చేత, దేవతలను ఆహ్వానించి, వారి 
అను(గహంతో సంతానం పొందగలిగింది. యముని వలన యుధిష్టిరుని, 
వాయువుచేత భీముని, ఇంద్రుని వల్ల అర్జునుని పొందింది. అలాగే మాద్రికూడ 
ఆ మంత్రశక్తిచేత అశ్వినీ దేవతలను ఆహ్వానించి, నకుల సహదేవులను 
పొందింది. 


ఈ పంచపాండవులనబడే వీరు ద్రుపదరాజ పుత్రికయైన ద్రౌపదిని 
పెండ్లాడి, ఉపపాండవులనబడే ఐదుగురు పుత్రులను పొందారు. వీరుగాక, 
యుథిష్టిరునకు పౌరవతియందు దేవకుడు, భీమునకు హిడింబయందు 
నిరమిత్రుడు, అర్జునునికి ఉలూచియందు ఇలావంతుడు, మణిపుర రాజకన్య 
అయిన చిత్రాంగదయందు బభ్రువాహనుడు, సుభద్రయందు నీ తండ్రియైన 
అభీమన్యుడు జన్మించారు. అభీమన్యునకు ఉత్తర గర్భంలో నీవు జన్మించావు. 
నీకుమారులలో జ్యేష్టుడైన జనమేజయుడు సర్పయాగం చేసి, సర్పాలను 
భస్మం చేస్తాడు. భూమండలాన్ని జయించి, అశ్వమేధయాగం చేస్తాడు. 


యయాతి కొడుకైన అను వంశంలోని చిత్రరథుని రోమపాదుడు 
అని కూడ అంటారు. అతనికి సంతానం లేకపోతే, దశరథుడు శాంతను 
అతనికి పెంపకం ఇచ్చాడు. రోమపాదుని రాజ్యంలో కొంతకాలం వర్షాలు 
లేవు. బుప్యశ్చంగుని పాదం భూమిపై పడితే వర్షాలు కురుస్తాయని విజ్ఞులు 
చెప్పగా, బుష్యశ్చంగుని తీసికొని రావడానికి ఒక వ్యూహం పన్నాడు. 

నెరజాణలైన సుందరీమణులను ఆయన వద్దకు పంపారు. ఇంద్రియాలను 
ఉత్తేజపరచినా, ఆ బుషి వారికి నమస్కరించాడు. అతనిని తీసికొని పోయి 
రోమపాదునకు ఒప్పజెప్పారు. రాజు సంతోషించి, శాంతను అతనిఇచ్చి 
వివాహం చేశాడు. దేశం సస్యశ్యామలమైంది. బుష్యశ్ళంగుడు యాగాలను 


చేయించాడు. 
యదువంశం : 


శూరసేనుని పది మంది పుత్రులలో పెద్దవాడు వసుదేవుడు. ఈ 
పుణ్మాత్మునకే శ్రీహరి పుట్టనున్నాడని దేవతలు సంతసించారు. అందుకే 
వసుదేవుని 'ఆనక దుందుభి” అనేవారు. శూరుడు. తన స్నేహితుడైన 
కుంతిభోజునకు సంతానం లేకపోవడంతో, తనకుమార్తె పృథను అతనికి 
పెంపకం ఇచ్చాడు. అందుకే ఆమె కుంతి అనబడింది. కుంతి భోజుని 
ఇంటికి దూర్వాస మహర్షి వచ్చినపుడు, కుంతి చాల చక్కగా 'సేవచేసింది. 
సంతసించిన బుషి దేవతల నాహ్వానించే మంత్రివిద్యను ఆమెకు నేర్పాడు. 
మంత్ర పరీక్ష చేయాలనే కుతూహలంతో ఆమె సూర్యుని ఆహ్వానించగా 
అతడు నిజంగానే వచ్చేసరికి ఆమె హడలిపోయింది. పొరపాటున పిలిచాను, 
మన్నించండి అని ప్రార్థించింది. అపుడు సూర్యుడిలా అన్నాడు. 'బాలా! 
దేవతలను ఆహ్వానించడం బాలక్రీడ కాదు. నా రాక వ్యర్థం కారాదు. నీవు 
ఇప్పుడు గర్భం దాల్చి, పుత్రుని కంటావు. భయపడకు. సిగ్గుపడకు.'” అని 
చెప్పి వెళ్ళిపోయాడు. తరువాత కుంతి అపరసూర్యుని కని, పెట్టెలో పెట్టి, 
గంగలో విడిచింది. అతడే కర్టుడు. కుంతిని పాండురాజు వివాహం 
చేసుకున్నాడు. ఆమె యుధిష్టిర, భీమ, అర్జునులను కన్నది. ఆమె చెల్లెలు 
(శుతశ్రవ వృద్ధశర్మకు భార్యయై ఐదుగురు కుమారులను పొందింది. 
రాజ్యాధిదేవి జయత్సేనుని పెండ్లాడి వింద, అనువిందలను కన్నది. (శు 
తశ్రవ(సాత్వతి) దమఘోఘని పెండ్లాడి శిశుపాలుని కన్నది. 

వసుదేవుడు దేవకితోపాటు, ఆమె ఆరుగురు చెల్లెళ్ళను పెండ్లాడాడు. 
అతనికి రోహిణి యందు బలరామాదులు జన్మించారు. దేవకియందు 
శ్రీకృష్ణునితో సహా ఎనిమిది మంది పుత్రులూ, సుభద్ర అనే కుమార్తె కలిగారు. 
అతని ఇతర భార్యలు కూడ అనేకమంది బిడ్డలకు జన్మనిచ్చారు. శ్రీకృష్ణుని 
తరువాత జన్మించిన సుభద్ర అర్జునుని వివాహం చేసుకొంది. 


ఓ రాజా! పరాత్పరుడు, ఈశ్వరుడు, ఆత్మస్వరూపుడు అయిన శ్రీహరి 
తన మాయచే తానే జన్మకర్మలను పరిగ్రహిస్తాడు. ఇంకే కారణమూ వుండదు. 
రాక్షసులు రాజులుగా భూమి మీద పుట్టి, ప్రజలను పీడిస్తారు. (పోతన 
723, 725, 726). వాళ్ళను శాసించడానికి శ్రీహరి సంకర్షణునితో సహా 
జన్మించి, అద్భుత కార్యాలతో, మానవుల అజ్ఞానాన్ని దుఃఖాన్ని పోగొట్టి 
పరిశుద్ధమైన కీర్తితో ప్రకాశిస్తుంటాడు. ఆ స్వామి వసుదేవుని ఇంట పుట్టి, 
వ్రేపల్లెలో పెరిగి, భారత యుద్ధంలో భూభారాన్ని తగ్గించి, అర్జునునకు, ఉ 
ద్ధవునకు తత్వజ్ఞానాన్ని ఉపదేశించి, అవతారాన్ని ముగించాడు. 
మంగళకరమైన శ్రీహరి కీర్తి గంగామృతం వంటిది. వీనుల విందుగా దానిని 


ఆస్వాదిస్తే, సమస్త బంధనాలు విడిపోతాయి. 
హరిః ఓం తత్‌ సత్‌ 
నవమ స్కంధం సమాప్తం 


త్రుకృష్ణార్ప్షణ మస్తు. 

శ్లోకం : ఆదౌ దేవకీదేవి గర్భజననం గోపీగ్భృహే వర్ధనం। 
మాయాపూతనజీవితాపహరణం, గోవర్ధనోద్ధారణం॥ 
కంసచ్చేదనకౌరవాదిహననం, కౌంతేయసంరక్షణం!। 
ఏతద్భాగవతం పురాణకథధితం, శ్రీకృష్ణలీలామృతం॥ 


కం! _విష్ణుకథారతుడగు నరు 
విష్ణుకథల్‌ చెప్పమనుచు, వినుచుండు నరున్‌ 
విష్ణుకథాసంప్రశ్నము 
విష్ణుపదీజలము భంగి విమలుల జేయున్‌. 
(మహాకవి పోతన పద్యం - 139) 


పరీక్షిత్‌ మహారాజు శ్రీకృష్ణచరితామృత పానపిపాసుడై, శ్రీ శుక 
యోగీంద్రుని శ్రీ మహావిష్ణు కథను వినిపించమని కోరగా, శ్రీ శుక 
యోగీద్రుడిలా అన్నాడు. 


“రాజా! వాసుదేవుని చరిత్రను చెప్పడానికి నాకు కూడ మిక్షిలి 
సంతోషంగా వుంది. చెబుతాను. విను. ఆసురీ సంపదతో మదమెక్కిన 
వేలాదిమంది రాజులు తమ పాపకార్యాలతో భూమికి భారమైపోయారు. 
ఈ భారాన్ని భూదేవి బ్రహ్మదేవుని వద్దకు వెళ్ళి నివేదించింది. బ్రహ్మరుద్రాది 
దేవతలతో క్షీరసాగర తీరానికి పోయి, స్తుతించి, ధ్యానంలో వుండగా, బ్రహ్మ 
వినిన దివ్య వాక్కులను అందరికీ ఇలా వినిపించాడు. “భూదేవి కష్టాలు 
భగవంతునికి తెలుసు. దేవదేవుడు వసుదేవుని యింటబుట్టి అవతార 
రూపంలో భూభారాన్ని తగ్గిస్తాడు. అనంతుడు శ్రీహరి అంశతో అతనికి 
అన్నగా అక్కడే జన్నిన్తాడు. అమరులు యాదవ కులంలో పుట్టాలి. విష్ణు 
మాయ కూడ అక్కడే జన్మిస్తుంది. దేవతా స్త్రీలు సుందర నారీమణులై 
అక్కడే జన్మిస్తారు. ఇది భగవంతుని ఆదేశం. ”అని చెప్పగా భూదేవి, దేవతలు 
సంతోషంతో అక్కడినుండి వెళ్ళిపోయారు. 

యదువంశంలో శూరసేనుడు మధురా నగర ప్రభువు. వసుదేవుడు 
ఆయన కుమారుడు. యదు, భోజ, అంతక రాజ్యాలకు ప్రభువు ఉగ్రసేనుడు. 
కంసుడు అతని కుమారుడు. దేవకుడు ఉగ్రసేనుని తమ్ముడు. అతని కుమార్తె 
దేవకి. వసుదేవుడు దేవకిని పెండ్లాడి స్వంత ఇంటికి తీసుకు వెళ్ళే సమయాన 
కంసుడు స్వయంగా చెల్లెలిని రథంపై తీసుకు పోయి వదలిరావాలని 
బయలుదేరాడు. కొంతదూరం పోగానే, ఒక అశరీరవాణి ఇలా వినిపించింది. 
“ఓరీ కంసా! నీవు సంతోషంగా వున్నావు. కాని నీ చెల్లెలికి పుట్టే ఎనిమిదవ 
సంతానం వల్ల నీకు చావు మూడనుంది సుమా!” అని వినిపించగానే, 
కంసుడు ఉగ్రుడై చెల్లెలిని అక్కడే చంపబోయాడు. అపుడు వసుదేవుడు 
కంసుని ఇలా వేడుకున్నాడు. “బావా! నీవు భోజ వంశ గ్రేష్టడవు. శూరుడవు. 
ఒక అశరీరవాణి మాటలు విని, ఏ పాపం ఎరుగని నిర్మల చరిత అయిన 
నీ చెల్లెలిని ఈ వీధంగా చంపబూనడం నీ వంశానికే కళంకం కాదా! 
ఈమెను చంపినంత మాత్రాన నీ మృత్యుభయం పోయిందనుకోకు. శరీరంతో 
పాటే చావుకూడా పుట్టి వుంటుంది. నేడో, రేపో, నూరేళ్ళ తర్వాతనే మరణం 
శరీరాన్ని పడేస్తుంది కాని విడిచిపెట్టదు. జీవుడు కర్మాధీనుడు. తాను చేసిన 
కర్మల ఫలితమునే తాను అనుభవిస్తుంటాడు..” (పోతన - 26వ పద్య 
భావం, 


ఈ విధంగా ఎంత బ్రతిమలాడినాకూడా, కంసుని మనసు కరగలేదు. 
వసుదేవుడు తీవ్రంగా ఆలోచించి ఇలా అన్నాడు. “బావా! ఈమెకు జన్మించిన 
బిడ్డలలో నీకు ప్రమాదమున్నదని అశరీరవాణి చెప్పింది కాని ఈమె వలన 
కాదుగదా! నీవు కరుణించి ఈమెను విడిచిపెట్టు. ఈమెకు కలిగే పిల్లలను 
నేను నీకు అప్పగిస్తాను. వారిని చంపుకో.” అని వసుదేవుడు చెప్పగా 
కంసుడు మనసు మార్చుకొన్నాడు. దేవకీ వసుదేవులను వారింటికి చేర్చి 
వెళ్ళిపోయాడు. దేవకీదేవికి మొదటి కొడుకు కలగగానే, వసుదేవుడు ఇచ్చిన 
మాటకు కట్టుబడి, ఆ బిడ్డను తీసుకొనిపోయి కంసునికి అప్పగించాడు. 

కంసుడు వసుదేవుని సత్యసంధతకు సంతసించి వీడి వల్ల నాకే ప్రమాదం 
లేదు. వీడిని తీసుకొనిఫో!” అన్నాడు. 


ఒకరోజు నారదుడు కంసుని వద్దకు వచ్చి ఇలా అన్నాడు. “ఓ కంసా! 
నీవెవరివో నీకు తెలుసా? పూర్వజన్మలో నీవు కాలనేమి అనే రాక్షసుడవు. 
మీ జాతికి విరోధియైన శ్రీహరి రాజులను చంపి, భూభారాన్ని తగ్గించడానికి 
దేవకీ పుత్రుడై జన్మించనున్నాడు. దేవతలు యాదవులై జన్మించారు.” అని 
చెప్పి వెళ్ళిపోయాడు. తాను పూర్వజన్మలో రాక్షసుడనని, తమకు విరోధులైన 
దేవతలు యాదవులుగా జన్మించారని తెలుసుకొన్న కంసుడు ఉగ్రుడై, తండ్రి 
ఉగ్రసేనుని, దేవకీ వసుదేవులను చెరసాలలో బంధించాడు. తాను మధురకు 
రాజై, అప్పటివరకు పుట్టిన దేవకీ పుత్రులను చంపేశాడు. 


దేవతలు యాదవులై జన్మించారని తెలిసి, కంసుని వైరం, క్రార్యం 
మితిమీరిపోయింది. కంసుడు తన అనుచరులైన బాణుడు, భౌముడు, 
మాగధుడు మున్నగు అసురుల సహాయంతో యాదవులను యుద్ధంలో 
ఓడించి హింసించాడు. యాదవులు నిషిధ, కురు, కోసల మున్నగు దేశాలకు 
వెళ్ళిపోయారు. కొందరు లొంగిపోయి బాధలను భరిస్తున్నారు. కంసుడు 
దేవకీ పుత్రులను ఆరుగురిని చంపేశాడు. ఏడవ గర్భాన అనంతుడు 
ప్రవేశించాడు. 


బలరామ కృష్ణుల జననం : 


దేవకీ వసుదేవులు చెరసాలలో వున్నపుడు కంసుని హింసకు భయపడి 
కొందరు యాదవులు యమునా నదీ ఆవలి తీరాన్ని చేరి నందవ్రజంలో 
తలదాచుకొన్నారు. చివరకు వసుదేవుని భార్యయైన రోహిణి కూడా నందుని 
రక్షణలోనే వుండవలసి వచ్చింది. శ్రీహరి యోగమాయను పిలిచి దేవకి 
గర్భాన వున్నటువంటి ఏడవ బిడ్డను బయటకు తీసి, రోహిణి గర్భంలో 
ఉంచమని ఆదేశించాడు. మళ్ళీ యోగమాయ నందుని భార్య అయిన 

యశోద గర్భాన జన్మించాలని ఆదేశించాడు. ఆ తర్వాత యోగమాయ 
సంతానం లేనివారికి సంతానాన్ని యిస్తూ భూలోకంలో పూజలందు 
కుంటుందని, ఆమెకు దేవాలయాలు కట్టించి, ఆమెను దుర్గ, భద్రకాళి, 
విజయ, వైష్ణవి మున్నగు 14 నామాలతో మానవులు కొలుస్తుంటారని 
చెప్పాడు. శ్రీహరి ఆదేశం ప్రకారమే అంతా జరిగింది. భగవంతుని అంశ 
రోహిణీ గర్భంలో వుండడం చేత సంకర్షణుడు అని పిలవబడ్డాడు. దేవకి 
ఏడవ కాన్వు పోయిందని అందరూ అనుకున్నారు. రోహిణి గర్భాన పుట్టిన 
బిడ్ద బలశాలిగా కనిపించడం చేత బలభద్రుడని, బలరాముదని 


పిలువబడ్డాడు. 


ఎనిమిదవ సంతానంగా రావడానికి సంకల్పించిన శ్రీవారి 
వాసుదేవునియందు ప్రవేశించాడు. దేవకి గర్భాన ప్రవేశించిన స్వామి 
చెరసాలను సూర్యమండలమా అన్నట్లు ప్రకాశమానం చేశాడు. 


ఒకరోజు కంసుడు చెరసాలకు వచ్చాడు. దేవకి దివ్య తేజస్సుతో 
వెలిగిపోతుండడం చూశాడు. ఆశ్చర్యపోయాడు. ఆకాశవాణి చెప్పింది నిజం 
కాబోతున్నదని గ్రహించాడు. ఈమె గర్భంలో వున్నది శ్రీహరియే. నాకు 
ప్రాణాపాయం తప్పదు. కనుక దేవకిని చంపాలి. కాని ఆమె తనకు చెల్లెలు, 
పైగా గర్భవతి. అయినా తాను ఎంతమందిని చంపలేదు? కాని ఎందుకో 
ధర్మచింతన కలుగుతోంది. ఇదీ విష్ణుమాయేనేమో అనుకుంటూ, చంపే 
ప్రయత్నం మానివేశాడు. కానీ ఆలోచనలన్నీ హరిపైనే, ఎప్పుడు పుడతాడు, 
ఎప్పుడు, ఎలా చంపాలి, నా ప్రాణాల్ని కాపాడుకోవాలి. నిరంతరం ఈ 
ఆలోచనల్లో మునిగాడు కంసుడు. ఈ విధంగా మనో వాక్కాయాలతో 
ఇంద్రియ కల్మషం చేత కంసుడు ప్రతిక్షణం భయంతో శ్రీహరిని చింతిస్తూనే 
కాలాన్ని గడిపేవాడు. 


భగవానుడు ఈ భూమిపై అవతార రూపంలో దేవకీ గర్భంలో 
జన్మించనున్నాడని తెలుసుకొని, బ్రహ్మ రుద్రాది దేవతలందరూ దేవకీ 

వసుదేవులుండే చెరసాలకు వచ్చారు. స్వామిని ఈ విధంగా ప్రస్తుతించారు. 
“ఓ పరాత్పరా! సత్యవ్రతుడవు, నిత్యత్వాన్ని పొందించే సాధనమైన వాడవు. 
త్రిలోకాల్లోనూ ఉందడేవాదడవు. పంచభూతాల ఉత్పత్తి, స్థితికి, లయలకు 
నియలమైన వాడవు, సత్యభాషణం, సమదర్శనం పాటించే వాడవైన నిన్ను 
ఆశ్రయిస్తున్నాం. నీ మాయచేత నిన్ను అనేకులుగా భావిస్తారు. వర్ణిస్తారు. 
కాని జ్ఞానులు అన్ని మూర్తులలో వెలసి వుందేది నీవొక్కడవేనని ఏక 
మనస్సుతో అంటారు. ఓ పరమేశ్వరా! స్‌వై జగత్మారణుదవు. జ్ఞాన 
స్వరూపుడవు. సర్వాంతర్యామివి. ఈ లోకాల క్షేమం కొరకు అనేక రూపాల్లో 
అవతరిస్తుంటావు. నీ పాదమే సంసార తరణానికి నాక. దానిని 
పట్టుకొన్నవాడు ఆవలి తీరం చేరుకొంటాదు. (పోతన 89) కాని 
అహంకారులు నీ మహిమ తెలుసుకోలేరు. ఫలితంగా వారు మళ్ళీ మళ్ళీ 
జనిమస్తున్నారు. నీ పాదసేవకులు నిర్భయులు. రాక్షసులను సంహరిం 
చేందుకే నీవు ఈ లోకంలోకి రానవసరం లేదు. ఎందుచేతనంటే నీ సంకల్ప 
మాత్రం చేతనే సమస్త బ్రహ్మాండం నశించిపోగలదు. అయినా జీవకోటికి 
అనేక రూపాల్లో నీ ధర్మాన్ని అనుగ్రహిస్తావు. వారు నీ రూపాల్ని దర్శించి, 
ధ్యానించి తరించాలనే నీవు అవతరిస్తున్నావు. అలా రాకపోతే, నామరూప 
పరహితుడవైన నిన్ను ఎలా ఆరాధించాలో తెలుసుకోలేక నాస్తికులై పోతారు 
కదా! 


స్వామీ! పరమపురుషా! ప్రభూ! కంసాది దుష్టులను సంహరించి, 
సజ్జనుల కాపాడటానికి త్వరగా తల్లి గర్భం వీడి, వెలుపలికి రా ముకుందా!” 
అని ప్రార్థించి, దేవకితో ఇలా అన్నాడు. 


“త్రల్లీ! నీ గర్భాన పరమపురుషుడు ఉదయిస్తాడు. ఇక కంసుని భయం 
ఉండదు.మా అందరికి ఎలాంటి ఆపదలు రావు. యాదవులు సంతసిస్తారు, 
నీ కడుపు చల్లగా వుంటుంది.” అని హరిని స్తుతిస్తూ, దేవకిని దీవిస్తూ, 
(బ్రహ్మాది దేవతలు నిష్కమించారు. 


326 శ్రీహరి లీలామృతం 


జననరహితుడైన భగవంతుడు జన్మించనున్నాడని, (గ్రహాలు, తారలు 
అత్యంత దేదీప్యమానంగా వ్రకాశిస్తున్నాయి. భూమండలమంతా 
శోభాయమానంగా ఉంది. గంధర్వులు పాడుతున్నారు. అప్సరసలు 
నాట్యాలాడుతున్నారు. 


దేవదేవుడు దేవకి గర్భాన్నుండి సూర్యునిలా ఉదయించి దర్శన 
మిచ్చాడు. అప్పుడే జన్మించిన బాలుని లాగ కన్పించినా, ఆయన 
చతుర్భుజాలతో, దివ్యతేజస్సుతో, శంఖ, చక్రగదా పద్మహస్తుడై, కిరీట 
కుండల కౌస్తుభ అలంకారాలతో నీలమేఘ ఛాయతో మెరిసిపోతున్న 
శ్రీమహావిష్ణువుగా దర్శనమిచ్చాడు. వసుదేవుడు ఇతడు నా పుత్రుడా, కాదు, 
పరమపురుషుడుడేనని నిశ్చయించుకొని, సాష్టాంగ ప్రణామం చేశాడు. 
అంతా దివ్య తేజస్సుతో నిండి పోయింది. అతడు ఇలా స్తుతించాడు. “నీవు 
జ్ఞానస్వరూపుడవు, సర్వాంతర్యామివి, లోకంలోని రాక్షస ప్రవృత్తిని 
పరిహరించడానికి నా కుమారునిగా అవతరించిన నీకు నా నమస్కారములు. 
నీ అన్నలను వధించిన కంసుడు నీ మీదకూ వస్తాడు. కనుక స్వామీ! ఈ 
నీ రూపాన్ని అతనికి కనిపించకుండా చేసుకో” అని ప్రార్థించాడు. అప్పుడు 


దేవకీ దేవి కూడ ఇలా స్తుతించింది. 


“ఓ పరాత్పరా! నీ సంకల్పమాత్రంతో, లీలావిలాసంతో ఏర్పడిన ఈ 
విశ్వసృష్టి, బ్రహ్మదేవుని అంతంతో నీలో లయిస్తుంది. అయినా నీవు నిత్య 
సత్య స్వరూపకుడవై నిలిచి ఉంటావు. అలాంటి నీ పాదముల నాశ్రయించిన 
మనుజునకు మరలా భయం ఎందుకు? మాధవా! నీ లీలా వినోదానికే ఈ 
విశ్వాన్ని ప్రవర్తింపచేశావు. మాయ నీనుండే వచ్చింది. అనంతకాలం కూడ 
నీ మహత్తర ప్రక్రియ సాగుతుంది. అట్టి మంగళప్రదాతా! విశ్వేశ్వరా! 
నిన్నాపుడు కోరి ఆరాధించేవాడే శాశ్వత సౌభాగ్యాలను, అభయ 
అమరత్వాలను పొందగలడు. (పోతన 126) పూర్వం యోగులు 
యోగమార్గాన ఒంటికాలిమీద నిల్చి నిన్ను చూచితిమంటారే కాని, నీ 

స్వరూపాన్ని చూడలేరు. ఈ చర్మచక్షువులకు కనిపించని, ల్స్‌ దివ్య రూపాన్ని 
నేను ఇప్పుడు చూస్తున్నాను. ఓ పరమేశ్వరా! నీకు నమస్కరిస్తున్నాను. 
కాని స్వామీ! నీయొక్క ఈ నిజస్వరూపాన్ని తొలగించుమయ్యా దేవా! ప్రళయ 
కాలంలో ఈ విశ్వాన్నంతా న్‌ కుక్షిలో ఇముడ్చుకున్న గొప్ప నటుడవు. 
నీవు నేడునా గర్భంనుంది జన్మించడం మహావిచిత్రం కాదా! పరమపురుషా!! 
(పోతేన 126, 127, 128). 


ఓ నలళినాక్షా! నీవు నాకు పుడతావని ఈ దుష్టుడు కంసుడు మమ్మల్ని 
చెరసాలలో చాలకాలం బంధించి పొంసించాడు. వానిని శిక్షించి, 
మమ్ములను కాపాడవయ్యా! బిడ్డలు లేక నోములు నోచి కనిన బిడ్డవు ప్‌ై 
కదా!” అప్పుడు దేవదేవుడు ఇలాగ చెప్పాడు. (పోతన 129) “అమ్మా! నీవు 
మొదట స్వాయంభువు మన్వంతరంలోని 'వృళ్ని అనే పతివ్రతవు. వసుదేవుడు 
సుతపుడనే ప్రజాపతి. బ్రహ్మ మీ ఇద్దరినీ ప్రజోత్పత్తి చేయమని నిర్దేశించాడు. 
మీరు 1200 దివ్య సంవత్సరాలు తపస్సు చేసి నన్ను దర్శించి, వరం 
కోరుకోమనగా, నావంటి కుమారుడు కావాలని కోరుకున్నారు. నేను మీకు 
పుత్రదనై పృశ్నిగర్భుడ ననిపించుకున్నాను. తరువాత మీరు అదితి, కశ్యపులు. 
అప్పుడు మీ గర్భాన వామనుడనై జన్మించాను. మళ్ళీ ఇప్పుడు మీకు 
పుత్రుడనై జన్మించాను. నేను మీకిచ్చిన వరం దీనితో నెరవేరింది. మీకు 
పూర్వస్కృతి కొారకునా ఈ దర్శనం ఇచ్చాను. మీరు నన్ను మీ పుత్రునిగానే 
కాకుండా, పరటబ్రహ్మగా ధ్యానించంది. మీకు ఇదే ఆఖరి జన్మ అవుతుంది.” 
అని చెప్పి, అప్పుడే పుట్టిన బిడ్డ రూపం ధరించాడు. 

భగవానుని ఆదేశం ప్రకారం, వసుదేవుడు బిడ్డను గుడ్డలో చుట్టుకొని, 
నెత్తిన పెట్టుకోగానే సంకెళ్ళు విడిపోయాయి. తలుపులు తెరచుకున్నాయి. 
సైనికులు నిద్రలో ఉన్నారు. ఉరుములు మెరుపులతో కుంభవృష్టి. శేషుడు 
తన పడగను ఛత్రంగా స్వామిని తడవకుండా అనుసరిస్తున్నాడు. వరదలతో 
నిండిన యమున దారి ఇచ్చింది. అర్ధరాత్రి వసుదేవుడు ఇలా నందవ్రజం 

చేరి యశోద ప్రక్కలో తన బిడ్డనుంచి, ఆమె బిడ్డను తాను తీసికొని వెళ్ళి 
యథాప్రకారం కారాగారంలో చేరి, తెచ్చిన బిడ్డను దేవకి ప్రక్కలో ఉంచి, 
తాను సంకెళ్ళు తగిలించుకున్నాడు. తలుపులు మూసుకు పోయాయి. 
యోగమాయతో ఎవరికినీ మగ, ఆడబిడ్డ అనే విషయం తెలియదు. 
వసుదేవుడు చేసిన బిడ్డల మార్పిడి కూడ ఎవరికీ తెలియదు. 


దేవకి చంకలో నున్న బిడ్డ ఏడ్వగా, భటులు వెళ్ళి కంసునితో చెప్పారు. 
కంసుడు దిగ్గున లేచి, తన మృత్యువు తనముందే వున్నట్లు భయపడ్డాడు. 
మరణరూపంలో ఉన్న ఆ బిడ్డను చంపాలని తలంపుతో కారాగారం వైపు 
వెళ్ళాడు. దేవకి చేతిలోని బిడ్డను లాక్కొనబోయాడు. దేవకి భయంతో ఇలా 
అన్నది. 


“అన్నా ఈ బిడ్డను నీ మేనకోడలుగా భావించి క్షమించు. ఆడబిడ్డను 
ఇలా చంపడం రాజు చేయవలసిన పనికాదన్నా! పేరుప్రఖ్యాతులతో 
మహాత్ముల దారినే అనుసరించు. నేను నీ సోదరిని గదా! నిన్ను శరణు 
వేడుకొంటున్నాను. ఇప్పటికి ఆరుమంది కొడుకులను చంపావు గదా! ఈ 
ఆడపిల్లను వదలిపెట్టన్నా! దయచూడవయ్యా! పుత్రులు లేని నాకు 
పుత్రికాదానం చేయి అన్నా!” అని ప్రాధేయపడి, వేడుకొంటున్నాా 
దయచూపనివాడై, ఆ పసిబిడ్డను లాగుకొని పైకెత్తి, నేలపై విసిరి కొట్టాడు. 
ఆ బిడ్డ దివ్యతేజస్సుతో వెలిగిపోతూ, నేలమీద పడకుండా పైకి వెళ్ళిపోయింది. 
ఆ యోగమాయాదేవి ఇలా అన్నది: “ఓరీ దుర్మార్గుడా! దేవకి బిడ్డలను 
చంపావ,. నన్ను నేలపై కాట్టావు. కాని నిన్ను చంపేసేవాడు నాతోనే జన్మించి, 
వేరొక చోట పెరుగుతున్నాడు సుమా!” అని చెప్పి అదృశ్యమైంది. ఆ 
యోగమాయాదేవి అనేకానేక రూపాలతో ప్రజల కోర్కెలను తీరుస్తూ, 
ప్రశంసలనందుకొంటూనే వుంది. 


యోగమాయ మాటలకు ప్రభావితుడైన కంసుడు, చెల్లెల్ని బావను 
విడిపించి, వారితో ఇలా అంటాడు. “బావా! ఆకాశవాణి మాటలు విని, 

ప్రాణభయంతో మీ బడ్డలను దుర్మార్గంగా చంపాను. ఎవరి కర్మఫలం వారు 
అనుభవించి తీరాలి. దేహం అనిత్యం, ఆత్మ నిత్యం. జ్ఞానం కలిగిన వారు 
శరీరాలు విడిపోయినా, కలిసినా, చనిపోయినా, అందుకు వారి కర్మఫలమే 
కారణం అని తెలుసుకంటారు. నా దుర్మార్గాన్ని క్షమించండి.” (పోతన 
157) అని వేడుకున్నాడు. దేవకీ వసుదేవులు కంసుని పశ్చాత్తాపాన్నికి 
సంతసించారు. వసుదేవుడు కంసునితో ఇలా అంటాడు. 


“బావా! నీ మాట నిజం. అన్ని ప్రాణుల్లోనూ, అందరియందూ 
ఆవేశించి, వ్యాపించి ఉన్న ఈశ్వరుని తెలుసుకోలేని అజ్ఞానులు, లోభం, 
మదం, మాత్సర్యం, మోహం, శత్రుత్వం, శానకం మున్నగు ఆవేశాలకు 
లోనై ఒకరినొకరు నిందించుకొంటూ, విభ్రాంతిలో పొడుచుకుంటున్నారు 
కదా!” అని చెప్పగా, కంసుడు సంతృప్తితో వెళ్ళిపోయాడు. 


ఆరాత్రి అసురులను సమావేశ పరచి కంసుడు జరిగినదంతా వారితో 
చెప్పాడు. వారందరు ఇలా అన్నారు. “కంసరాజా! దేవతలు మన శత్రువులు. 
పిరికిపందలు. నీతో ఇదివరలో దెబ్బతిన్నారు కనుక నీతో యుద్దానికి రారు. 
కాని పొంచి ఉంటారు. ముఖ్యంగా ఆ హరి ఉన్నాడు, అతడు ఉ 
పేక్షింపరానివాడు. శత్రుశేషం ఉండకూడదు. అందుచేత బ్రాహ్మణులు, 
గోవులు మున్నగు విష్ణు స్థావరాలను నాశనం చేస్తే, దానితో దేవతలు, 
విష్ణువు నశిస్తారు. నీవు సరేనంటే చంటి పిల్లల్ని అందరినీ చంపేస్తాం. 
దేవకి ఎనిమిదవ బిడ్డ ఎక్కడున్నా తప్పించుకోలేడు.” అని చెప్పగా, 
విష్ణమాయా ప్రభావంతో కంసుడు సరేనన్నాడు. అందరూ సాధుహింసను 
ప్రారంభించారు. 


వ్రేపల్లెలో నందుడు పుత్రునకు జాతకాది కర్మలను ఆనందంతో 
చేయించాడు. వేలకొలది గోవులు, సువర్ణ రత్నాలను, తిలరాసులను దానం 
చేశాడు. వీధులు, గోవులు, గృహాలు అలంకరింపబడ్డాయి. గోపగోపీ జనాలు 
వసంతాలాడుకున్నారు. వేడుకలతో మహోత్సవంగా రూపుదిద్దుకొంది. 

“అమ్మలారా! యశోద ఏ నోముఫలము చేతనో, ఏమో, ఒక మగబాలుని 
కన్నదట. చూచి వద్దాం రండి” అంటూ స్త్రీలు వెళ్ళి, ఆ తల్గ్లులందరూ ఆ 
బాలునికి స్నానం చేయించి, అలంకరించి, ఇలా జోలపాట పాడారు. 


“క్ష జశ్రో అచ్యుతానంద, జోజో కమలదళేక్షణ! జోజో మృగరాజమధ్య! 
జోజో కృష్ణా! జోజో పల్లవ కరపద! జోజో పూర్ణేందువదన! జోజ 
యనుచున్‌.” (పోతన 183, 189) యశోద, రోహిణి తమ బిడ్డలు క్షేమంగా 
వర్ధిల్లాలని దేవుని ప్రార్థించారు. 


ఇలా విష్ణువు అవతరించి నప్పటినుండి నందవ్రజంలో శ్రీమహాలక్ష్మి 
తాండవిస్తూంది. అందరూ సుఖసంతోషాలతో తులతూగుతున్నారు. నందుడు 
మధురను పాలించే రాజుకు సామంతుడవడం చేత ప్రతి సంవత్సరం కప్పం 
కట్టాలి. నందుడు పరిచారకులతో మధురకు వెళ్ళాడు. వసుదేవుని కూడ 
చూద్దామని అక్కడికి వెళ్ళాడు. వసుదేవుడు ఎదురు వచ్చి, కౌగలించుకొని, 
కుశలమదిగాడు. ఇలా అన్నాడు. “అన్నా! సంతానం లేదన్న చింతతో వున్న 
నీకు పుత్రసంతానం కలిగినందుకు మాకు చాల అనందంగా ఉంది. సుపుత్ర 
సంతానం సంసారికి మహాభాగ్యమే. నా కుమారుడు మిమ్మల్ని ఆనందింప 
జేస్తున్నాడా?” అని అడిగాడు. ఈ ప్రశ్న నందగ్భృహంలో పెరుగుతున్న 
రోహిణి కుమారుడైన బలరాముని గురించి అని నందుడు అనుకున్నాడు. 
శ్రీకృష్ణుడు దేవకీ పుత్రుడని తెలియదు కనుక అతడు వసుదేవుని యందు 
సానుభూతితో ఇలా అన్నాడు. “సోదరా! మీకు కలిగిన బిడ్డలనందరినీ 
కంసుడు చంపాడు. చివరకు కుమార్తె కూడా ఆకాశానికి ఎగిరిపోయింది. 
ఒక్కరైనా దక్కలేదు. పాపం. అంతా విధి విలాసం. మనం చేయగళల్లింది 
ఏమీ లేదు.” అని అంటూ ఓదార్పాడు. అప్పుడు వసుదేవుడు ఇలా అన్నాడు. 
“నందరాజా! నీవు తక్షణమే వ్రజ పురానికి వెళ్ళిపోవాలి. అక్కడ ఊహాతీత 
ఉపద్రవాలు రానున్నవి సుమా అని హెచ్చరించి పంపించివెశాడు. 

శ్రీకృష్ణుని బాల్య లీలలు - దుష్టులను సంహరించుట : 


కంసునిచే పంపబడిన రాక్షసస్తీ పూతన తిరిగి తిరిగి నందవ్రజం 
చేరుకొంది. సర్వమోహనసుందరాంగి రూపం ధరించి ఘల్ష్నుఘల్లున 
వెళ్తుంటే, గోపకాంతలు ఈమె అక్ష్మీదేవి కాదు కదా అని ఆశ్చర్యపోయారు. 
ఆమె నందగ్భృహంలో ప్రవేశించి, వటపత్రశాయిలా పవళించిన బాలుని 
చూచింది. ఆ బాలుడు బాలుడా? సర్వేశ్వరుడు. సర్వం తెలిసినవాడు. 
తనను చంపవచ్చిన స్త్రీని చూచి నిద్ర నటించాడు. తాను గాలించి తిరుగుతున్న 
ఆ శ్రీహరి ఈ బిడ్డడేనని తెలుసుకోలేక ఆ రాక్షసి ఆ బిడ్డను ఎత్తుకొని 
ముద్దాడుతూ ఇలా అన్నది. “ఓ చిన్ని కుమారా! నా చనుబాలు ఒక గ్రుక్కాడు 
తాగు. అప్పుడు నీ చెలువ మెరుగవచ్చును. నా చెలువమూ సఫలమగును. 
నళినాక్షా” (పోతన 220) అని కోరగా, చూచిన యశోద, రోహిణులు 
ఆశ్చర్యచకితులై, మా నల్లనయ్యను ఒడిలోనికి తీసుకొంటున్న ఈమె ఎవరు? 
ఎవరి భార్య? ఇక్కడికి ఎలా వచ్చింది? అని సంశయిస్తూ ఆమెతో “అమ్మా! 
వద్దమ్మా చన్నుకుడుప వద్దమ్మా. నీవు ఈ బిడ్డను విడిచిపో” అని అరుస్తున్నా 
వినిపించుకోకుండా ఆ రాక్షసస్తీ విషంతో నిండిన తన చన్నులను ఆ 
బిడ్డకు కుడిపింది. ఆ బాలుడు రెండు [గ్రుక్కలతో ఆమె చనుపాలతో పాటు 
ఆమె ప్రాణాలను కూడా పీల్చివేస్తుంటే, రాక్షసి విడువమంటూ, పెద్ద కేక 
పెట్టి పడిపోయింది. ఆ సుందర దేహం మహా పర్వతంలా క్రింద పడిపోగా, 
ధ్వనికి భూమి అదిరింది. ఆ శరీరం ఒక యోజనం మేరకు వ్యాపించింది. 
దాని క్రింద పడిన వృక్షాలు నలిగిపోయాయి. వెల్లికిలా పడిపోయిన ఆమె 
శరీరం మీద, కొండలలాంటి ఆమె చన్నులపై నల్లనయ్య నవ్వుతూ 
ఆడుకొంటున్నాడు. దీనితో హడలిపోయిన రోహిణి, యశోద దంపతులు 
బాలకృష్ణుని తీసుకొనివచ్చి అనేక దిగదుడుపులు చేశారు. దేవతలను 
ప్రార్థించారు. అన్నివేళల జగదక్షకుదైన ఆస్వామిని కాపాడమని 
అమాయకులైన ఆ గోపస్రీలు అత్యంత (ప్రేమతో దేవతలను ప్రార్థించారు. 

నందాదులు వచ్చి అంతా చూచారు. నందుడు గోపయువకులు ఆ 
శరీరాన్ని ముక్కలు ముక్కలుగా చేసి, దహనం చేశారు. ఆ దేహం నుండి 
వెలువడిన సువాసనలు ఊరంతా వ్యాపించాయి. “ఆహా! ఈ రాక్షసి ఎంత 
ధన్యురాలో కదా! ఆ పరమేశ్వర దర్శనంతో ఆమె సకలపాపాలు హరించి 
పోయాయి కదా! ఆయన స్వయంగా వచ్చి, ఆమె చనుపాలు త్రాగి, ఆమె 
శరీరం మీద ఆడుకొంటే, ఆమెకు ఇంకేం కావాలి?” 


నందుడు ఇంటికి చేరుకొని, ఏమీ జరగనట్లే నిద్రిస్తున్న ఆ చిన్నిబాలుని 
చూచాడు. యశోదాది గొపెమ్మలు చెప్పింది విన్నాడు. ఎంత అదృష్టం! 
ఎంత ఆపద తప్పింది! అనుకొని చిన్ని కృష్ణుని ముద్దాడి, శిరము మూర్శొని, 
సంతోషంతో ముక్కోటి దేవతలకు నమస్కరించాడు.” అని చెప్పి శ్రీశు 
కుడు ఇలా అన్నాడు. “ఉరు సంసార పయోనిధి తరణంబులుం, బాప 
పుంజ తరణంబులు, శ్రీకరణం బులు ముక్తి సమాచరణంబులు బాలకృష్ణు 
సంస్మరణంబుల్‌. ౫ (పోతన 245. 


శకటాసురుడు : 


శ్రీకృష్ణుడు జన్మించి ఇంకా నెల రోజులు కాకుండానే యశోద మళ్ళీ 
రోహిణీ నక్షత్రం నాడు యిల్లు దాటించే ఉత్సవాన్ని యమునా తీరాన 
చేయతలపెట్టింది. బ్రాహ్మణులకు, పుణ్యస్రీలకు కానుకలిచ్చే ఏర్పాటు 
చేసింది. అందరికీ విందుభోజనాలు సిద్ధంచేసింది. ఊరుఊరంతా తరలి 
వచ్చింది. బాలునికి ఒక బండి క్రింద ఉయ్యాల కట్టి పరుందబెట్టింది. 
కంసునిచే పంపబడిన ఒక రాక్షసుడు వచ్చి, ఆ బండిపై ఆవేశించాడు. ఇది 
తెలుసుకున్న బాలకృష్ణుడు అందరినీ ఆకర్షించాలని గట్టిగా ఏడ్చినా ఎవరూ 
వినిపించుకోలేదు. ఉయ్యాలలో ఉన్న ఆ చిన్న బాలుడు తన చిన్ని పాదాలతో 
ఆ బండిని ఒక్క తన్ను తన్నగా, బండితో సహా అసురుడు ఆకాశంలోకి 
ఎగిరి, క్రిందపడి ముక్కలు ముక్కలై పోయాడు. శకటరూపంలోఉన్న ఆ 
రాక్షసుని ప్రాణంపోగా, అవయవాలు బండి భాగాలుగా మిగిలిపోయాయి. 

ఆ బండి శిథిలాల మధ్య ఉయ్యాలలో హాయిగా ఉన్నాడు బాలకృష్ణుడు. 
దగ్గరిలోని పిల్లలు వెళ్ళి, యశోదకు చెప్పితే యశోద నమ్మకుండా అందరూ 
ఇలా అనుకొన్నారు. “ఈ బాలుదెక్కడ? ఆ బండి ఎక్కడ? కాలితో తన్నితే 
ఆకాశంలోకి వెళ్ళి నేలపై కూలమేమిటి, ఏ లోకంలోనైనా ఇలాంటి అబద్దాలు 
చెల్లుతాయా? ఇలా భయంతోనూ, జాలితోనూ చలించి పోతూ వున్న యశోద 
బాలుని ఒడిలోనికి తీసికొని ఇలా అన్నది. “నాయనా! అలసిపోయావు 
గదా! ఆకలిగా ఉందా? ఏడ్వడం మాను. నా చన్ను కుడిచి 
సంతసించవయ్యా!” అని అంటూ యశోద ఆ అర్భకునకు చన్ను కుడిపింది. 
నందుడు బాలారిష్టాలు సోయి యుండవచ్చునని భావించి, అవిరాకుండా 


అనేకహోమాలు, దానాలు చేసుకొని, బ్రాహ్మణుల ఆశీస్సులు పొందాడు. 
తృణావర్తుడు : 


ఒకరోజు యశోద బాలకృష్ణుని తన ఒడిలో కూర్చుండ బెట్టుకొని, 
లాలిస్తుండగా, కొండలాగ బరువనిపించాడు. బాలుని ఒడిలోనుండి క్రింద 
పరుందబెట్టి ఇంట్లోకి వెళ్ళింది. ఇంతలోనే తృణావర్తుడనే రాక్షసుడు, కంసుడు 
పంపగా వచ్చి, పెద్ద సుడిగాలి రూపంలో ఆ బాలుని ఆకాశానికి ఎగరేసుకు 
వెళ్ళాడు. వ్రైవల్లె అంతా అంధకారబంధురతనైైంది. యశోద ఇలా 
విలపించింది. “నా బిడ్డను ఇక్కడే పెట్టాను. ఏమైనాడు. ఆడుకొంటూజఉ 
న్నాడే. ఈ గాలిలో నా బిడ్డ ఎటువైపు వెళ్ళిపోయాడు. నేనెక్కడికి పోయి 
గాలించేది.” అంటూ దుఃఖితురాలై నేలమీద వ్రాలిపోయింది. ఆమె ఏడ్పును 
విని అందరూ కృష్ణుని వెదకుట మొదలు పెట్టారు. బాలుని బరువు భరించలేక 
రాక్షసుడు, ఊపిరి ఆడక, వెర్రిగా అరుస్తూ, ఆకాశంనుండి ఒక బండరాయిపై 
పడి ప్రాణాలు పోగొట్టుకొన్నాడు. కాని బాలకృష్ణుడు చెక్కుచెదరకుండా 
వాని శరీరంపై కూర్చొని ఉన్నాడు. స్త్రీలు చూచి, బిడ్డను తీసుకొని పోయి, 
యశోదమ్మకు ఇచ్చారు. చిన్నారి బాలుడు మాత్రం సురక్షితం, “మనమెంత 
అదృష్టవంతులం. గత జన్మలో ఏ నోము నోచామో, ఏమేమి యాగాలు 

చేశామో, ఎంతమందికి ప్రాణదానం చేశామో. ఎన్నడూ అసత్యం 
పలుకనివారమే. ఏ సిద్ధి ప్రదేశాన్ని త్రొక్కితిమో కదా! ఇపుడు ఇక్కడ ఈ 
నిర్భయుడైన బాలకృష్ణుని చూడగలిగితిమి కదా” అని తలంచుతూ అందరూ 
ఊపిరి పీల్చుకొన్నారు. నందుడు సంతోషంతో వసుదేవుని మాట జ్ఞాపకం 
చేసుకున్నాడు. ఒకనాడు యశోద పాలు ఇస్తుండగా త్రాగుటమాని, ఆవులిస్తే, 
ఆ నోటిలో ఆమె విశ్వమంతా చూచింది. 


ఆమె ఆశ్చర్యంతో భయకంపితురాలై కళ్ళు మూసుకొంది. తాను 
సామాన్య బాలుని కానని, తన లీలలను చూపడానికే తాను విశ్వరూపుడైన 
వాసుదేవుడనని చూపడానికే అలా ప్రదర్శించాడు. 


నామకరణం : 


నందవ్రజంలో దేవకి, రోహిణుల పుత్రులు పెరిగి పెద్దవారు 
అవుతున్నారు. వసుదేవుడు తమ కులగురువైన గుర్చుని పిలిచి, ఆ పుత్రులకు 
జాతక నామకరణాది కర్మలు చేసిరమ్మని నందుని వద్దకు పంపాడు. నందుడు 
సంతసించి ఇలా అన్నాడు. “గురువర్యా! దైవజ్జులైన మీరు ఈ బిడ్డలిద్దరి 
జాతక నామకరణాలను జరిపించండి. ఏర్పాటు చేయిస్తాను.” అనగా గర్హుడు 
ఇలా చెప్పాడు. “ఓ నందరాజా! ఈ కార్యం అత్యంతరహస్యంగా జరిపించాలి. 
యాదవుల కులగురువైన నేను ఇక్కడ ఈ కార్యం జరిపించానని కంసునికి 
తెలిస్తే నాకు ప్రమాదమే. దేవకీవసుదేవుల ద్వారా వీరి జన్మరహస్యం 
బయటపడుతుంది. నాకు కూడా ఈ జన్మరహస్యం తెలియదు.” అని చెప్పగా 
నందుడు అంతా గోప్యంగానే జరిపించాడు. గర్జముని ఇలా చెప్పాడు. 
“రోహిణీ కుమారుడు పెద్దవాడు. బలశాలి. అందరిని ఆనందపరచగలవాడు 
కనుక బలరాముడు అనే పేరు సరిపోతుంది. దేవకీదేవీ గర్భంనుండి తెచ్చి 
రోహిణీ గర్భంలో ఉంచినందున సంకర్షణుడు అనే పేరుకూడ తగి ఉ 
న్నది. ఈ చిన్నవాడు ఇంతకుముందు అనేక రంగుల్లో జన్మించినా, ఇప్పుడు 

నల్లనిరంగుతో వున్నాడు కనుక, ఇతడు కృష్ణుడు అని అనదగి వున్నాడు. 
వసుదేవుని కుమారుడుగా జన్మించినందున వాసుదేవుడుగా కూడా 
పిలువబడతాడు. ఇతనికి అనేకరూపాలు, కర్మలు, గుణాలు, నామాలు 
ఉంటాయి. కనుక ఇతడు నారాయణసముడు. ఇతనివల్ల దుష్టసంహారం 
జరిగి, మీరందరు క్షేమంగా ఉంటారు.” అని గర్గముని చెప్పగా నందుడు 
ఆనందభరితుదడైనాడు. తన చిన్ని కృష్ణయ్య సామాన్యుడు కాదు, 
నారాయణాంశతో పుట్టినాడని ముని చెప్పకపోయినా, సూచనప్రాయంగా 
అదే చెప్పాడు కదా.” అంటూ నందుడు సంతోషపడ్డాడు. 


నవనీతచోరుడు : 


బలరామకృష్ణులు మోకాళ్ళ మీద, చేతుల మీద ఎక్కడికి అంటే అక్కడికి 
వెళుతుండంతో తల్లులు వారిని కనిపెట్టుటకే కట్టుబడిపోయారు. ఆ పిల్లలు 
చేసే చేష్టలకు తల్లులు ఆనందించేవారు. ఇలా పెరిగి తమ వయస్సు పిల్లలతో 
ఆడటం ప్రారంభించారు. వీరి అల్లరి పనులు ఎక్కువౌతున్నా, గోపకాంతలు 
చూచి మురిసి పోయేవారు. ప్లిలలందరికీ నాయకుడు బాలకృష్ణుడు. వాని 
దివ్యమోహన రూపాన్ని చూచి, అతని చేష్టల్ని లీలావినోదాలుగా భ్రమించి 
ఆనందించేవారు. ఆపదలు తరచు మితిమీరేవి. బాలకృష్ణుడు గోపమ్మ 
ఇళ్ళలో చొరబడి పాలు, పెరుగు త్రాగేవాడు. తోటివారి వీపుపై ఎక్కి 
పాలువెన్నలను దొంగిలించేవాడు. అందరికి పంచేవాడు. కోతులకు కూడ 
తినిపించేవాడు. గోపకాంతలు తిడుతుంటే పారిపోయెవాడు. గోపకాంతలు 
యశోదమ్మకు చెబితే, ఆమె తన కొడుకునే వెనకేసుకొని వచ్చేది. “నా 
చిన్నికృష్ణుడు అలాంటివాడు కాదర్రా” అని అనేది. ఒకరోజు గోపికలు, 
అత్తలూ అందరూ కలిసివచ్చి యశోదమ్మతో ఇలాగన్నారు. “ఓ యశోదమ్మా! 
నీ ముద్దుల బిడ్డడు చేయు అల్లరి చేష్టలు ఎన్ని అని వర్ణించగలం. ఇంట్లోని 
పిల్లలకే పాలు చాలడం లౌదని తల్లులు బాధపడుతుంటే, మీ చిన్నోడు 

వచ్చి, దూడలను విప్పివేయగా, అవి అన్నీ వచ్చి ఆవుల పాలు అన్నీ 
త్రాగేశాయి అని ఒకామె అంటుంది. నీ బిడ్డడు మా ఇంటికి వచ్చి మా 
ఇంట్లో ఉన్న పాలన్నీ తీసికొని పోయి, తన స్నేహితుల కిచ్చేసి, కుండలను 
ముక్కలు చేసి వెళ్ళిపోయాడు అని మరొకామె అన్నది. ఉట్టి అందకపోతే, 
కోళ్ళ పీటలు వేసి, అప్పటికీ అందకపోతే కర్రతో కడవకు కన్నంచేసి, తన 
దోసిలితో పాలన్నీ త్రాగేశాడమ్మా అని మరొక స్త్రీ చెప్పింది. అవతలి వారింట్లో 
మీగడ, పెరుగు తిని, ఇవతలి ఇంటి కోడలి మూతికి రాసి పోయాడని, 
అప్పుడు ఆ కోడలే తినేసిందని, అత్త ఆమెను కొట్టిందని మరొక ఆవిడ 
చెప్పింది. వాళ్ళింట్లో నెయ్యి త్రాగి, మరొకరింట్లో ఖాలీ కడవను వదిలేసి 
వెళ్ళడంతో, వాళ్ళకు వీళ్ళకు కూడ పెద్ద దెబ్బలాట జరిగిందటమ్మా అంటూ 
మరొక స్త్రీ చెప్పింది. వాళ్ళింట్లో దూరి వెన్న తినేసి, అడిగితే, నాకంటే 
దేవుళ్ళు ఎవరున్నారు అని అడిగాడటమ్మ నీ కొడుకు అని ఇంకొక గోపస్రీ 
చెప్పింది. అందుచేత, యశోదమ్మా! మా వీధి వారమంతా మాట్లాడుకొని 
పాలుపెరుగులను కడవల్లో పెట్టి తాళం వేశాం. నీ కొడుకు ఎటువైపునుండి 
వచ్చినా పట్టుకొందామని అన్నిదారులు కాపలా కాచాం. కాని వాడు వచ్చిన 
జాడే లేదు. కాపలా వల్ల రాలేదని సంతోషించి, కడవలు తీసిచూస్తే, అన్నీ 
ఖాలీ కడవలే కనిపించాయి. ఈ కడవలు ఎలా ఖాళీ అయినాయో మాకు 
తెలియడం లేదు. మీరు ధనవంతులు, మీ బిడ్డలకు అన్నీ పెట్టుకోగలరు. 
మా ఇంట్లో పాలు పెరుగు తినడానికి మీ బిడ్డను ఇలా స్వేచ్చగా విడిచిపెట్టడం 
ఏమైనా బావుందా? ఇది మీ రాజరికానికి తగిన పనేనా?” అని నిష్టురోక్తులు 
విసిరారు. “ఓ యశోదమ్మా! నీ కొడుకు మా ఇంట్లో పాలు పెరుగులు ఉ 
౦డనీయడమ్మా. మేము ఈ బాధ భరించలేము. ఎక్కడికైనా వెళ్ళి 
పోవాల్సిందేనమ్మా” అని ఆ భామలు తమ ఆవేదనను యశోదకు 
వెలిబుచ్చారు. 


దశమ స్కంధం - పూర్వభాగం 33/7 


ఆహా! ఇదే విష్ణుమాయ అంటే. ఈ గోపీజనం పూర్వం దేవతలు, 
యోగులు అయి ఉండికూడ, విష్ణు సేవాసాంగత్యాన్ని కోరుకున్నవారై ఉ 
౦డికూడా, మాయామోహితులైనారే! కాకుంటే ఈ బాలకృష్ణుని లీలావినోదాల్ని 
ఆ మహావిష్ణువు తమ పట్ల ప్రదర్శించిన అనుగ్రహం, మహాప్రసాద 
విశేషాలుగా గుర్తించలేకున్నారు. పాపం! పైగా యశోదమ్మకు నేరాలు 
చెప్పడానికే వచ్చారు. ఎంతటి అవివేకులు! 


వీరితో యశోదమ్మ ఇలా అన్నది. “అయ్యో! నా చిన్న కమారుడు 
ఎప్పుడూ నా ఒడిలోనే పాలు త్రాగుతుంటాడమ్మా! నన్ను విడిచి ఎవరిళ్ళకూ 
వెళ్ళడు. ఇలాంటి నా పసికందు మీద మీరు ఇలాగ రాద్ధాంతం చేయడం 
ఏవైనా తగివుందా? అమ్మలారా! నా బిడ్డ చాల మంచివాడు. తనంతట 
తానే ఆడుకొంటూ ఉంటాడు గాని ఏమీ ఎరుగనివాడు. వాడిమీద నేరాలు 
చెప్పకండమ్మా!”” అంటూ తల్లి వెనకేసుకుని వస్తుంటే, ఆ చిన్నారి చిలిపి 
కృష్ణుడు భయపడినవానివలె, శాంతుని వలె, పరమ సాధువు వలె, 
అమాయకుని వలె, మతిభ్రమించిన వాని వలె, జడుని వలె ఏమీ 
చలించకుండా, తల్లి పయ్యెదలో తలదూర్చి ఏమీ తెలియని వానివలె 
ఆడుకొంటున్నాడు. (పోతన 388). ఇలాంటి అమాయకపు బిడ్డను ఏ తల్లి 
మాత్రం ఎలా శిక్షంచగలదు? యశోదమ్మ గోపకాంతలను ఎలాగో చెప్పి, 
పంపించి వేసింది. ఎలా చెప్పినా వనటం లేదు యశోదమ్మ, కనుక అల్లరి 
చేస్తున్నపుదే బాలుని చూపించి, యశోదమ్మ దగ్గరకు తీసికొని పోవాలని 
నిశ్చయించుకున్నారు. కనపడకుండా కాపలా కాచారు. కృష్ణుడు వెన్న 
తింటూ వుండగా పట్టుబడ్డాడు. అందరూ దొంగ దొరికిపోయాదడను 
సంబరంతో, అతడిని యశోద ఇంటికి తెచ్చారు. కాని అద్భుతం! ఆశ్చర్యం! 
అక్కడికి చేరిన ప్రతి స్తీ చేతనూ, ఒక్కొక్క చిన్న కృష్ణుడు పట్టుబడి వున్నాడు. 
ఈ కలకలంతో యశోదమ్మ బయటకు వచ్చి, విశేష మేమిటని ఆ స్త్రీలను 
అడుగుతుంటే - ఇంటిలోనుండి వచ్చిన యశోద వెనుకనే బయటకు వచ్చిన 

బాలకృష్ణుడు, తల్లి కొంగు పట్టుకొని, దాక్కున్నాడు. గోపికల చేతుల్లో 
చిక్కుకున్న చిన్ని కృష్ణులు అంతా మాయమై పోయారు. ఒక్కరూ కనపడలేదు. 
ఆ గోపస్రీలు మూగబోయి, ఏమి చెప్పాలో తెలియక, సిగ్గుపడి, తలలు 
వంచుకొని, వెళ్ళి వస్తాం అని వెళ్ళిపోయారు. ఆ చిన్ని కృష్ణుని అల్లరి 
చేష్టలను ప్రేమతో ఆస్వాదించడమనే పరమానందాన్ని వాళ్ళు పొందారు. 


విశ్వరూపం : 


ఒకనాడు కృష్ణుడు మట్టి తిన్నాదని బలరాముడు, ఇతరులు యశోదకు 
చెప్పారు. అపుడు ఆమె అతనిని మందలించాలని పిలిచి 'ఏమయ్యా! మట్టి 
ఎందుకు తింటున్నావు? ర్స అన్న స్నేహితులందరూ చెపుతున్నారు. నీకు 
తినేందుకు ఆహారం లేదా?” అని అడిగిన తల్లితో బాలకృష్ణుడు ఇలాగ 
జవాబు ఇచ్చాడు. “అమ్మా! మట్టి తినడానికి నేనేమైనా చిన్న పిల్లవాడినా? 
వెర్రివాడినా? ఆకలిగొన్నవానినా? నీవు వీళ్ళ మాటలు నమ్మవద్దు. నన్ను 
నీచేత కొట్టించాలని వీరు ఈ విధంగా నామీద నేరాలు చెపుతున్నారు. 
కావాలంటే నా నోరు వాసన చూచి, నా మాట తప్పు అయితే నన్ను 
శిక్షించవే.” అంటూ ముద్దులొలికే మాటలతో తల్లికి చెప్పి, లీలామానుష 
బాలకుడై ఆ ఈశ్వరుడు తన నోరు తెరచి చూపించగా ఆ చిన్నారి బాలుని 
నోటిలో యశోద చూచినదేమిటి? ఆకాశం, దిక్కులు, చంద్రుడు, నక్షత్రాలు, 
జ్యోతిర్మండలం, పర్వతాలు, ద్వీపాలు, సముద్రాలు, భూగోళం, వాయువు, 
అగ్ని సర్వభూతాలనూ చూచి ఇలా అనుకొన్నది యశోద. “ఓహో! ఏమిటీ 
అద్భుతం! ఇదంతా నిజమా, కలయా? లేక విష్ణమాయయా? ఏదైనా 
విచిత్రభ్రమ నన్ను ఆవరించిందా? నా ఆలోచనాశక్తియే నశించిందా? లేక 
అసలు యశోదాదేవినే కానా? నేను నా ఇంట్లోనే ఉన్నానా లేక పరాయి 
స్థలంలోనా? ఈ చిన్నారి ఏపాటివాడు? ఇతని నోటిలో బ్రహ్మాండమంతా 
ఇంతగా వెలుగులీనడానికి కారణమేమిటో! అంతా ఆశ్చర్యంగా వున్నదే. 

ఇతడు చూచుటకు బాలునిగా కనిపిస్తున్నాడు గాని నిజానికి సర్వాత్ముడైన 
ఆ విష్ణువే. ఇతని నోటిలో, మేమందరం వుండటం చూచి ఏమర పడ్డాను. 
కాని నిజంగా ఈ చిన్నారి మా పాలిటి సర్వేశ్వరుడు. ఏ మహాత్ముని వలన 
ఈ విశ్వరూప దర్శనం లభించిందో, బుద్ది ఆనందసంభ్రమాలతో 
కంపించిందో, సర్వ లోకాధిపతియైన ఆ మహాత్ముని, విష్ణుమూర్తిగా ఈ 
భవబంధ విముక్తి కోరి, ఆయనను ఆశ్రయిస్తాను” అని ఆ బాలుని 
ప్రార్థించింది. అప్పుడు శ్రీకృష్ణుడు తనను పరమేశ్వరునిగా యశోద 
తెలుసుకొన్నందుకు విష్ణమాయను ప్రయోగించగా, ఆమె : (శ్రీ శుకుడు 
పరీక్షిత్తుతో ఇలా అన్నాడు.) “రాజా! శ్రీకృష్ణుడు తన విశ్వరూపాన్ని 
విరమించగానే, మాయ ఆవరించగా యశోదమ్మ మళ్ళీ మోహంలో 
పడిపోయి, కృష్ణుడు సర్వాత్మకుడనే విషయం మరచిపోయి, అతనిని 
కుమారా!” అని తన ఒడిలోకి తీసికొని మమకారంలో మునిగిపోయి 
ముద్దుచేయసాగింది. ” అని చెప్పగా పరీక్షిత్తు ఇలా అడిగాడు. “జగత్పతికి 
చన్నుబాలిచ్చిన తల్లిగా, యశోద ఏమి నోము నోచిందో గదా! పుత్రునిగా 
పోషించు తండ్రిగా నందుడు ఏ పుణ్యం చేసుకొన్నాడో గదా!” అనినపుడు, 
శ్రీ శుకుడు ఇలాగ చెప్పాడు. “ద్రోణుడు వసువులలో ముఖ్యుడు. ధర 
అతని భార్య. బ్రహ్మదేవుడు దేవతలను, కృష్ణావతారంలో, విష్ణు సేవకై, 
భూలోకంలో జన్మించాలని చెప్పినపుడు, ఈ దంపతులు తమకు 
వాసుదేవునియందు ప్రేమ, వాత్సల్య భక్తి కలిగేటట్లు అను[గ్రహించమని 
వేడుకొన్నారు. బ్రహ్మ “తథాస్తు అన్నాడు. వారే ఈ నందయశోదలు. ఈ 
దంపతులే ఆ వాసుదేవుని తమ బిడ్డగా ఎనలేని ప్రేమతో పెంచారు. కన్నతల్లి, 
తండ్రికి దక్కని భాగ్యాన్ని పరమేశ్వరుడు పుణ్య మూర్తులైన ఈ 
నందయశోదలకు అనుగ్రహించాడు. ఆ పరమేశ్వరుడు వారినే తన 
తల్లిదండ్రులుగా స్వీకరించి, వారి అనన్య (ప్రేమవాత్సల్యాలను పొందాడు. 

దామోదరుడు : 


కృష్ణయ్య కోసం ప్రియమైన వెన్న చిలకడమంటే యశోదమ్మకు ఎంతో 
ఇష్టమైన పని. ఒకరోజు ఆ పనిచేస్తుండగా, కన్నయ్య చిలిపి చేష్టలు తలపుకు 
వచ్చాయి. కడవలోని పెరుగు చిక్కగా వుండటం వల్ల, కవ్వం త్రిప్పలేక 
అలసిపోయి, చెమటలు పట్టాయి. ఇంతలో పాలిమ్మని కృష్ణయ్య ఏడస్తూ 
వస్తే పనిమానేసి, పొయ్యి వద్దకు పోయింది. మధ్యలో ఆపినందుకు 
కృష్ణయ్యకు కోపం వచ్చింది. కడవమీదికి ఒక్క రాయి విసరగా, అది 
ముక్కలైంది. పెరుగంతా నేలపాలయింది. కొంత వెన్నతిని, దొరికినంత 
చేతపట్టుకొని పారిపోయాడు. యశోద వచ్చి అంతా చూచింది. బిడ్డ భయపడి 
పారిపోయాడని అంతా వెదకసాగింది. చివరకు ఒక కర్రరోలు మీద నిల్పుని 
కోతికి వెన్న తినిపిస్తూ కనిపించాడు కృష్ణయ్య. నల్లనయ్య చిలిపి పనులకు 
యశోద మురిసింది. అయినా బెదిరించాలని, ఒక కర్ర పట్టుకొని వచ్చి, 
ఇలా ఆలోచించింది. “ఇతడు ఇంకా చిన్నపిల్లవాడే కదా అని వదిలివేస్తే, ఏ 
పెద్దవాళ్ళు చేయలేని అల్లరి పనులు చేస్తాడు. భయం తెలియడానికి 
భయపెడదామంటే, లేక లేక కలిగిన వాడు ఈ ఒక్కడే మరి. నా మనస్సులోని 
కోపాన్ని ప్రదర్శిద్దామనుకొంటే, ఏదీ చెయ్యనివానిలాగ ఉంటాడు. ఇంట్లోనే 
పడివుండమని చెప్తే, వాడు ఇళ్ళల్లో దూరి చక్కపెట్టని పనులే ఉండవు. 
ఎవరైనా పిలిస్తే పరుగులు తీస్తాడు. భయం అసలే లేదు. పోనీ 
పట్టించుకోకుండా వుందామనుకుంటే, నన్నేమి చేయలేరోచ్‌ అన్నట్లు హేళన 
చేస్తాడు. ఎలా పట్టి శిక్షించడం? పిల్లలను ముద్దుచేస్తే, వారికి కీడే 
కలుగుతుంది. దండించడం వల్ల మంచి గుణమే కలుగుతుంది.” అని 
తలంచి, తన చేతిలోని కర్రను ర్వుళిపించి, “బాలుడా! నిలు నిలు”అని 
అంటుండగా, ఆ చిన్ని కృష్ణయ్య (పోతన 368, 3865) రోలు మీదనుండి 
దూకి పరుగెత్తాడు గజ్జెలు ఘల్గుఘల్లుమంటుండగా. ఆమె తిరిగి తిరిగి 
అలసిపోయింది. చెమటలు పట్టాయి. శక్తి సన్నగిల్లింది. ఇలాంటి స్థితిని 

చూచిన ఆ పరమేశ్వరుడు, ఆమెపై జాలిపడి పట్టుబడ్డాడు. కర్రతో కొట్టడానికి 
(ప్రేమ అడ్డం వస్తుంది. చిన్నవాడు చిక్కాడని సంతోషించి, వానిని ఒక చోట 
కట్టివేయాలని తలంచి, అతనితో వ్యంగ్యంగా ఇలా అన్నది. “ఓహో! 
వీరెవరు? శ్రీకృష్ణులుంగారు కాదా! వీరు ఎప్పుడూ వెన్నను చూచి 
యుండలేదట కదా! వీరికి వెన్నను దొంగిలించడం తెలియదట కదా! ఈ 
భూమ్మీద ఇంతటి నియమపరులెవరైనా ఉన్నారా? పట్టుకుందాం అని 
పట్టుబడితే మాత్రం వీలవుతుందా? నీవు ఎవ్వరికీ పట్టుపడవంటారు. కాని 
బిడ్డా! నిన్ను పట్టుకోవడానికి తల్లినైన నాకు గాక మరెవ్వరికైనా 
సాధ్యవడుతుందా? నాయనా! న్‌ు ఒక్కచోట కూడబుద్దిగా 
ఉందకుండా, ఎక్కడెక్కడో తిరుగుతావు. నీకు నియమం అంటూ ఎక్కడుంది? 
ఎన్నోదారులవెంట ఇట్టే పారిపోగలవు. ఘనుడా” అని బాలకృష్ణునితో అన్నది. 


భగవంతుడు భక్తపరాధీనుడు. మహాయోగులకు కూడ అంతుచిక్కని 
వాడు. మాయామర్శం తెలియని మాతృ(ప్రేమకు వశుడైపోయాడు. ఆ చిన్నారి 
బాలుడే సచ్చిదానందమూర్తియైన పరమేశ్వరుడని తెలియని ఆ అమాయకపు 
తల్లి ఆ గోవిందునే బంధించాలనుకున్నది. పాపం! కర్రపు త్రాడును 
కడుపుచుట్టూ చుట్టబోయింది. ఎంత పొడవు తాడు తెచ్చి చుట్టినా కూడ, 
రెండు అంగుళాలే వుంది. ఆ రెండు అంగుళాలే చాలక పోవడం 
అద్భుతమైంది. స్త్రీలందరూ చూస్తున్నందున యశోదకు అవమానంగా తోచి, 
పట్టుదల పెంచుకొంది. ఆమె చుట్టి చుట్టీ అలసిపోయింది. నిస్సహాయ 
స్థితికి వచ్చేసింది. తన తల్లి బాధను గమనించి, జాలిపడి పరమాత్ముడు 
కట్టుబడ్డాడు. ఆ విధంగా బంధించబడిన పొట్టగలవాడు కనుక దామోదరు 
దైనాడు. 

ఓ పరీక్షిన్మహారాజా! ఈవిధంగా తల్లియందు జాలిపడిన చిన్నికృష్ణుని 
ఆమె ఒక రోలుకు కట్టేసింది. ఆ చిరునవ్వుల చిన్నికృష్ణుడు, నవనీత చోరుడు 
పట్టుబడ్డాడు. ఆదిమధ్యాంతరహితుడు, జగత్తంతా వ్యాపించిన ఆ 

భక్తపరతంత్రుని, భక్తి ప్రపత్తులతో తప్ప వేరొక రీతి బంధించ వీలుందా? 
నా బిడ్డడనే (భ్రమలో ఆమె బంధించిందే కాని, అతడు ఈ బ్రహ్మాండానికే ఉ 
నికిపట్టు అని తెలిస్తే, అలాగ సాహసం చేయగలదా? వేదవేత్తలకు, సనకాది 
మునుల చిత్తమునకుగాని, లక్ష్మీదేవి కౌగిలికి గాని చిక్కనివాడు. అటువంటి 
లీలామయుడైన సర్వేశ్వరుడు లీలావిలాసంగా ప్రమమయి అయిన తల్లిచేతికి 
చిక్కిపోయాడు. ఈ గోపెమ్మకు లభించిన స్వామి కరుణ బ్రహ్మరుద్రాదులకు 
గాని, శ్రీదేవికిగాని లభించలేదు. భక్తియుతుల చేత బంధింపబడినంత 
సులభంగా, ఆ శ్రీనాథుడు జ్ఞానులచే గాని, మునులచే గాని, యెగులచే 
గాని బంధింపబడడు కదా! (పోతన 377, 3879, 381. ౩88). ఈ విధంగా 
బంధింపబడిన బాలకృష్ణుడు రోలును ఈడ్బు కొంటూ పోయి, నారదుని 
శాపవశాన అర్జున వృక్షాలుగా మారిన నలకూబర, మణిగ్రీవులనబడదే 
యక్షులవద్దకు వెళ్ళాడు” అనిచెప్పిన, శుకయోగీంద్రుని, ఆ శాప వృత్తాంతం 
చెప్పమని పరీక్షిత్తు కోరగా, శ్రీ శుకుడు ఇలా చెప్పాడు. 
ఇద్దరు యక్షులు : 

యశోదమ్మ తాను శ్రీకృష్ణుని ఇలా రోలుకు బంధించాను కదా, ఇక 
కదలలేడు అనుకొని, ఇంట్లో పనులు చూచుకోవడానికి లోనికి వెళ్ళింది. 
ఈశ్వరలీలలు బ్రహ్మాదులకు కూడ అర్ధం కావు. బాలకృష్ణుడు తన బొజ్జకు 
కట్టబడిన రోలును లాగుకుంటూ, వాకిట్లో పెరిగి ఉన్న ఒక మద్ది వృక్షాల 
జంట మధ్యలో దూరాడు. శ్రీకృష్ణుని పాదస్పర్శ సోకి, ఆ రెండు వృక్షాలు 
ఆ ధాటికి తట్టుకోలేక నేలకూలాయి. ఆ చెట్లనుండి ఇద్దరు ప్రకాశవంతులైన 
దివ్యపురుషులు లేచి, శ్రీకృష్ణునికి నమస్కరించి స్తుతించారు. 

ఈ ఇద్దరు దివ్యపురుషులు యక్షుల రాజైన కుబేరుని పుత్రులు. వీరు 
నలకూబరుడు, మణిగ్రీవుడుగా పేర్తుగలవారు. ధన, బల, యౌవనా 
హంకారులైన వీరు ఒకరోజు మందాకినీ నదీ తరంగాల్లో సుందరీమణులతో 

జలక్రీడలాడుతూ, అటువైపు వెళుతున్న నారదుని చూచారు. వివస్తలైయున్న 
ఆ సుందరీమణులు సిగ్గుతో ఒద్దుకు చేరి వస్త్రాలు ధరించారు. కాని మత్తులో 
ఉన్న ఈ యువకులు నగర్నగానే నిల్చుని నారదునివైపు చూచి నవ్వుతున్నారు. 
నారదుడు అవమానంతో, కోపంతో ఇలా అనుకొన్నాడు. “ధనవంతులు 
శరీరమే సర్వస్వమని, సర్వ సౌఖ్యాలు పొందాలనీ, తమ జీవితమంతా 
ఇంద్రియలోలురై, అహంకారులై దుష్మర్మలు చేస్తుంటారు. వీరు కూడ అలాంటి 
వారే కనుక శిక్షార్దులవుతారు.” అనుకొని ఇలా వారిని శపించాడు. 


“మితిమీరిన ఇంద్రియ భోగలాలసులైన మీరు భూలోకంలో ఇంద్రియ 
సుఖాలకు అవకాశం లేని వృక్షాలై వెయ్యి సంవత్సరాలు పడివుంటారు” 
అనగా వినిన యువకులు క్షమించమని వేడుకొంటారు. అపుడు నారదుడు 
దయతలచి “మీరు ద్వాపరయుగంలో నందుని ఇంట అర్జున వృక్షాలై జంటగా 
పెరుగుతుండగా, అక్కడ అవతరించిన భగవానుని పాదస్పర్శ తగిలి ముక్తులై, 
నారాయణభక్తులై, పరమ సౌజన్యభావ సమన్న్వితులై, దేవలోకవాసులు 
అవుతారు” అనగా, ఆ యక్షులు బాలకృష్ణుని ఇలాగ స్తుతించారు. “కృష్ణా! 
నీవు బాలుడవు. పరమేశ్వరుడవు. విశ్వానికి ఆధారమ్రైనవాడవు. 
యోగీశ్వరుడవు. ఆద్యుడవు. ఈ స్తూల విశ్వం నీ లీలా రూపమై చ్నవాదడవు. 
భువనాలను సృష్టించి, రక్షైంచువాడవు కదా! ఓ అఖిలేశ్వరా! యోగివరేణ్యా! 
విశ్వమంగళకరా! కళ్యాణనిధీ! వాసుదేవా! నీయందు భక్తి కలిగి, బుద్ది 
నిలిచేటట్లు అనుగ్రహించు దేవా!” (పోతన 396, 402, 404, 406) అని 
ప్రార్ధించగా స్వామి సంతసించి వారితో ఇలా అన్నాడు. “తమ తమ ధర్మాలను 
ఆచరిస్తూ, సమభావం కలిగి, నన్ను విశ్వసించినవారికి, సూర్యోదయం 
కాగానే చీకట్లు తొలగినట్టు, నన్ను దర్శిస్తే, సంసారబంధాలు తొలగిపోతాయి. 
నారదుని మాటవలన, మీరు నా అనుగ్రహం పొంది, నా భక్తులైనారు. 
మీకు సంసారమాలిన్యాలు అంటవు. మీరు మీ ఇండ్లకు వెళ్ళవచ్చు.” అని 
చెప్పాడు. (పోతన 408). శాపవిమోచనం కొరకు నిరీక్షిస్తున్న యక్షులు, 

ఆ చిన్నారి బాలునియందు శ్రీమహావిష్ణువును చూడగలిగామా అను 
సందేహం రాలేదు. వారు విష్ణువునే చూడ గలిగారు. 


వృక్షాల శబ్దాలకు భయపడి నందాదులంతా బయటకు వచ్చి చూస్తే, 
ఆ నల్లనయ్య కూలిపోయిన చెట్ల మధ్య రోలుకు బంధింపబడి జడునిలా 
కనిపించాడు. కాని సురక్షితంగా వున్నాడు. అక్కడ ఉన్న బాలురు 
జరిగినదంతా పెద్దలకు చెప్పారు. కాని అదేదో పిట్టకథ అని వారు నమ్మలేదు. 
అయితే ఆ వృక్షాలు ఎలా నేలకూలిపోయాయో ఎవరికీ అర్ధం కాలేదు. 
నందుడు కృష్ణుని కట్లు విప్పి, ఇంటిలోనికి తీసుకొని వెళ్ళాడు. 


ఆ కపట బాలుడు తన దివ్యత్వాన్ని మరెవ్వరూ పసిగట్టరాదని, 
అందుకుగాను అనేక రకాల వేషాలు వేస్తుంటాడు. గోపభామలు చప్పట్లు 
కొడుతుంటే, ఈతడు మందబుద్ధిలాగ కనబడతూ పాడుతూ వుంటాడు. 
చేతులు ఆడిస్తూ, పారవశ్యంలో ఆడుతుంటాడు. అంధునిలా నటిస్తాడు. 
సవ్వుతాడు. పిల్లలతో కలిసి ఆడుతాడు. పెద్దలు ఏ పనిచెప్పినా చేస్తాడు. 
దాగుంటాడు, గెంతుతాడు. నీవు ఏడిస్తే, నిన్ను బిచ్చగాళ్ళు దొంగిలిస్తారు 
అని తల్లి చెబితే, వెంటనే ఆమె కొంగుచాటుకు వెళ్ళి దాక్కుంటాడు. ఇలాంటి 
పలు లీలలను ఎన్నెన్నో చూపేవాడు ఆ నల్లనయ్య. (పోతన 416) 


ముక్తి రత్నాలు : 


ఒకనాడు ఒక స్రీవచ్చి ధాన్యం ఇస్తే, పండ్లు ఇస్తానని అన్నది. చిన్ని 
కృష్ణయ్య ఇట్లోనుండి తన చిట్టి దోసిట్లో ధాన్యం తెస్తూ ఉండగా, కొన్ని 
క్రిందపోగా మిగిలినవి ఆమెకు ఇచ్చి పండ్లు ఇమ్మన్నాడు. ఆ ముగ్ధమోహనుని 
చూచిన ఆమె బద్ద్భురాలై, ఆ నల్లనయ్య దోసిళ్ళ నిండా పండ్లు పోసింది. 
ఆమె తన బుట్టలో వేసినవి ధాన్యపు గింజలు కావు, నవరత్నాలు. స్వామి 
లీలలు మహిమాన్వితాలు. మానవుడు ఆయనకు కర్మ ఫలాల్ని, 
హృదయఫలాన్ని అర్పిస్తే, ఆయన మనకు ముక్తి రత్నాలనే ప్రసాదిస్తాడు. 

పిల్లచేష్టలవలె కనిపించినా, ఆయనవి అనుగ్రహఫలాలు. గోపబాలిక 
కన్నయ్యకు వెన్న తినిపించి, పాడమంటే పాడేవాడు. ఆదమంటే ఆడేవాడు. 
అవి గంధర్వగానాలు, నటరాజ నృత్యాలుగా ఉండేవి. యశోదమ్మ ఆ స్వామిని 
లాలించి, పాలించి, పోషించి, ప్రేమించి - ఎన్నో విధాలుగా సేవించిన 
ధన్యురాలు, పుణ్యాత్మురాలు. శ్రీకృష్ణుని కన్నతల్లి అయిన దేవకీదేవికి ఈ 
మహాభాగ్యం దక్కలేదు కదా! 


శ్రీకృష్ణుడు అందరినీ ఆకర్షించేవాడే. గోకులమంతా ఆయన్ని ప్రేమిస్తూ 
పరవశులైనవారే. బలరామ కృష్ణులకు మాత్రమే తమ అవతార కార్యాల 
విషయం తెలుసు. తమ దివ్యత్వాన్ని ఇతరులు గుర్తించకుండా, వారు చాల 
జాగ్రత్త పడేవారు. 


కొద్దిరోజులుగా (గ్రామంలో జరిగే ప్రమాదాలు ప్రజలకు ఆందోళన 
కలిగిస్తున్నాయి. బాలకృష్ణునికి ప్రమాదం సంభవించేట్లున్నాయి. జ్ఞానవృద్దుడు 
అయిన ఉపనందుడు వ్రజపురి వాసులను పిలిపించి, వారితో ఇలా అన్నాడు. 
“బృహద్వనంలో ఉన్న ఈ స్థలంలో ఈ మధ్య ప్రమాదాలు జరుగుతున్నాయి. 
ఆ పరమేశ్వరుని కృపవల్లనే నందనందనుని ప్రాణాపాయం కలగటం లేదు 
కాని లేకపోతే పూతన, బండి, సుడిగాలి ఇలా దేనివల్లనైనా ఎంత ప్రమాదం 
జరిగి ఉండేదో! కనుక మనం ఈ ఊరు విడిచి యమునా నదిలోని కాళింది 
మడుగు ఒద్దున ఉన్న బృందావనానికి వెళదాం. అక్కడ బాగా స్ధలం, పచ్చిక 
బీళ్ళు ఉంటాయి.” అని చెప్పగా, అందరూ సరేనన్నారు. నందవ్రజంనుండి 
బృందావనానికి వెళ్ళడానికి అన్ని ఏర్పాట్లు చేయమన్నాడు. 


బృందావన లీలలు : 


వ్రజ ప్రలజందరూ బృందావనానికి తమ నివానాలను మార్చు- 
కొంటున్నారు. ముందు ఆవులూ, బళ్ళల్లో స్త్రీలు, పిల్లలూ బయలుదేరారు. 
బళ్ళల్లో సామాన్ల చుట్టూ పురుషులు, పిల్లలతో వారి రక్షణ కోసం సాగారు. 

ఒక తిరునాళ్ళలాగ అనిపించింది. బృందావనం చేరి అర్ధచంద్రాకారంలో 
ఇళ్ళను నిలిపారు. అదేరకంగా ఇళ్ళు కట్టుకొన్నారు. ప్రక్కనే అందమైన 
గోవర్ధన గిరికూడా ఉంది. బలరామకృష్ణులకు ఈ బృందావనం ఎంతో 
బావుంటుందని భావించారు. ఈడువచ్చిన పిల్లలు అందరూ దూడలను 
తోలుకొనిపోయి పచ్చికలో విడిచిపెట్టి, అడవిలోని చెట్ల మధ్య గోవర్ధన 
కొండపైన, యమునా నది ఇసుక తిన్నెలమీద సంతోషంగా, ఆడుకోవచ్చునని 
భావించారు. వాళ్ళందరూ అక్కడ ఆటల్త్హో, పాటల్లో, వినోదాల్లో రోజంతా 
కులాసాగా గడిపి, సాయంకాలానికి ఇళ్ళకు తిరిగి వచ్చేవారు. 


ఒకరోజు, వత్సాసురుడు అనే రాక్షసుడు చక్కని ఆవుదూడ రూపంతో 
మందలో దూరాడు. ఈ ఐదేళ్ళ చిన్ని కృష్ణయ్య విషయం (గ్రహించి, ఆ 
దూడ రెండు కాళ్ళు, తోకను పట్టుకొని గిరగిర త్రిప్పి నేలకేసి కొట్టాడు. ఆ 
అసురుడు నిజరూపంలో కేకలు వేస్తూ చచ్చివడ్డాడు. అప్పుడు 
గోపబాలురందరూ సంబరంతో చిన్ని కృష్ణుణ్ణి ఎత్తుకొన్నారు. ఇంకోరోజు 
బలరాముడు, గోపబాలురు మామూలుగా దూడలను మేతకు తీసికొని 
వెళ్ళారు. ఎండగా ఉండటంతో మందను యమునకు తీసి౭ళ్ళి నీళ్ళు త్రాగించి 
తామూ త్రాగి, తిరిగివస్తున్న సమయంలో పర్వతంలాగ ఒక కొంగ తమ 
ఎదుట వున్నట్లు చూచారు. అది బకాసురుడు అనే రాక్షసుడు. పూతన 
సోదరుడు. కంసుని అనుచరుడు. వాడు కృష్ణుని చంపడానికి కాచుకొని 
వున్నాడు. అందరితో వెళ్తున్న కృష్ణుని బకుడు తన ముక్కుతో పట్టుకొని 
'మ్రంగబోయాడు. కృష్ణుడు గొంతుకు అడ్డంపడి, బకుని గొంతులో మంట 
పుట్టించాడు. వాడు ఆ మంటను భరించలేక, కక్కి కృష్ణుని బయటపదేసి, 
ముక్కుతో పొడవ నారంభించాడు. బాలురందరు నిస్సహాయులై 
జరుగుతున్నదంతా చూస్తున్నారు. కృష్ణయ్య కొంగ నోటిని రెండుగా 
చీల్ప్చివేయగా, రాక్షసుడు పర్వతాకారంలో చచ్చి పడ్డాడు. బలరామాది 
బాలురు సంతోషంతో చిన్ని కృష్ణుని కౌగిలించుకున్నారు. ఈ విషయాన్ని 

అంతా గ్రామవాసులకు చెప్పగా, వారు ఆశ్చర్యంతో ఇలా తలపోశారు. 
“ఈ బిడ్డడిపై ఆపదలు వచ్చిపడుతున్నాా అతనికి హానితల పెట్టిన దుష్టులు 
మాత్రమే నిప్పులో పడిన మిడతలలాగ నేలరాలి నశిస్తున్నారు కదా! (పోతన 
450) అని సంతోషించారు. 


ఇంకొక రోజు, గోపబాలురందరు బలరామకృష్ణులతో మందలు 
తోలుకొని, కారడవులలో చద్ది అన్నం, చేతుల్లో పిల్లనగ్రోవి, బెత్తాలు 
మున్నగువాటితో బయలుదేరారు. మందలను మేతకు పంపి ఆటల్లో 
మునిగారు. దాగుడుమూతల్తో, కోతులాటల్తో, చెట్లు ఎక్కి పడటంతో ఆడుతూ 
కృష్ణుడు ఎక్కడ వుంటే, అక్కడే మూగేవారు. శ్రీకృష్ణయ్యను ఎత్తుకుంటూ, 
కౌగిలించుకొంటూ, వీపుపై మోస్తూ ఇలా ఎన్నో విధాలుగా, ఆ బాలురు 
నల్లనయ్య దర్శన, స్పర్శ, సంభాషణల, లాలనల మహాభాగ్యాన్ని పొందారు. 
ఆహా! ఆ గొప్ప గొల్ల పిల్లలు ఎంత భాగ్యవంతులో కదా! ఎన్ని జన్మలు 
తపస్సు చేసినా, యోగులకు, జ్ఞానులకు దుర్లభుడైన హరి ఈ బృందావన 
వాసులకు ఇంత సులభుడైనాడే! వారి భాగ్యమే భాగ్యము కదా! (పోతన 
తర59, 460. 
అఘాసురుడు : 

ఇతడు కంసుని అనుచరుడైన బకి, బకాసురుల సోదరుడు. కొండచిలువ 
రూపంలో ఉందేవాడు. వీడంటే అమరులకు ప్రాణభయమే. తన అన్న 
బకుని కృష్ణుడు చంపినందున, కృష్ణునిపై పగబూనాదు. కృష్ణుని చంప 
నిశ్చయించుకున్నాడు. ఒక యోజనం పొడవు, పర్వతమంత ఎత్తు ఉన్న ఆ 
రాక్షసుడు భూమి, ఆకాశాల వరకు చాచుకొని, గోపబాలురు వస్తున్న 
దారిలో అడ్డంగా నోరు తెరుచుకుని పడుకున్నాడు. ముందువస్తున్న బాలురు 
దాన్ని గుహ అని, కొండచిలువ నోరని గ్రహించి, అయితేనేం మన వెనుక 
శ్రీకృష్ణుడున్నాడు కదా, బకాసురుని చీల్చివేసినట్ట్లు,దీనినీ చీల్చివేయగలడు 
అనుకుంటూ, ఆ పిల్లలు ఆ భయంకర సర్పం నోట్లోకి దూరిపోయారు. 

అఘం అంటే పాపం. నిషిద్ధకర్శను చేయటమే కాదు, భగవంతుని 
పొందటానికి అడ్డమయ్యే ఏ కార్యమైనా అఘమూ, పాపమే. పుణ్యాలు వ 
సుఖాలనుభవించడం కూడా అది భగవత్రాప్తికి అవరోధంగా ఉంటే అదీ 
పాపమే. స్వర్గంలోని దేవతలు కూడ సుఖభోగలాలసులై, భగవంతుని విస్మరిస్తే 
దుర్గతి పాలవుతారు. అఘాసురుని నోటిలోనికి వెళ్ళిన బాలురకు వాని 
నాలుక పరుపులాగ సుఖంగా ఉన్నట్లు అనిపించింది. బాగా ఆడుకోవచ్చునని 
అనుకున్నారు. ఇదే జీవుని సంసార సుఖాల్లోకి ఆకర్షించే భ్రమ అంటే. 
ఇంకా లోపలికి పోతే, నరక గుహలాంటి రాక్షసుని గర్భంలోనికి 
పడిపోతామని, వారికి తెలియదు పాపం. కాని మా వెనుక కృష్ణుడున్నాదనే 
ప్రగాఢ విశ్వాసమే భక్తునికి భగవంతుని యందు ఉంటుంది. ఆ గొల్ల 
పిల్లలకు తన పట్ల అచంచల విశ్వాసం ఉన్నాడని తెలుసును కనుకనే 
వారిని రక్షించడానికి పూనుకొన్నాడు. అఘాసురుడు నోరు తెరచే వుంచాడు. 
శ్రీకృష్ణుడు లోవలికి (ప్రవేశించగానే, అందరినీ చప్పరించి 
మింగేయాలనుకొన్నాడు. రాక్షసుని చంపితే, గోవులు కూడా చనిపోతాయని 
తెలిసిన స్వామి, అసురుని నోటిలో ప్రవేశించి, వాడు నోరు మూసేయగానెే 
గొంతుకు అడ్డంగా నిలబడి పెరిగిపోసాగాడు. సర్పం కొట్టుకొంటోంది, 
నోరు మూత పడలేదు. కృష్ణుడు పెరిగి పెరిగి శిరస్సును ఛేదించగా అది 
చచ్చిపోయింది. స్వామి తన కృపావీక్షణలతో ఆ బాలురను, గోవులను 
లేవదీసి, వెలుపలికి తెచ్చాడు. అందరికీ మోక్షాన్నిచ్చే పరమాత్ముడు, 
అఘాసురుని కూడ తనలో చేర్చుకున్నాడు. కొండచిలువ శరీరంనుండి 
ఒక దివ్య తేజస్సు వెలువడి, స్వామిలో లీనమైంది. దేవతలు పుష్పవర్షం 
కురిపించారు. 

దేవతలు, అప్సరసలు, గంధర్వులు చేస్తుండే గానాలు, నృత్యాలు, 
జయధ్వానాలసందడి విని బ్రహ్మదేవుడు లోకానికి దిగివచ్చి శ్రీహరి 
లీలావైభవాల్ని తిలకించి ఆశ్చర్యపోయాడు. ఇంకా ఇంకా ఈ దివ్య లీలన్ని 
తాను కాంక్షించాడు ఆ బ్రహ్మయ్య. 

అఫమాసుర సంహారం బాలకృష్ణుని ఐదవ ఏట జరిగింది. ఒక 
సంవత్సరం తర్వాత గొల్లపిల్లలు తల్లిదండ్రులకు తెలిపారు.” అని శ్రీ శు 
కుడు చెప్పగా అలాగ ఎందుకు జరిగిందని బ్రహ్మదేవుడు ఏయే లీలలను 
చూచాడు అని అడిగిన ప్రశ్నకు సంతసించి, శ్రీ శుకుడు ఇలా అన్నాడు. 
“భాగవతోత్తమా! భగవానుని కథామృతాన్ని ఆరగిస్తున్న కొద్దీ, ఇంకా ఇంకా 


కావాలనిపించడం సహజమే కదా!” అన్నాడు. 
బ్రహ్మయ్య భ్రమ : 


అఘాసురుని నోటినుండి బయటపడ్డ గోపబాలురను తనతో తీసికొని 
శ్రీకృష్ణుడు యమున వద్దకు చేరాడు. గోవులకు, బాలురకు నీరు తాగించి, 
పచ్చిక బయళ్ళ మీద విడిచి వచ్చాడు. ఇసుక తిన్నె మీద అందరూ 
వలయాకారంలో కూర్చొన్నారు. భోజన పదార్థాలను విప్పి తినడానికి సిద్ధంగా 
ఉన్నారు. శ్రీకృష్ణుడు మధ్యలో నిలుచుని ఉన్నాడు. మొలకుకట్టిన గుడ్డలో 
మురళిని దోపుకొన్నాడు. చంకలో బెత్తం పెట్టుకొన్నాడు. చేతిలో వెన్న 
కలిపిన అన్నం ముద్దను, వేళ్ళ సందులో ఆవకాయ ముక్కను పట్టుకొన్నాడు. 
ఆహా! యజ్ఞంలోని హవిస్సులు ఆరగించే యజ్ఞపురుషుడైన ఆ శ్రీహరి 
గొల్లపిల్లలతో చేరి చల్చి అన్నం తినడం చూచిన దేవతలు మురిసిపోయి, 
ముసిముసిగా నవ్వుకొన్నారు. ఆ మనోహరమైన, దివ్యమైన దృశ్యం ఎలా 
ఉన్నదంటే, పద్మనాభుడు లోకాల్ని అను[గ్రహిస్తున్నట్లు కన్పిస్తోంది. అందరూ 
శ్రీకృష్ణుని చూస్తూ, భోజనాన్ని ప్రారంభించారు. దూడలు పచ్చిక మేస్తూ 
దూరంగా వెళ్ళిపోయాయి, మీరు అన్నం తింటూ ఉండండి, నేను పోయి 
తీసుకొని వస్తానని చెప్పిన గోపాలకృష్ణయ్య పరుగున వెళ్ళి చూడగా అక్కడ 
దూడలే లేవు. తిరిగి పిల్లల వద్దకు వస్తే, ఇక్కడ పిల్లలూ లేరు, స్వామివారి 
ఈ అద్భుత లీలా విన్యాసాన్ని చూడాలని, స్వయంగా వచ్చి ఆనందించాలనే 
కోరికతో, బ్రహ్మ దూడలను, బాలురను దాచేశాడు. సర్వజ్ఞుడైన స్వామికి 
తెలియనిదేముంది? తనయుని కోర్కెను తీర్చాలని, ఇలా అనుకొన్నాడు. 

“గోప్రబ్రాలకులు, దూడలు లేరని గోపికలకు చెప్పడమెందుకు? గోపాలురు, 
గోపికలు సంతోషించేటట్లు చేయడానికి, నేను ఆ బాలుర, దూడల రూపాలను 
ధరించి తిరుగుతాను.” అని తలంచిన స్వామి ముమ్మూర్తులా, అన్నీ తానే 
ఐనాడు. వారి రూపాలనే తాను పుణికి పుచ్చుకొన్నాడు స్వామి. “సర్వం 
విష్ణమయం జగత్‌” అని స్వామి నిరూపించాడు. 


సమయం సాయంకాలం. స్వామి వారి వారి రూపాల్లో వారి వారి 
ఇళ్ళలో ప్రవేశించాడు. ఇదివరకు లేని మిక్కిలి ఆనందాన్ని గోవత్సలు, 
గోపకుమారులు ఇప్పుడు తల్లులు పెల్లుబికిన వాత్సల్యంతో, స్తన్యం 
పొంగారగా, తమ బిడ్డలు తమతో ఇంకా కొంతసేపు వుంటే బాగుండునని 
భావించారు. ఆహా! ఆ గోపెమ్మలు, ఆ గోమాతలు ఎంతటి ధన్యులో కదా! 
సాక్షాత్తూ పరమాత్ముడే తమ బిడ్డల రూపంలో వచ్చి, బ్రహ్మానందాన్ని 
ప్రసాదిస్తున్నాడు. ఇంక వారికి మోక్షమెందుకు? ఈ విధగా ఒక 
సంవత్సరంపాటు స్వామి గోవత్స, గోపబాలుర రూపాల్లో తల్లులను 
తరింపచేశాదు. 


ఈ సంవుటన జరిగి ఒక సంవత్సరం కావడానికి ఐదు 
రోజులుండగా, బాలకృష్ణుడు, బలరామునితో అడవికి వెళ్ళాడు. దూడలు 
క్రింద మేస్తున్నాయి. తల్లులు గోవర్ధన పర్వతంపై మేస్తున్నాయి. ఆ గోవులు 
తమ దూడలను చూచేసరికి, ఎక్కడ లేని వాత్సల్యంతో పొదుగులు 
నిండిపోయాయి. గొల్లకాపరులు వారిస్తున్నా, గోవులు పరుగు పరుగున 
కొందదిగిపోయి, దూడలవద్దకు పోయి పాలు కుడుపుతూ తమ ప్రేమను 
ప్రదర్శింపసాగాయి. అలాగే గొల్లలు కూడ క్రిందికి వచ్చి, తమ పిల్లలను 
ఎత్తుకొని ముద్దాడుతూ ఎన్నాళ్ళకో చూసినట్లు ఆనందిస్తున్నారు. ఇదంతా 
చూస్తున్న బలరామునికి ఏదో విచిత్రంగా తోచింది. ఇది తప్పక కృష్ణుని 
మాయయే అని తెలుసుకొని, అంతర్‌ దృష్టితో చూడగా, అందరూ 
శ్రీమహావిష్ణువు రూపాలతోనే కనిపించారు. అపుడు బలరాముడు శ్రీకృష్ణని 

వంకచూచి ఇలా అడిగాడు. “మహాత్మా! గోపాలురంతా మొదట దేవతలనీ, 
గోవులు బుషులనీ తెలుసు. కాని ఇప్పుడు గోవత్సములూ, గోపబాలకులూ 
నీవే అనిపిస్తోంది. ఏమిటీ ఈ లీల అని అడిగిన అన్నయ్య ప్రశ్చకు శ్రీకృష్ణుడు 
అంతా వివరించాడు. 


గోవత్సములనూ, గోపబాలురను ఒక గుహలో దాచిన బ్రహ్మయ్య 
తన సత్యలోకం వెళ్ళి, సభామందిరంలోనికి వెళ్ళబోగా, ద్వారపాలకులు 
అడ్డగించారు. “నీవు మా బ్రహ్మదేవుని వేషంతో వచ్చావు. బ్రహ్మదేవుడు 
దేవతలతో కొలువు తీరి వున్నాడు. నీవు పోతే అంతరాయం కనుక వెళ్ళిపో” 
అని అన్నారు. బ్రహ్మయ్య ఆశ్చర్యపోయి, సందులోనుండి చూడగా, లోపలి 
సభలో,నిజంగానే ఒక బ్రహ్మ ఆసీనుడై వుండగా, దేవతలు స్తుతిస్తున్నారు. 
చేసేదిలేక మళ్ళీ భూలోకం వచ్చి గుహలో చూడగా అందరూ నిద్ర- 
పోతున్నారు. ఈలోగా మానవ కాలంలో ఒక సంవత్సరం గడిచింది. 
బృందావనంలో శ్రీకృష్ణుడు ఏం చేస్తున్నాడో చూడాలను కున్నాడు. గుహలో 
అందరూ నిద్రిస్తున్నారు. కాని యథాతథంగా శ్రీకృష్ణునితో గోపకుమారులు 
తిరుగుతున్నారు. ఇది ఎలా సాధ్యం? అని ఆశ్చర్యంతో ఇలా తలపోశాడు. 


“మందకు చెందిన దూడలు, బాలకులు నాయొక్క మాయ గుహలో 
బాగా నిద్రిస్తున్నారు. ఇప్పుడప్పుడే లేవరు. ఎక్కడికీ పోలేరు. నేను తప్ప 
సృష్టికర్తలు ఇంకెవ్వరూ లేరు. మరి ఈ కృష్ణునితో తిరిగే దూడలు, బాలురు 
ఎవరు? ఎక్కడినుండి వచ్చారు? ఎలాగ వచ్చారు? ఇప్పటికి ఏడాది 
అయిపోయిందే! బ్రహ్మ సంకల్పంతోనే ప్రాణి సంతతి పుట్టేది. నేనొక్కడనే 
గదా బ్రహ్మను? నా సృష్టి లేకుండా వీరు ఏ సృష్టినుండి వచ్చారు? చాల 
ఆశ్చర్యంగా వున్నదే. నేను పుట్టి అనేకసార్లు జడాల్ని సృష్టించాను. నా 
వయస్సు సగం తీరిపోయింది. కాని ఈలాంటి విడ్డూరపు అపర సృష్టులు 
ఈ భూమి మీద ఇంతవరకు సంభవించలేదే.” పాపం బ్రహ్మదేవుడు ఇలా 
అయోమయ స్థితిలో చిక్కుకు పోయాడు. తాను మోహంలో పడకుండా 

జగాల్నే మోహింపచేయగల నేర్పరి అయిన విష్ణువునే 'భ్రమింపచేయ 
దలచుకొన్న బ్రహ్మదేవుడు తానే భ్రమలో పడ్డాడు కదా! (పోతన 531) 
ఇంకా ఆశ్చర్యంలోనుండి తేరుకోలేని బ్రహ్మదేవునకు తాను దాచినవారా 
లేక ఇప్పుడు కనిపిస్తున్న వారా? ఎవరు నిజం? అనే అనుమానం వచ్చింది. 
కండ్లు నులుముకొని, బ్రహ్మదేవుడు శ్రీకృష్ణుని వద్దనున్న గోవత్స 
గోపబాలురను తేరిపార చూచాడు. ఆహా! ఏమి ఆశ్చర్యం! ప్రతి దూడ, 
ప్రతి బాలుడు ఒక మహావిష్టువై బ్రహ్మదేవునకు దర్శనమిచ్చారు. నీలమేఘ 
శ్యాములై, పీతాంబరధారులై, చతుర్చ్భుజులై, శంఖచక్రాలను, కిరీటకుండలాది 
ఆభరణములను ధరించినవారై బ్రహ్మదేవునకు కనువిందు చేశారు. 


“ఏ పరమేశ్వరుని తేజస్సుచే ఈ చరాచర విశ్వమంతా సచేతనమై 
ప్రవర్తిల్లుతున్నదో, ఆ విభుని తేజాన్ని బాగా వీక్షించలేక, సృష్టికర్త (బ్రహ్మ 
ఇంద్రియాలన్నీ శాంతింపబడ్డవాడై, పారవశ్యంతో మైమరచినవాడై ఒక 
ప్రతిమలాగ నిలిచి పోయాడు. ఇలా దిగ్భమకు లోనైన బ్రహ్మను దయతలచిన 
శ్రీకృష్ణ స్వామి తన విశ్వరూపాన్ని ఉపసంహరించుకొన్నాడు. అపుడు 
బ్రహ్మదేవుడు తెప్పరిల్లి, నలువైపులా చూచి, తన ఎదుట బాలకృష్ణుని, 
బృందావనాన్ని అంతా యథాస్థితిలో చూశాడు. వెంటనే స్వామి పాదాలపై 
మోకరిల్లి, శిరస్సులతో పాదాలను స్పృశించి, ఆనంద బాష్పాలతో స్వామిని 
అభిషేకించాడు. సవినయంగా లేచి, నిలబడి, అంజలి ఘటిస్తూ, ఇలా 
స్తుతించాడు. (పోతన 5388). 


బ్రహ్మదేవుని స్తుతి : 


“స్వామీ! ప్రభూ! పరమేశ్వరా! గోపాలుడవై లోకాన్ని అనుగ్రహించడానికి 
అవతరించిన నీకు నా ప్రణామములు. నీ లీలలు తెలుసుకోలేక నీ పట్ల 
నేను కావించిన అపచారాన్ని మిక్కిలి వాత్సల్య భావంతో నన్ను క్షమించి, 
స్‌ నిజస్వరూపాన్ని దర్శింపజేశావు. నిర్మల జ్ఞానానంద స్వరూపుడవైన 

పరమాత్మవు నీవు. నిన్ను నేను ఎరుగగలనా స్వామీ? నీవు ఇంద్రియ జ్ఞానానికి 
అతీతుడవు. విశ్వమంతా నీ కుక్షిలో నిక్షిప్తమై ఉంది. నేనూ నీ కుక్షిలోనే ఉ 
న్నవాడిని కనుక నేను నిన్ను ఎలా ఎరుగగలను? విశ్వమంతా 
లయించినపుడు నీవు జలములో ఆదినారాయణుడవై శయనించి ఉంటావు. 
మళ్ళీ నీనుండే విశ్వసృష్టి జరుగుతుంది. నీవు అణువులో అణువువు. కాని 
అంతటా వ్యాపించి ఉన్నావు. మహత్తు కంటే మహత్తువైన నీలోనే సర్వం 
నిండివుంది. నీ నాఖీకమలమునుండి పుట్టిన నేను, నా పుట్టుక స్థానమైన 
నిన్ను తెలుసుకోవాలని వంద సంవత్సరాలు వెదకి వెదకి విఫలుడనైనాను. 
ఈ అవతారంలోనే నీ తల్లికి నీ నోటిలోనే విశ్వాన్ని చూపించావు. గోవత్స 
బాలకులలో నీ దివ్యరూపాన్ని చూపించి, నాకూ స్‌ విశ్వరూప దర్శనాన్ని 
ప్రసాదించావు. విశ్వాన్ని నీలో ఉంచుకొని దాన్నె వెలుపలకు పంపి అందులోనే 
నీవు వుండి, అన్నిటా వ్యాపించి, మళ్ళీ అన్నింటినీ కనపడకుండా చేసి, 
తుదకు నీవొక్కడివే మిగిలి ఉండేవాడవు. నీ సృష్టి రహస్యాన్ని నాకు 
చూపించావు. నీవే సృష్టి స్థితి, లయములు చేసేది. కాని (బ్రహ్మ, విష్ణు, 
మహేశ్వరులు విడివిడిగా చేస్తున్నట్లు కనిపింప చేస్తావు. సర్వమూ నీవె: 
ఇంకేది లేదు అనే సత్యాన్ని నీ మాయ తెలుసుకోనివ్వదు. జన్మ రహితుదవు 
నీవు. కాని దేవతల్లో, బుషుల్లో, మానవుల్లో, సకల జంతు జీవరాసుల్లో 
జన్మిస్తావు. సాధువులను రక్షిస్తూ, దుష్టులను శిక్షిస్తూ ఉంటావు కదా! సద్దురు 
కృపను పొందినవారు మాత్రమే సకల జీవులలోనూ ఆత్మగా వెలుగులీనే 
పరమాత్మవు నీవేనని తెలుసుకొనగలరు. నీ పాదసేవకులైన భక్తులు 
తెలుసుకొనగలరు. ఈ నందవ్రజంలోని ప్రజలకు నిన్ను సేవించే మహాభాగ్యం 
దక్కింది. వేదాలు కూడ తెలుసుకోలేనట్టి నిన్ను ఈ భూలోకంలో, ఈ 
బృందావనంలో, ఈ మందలో నిన్ను కృష్ణా అని పిలుస్తూ, ఆలాపిస్తూ, 
ప్రేమిస్తూ, తమ సర్వస్వాన్ని సమర్పించుకొనుచున్న ఈ గొల్లలలో ఒక్కని 
పాదధూళి అయినా, నా శిరస్సుపై పడితే చాలదా, ఈ బ్రహ్మపదం దేనికి? 

నిన్ను చంపవచ్చిన పూతనను నీలో చేర్చుకొన్నావు. ఈ వ్రైపల్లెలోని సకల 
జనులు తమ మానము, ధనము, దేహమూ నీ సేవకే అంకితం చేసివున్నారు. 
వారు ఎలాంటి ఫలము పొందుతారో తెలుసుకోవాలని వుంది. (పోతన 
570). ఓ జగన్నాథా! కంసాదులను సంహరించవచ్చిన దేవ దేవా! నిన్ను 
నేను ఈ కల్పాంతం వరకు ఆరాధించేవాడన గుదును గాక!” అంటూ 
అనేకరీతుల్లో స్తుతించి, బాలకృష్ణుని అనుమతితో సత్యలోకానికి 
వెళ్ళిపోయాడు. దాచబడిన దూడలు, బాలకులు ఎక్కడివారు అక్కడే వెలిశారు. 
ఒకసంవత్సరం గడిచింది. అయినా విష్ణమాయచేత భోజనపదార్ద్ధాలన్నీ 
చెక్కుచెదరలేదు. శ్రీకృష్ణుడు దూడలను తోలుకొని అందరూ కూర్చున్న 
చోటికి వచ్చాడు. చేతిలో వెన్నకలిపిన అన్నం. అందరూ “కృష్ణా! నీ కోసమె 
చూస్తున్నాం. ఆకలిగా ఉంది. అన్నం తిందాం. త్వరగా వచ్చి కూర్చో” అని 
అన్నారు. అందరూ ఆనందంగా ఆరగించారు. ఇళ్ళకుతిరిగి వెళుతూ, 
శ్రీకృష్ణుడు కొండచిలువ చచ్చిన చోటికి, బాలురను తీసికొనిపోయాడు. ఆ 
సర్పం తెరచివున్న నోటితోనే ఎండి పోయింది. ఆ రోజే కృష్ణయ్య ఆ సర్పాన్ని 
చంపినట్లు పిల్లలు పెద్దలకు చెప్పారు. 

రాజా! ఈ విధంగా కృష్ణుడు తన ఐదవ ఏటనే అమాసురుని 
సంహరించినా, బృందావనవాసులకు సంవత్సరం తరువాత పిల్లలు చెప్పగా 
తెలిసింది.” “ఈ సంవత్సర కాలంలో గోవులకు, గోపమ్మలకు తమ బిడ్డలపై 
ఇంత ప్రేమ కలగడానికి కారణమేమిటని పరీక్షిత్తు అడుగగా, శ్రీ శుకుడు 
ఇలా చెప్పాడు. “రాజా! ఈ సంవత్సర కాలంలో శ్రీకృష్ణ పరమాత్మయే కదా 
తమ బిడ్డల రూపంలో తిరుగాడింది. అందుచేతనే ఆ తల్లులు, తండ్రుల 
యొక్క జీవాత్మ పరమాత్మ సన్నిధిలో స్పందించి, ఆకర్షితమైంది. ఆత్మ 
ఆత్మనే ప్రేమిస్తుంది గాని శరీరాన్ని కాదు గదా!” అని శ్రీ శుకయోగీంద్రుడు 
పరీక్షిత్తునకు చెప్పాడు. 

వన విహారం : బలరామకృష్ణులకు కామారం దాటి (56 సం॥లు) 
పౌగండం (6-10) వచ్చింది. వాళ్ళు ఇపుడు దూడలను కాయడం మానేసి, 
గోవులనే కాస్తున్నారు. బృందావనం అతి మనోహరమైన వనం. ఒకరోజు 
బలరామకృష్ణులు బాలురతో కలిసి వనంలోనికి ప్రవేశించారు. ఆ వనం 
ఫలాలు, తుమ్మెదలు, పండ్లు, పక్షులు, లేళ్ళతో నిండిపోయి రమ్యంగా వుంది. 

శ్రీకృష్ణుడు సంకర్షణుడైన అన్నయ్యతో ఇలా అన్నాదు. “అన్నయ్యా! 
దేవతలచే ఆరాధింపబడే నీ పాదాలకు ఫలపుష్పాలతో నిండివున్న ఈ వృక్షాలు 
తలలు వంచి మొక్కుతున్నాయి. తుమ్మెదలు నీ కీర్తిని గానం చేస్తున్నాయి. 
నెమళ్ళు నిన్నుచూచి నాట్యం చేస్తున్నాయి. కోకిలలు ఆహ్వాన గీతాలు 
ఆలపిస్తు న్నాయి. స్స్‌ పాదస్పర్శతో ఈ భూమి పునీతమైంది. నీ కృపాదృష్టితో 
ఈ నదులు, సర్వతాలు పవిత్రమైనాయి.”అని ఈ విధంగా ఆదిదేవుడు 
అనంతుని స్తుతించాడు. 


ఆనందంతో శ్రీకృష్ణుడు ఈ వనాన్ని విహారస్థలిగా భావించి 
సంచరిస్తూ వుంటే నాదమురళీ గానంతో వనమంతా ప్రతిధ్వనిస్తుందేది. 
హంస, కోకిల స్వరాలను అనుకరించేవాడు. జంతువుల అరుపులను తానూ 
అనుకరించే వాడు. బలరాముడు విశ్రాంతి తీసుకొంటుంటే, ఆయన 
పాదాలను ఒత్తేవాడు. తాను ఒకనాడు బాలకుని తొడపై విశ్రమిస్తే, 
మిగతావారందర అతనికి ఉపచారం చేసేవారు. 


గోపాలకృష్ణుడు గోవులను ఇలా పిలిచేవాడు... 
ఫీ రా పూర్ణచంద్రిక! రా గౌతమీగంగ! రమ్ము భగీరథ రాజతనయ 
రా సుధాజలరాశి! రా మేఘమాలిక! రమ్ము చింతామణి! రమ్ము సురభి. 
రా మనోహారిణి! రా సర్వమంగళ! రా భారతీదేవి! రా ధరిత్రి! 
రా శ్రీమహాలక్ష్మి! రా మందమారుతి! రమ్ము మందాకిని! రా శుభాంగి! 

ఆ.వె. అనుచు మరియు కలుగు వాఖ్యలు గల గోవులడవిలోన దూరమందు 
మేయ 
ఘనగభీరభాష కడునొప్పజీరు నాభీరజనులు పొగడ పెంపు నెగడ. 
(601) 
ఇలా బలరామకృష్ణులు ఒకే చోట చెరి గోపబాలురతో క్రీడిస్తూ, 
ముచ్చట్లాడుతూ, ఆప్తలవలె ఒకరినొకరు తాకుతూ పాటల్లో మునిగితేలుతూ, 
ఆనందించేవారు. 


ధేనుకాసురుడు : 


ఇలా బలరామకృష్ణులు విహరిస్తుండగా, ఒకరోజు శ్రీదాముడు అనే 
బాలుడు రామకృష్ణులతో ఈ విధంగా చెప్పాడు. “ఇక్కడ దగ్గర్లో ఒక తాటిచెట్ల 
వనం వుంది. తాటిపండ్లు రాలుతూనే ఉంటాయి. కాని మానవసంచారం 
లేదు. కారణం అక్కడ ధేనుకుడు అనే రాక్షసుడు గార్జభరూపంలో తిరుగుతూ 
ఉంటాడు. గార్జభ రాక్షసులు చాలమంది ఉన్నారు. ఎవరు వెళ్ళినా వారు 
తినేస్తారట. ఆ తాటిపండ్లు మాకు తినాలని వుంది.” అని అడుగగా, మిత్రుని 
కోర్కెను తీరుద్దామనుకొని సోదరులిద్దరూ తాటివనంలో ప్రవేశించారు. 
బలరాముడు తాటి చెట్టును ఊపగా చాల పండ్లు రాలాయి. ఆ శబ్దం విన్న 
రాక్షసుడు పరుగెత్తుకొని వచ్చి బలరాముని గుండెమీద కాళ్ళతో తన్నాడు. 
బలరాముడు దాని కాళ్ళను పట్టుకొని గిరగిర త్రిప్పి నేలకూల్చగా అది 
చచ్చిపోయింది. ఇలా ధేనుకుడు పడిపోవడం చూచి, మిగిలిన గార్థభ 
రాక్షసులు వచ్చి అన్నదమ్ములను తన్నబోయారు. సోదరులు వారినందరిని 
సంహరించేశారు. ఆ వనానికి రాక్షస పీడ ఇలా విరగడ అయిపోయింది. 
బాలురందరు వనంలో ప్రవేశించి తాటిపండ్లను ఆరగించారు. కోర్కెను 
తీర్చుకొన్నారు. గోవులకూ పచ్చిక బయళ్ళు లభించాయి. ప్రకృతి 
ప్రసాదించిన వాటిని తాను అనుభవించ లేను కనుక ఇతరులు ఎవ్వరూ 
కూడా అనుభవించరాదనేవారు లోభులు, మత్సరులు అనబడతారు. 
అలాంటివారు నశించిపోతారని మనకు ఈ ధేనుకాసుర కథ చెపోంది. 

కాళీయ మర్దనం : 


బాలకృష్ణుడు బృందావనంలో బలరామునితోను, బాలురతోను 
విహరిస్తూ అనేక లీలలు ప్రదర్శించాడు. ఒకరోజు కృష్ణుడు ఒక్కడే బాలురతో 
కలిసి యమునకు వెళ్ళి ఆటలాడుతుండగా, బాలురందరూ అలసిపోయారు. 
గోవులు, గోపబాలురు అందరూ యమునలో నీళ్ళు త్రాగి, ప్రాణంలేని 
వారిలాగ మూర్చపోయి పడిపోయారు. ఆ కాళింది మడుగులో నీరు 
విషపూరితమైందని [గ్రహించిన స్వామి, ప్రాణసంకటంలో చిక్కుకున్న ఆ 
గోవులను, బాలురను తన అమృతవీక్షణలతో చూడగా, వారందరు లేచి 
నిలబడ్డారు. మరణంనుండి తమను కాపాడిన కృష్ణయ్యను వారందరు 
సంతోషంతో పైకి ఎత్తుకున్నారు. 


కాళింది మడుగు అలాగ విషమయం కావడానికి కాలీయుడనే సర్పం 
కారణం అని తెలుసుకొన్న స్వామి, దానిని అంతం చేయకపోతే, పశు 
వులు, ప్రజలు వ్లిలపుడు అపాయంలో ఉంటారు అని తలచాడు. ఆ మడుగు 
గట్టుపైన ఒక కదంబ వృక్షం ఉంది. బాలకృష్ణుడు ఆ చెట్టు ఎక్కి అక్కడినుండి 
మడుగులోకి దూకాడు.మడుగులో నీరు చెదరడంతో కాళలీయునికి శాంతి 
నశించింది. రోషంతో విషం [గగ్రక్కాడు. తన స్థానంలోకి వచ్చిన శత్రువును 
ఎదుర్కోవడానికి సైన్యాన్ని సిద్ధం చేశాడు. కాని ఈ పసివాడా, తనపై దాడి 
చేసేది అని, బాలకృష్ణుని శరీరాన్ని చుట్టివేసి, పాదాలను, తొడలను 
కరవసాగాడు. కాని ఆ శ్యామసుందరుడు భయవపడదతాడా, ఏమి? 
వినోదిస్తున్నట్లు కనిపించాడు. ఒద్దున నిల్చున్న బాలురు తమ ప్రాణం, 
సర్వస్వం అయిన తన ప్రియమిత్రుడు ఈ ఘోరసర్పంతో తలపడడం చూచి, 
దుఃఖిస్తూ నిలుచుండిపోయారు. గోవులు, దూడలు అంబా అంటూ 
రోదించాయి. వ్రేపల్లెలో ప్రమాదాలు సంభవించాయి. బలరాముడు లేకుండా 
ఒంటరిగా శ్రీకృష్ణుడు వెళ్ళినాడని తెలిసి తల్లులు తల్లడిల్లి పోతూ, అపశకున 
ములను చూచారు. గ్రామవాసులందరూ తిరిగి తిరిగి కాళింది మదడుగుకు 

వచ్చారు. మాధవుడు మహవిసర్పం చేత చుట్టబడి వున్నాడు. గోకుల 
వాసులంతా ఏడుస్తున్నారు. యశోదా దేవి చేయిపట్టుకొని, బాలకృష్ణుడు 
లేనిదే తమ జీవితం ఎందుకని విలపిస్తున్నారు. “తండ్రీ! నాయనా! ఈ 
పాడు సర్పం మమ్మల్ని కరవకుండా, నిన్నెందుకు కరచిందయ్యా! నీవు 
బాగుంటేనే, నీవు మమ్మల్ని రక్షిస్తావు గాని మేము నిన్ను రక్షించలేము గదా! 
అయ్యో! నాయనా! నీ ప్రేమ చూపులతో మమ్మల్నిక చూడలేవా? నీ 
స్నేహితులతో రహస్యంగా చెప్పుకొన్న కబుర్లు వినలేమా? ఘల్లుఘల్లున న్‌ 
అందెలతో నృత్యం చేయవా, తండ్రీ! గోపికలతో పరిహాసాలాడటానికి, కిలకిల 
నవ్వడానికి వెళ్ళవేమి? గోపకిశోరా! ఇలా నీవు ఈవిధంగా పాము వాతపడితే, 
ఇంక మాకు ప్రభువు ఎవరయ్యా? నీతోడిదే కదా మాలోకం! స్వామీ! న్‌వు 
లేని లోకం మాకెందుకు?” (పోతన 654, 655, 656). అని గోల గోల 
చేస్తూ, ఏడుస్తూ, అందరూ ఆ విషపు మడుగులో పడి, ప్రాణాలు 
పోగొట్టుకోవడానికి సిద్ధపడుతుండగా, బలరాముడు వారికి అడ్డుపడ్డాడు. 
ఈ వ్యవహారన్నంతా నటిస్తూ విన్న ఆ స్వామి ఒక్క ఉదటున 
సర్పబంధాన్ని విడిపించుకొన్నాడు. కాళలీయుడు రోషంతో బాలకృష్ణునిపై 
విరుచుకుపడ్డాడు. ఆ నల్లనయ్య ఆ పడగలపైకి ఎక్కి విలాసంగా అటూ 
ఇటూ నడిచాడు. నాట్యం కూడ చేయసాగాడు. నూట ఒక్క పదడగలతో 
మెరిసిపోతున్న మణిమయ శిరస్సు స్వామివారికి నాట్యవేదిక అయిపోయింది. 
ఆ మణిమయ నృత్య వేదికపై నృత్యం చేస్తున్న ఆ శ్రీహరి ఎర్రని పాదాల 
మనోహర దృశ్యం గోకులమే కాదు, దేవలోకం కూడ తిలకించి, ధన్యతను 
పొంది ఆనందించింది. పుష్పవృష్టి కురిసింది. దివ్యవాద్యాలు మోగాయి. 
దివ్యపురుషులు స్తుతించారు. స్వామి పాదాల తాకిడికి, ఆ ఫణిరాజు విషం 
(గ్రక్కగా, శరీరం పడగలు శిథిలమయ్యాయి. దేవతలను కూడ తన విష 
జ్వాలలతో హతమార్చగల కాలీయుడిని, ఈ బాలుడు అణగద్రొక్కడంతో, 
దానికి ఈ బాలుడు అసామాన్యుడు, సాక్షాత్తూ నారాయణుడే అయివుంటాడని 
భావించి, కాళలీయుడు శ్రీహరిని మనస్సులో శరణు జొచ్చాడు. 

శ్రీకృష్ణుని తాండవనృత్యం ధాటికి, కాలీయుడు చావుబ్రతుకుల స్టితికి 
చేరాడు. వాని భార్య శోకసంతప్త పహృదయురాలై, బిడ్డలను ముందుంచుకొని, 
స్వామిని ఇలాగ స్తుతించారు. “ఓ జగదీశ్వరా! దుష్టులను సంహరించడమే 
నీ అవతార కార్యం కనుక ఇతనిని హతమార్చడం సమంజసమే. నీ దండన 
ఏదైనా, నీ అనుగ్రహ ఫలమే కదా! అపరాధులను నీవు దండిస్తేనే, వారి 
పాపాలు నశించేవి. 


స్వామీ! ఈ ఫణీంద్రుడు గత జన్మలో ఎలాంటి తపస్సులు చేశాడో, 
ఎలాంటి సత్కర్మలు చేశాడో, సత్యవచనాలు పలికాడో కాని, ఇదివరకు 
ఎన్నడూ ఎంతటి ఘనులనూ దగ్గరికి చేరనివ్వని నీవు ఈవిధంగా ఈతని 
తలపై నాట్యం చేసి, నీ లీలావినోదాన్ని ప్రదర్శించావు. ఈశ్వరా! లక్ష్మీదేవి 
చాలకాలం తపస్సు చేసి నీ పాదరేణువును తన శిరస్సుపై ధరించే అధికారాన్ని 
సంపాదించుకొన్నది. కాని ఈ సర్పరాజు అలాంటివి ఏమీ చేయకుండానే 
నీ పాదస్పర్శ భాగ్యాన్ని పొందాడు. ఎంత అద్భుతమో కదా! పరమేశ్వరా! 
న్‌ పాదపరాగాన్ని పొందిన మహనీయులు ధన్యులు. వారు భూలోకంలో 
చక్రవర్తి పదవిని గాని, స్వర్గంలో ఇంద్రపదవిని గాని, సత్యలోకంలో బ్రహ్మ 
పదాన్ని గాని, రససిద్దులుగాని, యోగసిద్దులు గాని దేనినీ పొందడానికి 
ఇష్టపడరు కదా! ఎవ్వరికీ అందని ఈ మహాభాగ్యం పగతో పరులను 
హింసించే ఈ సర్పరాజుకు ఎలా లభించిందో కదా! నీ అనుగ్రహానికి 
ఎవరు, ఎప్పుడు పాత్రులవుతారో ఎవరికీ తెలియదు. ఎవరూ చెప్పలేరు 
(పోతన 674, 675, 676) 


ప్రభూ! నీవు విశ్వాత్ముడవు, విశ్వరూపుడవు, విశ్వకారణుడవు. దేవా! 
నీకు మా శతకోటి ప్రణామాలు. నీవు మా తండ్రివి, మా అపరాధాలను 
క్షమించే జగత్పితవు.మా భర్తచేసిన తప్పులను క్షమించి, అతనికి ప్రాణభిక్ష 
మాకు పతిభిక్ష ప్రసాదించమని వేడుకొంటున్నాం. ప్రభూ! ఇకముందు మీ 
ఆజ్ఞయే మాకు శిరోధార్యం” అని నాగపత్స్నులు దీనంగా ప్రార్ధించగా, స్వామి 

కరుణించి కాళీయుని విడిచిపెట్టాడు. కాళలీయుడు కోలుకొనగా, అతని 
శక్తి, అహంకారాలు క్షీణించిపోయాయి. దీనుడై ఇలా విన్నవించు కున్నాడు. 
“హే భగవాన్‌! పుట్టుకతోనే మేము దుర్మార్గులం, తామసులం. వగ 
పెంచుకొనేవారం. కాని ఇదంతా నీ సృష్టే కదా! నీ మాయాప్రభావం చేతనే 
కదా! నీవు శిక్షించినా, క్షమించినా, అది నీ అనుగ్రహం, నా భాగ్యం అని 
అనుకొంటాను. ” అని ప్రార్థించిన కాళీయుని మాటలకు సంతోషించి, 
స్వామి ఇలా అన్నాడు. “సర్ప్రేష్టా! ఈ మడుగులో నీవు ఉండటం ప్రజలకు, 
పశుపక్ష్యాదులకు హానికరం. కనుక నీవు నీ సకల బంధుపరివారంతో 
వెళ్ళి సముద్రగర్భంలో నివసించు. నీతలపై ఏర్పడిన నా పాదచిహ్నాలను 
చూచినపుడు, గరుత్మంతుడు నిన్ను హింసించడు.” అని అభయమిచ్చి, 
స్వామి లోకాలను ఇలా ఆశీర్వదించాడు. “క్ర కాళీయ మర్దనం విన్నవారికి 
సర్ప్వభయముండదు. ఇక్కడ స్నానం చేసి, ఉపవాసం ఉండి, నన్ను తలచి, 
కొలిచి, జలతర్ప్చణ చేసినవారు పాపాలు పోగొట్టుకొని, సమచిత్తులై ఉ 
౦టారు.” అని అన్నాడు. కాళలీయుడు ఆ స్వామికి నమస్కరించి, దివ్యాభరణ 
రత్నమాలికలను, నీలోత్పల మాలికలను సమర్పించి, సపరివారంగా రత్నాకర 
ద్వీపానికి వెళ్ళిపోయాడు. 


పూర్వం పాముల భయంతో ప్రజలు పూజలు చెసి, నైవేద్యాలు 
అర్పించేవారు. ఆ సర్పాలు కొంత తిని, మిగతాది గరుత్మంతునకు అర్పించేవి. 
తన విషంలోని శక్తి, మితిమీరిన అహంకారంతో, కాళీయుడు తాను 
ఇవ్వవలసిన నైవేద్యభాగ్యాన్ని ఇవ్వక పోవడమే కాకుండా, ఇతర సర్పాలకు 
మిగిల్చినవి తినేస్తుండేవాడు. గరుత్మంతుడు ఆగ్రహంతో కాళీయుని 
చీల్చివేయాలని క్రిందికి దిగివచ్చాడు. కాళలీయుడు తన నూట ఒక్క పడగల 
నెత్తి అగ్నిజ్వాలలతో ఎదిరించాడు. ఘోరయుద్ధం జరిగింది. గరుడుని 
దెబ్బలకు భయపడి, కాళలీయుడు మడుగులో నివాసం ప్రారంభించాడు. 
ముని శాపంతో గరుడుడు ఈ మడుగు ప్రాంతానికి రాలేదని కాలీయునికి 

తెలుసు. పూర్వం సౌభరి అనే బుషి ఈ మడుగులో తపస్సు చేసుకొనే 
సమయంలో, గరుడుడు వచ్చి చేపలను తినేస్తుంటే, ఆ చేపల శబ్దాలకు 
ముని కోపించి, ఏ పక్షులూ ఈ మడుగు వద్దకు రాకూడదని శపించాడు. 
ఆ విధంగా, కాళింది మడుగులో ప్రవేశించిన కాళలీయుడు, ఇప్పుడు శ్రీకృష్ణుని 
ఆదేశంతో మడుగును వదిలి వెళ్ళాడు. 


కాళలీయుడు సమర్పించిన దివ్యాభరణాలను ధరించి, శ్రీకృష్ణుడు 
బయటకు రాగా, యశోద, రోహిణి మొదలైన గోపాంగనలు, నందసునందు 
లైన గోపకులు మూర్చనుండి బయటపడి, వపరమానందభరితులై 
గంతులేశారు. బలరాముడు తమ్ముని కౌగిలించుకున్నాడు. గోవులు, ఎద్దులు 
రంకెలు వేశాయి. మోడులు చిగిర్పాయి. బ్రాహ్మణులు స్వస్తి వచనాలు 
పలికారు. దేవతలు పుష్పవర్షం కురిపించారు. 


సూర్యుడు అప్పటికే అస్తమించాడు. అందరూ అప్పుడే ఆ రాత్రికి 
విశ్రమించాలని అనుకున్నారు. చెట్ల క్రింద ఆకులు, గడ్డి పరచుకుని సేద 
తీరుతున్నారు. బడలికచే వారు గాఢనిద్రలో మునిగిపోయారు. అడవిలో 
ఆ అర్ధరాత్రి వేళ కార్చిచ్చు రేగి అన్నివైపులా వ్యాపిస్తోంది. అందరూ 
ఆర్తనాదాలతో పరుగెత్తుతున్నారు. గోవుల అంబారావాలు ప్రతిధ్వనిస్తున్నాయి. 
“కృష్ణా, కృష్ణా, రక్షించు, రక్షించు” అనే ఆర్తనాదాలు వినిపిస్తున్నాయి. అపుడు 
ఆ దేవదేవుడు, దీనజనబాంధవుడు కరుణించి, ఆ దావాగ్నిని తన నోటిలోనికి 
పీల్చుకొన్నాడు. అంతటా జయజయ ధ్వానాలతో నిండిపోయింది. 
తెల్లవారుతుండగా, అందరూ ఇండ్లకు ప్రయాణమైనారు. 


ప్రలంబాసురుడు : 


బలరామ కృష్ణులు నదితీరాలలోనూ, పచ్చిక బయళ్ళ మీదను, పశు 
వులను మేపుతూ విచ్చలవిడిగా ఆనందంతో గడిపేస్తున్నారు. ఏరిని'.ఏ 


విధంగా బంధించాలా అని ఆలోచించి ప్రలంబుడు అనే రాక్షసుడు 

గోపబాలుని రూపంతో అక్కడికి వచ్చాడు. ఏమీ తెలియనట్లు, స్వామి 
రాక్షసుని దగ్గరకు పిలిచి, స్నేహితులతో ఇలా అన్నాడు. “మనం రెండు 
పక్షాలుగా విడిపోయి ఆడుకుందాం. అన్నయ్య పక్షం కొందరు, నా పక్షం 
కొందరు ఉండండి. ఓడినవారు గెలిచినవారిని మొయ్యాలి.” అని చెప్పాడు. 
ప్రలంబుడు శ్రీకృష్ణుని పక్షంలో చేరాడు. కారణం ఏమంటే ఒక వేళ ఓడిపోతే 
కృష్ణయ్య మొయ్యవలసిన అవసరం ఉండదు. ఇదివరకు తృణావర్తుడు 
అనే రాక్షసుడు ఇతనిని మొయ్యలేకనే చచ్చిపోయాడు. అందుకే ప్రలంబుడు 
కృష్ణుని పక్షం చేరాడు. అందరూ భాండారకం అనె మర్రిచెట్టు క్రింద 
ఆటాడ నారంభించారు. శ్రీకృష్ణుడు బలరామునితో ప్రలంబుని గురించి 
రహస్యంగా చెప్పి, జాగ్రత్తగా వీలుంటే వధించమన్నాడు. ఆటలు బాగా 
సాగాయి. బలరాముని పక్షంలోని శ్రీదాముడు ఓడిపోయాడు. వానిని 
తనమీద ఎక్కించుకొని మోశాడు. కృష్ణుని పక్షంలోని ప్రలంబుడు, 
భద్రసేనుడు ఓడిపోయారు. భద్రసేనుడు ఎదుటి పక్షంలోని వృషభుని 
ఎక్కించుకున్నాడు. ప్రలంబుడు బలరాముని ఎక్కించుకొన్నాడు. ప్రలంబుడు 
అదను దొరికిందని భావించి బలరాముని ఎటో తెలియనివైపు మోసుకు 
పోసాగాడు. బలరాముడు రాను రాను బరువెక్కి ప్రలంబుడు మోయలేనంతగా 
భారమైనాడు. ప్రలంబుడు తన నిజ రూపంతో బలరాముని మోసుకు 
పోసాగాడు. బలరామునికి తాను పర్వత శిఖరం మీద కూర్చున్న- 
ట్లనిపించింది. రాక్షసుని శిరస్సుపై ఉన్న సువర్ణ రత్న ఖచిత కిరీటం 
మెరిసిపోతోంది. దాని ఆకారం భయంకరంగా తయారైంది. ఆకాశమార్గంలో 
ఎగిరిపోతున్న రాక్షసుని భుజముల పైనున్న బలరాముడు తన పిడికిలి బిగించి, 
వాని నెత్తిపై మొత్తగా, తల బ్రద్దలై ప్రలంబుడు పెద్ద శబ్దం చేస్తూ నేలకూలాడు. 

గోపకుమారులందరూ సంతోషంతో గంతులు వేశారు. అంత పెద్ద 
రాక్షసుడిని మన రామన్న ఒక్కడే సంహరించాడు అంటూ అందరూ జేజేలు 
పలికారు. ఒక రాక్షసుని ప్రమాదం తప్పిపోయిందని దేవతలు పుష్పవర్షం 
కురిపించారు. 

దావాణ్నె : 


బాలురందరూ ఇలా ఆటల్లో మునిగి తేలుతూవుంటే, గోవుల మంద 
పచ్చిక మేస్తూ మేస్తూ కారదవి మధ్యలోకి వెళ్ళింది. అక్కడ కార్చిచ్చు చెలరేగి, 
ఆవులు ఆ వేడికి తట్టుకోలేక చేసిన ఘోషను బాలురు విని వెళ్ళి వాటిని 
మళ్ళించారు. గోపాలకృష్ణుడు తన మేఘగర్జన లాంటి స్వరంతో పిలువగా, 
ఆవులు తల్లులను చేరుకున్నట్లుగా పరుగు పరుగున వచ్చాయి. అగ్ని 
వనమంతా వ్యాపిస్తోంది. అందరూ ఆహుతి అయ్యేట్లున్నది. అందరూ 
శ్రీకృష్ణునకు నమస్మరిస్తూ ఇలా అన్నారు. “శ్రీకృష్ణా! ఈ కార్చిచ్చు ప్రపంచాన్న 
ధూళిగా మార్పేట్లున్నది. మేం నీవాళ్ళమే కదా! మా ఈశ్వరుడవు నీవే కదా! 
మమ్మల్ని కాపాడాల్సింది, మమ్మల్ని రక్షించ”మని వేడుకున్నారు. స్వామి 
“ప్రియ బంధువులారా! భయపడవద్దు. అందరూ కళ్ళు మూసుకోండి.” 
అని చెప్పి, భగవానుడు ఆ దావానలాన్ని తన నోటిలోనికి పీల్చుకొనగా, 
అంతా శాంతించింది. శ్రీకృష్ణ భగవానుడు స్పృహతప్పి పడిపోయిన బాలురను 
భాండారక వృక్షం దగ్గరకు చేర్చాడు. వారు మెళకువలోకి వచ్చి, తమ 
కృష్ణుడు నిజంగా భగవానుడే అని మరోమారు అనుకున్నారు. 


శ్రీకృష్ణుడు బలరామునితో కూడి వేణుగానం చేస్తూ గ్రామంలోకి 
వచ్చాడు. శ్రీకృష్ణుడు తన వద్ద లేని క్షణం గోపికలకు శత యుగాలుగా 
అనిపించేది. శ్రీకృష్ణుని వేణుగానం వినపడగానే, వారు బయటకు వచ్చి, 
ఎదురేగి ఆయనను దర్శించగనే, ఎనలేని ఆనందం కలిగేది. గోపబాలురు, 
తమ తమ ఇండ్లకు వెళ్ళి, శ్రీకృష్ణుడు చేస్తున్న అనేకానేక అద్భుత లీలావిశేషాల 
గురించి పెద్దలకు చెప్పందేవారు. బలరామకృష్ణులు ఏదో దైవకార్యాన్ని 
సాధించడానికి ఈ లోకంలోకి వచ్చిన దేవతలై ఉంటారని ప్రజలు 
భావించారు. 


(ప్రకృతి శోభాయమానంగా ఉన్నది. బలరామకృష్ణులిద్ధ్దరూ 
గోపకుమారులతో కలిసి బృందావనంలో వీరవిహారం చేస్తుండేవారు. కాలం 

కూడా వారి స్వాధీనంలోనే వున్నట్లు అనిపించేది. సూర్యుడు మండువేసవిలో 
తన ప్రతాపాన్ని చూపించేవాడు కాదు. అక్కడ వృక్షాలు ఫలపుష్పాదులతో 
నిత్య వసంతంగా వుండేది. నదులు, సరస్సులు ఎండిపోవు. పచ్చిక బయళు 
బ ఎండవు. ఇదంతా శ్రీహరి సాన్నిధ్య విలాసమే కదా! నామరూపరహితుడైన 
పరమాత్మ మానవుడిగా అవతరించి, గొల్లపిల్లవానిగా ప్రవర్తిస్తున్నా, ప్రకృతి 
మాత ఆయన దివ్య ప్రభావంతోనే తానూ ఆయనకు ఇలా సేవ చేస్తుండేది. 
వర్షాకాలంలో నదులు, జలాశయాలు నిండాయి. వేసవిలో నశించిన బీజాలు 
అంకురించాయి. భూమాత సర్వాలంకృత సుందరిలా గోచరిస్తోంది. 
జీవరాసులు ఆనందభరితమైనాయి. 


శరదృతువు. నీరు తేటగా వుంది. చంద్రుని కిరణాలతో పైర్లు ఏపుగా 
పెరిగాయి. రాజులు విజయోత్సవాలు, స్త్రీలు లక్ష్మీపూజలు, ప్రజలు జగజ్జనని 
ఉత్సవాలు చేసుకొంటూ ఆనందంతో ఉన్నారు. మన్మథుడు తన కార్యక్రమం 
చేపట్ట తలంచాడు. ఈ శరదృతువు ఆనంద హేలలో, శ్రీ కృష్ణుడు వేణువును 
ఆలపిస్తూ, గోవులను మేపుకుంటూ పరవశుడౌాతుందేవాడు. శ్రీకృష్ణుని 
వేణుగానం గంధర్వగానమే. సగత్రో నెమలి పింఛం, మెడలో వైజయంతిమాల, 
చెవులలో పుష్పాలు, చేతిలో మురళి, ఈ విశ్వమోహనాకారం దర్శించి 
దేవతలు కూడ మైమరచిపోయేవారు. ఇక గోపకన్యల గురించి చెప్పవలసింది 
ఏముంటుంది? వేణుగానంతో గోపికలు పులకించిపోయేవారు. దేహధ్యాస 
లేకపోవడంతో, సిగ్గు విడిచేవారు. వారు ఆ లీలామోహనుని విశేషాల్ని 
గుంపులుగా చేరి, తమలో తాము ఇలా ముచ్చటించుకొనే వారు. 


“విన్నావటే సుందరీ! ఆ మురళీమోహనుని మధుర వేణుగానం. నీ 
మనస్సు చలించలేదా? నేనైతే పరవశించి పోయానే! మన సంగతి సరే 
కానీ విమానాల్లో భర్తలతో వినోదిస్తూ ప్రయాణించే దివ్యాంగనలు కూడ 
ఈ మురళీ గాన రుచి మాధుర్యంతో పరవశిస్తూ, తమ భర్తల చేతుల్లోకి 
వాలిపోతున్నారు.” అని ఒకరు అంటే, ఇంకొక స్తీ ఇలా అంటోంది. “ఈ 

కళ్ళు, చెవులు దేవుడు మనకు ఎందుకు ఇచ్చాడు? ఆ ముగ్ధమోహన 
రూపాన్ని చూడటానికి, ఆ మురళీగానం వినడానికే కదా” అని. మరొక 
సుందరి “అమరావతిని వర్ణించే కవులు మన ఈ బృందావనాన్ని చూస్తే, 
ఇక ఆ అమరావతి ప్రస్తావనే చేయరు కదా” అని. ఇంకొక గోపాంగన 
ఇలా విపిస్తోంది. “అయ్యో! నేను గత జన్మలో నోములు నోచేటప్పుడు ఈ 
యమునా నదీతీరాన ఒక మొక్కగా పుట్టాలని ఎందుకు కోరుకోలేదో! 
నేనాక మందభాగ్యను. ఆ వెదురు చూడు. ఎంత పుణ్యం చేసుకున్నదో? 
ఎప్పుడో కృష్ణుని అధరాలకు అంటిపెట్టుకొని వుంది కదా” అని. ఇంకో 
ఆమె ఇలా చమత్మరిస్తోంది. “చెలీ! చూచావా! ఆ నెమళ్ళు ఆ నీలమెఘ 
శ్యాముని వెంట పడి ఎలా నృత్యం చేస్తున్నాయో! బహుశః వాటికి ఆయనే 
మేఘంలాగ కనిపించాడేమో” అన్నది. మరియొక భామ ఇలా అంటోంది. 
“ఇంతేకాదు! అడవి మృగాలు చూడు ఎలాంటి జ్ఞానంలేనివై కూడ గోవిందుని 
మురళీగానం వింటే, మేయడం మానేసి, చిన్ని కృష్ణయ్య యందే మనసు 
నిలిపి ఉంటాయి. గానం వింటాయి. నదీ ప్రవాహాలు కూడా పరుగులు 
తగ్గించి, వేణుగానం వింటూ వెళ్ళదామన్నట్లు మందగవమునంలో 
ప్రవహిస్తున్నాయి. పక్షులు వేణునాదానికి లయమద్ధంగా తమ కిలకిలా 
రావాలను అనుసంధానం చేసుకొంటున్నట్లుంది. ” అని. మరియొక నెరజాణ 
ఇలా అన్నది. “మీకు ఈ విషయం తెలుసా? అడవిలోని కోయకాంతలు 
ఈకల్ని ఆకుల్నీ మొలలకు చుట్టుకుని, మధురఫలాల్ని సుగంధపుష్పాలను 
చేతిలో పట్టుకొని వెళ్ళి, ఆ మాధవునకు అర్చించి, పరవశించి పోతారట.”. 
ఇంకొకామె “మురళీగానం విని మోడులు చిగురిస్తున్నాయి. ఈ కొండ 
నూతన వధువులాగ బలరామకృష్ణుల దివ్యచరణ స్పర్శతో పులకించి పోవటం 
మీరు గ్రహించలేదటే!” అన్నది. ఇలా మనోహరాలైన ప్రసంగాలతో, గొల్ల 
పదుచులు తమకు శ్రీకృష్ణుని యందుగల ప్రేమాతిశయాన్ని వివిధ రీతుల్లో, 
అనేక భంగిమల్లో ప్రదర్శిస్తూ, మందనుండి ఆ మనోహరుని రాకకై ఎదురు 
చూస్తుంటారు. 

గోపికా వస్తాపహరణం : 


హేమంత బుతువు వచ్చింది. రాత్రిం బవళ్ళు శ్రీకృష్ణ ధ్యాసలోనే ఉ 
న్నటువంటి గోపక్యలు తమకు శ్రీకృష్ణునే పతిగా అనుగ్రహించాలని 
కాత్యాయనీ వ్రతాన్ని చేయాలనుకొన్నారు. మార్గశిర మాసమంతా వారు 
కాళిందిలో స్నానంచేసి, తాము ఇసుకతో నిర్మించుకొన్న దేవతా మూర్తిని 
అలంకరించి, ఆరాధించి, ప్రసాదాన్ని ఆరగించి, ఇండ్లకు చేరేవారు. స్నానం 
చేస్తూ కూడ శ్రీకృష్ణుని నామగానమే చేసేవారు. “శక్తిశాలినీ, మహాయోగినీ! 
అధీశ్వరీ! ఓ దేవీ! నీకు నమస్కరిస్తున్నాను. నాకు నందుని కుమారుని 
భర్తగా అనుగ్రహించు.” అని ప్రార్థిస్తూ, కాత్యాయనీ దేవిని ఉపాసించేవారు. 


ఒకనాడు గోపకన్యలందరూ కృష్ణగీతాలు పాడుకుంటూ, అంద 
చందాలతో యౌవనాన్ని పొంగులువారిస్తూ, యమునా తీరంచేరి తమ 
వస్త్రాలను ఒక నిర్ణన స్థలంలో విడిచి పెట్టి, నదిలోకి ప్రవేశించి, జలకాలాడ 
ప్రారంభించారు. ఆ జలక్రీడల్లో కూడ వారు కృష్ణగీతికలనే ఆలపిస్తున్నారు. 
ప్రపంచాన్ని మరచిపోయారు. వారు నగ్నంగా జలకాలాడటం, ఆ 
నల్లనయ్యకు అపచారంగా తోచింది. వారు ప్రాయశ్చిత్తం చేసుకుంటేనే 
గాని, వారికి వ్రతఫలం దక్కదు. వారికి ఈ విషయం తెలియదు. కనుక 
కృష్ణయ్యే తగు ప్రక్రియను చేయదలచుకొన్నాడు. స్నేహితులనందరినీ 
పొదలమాటున ఉండమన్నాడు. తాను రహస్యంగా వెళ్ళి, ఆ వస్తాలను 
పట్టుకొని, కడిమి చెట్టెక్కి పైన కూర్చున్నాడు. స్వామి పాదస్పర్శతో ఆ 
వృక్షం తరించింది. కన్యలు స్నానంచేసి వచ్చి చూడగా, వస్త్రాలు 
కనిపించనందున మళ్ళీ జలప్రవేశం చేశారు. వారి యందు జాలిపడిన ఆ 
నల్లనయ్య చెట్టుమీద నుండి ఇలా అన్నాడు. “ఓ అమ్మాయిలారా! మీ 
బట్టలు నా దగ్గరున్నాయి. మీరు ఒక్కొక్కరుగా గాని, అందరూ ఒక్కసారిగా 
గాని వచ్చి అడిగితే ఇస్తాను. ఉపవాసాలతో శుష్కించిన మీరు నీటిలో 

ఎక్కువసేపు ఉండలేరు. వెంటనే వచ్చి తీసికోండి.” అని అన్నాడు. ఏమి 
చెయ్యాలో తోచక ఆ కన్యలు కన్నయ్యను ఇలా టబ్రతిమాలారు. *ఓ 
మహాశయా! మా చీరలు దొంగిలించి, మా మానాన్ని ఎందుకు హరిస్తావు? 
మా మనస్సులను ఎప్పుడో దోచేశావు కదా! ఇప్పుడు సిగ్గును కూడ 
దోచుకొంటున్న ఓ కొంటా కృష్ణయ్యా! ముందు ముందు ఏమి 
చేయబోతున్నావో! నీ సంగతి మాకు బాగా తెలసు. నీవు చేసిన ఈ పని 
ఏమైనా గొప్పదా? భూమిని ఉద్ధరించడమా, నరసింహుడవై రాక్షసుని 
చంపడమా? దుర్మార్గులను శిక్షించడమా? ఇదేమి బుద్ధికుశలత? 
వావివరుసలు తెలియని ఈ కలికితనం ఏమిటి? వివేకం అక్కరలేదా? 
రాచబిడ్డవైనా నీకు రాచమర్యాదలు తెలిసినట్లు లేదు. ఏమిచేసినా 
సహించడానికి, నీవేమైనా రారాజువా? మా వస్త్రాలు మాకివ్వు. లేనిచో 
నందరాజుకు చెప్తాం” అంటూ నయానా భయానా వేడుకొంటున్న ఈ 
సుందరాంగుల మాటలు విని, భగవంతుడు చిరునవ్వుతో ఇలా అంటున్నాడు. 
“ఓ మానవతులారా! రాజుతో స్రీలు మాట్లాడే పద్ధతి ఇదేనా? నన్ను 
నిర్మొహమాటంగా నిందిస్తున్నారు గాని, మీ తప్పును తెలుసుకోలేక 
పోతున్నారు. మీ నగ్నస్నానంతో వరుణునికి అపచారం చేసి, మీ వ్రతఫలాన్ని 
పొందలేక పోతున్నారు. నీటినుండి వెలుపలికి వచ్చి, ఫ్రీ బట్టలు మీరు 
తిసికోండి.” అని అన్నాడు. బాలకృష్ణయ్య చతురభాషణలకు ముసిముసి 
నవ్వుతూనే, నీటిలో సగం మునిగి వున్నవారు చలికి వణికిపోతూ ఇలా 
అన్నారు. “కృష్ణా! నీతో మేము వాదించ లేము. కాని స్త్రీలు స్నానం చేసే 
స్థలానికి, పురుషులు ఇలా రావడం భావ్యమా? పైగా ఇలాంటి తుంటరి 
పనులు చేయవచ్చా! ఈ పనులు చెయ్యడం నీకే చెల్లుతుంది. నీవు 
ధర్మపరుడవు కదా! నీకు తెలియనిది ఏముంటుంది! నీవు ఏమి చేయమన్నా 
చేస్తాం. మేము మీ దాసీలుగా వుంటాం. మా చీరలు మాకిచ్చి మా మానాన్ని 
కాపాడు.” అని వారు అడుగగా, కృష్ణయ్య ఇలా అడిగాడు. “ఓ కన్యలారా! 

ఏ యువకుని కోరి, మీరు ఈ వ్రతాన్ని చేస్తున్నారో ముందుగా అది చెప్పంది. 
మీ మనస్సును దోచిన ఆ చోరుడు ఎవరు? నేనేమైనా పరాయివాడినా? 
నాతో చెప్పండి. నాకు దాసులమంటారు కాని చెప్పిన పనిచెయ్యరు. ఇక్కడకు 
వచ్చి మీ చీరలు మీరు తీసుకోండి.” అంటూ చిలిపిగా నవ్వుతూ వున్న 
చిన్నికృష్ణుని చూచి, ఇతను మాట వినేవాడు కాదు అని గ్రహించుకొని, 
ఏమి చేయాలో అర్ధం కాక, ఒక చేతో సిగ్గును కప్పుకుంటూ, ఇంకొక 
చేతితో వక్షస్థలాన్ని కప్పుకొంటూ, నీటినుండి బయటకు వచ్చారు ఆ కన్యలు. 


వారితో శ్రీకృష్ణుడు ఇలా అన్నాడు. “ఓ సుందీమణులారా! 
చిన్ననాటినుండి మీతో కలిసిమెలిసి తిరిగినవాణ్ణి. నావద్ద మీకు సిగ్గెందుకు? 
మీతోనే నేను ఎల్లప్పుడూ వుండి, మీలోని రహస్యాల్ని నేను చూడనివి 
ఏవైనా వున్నాయా? వస్త్రాలు వదలి, వ్రతభంగం చేస్తూ నీటిలో ప్రవేశించారు 
కదా! ఇది కాత్యాయనీదేవి పట్ల అపచారం కాదా? ఇలా ఎవ్వరైనా నోములు 
నోస్తారా? మీకు వ్రతఫలం కావాలంటే, మీరు సిగ్గుఎగ్గూ విడిచి పెట్టి, మీ 
రెండు చేతులూ ఎత్తి నాకు నమస్మరించండి.” అని చెప్పగా, ఆ కన్యలు 
తమకు వ్రతఫలం ప్రసాదించడానికి ఈ ప్రక్రియ నిర్వహిస్తున్నాడని 
అర్థమైంది. స్మరణ మాత్రంచేత సర్వదోషాలు నశింపజేసే పరమేశ్వరుని 
సన్నిధిలో ఇక దాపరికం ఏముంది అని గ్రహించారు. ఏ పతిని కాంక్షించి 
ఈ వ్రతం చేస్తున్నామో, ఆ పతియే ప్రత్యక్షదైవమై తమ ముందు సాక్షాత్మరించి 
వున్నాడు. ఇంక సంకోచమెందుకు? భగవంతునికి భక్తునకు మధ్య ఉ 
టున్న దేహధ్యాస అద్దుతెరగా వుంటుంది. ఆ అద్దు తొలగించి, వారిని 
తన పట్ల సంపూర్ణ శరణాగతిని కల్పించాలనేదే స్వామి సంకల్పం. ఆ 
విధంగానే జరిగింది. వారు రెండు చేతులు ఎత్తి మోముపై జోడించి, 
వంగి, మైమరచి, వందనం చేశారు. ఆ నందనందనుడు, ఆ సుందరీమణుల 
చీరలు ఇచ్చివేయగా, ఆ కన్యలు వాటిని ధరించి, (ప్రేమపారవశ్యంతో, 
కృతజ్ఞతతో స్వామిని వీక్షిస్తుంటే, ఆ నవనీత చోరుడు వారితో ఇలా అన్నాడు. 

“శ్చ శుభాంగులారా! సిగ్గుతో మీరు చెప్పకపోయినా, మీ హృదయంలోని 
మర్మం నాకు తెలియదనుకొంటున్నారా? మీ నోములన్నీ సఫలమౌతాయి. 
నన్ను పూజించేవారికి మోక్షం లఖీస్తుంది కదా! మీరు చేస్తున్న అంబికా 
వ్రతం పూర్తి అయిన తర్వాత నన్ను మీరు పొందగలరు.” అని చెప్పిన 
స్వామి చరణార విందాలను తమ తమ మనస్సుల్లో ధ్యానించుకొంటూ, 
ఆనందపరవశులై, ఆ గోపికలు వెళ్ళిపోయారు. 


బ్రాహ్మణ భార్యల భక్తి : 


ఆరోజు ఎండ తీవ్రత ఎక్కువగా ఉంది. బలరాముడు, శ్రీదాముడు, 
దేవప్రస్థుడు మొదలైన వారందరూ చెట్ల నీడలోకి వెళ్ళారు. పశువులను 
తోలుకొని అక్కడినుండి యమునకు వెళ్ళారు. అందరూ నీళ్ళు త్రాగి, 
ఆకలేస్తుందన్నారు. స్వామి లీలలు ఎవరికీ అర్ధం కావు. అంత దూరం 
ఎందుకు తీసికొని వెళ్ళాడో తెలియదు. సహచరులను పిలిచి “కొందరు 
(బ్రాహ్మణులు అంగీరసమనే ఒక సత్రయాగాన్ని దగ్గరలోనే చేస్తున్నారు. 
మీరు వెళ్ళినా పేరు, అన్నయ్య పేరు చెప్పి అన్నం అడగండి.” అని వారిని 
పంపించాడు. వారు యాగక్షేత్రానికి చేరుకొని బ్రాహ్మణులకు నమస్కరించి 
ఇలా అడిగారు. “అయ్యలారా! కృష్ణుడు, బలరాముడు దగ్గరలోనే అలిసిపోయి 
విశ్రాంతి తీసుకొంటున్నారు. అన్నం కొరకు మీ వద్దకు పంపించారు. 
యజ్ఞం ముగియకుండా ఇతరులకు ఏమీ పెట్టరాదనే నియమం ఒక్క 
సౌత్రామణి యాగానికే వర్తిస్తుంది అని శ్రీకృష్ణుడు చెప్పివున్నాడు.” అని 
బాలురు చెప్పారు. సౌభాగ్యాల నాశించి, ఈ యజ్ఞాన్ని ఆ బ్రాహ్మణులు 
నిర్వహిస్తున్నారే గాని, యజ్ఞ వేదపురుషుడు ఐన శ్రీమన్నారాయణుడే 
శ్రీకృష్ణుని రూపంలో వచ్చాడనే విషయాన్ని తెలుసకోలేనివారై కోరివచ్చిన 
సౌభాగ్యాన్ని జారవిడచుకొన్నారు. వారి కోరికను నిరాకరించి, పంపివేశారు. 


బాలురు నిరాశతో తిరిగివచ్చి, కృష్ణునితో చెప్పారు. కృష్ణుడు అప్పుడు 
వారితో “మిత్రులారా! ఆ బ్రాహ్మణులను వారి కర్మలకు వారిని వదిలెయ్యండి. 

కాని యజ్ఞశాల వెనుక భాగంలో వారి భార్యలుంటారు. వారికి ఈ విషయం 
చెప్పి అన్నం అడగండి.” అని చెప్పి పంపించాడు. ఆ బాలురు మళ్ళీ వెళ్ళి 
ఆ బ్రాహ్మణ ధర్మపత్నులను ఇలా అడిగారు. “అమ్మలారా! శ్రీకృష్ణుడు, 
బలరాముడు ఆకలితో విశ్రాంతి తీసికాంటూ, దగ్గరలోనే వున్నారు. మిమ్మల్ని 
అడిగి అన్నం పెట్టించుకు రమ్మని పంపారు.” అనగానే, ఆ శ్రీకృష్ణుని నామం 
ఆ భార్యల చెవులలో పడగానే, వారు పరవశులైపోయారు. నందనందనుని 
కన్నులారా చూచే అదృష్టం కలిగినందుకు ఉప్పాంగిపోతూ, ఆ స్త్రీలు 
నైవేద్యానికి చేసిన వంటకాల నుండికొద్దిగా తీసికొని, ఆ బాలురను 
వెంబడించుచూ, వారి భర్తలు, కుమారులు, సోదరులు ఎందరు అద్దుపెట్టినా, 
లెక్కచేయకుండా వెళ్లిపోయారు. 


శ్రీకృష్ణుడు కాళిందీ నదీ తారాన అశోకవృక్షం క్రింద, ఒక మిత్రుని 
చేతిమీద తన భుజాన్ని పెట్టుకొని, రెండవ చేతిలో ఒక పద్మాన్ని విలాసంగా 
త్రిప్పుతున్నాడు. పీతాంబరధారియై, చెవులలో కలువపువ్వులు శోభిల్లగా, 
నెమలి కన్నును తలలో తుమురుకున్న మనోహరుడు వనమాలను ధరించి, 
వయ్యారాలు వొలకబోస్తూ, అందమైన కళ్ళతో తమ భక్తుల కొరకు ఎదురు 
చూస్తున్నట్లు, నిలుచుని వున్నాడు. 


ఆ (బ్రాహ్మణ భార్యలకు శ్రీహరి లీలా విలాస వైభవాలను గురించి 
తెలిసియున్నది. తమ హృదయాన్ని పదిలపరచుకొన్నారు. ఆ మోహన కృష్ణుని 
దర్శించే భాగ్యం వారికిప్పుడే లభించింది. ఆ భువన సుందర మూర్తిని 
చూచి చూచి తమ హృదయమందిరాల్లోకి ప్రవేశపెట్టుకొని, ఆ పుణ్యవనితలు 
స్వామి సాయుజ్యాన్ని పొందారు. ఆ విధంగా వారు తమ సర్వస్వాన్ని ఆ 
తేజోవిభునికి సమర్పించుకొన్న ఆ వనితల ఆంతర్యాన్ని గ్రహించిన స్వామి 
చిరునవ్వుతో, వారితో ఇలా అన్నాడు. “ఓ పతివ్రతా శిరోమణులారా! ఎంతో 
వేడుకతో వచ్చారు. సంతోషం. మీలాగే మా దర్శనానికి జ్ఞానులు కూడ 

కాంక్షారహితులై మమ్మల్ని దర్శిస్తుంటారు. మీ గురించి ఏమి చెయ్యాలో 
చెప్పండి. ం భర్తలు మీతోకూడి ఆ యజ్ఞాన్ని సంపూర్ణం చేయవలసి 
వున్నందున మీరు వెంటనే వెళ్ళండి.” అని చెప్పిన శ్రీకృష్ణునితో ఆ 
రమణీమణులు ఇలా అన్నారు. “మాధవా! మీరు ఇంత కఠినంగా 
మాట్లాడుతారా? మా భర్తలు, పుత్రులూ అందరూ వద్దన్నా రం దర్శనం 
కోరి మేము వచ్చాం. మేము తిరిగి వెళ్ళినా వారు మమ్మల్ని చేర్చుకోరు. 
శ్రీకృష్ణా! మేము మీ సేవ చేసుకొంటూ ఉంటాం. నీ దాసీజనంగా మమ్మల్ని 
స్వీకరించు ప్రభూ!” అన వేడుకొన్న వనితలతో స్వామి ఇలా అన్నాడు. 
“అమ్మలారా! మీరు నా చెంతకు వచ్చినా గాని, వాళ్ళు మిమ్మల్ని గౌరవిస్తారు. 
కోపగించరు. దేవతలు హర్షిస్తారు. నాతో సాంగత్యం శారీరకమైంది కాదు. 
ముక్తి ప్రదాయిని. నన్ను స్మరిస్తూ, కీర్తిస్తూ, ధ్యానిస్తూ వుంటే, మీ కర్మబంధాలు 
విడిపోతాయి. మీ మనస్సు నాయందు ఏకాగ్రం చేస్తే, నాలోనే 
వుండిపోతారు.” అని అభయమిచ్చి, వారు తెచ్చిన భక్ష్యాలను మిత్రులతో 
కలిసి ఆరగించాడు. 


శ్రీకృష్ణుని ఆదేశం ప్రకారం, భార్యలను భర్తలు గౌరవంగా ఆదరించారు. 
యజ్ఞం సక్రమంగానే ముగిసింది. శ్రీకృష్ణుని వద్దకు వెళ్ళునపుడు ఒక స్త్రీని 
భర్త అడ్డగించాడు. ఆమె పోలేకపోయింది. కాని ఆమె కృష్ణభక్తురాలు. 
పోలేకపోయిన, ఆమె కృష్ణునిపై ధ్యానం నిలిపి, ప్రాణం విడిచి, మోక్షాన్ని 
అందుకొంది. యజ్ఞం ముగిసిన తర్వాత బ్రాహ్మణులు తమ బుద్ధిహీనతకు 
సిగ్గుపడి పశ్చాత్తాప పడ్డారు. శ్రీహరియే వచ్చి, అన్నం పెట్టమని అడిగితే, 
కాదన్న తమ అవివేకాన్ని నిందించుకున్నారు. తమ భార్యలకున్న భక్తికూడ 
తమకు లేకపోయిందే అని బాధపడ్డారు. “ఓ పరమాత్మా! మేము కపటులం. 
విష్ణుభక్తి లేని మావంటి వారి ప్రాజ్ఞత మంటకలపనా? మేము చేసిన జపతప 
తీరాది కర్మలన్నియూ వ్యర్థాలే కదా! ఇవేమీ చేయని, మా భార్యలు మీ 

అనుగ్రహం పొందారు. మా ఈ తప్పులను మన్నించమని ప్రార్ధిస్తున్నాము.” 
అని ఆ బ్రాహ్మణులు మనస్సులోనే ప్రార్ధించుకొన్నారు. 


ఇంద్ర గర్వభంగం - గోవర్లనోటరణ : 
యఖ యఖ 


నందుడు మొదలైనవారు ఏదో ఒక కార్యక్రమం చేయాలనే ఉ 
త్సాహంతో వుండటం చూచి, శ్రీకృష్ణుడు ఎందుకని నందుని ప్రశ్నించాడు. 
అప్పుడు నందుడు ఇలా చెప్పాడు. “కుమారా! ఇంద్రుడు వర్నాధిదేవత 
కదా! సకల ప్రాణులకు నీరు, పంటలు అవసరం కదా! పాడిపంటలు 
సరిగా వుంటేనే నరులు, సురలు సంతోషంగా వుంటారు. కనుక ఇంద్రుని 
సంతోష పెట్టడానికి తరతరాలుగా వస్తున్న ఈ ఇంద్రయాగం చెయ్యాలని 
తల పెట్టాను.” అని చెప్పగా, ఇంద్రుని అహంకారం అణచాలని, మూఢ 
విశ్వాసాలతో చేసే ఈ యాగాలను నిరోధించాలని తలంచి స్వామి వారితో 
ఇలా అన్నాడు. “అయ్యలారా! భగవానుడు ఇంద్రుడు, వరుణుడు మొదలైన 
దేవతలను నియమించి, వారికి వారి కార్యాలను నిర్వర్తించమని 
ఆదేశించాడు. ఆ సర్వేశ్వరుడే వారి శక్తిప్రదాత. ఇంద్రుడు వర్షాన్ని ఇవ్వలేడు. 
ఆపలేడు కూడ. మహారాజా! జీవులు పూర్వకర్మలతోనే పుట్టి, వాటితోనే 
వృద్ధిచెంది, వాటిలోనే లయిస్తారు. కనుక కర్మయే జనులకు దేవత. 
సుఖదుఃఖాలకు మూలకారణం ఇంద్రుడు కర్మ చేయాల్సిందే, చేయనపుడు 
ఈశ్వరుడు అతనికీ ఏ ఫలితాన్నీ ఇవ్వడు. కర్మయే ఫలితాన్ని ఇచ్చేది. ఇందులో 
ఇంద్రుని ప్రమేయం ఏమీ లేదు. మీరు భయపడి ఏ యాగం చేయనవసరం 
లేదు. జీవుడు తన కర్మానుగుణమైన శరీరాన్ని పొందుతూ, విడుస్తుంటాడు. 
తన స్వభావానుగుణ్యమైన కర్మనే చేస్తాడు. అతనికి కర్మయే దైవం కనుక 
కర్మనే ఆరాధించాలి. చతుర్వర్దాల కనుగుణంగా, బ్రాహ్మణులకు వైదికకర్మలు, 
క్షత్రియులకు రక్షణ, వైశ్యులకు వాణిజ్యం, శూద్రులకు "సీవ స్వాభావిక 
కర్మలు. త్రిగుణాల వల్ల సృష్టి స్థితి, లయాలు సంభవిస్తాయి. రజోగుణంతో 
జగత్తు పుడుతుంది. మేఘాలు వర్షిస్తాయి. అది ఇంద్రుని అనుగ్రహం వల్ల 


దశమ స్కంధం - పూర్వభాగం 3/3 


కాదు. కనుక ఆ యాగాలు చేయడం కంటే మన జీవనాధారాలైన పశు 
వులకు, వాటికి ఆధారమైన గోవర్ధన గిరికి, అందరి క్షేమాన్ని కాంక్షించే 
బ్రాహ్మణులకు సంతుష్టి కలిగించే యజ్ఞాలు చేయడమే ఉత్తమం. మీరు 
యాగానికి తెప్పించిన సామ(గ్రినంతా ఉపయోగించి, హోమాలు 
చేయించండి. పాయసం, పిండివంటలు వండించండి. బ్రాహ్మణులకు 
దానాలు, భోజనాలు పెట్టండి. అచంచల విశ్వాసంతో గోవర్ధన గిరిని 
ఆరాధించండి. అనాధలకు ఆహారాన్నివ్వండి. (గ్రామదేవతలకు భక్ష్యాలు 
తినిపించండి. మీరందరూ చక్కగా అలంకరించుకొని, భోజ్యాలను ప్రీతితో 
ఆరగించి, వేడుకతో మీరు గిరికి, గోవులకు, బ్రాహ్మణులకు, అగ్నిహోతునికి 
నమస్మారాలు చేయండి. మీ జన్మ ధన్యమౌతుంది.” అని శ్రీకృష్ణుడు చెప్పగా, 
నందాదులు బాగుబాగు అని అన్నారు. ఆ విధంగానే జరిపించారు. 
బాలకృష్ణునిగా వారి పదాలలో కలిసి మెలిసి తిరుగుతూ, తన పరతత్వ 
రూంపలో వారి సేవలను స్వీకరిస్తుందేవాడు. నైవేద్యాలను ఆరగించేవాదు. 


గోపాలకులందరూ గోపాలకృష్ణునితో కలిసి గిరికి పూజలు , అర్చనలు 
చేస్తుండేవారు. పర్వతానికి ప్రదక్షిణలు చేసేవారు. యాగం పూర్తిచేసి, అందరూ 
యిండ్లకు చేరారు. దేవేంద్రుడు ఇదంతా తెలుసుకొని కోపంతో ఊగిపోతూ, 
ప్రళభయంకరాలైన మేఘాలను రప్పించి ఇలా అన్నాడు. “ఈ గొల్లలు పాలు, 
పెరుగు, వెన్ను నెయ్యి త్రాగి మదించి, ఒక మానవమాత్రుదైన ఒక బాలుని 
మాటలు విని, దేవతలనే అవమానిస్తున్నాడు. వజ్రాయుధంతో పర్వతాల 
రెక్కలు కూల్చి, కొండలకు పూజలు చేసిన ఈ మూర్చులకు గుణపాఠం 
చెప్పాలి. అడవుల్లో తిరుగుతూ, గురువు, గుణము, ప్రభువు, దైవమూ ఏమీ 
ఎరుగని ఈ అర్భకుడైన కృష్ణుని మాటలు విని, ఈ వెర్రి గొల్లలు నన్ను 
లెక్కచేయడం లేదు. మీరు ఉరుములు, మెరుపులతో ఆ గొల్లల సంపదనంతా 
నాశనం చేయండి. నేను ఐరావతం మీదనుండి చూస్తుంటాను. దేవతలూ 
నావెంట వస్తారు.” అని ఆజ్ఞాపించి, సంవర్తక మేఘాల సం౩ళ్ళను తీసివేశాడు. 

ఆ మేఘాలు బృందావనమంతా అల్లకల్లోలం చేశాయి. వడగళ్ళు 
కుంభవృష్టి పిడుగులు, నిర్విరామంగా సంభవించాయి. అంతా జలమయమై, 
తలదాచుకోడానికీ చోటు లేకుండా పోయింది. పరిస్థితి బీభత్సంగా వుంది. 
గోపెమ్మలూ, గొల్లలు, పిల్లలు అందరూ వచ్చి శ్రీకృష్ణునితో ఇలా 
విన్నవించుకొన్నారు. “కృషా! దయామయా! నీవు ఈ ప్రళయాన్ని చూస్తున్నావు 
కదా! ఇంతటి ఉపద్రవం మునుపెన్నడూ లేదు. ఇది ఇంద్రుని కోప ఫలం” 
అని అన్నారు. ఇంద్రుని ప్రతీకార చేష్ట అని స్వామికి తెలుసు. ఇంద్రుని 
గర్వం అణచాలని, తన బృందావనాన్ని కాపాడుకోవాలనీ తలంచిన స్వామి 
ఇలా అన్నాడు. “మీకు భయం వద్దు. మీరందరూ ఇక్కడికి రండి. ఆ 
పరమేశ్వరుడు మిమ్మల్ని రక్షిస్తాడు.” అని చెప్పి, ఆది వరాహమూర్తియై, 
భూమిని పైకెత్తిన మాధవుడు, పుట్టగొడుగును పైకెత్తినంత సులువుగా, 
స్వామి తన ఎడమచేతి చిటికెన వ్రేలితో గోవర్ధన గిరిని ఎత్తి పట్టుకొన్నాడు. 
అందరినీ ఆ గొడుగు క్రిందికి రమ్మన్నాడు. కొందరు భయపడటం గమనించి 
ఇలా అన్నాడు ప్రభువు “బంధుజనులారా! క్రిందికి రండి. ఇతడు చూడగా 
ఇంత చిన్న బాలుడు, ఈ కొండ చూస్తే ఇంత పెద్దది. ఈ మహాభారాన్ని 
భరించగలడా అని అనుమానించ వద్దు. పర్వతాలు, సముద్రాలు, సకల 
జీవరాశులతో కూడిన ఈ భూమండలమంతా వచ్చి మీద పడినా, నా 
చేయి చలించదు. నిర్భయంగా ఈ క్రింద మీరు ఉండవచ్చు. రండి. 
త్వరగా రండి.” అని అభయమిచ్చిన శ్రీకృష్ణునియందు భక్తివిశ్వాసముల 
నుంచినవారై, అందరూ తమ గోవులతో, వస్తువులతో, గోవర్ధనగిరి క్రిందికి 
వచ్చారు. నిర్భయులై ఆకలిదప్పులు లేనివారై, తమకు ప్రియతముడైన 
గోపాలకృష్ణుని లీలావైభవం గానం చేసుకొంటూ, ఆనందంగా కాలం 
గడిపారు. 


ఆ గోవర్ధనగిరి గొడుగునకు స్వామిహస్తమే కర్ర. జాలువారు జలధారలే 
ముత్యాలసరాలు. గోపికల చిలిపి చిరునవ్వులే రత్నాల వెలుగులు. 

ఏడు రోజులు రాత్రింబవళ్ళు అలాగే వర్షం కురిసింది. గొల్లలు క్షేమంగా, 
సంతోషంగా వున్నారని ఇంద్రుడు (గ్రహించాడు. శ్రీహరి ఆ పర్వతాన్ని 
అహోరాత్రులు అలాగే ఎత్తి పట్టుకొన్నాడు. తన ప్రయత్నం ఫలించలేదని, 
విసుగుతో, ఖిన్నుడై ఆ ప్రయత్నాన్ని విరమించాడు ఇంద్రుడు. వాన వెలిసింది. 
గగనం తేజోమయమైంది. అవ్వుడు గిరిధర గోపాలుడు, కృష్ణుడు, 
వారినందరినీ తమ ఇండ్లకు పొమ్మని చెప్పాడు. ఏమీ తెలియని 
అమాయకునిలాగ కొండను యథాస్థానంలో వుంచి అక్కడే నిల్చున్నాడు. 
గోపాలురు, పెద్దలు కృష్ణుని ఆశీర్వదించారు. గో పెమ్మలు కాగలించు 
కున్నారు. నందుడు, యశోద, రుక్కిణి, బలరాముడు కృష్ణుని ముద్దాడి 
ఆశీర్వదించారు. దేవతలు పుష్పవృష్టి కురిపించారు. గంధర్వులు గానం 
చేశారు. అందరూ గోవర్ధనం వదలి, గ్రామానికి చేరుకొన్నారు. 


గోపాలకులందరూ, శ్రీకృష్ణుని అద్భుత లీలావిశేషాల్ని స్మరించు కుంటూ 
నందునితో ఇలా అన్నారు. “బాలకృష్ణుడు బలరామునిచే ప్రలంబాసురుని 
చంపించాడు. దావాగ్నిని (మింగివేశాడు. కాళీయుని అణగదొక్కి వానిని 
మడుగునుండి సముద్రానికి తరిమివేశాడు. ఏడేండ్ల బాలుడెక్కడ? 
మనమందరం చూస్తుండగానే పర్వతాన్ని తన చేతిపై ఏడురోజులు నిలిపి 
వుంచడమెక్కడ? ఆశ్చర్యం కదా! ఓ నందరాజా! నీ కొడుకు మానవమాత్రుడు 
కాదు సుమా!” అనిన మాటలు విని, పూర్వం తనకు గర్గ మహాముని 
చెప్పిన రహస్యం గుర్తుకు తెచ్చుకొని, నందుడు ఇలా అన్నాడు. “నిజమే. 
ఇతడు మానవుడు కాదు. శ్రీమన్నారాయణాంశతో జన్మించినవాడని 
విన్నాను.” అనగానే అందరూ ఆశ్చర్యపడ్డారు. 


గోవర్ధనాన్ని ఏడురోజులు ఎత్తిపట్టడం భగవానుని వల్లనే సాధ్యపడి 
వుందని, ఈ బాలుడు స్వయంగా భగవానుదేనని, తనకు బుద్ధి చెప్పాడని 
ఇంద్రుడు గ్రహించాడు. అహంకారం, గర్వం తొలగినవాడ్రై, కామధేనువును 
వెంటబెట్టుకొని వచ్చి, శ్రీకృష్ణుని దర్శించి, పాదాలకు నమస్కరించి, ఇలా 

స్తుతించాడు. “ఓ పరమేశ్వరా! నీవు జగత్తునకు తండ్రివి. ప్రభువుననే 
అహంకారంలో వున్న నాలాటి వారిని శిక్షించే ఈశ్వరుడవు నీవు. ఓ 
సర్వేశ్వరా! ర్స శక్తి తెలుసుకోలేక అపచారం చేశాను. నన్ను క్షమించి, 
కరుణ చూపు. ్రహ్ల్ణాదుడే ఎరుగలేని నిన్ను నేను ఎరుగుట అసాధ్యమే 
కదా!” అంటూ ఇలా అనేక రకాలుగా ప్రార్థిస్తున్న ఇంద్రునితో వాసుదేవుడు 
ఇలా అన్నాడు. “దేవేంద్రా! నీలో బాగా పెరిగిపోయిన అహంకారం, అధికార 
వముదం, ఐశ్వర్య బలం తొలగించడానికే నేను ఈ యాగాల్ని 
నిలిపివేయించాను. సంపన్నులు సర్వేశ్వరుని విస్మరిస్తారు. అందుచేత 
నేనెవరిని అనుగ్రహించాలని అనుకుంటానో, వారిని ధనహీనులను చేస్తాను. 
న్‌ ఆధిపత్యంతో నీవు గర్వించకు. నీ విధులను నీవు సక్రమంగా నిర్వర్తించు. 
చాలు.” అని చెప్పాడు. అపుడు కామధేనువు వచ్చి, ప్రభువును ఇలాగ 
ప్రార్ధించింది. “దేవా! నీవు మాకు పరదైవతమవు. గోజాతికి పూజార్దత 
కలిగించి, శాశ్వత కీర్తిని ప్రసాదించావు. నీవే మాకు ప్రభుడవు. బ్రాహ్మణుల, 
గోవుల, సాధువుల, దేవతల (శ్రేయస్సు కాంక్షించు ప్రభువుగా నీకు 
పట్టంగట్టమని, బ్రహ్మదేవుడు నన్ను ఆదేశించి పంపించాడు. భూభారాన్ని 
తగ్గించడానికి విచ్చేసిన అవతారమూర్తివి నీవు. నమస్కారాలు” అని చెప్పింది. 
దేవమాత అదితితోనూ, మునులతోనూ, కలిసి ఇంద్రుడు కామధేనువు 
ఇచ్చిన క్షీరంతో, ఐరావతం తెచ్చిన మందాకినీజలంతో స్వామికి అభిషేకం 
చేశాడు. నారదతుంబురాదులు విష్ణుస్తోత్రం గానం చేశారు. దేవతలు 
పుష్పవర్షం కురిపించారు. అప్సరసలు నాట్యం చేశారు. లోకాలన్నీ 
జయజయధ్వానాలు చేశాయి. నదులు నీటితో ఉప్పాంగిపోయాయి. 
పుష్పాలు మకరందం కురిపించాయి. వృక్షాలు పుష్పాదులతో శ్రీహరి 
పాదాలకు నమస్మరించాయి. ఆనాటినుండి శ్రీకృష్ణునకు గోవిందుడు అను 
పేరు కూడ సార్ధకమయింది. దేవేంద్రుడు దేవ, బుషిగణాలతో ప్రణామాలు 
చేసి, శ్రీహరిని స్మరిస్తూ, తమ తమ నెలవులకు బయలుదేరారు. 

నంద రక్షణం : 


ఒక రోజు నందరాజు ఏకాదశీ పుణ్యదినాన ఉపవాసం వుండి, 
అర్ధరాత్రివేళ విష్ణుపూజ చేసి, అది అసుర సమయం అని గ్రహించకుండా, 
యమునానదికి స్నానంచేయడానికి వెళ్ళాడు. అపుడు వరుణుని రాక్షస 
సేవకుడొకడు నందరాజును పట్టుకొని వరుణ పట్టణానికి తీసుకు పోయాడు. 
శ్రీకృష్ణుడు విషయం గ్రహించి వరుణ పట్టణానికి వెళ్ళాడు. కృష్ణుని రాకకు 
వరుణుడు ఆనందించి, స్వామని ఆహ్వానించి, పూజించి, ఇలా స్తుతించాడు. 
“సజ్జనరంజకుడవైన ఓ మహాప్రభూ! నీ చరణకమలము లందు ప్రమగల 
వారందరు సద్దతినే పొందుతారు. మాధవా! నీ రాకతో నా మనస్సు 
ఆనందభరితమైంది. నా కోరికలు తీరాయి. నా శరీరం పవిత్రమైంది. ఓ 
తపోధన చక్రవర్తి! సర్వజగాలను ఆవరించిన మాయ నీ అధీనంలో 
వుంటుంది. ఓ సజ్జనరక్షకా! ఓ భద్రమూర్తి! నా సకలతాపాలను 
నశింపజేయమని 'యొక్కుతున్నాను. ఓ పరమేశ్వరా! నీవు సర్వాంగసుందర 
దివ్యతేజోవిరాజిత మంగళమూర్తివి. సాధుసజ్జనుల మానససార్వభౌముడవు. 
పితృభక్తి పరాయణుడవు. నా సేవకుడు తెలియక, నీ తండ్రిని ఇక్కడికి 
తీసుకొని వచ్చాడు. మా నేరాల్ని మన్నించి, మమ్ము రక్షించు. మీ జనకుని 
తీసికొని వెళ్ళు. మమ్ము క్షమించు.” అని వేడుకొన్న వరుణుని కరుణించి 
క్షమించాడు. అపుడు శ్రీకృష్ణుడు తన తండ్రిని రాక్షసభటుడు తీసికొని 
పోయిన నదీతీరానికి చేరుకోగానే, వారి రాకకై నిరీక్షిస్తున్న గోపాలురు 
ఆనందంతో గంతులు వెశారు. 


పరంధామ దర్శనం : 


శ్రీకృష్ణునిపై వరుణుడు కనపరచిన భక్తిశ్రద్ధలను నందుడు స్వయంగా 
చూచాడు. తన చిన్నారి నిజంగానే భగవంతుడు అనిపించి, మరియొకసారి 
జ్ఞాపకం చేసుకొన్నాడు. గోపాలకులకు చెప్పాడు. కాని ఆ భగవానుని 
నిజధామం ఎలా వుంటుందో తెలుసుకోవాలనే కోర్కె వారిలో ఉదయించింది. 

ఈ విషయాన్ని గ్రహించిన స్వామి వారి కోర్కెను తీర్చాలని సంకల్పించాడు. 
బృందావనంలో గోపాలురకు స్వామిపై నిశ్చల, విశుద్ధమైన డ్రేమవుంది. 
అదే తపస్సుగా ఫలించింది. స్వామి అనుగ్రహం ప్రసరించి, వారికి తన 
పరంధామాన్ని ఒక్కసారి చూపించాలనుకున్నాడు. ఈ జీవులదరూ మాయచే 
కప్పబడి వున్నారు. వారికి తన నిజధామం చూపించాలనే తలంపుతో, 
వారిని బ్రహ్మకుండానికి తీసుకొని వెళ్ళాడు. బ్రహ్మకుండంలో వేలిని ఒకసారి 
ముంచి తీశాడు. వారిలోని విష్ణమాయను ఒక్కక్షణకాలంలో తొలగించాడు. 
వెంటనే వారికి బ్రహ్మసమాధిస్థితి వచ్చింది. త్రిగుణాలకు, ఇంద్రియ 
మనోమూర్తులకు అతీతమైన ఆ దివ్యతేజస్సును చూచారు. సర్వసంగ 
పరిత్యాగులై జీవన్ముక్తులైన మహర్షులు దేనిని దర్శించాలని అహర్నిశలు 
ఆశిస్తుంటారో, ఆ పరమానందధామాన్ని దర్శించారు. సచ్చిదానంద స్థితి 
అనుభూతమైంది. ఈ రీతిగా నందుడు మున్నగు గోపాలకులందరూ 
శ్రీకృష్ణుని ఆ వైకుంఠధామాన్ని దర్శంచి, పరమానందభరితులై, శ్రీకృష్ణుని 
స్తుతించి పూజించారు. 


ఆ దివ్యదర్శనం తొలగిపోగా, మాయ మళ్ళీ అవరించింది. వారు 
ఇదంతా నిజమా, స్వప్నమా, ఊహాజనితమా అని తెలుసుకోలేకపోయారు. 


కృష్ణ ప్రేమ-ఒక ఆధ్యాత్మిక పరిశిలన, విచారణాత్మక విశ్లేషణ: 


శ్రీమద్భాగవతంలో కెల్ల అత్యంత మధుర ఘట్టం గోపికల కృష్ణ (ప్రేమ. 
దీనిని లౌకికంగా అవగాహన చేసుకోవడం మహా అపచారం. దీనిని సరిగా 
అర్ధం చేసుకోవాలంటే, ఆ కృష్ణ ప్రేమను ఆధ్యాత్మికదృష్టితోనే పరిశీలించాలి. 
ఇదియే సరియైన దృక్పథంగా భావించాలి. 

కాల ప్రభావంతో సాంఫిక వ్యవస్థలు, ఆచారవ్యవవాోరాలు, 
నీతినియమాలు పరిణామం చెందడం అతి సహజం. అనివార్యం కూడ. 
పాశ్చాత్య నాగరికతా ప్రభావంతో, పూర్వకాలపు నియమాలు పరివర్తన 

చెందాయి. అలనాటి సతీసహగమనం, బహుభార్యాత్వం మున్నగునవి 
ఇప్పుడు నిషేధించబడ్డాయి. కనుక ఇప్పటి సమాజవ్యవస్థను, నైతిక 
నియమాలను దృష్టిలో పెట్టుకుని, పురాణాల్లోని ఆ కాలం నాటి విషయాలను 
విమర్శించడం సరియైన పద్ధతి కాదు. న్యాయబద్ధం కూడా కాదు. 


కొందరు పౌరాణికులు హాస్యధోరణిలో శ్రీకృష్ణుడు చోరుడు, జారుడు 
అనే అపవాదు వేయడం ఎంతవరకు సమంజసం? ఈ ధోరణిలో ఉన్న 
ఆలోచనలను మనం పరిశీలించి, విశ్లేషించి తెలుసుకోవాల్సి వుంది. 


బ్రహ్మాది దేవతల ప్రార్థనలను మన్నించి, భగవానుడు భూభారాన్ని 
తగ్గించడానికి, దుష్టులను శిక్షించడానికి కృష్ణావతార రూపాన్ని ధరించ 
నుద్దేశించి, ముందుగా దేవతలను, యాదవులను భూలోకంలో జన్మించ- 
మన్నాడు. రామావతారంలో బుషులు శ్రీరామచంద్రుని దివ్యసుందర 
విగ్రహాన్ని ఆలింగనం చేసుకోవాలనే ఆకాంక్ష తీర్చడం కోసం, వారు 
కృష్ణావతార సమయంలో గోపికలుగా జన్మించేటట్లు అనుగ్రహించాడు. 
ఈ కారణంగా ఈ గోకుల వాసులందరూ కారణజన్ములు. సాక్షాత్తు 
భగవానుడైన శ్రీకృష్ణుడు దుష్టశిక్షణ, శిష్టరక్షణే కాకుండా, భక్తుల అభీష్టాన్ని 
మన్నించే పనిని కూడ చేయ సంకల్పించాడు. ఈ కార్యక్రమంలో 
అంతర్భాగమే శ్రీకృష్ణుడు దేవకీ వసుదేవులకు కుమారుడుగా జన్మించడం, 
నందయశోదలకు గారాల పట్టిగా వారిని మురిపించడం బృందావన 
గోపాలకులకు వైకుంఠాన్ని దర్శింపజేయడం, యశోదమ్మకు తన నోటిలోనే 
'బ్రవ్మాండాన్ని కనపరచడం. గోపెమ్మల వెన్నలను దొంగిలించడం, గోపికలకు 
స్పర్శానందాన్ని ఇవ్వడం, ముచికుందునికి ముక్తినివ్వడం, విప్రపత్నులను, 
సుదాముని, కుబ్దను, కుచేలుని అనుగ్రహించడం మొదలైనవి. వీటిని 
సంకుచితమైన లౌకిక దృష్టితో ఆలోచించి నిర్ణయించడం సంకుచిత 
అర్ధాలను ఆపాదించడం సరియైన అవగాహన కాదు, సమజసం కూడా 
కాదు. 

కృష్ణుడు నందుని ఇంట చేరినప్పటినుండి నందవ్రజంలోని సమస్త 
ప్రజలే కాకుండా, గోవులు, దూడలు అతని సమ్మోహన శక్తికి లోనైపోయాయి. 
అందరిని ఆకర్షించువాడు కృష్ణుడు అనే అర్థం కూడ ఉంది. శ్రీకృష్ణుడు 
(డ్రేమ స్వరూపుడు. అతనిని (డ్రేమించకుండా ఎవరు ఉండగలరు? 


కృష్ణుడు నందునకు లభించిన ఏకైక వు(త్రుడు. అతడు 
దొంగిలిస్తున్నాడనే పాలువెన్నలు నందుని ఇంట కోకొల్లలుగా ఉందేవే కదా! 
ఏది కావాలన్నా క్షణాల్లో అందించగల మాతృమూర్తి యశోదమ్మ తల్లిగా ఉ 
౦డనే ఉన్నది కదా! మరి కృష్ణయ్య పాలువెన్నలను దొంగించడంలో అంతరార్థ 
మేమిటి? ఇందులోని విషయాన్ని ఆధ్యాత్మిక దృష్టితో పరిశీలిస్తే - పాలలో 
వెన్న అత్యుత్తమ భాగం. పాలను చిలకగా చిలకగా వచ్చేది నవనీత 
మవుతుంది. అలాగే మానస సాగరాన్ని మథించితే వచ్చే నవనీతమే భక్తి 
ప్రపత్తులని అర్థం చేసుకొని, ఇదే భగవంతునికి ప్రియమైన నైవేద్యం. దీనినే 
అతడు భక్తునినుండి తీసికొంటాడు అదే కారణంగా ఆయన్ని చిత్తచోరుడు, 
మానసచోరుడు అంటూ భక్తులు స్తుతిస్తుంటారు. ఆ విషయం గోపమ్మలకు 
తెలియదు. కాని పరిపక్వత చెందిన భక్తులు కనుక వారినుండి భక్తికి 
ప్రతిరూపమైన నవనీతాన్నే భగవానుడు దొంగిలించేవాడు. ఈ విధంగా 
స్వామి భక్తులను అనుగ్రహించడం దొంగతనం బెతుందా? 


ఇక జారత్వం సంగతి చూద్దాం. దీనిని రెండు పార్వ్వాల్లో చూడాలి. 
1. లౌకికం, 2. పారలౌకికం లేదా అధ్యాత్మికం. 


కృష్ణుడు దేవకీవసుదేవుల గర్భాన జన్మించి, యశోదా నందుల 
పుత్రుడుగా పెరిగిన మానవమాత్రుడేనని లౌకికపరంగా ఆలోచిస్తే, అతడు 
తన 12వ ఏటనే బృందావనం విడిచిపెట్టి మధుర వెళ్ళి తిరిగి రానేలేదు, 
గోపికలను కలుసుకోనూ లేదు. అతడు తన ఏడవ ఏటనే గోపికలచేత 
రాసక్రీడ అనే నృత్యం చేయించాడు. యమునా తీర ఇసుక తిన్నెలపై 
వారితో కలిసి ఆటలాడు కున్నాడు. వివాహితలు, ప్రాఢవయస్స్ములు, కన్యలు 

అయిన గోపికలు తమ సర్వాన్ని మరిచిపోయి, ఆ బాలకృష్ణుని రాసలీలా 
వినోదాల్లో పాలుపంచు కొన్నారు. ఏడేళ్ళ బాలుడు, అంతమంది స్త్రీలతో 
కామకేళి జరపడం భౌతికంగా సాధ్యమా? 


అతడు భగవంతుడు, మానవమాత్రుడు కాదు అనే విషయం గ్రహించితే, 
అతని చేష్టలను ఆధ్యాత్మికపరంగానే పరిశీలించడం సమంజసం. తన 
పన్నెండవ ఏటనే, మధుర వెళ్ళేలోగా, అతడు రాక్షసుల నెందరినో 
సంహరించాడు. ఇద్దరు యక్షులకు శాపవిమోచనం కావించాడు. బ్రహ్మ 
భ్రమను తొలగించి వేశాడు. గోవర్ధన గిరినెత్తి ఇంద్రుని గర్వం అణచివేశాడు. 
భక్తులు భగవంతునితో సాయుజ్యం పొందడమే జీవిత పరమార్థం. ఇదే 
వేదాంతసారం. పూర్వజన్మల సుకృత ఫలితంగా, గోపికలు పరమ భక్తులు. 
బాలకృష్ణుని లీలలను కీర్తిస్తూ, వింటూ, స్మరిస్తూ, అతనినే తమ హృదయాధీశు 
నిగా చేసుకొని, అతని పాదాల చెంత పడివుండటమే పరమానందమని 
విశ్వసించారు. అతని చరణ కమలములను తమ గుండెలకు హత్తుకొంటూ, 
అతడిదే తమలోకమని, అతడే తమ ప్రాణ సఖుదనీ, సర్వం అతనిదేనని 
ఆత్మార్పణ గావించి, నవవిధ భక్తిని కలిగి, ప్రదర్శించిన మధురభక్తులు 
వారు. తమ మనస్సులనూ, శరీరాన్నీ చిత్తాన్సీ సర్వాన్నీ ఆ శ్రీకృష్ణునికే 
సమర్పించిన త్యాగధనులువారు. వారు తమ సకల లౌకికబంధాలను 
వదలించుకొని, తమ ఆరాధ్య దైవం ముందు పడివుండుటయే జీవిత 
పరమార్థమని, ఇంకేమి అవసరం లేదని నమ్మిన అనన్యభక్తులు వారు. 
కనుకనే గోపికల భక్తి అత్యుత్తమ, పరాభక్తిగా వర్ణించబడింది. వారి భక్తి 
పారవశ్యాన్ని చూచిన నారద మవార్చ్వి ఉద్భవుడు ఆశ్చర్యంలో 
మునిగిపోయారు. 


భగవంతుని నుండియే ఈ సకల చరాచర సృష్టి ఉద్భవించింది. వర్ధిల్లి 
అతనిచే లయిస్తుంది. ఈ మానవ శరీరాలూ అందులోనివే. భగవంతుడు 
తాను సృష్టించిన మాంసపు బొమ్మలతో కామకేళిని జరిపాడని భావించడం 

ఎంత హాస్యాస్పదమో కదా! అదిఅంతటి వక్రభాష్యం, భావన అనికూడ 


తెలుసుకుందాం. 


రాసక్రీడలో ఎందరు గోపికలుంటే, అందరు కృష్ణులుగా వెలిశాడు. 
గోపికలు వలయాకారంలో ఉందేట్టు చేసి, తాను కేంద్రన్థానంలో నిల్చుని, 
వేణుగానం చేస్తుంటే గోపికలు నాట్యమాడేవారు. బాలకృష్ణుడు 
కేంద్రనస్థానంలో ఉంటూ, అందరిచేత నృత్యం చేయిస్తుండగా, గోపికలు 
కృష్ణుని ప్రతిరూపాలతో చేయిచేయి కలిపి, శరీరాలు కలుపుకొంటూ పరిమిత 
స్పర్శానందం పొందారు. ఈ సన్నివేశం ఒక వేదాంతసత్యాన్ని నిరూపిస్తుంది. 
ఒకే పరమాత్మ తన ప్రతిరూపాలైన జీవాత్మలను ప్రవర్తిల్ల చేసి, జీవుల 
కర్మలతో గాని, కర్మఫలాలతో గాని సంబంధం లేకుండా అసంగుదై 
సాక్షీభూతునిగా ఉంటాడని వేదాంతం చెపుతోంది. శ్రీకృష్ణుడు నిర్వహించిన 
ఈ రాసకేళీ వినోదం కూడా జీవాత్మ, పరమాత్మల లీలా నాటక చేతనంగానే 
సూచిస్తోంది. గోపికలు నిజంగానే కామో(ేకంతోనే శ్రీకృష్ణుని 
చేరివుండవచ్చు. కాని వారి కామోద్రేకమంతా ఆ లీలామానుష రూపుని 
సమ్మోహనైన చిరునవ్వుతో, (ప్రేమప్రపూర్ణ చూపులతో, హస్తస్పర్శలతో, 
అలింగనాలతోనే సంపూర్ణంగా తృప్పిపొందినట్లు ఆనందానుభూతిని ఆ 
గోపికలు పొందారు. ఇదే వారి జన్మనాఫల్యం. 


ఇంకొక విషయం శ్రీకృష్ణుడు 16వేల మంది గోపికలతో సంచరించాడు 
అనే వాదనకు ఆధారం లేదు. నరకాసురునిచే బంధించబడిన రాజకన్యలను 
కృష్ణుడు, నరకుని వధించి విడుదల చేశాడు. ఆ కన్యలు తమ తల్లిదండ్రులు 
తమను స్వీకరించరు కనుక ఇండ్లకు పోలేమన్నారు. కృష్ణుడే తమను 
రక్షించాడు కనుక ఆయనే తమను ఆదరించాలనీ, ఆయననే వివాహం 
చేసుకొంటామని వారు ప్రాధేయపడ్డారు. అపుడు శ్రీకృష్ణుడు పదహారువేల 
కృష్ణ రూపాలను ధరించి, వారందరినీ ద్వారకకు పంపించి, తర్వాత వారిని 
పెండ్లి చేసుకొని, వారితో వేరు వేరుగా కాపురం చేసి, వాళ్ళకు సంతానం 

అనుగ్రహించాడు. దిక్కులేని ఆ రాజకన్యలను రక్షించడం, రక్షణ కల్పించడం 
జారకృత్యమౌతుందా? భగవంతుదే ఇలాంటి ఆశ్యర్యమైన, అద్భుత కార్యాలు 
చేయగలడు. ఆయన చర్యలను భక్తుల అభీష్టాలను నెరవేర్చే లీలావినోద 
చర్యలుగానే అవగాహన చేసుకొంటేనేగాని అసలు కృష్ణ తత్వం అవగాహనకు 
రానే రాదు. 

హరిః ఓం తత్‌ సత్‌. 


రాసలీల : 


భగవంతుడు సచ్చిదానంద స్వరూపుడు. తానే ఆనంద స్వరూపుడు 
కావడం చేత జీవరాసులకు వారి వారి అర్హతలను బట్టి ఆ ఆనందాన్ని 
ప్రసాదిస్తూ ఉంటాడు. ఆ ఆనందసాగరుడు తన అపార కరుణ చేత 
అప్పుడప్పుడు మానవాళిపై ఆనంద బిందువులను కురిపించాలని సంకల్పి- 
స్తుంటాడు. అలాంటి ఆనందమయ సన్నివేశమే ఆయన నిర్వహించిన 
రాసలీల. దీనిద్వారా దివ్యరసానుభూతిని అందరికీ పంచాడు.” 


శ్రీ శుకుడు పరీక్షిత్తుతో ఇలా చెప్తున్నాడు : 


“అది శరత్‌ పూర్ణిమ. శ్రీకృష్ణుడు యమునా తీరంలో ముల్లోకాలను 
సమ్మోహన పరచేలా మురళీగానం ఆలపిస్తున్నాడు. అదివిని గొల్లకన్యలు 
సర్వం మరచిపోయారు. ఏ పనులు చేయకుండా తత్తరపాటుకు లోనైనారు. 
ఆవులను, దూడలను పట్టించుకోవడం లేదు. పాలు పితకడం, కాచడం, 
విల్లలకు ఇవ్వడం మరచిపోయి, అలంకరణలను, భోజనాలను 
పట్టించుకోవడం లేదు. వారు వేణుగానానికి బద్ద్భులై వెళ్ళిపోతుంటే, భర్తలు 
వారించారు. అయినా వారు పట్టించుకోకుండా ముందుకు వెళుతున్నారు. 
వెళ్ళలేని స్త్రీలు శ్రీకృష్ణునే హృదయంలో ఆరాధిస్తూ, ప్రాణం విడిచి, ముక్తిని 
పొందారు.” అని చెప్పగా, పరిక్షిత్తునకు ఒక సందేహం వచ్చింది. “శ్రీకృష్ణుని 
చెంతకు చేరకుండానే వారు మోక్షాన్ని ఎలా పొందారు” అని అడిగాడు 

పరీక్షిత్తు. శ్రీ శుకుడు ఇలా చెప్పాడు. “రాజా! ధ్యేయ వస్తువు రజో, తమో 
గుణోపేత మైనట్టిది అయితే, ధ్యాత మనస్సు ఆ గుణాలతో నిండిపోతుంది. 
అతనికి దుఃఖమే ప్రాప్తిస్తుంది. ధ్యేయ వస్తువు సత్వగుణంతో కూడి ఉ 
న్నట్లయితే అనందం కలుగుతుంది. శ్రీకృష్ణుడు గుణాతీతుడే అయినను, 
అతను శుద్ద సత్వస్వరూపుడు. గనుక ఆయన స్మరణయే ఆనందం కలిగించి, 
బంధవిమోచనం కూడ చేకూరుస్తుంది. అదే కారణంగా, విరోధులైన శిశు 
పాలుడు, చంపవచ్చిన పూతన మున్నగువారు మోక్షాన్ని పొందారు. 
శ్రీమన్నారాయణుని స్పర్శతో కొండలు, చెట్లు వంటి న్ధావరాలు కూడా 
మోక్షాన్ని పొందగలవు. ఇక మానవుల సంగతి వేరే చెప్పాలా? 


అలా మంత్రముగ్ధలై వచ్చిన ఆ గొల్ల పడుచులను శ్రీకృష్ణుడు నెమ్మదిగా 
మందలించి ఇలా అన్నాడు. “ఓ మానవతులారా! మీరు ఈ చీకటిలో 
క్రూరమృగాలుండే ఈ అరణ్యంలోనిక ఇలా రావచ్చునా? మీ ఇంట్లోనివారు 
మీ జాడ తెలియక బాధపడరా? ఇలా రావడం మీకు తగునా? కుటుంబ 
గౌరవానికి మచ్చ కదా? కనుక మీరంతా వెళ్ళిపోయి, మీ పతులను 
చూచుకోండి. మీరు నన్ను చూస్తూ, నా మాటలు, పాటలు వింటూ నన్నే 
స్మరిస్తుంటే చాలు. మీరు ధన్యులౌతారు. ఇక మీరుమీ గృహాలకు వెళ్ళండి.” 
అని స్వామి చెప్పగా, ఆ కాంతలు స్వామితో ఇలా మొరపెట్టుకొన్నారు. 
“కృష్ణా! మేము సర్వం త్యజించి, నీ పాదసేవ కోరి, నీ చెంత చేరితే, నీవు 
ఇలాగ మాట్లాడటం తగునా? కరుణామయుడవైన నీవు మమ్మల్ని ఇలా 
తిరస్మరిస్తావని కలలో కూడ ఊహించలేదు. భర్తలు, బిడ్డలు, సంసారం 
అన్నీ దుఃఖాన్నిచ్చేవే కదా! నీవే తల్లివి, తండ్రివి, భర్తవు, బంధువు, సముడవు, 
గురుడవు, పుత్రుడవు, దైవమవు అని ధర్మశాస్త్రాలు చెపుతున్నాయి కదా! 
మరి మేము నీతోనే అన్ని బంధాలను కలిగి ఉండటం తగదా? మాకు 
గృహస్థధర్మాలు తెలియవని నీవు మాకు నేర్పించాలనుకుంటున్నావా? ఆనంద 
సాగరుడవైన నీ చెంతకు చేరిన మమ్మల్ని వెళ్ళిపోయి ఆ సంసార సాగరంలో 

పడి పొమ్మంటావా స్వామీ! యోగీశ్వరులను అనుగ్రహిస్తావు. మమ్మల్ని 
ఎందుకు తిరస్కరిస్తున్నావు? నీతోడి అనుబంధమే శాశ్వతమైనదని, 
బ్రహ్మానందాన్ని ఇచ్చెదని తెలుసుకొని, అన్నీ వదిలివేసి, నీ పాదాల చెంతకు 
చేరాము ప్రభూ! మా మనోబుద్దుల్ని నీకే అర్పితం చేశాం. అవి అన్యులను 
ఆ(శయించవు. మా కాళ్ళు మరలి వెళ్ళవు. మా చేతులు ఏ పనీ చెయ్యలేవు. 
మా చెవులు ఏ ఇతర పలుకులనూ వినలేవు. మా కన్నులు స్ట్‌ 
మోహనాకారాన్ని తప్ప మరి దేనినీ చూడలేవు. నీ పాటలు, మాటలు తప్ప, 
మా నాలుకలు మరి దేనినీ ఉచ్చరించలేవు. మా మనోవాక్కాయాలు నీలో 
లీనం అయిన తర్వాత, మమ్మల్ని వెళ్ళిపొమ్మనడం నీకు న్యాయమేనా? 
మేము తిరిగి వెళ్ళం. నీ చెంతనే దాసీలుగా ఉంటాం. నీ మృదుమధుర 
సంభాషణాస్పర్భలతో మా విరహాగ్నిని చల్లార్చకుంటే, ఇక్కడే మేము భస్మమై 
పోతాం. గోవులు, పక్షులు, వృక్షాలూ నీ గానంతో పరవశించిపోతుంటే, 
మేము ద్రవించకుండా ఎలా ఉండగలం కృష్ణా? శ్రీహరి దేవతలను కాపాడిన 
విధంగా నీ అభయహస్తాన్ని మా శిరస్సులపై ఉంచకపోతే, మేము 
మూర్చిల్లుతాం.” అంటూ వారు చేస్తున్న దీనాలాపనలు విన్న స్వామి వారి 
ఆత్మను రమింపజేయ సంకల్పించాడు. వందల సంఖ్యలో ఉన్న ఆ కాంతలు 
తన ఆలింగన, స్పర్శకు తహతహలాడు తున్నారని గ్రహించాడు. అందరినీ 
అనుగ్రహించే తలంపుతో, ఏ ఒక్కరికీ చిక్కకుండా, అందరికీ తాము కాంక్షించే 
అనుభూతులను కలుగజేసి, (బ్రహ్మానందాన్ని అందించాడు. ప్రతి పడుచూ 
శ్రీకృష్ణుడు తనవాడేనని, తానే ధన్యురాలనని మురిసిపోతూ, మైమరచి 
వున్న సమయం చూచి, మాయావి అయిన ఆ స్వామి అదృశ్యమై పోయాడు. 


శ్రీకృష్ణుని చూడక ఆ కాంతలందరు నందనందనుని మాటలు, పాటలు 
పాడుకుంటూ, స్మరించుకొంటూ, ముచ్చటించుకుంటూ, బృందావనమంతా 
కృష్ణుని కోసం కలయ తిరిగారు. తమ హృదయాధినేత ఎక్కడున్నాదని 
చెట్టును, పుట్టను అడిగారు. “ఓ అశ్వత్ట వృక్షమా! మాధవుని నీవు చూచావా? 

ఓ అశోకమా! నీవైనా చూచావా? ఓ తులసీ, నీవు గోవిందునకు ఇష్టమైన 
దానివి కదా! నీవైనా చూడలేదా? ఓ భూదేవీ! స్వామి పాదస్పర్శతో పునీతవైన 
నీవు కూడ చూడలేదా?” ఈ విధంగా వారు ఆ వనంలోని ప్రతి చెట్టునూ, 
పువ్వునూ పేరుపేరునా అడిగారు. 


వియోగబాధను భరించలేని ఆ వనితలు “బాలకృష్ణుని అనేకమైన 
లీలలను నటించారు. వారి వోవభావాలను వలిబుచ్చుకొంటూ, 
బృందావనమంతా గాలించారు. పిచ్చి పిచ్చి ప్రలాపాలు చేస్తూ వెదుకుతూనే 
వున్నారు. విసుగుచెంది, ఇసుక తిన్నెలపై అందరూ చతికిల పడ్డారు. 


విరహబాధతో గోపికలు ఇలా విలపించారు. “స్వామీ! నీవు మా 
పల్లెకు వచ్చిన తరువాత నిన్ను విడిచి వుండలేని మహాలక్ష్మి కూడ ఇక్కడే 
స్థిర నివాసం ఏర్పరచుకున్నట్లుంది. నీపైనే మా ప్రాణాలు కదా! ఇలా 
మాయమైతే, మా గతి ఏంకాను? ఓ సుందరాకారుడా! లక్ష్మీదేవి కూడా 
నిన్ను వెతుక్కుంటూ వెళ్ళిపోయింది. నిన్ను వలచి మేమందరం నీ దాసులై 
పోయాం కదా! మమ్మల్ని ఇలా బాధించడం తగునా? ఎంతోమంది దుర్మార్డుల 
నుండి మమ్మల్ని రక్షించిన నీవు ఇక్కడ ఈ మన్మథ బాణాలకు మమ్మల్ని 
గురిచేయడం ఏం న్యాయం? ప్రభూ! నీ చరణదాసుల సంసారబంధాల్ని 
నిర్మూలించునట్లిదీ, లక్ష్మీదేవికి ప్రియమైనదీ అయిన నీ అభయహస్తాన్ని 
మా శిరస్సులపై వుంచి, మమ్ము అనుగ్రహించవా, కృష్ణా! నీవు నిజంగా 
యశోదమ్మ బిడ్డవు కాదని మాకు తెలుసు. నీవు సకల ప్రాణికోటి చేతనాత్మవు. 
ఈశ్వరుడవు. పూర్వం (బ్రహ్మ నిన్ను స్మరించి, లోకరక్షణ చేయమని 
ప్రార్ధించగా, భూమండలాన్ని కాపాడటానికి ఇలా అవతరించిన వాడవు 
కదా! ప్రభూ! నీ కథామృతం సంసార జీవుల తాపాన్ని హరించే సంజీవని 
వంటిది. పాపకల్మషాన్ని తొలగించి, శ్రవణ, స్మరణ మాత్రం చేత భాగ్యాన్ని 
నిత్యం ప్రసాదించేది కదా! నీ పాదాలను మా గుండెలకు హత్తుకుని 
సేవిద్దామనుకుంటే, నీవు పశువులతో పగలంతా తిరుగుతావ. రాత్రిళ్ళు 

మాకు కనురెప్ప తెరలు అద్దువన్తాయి. హృదయేశ్వరా! మా హృదయాలను 
మెత్తగా న 3 హృదయాన్ని ఇంత కఠినంగా చేసిన మా మందభాగ్యానికి 
మేము చింతిస్తున్నాం.” అని అంటూ, ఆ గోపకాంతలు కృష్ణుని స్తుతిస్తూ, 
విలపిస్తూ చేసిన విన్నపాలను వినిన స్వామి మన్మథమన్మథుడై, దివ్యసుందర 
విగ్రహుడై ప్రత్యక్షమైనాడు. గోపికలు ప్రాణాలు తిరిగి వచ్చినటె, కృష్ణుని 
చుట్టూ మూగారు. 


తమ మనోహరుని కనురెప్ప కదల్చకుండా చూచుకొన్నారు. ఒక 
ముద్దరాలు కృష్ణుడు తనవాడదేనంటూ, అతని రెండు చేతులూ తీసికొని, 
తన బుగ్గపై ఆనించుకొంది. ఇంకొకరు స్వామి పాదాలను తన ఎదకు 
హత్తుకొంది. ఇంకొకతె స్వామి భుజాలపై వాలిపోయింది. ఇలాగ ఆ 
మోహనాంగులందరూ ఎలాగో ఒకలాగ, స్వామిని స్పృశించి, ముద్దాడి, 
తన్మయులై మురిసిపోవాలని ముందుకు తోసుకొని వస్తున్నారు. కొందరు 
అలిగి దూరంనుండి కొంటెచూపులు చూస్తున్నారు. మరికొందరు శ్రీకృష్ణుని 
దివ్యసుందర మూర్తిని తమ హృదయంలోకి ప్రవేశపెట్టి, ఆత్మానందాన్ని 
అనుభవిస్తున్నారు. స్వామి మాత్రం అందరినీ తగురీతిని అనునయిస్తూ, 
ఆనందింప చేస్తున్నాడు. 


ఇలా వారి విరహతాపం నశించిపోయింది. భాగవతోత్తములవలె 
ఆనందభరితులైనారు. ఇక వారు జీవితంలో కోరవలసినదేమీ లేదు. శ్రీకృష్ణుని 
కొరకు ఆ ఇసుక తిన్నెలపై, పైటచెంగులు పరచి, ఒక మెత్తని ఆసనం వేసి 
కూర్చుండబెట్టారు. చంద్రుని చుట్టూ తారలవలె వారు కూర్చొన్నారు. నీకు 
మామీద ప్రేమ లేదన్నారు. అన్నీ దోచుకుంటావే గానీ, ఏమీ ఇవ్వని 
స్వార్ధపరుడవు నీవు అని అంటారు. అన్నీ వినిన స్వామి చిరునవ్వుతో ఇలా 
అన్నాడు. ళ్రైన్లు మ హృదయాల్లో నివసించే ఆత్మబంధువును. మ్స ఆర్పి, 
అనురాగం తగ్గకుండా ఉండాలని, మీరు ఎల్లవేళలా నన్ని స్మరిస్తూ 
వుండాలనీ, అప్పుడప్పుడు మీ మధ్యనుండి నా రూపం అదృశ్యమౌతుంది. 

అంతేకాని నాకు మీయందు ప్రేమలేక కాదు.” అని మాధవుడు చెప్పగా, 
ఆ సుందరాంగులందరూ మహదానందాన్ని పొందారు. 


రాసక్రీడ : 


అది శరదృతువు. నిండు పున్నమి వెన్నెల. శ్రీకృష్ణుడు ఆ సుందరీ 
మణులందరితో రాసక్రీడ చేయ నిశ్చయించుకొన్నాడు. ఎందరు గోపిక 
లున్నారో, తాను అందరు కృష్ణులుగా వెలసి, ప్రతి యిద్దరు గోపికల మధ్య 
ఒక కృష్ణ రూపం ఉండేటట్లుగా రాసమండలాన్ని తీర్చిదిద్దాడు భగవాన్‌. 
వలయాకారంలో నిల్చుని, ఒకరి చేతిని ఇంకొకరు పట్టుకొని పలు 
విన్యాసాలలో నాట్యం చేయడానికి సన్నద్ధమైనారు. శ్రీకృష్ణుడు రాసమండల 
కేంద్రంలో త్రిభంగియై, త్రిభువనాలను సమ్మోహన పరిచేటట్లు నిల్చుని, 
వేణుగానం ప్రారంభించాడు. ఈ రాసమండల నిర్మాణం వేయికన్నుల 
దేవేంద్రునికి కూడా అద్భుతంగా కనబడింది. పైనుండి చూస్తే మణుల 
మధ్య పొదిగిన ఇంద్రనీలం వలె శోభిస్తోంది. గోపికల ప్రక్కనున్న కృష్ణమూర్తుల 
కరకమలాలు గోపికల మెడలపైన, భుజాలపైన ఆడుకుంటుండగా, నృత్యం 
ఆరంభమైంది. 


గోవిందుడు అతివలతో కూడి నాట్యశాస్త్ర కళలన్నింటినీ ప్రయోగించి, 
నాట్యం చేయించాడు. పద్మం, వజం మున్నగు పన్నెండు రాసబంధములను 
ఏర్పరచాడు. ఏకపాదము, త్రిభంగిమలతో ఆడించాడు. పాద విన్యాసాలు, 
పార్థివాచార విశేషాలు, గగనాచారి విశేషాలు ప్రదర్శించాడు. అర్ధచంద్రం 
మొదలైన హస్తాభఖినయనాలు చేయించాడు. మయూరం మొదలైన తొమ్మిది 
కరణాలను ఆడించాడు. ఆరు శిరోభావాలను, ఐదు అంగ విన్యాసాలను 
చూపించాడు. అడుగులు, నడుములు, చేతులు, మెడల యొక్క కదలికలు 
శృంగారరసంలో ఓలలాడించింది. శంకరాభరణాది రాగాలతో అలరించింది. 
నందనందనుని వేణుగానం అందరినీ సమ్మోహనపరచింది. 

నడుములు అందంగా కదలాడగా, చిరునవ్వులు శోఖించగా, మెడలోని 
హారాలు చిక్కుపడగా, మొల త్రాళ్ళు సదలగా, చూపులు మిలమిల మెరయగా, 
చెమటలు (క్రమ్మగా, జుట్టు చెదరగా, చెవుల కమ్మలు వరయగా, 
ఆనందపరవశులై కృష్ణమూర్తులతో కూడి నీలిమబ్బులలో మెరుపు తీగల 
వలె కన్పిస్తూ, ఆడిపాడినారు. (పోతన 1084). వాళ్ళ కాళ్ళ అందెలు, చేతి 
కంకణాలు, మొలపైని చిరుగంటలు, లయబద్ధంగా సాగే కింకిణీధ్వనులు, 
మనోహరంగా ఉండేవి. ఈ క్రీడలు చూడటానికి వినువీధిలో దేవతలు, 
గంధర్వులు మొదలైనవారు తమ ప్రియురాళ్ళతో బారులు తీరి, విమానాలలో 
వచ్చి పుష్పవర్షం కురిపించారు. లయ కలిపి, గానంచేసి, పరవశించి 
పోయారు. వారు ఇలా అనుకొన్నారు. “ఆహా! శ్రీహరితో ఇలా చేయికలిపి, 
శరీరాన్ని తాకించి, ఆటలాడి, పాటలు పాడే మహాభాగ్యం ఆ దేవతలకు 
కూడా లభించదే. ఈ గొల్లభామలకు ఏవిధంగా లభించిందో కదా! 
వీళ్ళు ఎంతటి పుణ్యాత్ములో కదా!” అనుకొన్నారు. 


ఈ విధంగా శ్రీకృష్ణుడు తాను ఒక్కడే అయివుంటూ, ఒక్కొక్క గోపికకు 
ఒక్కొక్క కృష్ణమూర్తిగా వెలిసిన ఆత్మారాముడు. కనుకనే ఆ రాసక్రీడ అందరినీ 
రమింపజేసి, వారి వారి జన్మాంతరాల ఆకాంక్షలను తీర్చింది. జీవన్ముక్తులైన 
యోగుల వలె చిత్తశుద్ధి పొందిన ఆ పుణ్యకాంతలు ధన్యతపొంది తరించారు. 
రాసక్రీడ ముగియగా, అందరూ జలక్రీడకై యమునలో ప్రవేశించారు. 
జలాలలో ఆటలాడుకున్నారు. ఇక తెల్లవారనున్న దని శ్రీకృష్ణుడు అందరినీ 
ఇంగ్లకు పొమ్మన్నాడు. గోపికల హృదయాలు సంపూర్ణానందభరితాలైనాయి. 
మధుర స్కృతులను తలచుకుంటూ అందరూ ఇంర్లకు చేరారు. విష్ణమాయతో 
వాళ్ళ ఇళ్ళలో ఎవరికీ వాళ్ళు ఇంట్లో లేరనే విషయమే తెలియరాలేదు.” 
అని శ్రీ శుకుడు చెప్పగా, పరీక్షిత్తు ఇలా అడిగాడు. “యోగీంద్రా! ధర్మ 
రక్షణ కొరకు అవతరించిన భగవంతుడు ఇలా పరాయి స్త్రీలతో రాచక్రీడల్లో 
వ్యవహరించడం ధర్మవిరుద్ధం కాదా!” అని అడుగగా శ్రీ శుకుడు ఇలా 

చెప్పాడు. “రాజా! శ్రీకృష్ణుడు నందనందనుడుగా, అందరిమధ్య సామాన్యమైన 
గొల్లపిల్లవానిగా వ్యవహరించడం చేత, అతనొక సామాన్య మానవుడే అని 
లౌకిక దృష్టితో చూడటం చేత, ఈ సందేహం కలుగుతుంది. కాని ఇతడు 
మానవ రూపధారియై అవతరించిన పరమాత్ముడు. జీవాత్మలన్నీ పరమాత్ముని 
యొక్క అంశలే కనుక ఏ భేదమూ లేదు. దేహాభిమానులకు మాత్రమే 
శరీర సంబంధమైన బంధుత్వాలు, ఖిన్నత్వమూ గోచరిస్తుంది. కాని 
ఆత్మస్థాయిలో అంతా ఒక్కటే కదా! 


ఉత్తమ యోగుల, భక్తుల యొక్క అభీష్టాల్ని తీర్చడమే భగవంతుని 
లీల. గోపికలు కోరుకొన్న స్పర్శ్ణానందాన్ని కృష్ణుడు అనుగ్రహించాడు. 
అందరికీ అన్నీ ప్రసాదించే భగవానుడే మానవశరీరాలనుండి లభించే 
ఇంద్రియ భోగాలను అనుభవించాలని అనుకుంటాడా? మానవులు 
ఏర్పరచుకున్న నీతినియమాలు సృష్టికర్తకు వర్తిన్తాయా? ఆయన 
త్రిగుణరహితుడు, మాయాతీతుడు. ప్రకృతిని నియమించినవాడు. కర్ఫత్వం 
లేనివాడు. పరమశివుడు హాలాహలాన్ని మింగాడని ఇతరులు ఆ పని 
చేయగలరా? భగవంతుని లీలా వైభవాలు, విలాసాలు మానవ 
మనోబుద్దులకు అర్ధం కానివి, తెలియనివై వున్నాయి.” అని శ్రీ శుకుడు 
చెప్పాడు. 


వేణు లీత : 


కృష్ణుడు పశువులతో పగలంతా అడవికి వెళ్ళినపుడు, గోపికలకు 
క్షణమొక యుగంగా తోసోంది. వారు తమ ఇండ్లలో ఉంటూ, పనులుచేసు 
కొంటూ కూడా, శ్రీహరి లీలలను తలచుకొంటూ, పాడుకంటూ, మచ్చటించు 
కుంటూ, తమలో తాము మురిసిపోతూ, మైమరచేవారు. వారి ఆలాపనలు 
ఇలా ఉందేవి. “నదనందనుడు మురళీగానం చేస్తుంటే, వినువీధిలో 
విహరిస్తున్న దేవతాస్త్రీలు పరవశించిపోయి, తమ పతుల మీద వాలిపోతారట. 

వేణుగానం వినగానే అడవిలోని ఆవులు, లేళ్ళు మేతమాని స్వరం వింటూ 
సర్వం మరచిపోతాయట. లేగలు పాలు త్రాగడం మాని, గానం 
వింటుంటాయట. నీలమేఘశ్యాముని నాదాన్ని విన్న నెమళ్ళు ఆయన్నే 
మేఘాలు అనుకొని నృత్యం చేస్తాయట! ఓ చెలీ! అసలు ఈ పగలు ఎందుకు 
రావాలి? ఏకంగా అంతా రాత్రి అయిపోతే, ఎంత హాయిగా ఉంటుందో 
కదా! ఓ సుందరీ! ఇంకా సంధ్యాసమయం కాడవం లేదే! ప్రాణనాథుడు 
ఎప్పుడు వస్తాడో! ఎప్పుడు ఆదరిస్తాడో గాని, ప్రాణం గిలగిలలాడుతుందమ్మా” 
అనుకొంటూ, కృష్ణ వియోగంతో కొట్టుకొంటూ, ఆ గోపికలు అనేకవిధాలుగా 
తపించి పోతూ, ఎలాగో, పగలు వెళ్ళబుచ్చుతారు. సాయం సమయం 
అయ్యేసరికి, అవిగో గోధూళి, అవి గోపశువుల రంకెలు, వల్లభుడు 
వస్తున్నాడు, రండమ్మా రండి అంటూ ఒకరినొకరు తోసుకొంటూ, 
ఎదురేగుతారు. అలా ఎదురు వచ్చిన ఆ ప్రియ గోపికలను ఈ స్వామి ఉ 
చిత రీతిని ఆదరిస్తాడు. ఈ విధంగా బలరామ కృష్ణులు తమ ఎనమిది 
నుండి పదకొండు సంవత్సరాల వయస్సులో గోపికల సాంగత్యంలో 
ఆనందంగా గడిపివేశారు. 


శ్రీకృష్ణుని యందు గోపికలకు గల అద్వితీయ మధురభక్తి గురించి, 
భగవానుడు వారిచే చేయించిన రాసక్రీడను గురించి, భక్తిశ్రద్ధలతో 
చదివినవారికి, విన్నవారికి భక్తి వృద్ధి చెంది, దుఃఖం నశించి, పాపాలు 
తొలగిపోతాయని శ్రీ శుకుడు పరీక్షిత్తునకు చెప్పాడు. 


సుదర్శన శాపవిమోచనం : 

ఒకరోజు నందనాదులందరూ పశుపతి జాతరకు అంబికా వనానికి 
వెళ్ళారు. అక్కడ సరస్వతీ నదిలో స్నానాదికాలు చేసి, పూజాదులు నిర్వహించి, 
నది ఒడ్డున నిద్రపోతుండగా, ఒక మహాసర్పం వచ్చి నందరాజును చుట్టి, 
'మ్రింగబోతుంటే, “కృష్ణా! నన్ను రక్షించు.” అని కేకలు వేశాడు. గొల్లలు 

కొట్టినా, అది నందుని విడువలేదు. ఇంతలో శ్రీకృష్ణుడు వచ్చి దానిని ఒక్క 
తన్ను తన్నగా, వెంటనే అది సుందరాకారుదైన విద్యాధరుడుగా 
మారిపోయింది. అపుడు కృష్ణుడు ఎలా ఎందుకు వచ్చావు, నీవు ఎవరివని 
అడుగుతాడు కృష్ణుడు. అతడిలా చెప్పాడు. 'స్వామి! నేను సుదర్శనుడనే 
విద్యాధరుడను. ఒకనాడు విమానంలో విహరిస్తుండగా, అంగిరసుని సంతతి 
వారైన బుషుల వికారరూపాల్ని చూచి నేను నవ్వాను. వారు కోపించి 
వికృత మహాసర్పమై పదివుండు॥ అని శపించారు. ఆ తప్పును గ్రహించి 
క్షమించమని వారిని కోరాను. వారు దయతో ఇలా అన్నారు. “యాదవ 
వంశంలో విష్ణువు అవతరించి, ఈ అడవికి వచ్చి నిన్ను తంతాడు. అపుడు 
నీకు నీ నిజరూపం ప్రాప్తిస్తుంది.” అని చెప్పాడు. “నీ పాదస్పర్శచే నా 
పాపాలు నశించి, నా నిజరూపం వచ్చింది. నీకు నా ప్రణామాలు అని 
నమస్కరించి సుదర్శనుడు వెళ్ళిపోయాడు. ఇదంతా చూస్తున్న గోపకులు 
ఆశ్చర్య కితులై, స్వామివారి మరొక అద్భుతలీలను చూచినందుకు 
సంతోషించారు. యాత్ర ముగించుకొని, అందరూ గోపకులం చేరారు. 


శంఖచూడుడు : 


ఒకరోజు రాత్రి బలరామకృష్ణులు చక్కగా అలంకారం చేసుకొని 
గోపవనితలుతో విహరించేందుకు బృందావనం వెళ్ళారు. తమ చుట్టూ ఆ 
తరుణీమణులు కూర్చుండగా, మధురమైన గీతాలు ఆలపించారు. ఆ 
గానమాధుర్యంతో ఆ సుందరీమణులు తన్మయులై పోయారు. ఆ స్థితిలో 
వారిని వదిలేసి, బలరామకృష్ణులు కొంచెం దూరం ముందుకు సాగారు. 
ఆ సమయంలో కుబేరుని సేవకుడైన శంఖచూడుడు అనే యక్షుడు ఈ 
గోపకాంతలను అపహరించుకొని పోతుండగా, వారు “హా బలరామా! 
కృష్ణా! మమ్ము రక్షించండి.” అని వారు పెట్టిన కేకలను విని బలరామకృష్ణులు 
రెండు మద్ది చెట్లను పీకి, ఆ యక్షుని ఎదుర్కొన్నారు. వాడు భయపడి 
పారిపోసాగాడు. బలరాముని ఆ స్రీలకు రక్షణగా ఉంచి, కృష్ణుడు 

శంఖచూడుని వెంబడించాడు. యక్షుడు మాయ రూపాలతో పోతున్నా, 
వాడిని వెంబడించి, పట్టుకొని, తన పిడికిలి పోటుతో వాడిని సంహరించాడు. 
వాని కిరీటంలో నున్న చూడామణిని తీసికొని పోయి బలరామున కిచ్చాడు. 
గోపవనితలు కృష్ణుని స్తుతించారు. 


వృషభాసుర వధ : 


ఒకరోజు అరిష్టుడనే రాక్షసుడు వచ్చి మందలో చేరాడు. దాని 
మూపురం పర్వత శిఖరంలా ఉందేది. వాని రంకెలు భయంకరంగా 
ఉందేవి. కొమ్ములతో పర్వతాలను కదిలించగల బలశాలివాడు. వాని రాకతో 
ఆవులు, గోపాలకులు కలత చెందారు. గోపాలకృష్ణుని శరణు వేడారు. 
గోపికలు రక్షించు రక్షించు అని గోలపెట్టారు. స్వామివారికి అభయమిచ్చి, 
వృషభుని ఎదుర్శొనడానికి వెళ్ళాడు. “ఓరీ రాక్షసుడా! నీవెవరివో నాకు తెలుసు. 
ఇలా బలహీనుల్ని భయపెడుతూ తిరగడం పరాక్రమం అనుకున్నావా? 
శక్తి ఉంటే నన్ను ఎదుర్కో నా శక్తి చూపిస్తాను” అని కృష్ణుడు కేకలు 
వేయగా, ఆ అరిష్టుడు బలమైన గిట్టలతో నేలను గీస్తూ, పొడవైన తోకను 
ఎత్తి, పదునైన కొమ్ములతో చీల్చడానికి సిద్ధంగా, కృష్ణునిపై దూకాడు. 
కృషుడు వారి రెండు కొమ్ములనూ పట్టుకోగానే, వాడు కదలలేక పోయాడు. 
స్వామి ఆ రాక్షసుని వెనక్కి నెట్టి, నేలకూల్చాడు. స్వామి ఆ అసురుని 
శరీరంమీదే కూర్చుని, వాని కొమ్ములతో వాడినే పొడిచాడు. సంహరించాడు. 
గోపగోపీజనాలు సంతసించారు. దేవతలు పుష్పవర్షం కురిపించారు. 


కేశివథధ : 


కంసునిచే పంపబడిన కేశి అనే రాక్షసుడు అశ్వరూపాన్ని ధరించి, 
గోకులం చేరాడు. తన భయంకరాకారంతో, అతి భయంకర, ఉన్మత్త చేష్టలతో, 
కృష్ణుని గాలించనాగాడు. వీడు ఇంద్రుని, వరుణుని ఓడించిన బలశాలి. 
కృష్ణుడే వాడికి ఎదురువెళ్ళి “ఓరీ దైత్యుడా! నీవు నాగురించే వచ్చావట 

కదా! ఇక నీవు తిరిగి వెళ్ళవులే” అనేసరికి, వాడు భయంకరంగా కృష్ణుని 
కొరకడానికి మీదికి ఉరికాడు. కృష్ణుడు తప్పించుకొన్నాడు. అసురుడు 
మళ్ళీ తన్నబోయినా, కృష్ణుడు తప్పించుకొంటూ, వాడి కాళ్ళను 
పట్టుకొన్నాడు. వాడు పట్టు విడిపించుకోబోగా, కృష్ణుడు వాడి కాళ్ళను 
పట్టుకొని బొమ్మ నాడించినట్లు గిరగిరా త్రిప్పి నేలకేసి కొడితే, ఆ అశ్వం 
రెండు వందల గజాల దూరంలో పడిపోయింది. రాక్షసుడు లేచి, కృష్ణుని 
మింగడానికి నోరు తెరిచాడు. కృష్ణుడు తన చేతిని వాని నోటిలోనికి 
దూర్చి, గొంతులో చేతిని ఉబ్సించాడు. వాడు ఊపిరాదక, కేకలు వేస్తూ, 
మరణించాడు. కేశి సంహారాన్ని గమనించిన నారదుడు వచ్చి ఇలా 
స్తుతించాడు."హే శ్రీకృష్ణా! జగదీశ్వరా! రాక్షసుల లాంటి రాజులను 
సంహరించడానికి నీవు అవతరించావు కదా స్వామీ! నీవు ఇంకా ఎన్నో 
అద్భుత కార్యాలు చేయవలసి వున్నది కదా! చాణూర, ముష్టిక, కంస, 
కాలయవన, శిశుపాల, దంతవక్ర, సాళ్వాది దుర్మార్గులను తుదముట్టించాలి. 
అర్జునునకు సారథివై, భూభారాన్ని తగ్గించాలి. దేవా! నీ లీలా వైభవాన్ని 
కీర్తించడం ఆ (బ్రహ్మకు కూడ అసాధ్యం. నీవు పరమేశ్వరుడవు. నీకు 
ప్రణామాలు” అని స్తుతించి, నారదుడు నిష్కమించాడు. 


వ్యోమాసుర వథ : 


ఒకరోజు గోపబాలురు కృష్ణునితో వెళ్ళి అడవిలో పశువులను 
మేపుకొంటున్నారు. వారు దాగుడు మూతలాడుకొంటున్నారు. వారు దాగుడు 
మూతలాడుకొంటూ, కొందరు గొర్రెలుగాను, మరికొందరు కాపరులుగాను, 
ఇంకొందరు దొంగలుగాను అనుకొని కండ్లు మూసుకొని ఆడుతున్న 
సమయంలో మయుదనే రాక్షసుని కొడుకు వ్యోముడనేవాడు గోపబాలుని 
రూపం ధరించి, వీరిలో చేరాడు. ఆటలో “దొంగగా నటించి, “గొర్రెలుగా 
నున్న గోపబాలురను ఒక్కొక్కరినీ ఎత్తుకొని పోయి, ఒక కొండగుహలో 
దాచి, బండరాతిని తలుపుగా చేసి వచ్చాడు. ఇంకా నలుగురే గోపబాలకులు 

మిగిలారు. కృష్ణుడు విషయం [గగ్రహించి, అసురుని పట్టుకొని, “ఓరీ 
రాక్షసుడా! నీవెవరివో నాకు తెలుసు. ఇంకెక్కడికి పోతావు?” అంటూ తన 
పట్టు బిగించేసరికి అసురుడు నిజరూపంలో నేలపై పడిపోయాడు. కృష్ణుడు 
వానిని పొడిచి చంపేశాడు. గుహద్వారాన్ని తొలగించి, గొల్లబాలురను 
రక్షించి, గ్రామానికి తీసికొని వెళ్ళాడు శ్రీకృష్ణ భగవానుడు. 


అక్రూరుడు గోకులానికి వచ్చుట : 


ఒకరోజు నారదుడు కంసుని వద్దకు వెళ్ళి, ఇలా చెప్పాడు.*ఓ కంసా! 
నీ ప్రాణానికి ఏ ప్రమాదం లేదని అనుకున్నావా? దేవకీవసుదేవుల ఎనిమిదవ 
బిడ్డ ఆడపిల్ల కాదు, మగ పిల్లవాడే. అతడు గోకులంలో నందయశోదల 
తనయుడిగా ఎదుగుతున్నాడు. అలాగే దేవకి ఏదవ గర్భస్థ బిడ్డడు వసుదేవుని 
భార్య అయిన రోహిణి కుమారునిగా అక్కడే పెరుగుతున్నాడు. 
నందనందనుడు అనబడే కృష్ణుడే నీవు పంపిన రాక్షసుల నందరినీ 
చంపివేశాడు. కనుక నీ మృత్యుభయం తొలగలేదు సుమా!” అని 
హెచ్చరించాడు. పైగా బలరామకృష్ణుల జన్మ రహస్యాన్ని కూడ కంసునికి 
చెప్పాడు. దానితో కంసుడు ఉగ్రుడై, తనను మోసగించిన వసుదేవుని 
అంతం చేయాలని కత్తి దూశాడు. “కంసా! నీ మృత్యువు కృష్ణుని వల్ల 
గాని, వసుదేవుని వల్ల కాదు. వసుదేవుని చంపడమేమిటి?” అని 
అడ్డుకున్నాడు. కాని ఇదివరకు విడిచి పెట్టబడిన దేవకీ వసుదేవులను 
మళ్ళీ చెరసాలలో పెట్టి బంధించాడు. కేశిని పంపితే, కృష్ణుడు అతనిని 
సంహరించాడు. తరువాత ముఖ్యులను పిలిచి, వారితో కంసుడు ఇలా 
చెప్పాడు. “గోకులంలో వసుదేవ కుమారులు బలరామ కృష్ణులనబడదే పేర్లతో 
'పెరుగుతున్నారట. ఆ గొల్లపిల్లలు నన్ను చంపుతారట. కాని నేనొక వ్యూహం 
పన్నాను. ధనుర్యాగమొకటి ఏర్పాటు చేయండి. వారిని ఇక్కడికి రప్పిన్తాను. 
మల్లయుద్ధ ప్రదర్శన ఏర్పాటు చేయండి. ఓ ముష్టిక చాణూరులారా! ఆ 
గొల్ల పిల్లలను నలిపి పారేయండి. ఆ అర్భకులు రంగప్రవేశం చేయకముందే, 

ద్వారం వద్ద మన గజరాజైన కువలయాపీడనం చేత త్రాక్కించి చంపంది. 
ఈ ధనుర్యాగాన్ని చతుర్దశి రోజు ప్రారంభించి, రుద్రునకు ప్రీతికరమైన 
బలులు ఇవ్వండి.” అని అందరికీ పనులు కేటాయించాడు. యాదవులలో 
సాత్త్వికుడు, సత్మీర్తివంతుడు అయిన అక్రూరుని పిలిపించి, అతని చెయ్యి 
పట్టుకొని ఇలా అన్నాడు. “అక్రూరా! నీవు సార్ధక నామధేయుడవు. 
నిష్మపటివి. నీ మాటలను అందరూ గౌరవిస్తారు. నీవు నాకొక సాయం 
చేయాలి. దేవతలు నాకు భయపడి వేడికొంటెే, విష్ణువు వసుదేవునకు 
కుమారులై జన్మంచి, నందవ్రజంలో బలరామ కృష్ణులనే నామంతో నందుని 
ఇంట పెరుగుతున్నారట. వారిద్దరూ అక్కడే వున్నారట. కృష్ణుడు నన్ను 
చంపాలని ఉన్నాడట. కనుక నేను వారిని సంహరించి వేయాలను 
కొంటున్నాను. ధనుర్యాగం అనే మిషతో వారిని ఇక్కడికి రప్పించి, 
కువలయాపీదనముచే తొక్కించి చంపించి వేయాలనేది నా సంకల్పం. 
కాబట్టి నీవు అక్కడికి వెళ్ళి నందుని ఒప్పించి, బలరామకృష్ణులను ఎలాగో 
ఈ యాగానికి తీసికొని రావాలి. రామకృష్ణుల్ని చంపిన తరువాత 
వసుదేవాదులను, నా తండ్రియైన ఉగ్రసేనుణ్లి, పినతండ్రియైన దేవకుని 
చంపివేస్తాను. అప్పుడు నా స్నేహితులైన జరాసంధాది మిత్రుల మైత్రితో 
ఈ భూమండలాన్ని నిరాటంకంగా పాలిస్తాను. నీవు పోయి ఆ పిల్లలను 
తీసికొని రావాలి.” అనిన మాటలను విని అక్రూరుడు దుఃఖితుడై ఇలా 
అన్నాడు. “కంసరాజా! చావునుండి తప్పించు కోవాలని నీవు అనుకోవడం 
మంచిదే, కాని అది దైవాధీనం కదా! నీ కోరిక ప్రకారం ఆ బాలురను 
తీసికొని వస్తానులే.” అని రథంపై గోకులానికి పయనమైన అక్రూరుడు 
పరమానందభరితుడై ఇలా తలపోశాడు. “ఆహా! ఏమి నా భాగ్యం? కృష్ణ 
దర్శనమే కాకుండా, ఆ దేవుని నా రథంపై కూర్చుండబెట్టుకొని తీసికొని 
వెళ్ళడం ఎంత అదృష్టం! గత జన్మలో ఎన్ని తపస్సులు చేశానో, సత్మర్మ 
లాచరించి కీర్తిని గాంచానో, దానాలు చేశానో, లేకుంటే ఆది మునీంద్రులు 

సైతం యోగదృష్టితోనైనా [గ్రహించలేనట్టి 'బబ్రహ్మమయుడు, పరమేశ్వరుడు 
అయిన శ్రీహరిని నావంటి వివేకహీనుడు దర్శించడం జరుగుతుందా? 
(పోతన 1187- 89) పూర్వం పరమభాగవతులు ఏ దేవదేవుని 
చరణాలనాశయించి తరించారో ఆ భగవంతుని తోడొని రమ్మనిచెప్పి, 
కంసుదు నాయందు అకారణ (ప్రేమను కనపరచి, స్నేహితులవలె, నాకుఎంత 
మేలు చేశాడో కదా! ఇంతకూ ఆ కృష్ణమూర్తి నా గురించి ఏమనుకుంటాడో 
ఏమో! నేను ఈ సంధ్య వేళకు బృందావనం చేరుకొని, మాధవుని పాదాలకు 
నమస్మరిన్తాను. ఆ కరుణామయుడు నాకు అభయ మివ్వడా?” 
అనిఆలోచిస్తూ, సాయంకాలానికి బృందావనం చేరుకున్నాడు. 


అక్రూరుడు నందగ్భృహంలో ప్రవేశించాడు. పన్నెండేళ్ళ ప్రాయంలో 
నున్న బలరామకృష్ణులను తనివితీర దర్శించాడు. ఆనందబాష్పాలు జాలు 
వారుతూ వుండగా, వారి పాదాలకు తన శిరస్సును ఆన్పి నమస్కరించాడు. 
భగవంతుడు అక్రూరుని కౌగలించుకొన్నాడు. ఎంత భాగ్యమో కదా! 
బలరామునికి నమస్కరిస్తే, అతడు అక్రూరునికి నమస్కరించాడు. నందుడు 
ప్రేమతో ఆహ్వానించాడు. భోజనాల అనంతరం నందుడు ఇలా అడిగాడు. 
“క్రూరుడైన ఆ కంసుడు మిమ్మల్ని శాంతితో బ్రతకనిస్తున్నాడా? మీ వ్యధను 
మేము ఊహించుకోగలం” అని అన్నాడు. కృష్ణుడు ఇలా అడిగాడు. 
“అక్రూరా! నీవు, సఖులు, చుట్టాలూ అందరూ క్షేమమే కదా! ప్రజలు 
భద్రమేనా? మామ భయం తీరివున్నాడా? నన్ను కన్న నేరానికి దేవకీ 
వసుదేవులు బంధించబడి, ఇంకా ప్రాణాలు నిలుపుకొని ఉన్నారా? వారు 
ఏమైనా నాతో చెప్పమన్నారా? నీవు రావడానికి కారణం ఏమిటి?” అని 
కృష్ణుడు అడుగగా, అక్రూరుడు అంతా చెప్పాడు. అంతా విని 
బలరామకృష్ణులు నవ్వుకొన్నారు. మామ క్రై తీర్చడానికి మధుర వెళ్లాం 
అని అనుకొన్నారు. అది విని నందుడు గొల్ల పెద్దలతో, ధనుర్యాగానికి 
కావలసిన పాలు, పెరుగు, నెయ్యి, కానుకలు మున్నగునవి సిద్ధం స్ట్రెస్‌ 
“బయలుదేరండి” అని చెప్పాడు. అందరూ సిద్ధపడ్డారు. 

బలరామకృష్ణులు మధుర వెళుతున్నారని తెలిసి, గోప వనితలు కలత 
చెందారు. వారిది అనన్య నిర్మల ప్రేమ. ఆ గోపికలు తమ సౌభాగ్యాన్ని 
తీసికొని పోవడానికి వచ్చిన అక్రూరుని నిందించారు. “ఆ బ్రహ్మ ఎంతో 
పెద్దమనిషి అనుకొన్నాం. ఒట్టి నర్ణయుడు. మానుండి మా కృష్ణుని తీసికొని 
పోతున్నాడు. ఈ నల్లనయ్య మాత్రం తక్కువ వాడా! రమ్మనగానే 
వెళ్ళిపోతున్నాదే గాని రానని చెప్పడే! నన్ను నమ్ముకొన్న ఈ గోపికలను 
వదిలి రాలేనని చెప్పదే! ఒక్కమాటైనా అన్నాడా? ఈ గొల్ల పెద్దలు మాత్రం 
వద్దని వారించారా? ఈ అక్రూరుడు పనిగట్టుకొని ఇక్కడికి ఎందుకు రావాలి? 
అక్రూరుడని పేరు పెట్టుకొన్నాడే గాని, ఈ మహానుభావుడు మన మనోవల్లభు 
దైన చక్రిని మననుండి లాగుకొనిపోవడానికే వచ్చాడు. ఇతడు అక్రూరుడు 
కాదు, క్రూరుడే! నిజంగా అక్రూరుడు అయితే మా కృష్ణయ్యను మాకు 
వదలివేసి వెళ్ళవచ్చు కదా! ఈ దొంగ కృష్ణయ్య మాత్రం రేపు ఆ నగర 
కాంతలతో స్నేహం చేసి, ఈ గొల్ల పడుచుల్ని గుర్తుంచుకొంటాడా? ఎంతైనా 
ఇతడు రాచరికపు బిడ్డడేగా! ఇపుడు మనం ఏం చెయ్యాలి? (పోతన 1214) 
మా ప్రాణమే అయిన ఆ హరిని ఏల కొనిపోతున్నావయ్యా అక్రూరా? 
అతనిని విడిచి వెళ్ళ అని అడుగుదామా? శ్రీహరిని నిలపండి అని దేవతలను 
పూజిద్దామా లేదా నేరుగా వెళ్ళి ఆ కృష్ణయ్య పాదాలను గట్టిగా పట్టుకొని 
అడ్డుపడదామా?” అనుకొంటూ చెదిరిన జుట్టుతో, చీరకట్టు కూడ 
సర్దుకోవడం మరచి, గోపికలు ప్రేమజ్వరంతో మతిస్థిమితం లేని వారైనారు. 
“మాధవా! దామెదరా! మమ్మల్ని రక్షించి ఆదుకోవా?” అని కన్నీటిధారలతో 
రోదిస్తూ, వశం తప్పి, పరితపించారు. 


మరునాడు ఉదయాన నందాదులు మధురకు పయనమైనారు. అన్ని 
సామ(గ్రులతో బయలుదేరారు. గోపికలందరూ అక్రూరుని రథం వెంట 
పరుగెత్తుతూ, తామూ వస్తామని గోలపెట్టారు. “నేను మళ్ళీ వస్తాను. మీరు 
వెళ్ళిపొండి.” అనే సందేశాన్ని దూతికల ద్వారా శ్రీకృష్ణుడు పంపాదు. 

బలరామునితో కలిసి కృష్ణుడు ముందుకు సాగాడు. అంతటితో శ్రీకృష్ణుని 
బృందావన వాసం సమాప్తమైంది. బలరామకృష్ణులు దారిలో రథాన్ని ఆపి, 
కాళిందీ జలాన్ని త్రాగి, మళ్ళీ వచ్చి రథంలో ఆసీనులైనారు. అక్రూరుడు 
వారి అనుమతిని పొంది కాళిందిలో స్నానం చేయడానికి వెళ్ళాడు. 
మంత్రాలను పఠిస్తూ, స్నానమాచరిస్తున్నాడు. 


త్రుకృష్ణుని మధురాపుర లీలలు : 


కాళిందిలో స్నానంచేస్తున్న అ(క్రూరునకు, రథంలో కూర్చున్న 
బలరామకృష్ణులు యమునా జలంలో కన్పించారు. ఇంతలో వీరు ఎలా 
వచ్చారని ఆశ్చర్మంలో అక్రూరుడు రథం వైపు చూచాడు. అన్నదమ్ములిద్దరూ 
రథంలోనే ముచ్చట్లలో ఉన్నారు. “ఇదేమి వింత! నదిలో, రథంలో ఇకేసారి 
కన్పించడం ఎలా సాధ్యం? నా మతిభ్రమించ లేదు కదా!” అనుకొని కళు 
ఖ నులుముకొని మళ్ళీ నీట మునిగాడు.ఆ నది మధ్యలోనూ కనిపించారు. 
ఆదిశేషుడు రాజవేషంలో రత్నమణిభూషణాలతో వెలిగిపో తున్నాడు. 
నీలమేఘ శ్యాముడు పీతాంబరధారియై, శేషశాయియై, శాంతాకారుడై, 
చతుర్భుజుదై, సర్వాలంకార శోభితుడై దర్శనమిచ్చాడు. బ్రహ్మరుద్రాది 
దేవతలు, నారదాది భాగవతోత్తములు అందరూ చుట్టూ చేరి దివ్యస్తోత్రాలు 
చేస్తున్నారు. ద్వాదశ శక్తులతో కూడిన శ్రీదేవి సేవ చేస్తున్నది. అక్రూరుడు 
ఇలాంటి అపూర్వ అద్భుతమైన దివ్యదర్శనాన్ని గాంచాడు. మహాభాగ్యశాలి 
అయినాడు. ఒక్క క్షణం నోటమాటరాక, భక్తితో ఇలా స్తుతించాడు. 
అక్రూర స్తుతి : 

“శ్రీ మానినీ మానసచోరా! శుభాకారా! ప్రళభయజలధిలో క్రీడించే 
శ్రీమన్నారాయణా! వటపత్రశాయీ! చతుర్ముఖ బ్ర హ్మోద్భవ పద్మనాభా! 
నీ మహిమ వర్ణించడానికి ఆ బ్రహ్మకూ సాధ్యం కాదు కదా! స్‌వు సర్వసాక్షివి. 
అంతర్యామివి, ఈశ్వరుదడవు. నిన్ను జ్ఞానులు, భక్తులు అనేకవిధాలుగా 
కొలుస్తారు. అన్ని మార్గాల గమ్యం నీవే. ప్రభూ! నీకు అందరూ సమానులే. 

మత్స్యరూపంలో వేదాలను రక్షించావు. హయగ్రీవుడవై మధుకైటభులను 
సంహరించావు. కూర్మరూపంలో మందరగిరినెత్తావు. వరాహుడవై 
హిరణ్యాక్షుని సంహరించావు. నారసింహుడవై ప్రహ్లాదుని కాపాడినావు. 
వామనుడవై బలిచక్రవర్తి గర్వాన్ని అణిచావు. దశరథరాముడవై రావణుని 
హతమార్చావు. కృష్ణ రూపావతారంలో లోకకళ్యాణం చేయనున్నావు. 
వాసుదేవా! సంకర్షణుడవై తదితర నిర్వహణ కార్యాలను జరుపుతావు. 
కృష్ణా! పరమేశ్వరా! అజ్ఞానినైన నేను నిన్ను స్తుతించగలనా! స్వామీ! నీ 
మాయలోనే మునిగి వున్న నన్ను అనుగ్రహించు.” అని స్తుతించిన అక్రూరుని 
దృష్టినుండి తన దివ్య స్వరూపాన్ని ఉపసంహరించు కొన్నాడు. 
అక్రూరుడు నదినుండి రథం వద్దకు వచ్చాడు. అపుడు కృష్ణుడు ఇలా 
అడిగాడు. “అక్రూరా! నీవు నదిలో ఇంతసేపు ఎందుకున్నావు? ఏమైనా 
వింత విషయాలు కనిపించాయా?” అని అడుగగా, అక్రూరుడు ఇలా 
అంటాడు. “ఓ మహానుభావా! నీ లీలలు ఏ లోకాల్లోనైనా ఉంటాయి గదా! 
నీటిలో, నింగిలో అని చెప్పనేల?” అని అంటూ రథాన్ని వేగంగా 
నడపసాగాడు. సాయంకాలానికి మధురాపురి చేరుకొన్నారు. రామకృష్ణులు 
దిగి, అక్రూరుని “పోయి మా రాకను గురించి కంసునకు తెలియజేయి” 
అన్నారు. అక్రూరుడు రామకృష్ణులతో సహా అందరినీ తన ఇంటికి 
ఆహ్వానించి, తన ఆతిథ్యాన్ని స్వీకరించమని, తన ఇంటిని పావనం చెయ్యమని 
వేడుకొన్నాడు అప్పుడు కృష్ణుడు తాము ఇక్కడికి వచ్చిన కార్యం (కంస 
సంహారం) పూర్తి అయిన తరువాత, అక్రూరుని ఇంటికి వస్తామని చెప్పి, 


పంపించి వేశాడు. 


అక్రూరుడు కంసుని వద్దకు పోయి బలరామకృష్ణ నందాదుల రాకను 
తెలియజేశాడు కృష్ణ బలరాములు, గోప కుమారులతో కలిసి మధురా 
నగర సందర్శనానికి బయలుదేరారు. సుందర వదనలు మొదలు అన్నీ 
అతి సుందరంగా తీర్చిదిద్దినట్లున్న మదురానగర విలాసాలను తిలకించారు. 

మధురా నగర వీధులలో నడుస్తున్న గోపాలచూడామణిని చూచి, రమణులు 
ఇలా అనుకొంటున్నారు. ఇదివరకే వారు నందనందనుని లీలా విశేషాల్ని 
గురించి విని వున్నారు కనుక ఇప్పుడు ఆయన్ను దర్శించి, తరించాలని 
అనుకొన్నారు. 


గోవింద దర్శనార్ధమై అందగత్తెలందరూ సమధికోత్సాహంతో ఒకరి 
నొకరు పిలుచుకుంటూ వెళ్ళారు. వారు చేస్తున్న పనులన్నింటినీ ఎక్కడి 
కక్శడే విడిచి, ఆ తొందరలో తమ తమ అలంకరణలను కూడ మరచిపోయి, 
పరుగెత్తారు. మేడలపైన, మిద్దెలపైన ఎక్కి నిక్కి నిక్కి చూడసాగారు. అప్పటికే 
శ్రీకృష్ణుని బాలలీలలు వారికి తెలిసి ఉన్నాయి. వారు ఇలా అనుకొన్నారు. 


“చెలియా! ఇతదేనా రాక్షసి చనుపాలు త్రాగి, దాని ప్రాణాలు తీసిన 
అద్భుత బాలకుడు. ఇతడేనా నందుని భార్యకు తన నోటిలో విశ్వాన్ని 
చూపించిన దివ్యబాలుడు. ఇతడటే వెన్నలదొంగ. ఇతదేనా గొల్లకన్యల 
మనస్సులను హరించిన సుందరాంగుడు. ఇతడు లేని ఊరు అడవి, అతనిని 
పొందలేని జన్మ నిష్ఫలం. ఇతనిని దర్శించలేని చూడ్ములు వృథయే. ఇతనినే 
ఆ గోకులంలోని పడుచులందరూ లాలిస్తూ, స్పృశిస్తూ, సంభాషిస్తూ, 
నవ్వుతూ, నాట్యం చేయిస్తూ, అతనినే ధ్యానిస్తూ ఆస్వాదిస్తుంటారట. వారి 
పూర్వజన్మ సుకృత మెట్టిదో కదా!” అని అనుకొంటూ, ఆ మధురాపుర 
వనితలు శ్రీకృష్ణుని రూపాన్ని కన్నుల పండువుగా తిలకించారు. ఆ 
దివ్యరూపాన్ని తమ హృదయాల్లో నింపుకొని, భద్రపరచుకొన్నారు. 
మధురాపుర ప్రజలు, (బ్రాహ్మణులు బలరామకృష్ణులను అనేక విధాలుగా 
పూజించారు. 


బలరామకృష్ణులు, వారి స్నేహితులు మధురానగరవీథుల్లో నడిచి 
వెళ్తుండగా, ఒక చాకలి వానిని చూచాడు. వానితో శ్రీకృష్ణుడు ఇలా అన్నాడు. 
ళ్‌ రజకట్రేష్టా! మేము మీ రాజుగారి మేనల్లుళ్ళం. అతిథులం. ధనుర్యాగం 
చూడ వచ్చాం. మాకు ధరించడానికి మంచి దుస్తులు లేవు. నీ మూటలోని 

కొన్ని దుస్తులు మాకు ఇస్తే, నీకు మేలు కలుగుతుంది.” అని అన్నాడు. ఆ 
చాకలివాడు పొగరుగా ఇలా అన్నాడు. “ఏమిరా! గొల్ల డింభకా! నేనెవరినో 
తెలుసా? కంసుని రజకుడను. రాజుగారి దుస్తులు ధరించే అర్హత మీకెక్కడిది? 
ఈ విషయం తెలిస్తే, మా రాజుగారు మీ తలలు తీస్తారు. మీ దారిన మీరు 
పోకుంటే, మీ ప్రాణాలు ఎగిరిపోతాయి.” అని వదరుతున్న ఆ చాకలివానిపై 
కోపగించుకొని, కృష్ణుడు తన చేతితో ఒక్క వేటు వేసేసరికి వాడు చచ్చి 
ఊరుకొన్నాడు. బలరామకృష్ణులు వారికి కావలసిన దుస్తులు వారు తీసికొని, 
మిగిలినవి వదిలేసి వెళ్ళిపోయారు. ఒక చేనేత పనివాడు ఎదురుగా వచ్చి 
చక్కని వస్త్రాలను సమర్పించుకొంటే, వానికి సంపదలను అనుగ్రహించారు 
వీరు. “మీ రాకతో మా వంశం పావనమైంది. నా తపస్సు ఫలించి 
జన్మసార్థకమైంది. నా గృహం లక్ష్మీకరమైంది. నా కోరికలు తీరాయి. 
నేనేమి చెయ్యాలో ఈ దాసునకు చెప్పండి.” అని పలికి రామకృష్ణులను 
అలంకరించి, పూజించాడు. వారు సంతసించి వరం కోరుకోమన్నారు. 
అతడు శ్రీకృష్ణునితో, “స్వామీ! నీ దర్శనం, పాదదర్శనములే నాకు సర్వ 
సౌభాగ్యాలకంటే ఉత్తమమైనవి. అవి నాకు లభించాయి. నా జన్మ 
తరించింది. ఇంక నాకేం కావాలి?” అనిన సుదాముని ఉత్తమ కోరికకు 
స్వామి సంతసించి, తథాస్తు అని సుదామునకు బలం, ఐశ్వర్యం, ఆయుస్సు, 
యశస్సు అన్నీ అనుగ్రపాంచాడు. అందరూ మళ్ళీ రాజవీథిలో 
నడువసాగారు. దారిలో ఒక స్త్రీ ఎదురుపడింది. ఆమె కంసుని కొరకు 
సుగంధ ద్రవ్యాలు తీసికొని వెళ్తున్నది. కాని గూనిగా నడుస్తున్నది. కృష్ణుడు 
ఆమెను చూచి జాలిపడి “ఓ మానినీ! నీ పేరేమి? ఈ ద్రవ్యాలు ఎవరికోసం? 
వీటిని మాకిస్తే, నీవు మంచి దానవవుతావు.” అని అనగా, కృష్ణుడు తన 
వంగిన శరీరాన్ని చూచి గేలి చేస్తున్నాడని భావించి, ఇలా అన్నది. “ఓ 
సుందర శరీరుడా! నీవు సుందరుడవే కాని సుందరులు కానివారిని 
పరిహాసాలాడటం మంచిది కాదు. అందరూ నన్ను త్రివక్ర అంటారు. నేను 

కంసరాజ గృహంలో 'సైరంధ్రిని. ఈ లేపనాలను రాజుకు పూస్తాను. రాజు 
నన్ను మెచ్చుకుంటాడు. మీరు కూడ ఈ లేపనాలను పూసుకుంటారా?” 
అని అమాయకంగా అడిగిన ఆ సుందరి పట్ల స్వామి జాలిపడి, ఆమె 
'సవను స్వీకరించి, ఆమె అవిటితనాన్ని తొలగించాలని సంకల్పించాడు. 
ఆమె వారిద్దరికి లేపనాలు పూసింది. ఆ మనోహర రూపాలను తిలకించింది. 
(డ్రేమతో తన హృదయంలో భద్రపరచుకొంది. శ్రీకృష్ణుడు ఆమె రెండు 
పాదాలను తన పాదాలతో అదిమి పెట్టి తన రెండు చేతులతో ఆమె యొక్క 
గడ్డమును, తలను పట్టుకొని పైకి లేవనెత్తాడు. ఆమె ఒక సర్వాంగ సుందరియై 
నిల్చున్నది. స్వామి స్పర్శతో ఆమె పరవశించి పోయింది. స్వామిని మనసారా 
కాంక్షించింది. తన ఇంటికి రమ్మని ఆహ్వానించింది. కృష్ణుడు తన కార్యాన్ని 
ముగించుకొనిన తర్వాత వస్తానులే అని చెప్పి, ముందుకు సాగిపోయాడు. 


మధురా విజయం - కంసాది దుష్టుల సంహారం : 


శ్రీకృష్ణ బలరాములు మధురాపురి రాజవీథులను చూస్తూ నడిచి 
వెళ్తుంటే, పురప్రజలు వారికి పుష్పహారాలు, కానుకలు ఇస్తుందేవారు. స్త్రీలు 
వారి సుదర రూప విలాసాన్ని తిలకిస్తూ ఆనందించేవారు. కృష్ణాదులు 
ధనుశ్శాలకు వెళ్ళారు. ఆ గొప్ప ధనుస్సును, భటులు అడ్డగిస్తున్నా, శ్రీకృష్ణుడు 
ఎడమచేతితో పైకెత్తి, చెరకుగడను విరిచినట్లు, ఆ ధనుస్సును విరిచివేశాడు. 
దిక్కులు ప్రతిధ్వనించాయి. కంసుడు ఉలిక్కిపడ్డాడు. రామకృష్ణులు, ఆ 
సైనికులను ముక్కలు ముక్కలుగా నరికి వేశారు. ఇలా ముగించి నివాసానికి 
చేరుకొన్నారు. 


పురప్రజలు ధనుర్వ్యాగం గురించి తెలుసుకొని, సంతోషించారు. కాని 
కంసుడు ఈ సుందర బలశాలులను బ్రతకనిస్తాడా అని సందేహించారు. 
కంసుడు భయపద్దాడు. మరణ సమయం ఆసన్నమైందని, కృష్ణుని రూపంలో 
మృత్యువు ఎప్పుడు రానున్నదోనని కలత చెందాడు. కంసుని యాగ 
నిర్వహణ ఏర్పాట్లు పూర్తి అయినాయి. మల్లయుద్ధ రంగం సిద్ధమైంది. 


ఉ04 శ్రీహరి లీలామృతం 


సైనికులు చుట్టూ నిలబడ్డారు. పురజనులు, ప్రత్యేక ఆహ్వానితులందరూ 
తమ తమ స్టానాల్లో ఆసీనులైనారు. కంసుడు ఉన్నతమైన మంచెపై 
కూరొన్నాడు. వాద్యాలు మోగుతున్నాయి. మల్లయోధులు భీకర రూపంలో 
మల్ల రంగమంతా కలయ తిరుగుతున్నారు. చాణూరుడు, ముష్టికుడు 
మాత్రమే కాకుండా ఇతర మల్లులూ వచ్చారు. వారి గురువులు కూర్చున్నారు. 
ఏం జరుగుతుందో? 


బలరామకృష్ణులు చక్కగా అలంకరించుకొని, మల్లరంగ ద్వారం వద్దకు 
వచ్చారు. ప్రవేశం నిరోధిస్తూ, కువలయాపీడమనే కంసుని ఏనుగు అడ్డంగా 
నిలుచుంది. వీరిని చూడగనే శ్రీకృష్ణుడు మావటివానితో భూమి దద్దరిల్లే 
స్వరంలో ఇలా అన్నాడు. “ఓరీ! అంబప్టా! ఏనుగును తొలగించు. లేకుంటే 
మీ ఇద్దరిని యమపురికి పంపిస్తా..” అని గద్దించినా, మావటి లెక్క 
పెట్టకుండా, ఏనుగును కృష్ణుని మీదికి పురికొల్పాడు. ఏనుగు శ్రీకృష్ణుని 
కాలసర్పం లాగ చుట్టివేసింది. కృష్ణుడు దాని పట్టును తప్పించుకొని, దాని 
కాళ్ళ మధ్య దూరాడు. తన కాళ్ళతో కృష్ణుని పట్టుకొనబోయింది. కృష్ణుడు 
వెనుక కాళ్ళనుండి బయటకు వచ్చి, దాని తోకను పట్టుకొని, వెనుకకు 
ఈద్చి, బొమ్మను త్రిప్పినట్లుగా దానిని గిరగిరా త్రిప్పి దూరానికి విసిరి 
వేశాడు. అది ఎలాగో లేచి మళ్ళీ కృష్ణుని పైకి పోబోయింది. కృష్ణుడు 
దానిమీదికి ఉరికి, కుంభస్థలాన్ని మొత్తాడు. అది ముక్కలైంది. మళ్ళీ లేచి 
ప్రయత్నిస్తుంటే, ఈసారి శ్రీహరి దాని దంతాలను పీకేసి, వెనుకకు 
నెట్టుతూపోయి నేలకూల్చాడు. తరువాత ఆ మావటివాడిని, పురిగొల్పిన 
మిగతా దుర్మార్గులను ఆ దంతాలతోనే కొట్టి చంపేశాడు. తరువాత 
బలరామకృష్ణుడు ఆ దంతాలను తమ భుజాలపై వేసుకొని, అందరూ 
జేజేలు పలుకుతుండగా, మల్లరంగ ప్రవేశం చేశారు. 

శ్రీహరి లీలా వైభవం : 


శ్రీకృష్ణుడు అక్కడివారికి ఒక్కొకరికీ ఒక్కక్క లాగ దర్శనమిచ్చాడు. 
కంసునకు మృత్యువుగను, మల్లునకు యమునిగను, ప్రజలకు ధర్మప్రభువు 
గను, పడుచు పిల్లలకు మన్మథుదిగను, మూర్చులకు గొల్ల కుర్రవానిగను, 
దుర్మార్గులకు శత్రువుగను, భక్తులకు భగవంతునిగను, యోగులకు 
పరబ్రహ్మముగను వెలుగొందినాడు. ప్రజలు ఆ దివ్య సుందర రూపుని 
కనులార్పకుండా వీక్షిస్తున్నారు. వారు ఇలా అనుకొన్నారు. “వీరు 
శ్రీమన్నారాయణాంశతో దేవకీ వసుదేవులకు జన్మించి, నందరాజు ఇంట్లో 
పెరిగారట. సామాన్యబాలురు కాదు. ఆ నల్లనివాడు, శ్రీకృష్ణుడు ఎవరో!” 
అనుకొన్నారు. 


“ఈ మహామహుడు సాక్షాత్తూ నారాయణుడే. సామాన్య మానవుడు 
కాదు. ఎందుకంటే ఇతడు పూతన, తృణావర్త మున్నగు రాక్షసులను 
సంహరించాడు. గోవర్టనగిరిని ఎత్తాడు. ఇంద్రుని గర్వం అణిచాడు. నందుని 
రక్షించాడు గోపికల కోర్కెలను తీర్చాడు. ఇంకా ఎన్నాన్నో మానవులు 
చేయలేని అద్భుత కార్యాలను చేశాడు. (పోతన 1828) బలరామకృష్ణులు 
మల్లరంగంలో ప్రవేశించగానే, ప్రేక్షకులలోని సజ్జనులు ఇలా అనుకున్నారు. 
“అయ్యో! ఈ రాక్షసులను ఈ పసిబాలురు ఎలా చంపగలరు? ఏమిటీ 
సాహసం? ఇది సమ ఉబ్జీకాదు. తల్లిదండ్రులు ఎందుకు మౌనంగా ఉ 
న్నారు?॥ అని తలపోయసాగారు. 


బలరామకృష్ణులను చూచి, చాణూరుడు హేళనగా ఇలా అన్నాడు. 
“ఓహో! మహావీరులారా! రండి, రండి. అడవుల్లో పశువులను మేపుకొనే 
మీరు పిల్ల యోధులుగా పేరు తెచ్చుకొన్నారట గదా! ప్రజలంతా 
సంతోషించేటట్లు మనం ఒక్క పట్టు పడదామా? మీకు జవసత్వా 
లున్నాయా? నా పిడికిటి పోటు పిడుగులాంటిది. వెన్నముద్దలు కాదు 

మింగడానికి.” అని నవ్వుతున్న చాణూరునితో శ్రీకృష్ణుడు ఇలా అన్నాడు. 
“చెను. మేము చిన్నవాళ్ళం. మాకు సాములు ఎలా తెలుస్తాయి? మేము 
గొల్లవాళ్ళం. మీరో మల్లయుద్ధ ప్రవీణులు. వజశరీరులు. మేము మీతో 
ఎలా యుద్ధం చేయగలం? మీ ఆహ్వానం మున్నించి వచ్చాం. నేను నీతోనూ, 
మా అన్నయ్య ముష్టికునితోనూ తలపదతాం. ఈ యుద్ధంతో మీరాజు 
సంతోషిస్తాడు.” అని చెప్పగా చాణూరుడు యిలా అన్నాడు. “ఓరీ డింభకా! 
నీవేపాటి వాడవు నాతో తలపడటానికి? గోపికల ముందు కుప్పిగంతులు 
అనుకున్నావా? బాగా ఆలోచించుకో. ఈ చాణూరుడు బ్రహ్మను, శివుని 
కూడా లెక్కపెట్టనివాడను. నేను రాజును సంతోషపెట్టటానికి వచ్చాను 
గాని, కాచుకో” అని అంటూ భీకరాకారంతో శ్రీకృష్ణునివైపు నడిచాడు. 
భీకర పోరాటం జరిగింది. ఇద్దరూ అనేక మల్లబంధాలు ప్రదర్శించారు. 
నేలపై పడిన చాణూరునిపై శ్రీకృష్ణుడు ఎగిరి నిల్చున్నాడు. బలరాముడు 
ముష్టికునితో భయంకర పోరాటం చేశాడు. అన్నదమ్ము లిద్దరూ 
మహాభయంకర యుద్ధంలో నిమగ్నులై వున్నారు. “అయ్యో! ఈ కంసుడు 
ఎంత క్రూరుడు, పసిపిల్లలపై రాక్షసులను వాడి వినోదిస్తున్నాదే! సరిజోడి 
కాదని ఎవరూ నివారించరేమి?” అని ప్రేక్షకులు అనుకొంటున్నారు. “ఆ 
గోకులంలోని సుందరీవుణులు ఎంత అదృష్టవంతులో కదా, ఈ 
మనోహరమూర్తితో సాంగత్యం పొందారు అని యువతులు అనుకొన్నారు. 
ఈ గోపాల చూడామణితో సదా తిరిగే, ఆ గోపాలకులు ఎంత ధన్యులో 
కదా” అని అనేక విధాలుగా తలపోస్తున్నారు. ప్రేక్షకులు కనపరుస్తున్న 
సానుభూతిని తొలగించాలని, ఈ ఆటను ముగించి వేయడమే మంచిదని 
దలచి, చాణూరుని మీదకు ఎక్కి నిల్చున్న శ్రీకృష్ణుడు వజ్రాపాతాల లాగ 
తన పాదాలతోను, పిడికిళ్ళతోనూ, మోకాళ్ళతోనూ, ఆ మల్లుని 
పొడవసాగాడు. దానితో వాని శక్తి నశించింది. లేచి నిల్చుని కృష్ణునిపై 
పడబోయాడు. అపుడు పరమాత్మ వాని చేతులు పట్టుకొని, బొమ్మను 

త్రిప్పినట్లు గిరగిరా తిప్ప నేలకూల్చగా, ఆ మహాకాయుడు ప్రాణాలను 

విడిచాడు. అదే సమయంలో బలరాముని చేతిలో ముష్టికుడు ప్రాణాలను 

కోల్పోయాడు. మిగిలిన మల్లులను కూడ సంహరించాడు. మల్ల రాక్షసులను 

మట్టుబెట్టిన ఈ చిన్నారి గొల్ల వీరులను ప్రేక్షకులు, (బ్రాహ్మణులు ఆబాల 
అ అ గం: న్‌ 

గోపాలము ప్రేమతో పొగిడారు. 


ప్రేక్షకుల జయజయ ధ్వానాలతో కంసుడు పిచ్చెక్కి పోయాడు. 
కువలయాపీడనం చంపబడింది. అసామాన్య మల్లయోధులను ఆ గొల్లపిల్లలు 
చంపేశారు. తాను కృష్ణుని చంపించాలనే కార్యం విఫలమైంది. కంసుడు 
మొట్టమొదటిసారిగా శ్రీకృష్ణుని చూచాడు. తన మరణం ఆసన్నమైందనే 
భయంతో వాద్యాలు ఆపేయమన్నాడు. ప్రజలను వెళ్ళిపొమ్మన్నాడు. కంసుడు 
ఇలాగ కేకలు వేశాడు. “ఈ వసుదేవ కుమారులను తరిమి వేయండి. 
నందుని కారాగారంలో వేయండి. గొల్లల ఆస్తులు స్వాధీనం చేసుకోండి. 
వసుదేవుని చంపండి. శత్రు పక్షపాతి అయిన నా తండ్రి ఉగ్రసేనుని గూడా 
చంపండి.” అని ఆజ్ఞాపించాడు. ఈవిధంగా రెచ్చిపోతున్న కంసునిపై 
శ్రీకృష్ణుడు సింహంలాగ లంఘించాడు. మరణభయంతో కంసుడు 
సింహాసనం దిగి, కత్తి అందుకొన్నాడు. కాని అది పనిచేయలేదు. కృష్ణుడు 
కంసుని పట్టుకొన్నాడు. జుట్టుపట్టుకొనగా, కిరీటం నేలమీద పడింది. 
మణులు ఛిన్నాభీన్నమైనాయి. కృష్ణుడు వానిని క్రిందపడవెసి, మల్లరంగస్థలం 
వద్దకు ఈడ్చుకొని పోయి, నేలమీద పడవేసి, గుండెమీద కూర్చునే సరికి, 
మిగిలిన ప్రాణాలుకూడ పోయాయి. కంసుడు గత 12 సం[॥లలోను ఆ 
శ్రీహరినే స్మరించుట చేత, దుర్మార్గుడైనా సరే, భగవదనుగ్రహంచే ఉ 
త్తమగతిని పొందాడు. 

కంసుని తమ్ములు బలరామునిపై దాడిచేశారు. బలరాముడు తన 


ఆయుధంతో వారిని సంహరించాడు. నారదుడు నారాయణ నామంతో 
నాట్యం చేశాడు. బ్రవ్మాది దేవతలు కృష్ణ సోత్రంతో పుష్పవర్షం కురిపించారు. 

కంసాది సోదరుల భార్యలు కంసుని శరీర భాగాలపై పడి రోదించారు. 
కంసుని భార్యలు ఇలా విలపించారు. “జీవితేశ్వరా! సర్వశక్తిమంతుడవైన 
నీవు ఇలా పడివుంటే మా సౌభాగ్యం ఏమనాలి? ప్రాణేశ్వరా! నీవు చేసిన 
ప్రాణహింసయే నిన్ను ఇలా చేసిందా, స్వామీ? నీవు పంపిన రాక్షసులను 
ఆ శ్రీహరి చంపివేసినప్పుడైనా, శ్రీహరి శరణు పొందమని పండితులు 
నీకు ప్రబోధించలేదా? అలాచేస్తే, ఈ మరణం వచ్చేది కాదు” అని అనేక 
విధాల శోకిస్తున్న స్త్రీలను ఓదార్చమని, అంత్యక్రియలు జరిపించమని 
శ్రీకృష్ణుడు చెప్పాడు. 

శ్రీకృష్ణుడు తన అన్నతో కలిసివెళ్ళి తల్లిదండ్రులైన దేవకీ వసుదేవులను 
చెరసాలనుండి విడిపించి, వారి పాదాలకు నమస్మరించారు. ఈ బిడ్డలు 
సామాన్య మానవులు కాదు, లోకాలకు ప్రభువులు” అని వారు 
అనుకొంటుండగా, స్వామి వారిపై విష్ణమాయను ప్రయోగించి, పుత్ర 
వాత్సల్యాన్ని కలుగజేసి, ఇలా అన్నాదు. “జననీజనకులారా! మీరు మమ్ము 
కన్నారే కాని కంసుని భయంచేత మా యొక్క లాలన, పాలన చేయలేక 
పోయారు. మీ డ్రేమను పొందే అదృష్టం కూడ మాకు లేకుండా పోయింది. 
సకల పురాషార్ధాలను సాధించుకోవడానికి కావలసిన శరీరాన్నిచ్చిన 
తల్లిదండ్రుల బుణాన్ని ఎప్పటికీ తీర్చుకోనలేము గదా! శక్తిసామర్థ్యాలు ఉ 
౦డికూడ తల్లిదండ్రులను సేవించని కుమారుడు నికృష్ణుడుగా అధోగతి 
పాలవుతాడు. యముడు శిక్షిస్తాడు. తల్లిదండ్రులనే కాదు, వృద్ధులను, 
బ్రాహ్మణులను, గురువులను, సాధువులను, భార్యలను, శరణు వేడినవారిని 
శక్తియుక్తులుండి కాపాడనివాడు జీవన్మృతునితో సమానుడు. కంసుడు 
మిమ్మల్ని చిత్రహింస చేసినా, మేము ఏమీ చెయ్యలేక పోయినందుకు 
క్షమించండి.” అని శ్రీకృష్ణుడు చెప్పగా, దేవకీ వసుదేవులు అనుంగు 
పుత్రులను అక్కున చేర్చుకొని, కౌగిలించుకొని, తమ కన్నీళ్ళతో వారి 
శిరస్సులను తడిపారు. తరువాత మాతామహుడైన ఉగ్రసేనుని కలుసుకొని 


దశమ స్కంధం - పూర్వభాగం 409 


శ్రీకృష్ణుడు ఇలా చెప్పాడు. “మహాను భావా! యయాతి శాపంవల్ల యాదవులు 
రాజపీఠాన్ని అధిస్టించలేరు. కనుక నీవే ఈ రాజ్యానికి అధిపతిగా ఉండు. 
మేము నిన్ను సేవిస్తాం. రాజులే కాదు, దేవతలు కూడ నీకు కప్పం కడతారు.” 
అని చెప్పి, ఉగ్రసేనుని రాజ్యాభిషేకం కావించాడు. అంతేకాదు, శ్రీకృష్ణుడు 
కంసుని భయంచే ఇతర దేశాలకు పారిపోయిన వారిని తిరిగి రప్పించి, 
ధనమిచ్చి, ఆనందంగా ఉందే ఏర్పాట్లు చేయించాడు. తరువాత అన్నతో 
వెళ్ళి నందునకు వీడ్కోలు చెప్పాల్సి ఉంది. ఇది సున్నితమైన సన్నివేశం. 
శ్రీకృష్ణుడు పుట్టిననాటినుండి యశోద, నందుల అనుపమాన వాత్సల్య 
(ప్రేమలను పొందాడు. తనపై నిస్వార్థమైన (మేమను కురిపించిన 
(ప్రమమూర్తులు. కృష్ణునితోడిదే ప్రపంచమని భావించిన పుణ్య మూర్తులు 
వారు. అలాంటి శుద్ధ భక్తులనుండి విడిపోవడం భగవంతునికి కూడా 
కష్టమేమో మరి! 


నందునితో శ్రీకృష్ణుడు ఇలా అన్నాడు. “తండ్రీ! మేము తల్లిని, తండ్రిని 
చూడలేదు. మీరు యశోదమ్మే మా తల్లిదండ్రులుగా ఇంతకాలం ఉన్నాం. 
ఇంతటి ఉత్తమ సంస్కారాలతో మీరు తప్ప, ఏ తల్లిదండ్రులైనా పెంచగలరా? 
తండ్రీ! నీ సజ్జనత్వంతోనే కదా మేము మా వయస్సుకు తగిన లీలలతో 
ఇంతవారం కాగలిగాం. మీ (ప్రేమాదరాభిమానాల్ని మేము ఎక్కడున్నా 
మరువలేము. ఇక్కడ కొంతకాలం ఉంది, బంధువులను సంతోష పెట్టి, 
మళ్ళీ గోకులం వస్తామని అమ్మకు, అందరికీ చెప్పండి.” అని చెప్పి (పోతన 
1400) కౌగిలించుకొని, పాదాలకు నమస్కారం చేశాడు శ్రీకృష్ణుడు. ఇతర 
గోపకులకు ఉచిత రీతిని కానుకలు ఇచ్చి సాగనంపాడు. 


నందుని మానసిక స్థితి ఊహాతీతం, వర్ణనాతీతం, మహాత్ముడైన 
నందుడు 12 సం॥లుగా పెంచిన డ్రేమ ఉప్పాంగగా, విల విల ఏడుస్తూ, 
వలవలలాడుతూ, విడువలేక, వెనుకకు చూసుకొంటూ, గోవిందుని రూపాన్ని 
గుండెల్లో పదిలం చేసుకొంటూ నెమ్మదిగా ముందుకు సాగిపోయాడు. 

విద్యాభ్యాసం - గురుదక్షిణ : 


వసుదేవుడు గర్గాది పురోహితులచే ఉపనయన సంస్కారం చేయించాడు. 
బ్రహ్మచర్య దీక్షపూని, గురుకులవాసం చేసి, గురువు వద్ద శిక్షణ పొంది, 
విద్యనభ్యసించాలనేది వైదిక సంప్రదాయం. అందుకు అనుగుణంగా 
గురువును అన్వేషించుటకు రామకృష్ణులు బయలుదేరారు. కాశీ పట్టణం 
చేరి సాందీపని అనే గురువు వద్ద విద్యాభ్యాసానికి చేరారు. ఆయన 
బలరామకృష్ణులకు సర్వశాస్తాలూ బోధించాడు. శిష్యులు 64 విద్యలను, 
అరవై నాలుగు రోజుల్లో శ్రవ్రణమాత్రాన నేర్చుకొన్నారు. తాము గురువులకే 
గురువులు. కాని సాందీపనిని గురువుగా, తాము శిష్యులుగా సేవించారు. 
ఇంతటి శిష్యులను సాందీపని చూచివుండలేదు. ఈ శిష్యులు సామాన్యులు 
కారని సాందీపనికి అర్థమైపోయింది. విద్యాభ్యాసం ముగిసింది. ఇక గురు 
దక్షిణ ఇవ్వాలి. గురువుగార్ని దక్షిణ గురించి అడిగితే, సాందీపని ఒక 
అపూర్వమైన గురుదక్షిణను కోరాడు..నాయనలారా! మీరు అసమాన 
శక్తిసంపన్నులు. మీరు ఏదైనా సాధించగలరు. నా కుమారుడు ప్రభాస 
తీర్జానికి వెళ్ళి తిరిగి రాలేదు. మీరు ఎలాగైనా అతనిని తీసుకొని వచ్చి తల్లి 
శోకాన్ని తొలగించండి. ఇదే నా కోరిక. మీకు అసంభవమైనదేదీ లేదని 
భావిస్తున్నాను.” అని చెప్పగా, వారు గురువుకు నమస్కరించి, రథమెక్కి 
సముద్రుని వద్దకు వెళ్ళి ఇలా అన్నారు. “ఓ సాగర్రేష్టమా! నీ గర్భాన 
దాచిన మా గురుపుక్రుని వెంటనే తెచ్చి ఇవ్వకపోతే, నిన్ను శుష్కింపజేస్తాం.” 
అని అనగా సాగరుడు ఇలా జవాబిచ్చాడు. “యాదవేశ్వరులారా! మీ 
గురుపుత్రుడు నా వద్ద లేడు. నమ్మండి. ఆ అందాల బాలుడు న్నానానికి 
సముద్రంలో దిగగానే పంచజనుడు అనే రాక్షసుడు అతడిని మింగేశాడు.” 
అని చెప్పి, ఆ రాక్షసుని వివరాలు సాగరుడు చెప్పాడు. అప్పుడు శ్రీకృష్ణుడు 
శంఖం పూరించగా, పంచజనుడు కంపించి పోయాడు. శ్రీకృష్ణుడు 
సముద్రంలోకి వెళ్ళి, పంచజనుని పొట్ట చీల్చితే అక్కడ ఆ బాలుడు లేడు. 

ఒక శంఖముంది. అదే పాంచజన్య శంఖం. దానిని తీసికొని, బలరామునితో 
కలిసి, యముని పట్టణమైన సంయమని వెళ్ళాడు. అక్కడ శంఖాన్ని 
పూరించగా, యముడు బయటకు వచ్చి, బలరామకృష్ణులను చూచాడు. 
వారు నారాయణావతార పురుషులని గ్రహించి, ఏమిటని అడిగితే, శ్రీకృష్ణుడు 
ఇలా అడిగాడు. “ఓ ధర్మప్రభూ! మాగురుపుత్రుడు మీవద్దనే ఉండవచ్చు. 
దండించడానికి తెప్పించి ఉండవచ్చు. ఐనా మాకు అతని పూర్వరూపం 
కావాలి” అని చెప్పగా, స్తయం నారాయణుడే కోరినందున, ఆ జీవి పాపాలన్నీ 
తొలగిపోయినట్లేనని భావించి, యముడు ఆ బాలుని తెచ్చి శ్రీకృష్ణ 
పరమాత్మకు అప్పగించాడు. 


ఆ బాలకుని గురువుకు అప్పగించి, ఇంకేమి కావాలని అడిగారు 
బలరామకృష్ణులు. ఆ దంపతులు పరమానంద భరితులై, “కుమారులారా! 
ఇటువంటి దక్షిణ ప్రపంచంలో ఎవరికీ సాధ్యం కానిది. యముని వద్దకు 
వెళ్ళిన వ్యక్తి ఎవరూ తిరిగిరారు. ఈ గురుదక్షిణ ఇచ్చిన కీర్తి చిరస్థాయిగా 
నిలిచిపోతుంది. మీకు గురువునైనందుకు, నేను ధన్యుడనైనాను.” అని 
అంటూ, గురువైన సాందీపని బలరామకృష్ణులకు నమస్మరించాడు. 
రామకృష్ణులు మధురానగరి పోయి, శంఖాలు ఊదగా, మధుర 
వాసులందరూ సంతసించారు. కాలం గడిచిపోతోంది. తానులేని గోకులం, 
గోపీ, గోప, బాల, గోవత్స, గోవులకు కూడ నిరుత్సాహంగా ఉంటుందని 
శ్రీకృష్ణుడు భావించాడు. తాను విడిచి వచ్చిన తరువాత మళ్ళీ వెళ్ళలేదు. 
గోకులవాసులందరూ తనని గురించి తపించిపోతుంటారని భావించి, తన 
ప్రతినిధిగా ఎవరినైనా పంపించాలని సంకల్పించాడు ఆ కృపాసింధువు 
శ్రీకృష్ణుడు. 
గోకులంలో ఉద్ధవుడు - 


ఉద్ధవుడు వృష్టి వంశీయులలో శ్రేష్టుడు. దేవగురువైన బృహస్పతి 
శిష్యుడు. శ్రీకృష్ణుని ప్రేమించే ఉత్తమ భక్తుడు. ఒకరోజు ఉద్ధవునితో 

శ్రీకృష్ణుడు ఇలా అన్నాడు. “మిత్రమా! ఉద్ధవా! నీవు నాకొరకు ఒక పని 
చేయాలి. నేను గోకులం వదలి వచ్చిన నాటినుండి, అక్కడి గోపికలు 
నారాకకై రాత్రింబవళ్ళు ఎదురుచూస్తున్నారు. నా గురించి సర్వాన్నీ త్యజించి, 
నాపైనే మనసు నిల్పి, అనుక్షణం నన్నే స్మరిస్తూ ఉండే అనన్య భక్తులు 
వారు. నీవు వెళ్ళి వారికి నా గురించి తెలిపి, వారి మనస్సులకు శాంతిని 
చేకూర్చాలి. లౌకిక బంధాలను వీడి నాపైనే చిత్తము నిలిపి చింతించే 
ప్రపన్నులకు నేను వశుడనై, వారిపై నా కరుణను ప్రసరిస్తూ పోషిస్తాను. 
ఆశ్రితరక్షణయే నా సహజస్వభావం కదా! నా సందేశాన్ని గోపికలకు 
తెలియజెప్పుటకు నీవే సమర్భుడవు.” అని శ్రీకృష్ణుడు చెప్పగా, ఉద్ధవుడు 
సంతోషంగా అంగీకరించాడు. 


శ్రీకృష్ణుని చిన్ననాటి ఆటస్థలాలను, బృందావనాన్ని, యమునా 
తీరాలను, గోపికలను, అతని స్నేహితులను, నందయశోదలను దర్శించ 
గలుగుట యనే మహాభాగ్యం తనకు దక్కిందని ఎంతో సంతోషంతో, రథాన్ని 
వేగంగా నడుపుతూ, గోధూళి సమయానికి గోకులం చేరాడు. గోకులమంతా 
సంధ్యాదీప కాంతులతోనూ, శ్రీకృష్ణ లీలా గానాలాపనల తోనూ, 
గోపికలతోనూ కడు శోభాయమానంగా కనిపించింది. నంద గృహానికి 
వెళ్ళగా, నందుడే వచ్చి కౌగలించుకొని, కృష్ణుడే వచ్చినంత సంబరంతో 
లోనికి తీసికొని వెళ్ళాడు. కుశలప్రశ్నలు, భోజనాలు ముగిసిన తరువాత 
సుఖాసీనులై ఇలా ముచ్చటించుకొన్నారు. “నాయనా! ఉద్ధవా! నా మిత్రుడు 
వసుదేవుడు క్షేమమేనా? పుత్రులతో సుఖంగా ఉన్నాడు కదా! బంధువులు 
కుళలవేనా? మా చిన్ని కృష్ణుడు ఈ తల్లిదండ్రులను జ్ఞప్తికి 
తెచ్చుకొంటున్నాడా? ఇక్కడి గోవులు, గోపికలు జ్ఞాపకం ఉన్నాయా? ఆయన 
లేని ఈ స్థలం శూన్యమై పోయింది. అందరూ నిర్జీవులై బ్రతుకుతున్నారు. 
ఉద్ధవా! ఆయన ఈ గోకులాన్ని ఎన్ని ఆపదలనుండి రక్షించాడో చెప్పలేం. 
నాయనా! మా చిన్ని కృష్ణుడు ఇక్కడికి ఎప్పుడు వస్తాడు? ఆయన దర్శనభాగ్యం 

మళ్ళీ ఈ జన్మలో మాకు లభిస్తుందా?” అని అంటున్న ఆయన కంఠం 
బొంగురుపోయింది. నందుడు బావురుమని ఏడ్చాడు. లోపల తులుపు 
దగ్గర కూర్చొని అన్నీ వింటున్న యశోద మాత “హా కృష్ణా! కన్నయ్యా! 
తండ్రీ!” అని ఆర్తనాదం చేసి, పరవశించిపోయింది. శ్రీకృష్ణుని వియోగ 
తాపంతో కృశించిన ఆ తల్లిదండ్రుల మానసిక స్థితిని చూసి, ఉద్ధవుడు 
(ప్రేమతో ఇలా అన్నాడు. “శ్రీకృష్ణుడు మీ ప్రేమను ఎన్నటికీ మరువ లేడు. 
ఈ బృందావనం, గోకులం, గోపాలకులతో ఏర్పడిన 12 ఏళ్ళ అనుబంధాన్ని 
ఏనాటికీ మరువలేదు. అతడు మీ మనస్సులోనే చిరకాలం ఉంటాడు. 
మీకు సకల సౌఖ్యాలను చేకూరుస్తాడు. 


రామకృష్ణులు సామాన్యులనుకొన్నారా? భూభారాన్ని తగ్గించడానికి 
అవతరించిన శ్రీహరి స్వరూపులు. ఎవడు మరణసమయంలో శ్రీహరిని 
చింతిస్తాడో, అతడు నిత్యుడై, తేజస్వియై బ్రహ్మమయుడవుతాడు.” (పోతన 
1465). అటువంటి శ్రీమన్నారాయణుని మీరు మీ మనస్సులందు ఉంచి 
కొలిచారు. మీరు ధన్యులు. ఆయన నిప్పువలె అందరి హృదయాల్లో 
(వప్రకాశిస్తుంటాడు. ఆయనకు అందరూ సమానులే. ఆయనకు 
జననమరణాలు లేవు. ఆయన సజ్జనులను రక్షించడానికి, పరమేశ్వరుని 
రూపం ధరించి, త్రిగుణాలతో కూడి సృష్టిస్టితిలయాలను లీలామాత్రంగా 
సాగిస్తుంటాడు.” అని చెప్పాడు. ఆ ముగ్గురూ రాత్రంతా ఈ లీలా విశేషాల్ని 
గురించియే ముచ్చటించుకొన్నారు. ఉద్ధవుడు మరునాడు ఉదయం ఒక 
ఏకాంత స్థలంలో కూర్చున్నాడు. గోపవనితలు శ్రీకృష్ణుడే వచ్చాడని భ్రాంతిపడి 
అతని చుట్టూ మూగారు. కృష్ణుని బదులుగా ఉద్ధవుని చూచి, సిగ్గుతో 
తలలు వంచుకొని, చిరునవ్వులతో ఇలా అన్నారు. “మహాశయా! 
నందయశోదలను కలవడానికి వచ్చిన నీవు ఆ నల్లనయ్య మిత్రుడవని 
తెలుసుకొన్నాం. మా కృష్ణయ్యకు కనీసం తల్లిదండ్రులైనా గుర్తున్నారా? 
అవసరం లేదు, కనుక మేము ఎందుకు గుర్తుంటాములే” అని నిష్టూరాలు 
పలికారు. 


త1 ద శ్రీహరి లీలామృతం 


ఆ వనితల్లో ఒకర్తె చాల చురుకైనది. ఒక తుమ్మెదను తన ప్రియుని 
వద్దనుండి వచ్చిన దూతగా ఊహించుకొని, ఉద్ధవునకు అర్ధమయ్యెలా ఇలా 
అన్నది. “ఓ తుమ్మెదా! దుర్మార్గుడైన నీ మిత్రుడు, నిన్ను ఇక్కడికి పంపాడని 
మాకు తెలుసు. నీవు మా పాదాలను తాకవద్దు. నీకు మధురా నగరిలోని 
అందగత్తెలు, ఆ పుష్పాల్లోని మకరందమే రుచిగా ఉంటుంది. ఇక్కడేముంది? 
ఒక పుష్పంనుండి తేనెను తీసికొని, వేరొక పుష్పము పట్టుకొనేటటువంటి 
వాడే నీ మిత్రుడు. పాపం! ఆయన్ని నమ్ముకొని ఆ లక్ష్మీదేవియే 
మోసపోయింది. నీ మిత్రుని నీవు ఎంత పొగిడినా మేము నమ్మం. ఆయన 
చరిత్ర మాకు బాగా తెలుసు. నీవు పోయి ఆ మధురా నగరి మగువలకు 
వినిపించు సంతోషిస్తారేమో! ఓ తుమ్మెదా! నీకు మాత్రం తెలియదా? ఆ 
మనోహరుని మందహాసానికి కరిగిపోని కాంత ఈ ముల్లోకాల్లోనూ ఒక్కటైనా 
ఉందా? ఆ కమలాదేవియే ఆయన పాదసేవ చేయకుండా ఒక్క క్షణం 
కూడ నిలువ లేదే! మరి మేము ఎంతవారం? నీవే చెప్పు. సర్వం త్యజించి, 
ఆయననే నమ్ముకున్న మమ్మల్ని ఇలా విడిచి పోవడం న్యాయమేనా? ఇదిగో 
విను నీ మిత్రుని నమ్మి మోసపోయిన వాళ్ళు చాలామందే వున్నారు. మా 
బలహీనతేమిటో ఆ మాయావికి బాగా తెలుసు. భ్రమరమా! మాదే 
పొరపాటు. ఆ మధురా నగరిలో అందమైన ఉద్యానవానలు, రాజభవనాలు, 
సకల శోభలతో సుందరీమణులు, సర్వ సుఖాలుంటాయి. ఇక్కడేముంది 
రావడానికి? ప్రభువు లెప్పుడూ నూతన ప్రియులే కదా!” అని తమ 
అనన్యప్రేమను, వ్యధను, విరహాన్ని వెలిబుచ్చిన అమాయక గోపికల నిర్మల 
(ప్రేమను గ్రహించిన ఉద్ధవుడు ఆశ్చర్యపడి ఇలా అన్నాడు. 

“ఓ పుణ్యరతులారా! శ్రీకృష్ణునిపై మీ నిర్మల (ప్రేమ చరితార్థమైంది. 
యోగులు కూడ పొందలేనట్టిది మీ ధ్యాననిష్ట శ్రీకృష్ణుడు మీతో చెప్పమన్న 
మాటలను వినండి. ఇవి ఆ ప్రభువు చెప్పిన మాటలు. బాగా వినండి. “ఓ 
రమణులారా! మీ వియోగ బాధ నాకు తెలుసు. బాహ్య స్వరూపంపై 
మమకారం పెంచుకొంటే ఇలాంటి బాధలు తప్పవు. అన్నింటియందు నేనే 

వ్యాపించి ఉన్నందున మనకు ఎడబాటు లేదు. నాతో నిత్య సాయుజ్యం 
పొందిన మీరు బాహ్య వియోగంతో బాధపడరాదు. నన్నే ఎల్లపుడు మీరు 
స్మరిస్తూ ఉండాలనే సంకల్పంతోనే, మీకు ఈ ఎడబాటు కల్పించాను. 
నిరంతర ధ్యానంతో నన్ను మీరు పొందగలరు.” అని మన ప్రభువైన శ్రీకృష్ణ 
పరమాత్మ మీతో చెప్పమన్నాడు. ఉదాత్తమైన శ్రీకృష్ణుని ప్రేమతత్స్వాన్ని ఏ 
కొద్దిగా గ్రహించినవారెవరూ బాధపడరు.” అని చెప్పగా, ఆ రమణీమణులు 
ఇలా అడిగారు. 

“ఓ ఉద్ధవా! కృష్ణుడు ఇక్కడికి ఎప్పటికైనా వస్తాడా? మాతాపం 
తీరుస్తాడా? ఆ మధురానగర సుందరీమణులు ఆయన్ను ఇక్కడికి రానిస్తారా? 
ఆ మోహనాంగుడు మా రహస్యాల్ని నీకు చెబుతుంటాడా? మాతో రాసక్రీడల 
గురించి చెప్పాడా? ఓ పుణ్యాత్ముడా! మా ప్రభువుకు మా మాటలుగా ఇలా 
చెప్పు. “ఓ ప్రాణేశ్వరా! నిన్ను విడిచి మా శరీరాలు భూమిపై ఉండలేవు. 
మా ప్రాణాలు పోయిన తర్వాత నీవు వచ్చినా ఏం లాభం? జీవరక్షకుడవైన 
నిన్ను మా జీవితాలను హరించావని అందరూ అనరా? స్రీలు పురుషులను 
(గ్రేమించడం నేరమా? లక్ష్మీదేవి నిన్ను (ప్రేమించలేదా? నీవు లేక దుఃఖంలో 
ఉన్న ఈ గోకులాన్ని ఉద్ద్ధరించు. ప్రభూ!” అని మా మాటలుగా చెప్పు.” 
అనిన గోపికలతో ఉద్ధవుడు ఇలా అన్నాడు. “సుందరీమణులారా! శ్రీకృష్ణుడు 
ఎప్పటికీ మీవాడే. మధురలో ఏ స్త్రీతోనూ అతనికి సాంగత్యం లేదు. అక్కడ 
అతను చక్కదిద్దవలసిన రాచకార్యాలు కోకొల్లలుగా ఉన్నాయి. వీలైనంత 
త్వరలో ఇక్కడికి వస్తాడు.” అని చెప్పి, శ్రీకృష్ణుని గాధలను, మధురలో 
చేసిన ఘనకార్యాలను వారికి వివరించి, అక్కడ కొద్ది రోజులుండి, ఉ 
ద్ధవుడు మరల తిరిగి మధురకు వచ్చాడు. 


గోకులంలోని విషయాల నన్నింటినీ శ్రీకృష్ణునకు వివరించి, 
నందాదులు సమర్పించిన కానుకలను బలరామకృష్ణులకు, ఉగ్రసేనునకు 
సమర్పించాడు. 

కుఖ : 


త్రివక్రయైన కుబ్జ శ్రీకృష్ణుని అనుగ్రహంతో అప్పరసలా తయారైంది. 
కృష్ణుని రాకకై గృహాన్ని శోభాయమానంగా అలంకరించుకొని, నిరీక్షిస్తుందేది. 
ఒకరోజు కృష్ణుడు ఉద్ధవుని కూడి ఆమె ఇంటికి వెళ్ళాడు. ఆనందాబ్ధిలో 
ఆమె ఓలలాడింది. ఉచితాసన మిచ్చి, పూజించింది. సత్కరించింది. ఇంట్లో 
గుబాళిస్తున్న సుగంధ ద్రవ్యాల పరిమళాలకు ఉన్న్మత్తయై, ఆమె కామపరవశ 
అయింది. చిరకాల కామకాండ విజ్బంభించింది. శ్రీకృష్ణుని లోనికి తీసికొని 
వెళ్ళి, పొన్సుపై కూర్చుండబెట్టి, హావభావాలు ప్రదర్శించగా, ఆమె ఆంతర్యాన్ని 
గ్రహించిన స్వామి, ఆమె మనోవాంఛను తీర్చాడు. హృదయపూర్వకంగా 
భక్తులు కోరే కోరికలను అనుగ్రహించే స్వామినుండి కుబ్జ కామతృప్తినే 
కోరుకొని, సాయుజ్యానందాన్ని పొంది, అనుభవించింది. 


మధురా విజయం - అక్రూరుడు : 


మాట ఇచ్చిన ప్రకారం, శ్రీకృష్ణుడు బలరామ, ఉద్ధవులతో కలిసి 
అక్రూరుని ఇంటికి వెళ్ళాడు. అక్రూరుడు ఎదురేగి, ఆహ్వానించి, ఉ 
చితాసనాలిచ్చి సత్కరించాడు. శ్రీకృష్ణ బలరాముల పాదాల్ని కడిగి, జలాన్ని 
తన శిరసుపై ఉంచుకొన్నాడు. శ్రీకృష్ణుని పాదాలను తన ఒడిలోకి తీసికొని 
తుడిచాడు. ఇలా అన్నాడు. “పరమపురుషులారా! మీరు కారణజన్ములు. 
మీ శార్యబలం చేతనే కంసుని వధ జరిగి యాదవకులం ఉద్ధరించబడింది. 
ఓ కృష్ణా! మాధవా! నీవెవరివో నాకు తెలుసు. నీ పాదస్పర్శచే నా గృహం 
పావనమైంది. నా జన్మ ధన్యమైంది. స్వామీ! నాకు దేనియందునూ మోహం 
కలుగకుండా అనుగ్రహించు.” అని వేడుకొన్న అక్రూరునితో స్వామి ఇలా 
అన్నాడు. “మహాశయా! నీవు సజ్జనుడవు. మాకు బంధుదడవు కూడాను. 
మానవులు తీర్ధయాత్రలు, విగ్రహారాధనలను చేన్తూ కోరికలు 
తీర్చుకొంటుంటారు. కాని నీవంటి ఉత్తమ భక్తుల సాంగత్యంతో చిత్తశు 

ద్ధిని పొంది, ఆశయసిద్ధిని పొందగలరు. మహాత్మా! నీ వల్ల ఒక కార్యం 
జరుగవలసి ఉంది. మా మెనత్త కుంతీదేవి భర్త పాండురాజు చనిపోయిన 
తరువాత, ధృతరాష్ట్రుని పోషణలో హస్పినలో ఉంటున్నది. ధృతరాష్ట్రుడు 
అమితమైన పుత్రవాత్సల్యంతో వీరిని సరిగా చూచుట లేదని విన్నాము. 
అందుచేత నీవు హస్తినకు వెళ్ళి, ఉభయులూ మనవారే కనుక, అందరూ 
సంతోషించెటట్లు ఒక మార్గం కనుగొనాలి.” అని చెప్పి, ఉద్ధవ, 
బలరాములతో కలిసి నిష్కమించాడు శ్రీకృష్ణుడు. 


శ్రీకృష్ణుని కోరిక ప్రకారం, అక్రూరుడు హస్తిన వెళ్ళి కుంతీదేవిని, 
పాండవులను, దుర్యోధనాదులను, ఇతర బంధువులను అందరినీ 
కలుసుకొన్నాడు. అందరూ అక్రూరుని ఆదరించారు. కొన్ని రోజులుండి 
అందరి ప్రవర్తనలను బాగా ఆకళింపు చేసుకొన్నాడు. ఒకరోజు, విదురుని 
సమక్షంలో, కుంతీదేవి అక్రూరునితో ఇలా అన్నది. “అన్నా! అక్రూరా! 
మధురలో నా తల్లిదం[డ్రులు, తమ్ముళ్ళూ అందరూ క్షేమమే కదా! 
మందభాగ్యులమైన మాతో ఏవైనా చెప్పమని చెప్పారా? మేమిక్కడ కౌరవుల 
మధ్య భయంతో (బతుకుతున్నాం. దుర్యోధనుడు నా వుత్రులను 
చంపించడానికి అనేక ప్రయత్నాలు చేశాడు. బలరామకృష్ణులకు మా 
గురించి ఏమైనా తెలుసా? కంసాదులనుడి యాదవులను రక్షించిన దేవుడు 
మా కష్టాలను ఎప్పుడు తీరుస్తాడో కదా! మాకు ఎప్పుడు న్యాయం 
జరుగుతుందో.” అని కన్నీరు కార్చింది. శ్రీకృష్ణుని స్మరించి, “మమ్మల్ని 
రక్షించు ప్రభూ” అని ప్రార్థించింది. అక్కడినుండి ధృతరాష్ట్రుని వద్దకు వచ్చి 
ఇలా అన్నాడు. “మహారాజా! నీ తమ్ముని తర్వాత నీవు ఈ రాజ్యాన్ని 
పాలిస్తున్నావు. ప్రజలను ధర్మబుద్ధితో, సమబుద్ధితో పరిపాలించే రాజు 
యశస్సును, శ్రేయస్సునూ పొందుతాడు. అలా చేయని రాజు దుర్గతి 
పాలౌతాడు. రాజా! నీకు తెలియని ధర్మాలు లేవు కదా! పాండవులు, తల్లితో 
సహా దిక్కులేనివారై బ్రతుకీడుస్తున్నారు. నీవు, నీ కుమారులు వారిని 

సమవర్తనులై ఆదరించడం క్షేమకరం కాదా! ఎవరూ ఈ లోకంలో శాశ్వతం 
కాదు. వ్యామోహం శ్రేయస్మరం కాదు. బుద్ధిలేని తండ్రి ఆస్తిని పుత్రుడే 
హరించి వేస్తాడు. ఈ లోకంలో నిందలు అనుభవిస్తూ పరలోకంలో పాపాలు 
అనుభవించాలి. నీకు దృష్టిలోపం వున్నాా బుద్ధిమాంద్యం లేదు కదా! నీ 
బుద్ధి జ్ఞానాన్ని సద్వినియోగం చేసి, తండ్రిలేని ఆ పిల్లల వాటా వారికిచ్చి, 
రాజుగా నీ ధర్మాన్ని నీవు నిర్వర్తించు.” అని చెప్పగా, ధృతరాష్ట్రుడు ఇలా 
బదులిచ్చాడు. “అక్రూరా! నీవు చెప్పింది నిజం. నేను మంచి చేయలేని 
నిస్సహాయడును. భగవదిచ్చ ఎలా వుంటే అలా జరుగుతుంది. ఎవరు 
తప్పించగలరు? శ్రీకృష్ణుడు తన దివ్య సంకల్పం చేత ఎలా చెయ్యాలో 
అలా చేస్తాడు. మనం చెయ్యగలిగింది ఏమీ లేదు.” అని చెప్పాడు. 
ధృతరాష్ట్రుని మాటలను [గ్రహించిన అక్రూరుడు, మధురకు తిరిగివచ్చి, 
బలరామకృష్ణులకు సర్వం నివేదించాడు. 


మధురా విజయం - జరాసంధ కాలయవనులు : 


అస్తి ప్రాప్తి అనేవారు జరాసంధుని కుమార్తెలు. వీరు కంసుని భార్యలు. 
వీరు తమకు శ్రీకృష్ణుని వల్లనే వైధవ్యం వచ్చిందని తండ్రితో అంటే, 
జరాసంధుడు రోషంతో ఇలా అన్నాడు. “ఏమిటీ! ఈ గొల్లకుంక కంసుని 
చంపాడా? ఎక్కడ దాక్కున్నా హరిహరాదులు అద్దుపడినా, వాడి అంతు 
చూస్తాను. యాదవ వంశాన్ని నాశనం చేస్తాను.” అని ప్రతిజ్ఞ చేశాడు. 
జరాసంధుడు రాక్షసాంశతోజన్మించిన వాడే. ఆయన మగధ దేశపు రాజు. 
బలశాలి, (క్రూరుడు. ఇతడు 28 అక్షాహిణుల సైన్యంతో మధుర పై 
దాడికి బయలుదేరాడు. నగరాన్ని చుట్టుముట్టాడు. శ్రీకృష్ణుడు ఇలా 
తలచాడు. “వీడికి దండోపాయమే మంచిది. భూభారం తగ్గించడమే ప్రస్తుత 
కర్తవ్యం. రాజును చంపకుండా, సేనలను చంపితే, వీడు మళ్ళీ సేనలను 
సేకరించుకొని వస్తుంటాడు, మా ఆయుధాలకు ఆహుతి ఇస్తుంటాడు. 
చివరకు వాని వని పట్టవచ్చు.” అని తలంచుచుండగా, ఈశ్వర 

సంకల్పఫలంగా దివినుండి రెండు దివ్యరథాలు దిగాయి. ఆ రథాలలో 
సారథులున్నారు. యుద్ధసామగ్రి సమస్తం అందులోనే ఉంది. వీటిని చూచి 
శ్రీకృష్ణుడు అన్నాడు. “అన్నయ్యా! బలరామా! చూచావా! నీ అవతార కార్యం 
మొదలవడానికి అన్నీ సమకూడాయి. ఇక మనం సిద్ధపడాలి” అని చెప్పి, 
సేవకులను ఏర్పాటు చేశాడు. దివ్య కవచాలు, దివ్యాయుధాలతో 
బలరామకృష్ణులు బయలుదేరారు. శ్రీకృష్ణుడు పాంచజన్యాన్ని పూరించగా, 
మగధ సైన్యంలోని సమస్తం చెల్లాచెదురై వెనక్కి వెళ్ళిపోయింది. జరాసంధుడు 
ఉగ్రరూపంతో ఇలా గర్జించాడు “ఓరీ గొల్లకుర్రడా! వీరు మత్తగజాలు. 
ఆవులు, దూడలు కారు. యమునికే జంకని వీరాధివీరులు వీరు. ఇది 
రణరంగం, బృందావనం కాదు. ఇది యుద్ధరంగం, యమునా తీరం కాదు 
గోపికలతో ఆడుకోడానికి. నీకెందుకురా యుద్ధం. వెళ్ళిపో. మగధాధీశుని 
మంటలకు కాలిపోతావు.” ఇలా ప్రేలాపనలు చేస్తున్న జరాసంధునితో 
శ్రీకృష్ణుడు ఇలా అన్నాడు. “ఓయీ మగధుడా! వీరులు డాంబికాలు పలుకరు. 
నీ ప్రళయాగ్నిని నేను హరించి వేస్తాను. విజయం నాదే. గోపాలురకు, 
భూపాలురకు తేడా ఏమిటో నీవు ఇపుడే తెలుసుకొంటావు.” అనే సరికి, 
జరాసంధుడు క్రోధంతో ఇలా అన్నాడు. “కృష్ణా! నీవు చిన్నవాడివి. మీతో, 
గొల్లపిల్లలతో, మగధ రాజు యుద్ధం చేశాదనిపించుకోవడం మాకు 
అవమానకరం. నీవు ప్రక్కకు వెళ్ళు. ట్ర అన్నను పంపు.” అని చెప్పిన 
జరాసంధునితో శ్రీకృష్ణుడు ఇలా అన్నాడు. “నిజమైన వీరులు నీలాగ 
ఆత్మస్తుతి చేసుకోరు.” అనేసరికి, పారుషం వచ్చి, ముట్టడికి ఆదేశించాడు. 
రథచక్రాల ధ్వనులు, ఆయుధాల మోతలు, రెండు వైపుల చెలరేగాయి. 
ఘోరంగా యుద్ధం జరిగింది. యాదవ సేన దెబ్బతినింది. ఇది గమనించి, 
బలరామకృష్ణులు విజృంభించారు. పాంచజన్యం పూరించి, ఇద్దరూ 
రణభూమిలో విహరిస్తున్నారు. సైన్యం శవమయిమైంది. బలరాముడు 
రోకలివంటి ఆయుధాన్ని గిరగిరా త్రిప్పుతూ, తన నాగలి ఆయుధంతో 
భీకరపోరాటం చేస్తున్నాడు. శత్రువులను నేలపాలు చేశాడు. శృశానభూమిగా 

మారింది. బలరాముడు జరాసంధుని పట్టుకొన్నాడు. ఒక్క పిడికిలి గుద్దుతో 
హతమార్చ బోయినపుడు, శ్రీకృష్ణుడు ముందున్న కర్తవ్యాన్ని గుర్తుచేసి 
ఆపించాడు. విడిపించాడు. అపుడు శ్రీకృష్ణుడు జరాసంధునితో ఇలా 
అన్నాడు. “ఓయీ! నీవు భయపడకు. నిన్ను ఇప్పుడు చంపం. నీవు వెళ్ళి 
సేనలతో మళ్ళీరా. అలా చెయ్యలేకపోతే, నీ దేహాన్ని విడిచిపెట్టు. అప్పుడు 
అందరూ హర్షిస్తారు.” అని అనగా, జరాసంధుడు కుమిలిపోయాడు. గొప్ప 
తపస్సు చేసి అయినా వీరిని జయించాలని రాజధానికి తిరిగి వెళ్ళాడు. 
నగరవాసులు సంబరాలు చేసుకున్నారు. జరాసంధుడు కృష్ణుని పై 
(కోధం పెంచుకొంటూ, దుర్మార్డులైన అనేకమంది రాజుల సహకారంతో, 
17 సార్లు మధురపై దండెత్తి, ఓడిపోయాడు. 18వ సారి యుద్ధ ఏర్పాట్లు 
ప్రారంభించాడు. 


కాలయవనులు : 


కాలయవనుడు అనేవాడు ఒక మ్లేచ్చ ప్రభువు. ఆనాటి మహాబలశాలి. 
ఒకరోజు నారదుడు వెళ్ళి ఇలా కవ్వించాడు. “ఓ యవన్రేష్టుడా! నీవు 
ఎందరో రాజుల మదమణిచావు కదా! నీకు సాటి ఎవ్వరైనా ఉన్నారా అని 
చూస్తున్నావట కదా! మరి నీవు ఆ మధురలోని యాదవుల గురించి వినలేదా? 
వాళ్ళల్లో ఒక బలశాలి ఆయుధాలు లేకుండానే కంసుని చంపాడట. 
జరాసంధుని 17 సార్లు ఓడించాడట. నీవు వినలేదా? లేక నీకు ధైర్యం 
చాలక ఊరుకొన్నావా?” అనేసరికి కాలయవనుడు రోషంతో “ఏమిటి నారదా! 
అలాంటివాడు ఎక్కడున్నాడు? మా బాహుబలానికి తట్టుకొనగలడా?” 
అనగా, నారదుడు “యువనే శ్వరా! విను. చెబుతా. అతదు 
నీలమేఘశ్యాముడు. పూర్ణచంద్ర బింబం కంటె మించిన ముఖం కలవాదు. 
పట్టు పీతాంబరధారి. కౌస్తుభమణి, మకర కుండలాలు ధరించినవాడు. 
తాను వెలుగొందుతూ, దిక్కులను ప్రకాశింప జేయువాడు. పట్టుకోవడం 
తెలిస్తే గాని పట్టుబడనివాడు.” అని ఇంకా ఇంకా చెపుతున్న నారదుని 


దశమ స్కంధం - పూర్వభాగం తబ 


మాటలు వినకుండా, “నారదా! ఇంతేనా! నేను వానిని భస్మం చేస్తొనంటూ 
చెప్పి, నారదుని పంపించి వేశాడు. మూడుకోట్ల మ్లేచ్చ సెనికులతో మధురను 

శ్రీకృష్ణుడు బలరామునితో ఇలా అన్నాడు. “అన్నా! ఇపుడు యాదవులకు 
మహా ప్రమాదం రానుంది. కాలయవనుడు మధురను చుట్టివేశాడు. 
జరాసంధుడు కూడ వచ్చి చేరుతాదు యవనులతో యుద్ధం చేస్తేనే, 
జరాసంధుడు యాదవులను చంపవచ్చు. కనుక శత్రువులు చూడలేనట్టి 
సురక్షిత స్థలాలకు మనవారినందరిని తరలించాలి. దీనికి నేను ఒక మార్గం 
ఆలోచించాను.” అని చెప్పి, సాగరుని స్మరించి సముద్రంలో 12 యోజనాల 
విస్తీర్ణంగల స్థలాన్ని అడిగి తీసుకొని, విశ్వకర్మను స్మరించి, అక్కడ 
మహానగరాన్ని నిర్మించమన్నాడు. సర్వేశ్వరుని సంకల్పానికి ఎదురే- 
ముంటుంది? విశ్వకర్మ ఒక అద్భుత నగరాన్ని నిర్మించాడు. ఇంద్రుడు 
సుధర్మ అనే సభాభవనాన్నిి పారిజాత వృక్షాన్ని బహూకరించాడు. వరుణుడు 
తెల్లని గుర్రాలను, కుబేరుడు ధనాన్ని దిక్పాలకులు తమ ఐశ్వర్య 
విభూతులను అందించారు. అక్కడి ప్రజలు తేజోవంతులు. లౌకిక 
బాధలుందవు. ఆ నగరం పేరు ద్వారక. భగవంతుడు తన మాయా 
ప్రభావంతో రాత్రికి రాత్రే మధురా నగర వాసులందరినీ ద్వారకకు 
తరలించాడు. వారి సంరక్షణ బాధ్యత బలరామునిదే. ఈ విషయమంతా 
కాలయవనులకు గాని, జరాసంధునికి గాని ఏమీ తెలియదు. అంతా 
స్వప్నంలాగ జరిగిపోయింది. 


తమ శిబిరాల వద్ద ఎవరో ఒకడు నిరాయుధుడై నడుచుకుంటూ 
వెళ్తున్నట్లు కనబడింది. యవనుడు ఆలోచించాడు. “ఇతడు ఎవరు? 
నిరాయుధుడు. గూఢచారియా, రాయబారియా, యాచకుడా? ఎవరని 
తెలుసుకోవాలనుకొని యవనుడు అతని వెంటపడి నడుస్తూ దగ్గరికి చేరి 
చూచి సంభ్రమాశ్చర్యంతో నిలబడ్డాడు. ఏమి ఆ తేజస్సు? ఏమి ఆ ఆకర్షణ, 

నీలమేఘచ్చాయ, అంతా నారదుడు చెప్పినట్లే కనిపిస్తున్నాడే! నిజంగానే 
ఇతడు యాదవ వీరుడై ఉంటాడు అని అనుకొని, నా చేతికి చిక్కాడు 
అనుకొని ముదుకు సాగిపోగా, అతడు పరుగెత్తుకొని పారిపోసాగాడు. 
యవనుడు అతని వెంట పరుగెత్తే శక్తి లేక “నిలు నిలు పారిపోకు నా 
ప్రతాపం చూడకుండా నీవు పారిపోవడం ఏమీ బాగా లేదు. నీకు చెడ్డపేరు 
కదా! నానుండి ఎలా తప్పించుకోగలవులే” అంటూ వేగాన్ని పెంచి 
వెంబడించాడు. శ్రీకృష్ణుడు దొరికినట్లే దగ్గరపడి మళ్ళీ పరుగెత్తేవాడు. “నన్ను 
పట్టుకోలేని వాడవు నీవు నన్ను ఎలా గెలుస్తావు” అన్నట్లు నవ్వాడు శ్రీకృష్ణుడు. 
కొండలు, కోనలు దాటుకొని చాలా దూరం తీసుకొని వెళ్ళాడు యవనుని. 
యవనునకు దిక్కుతోచని స్థితిలో, శ్రీకృష్ణుడు అదృ్భశ్యమైనాడు. యవనునకు, 
అన్వేషించగా, ఒక చీకటి గుహ కన్పించింది. శ్రీకృష్ణుడు అక్కదే 
వుండివుండవచ్చని భావించి, అందులోకి ప్రవేశించాడు. శ్రీకృష్ణుడు అక్కడ 
లేడు. కాని మరొక వ్యక్తి ఆ చీకటిలో నిద్రిస్తున్నాడు. అతడినే కృష్ణుడనుకొని, 
యవనుడు 'నీవు నిద్రపోతున్నావే! లే! నాకు చిక్కావులే అంటూ వికారంగా 
నవ్వుతూ, ఆ నిద్రిస్తున్న వ్యక్తిని ఒక్క తన్ను తన్నాడు. అతడు మేల్ఫొని, 
నలువైపులాచూచి, కాలయవనునిపై దృష్టి పెట్టగానే వాడు భస్మమై పోయాడు.” 
అని చెప్పగా, ఆ నిద్రపోతున్న వ్యక్తిని గురించి చెప్పమని పరీక్షిత్తు 
శ్రీ శుకుని కోరాడు. శ్రీ శుకుడు ఇలా అన్నాడు. 


ముచికుందుడు : 


ముచికుందుదడు మాంధాత మహారాజు కుమారుదు. సత్యధర్మ 
పరాయణుడు. దేవతలు తమను రక్షించమని ఇతనిని కోరగా, అతడు 
చాలకాలం దేవతల రక్షణ పనిలో నిమగ్నుడై ఉండి, కుమారస్వామి దేవతల 
అధిపతి కాగానే, ఇతని సేవలకు సంతసించి, దేవతలు ఇలా అన్నారు. “ఓ 
రాజశ్రేష్టా! వీవు సీ రాజ్యాన్ని సర్వాన్ని వదలి వచ్చి, మా రక్షణ కార్యంలో 
మునిగి వున్నావు. కలి ప్రభావంతో, భూలోకంలో నీవారందరూ 

మరణించారు. మోక్షాన్ని తప్ప మరేదైనా కోరుకో ఇస్తాము. మోక్షాన్ని 
శ్రీహరియే ప్రసాదించగలడు.” అనగా, చాలాకాలం నుండి నిద్ర లేనందున, 
ఆ నిద్ర ముంచుకొస్తున్నదన్నాడు. అపుడు దేవతలు “నీవు చాల అలసి ఉ 
౦డటం చేత, ఆ గుహలో నిద్రపొమ్మని, అతనికి ఎవరు నిద్రాభంగం చేస్తారో, 
అతడు భస్మమై పోతాడని అన్నారు. అందుచేతనే ఈ ముచికుందుడు 
కృతయుగంలో నిద్రపోయి, త్రేతాయుగం గడిచి, ద్వాపరయుగంలో, 
కాలయవనుని కారణంగా నిద్రలేచాడు. కాలయవనుడు భస్మమై పోగానే, 
శ్రీకృష్ణుడు ముచికుందునకు దర్శనమిచ్చాడు. పూర్తిగా మేల్కొన్న 
ముచికుందుడు నీలమేఘశ్యాముని, సీత్రాంబరధారియైన శ్రీకృష్ణ దివ్య 
సుందరరూపాన్ని దర్శించాడు. ఆశ్చర్యంతో ఇలా అన్నాడు. “ఓ దేవా! నీవు 
చంద్రుడవో, ఇంద్రుడవో, అగ్నివో, ఇంద్రసేనుడవో, బ్రహ్మదేవుడవో, 
చక్రపాణివో తెలియడం లేదు. నీ తేజస్సు చూడ శక్యం కాదు. దిక్కులు, 
భూమి, ఆకాశం అంతా నీ దివ్య తేస్సుతో నిండిన నీ వెవ్వరవు? ఒంటరిగా 
ఎందుకు వచ్చావు? ఈ కారడవి క్రూరమృగాల నిలయం. నీ పాదాలు 
కోమలం. ఇక్కడికి ఎలాగ వచ్చావు? నీ పాదశుశూష చేయనిస్తావా? నీ 
పాదాలు కందిపోయి. ఉన్నాయి. నీవెవరివో, నీకు ఇష్టమైతేనే చెప్పు. నేను 
మాంధాత కుమారుదను. నన్ను ముచికుందుడు అంటారు. దేవతల సేవలో 
చిరకాలం ఉండటంతో, నిద్ర లేక, దేవతల వరంతో ఆదమరచి ఇక్కడ 
నిద్రిస్తుండగా, ఎవరో వ్యక్తి నన్ను తన్ని లేపాడు. అతడు నేను చూస్తుండగానే 
భస్మమై పోయాడు. ఇప్పుడు శ్రీమన్నారాయణ స్వరూపుడవైన నిన్ను 
చూస్తున్నాను. నీ దివ్య తేజస్సును చూడలేక పోతున్నాను. కృపతో నిన్ను 
చూడగల శక్తి నాకు ప్రసాదించు స్వామీ!” అని వేడుకొన్న ముచికుందునితో 
గోవిందుడు ఇలా అన్నాడు. “ఓ పుణ్యశీలుడా! నా నామాలు, గుణాలు, 
లీలలు అసంఖ్యాకం. నేను కూడ వర్ణించలేను. భూభారం తగ్గించడానికి 
అవతారరూపంలో భూలోకంలో అవతరించాను. నన్ను కృష్ణుడు, 

వాసుదేవుడు, గోవిందుడు అంటారు. కాలనేమిని చంపాను. ఇతర 
లోకకంటకులను సంహరిస్తాను. నీవు నన్ను బాగా ఆరాధించావు కనుక 
నిన్ను అనుగ్రహించడానికి వచ్చాను. ఏదైనా వరం కోరుకో. నా భక్తులకు 
శోక కారణ ముండరాదు.” అని శ్రీహరి చెప్పగా, ముచికుందుడు 
ఆనందభరితుడై, పూర్వం గర్గ మహాముని చెప్పినట్లు 28వ మహాయుగంలో 
భూమిపై శ్రీమన్నారాయణుడు అవతరించునట్లు గ్రహించి, నందనందనునకు 
ఈ విధంగా స్తోత్రం చేయడం ప్రారంభించాడు. “సర్వేశ్వరా! నీ మాయలో 
చిక్కుకున్న మానవులు ఇల్లు, సంసారం అనే భ్రమల్లో చిక్కుకొని, అజ్ఞానులై, 
ఉత్తమమైన మానవ జన్మను దుర్వినియోగం చేసుకొంటున్నారు. 
పరమపావనమైన నీ పాదభక్తికి దూరమై క్షణికసుఖాల నాశించి, 
సంసారకూపంలో పడిపోతున్నారు. పరమేశ్వరా! నేను కూడా వ్యామోహంతో 
కాలం వృథా చేశానేగాని, నిన్ను స్మరించనైతిని. కాని నీ అపార కృపాఫలంగా, 
నాకు దేవతల సేవచేసే భాగ్యం లభించింది. లౌకిక బంధాలన్నీ అవే 
తొలగిపోయాయి. ప్రభూ! నేను మళ్ళీ ఆ విషవలయంలో చిక్కుకోకుండా 
రక్షించు! సకల భోగాలను భరించిన ఈ శరీరం పురుగుల పాలు కావాల్సిందే 
కదా! ఈశ్వరా! తపస్సు చేసే యోగులు కూడ స్వర్ణాన్ని అపేక్షిస్తారే గాని 
అమృతత్వాన్ని కోరుకోరు. ఎంత హీనం! ఆ పదవులుకూడ అశాశ్వతాలే 
కదా! అచ్యుతా! నీ అనుగ్రహం కలిగితేనె సజ్జనసాంగత్యం లభించి, వారిలో 
నీయందు భక్తి సిద్ధిస్తుంది. భక్తిద్వారా మోక్షం ప్రాప్తిస్తుంది. కనుక శ్రీకృష్ణా! 
స్‌ కృపా విశేషంతో నాకిప్పుడు లౌకిక బంధాలు తొలగిపోయాయి. స్‌ 
పాదసేవ తప్ప మరేమీ వద్దు. ప్రభూ! నీ శరణు వేడుకొంటున్నాను. నన్ను 
కాపాడు.” అని ప్రార్ధించిన ముచికుందునితో శ్రీకృష్ణ పరమాత్మ ఇలా అన్నాడు. 
“ఓ మహనీయుడా! నీ బుద్ధి ఉత్తమం. పరోపకారంలో కూడ నీకు ఏమీ 
కోరికలు లేవు. నీకు నాపట్ల దృఢభక్తిని అను(గ్రహిస్తున్నాను. నీవు 
సకలకార్యాలు నిర్వహిస్తున్నా ఆ కర్శలచే నీవు బంధింపబడవు. నీవు రాజుగా 

చేసిన జంతువధ పాపం ఇంకా మిగిలి ఉంది. నీవు తపస్సు చేసి, దాన్ని 
తొాలగించుకొంటే, నీవు రాబోయే జన్మలో సద్బాహ్మణుడవై జన్మించి, 
సకలప్రాణుల యందు కరుణ, ప్రేమ, మైత్రి వృద్ది చేసుకొని నన్ను 
పొందగలవు.” అని స్వామి చెప్పాడు. ముచికుందుడు స్వామికి ప్రణామాలు, 
ప్రదక్షిణలు చేసి తపస్సు చేసుకోడానికి వెళ్ళిపోయాడు. గుహనుండి 
బయటకు వచ్చి, ఉత్తరదిశగా ప్రయాణించి, బదిరికాశ్రమం చేరుకొని, 
తపస్సు ప్రారంభించాడు. శ్రీకృష్ణుడు మధుర వచ్చి, యవన సేనలను 
మట్టు పెట్టి, వారు విడిచి వెళ్ళిన ధనాన్ని సంగ్రహించాడు. 


కాలయవనుడు మూడు కోట్ల సైన్యంతో మధురను ముట్టడించా డని 
తెలుసుకొని, జరాసంధుడు 28 అక్షాహిణుల సైన్యంతో బయలుదేరాడు. 
కానీ కాలయవనుడు భస్మమైన సంగతి, సైన్యం బూడిదయిన సంగతి 
జరాసంధునకు తెలియదు. యాదవుల ఆస్తులతో పాటు, యవనులు విడిచిన 
ధనరాసులను బండ్లకు ఎక్కించి, ద్వారకకు వెళ్ళడానికి బలరామకృష్ణులు 
సిద్ధంగా ఉన్నారు. ఇతలో జరాసంధుని రాకను (గ్రహించి, బండ్లను ద్వారకకు 
పంపించివేసి, తాము ఏదో భయంతో పారిపోయినట్లు నటించారు 
అన్నదమ్ములు. ఈ శవాల గుట్టలు ఎవరివి, కాలయవనుడేడీ? అనే 
ఆశ్చర్యంలో మునిగి, ఆ కుర్రలిద్దరిని వెంబడించాడు. ఇలా కేక వేశాడు. 
“కుర్రలారా! మీరు వీరులు కాని, పారిపోతున్నారేమిటి? మీరెక్కడ దాగినా 
సరే హతమారుస్తాను. ఆగండి. పరుగెత్తడం వృథా ప్రయాసే అని 
వికటాట్టహాసం చేశాడు. అన్నదమ్ములిద్దరు పోయి పోయి ఒక పెద్ద పర్వత 
శిఖర మెక్కారు. అది ప్రవర్షణగిరి. అక్కడ ఎప్పుడూ వర్షాలే. అడవి దట్టంగా 
వుంది. జరాసంధుడు సేనలను పర్వతం చుట్టూ ఉంచి, కొందరిని 
కొండమీదికి పంపి, తాను కూడ అన్వేషించాడు. వాళ్ళు ఎక్కడా కనపడక 
పోయేసరికి, సర్వతం చుట్టూ కట్టెలను పేర్చి నిప్పు అంటించాడు. అరణ్యం 
నిప్పులతో కాలిపోయింది. వీళ్ళు ఎక్కడో ఈ అగ్నిలో బూడిద అయిపోయి 

వుంటారని, ఈ శుభవార్త విని నా కుమార్తెలు సంతోషిస్తా రనుకొని, సేనలను 
మరలించుకొని వెళ్ళిపోయాడు జరాసంధుడు. కాని నిప్పు పెట్టడంలో 
నిమగ్నులైన సైనికులను కనుమరుగు చేసి, బలరామ కృష్ణులు వెలుపలకు 
వచ్చి, తప్పించుకొని, పారిపోయారు. ద్వారకానగరం చేరుకొన్నారు. 


ద్వారక వైభవం - రుక్కిణె : 


బ్రహ్మదేవుని సలహా మేరకు రైవతుడు (ఆవర్త దేశపు రాజు) తన 
కుమార్తె రేవతిని బలరామునకిచ్చి వివాహం చేశాడు. విదర్భ రాజైన 
భీష్మకునకు ఐదుగురు కుమారులు, ఒక కుమార్తె వున్నారు. పెద్దవాని పేరు 
రుక్ళి. కుమార్తె పేరు రుక్మిణి. అన్నలకు చెల్లెలిపై అమిత (ప్రేమ. రుక్కిణి 


గారాబంగా పెరిగింది. 


రుక్మిణిని తండ్రి తనతో పాటు రాజసభలలోనూ, పండిత సభలలోనూ 
కూర్చుండ బెట్టుకోవడంతో, ఆమెకు అన్ని విషయాలు బాగా అవగాహనకు 
వచ్చాయి. నారదుడు తరచుగా భీష్మకుని వద్దకు వస్తుండేవాడు. వీరిద్దరూ 
శ్రీకృష్ణలీలావైభవాలను గురించి ముచ్చటించుకునే వారు. సర్వం వింటున్న 
రుక్కిణికి కృష్ణునియందు మనస్సు లగ్నమైంది. రుక్మిణి అసమాన సౌందర్య 
లావణ్య తేజోరాశిగా వెలిసింది. భీష్మకుడు ఆమెకు వివాహం చేయాలను 
కొన్నాడు. కృష్ణుడే ఆమెకు తగిన భర్త అని కూడ నిశ్చయించుకొన్నాడు. 
శ్రీకృష్ణుడు కూడ నారదాదుల నుండి విని, రుక్కిణినే ధర్మపత్నిగా 
స్వీకరించాలని నిర్ణయించుకొన్నాడు. 


ఒకరోజు, పెద్దకొడుకు రుక్కితో రుక్మిణి వివాహ విషయం ప్రస్తావించి, 
శ్రీకృష్ణునికే ఇచ్చి చేద్దామని భీష్మకుడు చెప్పాడు. రుక్మి శిశుపాల, 
జరాసంధాదుల ప్రియమిత్రుడు. ఆ కారణంగా బలరామ కృష్ణులను 
శత్రువులుగా భావించేవాడు. అందుచేత రుక్కిణిని కృష్ణునికి ఇవ్వనని, 
శిశుపాలునకిచ్చి వివాహం జరిపిద్దామని చెప్పాడు. అత్యంత సాత్వికుడైన 

భీష్మకుడు రుకికి ఎదురుచెప్పలేక మిన్నకున్నాడు. రుక్మి శిశుపాలునితో 
రుక్మిణి వివాహం చేసే ఏర్పాట్లు ప్రారంభించాడు. 


బుద్ధి తెలిసినప్పటినుండి రుక్కిణి శ్రీకృష్ణునే వివాహ మాడదలచింది. 
భగవంతుడైన కృష్ణునకు తన (ప్రేమ తెలియదా? ఉపేక్షిస్తాడా? అతనికి 
ఇంకెవరిపైనైనా (ప్రేమ ఉన్నదా? ఏమో! నన్ను స్వీకరించకపోతే, దేహత్యాగం 
చేసుకుంటాను. ఇంకొకరిని మాత్రం స్వీకరించను. ఈ జీవన్మరణ సమస్యను 
తీర్చగలవాడు ఆ శ్రీకృష్ణుడొక్కడే! సమయం మించిపోయింది. ఏం 
చెయ్యాలి? నా మనస్సును కృష్ణునికి తలియజేయడం ఎట్లా? నా సందేశాన్ని 
పంపిస్తాను. అతడు నన్ను తప్పక రక్షిస్తాడు” అని తలచి, తనకు బాగా 
తెలిసియున్న అగ్నిద్యోతనుడు అనే బ్రాహ్మణుని రప్పించి, ఇలా చెప్పింది. 
“శ విప్రోత్తమా! మా అన్న నన్ను శిశుపాలునకిచ్చి వివాహం చేయనున్నాడు. 
నా తండ్రి నిస్సహాయడు. నీవు వెంటనే ద్వారక వెళ్ళి శ్రీకృష్ణునకు నా 
మనస్సులోని ప్రేమను తెలియజేసి, అతనిని ఇక్కడికి పిలుచుకొని రావాలి.” 
అని చెప్పి పంపింది. అగ్నిద్యోతనుడు ద్వారక చేరి, శ్రీకృష్ణ భవనంలో 
ప్రవేశించాడు. శ్రీకృష్ణుడు ఎదురేగి, సత్కరించి ఇలా అన్నాడు. 
“భూసురోత్తమా! ఇంత వయస్సులో శ్రమతీసుకొని వచ్చిన కార్యమేమిటి? 
నీలాంటి వారు సర్వహితులై ఉంటారు. తృప్తి లేకపోతే ఇంద్రుని యంతటి 
వాడైనా పతనమౌతాడు. నీకు నమస్కారం.” అనగానే విప్రుడు “శీఘ్రమేవ 
కళ్యాణ ప్రాప్తిరస్తు” అని దీవించి, ఇలా చెప్పాడు. “దేవాధిదేవా! నేను 
అగ్నిద్యోతనుడను. మా రాజు భీష్మకుడు. రుక్మిణి ఆయన పుత్రికారత్నం. 
అతిలోక సుందరి. గుణవతి. ఆమె నీయొక్క దివ్యలీలా వైభవాలను విని ఉ 
న్నదియై, నీ పాదసేవ చేయదలచి, నీకు ఇట్లు మనవి చేస్తోంది. అక్కడ 
అందరికీ నీకిచ్చి వివాహం చేయడం ఇష్టమే. కాని ఆమె పెద్దన్న రుక్మి 
అడ్డుతగిలి శిశుపాలునకిచ్చి వివాహం చేయడానికి అన్ని ఏర్పాట్లూ 
చేస్తున్నాడు. సమయం మించిపోతున్నదన్న భయంతో, ఆ రాకుమారి నన్ను 

ఈ సందేశాన్ని నీకు ఇవ్వమని పంపింది. ఆమె సందేశం ఇది : “ఓ 
కంసాంతకా! నీ గుణవిశేషాలు చెవికి సోకగానే, శరీరతాపాలన్నీ నశించి 
పోయాయి. మంగళకరమైన న్‌ శుభకార్యాన్ని చూడగానే కన్నుల పండువగా 
ఉంటుంది. ఓ దుష్టసంహారా! నీ పాదసేవతో ఉత్తమ లోకాలు లభిస్తాయని 
అంటారు. లక్ష్మీకరమైన రూపం కలవాడా! నీ దివ్యనామాన్ని భక్తితో స్మరిస్తే 
చాలు భవబంధాలన్నీ తొలగిపోతాయి. అటువంటి మీయందే నా చిత్తం 
నిలిచి వుంది. ఇది నీ సాక్షిగా నిజం. ఓ మానినీ మానసచోరా! నాపై కృప 
చూపవా? ధన్యుడవు, లోకమనోభిరాముడవు, కరుణా సంశోభితుడవూ 
అయిన నిన్ను ఏ కవులు మాత్రం వర్ణించకుందా ఉండగలరు? ఆనాడు 
లక్ష్మీదేవియే నిన్ను వరించింది. నేనొక్కతెనే నిన్ను ప్రేమించానా ఏమిటి? 
నీకు చెందవలసివున్న నన్ను ఆ శిశుపాలుడు హరించడానికి సిద్ధంగా 
వున్నాడు. ప్రాణేశా! ఓ పద్మనాభా! (పోతన 1701) నీవు రేపే చతురంగ 
బలంతో వచ్చి శిశుపాల జరాసంధాదులను ఓడించి, రాక్షస వివాహ పద్ధతిని 
నన్ను తీసికొని పోవాలి. అంతఃపురంలో ఉన్న నన్ను ఎలా తీసికొని పోవాలని 
అనుకుంటావేమో! ఏ రభస లేకుండా వెళ్ళే మార్గం ఒకటి ఉంది. 
మంగళగౌరిని కొలవడానికి, దుర్దామందిరానికి పంపించే సంప్రదాయం 
ఉంది. నేను అక్కడికి రాగానే, నీవు నన్ను నిరాటంకంగా తీసికొని 
పోవచ్చును. నీ అనుగ్రహానికి నేను అర్హురాలిని కాకపోతే, బ్రహ్మచర్య నిష్ట 
వహించి, నూరు జన్మలైనా నీవే నా పతివి కావాలని, నిన్నే ధ్యానిస్తూ, 
ఆత్మార్పణ చేసుకొంటాను.” (పోతన 1706). 


ప్రాణేశా! నీ మృదుమధుర భాషణలు విననోచని చెవులు ఎందుకు? 
నీవు అనుభవించ వీలులేని ఈ సుకుమార శరీరసౌందర్య మెందుకు? 
భువన మోహనాకారా! నిన్ను దర్శించలేని కనులుండి ఏం ప్రయోజనం? 
దేవా! నీ అధరసుధారసాన్ని ఆస్వాదించలేని నాలుక ఉంది ఏంలాభం? 
కమలాక్షా! నీవు ధరించే వనమాల సువాసనను ఆఘ్రాణించలేని ముక్కు 

ఎందుకు? ధన్యచరితా! నీకు సేవలు చేయలేనపుడు ఎన్ని జన్మలెత్తినా 
వృధయే కదా? స్వామీ! ఇదే మా రుక్మిణీ కన్యయొక్క ఆంతరంగిక సందేశం. 
(పోతన 1708). నీకు విన్నవించాను. మా చిన్నారి రుక్మిణి వంటి 
అందాలరాశి, సర్వగుణశోఖి తయైైన కన్య ఈ బ్రహ్మాండంలోనే లేదు. 
శ్రీమహావిష్ణువుకు లక్ష్మీదేవిలాగా, నీకు రుక్మిణి తగిన సహధర్మచారిణి 
అవుతుంది. నీవు వెంటనే వచ్చి, ఆమెను ఆ దుర్మార్గుల నుండి కాపాడు, 
ఇక్కడికి తీసికొని రావాల్సిందిగా మనవి.” అని అన్నాడు. 


ఆధ్మాత్మిక అంశం : రుక్మిణీ కన్య లక్ష్మీదేవి అంశతో పుట్టింది. ఆమె 
ఎలాగైనా నారాయణుని చేరాల్సిఉంది. శ్రీకృష్ణుడు నారాయణావతారు డని 
విన్నది రుక్కిణి. కనుక అతనికే అంకితమై పోయింది. ఇది లౌకికంగా 
భావించే సన్నివేశం. ఇక ఆధ్యాత్మిక దృష్టితో ఆలోచిస్తే, జీవాత్మ ఎలా 
పరమాత్మను చేరుకోవడానికి తపన పడుతుందో అదే అంతరార్దాన్ని 
సూచిస్తుంది. పరమాత్మను ఆరాధించే భక్తుని ఆంతరంగిక ఆవేదనా సందేశం 
అనికూడా చెప్పవచ్చు. నది సాగరునిలో చేరడానికి పడే తపన లాంటిది. 
రుక్మిలాంటి అడ్డంకులు వచ్చినా, నది గమ్యాన్ని చేరుతుంది. రుక్మం అంటే 
బంగారం. సంపదలకు ప్రతీక. రుక్మి అహంకారానికి ప్రతీక. ఈశ్వర 
సాయుజ్యానికి అవరోధం అహంకారమే కదా! అది రుక్మి రూపంలో ఇక్కడ 
రుక్కిణికి అవరోధం అయింది. శిశుపాలుడు చంచల మనస్సుకు ప్రతినిధి. 
ఇతడు జీవుని మనోబుద్ధులతో (భ్రమలో ముంచి, పరమాత్మను చేరకుండా 
చేసే అహంకారగుణం. అలాగే ఈ రుక్మి రుక్మిణిని పరమాత్మ చెంతకు 
చేరకుండా అద్దుపడుతున్నాడు. పరమాత్మ సర్వజ్ఞుడు. అంటే జీవికి సహాయ 
పడాలి. తనలో చేర్చుకోవాలి. ఇదే భగవదనుగ్రహం. ఉత్తమ భక్తుడు తన 
ఆరాధ్యదైవం యొక్క కృప తప్ప మరేదీ కోరుకోడు. రుక్కిణి శ్రీకృష్ణుని 
పరమపురుషునిగా ఆరాధిస్తోంది. రుక్కిణి సందేశం - భక్తుడు భగవంతుని 
వివిధ రీతుల్లో స్తుతించడం ద్వారా, తన (డ్రేమ (భక్తి) తెలిపి, ఆత్మార్పణ 
చేసుకొని, భగవదనుగ్రహాన్ని పొందడమేనని అర్ధం చేసుకోవాలి. 

అనేకమంది భక్తులు భగవంతుని పురుషునిగాను, తమను ప్రీగాను 
భావించుకొని సేవించడాన్ని మధురభక్తి అంటారు. ఈ రుక్కిణి సందేశం 
ఆ మధురభక్తి ప్రకారమేనని గ్రహించాలి. (బ్రాహ్మణుడు తెచ్చిన సందేశానికి 
శ్రీకృష్ణుడు సంతసించి, రుక్కిణి కోరికను మన్నించాడు. నాలుగు గుర్రాల 
రథంపై అగ్నిద్యోతనునితో కలిసి, శ్రీకృష్ణుడు కుండినపురానికి బయలు 
దేరాడు. బలరాముడు కృష్ణునికి అండగా సైన్యంతో వెనుక వెళ్ళాడు. 
తెల్లవారేసరికి, వారు విదర్భ రాజధానికి చేరారు. శిశుపాలునితో వివాహానికి 
అన్ని ఏర్పాట్లు జరుగుతున్నాయి. నగరమంతా అలంకరించబడింది. 
భీష్మకుడు సంప్రదాయాను సారంగా అన్ని కార్యక్రమాలు జరిపిస్తున్నాడు. 
రుక్మిణీ కన్యను సర్వాలంకార శోభితగా అలంకరించారు. 


ముహూర్తం సమీపిస్తున్నకొద్దీ, రుక్ళిణి మనస్సు ఆందోళన చెందు 
తోంది. ఆ బ్రాహ్మణుడు ఇంకా రాలేదే! ద్వారక చేరుకొన్నాడో లేదో! అతడు 
క్షేమంగా చేరుకొని, కృష్ణునికి నాసందేశం వినిపించి ఉంటాడు. అలాగ 
సందేశం పంపడం సంప్రదాయం కాదని తప్పుగా భావించాడేమో లేక 
కరుణామయుడు కనుక నన్ను రక్షించడానికి వస్తున్నాడేమో! గౌరీదేవి నన్ను 
కాపాడునో లేదో! పరమేశ్వరుడు నా సంకల్పాన్ని అనుగ్రహిస్తాడో లేదో! 
ఇంతకూ నా అదృష్టం ఎలా ఉన్నదోననుకుంటూ, ఆ కన్య కృష్ణుడు 
వచ్చేమార్గంపై చూపు నిలిపి కూర్చుంది. శుభసూచకంగా తన ఎదమకన్ను, 
ఎడమభుజం అదిరాయి. అగ్నిద్యోతనుడు కనిపించాడు ఆమె వెంటనేలేచి, 
ప్రశ్నార్థకంగా అతనివైపు చూచింది. అతడు చిరునవ్వుతో ఇలా చెప్పాడు. 
“రాజకుమారీ! నీ ఉత్తమ గుణాలకు ఆ స్వామి మెచ్చుకొన్నాడు. నీ 
సందేశాన్ని అందుకొని, నాకు ధనదానాలు ఇచ్చాడు. దేవదానవులు ఏకమై 
వచ్చి అడ్డగించినా, నిన్ను రాక్షస పద్ధతిలో తీసుకొని పోతాడు. నీ అదృష్టమే 
ఫలించిందమ్మా!” అనిన విని రుక్ళిణి ఇలా అన్నది. పోతన 1735) “ఓ 
భూసురోత్తమా! నా సందేశాన్ని ఎరిగించి, నళినదళేక్షుని తోడ్మొనివచ్చి నా 

ప్రాణాలు నిలబెట్టావు. నీ కృపచే నేను బ్రతికి పోయాను. నీవంటి 
పుణ్యాత్మునకు నేనేమి ఇవ్వగలను? ఓ సద్బంధు చింతామణీ! నీకుదోసిలొగ్గి 
నమస్మరిస్తున్నాను.” అనినమస్మరించింది. అతడు నిష్కమించాడు. 


బలరామకృష్ణులు అతిధులుగా వచ్చారనే సంతోషంతో భీష్మకుడు, 
వారిని తగిన రీతిని సత్మరించి, వసతి ఏర్పాట్లు చేయించాడు. శ్రీకృష్ణుడు 
వచ్చినట్లు తెలుసుకొన్న విదర్భవాసులు వచ్చి, స్వామిని దర్శించి, తమలో 
తాము ఇలా ముచ్చటించుకుంటున్నారు. “ఈ నవ మన్మథుడే రుక్కిణికి 
తగిన వరుడు. ఇతని కొరకే ఆమెను (బ్రహ్మ సృష్టించాడేమో! రుక్మి ఎందుకు 
అద్దుతగలాలి? ఈ దుర్మార్దుల ఆగడాలను అరికట్టి, శ్రీకృష్ణుడే రుక్కిణిని 
వివాహమాడితే ఎంత బాగుండును?” అనుకున్నారు. 


అది పెండ్లిరోజు ఉదయం. రుక్కిణీదేవి గౌరీపూజకు బయలుదేరింది. 
ఆమె చుట్టూ ఆమె తల్లులు, చెలికత్తెలు, పుణ్యస్త్రీలు, దాసీలు, రక్షకభటులు 
వుండగా, మందగమనంతో వెళ్ళింది. వేదపండితులు మంత్రాలు చదివారు. 
పురోహితులు గౌరీపూజ చేయించారు. పూజావిధిలో పరమశివుని, 
గౌరీమాతను భక్తితో పూజించింది. తన మనసులోని కోర్కెను ఇలా మననం 
చేసుకొంది. ఆ రాకుమారిని ఒక్కసారైనా చూడాలనే ఆశతో పెండ్లికి వచ్చిన 
అతిథులు ఆమె వచ్చే మార్గానికి చేరారు. శ్రీకృష్ణుడు ఆ దారిలోనే ఎక్కడో 
వుంటాడని ఆమెకు తెలుసు. రెండువైపులా క్రీగంటి చూపుతో పరికిస్తూ 
అడుగులు వేస్తోంది. ఆమె సౌందర్యాన్ని తిలకించిన రాకుమారుల మతులు 
పోయాయి. ఈమెను పొందలేని జన్మ నిరర్ధకం అనుకొన్నారు. ఆయుధాలు 


(క్రింద జారిపడ్డాయి. 

రుక్మిణి ముందుకు సాగుతూ, ముంగురులు సవరించుకొంటున్నట్లు 
నటిస్తూ, అంతటా చూస్తున్నది. అల్లడుగో కనిపించాడు శ్రీకృష్ణుడు, 
నీలమేఘశ్యాముడు, గోవిందుడు. పీతాంబరధారియై ఆ మోహనాకారుడు 

రథంపై నిల్చున్నాడు. ఆమెవైపే చూస్తూ, చిరునవ్వు చిందిస్తున్నాడు. చేతులు 
చాచి ఆమెను ఆహ్వానిస్తున్నాడు. అతడే నా హృదయాధినాథుడైన శ్రీకృష్ణుడు 
అనుకోగానే మేను పులకించింది. మందగమనం వీడి, వడివడిగా రథం 
సమీపించింది. శ్రీకృష్ణుడు రథంనుండి దిగి, కుడిచేతిని చాచి, ఆమె కుడిచేతిని 
అందుకొని, మీదకు లాగి, ఆమెను రథంలో కూర్చుండబెట్టుకున్నాడు. 
ఏమి జరుగుతున్నదో అని తెలుసుకొనేలోగా, రథం మెరుపులాగా 
దౌడుతీసింది. బలరాముడు సైన్యంతో వెంట వెళ్ళాడు. రాజులు దిగమ 
చెందారు. 


రాజులకు చెందవలసిన రాకుమారిని, ఒక గొల్లవాడు ఎత్తుకు- 
పోతుంటే, చూస్తూ నిలబడటం క్షత్రియులకు సిగ్గుచేటు అని అవమానంతో 
ఉదడికిపోయారు. వెంబడించిన వారిని బలరాముడు అద్దుకొన్నాడు. రుక్మిణి 
ఆందోళన పడగా, శ్రీకృష్ణుడు ఆమెతో ఇలా అన్నాడు. “ఓ ఇందువదనా! 
మా యదువీరులు వారిని ఎలా చెండాడతారో చూడు. భయం వద్దు” అని 
అన్నాడు. బలరాముడు చతురంగ బలాలను కూల్చివేశాడు. జరాసంధుడు 
మొదలగు రాజులు భయంతో కుండినపురానికి చేరుకొన్నారు. శిశుపాలుని 
అందరూ ఓదార్పారు. జరాసంధుడు “మిత్రమా! శాంతించు. బ్రతికి వుంటే 
భార్య లభించదా ఏమి? ఒకటి మాత్రం నిజం. మన చేతులలో ఏమీ లేదు. 
ఇది అంతా ఈశ్వరుని మాయ. నా విషయమే చూడు! 18వ సారి నేను 
దందెత్తితే, యవనులు పారిపోలేదా! కాలం అనుకూలం అయినప్పుడు మనం 
కక్ష తీర్చుకుందాం. బాధపడవద్దు.” అని అన్నాడు. అందరూ తమ తమ 
దేశాలకు వెళ్ళిపోయారు. 


రుక్మి మాత్రం ఒక అక్షౌహిణి సైన్యాన్ని తీసుకొని, శ్రీకృష్ణుని 
వెంబడించాడు. సారథిని తొందరచేసి, శ్రీకృష్ణుని రథాన్ని కలుపమన్నాడు. 
అది తెలిసి స్వామి, తన రథాన్ని నెమ్మదిగా పోనిచ్చాడు. “నా చెల్లెలిని 

తీసుకు పోవడానికి ఎంత సాహసం? యాదవా! దొంగా! నిలువు, నిలువు. 
నీ వంశమేమిటి, నీ ప్రవర్తనేమిటి? అంతా మాయతో ఆడిస్తావు మా 
చెల్లెల్ని విడువకపోతే, నేనే ఆమెను తీసుకొని పోతా. నీ మదం అణుస్తా!” 
అంటూ బాణాలు సంధించగా, వాటిని ఆ నల్లనయ్య ముక్కలు ముక్కలు 
చేసేశాడు. తన బాణాలతో, రుక్మి గుర్రాలను సారథిని చంపాడు. రుక్షిని 
గాయపరచాడు. రుక్మి రథం దిగి కత్తితో కృష్ణుని పైకి పోతే, కృష్ణుడు ఆ 
కత్తిని ముక్కలు చేసేశాడు. రుక్కిని చంపబోతే రుక్మిణి అడ్డుపడి ఇలా 
వేడుకొంది. 


“ప్రాణేశ్వరా! అహంకారంతో మా అన్న నీపై అపచారం చేశాడు. 
శిక్షార్చుదే. కాదనను. కాని స్వయంగా భగవానుడే మాకు అల్లుడైనాడనుకొని 
సంతసిస్తున్న మా తల్లిదండ్రులకు పుత్రశోకం కలిగించవద్దు. కాపాడు. 
కరుణాసాగరుడవైన నీవు మా అన్న అపరాధాలను మన్నించమని 
వేడుకొంటున్నానూ అని ప్రార్థించింది రుక్ళిణి. కృష్ణుడు రుక్క్మిని చంపకుండా, 
బావ కనుక పరిహాసంతో అతని తల, మీస, గడ్డం వికృతంగా గారిగివేశాడు. 
అప్పుడే రుక్మి సేనలను సంహరించి వచ్చిన బలరాముడు కృష్ణుడు చేసిన 
పనికి ఖిన్నుడై ఇలా అన్నాడు. “ఇతనిని దూరంగా వెళ్ళిపొమ్మని చెప్పవచ్చు 
గాని, ఇలా అవమానం చేయడం తగదు. ఇతడిప్పుడు మన 
బంధువుకూడాను. అభిమానవంతులకు తలగొరగడం, తలతీయడంతో 
సమానం. దుర్భరం కాదా?” అని రుక్ళ్మిణితో ఇలా అన్నాడు. “అమ్మా! మీ 
అన్నను అవమానించాడని, మా తమ్ముని నిందించకు. దండదనీతిని రాజులు 
పాటించాలి కదమ్మా! మీ అన్న ఇపుడు బంధువైనాడు కనుక మరణదండనకు 
బదులుగా స్వల్పంగా అహంకార దమనదండన విధించాడు కృష్ణుడు. ఇవన్నీ 
కర్మవశాన జరిగేవే. దేహాభిమానంతోనే అన్నీ ఏర్పడతాయి. నిజానికి ఆత్మ 
ఒక్కటే. దైవానికి అందరూ సమానులే. నీవు జ్ఞానవంతురాలవు కనుక 

అంతా అర్ధం చేసుకోగలవు. దేనికీ నీవు శోకింపవద్దు. ” అని బలరాముడు 
చేసిన బోధకు రుక్ళిణి సంతోషించింది. 


ప్రతిజ్ఞ పూనిన రుక్కి, కుండినలో ప్రవేశించకుండా, బయటే నివసించ 
సాగాడు. తరువాత అక్కడ ఒక పట్టణం నిర్మితమైంది. బలరామకృష్ణులు 
రుక్మిణిని తోడ్కొని ద్వారకానగరి చేరుకొన్నారు. రుక్మిణీ శ్రీకృష్ణుల వివాహం 
అక్కడ వైభవోపేతంగా జరిగింది. ద్వారకావాసులు నగరాన్ని వైకుంఠం 
లాగ అలంకరించారు. ఆదిలక్ష్మీమహావిష్ణువుల వివాహం జరిపించే 
మహాభాగ్యం తమకే లభించిందని ద్వారకావాసులు ఉప్సితబ్బిబ్బు అయ్యారు. 
వధూవరుల సౌందర్య శోభను తిలకించి దేవతలతో సహా స్రీపురుషు 
లందరూ సమ్మోహితులైనారు. సకల జనులు ఆనంద హృదయులైనారు. 
పరీక్షిన్మహారాజా! లక్ష్మీనారాయణులు, తమ లీలలను ప్రదర్శించి చూపడానికి 
మళ్ళీ భూలోకంలో ఈ విధంగా కలుసుకున్నారు.” అని శ్రీ శుకుడు చెప్పాడు. 


హరిః ఓం తత్‌ సత్‌ 
దశమ స్కంధం పూర్వ భాగం సమాప్తం 


త్రుకృష్ణార్ప్షణ మస్తు. 


దశమ స్కంధం - ఉత్తర భాగం 
ద్వారకానగర వైభవం - ప్రద్యుమ్నుడు : 


దేవతలను రక్షించి, కాపాడుట కొరకు, కుమారస్వామి పరమశివుని 
కుమారుదై జన్మించవలసి వుంది. కాని సతీదేవి మరణం తరువాత శివుడు 
ఏకాకియై తపోనిష్టుడైనాడు కాని పార్వతి, హిమగిరినందిని, శివుని పతిగా 
వరించి, అతనికి తెలియకుండా సేవలు చేస్తూవుండగా, వారు దంపతులు 
అయితేనే తమ కోరికలు ఫలిస్తాయని దేవతలు భావించి, మన్మథుని 
ఆశ్రయించారు. తన కామాస్తాలను ప్రయోగించమని వేడుకొన్నారు. 
మన్మథుని చర్య వల్ల శివునికి తపోభంగమై, తెరుచుకున్న అతని మూడవ 
నేత్రజ్వాలలకు మన్మథుడు బలి అయ్యాడు, భస్మమయ్యాడు. అయతే మన్మథ 
బాణ ప్రభావంతో పార్వతియందు శివుని మనస్సు లగ్నమైంది. ఆమెనే 
వివాహం చేసుకొన్నాడు. మన్మథుని భార్య రతీదేవి విన్నపాన్ని మన్నించిన 
శివుడు మన్మథుడు శరీరం లేనివాడైనా ఆమెతో సంచరించగలడు అని 
చెప్పాడు. కాని సౌందర్యానికే ప్రతినిథి అయిన ఆయనకు రూపం లేకుండా 
పోవడమేమిటి అని ఆవాకు అసంతృప్తి కలిగింది. అపుడు శివుడు 
ద్వాపరయుగంలో అవతరించనున్న నారాయణునికి మన్మథుడు 
సుందరాకారుడై జన్మిస్తాడని, అపుడు ఆమె అతనితో కలిసి జీవించవచ్చునని 
చెప్పాడు. 


రుక్మిణీ కృష్ణులకు మన్మథుడు కుమారుడై జన్మించి, ప్రద్యుమ్నుడు, 
అనే పేరుతో పిలువబడ్డాడు. ద్వారక యావత్తు ఆనందసాగరంలో 
మునిగిపోయింది. శంబరాసురుడనే రాక్షసుని చావు ప్రద్యుమ్నుని వల్ల 
సంభవిస్తుందని తెలుసుకొని, శంబరాసురుడు ఆ జన్మదిన వేడుకలు జరిగే 
సమయంలోనే, ప్రద్యుమ్నుడు పుట్టిన ఏడవ రోజునే అతనిని ఎత్తుకొని 
పోయాడు. ముద్దులొలికే ఆ బిడ్డను చంపడానికి రాక్షసునికి చేతులు రాక, 

సముద్ర గర్భంలో వేశాడు. దానితో తన మృత్యుభయం తీరిపోయిందను 
కున్నాడు. ఆ పసివానిని ఒక పెద్ద చేప మింగేసింది. ఆ పెద్ద చేప జాలరుల 
వలలో చిక్కుకోగా దానిని వారు జంభాసురునికి ఇచ్చి, ధనం తీసుకొన్నారు. 
దానిని పాకశాలకు పంపారు. వంటవారు ఆ చేపను కోయగా దాని పొట్టలో 
వారికి దివ్య సుందర బాలుడు కనిపించాడు. అతనిని తీసుకొనివెళ్ళి, 
నిర్వాహకురాలైన మాయావతికి చూపించారు. మాయావతికి ఆ బిడ్డపై 
మోహంకలిగి, వానిని పెంచి పెద్ద చేసింది. 


ఒకరోజు, నారదుడు మాయావతి దగ్గరకు వచ్చి, ఆ దివ్య సుందరుని 
గాధను ఆమెకు అంతా వివరించి చెప్పాడు. రుక్మిణీ దేవి పుత్రశోకంతో 
అల్లాడిపోతున్నదనీ చెప్పాడు. ఆ మాయవతి నిజానికి మన్మథుని భార్య 
అయిన రతీదేవి. మహాదేవుని మాట ప్రకారం, తన భర్తను కలుసుకోవచ్చని. 
భూలోకంలో సంచరిస్తూ, జంభాసురునిచే చెరపట్టబడి, అక్కడ ఉన్నందున, 
త్వరలో జంభాసురుని సంహారం జరుగుతుందని, ఆ తర్వాత వాళ్ళిద్దరూ 
ద్వారకకు వెళ్ళిపోవచ్చునని నారదుడు మాయావతికి చెప్పి అక్కడినుండి 
వెళ్ళిపోయాడు. 


ప్రద్యుమ్నుడు నవయౌవనుడై సుందరరూపుడైనాడు. మాయావతి ఆ 
బాలుడే తన భర్త అని గ్రహించి, అతనిపై ప్రేమానురాగాలు పెంచుకొంది. 
ఆమె ప్రవర్తనను గమనించి ప్రద్యుమ్నుడు ఆమెను ఇలా అడిగాడు. “అమ్మా! 
నీకు నాపట్ల వాత్సల్య భావం కనిపించడం లేదు. కామతృష్ణ్టయే కనిపిస్తోంది. 
ఇదే నిజమైతే, అది ధర్మబద్ధం కాదు. ఘోరపాపం. మనసు మార్చుకో.” 
అని ఆమెను మందలించాడు. ఆమె ప్రద్యుమ్నునితో తనకు నారద మహర్షి 
చెప్పిన విషయాలను చెప్పి ఇలా చెప్పింది. 

“ఆ శంబరుడు గొప్ప మాయలమారి. మహా దుర్నార్డుడు. దేవతలనే 
జయించిన బలశాలి. వాని మాయలను తొలగించగల విద్యను నీకు 
నేర్పుతాను. ” అని చెప్పి, ఆ విద్యను ఉపదేశించింది. ప్రద్యుమ్నుడు శంబరుని 

యుద్దానికి కవ్వించి ఇలా అన్నాడు. “ఓరీ రాక్షసాధమా! నన్ను సముద్రంలో 
పదేసి నీ చావు తప్పిందనుకున్నావు. కాదు. బయటకు రా!” అని కేక 
వేయగా, శంబరుడు బయటకు వచ్చి, రోషంతో రగిలిపోతూ, తన గదతో 
ప్రద్యుమ్నుని తలపై కొడితే, అతడు తప్పించుకొన్నాడు. తన గదతో అసురుని 
తలను మొత్తాడు. రాక్షసుడు భయపడి, మాయా ప్రయోగం చేసి, ఆకాశం 
నుండి బాణవర్షం కురిపించాడు. ప్రద్యుమ్నుడు సాత్విక మాయచే ఆ 
బాణవర్నాన్ని ఆపేశాడు. చివరకు అసురుడు ముష్టియుద్దానికి దిగగా, 
ప్రద్యుమ్నుడు అతని తలను ఖందించాడు. దేవతలు ఆనందంతో పుష్పవర్షం 
కురిపించారు. 


మాయావతి అయిన రతీదేవి ప్రద్యుమ్నుని తీసుకొని ఆకాశమార్గాన 
ద్వారక చేరి, రుక్మిణి భవనంలో వెలసింది. అందరూ అతనిని చూచి శ్రీకృష్ణుడే 
అని భ్రమపడ్డారు. కాని ప్రక్కనున్న స్రీ ఎవరు? సాక్షాత్తూ కృష్ణునిలా వున్న 
ఈయన ప్రక్కనున్న ఈమె ఎవరు? అనే కుతూహలంతో చుట్టూమూగారు. 
రుక్మిణి కూడా ఏమిటీ సందోహం అని చూచింది. ఆమెకు వారిని చూడగానే 
కన్నులనుండి అశ్రువులు, చన్నుల నుండి పాలు కారసాగాయి. ఆమె తన 
చెలికత్తెలతో ఇలా అంది. “చెలీ! ఈ సుకుమార సుందరుడెవ్వడో! ఎందుకు, 
ఎక్కడినుండి వచ్చాడో! ఏ భాగ్యవతి ఇతనిని కన్నదో కదా! ఎక్కడ 
పెరుగుతున్నాడో! ఈపాటికి నా కుమారుడు కూడా బ్రతికి వుంటే ఇంతవాడై 
వుండేవాడు. ఇతదే నా బిడ్డడు అయివుండవచ్చు నేమో! కాకపోతే ఇతనిలో 
నా భర్త పోలికలు ఎందుకుంటాయి? అతనిని చూస్తుంటే, నా డ్రైేమ 
పొంగుతోంది. హృదయం ఆనందంతో నాట్యం చేస్తోంది. ఆనందాథ్రు 
వులు కారుతున్నాయి. పాలు పొంగారుతున్నాయి.” అని ఆ తల్లి తల్లడిల్లి 
పోతోంది. 


ఇదంతా శ్రీకృష్ణుడు తెలుసుకొని, దేవకీ వసుదేవులతో కూడా అక్కడికి 
వచ్చాడు. అంతా తెలిసి కూడ ఏమీ ఎరుగనట్లు నల్లనయ్య నాటకాలాడు 

తున్నాడు. గమనిస్తున్నాడు. ఇంతలో నారదుడు వచ్చేశాడు. శంబరుడు 
పసివానిని అపహరించిన నాటినుండి ప్రద్యుమ్నునిచే సంహరింపబడిన 
సంగతి యావత్తూ చెప్పి, మాయావతి ఎవరో కూడా చెప్పాడు. అక్కడ 
అందరూ ఆనందించారు. దేవకీ వసుదేవులు, బలరామకృష్ణులు, రుక్కిణి 
సమేతులైన అంతఃపుర కాంతలు అందరూ రతీప్రద్యుమ్నులను (డ్రేమతో 
ఆశీర్వదించారు. రుక్మిణీ దేవి పుత్రుని కౌగలించుకొని పరవశురాలైంది. 
ఆ దివ్యసుందరి తన కోడలయినందుకు నంతోషంతో ఆవాను 
కాగలించుకొంది. ద్వారకావాసులందరూ ఆ దివ్య దంపతుల గాధను 
చెప్పుకొంటూ ఆనందించారు. వారిని చూసి సమ్మోహితు లయ్యేవారు. 


శమంతకమణి, జాంబవతి, సత్యభామ : 


ద్వారకా నగరానికి ప్రక్క్మనున్న మరొక నగరానికి రాజైన సత్రాజిత్తు 
గొప్ప సూర్యభక్తుడు. తాను సూర్యవంశజుదనని చెప్పుకొనేవాడు. అతడు 
రోజూ ప్రొద్దునే సూర్యుని గొప్ప భక్తితో ఆరాధించేవాడు. ఒకనాడు సూర్యుడు 
అతని భక్తికి మెచ్చి శమంతక మణిని ఇచ్చాడు. సత్రాజిత్తు ఆ మణిని తన 
పూజా మందిరంలో ప్రతిష్టించాడు. దానికి పూజలు చేశాడు. అది ఎక్కడ 
ఆరాధింప బడుతుందో, అక్కడ ఆ మణి ప్రభావంతో ఎనిమిది బారువుల 
బంగారాన్ని ప్రసాదిస్తుంది. అది పూజించబడే చోట ఎలాంటి అరిష్టాలూ 
వుండవు. దానితో సత్రాజిత్తుకు అహంకారం పెరిగింది. ఒకనాడు అతడు 
ద్వారకా నగరానికి కృష్ణుని దర్శనానికి వచ్చాడు. అతడు ఆ మణిని ధరించి 
వస్తుంటే, సాక్షాత్తూ సూర్యనారాయణుడే వస్తున్నట్లు ప్రజలు భావించారు. 
వారు శ్రీకృష్ణుని వద్దకు వెళ్ళి ఇలా అన్నారు. “నారాయణా! మాధవా! 
వాసుదేవా! గోవిందా! దామోదరా! యదునందనా! నీ దర్శనానికి ఆ 
సూర్యభగవానుడే వస్తున్నాడు.” అన్నారు. శ్రీకృష్ణుడు సంగతి గ్రహించి, ఆ 
వస్తున్నది సూర్య నారాయణుడు కాదని, సూర్యుడిచ్చిన శమంతకమణిని 
ధరించిన సత్రాజిత్తు” అని శ్రీకృష్ణుడు వారికి చెప్పాడు. సత్రాజిత్తును 

సాదరంగా ఆహ్వానించి, కూర్చుండబెట్టి, అతిథి సత్మారాలు చు మాటల్లో 
మాటగా, అటువంటి మహా ప్రభావం కలిగిన ఆ మణి తన తాతగారైన ఉ 
(గ్రసేనునికి బహూకరించమని, దానివల్ల లోకకళ్యాణం జరుగుతుందని 
చెప్పాడు కృష్ణుడు. అంతేకాక అటువంటి మణిని సత్రాజిత్తు కాపాడలేడని 
కూడా చెప్పాడు. కాని సత్రాజిత్తు అహంకారంతో అందుకు ఒప్పుకోలేదు. 
తన రాజ్యానికి తిరిగి వెళ్ళిన తరువాత, శ్రీకృష్ణుడంతటి వాడు ఆ మణిని 
తనకిమ్మని కోరాడని, గొప్పగా ప్రచారం చేసుకొన్నాడు. 


తరువాత ఒకరోజు, సత్రాజిత్తు తమ్ముడు ప్రసేనుడనేవాడు ఆ మణిని 
ధరించి, అడవికి వేటాడటానికి వెళ్ళాడు. అడవిలో ఒక సింహం, అతని 
మెడలోని మణిని చూచి, మాంసపు ముక్కగా భావించి, అతనిపైకి లంఘించి 
దూకి, అతనిని చంపి ఆ మణిని తీసుకు వెళ్ళింది. అది చూచి మహా 
బలశాలి అయిన జాంబవంతుడనే భల్లూకరాజు ఆ సింహాన్ని చంపి, శమంతక 
మణిని తీసికొనిపోయి, తన బిడ్డకు ఆటవస్తువుగా ఇచ్చాడు. 


వేటనుండి తిరిగిరాని తమ్ముని గురించి సత్రాజిత్తు ఆందోళన చెందాడు. 
ఆ మణిని శ్రీకృష్ణుడు అపహరించే పని చేయించి వుంటాడని ఊహించాడు. 
చివరకు ఆ మాట శ్రీకృష్ణుని చెవిన పడింది. తనపై పడిన అపనిందను 
రూపుమాపి, వాస్తవాన్ని తెలియజేయాలనే సంకల్పంతో శ్రీకృష్ణుడు 
సహచరులతో బయలుదేరి, అడవిలో గాలిస్తూ, చివరకు చచ్చిపడివున్న 
సత్రాజిత్తు తమ్ముడు ప్రసేనుని కనుగొన్నాడు. కాని అతని మెడలో 
శమంతకమణి కనబడక పోయేసరికి, మరింత గాలించగా, ఒక సింహం 
కొంతదూరంలో చచ్చిపడి వుండడం చూచాడు. అక్కడినుండి ఏవో అడుగు 
జాడలు కనబడగా, వాటిని వెంబడిస్తూ, చివరకు ఒక కొండగుహ వద్దకు 
చేరుకొన్నాడు. మిగతావారిని అక్కడేవుంచి, శ్రీకృష్ణుడు ఒక్కడే గుహలోకి 
ప్రవేశించాడు. అక్కడ దేదీప్యమానంగా వున్న ఒక బాలికను, ప్రక్కన 
వెలిగిపోతున్న మణిని చూచాడు. శ్రీకృష్ణుడు ఆ మణిని తాకగానే, ఆ 

బాలిక అరిచింది. అది విన్న జాంబవంతుడు వచ్చి, శ్రీకృష్ణుని ఎదిరించాడు. 
ఇద్దరి మధ్య 28 రోజులు ఘోరయుద్ధం జరిగింది. శ్రీకృష్ణుని పోట్లతో 
జాంబవంతుడి శరీరం శిథిలమైపోయింది. తనను ఇలా ఓడించగల వాడు 
మానవమాత్రుడు కాడని, అతనికి అర్థమైంది. శ్రీమన్నారాయణుడే ఇలా 
వచ్చాదని తెలుసుకొన్నాడు. తనకు పూర్వం త్రేతాయుగంలో యిచ్చిన మాట 
ప్రకారమే తన ఆరాధ్యుడు రఘురాముడు ఇలా దర్శనమిచ్చాడని గ్రహించి 
ఇలాగ స్తుతించాడు. “ఓ రఘురామా! దేవాదిదేవా! నీవు పరమేశ్వరుడవు! 
నీవు మహావిష్ణుడవని అర్థమైంది. నీవ సర్వభూతాలకు ప్రాణం, బలం, 
ధైర్యం అయి ఉన్నావు. ఈ విశ్వాన్ని సృష్టించి, స్థితి, లయలకు ఎవరు 
కారకులో, వారిని నియమించే ఈశ్వరుడవు నీవు. శ్రీరామ ప్రభువుగా 
సముద్రాన్ని నీ బాణాగ్నిచే ఇంకించిన శక్తివంతుడవు నీవు. సముద్రుడే 
నీకు దారి ఇచ్చి వారథి కట్టనిచ్చాడు. నీవే రావణాది రాక్షస మూకలను 
సంహరించి, లంకాధిపతిగా విభీషణునికి పట్టాభిషేకం చేశావు. నా ప్రభువు 
ఐన నిన్ను ఎదరించి, అపచారం చేశాను. నన్ను క్షమించు దేవదేవా!” 
అంటూ శ్రీకృష్ణ పరమాత్మ పాదాల సాగిలపడిన, పరమభక్తుదైన 
జాంబవంతుని దేహాన్ని నిమిరి, అతని సకల బాధలనూ తొలగించి, శ్రీకృష్ణ 
పరమాత్మ ఇలా అన్నాడు. “జాంబవంతా! పూర్వం శ్రేతాయుగంలోని 
రఘురాముడను నేనే. అది నీకు తెలుసు. ద్వాపరయుగంలో వసుదేవ 
నందనుడనైన కృష్ణుడను నేనే. మాలో ఎలాంటి భిన్నత్వం లేదు. ఈ శమంతక 
మణిని నేనే దొంగిలించాననే అపవాదును తొలగించుకోవాలనే, దానికోసం 
ఇక్కడి దాకా వచ్చాను. సత్రాజిత్తుకు చెందిన ఈ మణిని అతనికే 
ఇచ్చివేయాలి” అని చెప్పగా, జాంవంతుడు సంతసించి ఇలా అన్నాడు. 
“స్వామీ! ఈమె నా బిడ్డ జాంబవతీ కన్య. ఈమెను కూడ నీకు సమర్పించితే, 
నా జన్మ ధన్యమవు తుంది. ఈమెను స్వీకరించి నన్ను బంధవిముక్తుణ్ణి 
చేయ ప్రార్ధన” అని చెప్పగా, స్వామి అంగీకరించాడు. జాంబవంతుడు 

మోక్షాన్ని పొందాడు. శ్రీకృష్ణుడు విజయం సాధించి, శమంతకమణితో 
పాటు బాలామణిని కూడ తెచ్చినందుకు పురజనులు సంతోషించారు. 
శ్రీకృష్ణుడు జాంబవతీ కన్యను వివాహమాడాడు. 


తరువాత ఉగ్రసేనుని కొలువుకు సత్రాజిత్తును రప్పించి, అందరి 
సమక్షంలో శమంతక మణిని అతనికి అప్పజెప్పాడు. సత్రాజిత్తు సిగ్గుపడి, 
తన అపచారానికి పశ్చాత్తాపపడి, శ్రీకృష్ణుని అనుగ్రహం పొందడం ఎలా 
అని ఆలోచించి, ఒక నిర్ణయానికి వచ్చాడు. సత్యభామ అతని పుత్రిక. 
అసమాన సౌందర్యవతి. తండ్రితో కలిసి రాజ్యపాలన, యుద్ధ విద్య వంటి 
విషయాలను క్షుణ్ణంగా ఆకళింపు చేసుకొని వుంది. ఆమెను అప్పటికే 
సత్రాజిత్తు కృతవర్మ అనే యాదవ రాజుకు యిచ్చి వివాహం చేయాలని 
నిశ్చయించుకుని వున్నాడు. కాని ఇప్పుడు తన అపరాధానికి ప్రాయశ్చిత్తంగా, 
శమంతకమణితో బాటు ఆ కన్యకామణిని కూడా శ్రీకృష్ణునికి యిచ్చి 
వివాహం జరిపించాలని భావించాడు. సత్రాజిత్తు కోరికను శ్రీకృష్ణుడు 
మన్నించాడు. వివాహం వైభవోపేతంగా జరిగింది. అపుడు శ్రీకృష్ణుడు 
సత్రాజిత్తుతో ఇలా అన్నాడు. *ఈ శమంతక మణిని నీకు సూర్యభగవానుడు 
ప్రసాదించాడు. కనుక నీవద్దనే ఉండనీ. నీవు నాకు సమర్పించిన ఈ 
భామామణి నాకు చాలు.” అని శమంతక మణిని సత్రాజిత్తుకు ఇచ్చివేశాడు. 


సత్యభామ, శమంతక మణి వల్ల సత్రాజిత్తుకు కొందరికి విరోధి 
అయ్యాడు. ద్వారకలో కొందరు రాజులు సత్యభామపై (యమేమను 
పెంచుకొన్నారు. సత్రాజిత్తు శ్రీకృష్ణునికి ఇచ్చివేయడంతో వారికి కోపం 
వచ్చింది. శమంతక మణి వల్లకూడా అనేకులు అసూయకు గురి అయ్యారు. 
ఇలాంటి విరోధులలో కృతవర్మ, శతధన్వుడు ముఖ్యులు. అక్రూరునకు 
కూడ వైరం ఉంది. శతధన్వునకు సత్యభామను తనకివ్వలేదని ఎక్కువ 
ఆగ్రహంతో ఉన్నాడు. కృతవర్మ, అక్రూరుడు అతనికి సహాయపడ్డారు. 
అతడు సమయం కోసం వేచి చూస్తున్నాడు. 

లక్క యింట్లో పాండవులు, కుంతీ సమేతంగా బూడిద అయ్యారని 
తెలిసి, శ్రీకృష్ణుడు హస్తినాపురం వెళ్ళాడు. భీష్క, ద్రోణ, విదుర మున్నగువారిని 
కలిసి, కొద్ది రోజులుండి వెళ్లామనుకొన్నాడు. ఇదే అదనుగా భావించి, 
శతధన్వుడు సత్రాజిత్తును నిద్రిస్తుండగా చంపి, శమంతకమణిని తీసికొని 
పారిపోయాడు. సత్యభామ దుఃఖితురాలై, తండ్రి శవాన్ని నూనె తొట్టిలో 
వుంచి, హస్తినకు వెళ్ళి శ్రీకృష్ణునితో అంతా చెప్పింది. బలరామకృష్ణులు 
సత్యభామతో కలిసి ద్వారకకు తిరిగి వచ్చారు. శతధన్వుని అంతం చేయాలని 
నిశ్చయించు కున్నారు. శతధన్వుడు భయపడి కృతవర్మను ఆథశ్రయించాడు. 
కాని కృతవర్మ బలరామకృష్ణుల శక్తిని ఎరిగినవాడై, తప్పుకొన్నాడు. అపుడు 
శతధన్వుడు అక్రూరుని వద్దకు వెళ్ళి రక్షించమని అన్నాడు. “అయ్యో 
శతధన్వా! శ్రీకృష్ణుడు సాక్షాత్తూ భగవంతుడు. సమస్త సృష్టికి, విశ్వానికి 
మూలకారకుడు. మహాపూజనీయుడు. కలలో కూడ ఎదిరించడం జరగదు” 
అని అక్రూరుడు చెప్పగా, శతధన్వుడు గత్యంతరం గానక, శమంతక 
మణిని భద్రంగా దాచమని అక్రూరునికి అప్పగించి పారిపోయాడు గుర్రమెక్కి 
బలరామకృష్ణులు అతనిని రథంలో వెంబడించారు. మిథిల సమీపిస్తుండగా, 
శతధన్వుని గుర్రం శక్తి చాలక పడిపోతే, అతడు అడ్డదారుల్లో పరుగెత్త 
నారంభించాడు. శ్రీకృష్ణుడు చక్రాయుధాన్ని ప్రయోగించగా, అతడు 
చనిపోయాడు. శ్రీకృష్ణుడు వెళ్ళి చూడగా, అతని వద్ద శమంతక మణి 
కనిపించలేదు. అప్పుడు బలరాముడు “కృష్ణా! ఇతడు ద్వారకలోనే ఎవరి 
వద్దనో దాచి ఉంటాడు. నీవు వెళ్ళి అక్కడే అన్వేషించు. మనం దాదాపు 
మిథిల వరకు వచ్చాం గదా. నేనునా ప్రియ స్నేహితుడైన జనకుని వద్ద 
కొద్ది రోజులుండి వస్తాను.” అని అన్నాడు. బలరాముడు మిథిలలో 
ప్రవేశించాడు. జనక మహారాజు బలరాముని సాదరంగా ఆహ్వానించి, 
సత్కరించి, తగిన వసతి ఏర్పాడు చేశాడు. ఆ కాలంలోనే దుర్యోధనుడు 
వచ్చి, బలరాముని వద్ద గదాయుద్ధ కౌశలాన్ని సంపాదించాడు. 

శ్రీకృష్ణుడు ద్వారకకు తిరిగి వచ్చి సత్రాజిత్తు అంత్యక్రియలు 
చేయించాడు. కృతవర్మ అక్రూరుడు శ్రీకృష్ణునికి భయపడి దూర ప్రదేశాలకు 
వెళ్ళిపోయారు. అక్రూరుడు లేని కారణంగా ద్వారకలో వర్షాలు పడ లేదు. 
అనేక బాధలు సంభవించాయి. అక్కడి వృద్దులు శ్రీకృష్ణునితో ఇలా అన్నారు. 
“వాసుదేవా! పూర్వం కాశీరాజు తన రాజ్యంలో ఇలాగే వర్షాలు లేకపోతే, 
శ్వఫల్ముడనే మహనీయుని తీసికొని వెళ్ళి, తన కుమార్తె గాందినిని అతనికిచ్చి 
పెండ్లి చేసి, సత్మరించగా వర్షాలు పడ్డాయి. వారి కుమారుడే ఈ అక్రూరుడు. 
ఇతడూ అలాంటి శక్తిసంపన్నుడే. కనుక అక్రూరుని ద్వారకకురప్పించడమే 
క్షేమకరం” అని చెప్పగా, అక్రూరుడు కాశీ రాజ్యంలో వున్నట్లు తెలుసుకొని, 
అక్కడికి దూతలను పంపించి, అక్రూరుని శ్రీకృష్ణుడు రప్పించాడు. 


శమంతక మణితో దూరంగా వెళ్ళిన అక్రూరుడు, కాశీ పట్టణంలో 
స్థిరపడి, ఆ మణి వల్ల లభించే ధనంతో యజ్ఞయాగాదులు లోక కళ్యాణాలు 
కోరి చేయిస్తూ, సత్మార్యాలలో నిమగ్నుడై పోయాడు. శ్రీకృష్ణుని ఆహ్వానంపై 
అక్రూరుడు ద్వారక వచ్చాడు. శ్రీకృష్ణుడు ఒక సభను ఏర్పాటు చేసి, అందులో 
అక్రూరునితో ఇలా అన్నాడు. “అక్రూరా! శతధన్వుడు శమంతక మణిని 
నీవద్ద వదలి వెళ్ళిన విషయం నాకు తెలుసు. నీవు కూడ భయపడి ద్వారక 
విడిచి వెళ్ళినా, మణి వల్ల లభించిన ధనంతో సత్మర్మలు చేస్తున్నావని 
తెలుసుకొని, నీనుండి మణిని తీసికోలేదు. సత్రాజిత్తుకు కుమారులు లేరు. 
కనుక ఆస్పి కుమార్తెలకు చెందుతుంది. మనుమలు అతని శ్రాద్ధకర్మలు 
చేయాలి. ఆ ఆస్తిని పొందాలి. ఆ మణిని నేనేదో దక్కించుకొంటున్నాననే 
అనుమానం రాకుండా, నీవు ఆ మణిని సభలో అందరికి చూపించు” అని 
చెప్పాడు. అక్రూరుడు సిగ్గుతో తలవంచుకొని, క్షమింపమని కోరుతూ, ఆ 
మణిని స్వావు పాదాలకు నమర్పించాడు. స్వామి ఆ మణిని 
సభాసదులందరికీ చూపించి, అందరూ చూస్తుండగానే మళ్ళీ ఆ మణిని 
అక్రూరునకు ఇచ్చి ఇలా అన్నాడు. “అక్రూరా! నీవే ఈ మణిని ఉంచుకొని, 

దానివల్ల వచ్చిన ధనంతో, సత్రాజిత్తుకు కూడా సద్దతి ప్రాప్తించునట్లు 
సత్మర్మలు చేస్తూ ఉండు” అని చెప్పాడు. అక్రూరుడు నిర్భయుడై ద్వారకలోనే 
ఉండిపోయాడు. ఈ శమంతకోపాఖ్యానాన్ని చదివిన వారికి, విన్నవారికి 
మంగళం, జయం కలిగి, పాపం, అపకీర్తి తొలగిపోతుంది అని శ్రీ శుకుడు 
పరీక్షిత్తుకు చెప్పాడు. 
త్రుకృష్ణుని అష్టమహిషులు : 

పాంచాల రాజైన ద్రుపదుడు ద్రోణాచార్యుని చంపగల కొడుకు, 
అర్జునునకు భార్య కాగల కుమార్తె కావాలని యజ్ఞం చేయగా, ఒక బాలుడు, 
ఒక బాలిక ఉద్భవించారు. వారే దృష్టద్యుమ్నుడు, కృష్ణ (ద్రాపది). పాండవులు 
లక్క యింట్లో బూడిద అయిపోయారని తలంచి, ద్రుపదుడు ద్రౌపదీ 
స్వయంవరాన్ని ఏర్పాటు చేశాడు. అర్జునునితో సమానుడైన ధనుర్విద్యా 
ప్రవీణుడే అల్లుడు కావాలని, మత్స్య యంత్ర పరీక్షను పెట్టాడు. సాత్యకితో 
కూడి శ్రీకృష్ణుడు అక్కడికి వెళ్ళాడు. పాండవులు చనిపోలేదని శ్రీకృష్ణునికి 
తెలుసు. వాళ్ళు ఎక్కడున్నా సరే, ఈ స్వయంవరం విషయం వింటే, వస్తారని 
తెలుసు. బ్రాహ్మణ వేషంలో వచ్చిన ఐదుగురు యువకులూ పంచపాండవులే 
అని ఊహించాడు. అర్జునుడే మత్స్యయంత్రాన్ని ఛేదించాలన్న తలంపుతో 
శ్రీకృష్ణుడు సాత్యకిని, ప్రద్యుమ్నుని వద్దన్నాడు. బ్రాహ్మణ వేషంలో వున్న 
అర్జునుడే నెగ్గాడు. ద్రుపదుడు సంతోషించాడు. బలరామకృష్ణులు మేనత్త 
అయిన కుంతీ మాతను, పాండవులను చూడటానికి వారి ఇంటికి వెళ్ళారు. 
అదే వారు మొదటిసారి కలుసుకోవడం అయింది. అర్జునుడంటే శ్రీకృష్ణునికి 
చాల ఇష్టం. శ్రీకృష్ణుడు పాండవుల కష్టాలను చూచి సహాయ పడాలని 
అనుకొన్నాడు. ఇప్పుడు బలవంతు డైన ద్రుపదునితో బంధుత్వం ఏర్పడింది. 
కనుక పాండవులు హస్తినాపురం వెళ్ళిపోయి, నిర్భయంగా జీవించవచ్చునని 
శ్రీకృష్ణుడు సూచించాడు. 

శ్రీకృష్ణుడు సాత్యకితో కలిసి కొంతకాలం తర్వాత పాండవులు ఎలా 
ఉన్నారో చూడాలని ఇంద్రప్రస్థనగరానికి వెళ్ళాడు. శ్రీకృష్ణుని చూడగానే 
పాండవులు ప్రాణం లేచి వచ్చినట్లు ఆనందభరితులై ఆలింగనం 
చేసుకొన్నారు. ఈ పరమేశ్వరుని పాదస్పర్శతో వారి కష్టాలన్నీ మాయమై 
పోతాయనుకున్నారు. శ్రీకృష్ణుడు ధర్మరాజుకు, భీమునికి పాదాభివందనాలు 
చేశాడు. అర్జునుని కౌగిలించుకున్నాడు. తనకు నమస్మరించిన నకుల 
సహదేవులను ఆశీర్వదించాడు. కొత్త పెండ్తికూతురు ద్రౌపది సిగ్గుతో 
శ్రీకృష్ణునకు యొక్కింది. అందరినీ ధర్మరాజు ఆదరించి, గౌరవించాడు. 
శ్రీకృష్ణుడు కుంతీదేవి వద్దకు వెళ్ళి ఇలా అన్నాడు. “అత్తా! నీవు కుశలమా? 
కొడుకులు, కోడళ్ళు నీకు ఆనందం కలిగిస్తుంటే, జీవితం హాయిగా 
సాగిపోతున్నది కదా!” అని పలుకరించగా, ఆమెకు దుర్యోధనాదుల వల్ల 
అనుభవించిన కష్టాలు గుర్తురాగా, గద్దద స్వరంతో ఇలా చెప్పింది. “కృష్ణా! 
నీవుంటే ఎవరైనా, ఎన్ని కవ్టాలనైనా దాటగలరు. నీవు పంపిన అక్రూరుడు 
వచ్చి మా క్షేమసమాచారాలు తెలుసుకొని వెళ్ళాడు. నీవే మాకు అండ. నీ 
వల్లనే మేము ఇంకా జీవించి వున్నాం. ఇదంతా నీ భాగ్యమే కదా కృష్ణా!” 
అని చెప్పగా, ధర్మరాజు ఇలా అన్నాదు. “మహానుభావా! సనక సనంద 
నాదులే నిన్ను తెలుసుకోలేరు. అలాంటి మేటి ప్రభువువైన నీవు మాకు 
బంధువు కావడం, మాయొక్క పూర్వజన్మ పుణ్య విశేషఫలం.” అని తన 
సంతోషాన్ని తెలుపు కొన్నాడు. పరమపురుషుడు పాండవులు కోరిన మేరకు 
వాళ్ళతో ఉండ దలచుకొన్నాడు. 


ఒకరోజు కృష్ణార్జునులు అదవికి వెళ్ళి, యమునలో నీరు త్రాగి, ఇసుక 
తిన్నెపై కూర్చొని ఉండగా, ఒక దివ్య సుందరి అక్కడ సంచరిస్తూ 
కనిపించింది. ఆమె వివరాలు తెలుసుకొని రమ్మన్నాడు శ్రీకృష్ణుడు. అర్జునుడు 
ఆమెను సమీపించి, ఆమె వృత్తాంతం తెలుపమని అడిగితే, ఆమె ఇలా 
చెప్పింది. “మహాశయా! నేను కాళిందిని. నేను విష్ణువునే వివాహ మాడదలచు 

కున్నాను. నా తండ్రి ఈ నదిలో ఒక భవనం నిర్మించి, అందులో వుండి 
తపస్సు చేసుకోమన్నాడు. ఒకనాడు విష్ణు అంశయైన కృష్ణుడు ఇక్కడికి 
రాగలడని చెప్పడం చేత నేను శ్రీకృష్ణుడే నా భర్త కావాలని తపస్సు 
చేస్తున్నాను” అని చెప్పింది. అర్జునుడు ఈ మాటలు శ్రీకృష్ణునికి చెప్పగా, 
కృష్ణుడు ఆమె తపస్సుకు మెచ్చి, ఆమెను స్వీకరించి, ఆమెను రథంపై 
కూర్చుండ బెట్టుకొని పాండవ గృహానికి తీసికొని వెళ్ళాడు. 


శ్రీకృష్ణుడు కోరగా విశ్వకర్మ పాండవుల కొరకు ఇంద్రప్రస్థపురిని 
నిర్మించాడు. పాండవులతో సహా శ్రీకృష్ణుడు కూడ కొన్నాళ్ళు అక్కడే వున్నాడు. 


ఒకనాడు అగ్నిదేవుడు కృష్ణార్జునుల వద్దకు వచ్చి తాను తలపెట్టిన 
ఖాండవ వనదహనంలో ఇంద్రుడు అద్దుపడకుండా సాయపడమని కోరాడు. 
ఎదుర్మొనవలసింది ఇంద్రుని కనుక, అగ్నిదేవుడు వరుణుని అడిగి నాలుగు 
తెల్లటి గుర్రాలున్న రథాన్ని కవచాన్ని గాండీవమనే ధనుస్సును అర్జునునకు 
ఇచ్చాడు. శ్రీకృష్ణుడు సారథిగా, అర్జునుడు అగ్నికి సాయపడి, అతనిని 
తృప్తిపరచాడు. ఆ మంటలలో కాలిపోకుండా కాపాడమని మయుడు అనే 
రాక్షస శిల్పి అర్జునుని ప్రాధేయపడ్డాడు. అర్జునుడు రక్షించగా, మయుడు 
కృతజ్ఞతాపూర్వకంగా ఇంద్రప్రస్థంలో పాండవులకు ఒక సభా భవనాన్ని 
నిర్మించి ఇచ్చాడు. అదే మయసభ అని ప్రసిద్ధికెక్కింది. ఈ మయసభలోనె, 
దుర్యోధనుడు భంగపడింది, బాధపడింది. 


శ్రీకృష్ణుడు పాండవుల అనుమతితో ద్వారకకు వెళ్ళి, ఒక శుభ 
ముహూర్తంలో కాళిందిని పెండ్లి చేసుకొని, అందరినీ ఆనందింప చేశాడు. 
శ్రీకృష్ణునకు రాజాధిదేవి అనే మేనత్త ఉంది. ఆమెకు విందుడు, అనువిందుడు 
అనే ఇద్దరు కొడుకులు, మిత్రవింద అనే కుమార్తె ఉన్నారు. కుమారు 
లిద్దరు దుర్యోధనునకు విధేయులై, అవంతీ పరిపాలకులై ఉన్నారు. వారు 
చెల్లెలికి స్వయంవరం ఏర్పాట్లు చేశారు. కాని ఆమె మనస్సు కృష్ణుని పైనే 

వుంది. అన్నలు అద్దు తగిలారు. శ్రీకృష్ణుడు ఆమె కోరికను తెలుసుకొన్నవాడై, 
స్వయంవరంలో అందరినీ ఓడించి, మిత్రవిందను తీసికొని పోయి వివాహం 
చేసుకొన్నాడు. 

నగ్నజిత్తు కోసల దేశాధిపతి. సద్దుణ సంపన్నుడు. ధర్మపరుడు. సత్య 
అనే ఆమె ఆయన కుమార్తె. ఆమెను నాగ్నజితి అని కూడా అంటారు. ఆ 
రాజు వద్ద మదించిన ఏడు వృషభరాజాలు వున్నాయి. వాటిని ఒక్కసారిగా 
బంధించగల వీరునికే తన కుమార్తె నివ్వాలని నిశ్చయించాడు. ఎందరో 
ప్రయత్నించి ఓడిపోయారు. శ్రీకృష్ణుడు అనుచరులతో వచ్చాడు. నాగ్నజితి 
కృష్ణుని చూచి ఇతడే తనకు భర్త అగుగాక అని సంకల్పించింది. రాజు 
శ్రీకృష్ణునితో ఇలా అన్నాడు. “జగన్నాథా! వాసుదేవా! నీ రాకతో మా రాజ్యం 
పావనమైంది. ధర్మరక్షణకై అవతరించిన ఈశ్వరుడవు నీవు. నిన్ను ఎలా 
సంతుష్టుని చెయ్యాలో ఆజ్ఞాపించు.” అనగా, శ్రీకృష్ణుడు “రాజా! నీ కుమార్తెను 
నేనునా భార్యగా స్వీకరించ దలచాను అని చెప్పాడు. “ప్రభూ! ఇలా న్స్‌ 
అనుగ్రహం పొందటానికి ఎలాంటి సుకృతం చేసి ఉన్నామో కదా! 
ముల్లోకాల్లో నా కుమార్తెను వివాహమాడడానికి మరో వునుడు 
ఎవడున్నాడు? నా కుమార్తెకు లక్ష్మీదేవి సౌభాగ్యం చేకూరుతుంటే, నాకు 
అంతకంటే ఏం కావాలి? కాని నా ఏడు వృషభాలను లొంగదీసుకున్నవాడే 
వరుడు అని నిర్ణయించుకున్నాను. ఎన్నో అద్భుత కార్యాలను చేసిన నీకు 
ఇది ఒక లెక్కా” అని సవినయంగా వచించాడు. శ్రీకృష్ణుడు ఆ ఆబోతులవైపు 
చూచాడు. వస్తాన్ని నడుముకు బిగించి, ఆ ఒక్కడూ ఏడు రూపాలై ఆ ఏడు 
ఎద్దులను ఒక్కొక్క గుద్దుతో లొంగదీసి, ఆటబొమ్మలను ఆడించినట్లు 
ఆడిస్తుండగా, ప్రేక్షకులు జయజయ ధ్వానాలు చేశారు. రాజు సత్యనిచ్చి 
వైభవంగా వివాహం జరిపించాడు. పరాజితులైన రాకుమారులు దారిలో 
శ్రీకృష్ణుని అడ్డగించి, బెదిరించారు. వాళ్ళందరినీ అర్జునుడు ఓడించాడు. 
శ్రీకృష్ణుడు నూతన వధువుతో ద్వారక చేరి ప్రజలచే పూజలందుకొని, 
నిజధామంలో సుఖంగా ఉండసాగాడు. 

(శ్రుతకీర్తి శ్రీకృష్ణుని మేనత్తలలో ఒకతె. ఆమె కేకయ దేశపు రాజపత్ని. 
ఆమె కుమార్తె యగు భద్రను కూడ శ్రీకృష్ణుడు పెండ్లి చేసుకున్నాడు. 
లక్షణ మగధ దేశపు రాకుమారి. ఆమె రుక్ళిణి వలెనే, శ్రీ కృష్ణుని చరిత్రలను 
విని, అతనినే పతిగా ఎన్నుకొంది. తండ్రి బృహత్సేనునకు కృష్ణుడంటే 
ఇష్టమే. కాని ఇతర రాజులు శత్రువులవుతారని భయం వుంది. అందుకే 
ఒక పరీక్ష పెట్టాడు. మత్స్యయంత్రం కంటే కఠినమైనపరీక్ష అర్జునుడు 
తప్పఅందరూ విఫలులయ్యారు. అర్జునుడు వచ్చి సులభంగా దానిని 
పడగొట్టాడు. లక్షణ వచ్చి శ్రీకృష్ణుని మెడలో వరమాల వేసింది. ఆమెను 
శ్రీకృష్ణుడు తీసుకొని వెళ్తుంటే, ఓడిన రాజులు అడ్డగించి బెదిరించగా, 
శ్రీకృష్ణుడు శార్‌జ్జ ధనుస్సు చేతపూనే సరికి, వారందరూ పారిపోయారు. 
ప్రజలు నూతన వధువులకు స్వాగతం పలికారు. 


రుక్కిణి, జాంబవతి, సత్యభామ, కాళింది, మిత్రవింద, నాగ్నజితి, 
భద్ర, లక్షణ అనే అష్ట మహిషులతో కృష్ణుడు సుఖసంసారం సాగించాడు. 
తరువాత నరకాసురుని వధించి, అతనిచే బంధించబడిన 16000 మంది 
రాజకన్యలను విడుదల చేయించాడు. ఆ కన్యలందరూ మేము ఇళ్ళకు 
వెళ్ళలేము, నీవే మమ్మల్ని ఆదుకోవాలి అని వేడుకుంటే, ఆ కరుణామయుడు, 
లీలామోహన రూపుడు, వాళ్ళనందరినీ ద్వారకకు పంపించి, వారినందరినీ 
పెండ్లి చేసుకొన్నాడు. 
నరకాసుర సంహారం : 

నరకాసురుడు భూదేవి కుమారుడు. మహా బలశాలి. గర్వంతో అతడు 
అదితి యొక్క కుండలాలు, వరుణుని యొక్క ఛత్రాన్ని లాక్కొన్నాడు. 
దేవతలకు చెందిన మణిపర్వతాన్ని తన వశం చేసుకొన్నాడు. దేవతలను 
కష్టపెట్టడమే అతని పని. ఒకరోజు శ్రీకృష్ణుడు సత్యభామ భవనంలో 
వుండగా, దేవతలు నరకుని వలన పడే యాతనలను గురించి ఇంద్రుడు 
శ్రీకృష్ణునితో చెప్పాడు. దేవతల బాధలను నివారించడానికి శ్రీకృష్ణుడు తాను 
వానిని దండిస్తానని ఇంద్రునికి చెప్పి పంపివేశాడు. 


దశమ స్కంధం - ఉత్తరభాగం ఉదర 


శ్రీకృష్ణుడు గరుడారూఢుడై నరకాసురుని రాజధాని అయిన ప్రాగోతిష 
పురానికి బయలుదేరబోతుండగా, తనను కూడా తీసుకొని వెళ్ళమని 
సత్యభామ ప్రాధేయపడుతూ ఇలా అంది. “దేవా! నీవు రాక్షసులను చెండాదే 
సమయాన్ని నేను చూడాలని ఉంది. తిరిగి వచ్చిన తరువాత నీ ప్రావీణ్యాన్ని 
గురించి ఇతర సోదరీమణులకు చెబుతాను. నీతో పాటు తీసుకొని పోవా” 
అని వేడుకొంది. శ్రీకృష్ణుడు చిరునవ్వుతో, “బాలా! కుసుమ కోమలివైన 
నీవెక్కడ? ఆ భయంకర రణరంగ మెక్కడ? అక్కడివి రాజహంసల 
సరోవరాలు కావ. రాక్షసకృత్యాలూ, రక్తపు మడుగులున్నూ. నీవు అక్కడికి 
వచ్చి ఎలా సంతోషించ గలవు? నీవు రావద్దు. నేనె.పని పూర్తిచేసి వెంటనే 
వస్తాను.” అన్నాడు. కాని సత్యభామ కృష్ణునితో, “నాథా! నీ రక్షణలో వుండగా 
నాకేం భయం. నేను నీతోనే వస్తాను. అనుగ్రహించు.” అని బ్రతిమాలింది. 
శ్రీకృష్ణుడు ఆమె ధైర్యానికి మెచ్చుకొని, గరుడునిపై ఆమెను ఎక్కించుకొని 
ఆకాశమార్గాన ప్రాగ్యోతిష పురానికి వెళ్ళాడు. అక్కడ ఐదు ఆవరణ దుర్గాల 
నోటిలోనికి ప్రవేశించడం సాధ్యం కాదు. అంతేకాదు, మురాసురుడనే ఐదు 
తలల భయంకర రాక్షసుడు నగర రక్షణ పాశాలు అల్లి రక్షణ చేస్తుంటాడు. 
శ్రీకృష్ణుడు తన గదతో పర్వత వలయాన్ని ఛేదించాడు. ధనుస్సుతో శస్తాలను 
నిర్వీర్యం చేసి, జలదుర్గాన్ని చక్రంతో శుష్కింపబేసి, అగ్నిదుర్దాన్ని ఆపివేసి, 
వాయుదుర్గాన్ని శాంతింపబజేసి, పాశదుర్గాన్ని ఛేదించి వేశాడు. పాంచజన్యాన్ని 
పూరించగా మురాసురుడు క్రుళ్ళిపడి లేచి, నీటిపైకి వచ్చి చూశాడు. 
నీళ్ళు ఎలా వచ్చాయని ఆశ్చర్యపడ్డాడు. ప్రచందడాగ్ని జ్వాలలను గ్రక్కుతూ, 
మంటలతో చెలరేగిన శూలాన్ని గరుడునిపై విసిరాడు. శ్రీకృష్ణుడు ఆ 
శూలాన్ని ఒక్క బాణంతో ముక్కలు చేశాడు. అసురుని గదను శ్రీకృష్ణుడు 
తన గదతో ముక్కలు చేశాడు. వాడు తనపై పడబోతుంటే, వాడి ఐదు 
తలలను చక్రాయుధంతో ఖండించగా, వాడు చచ్చి నీటిలో పడ్డాడు. 
మురాసురుని ఏడుగురు కొడుకులు శ్రీకృష్ణునితో యుద్దానికి వచ్చారు. 
స్వామి బాణాలకు వారు హతులైనారు. వీరందరు ఇలా సంహరించబడిన 

విషయం తెలుసుకొని, నరకుడు వీడెవరో సామాన్యుడు కాదని తలచి, 
తానే స్వయంగా సర్వ సేనలతో వచ్చాడు. శ్రీకృష్ణ సత్యభామలను నరకుడు 
చూచాడు. వాళ్లెవరో తెలుసుకొన్నాడు. శ్రీకృష్ణుడు సత్యభామకు సంగ్రామ 
రహస్యాలు చెపుతున్నాడు. నరకుని చూచిన సత్యభామ ఉత్సాహం ఉ 
రకలు వేసింది. జుట్టు ముడి వేసింది. చీరకొంగు నడుముకు బిగించింది. 
ఆభరణాలు సర్దుకుంది. ఎంతమంది రాక్షసులు వచ్చినా, ఎదుర్శొనడానికి 
సత్యభామ సిద్ధమైంది. ఆమె ఉత్సాహాన్ని చూచి, మాయలమారి మురారి 
మురిసిపోతూ, చిరునవ్వలతో ఇలా అన్నాడు. “సుందరీ! నేను ఈ రాక్షసుల్ని 
చంపలేననా నీవు సిద్ధపడ్డావు. సరేలే. ఈ విల్లు పట్టుకో. విజయం 
నీదే” అని తన ధనుస్సును ఆమెకిచ్చాడు. దానిని పట్టుకోగానే ఆమెకు 
అమిత శక్తి వచ్చేసింది. ఆమె చేసిన ధనుష్టంకారశబ్దం ఆకాశమంతా 
ప్రతిధ్వనించింది. ఆమె స్వేదబిందువులపై మెరిసే ఇంద్ర ధనుస్సులతో 
చూచావా నా ప్రతాపం అన్నట్లుగా, తన స్వామివైపు సారించే క్రీగంటి 
చూపుల బాణాలు మెరుపులతో అది రణరంగమా లేక సౌందర్య శోభను 
ప్రదర్శించే నాట్యరంగమా అనిపించింది. శౌర్యం, శృంగారం, రౌద్రం, 
విస్మయం, విన్యాసం మూర్తీభవించి నట్లుగా సత్యభామ బాణాలను 
సంధించడం మెరుపుతీగల వేగంతో నిర్వహించి యుద్ధం చేయనారంభించింది. 
మరొకవైపు శృంగారపు చూపుల బాణాలు వేస్తూ తన శృంగార దేవుడైన 
స్వామిని మెప్పిస్తోంది. ఆమె ధాటికి తట్టుకోలేక రాక్షస సైన్యం పారిపోతోంది. 
శ్రీకృష్ణుడు తన ప్రియురాలిలో విజృంభించిన వీరావేశాన్ని తగ్గించదలచి 
ఆమెతో ఇలా అన్నాడు. “సత్యా! నీ ధాటికి శత్రుసైన్యం పారిపోయింది. 
నీదే విజయం. నీ ధైర్యసాహసాలు నన్ను ఆనందింప చేశాయి. నీవు కోరిన 
ఆభరణాలను ఇస్తాను.” అని చెప్పి, ఆమె చేతిలోనున్న ధనుస్సును శ్రీకృష్ణుడు 
తీసికొన్నాడు. అపుడు నరకాసురుడు హేళనగా ఇలా అన్నాడు. “కృష్ణా! 
పురుషుల ఎదుట ఒక స్తీ పౌరుషం ప్రదర్శిస్తుంటే, మౌనంగా కూర్చోవడం 
గొప్పకాదు. రాక్షస వీరులు స్రీలతో పోరాడటానికి ఇష్టపడరు.” అనగా 

గోవిందుడు ఇలా అన్నాడు. “ఓ అసురుడా! తొందరపడకు. నీ శిరస్సు నా 
బాణాలకు బలి అయ్యే సమయం వచ్చేసింది.” అని బాణాలను సంధించాడు. 
నరకాసురుడు అప్పటికే తనవద్ద నాలుగు దంతాల తెల్లని ఏనుగులను 
పాలసముద్రం నుండి తెప్పించి దాచుకొన్నాడు. యుద్ధభూమిలో 
గరుత్మంతుడు వాటిని ముక్కలు ముక్కలుగా కొట్టి, బలమైన రెక్కలతో 
చంపేశాడు. శ్రీకృష్ణుని బాణాలకు అందరూ చనిపోగా, నరకాసురుడు 
ఒక్కడే మిగిలి ఉన్నాడు. వాడు శతఘ్ని అనే బలమైన శూలాన్ని శ్రీకృష్ణునిపై 
వదలగా, దానిని కృష్ణుడు నిర్వీర్యం చేశాడు. చివరిగా ఆ అసురుడు తన 
త్రిశూలాన్ని కృష్ణుపై విసిరే లోగానే శ్రీకృష్ణుడు చక్రాయుధాన్ని ప్రయోగించి 
నరకాసురుని సంహరించివేశాడు. 


నరకాసురుని తల్లి భూదేవి స్వామివద్దకు వచ్చి, నరకుడు దొంగిలించిన 
కుండలాలను, వరుణుని ఛత్రాన్ని మణిమయ మాలను ఆయనకు 
సమర్పించింది. అపుడు భూదేవి స్వామిని ఇలాగ స్తుతించింది. “ఓ 
పరమేశ్వరా! అనంతలీలా విలాసా! సకల భూతస్వరూపా! పద్మనాభా! 
వాసుదేవా! నీకు ప్రణామాలు. నీవు ఆదిపురుషుడవు. 'బ్రహ్మాదులను సకల 
నృష్టిని చేసినవాడవు. భక్తులు కోరిన రూపాల్ని ధరిస్తుంటావు. ఓ 
భక్తమందారా! దీనజనరక్షకా! నీకు వందనాలు. ఈ బాలుడు భగదత్తుడు. 
నరకుని కుమారుడు. తండ్రివంటి వాడు కాదు. నీ చక్రాయుధానికి 
బలిఅయినాడు, నిన్నాశళయించినవాడు. దిక్కులేని వాడు. వీనిని 
అనుగ్రహించు.” అని వేడుకొంది. భక్తపరాధీనుడైన శ్రీకృష్ణ పరమాత్మ 
భగదత్తునకు అభయమిచ్చి, సకల సంపదలను అనుగ్రహించాడు. 


నరకాసుర వధ అనంతరం, శ్రీకృష్ణుడు నరకాసురుని సౌధంలో 
ప్రవేశించి, అతనిచే బంధించబడిన 16000 మంది రాజకన్యలను చూచాడు. 
శ్రీకృష్ణుని దర్శించగనే వారు ఆ దివ్యసుందర మూర్తి ఎవరోగాని, ఇతడే 
నాకు భర్త అయ్యేట్లు కృప చూపమని, ప్రతి కన్య తన ఇష్టదైవాన్ని కోరింది. 


అష 
లయ 

వారి చీకటి బతుకులకు దివ్యజ్యోతి లభించినట్లు వారందరూ సంబరపడి 
పోయారు. నరకాసురుడు తమను బంధించడం చేతనే కదా ఈ 
పురుషోత్తముని దర్శనభాగ్యం లభించిందని సంతసించారు. ఆ చిత్తచోరుని 
చూడగానే వారందరి హృదయాలు (ప్రేమతో బంధించబడ్డాయి. అతడే తన 
రక్షకుడు, పతి, గతి, సర్వస్వం అని ప్రతి కన్యా నిశ్చయించుకొన్నది. ఆ 
మానినీ మానసచోరుడు సామాన్యుడా, మందహాసంతో వారి ఆలోచనలను 
గ్రహించాడు. వారికి మంచి వస్త్రాలు, ఆభరణాలు, సుగంధ ద్రవ్యాలు 
పంపించి, అలంకరింప చేశాడు. ఈ మానవరాజకన్యలలో వారే కాకుండా, 
అందమైన సుర, అసుర, సిద్ధ కన్యలు కూడా ఉన్నారు. ఆనాడు అసురులచే 
అపహరింపబడిన కన్యలను తల్లిదండ్రులు స్వీకరించరు. అపుడు వారు 
అనాథలై పోతారు గనుక వారి మనస్సును ఎరిగిన సర్వజ్ఞుదైన 
పరమపురుషుడు, వారి యోగక్షేమాలను చూడదలచినవాడై, అందరినీ 
ద్వారకకు పంపించాడు. వారితో పాటు, ఐరావత సంతతికి చెందిన 64 
నాలుగు దంతాల తెల్ల ఏనుగులను, రథాలను, గుర్రాలను, ధనరాసులను 
కూడ పంపించాడు. 


ఆ తరువాత, శ్రీకృష్ణుడు సత్యభామతో కలిసి దేవలోకం వెళ్ళి, దేవమాత 
అయిన అదితికి నరకుడు దొంగలించిన మణికుండలాలను ఇచ్చివేశాడు. 
ఇంద్రుడు, శచీదేవి శ్రీకృష్ణ సత్యభామలను సన్మానించారు. తరువాత వీరు 
నందనవనం దర్శించారు. సత్యభామ కోరికపై, శ్రీకృష్ణుడు పారిజాతం 
మొక్కను పెకలించి, తీసికొని గరుడుని వీపుపై వుంచాడు. పారిజాతాన్ని 
తీసికొని వెళ్తున్నట్లు ఇంద్రుడు తెలుసుకొని వచ్చి ఎదిరించి, ఓడిపోయాడు. 
ఒకనాడు నరకుని బాధనుండి రక్షింపుమని వేడిన ఇంద్రుదే, ఆ పని 
తీరిపోగానే, ఇపుడు కృష్ణుని ఎదిరించుటకే వచ్చాడు. దీనివల్ల తెలుసు 
కోవల్సింది ఏమంటే - ఇంద్రునికి శ్రీకృష్ణుని అనుగ్రహంకంటె పారిజాతమే 
గొప్పదిగా అనిపించింది అని. అతని స్వార్ధానికి, అహంకారానికి హద్దుల్లేవు. 

శ్రీకృష్ణుడు పారిజాతాన్ని తీసికొని వెళ్ళి సత్యభామ ఉద్యానవనంలో 


నాటించాదు. 


శ్రీకృష్ణ పరమాత్మ ద్వారకకు పంపిన 16000 మంది కన్యలందరికీ 
వేరు వేరు గృహాలు సకల సౌకర్యాలతో ఏర్పాటు చేయించాడు. మహాద్భుత 
లీలా వినోద మంటే ఇదేనేమో! పరమేశ్వరుడైన ఆ శ్రీకృష్ణ భగవానుడు ఒక 
శుభ ముహూర్తంలో పదహారు వేల కృష్ణ స్వరూపాలను ధరించాడు. పదహారు 
వేల కన్యలను తన దివ్య స్వరూపాలతో తానే వారి వారి గృహాలలో ఒకే 
ముహూర్తంలో శాస్త్రోక్తంగా వివాహమాడాడు. అందరికీ ఒకే రూపంలో 
కనిపించి, ఒకే విధంగా లాలించి, పాలించి, ప్రేమించి, ప్రతి ఒక్కరికీ 
“శ్రీకృష్ణుడు నావాదే” అనిపింపజేసి, అపూర్వం, అద్భుతమైన రీతిలో 
అందరితోనూ సంసారాలు సాగించాడు పరమసుందరరూపుడు, ఆ 
సుందరీమణుల సౌభాగ్యం ఏమని చెప్పగలం! వేలాది సంవత్సరాలు తపస్సు 
చేసినా యోగులకు, మహర్షులకు లభించిన మహాసాౌాభాగ్యం ఈ కన్యలకు 
లభించింది. ఆ పరమేశ్వరుని దర్శన, స్పర్శన, సంభాషణమే కాకుండా, 
నిరంతరం ఆయన పాదసేవాభాగ్యం వారికి దక్కింది కదా! తమ ప్రభువుకు 
తామే సకల సేవలు చేసేవారు. స్వామికూడ సామాన్య మానవుని వలె, 
గృహస్ఫుని వలె, వారితో సంచరిస్తూ, వారి కోర్కెలను తీరుస్తూ, 
మాయామమతలు చూపిస్తూ, వినోదించేవాడు. విశ్వమంతా నిండిన ఆ 
పరమేశ్వరునకు, ఈ పదహారు వేలమంది కాంతలతోనూ, అన్ని వేళలా 
తాను కలిసిమెలిసి వుండటంలో ఆశ్చర్యమేముంది? 

ఇక్కడ గ్రహించవలసింది ఒక్కటే ఆ శ్రీకృష్ణుని యందు అనురాగం 
చూపుతూ, ఆయనను నిరంతరం తన డ్రేమతో ఆరాధించే జీవి అతని 
భక్తుడు. పరమాత్మ అట్టి భక్తునే లాలిస్తాడు, ప్రేమిస్తాడు, వారి కోర్కెలను 
మన్నిస్తాడు. కడకు తరింపజేస్తాడు. ఈ సత్యాన్ని అవగాహన చేసుకొన్న 
క్షణంలో ఆయనను గురించిన లౌకిక పరిధి ఆలోచలన్నీ నశించి ఆయన 

పరమాత్మ తత్త్వం మనకు వెంటనే సుగ్రాహ్యమవుతుంది. ఆ దిశలో మనం 
ఆయన స్మరణలోనే తరిద్దాం అని నా మనవి. 


శ్రీకృష్ణుడు - వినోదాల విలాసాలు : 


ఒకనాడు శ్రీకృష్ణునకు ఒక చిలిపి ఆలోచన వచ్చింది. రుక్మిణిని 
ఛలోక్తులతో ఉడికించి వినోదించాలని అనుకొన్నాడు. ఆమె అంతఃపురంలో 
ఈయన ఆమె పాన్పుపై కూర్చొని ఉండగా ఆమె ఈయనకు వింజామరలు 
వీస్తోంది. సౌందర్యవతీ, సద్దుణవతీ, సౌమ్యవతీ, వివేకవతి అయిన ఆమెను 
చూచి చిరునవ్వుతో ఈ మోహనాకారుడు ఛలోక్తిగా ఇలా అన్నాడు. “ఓ 
సుందరీ! కులంలో, బలంలో, భాగ్యంలో అన్నిటిలోనూ ఎంతో గొప్పవాడైన 
శిశుపాలుని ఇష్టపడకుండా, ఎక్కడో సముద్రగర్భంలో తలదాచుకున్న ఈ 
పిరికివాణ్సి ఎందుకు పెండ్లి చేసుకొన్నావు? మాకు ధనం లేదు, గుణం 
లేదు, లోకరీతికి భిన్నమైన వారం, మా స్నేహం ఎప్పుడూ 'పేదవారితో, 
దీనులతోనే నిండివుంది. మాకు సింహాసనాలు లేవు. ధనవంతులు, 
బలవంతులు మాతో చెలిమి చెయ్యరు. వియ్యం కుదురలేదే! నీవు చాల 
పొరపాటే చేశావు దేవీ! ఇప్పుడైనా నీవు నీకు తగిన వానిని ఎన్నుకొని 
వివాహం చేసుకోవచ్చు.” అని అంటున్న స్వామి మాటలు విని, సాధు 
స్వభావియైన రుక్మిణి మనస్సు గతుక్కుమంది. తన ప్రాణనాథుడు ఎప్పుడూ 
ఇలాంటి మాటలు అనలేదు, ఇప్పుడు ఎందుకు ఈ అప్రియములు 
పలుకుతున్నాడు? తన "సేవలో ఏమైనా లోపం జరిగిందా? అని ఆలోచిస్తూ, 
అ మానవతి ఆవేదనతో కుమిలిపోయింది. కన్నీటితో వక్షస్థలం తడిసి 
పోయింది. ముఖం వాడిపోయింది. నేలపై ఒరిగిపోయింది. 


శోకసంతప్త, సాధ్వీశిరోమణి, సహధర్మ్శచారిణియైన రుక్కిణీ దేవిని 
శ్రీకృష్ణుడు లేవనెత్తాడు. పాొన్పుపై పవళింప చేశాడు. మంచి గంధం పూశాడు. 
పన్నీటితో ముఖం, కన్నులు తుడిచాడు. జుట్టు సవరించాడు. వింజామరతో 
వీచాడు. మధురమైన వాక్కులతో బుజ్జగించాడు. మనోహరమైన చిరునవ్వుతో 
మత్తెక్కించాడు. కొంటె చూపులతో మోహనాకారుడు కవ్వించాడు. 

శ్రీకృష్ణుడు తన పత్ని (గ్రేమాతిశయానికి సంతసించి, తన సంభాషణకు 
చలించినందుకు జాలిపడి ఇలా అన్నాడు. “ప్రియతమా! నీకు కోపం వస్తే, 
నీ ముఖం ఎంత అందంగా వుంటుందో చూడాలనే హాస్యమాడాను. వ్‌ 
నా మాటలను నిజమని నమ్మ బాధపడతావనుకోలేదు సుమా! పతిపత్నుల 
మధ్య ఇలాంటి ప్రణయకలహాలు వస్తుంటేనే ప్రేమ పెరుగుతుంది కదా! 
మరి నీవు ఇలా బాధపడటం నాకు కష్టంగా వుంది.” అంటూ స్వామి 
ఓదార్చాడు. కొత ఊరట చెందిన తర్వాత రుక్ళిణీ దేవి ఇలా అంది. “స్వామీ! 
నీకు ఇతరులతో సామ్యం లేదు. నిజం. నీ సౌందర్యం, కనుల సొగసు, ఈ 
ముల్లోకాల్లో ఎవరికి లేవు కదా! సచ్చిదానంద స్వరూపుదవు అయిన నీవెక్కడ; 
త్రిగుణాలతో బంధింపబడిన నేనెక్కడ? సమసంపదలు, గుణాలు నీలోనిక్షిప్తమై 
ఉండటం చేత, మానవులు ఎప్పుడూ ఇది కావాలి అది కావాలి అని నిన్ను 
చీకాకు పరుస్తారు. అందుచేతనే నీవు పాలసముద్రంలో శేషతల్పశాయివై 
పవళిస్తున్నావు. పరమేశ్వరా! నీవు ధనహీనుడనన్నావు. అవును. జగత్తంతా 
నీదే అయివున్నది. త్రిగుణాతీతుడవు అయివున్నావు. లోకాలన్నీ నీయందే 
ఉద్భవించాయి. నీవు లోకులకు భిన్నమైన వాడివే కాని, స్వామీ! నీనుండి 
భిన్నమైనది ఏదీ లేదు. దీనులు, బీదలు నీకు కావలసినవారన్నావు. అదీ 
నిజమే. నీవు దీనజనబాంధవుడవు, అనాథ రక్షకుడవు కదా! బలవంతులు, 
ధనవంతులు నీ స్నేహం చేయరన్నావు. అది వాస్తవమే. ధన, బల గర్వ 
మదాంధులైన వారికి ఇంద్రియ సుఖాలే ముఖ్యం. సకల పురుషార్థాలను 
ప్రసాదించే నిన్ను వారు అజ్ఞానులు కావున ఆ(శ్రయించరు. నీవే 
రాజాధిరాజువు కనుక నీకు రాజ సింహాసనాలు ఎందుకు స్వామీ? 
క్షణకాలంలో రాజ్యాలను, రాజులను సృష్టించగలవు, నశింపచేయగలవు. నీ 
భక్తుల హృదయాలే నీ సింహాసనాలు కదా! యోగీంద్రులకూ స్‌వు 
అగోచరవుడవు, సామాన్యులు కర్మఫలాల ననుభవిస్తూ, సంసార చక్రంలో 
తిరుగుతుంటారు. 

ఇక నా విషయం చెపుతాను. విను ప్రభూ! చిన్నప్పటినుండి నా 
మనస్సు నీయందే లగ్నమై వుంది. నేను నీ కోసమే జన్మించానని నా దృఢ 
విశ్వాసం. ఇంద్రాదులు కూడ నన్ను ఆకర్షింపలేక పోయారు. నీ పాదపద్మాల 
సౌభాగ్యమెట్టిదో నాకు ఎరుకయేీ. ఆ పాదపద్మాలను నేను ఆశ్రయించి, 
పూజించి, సేవించే భాగ్యాన్ని కాదని క్షుదమైన రాజరికపు సుఖసంపదలను 
కోరుకొంటానా స్వామీ!” అని చెప్పిన రుక్కిణి మాటలకు సంతోషించి, 
శ్రీకృష్ణుడు ఇలా అన్నాడు. “దేవీ! రుక్ళిణీ! నీ ప్రేమ గురించి నాకు తెలియదా? 
అది నా పరిహాసమే. నీవు కష్టపెట్టుకొంటావని అనుకోలేదు. చమత్మారపు 
మాటలను పట్టించుకోకూడదు. అలకలు, వాోస్యాలు, మురిపాలు, 
విదిలింపులు, వలపులు దాంపత్య జీవితాన్ని ఉత్తేజపరుస్తాయి కదా! నీవు 
పతివ్రతా శిరోమణివి. బాల్యంనుండి నా సేవలోనే ఉన్నావు. నాకు తెలుసు. 
నన్ను క్షమించు. నీవు కోరుకొనేవన్నీ నాలోనే వున్నాయి. అవన్నీ నీకు 
లభిస్తాయి. నీ పాతివ్రత్యమూ, (ప్రేమానురాగాలు స్పష్టంగానాకు తెలుసు. 
నా గురించి నీవు చెప్పినవన్నీ నిజమే. ఐతే నేను మీ అందరితోను, సామాన్య 
గృహస్టుగానే వర్తిస్తాను. నాపై నీకు ప్రేమ ఉండుటయే నీ సౌభాగ్యం. 
మోక్ష ప్రదాతనైన నన్ను కామవాసనావాంఛలతో పొందాలని కొందరు 
అల్పజ్జులు పూజలు, తపస్సులు చేస్తుంటారు. వారి కోరికలు తీరవచ్చునేమో 
కాని, అది వారిని నరకము వైపు తీసికొని పోతుంది. ఇంద్రియలోలురు 
నన్ను చేరలేరు.” అని చెప్పిన శ్రీకృష్ణుని చూచి, రుక్మిణీ దేవి వందనం 
సమర్పించింది. ఆమె జన్మ ధన్యత గాంచింది. 

శ్రీకృష్ణుడు రుక్మిణీ దేవితో విహరిస్తూ ఆమెకు సకల సౌఖ్యాలు 
చేకూర్చాడు. వారికి ప్రద్యుమ్నుడు మొదలైన 10 మంది కుమారులు, 
చారుమతి అనే కుమార్తె కలిగారు. మిగతా ఏడుగురు భార్యలకు కూడ, 
ఒక్కొక్కరికి పదేసి మంది కుమారులు, ఒక్కొక్క కుమార్తెను ప్రసాదించాడు. 
అదేవిధంగా పదహారు వేలమంది ఇతర భార్యలకు కూడ, ఒక్కొక్కరికి 

పదేసిమంది కుమారులను, ఒక్కొక్క కుమార్తెను అనుగ్రహించాడు. ఈ 
ఒక లక్ష అరవై వేల ఎనభైమంది పుత్రులకూ పుత్రులు కలిగారు. ఈవిధంగా 
శ్రీకృష్ణుని వంశం కోట్ల సంఖ్యలో అభివృద్ది చెందింది. వీళ్ళందరూ యాదవ, 
వృష్టి భోజ, అంధక మున్నగు నూట ఒక్క తెగలుగా వర్ధిల్లారు. 
అనిరుద్ధుడు ర్‌ 

రుక్మి కుమార్తె రుక్కవతి. ఈమె స్వయంవరాన్ని రుక్మి ఏర్పాటు చేశాడు. 
రుక్మిణి కుమారుడైన ప్రద్యుమ్నుడు మేనమామ ఇంటికి వెళ్ళాడు. 
రాజకుమారులు స్వయంవరానికి వచ్చారు. రుక్మవతి ప్రద్యుమ్నుని 
వరించింది. రుక్షికి శ్రీకృష్ణునియందు ద్వేషం ఉండడం చేత కుమార్తె 
నిర్ణయంనచ్చలేదు. దీన్ని తెలుసుకొన్న ప్రద్యుమ్నుడు ఎదిరించినవారిని 
ఓడించి, రుక్మవతిని తీసికొని ద్వారకా నగరానికి వెళ్ళిపోయాడు. ద్వారకలో 
రుక్మవతి, ప్రద్యుమ్నుల వివాహం అతి వైభవంగా జరిగింది. రుక్మి తన 
చెల్లెలు, కుమార్తెను గురించి ఎలాగో సమాధాన పడ్డాడు. వారి ఆనందమే 
తన ఆనందంగా భావించాడు. రుక్మిణి కుమార్తె అయిన చారుమతిని కృతవర్మ 
కుమారుడైన విశాలాక్షుడు (బలి) వివాహమాడాడు. 


(క్రమక్రమంగా రుక్షి శ్రీకృష్ణుని పైగల ద్వేషాన్ని మరచిపోసాగాడు. 
రుక్మవతి, ప్రద్యుమ్నులకు అనిరుద్దుడు అనే కొడుకు జన్మించాడు. తంద్రివలె 
సుందరుడు. రుక్మి యొక్క (పత్రిక పుత్రిక) మనుమరాలు రోచన 
(రుక్కిలోచన)ను అనిరుద్దున కిచ్చి రుక్మి తన రాజధానియైన భోజకటకంలో 
పెండ్లిచేశాడు. ఆ వివాహ వేడుకలను చూడడానికి రుక్మిణీ కృష్ణుడు, 
బలరాముడు, ప్రద్యుమ్నుడు, సాత్యకి మున్నగు బంధుజనులు వచ్చారు. 
అందరూ ఆనందించారు. కాని యాదవుల కీర్తి బాగా పెరుగుతున్నందుకు 
ఓర్చుకోలేని రాజులలో కళింగరాజు ఒకడు. అతడు రుక్మితో ఇలా అన్నాడు. 
“రాజా! కొత్తగా ఏర్పడిన బంధుత్వాల మమకారంలో పడిపోయి, గతంలో 
జరిగిన అవమానాలను మరిచిపోతున్నావా? ప్రతీకారానికి ఇదే సమయం. 

బలరామునకు జూదం ఇష్టం కాని నేర్పరి కాదు. నీవు విజయం సాధిస్తావు.” 
అని పురిగొల్పాడు. రుక్మిలో ద్వేషం పెల్లుబికి మూఢుడై బలరాముని జూదానికి 
ఆహ్వానించాడు. జూదం నిర్విరామంగా జరుగుతోంది. బలరాముడు 
ఓడిపోతూవుంటే, కళింగరాజులు హేళన చెయ్యడంతో బలరామునికి రోషం 
వచ్చి, ఒక లక్షబంగారు నాణేలకు పందెం కట్టాడు. ఈసారి రుక్కి తాను 
ఓడిపోయినా, తగవు పెట్టుకొన్నాడు. బలరాముడు సాక్ష్యం ఇవ్వండని మిగతా 
రాజులను కోరాడు. వాళ్ళు రుక్షికి భయపడి నిజం చెప్పలేదు. బలరాముడు 
కోపంతో మళ్ళీ ఆడుదామన్నాడు. ఈసారీ బలరాముడే గెల్పాడు. కాని 
గెలుపు నాదే అని మళ్ళీ రుక్మి తెగబడ్డాడు. ప్రేక్షకులు మాట్లాడలేదు. ఈ 
అన్యాయానికి ఆకాశవాణి స్పందించి ఇలాగ వినిపింపచేసింది. “ఈ ఆటలో 
కూడా బలరాముడే గెల్పాడు. రుక్మి రెండుసార్లు ఓడాడు.” అని వినిపించినా, 
అశరీరవాణిని నమ్మను, గెలుపు నాదే” అని అంటూ రుక్మి దుష్టుల (ప్రేరణతో 
ఇలా వాగాడు. “జూదం రాజులు ఆడుకొనే ఆట. గెలుపు ముమ్మాటికి 
నాదే. గోవులను తోలుకొనే గొల్లలకు నైపుణ్యం ఎలా వచ్చింది? రాజుతో 
గొల్లలు ఆడి, గెలుపు నాదే అంటే చెల్లదు.” అని హేళన చేయగనే, అక్కడి 
రాజులు వంత పలుకుతూ నవ్వడంతో, బలరాముడు ఆ(గ్రహావెశంతో అక్కడ 
దొరికిన ఒక ఇనుప గుదియను పట్టుకొని రుక్మిని చావబాదాడు. అవహేళన 
చేసిన కళింగరాజు పండ్లూడగొట్టాడు. మిగిలిన రాజులు ప్రాణభయంతో 
పరుగెత్తి పోయారు. దీన్ని అంతా సాక్షివలె తిలకిస్తున్న శ్రీకృష్ణుడు మౌనంగా 
ఉండిపోయాడు. తరువాత నూతన వధూవరులను తీసికొని, రుక్మిణి 
బలరామాదులు ద్వారకా నగరానికి వెళ్ళిపోయారు. 


ఉషా సుందరి : 
బాణుడు బలి చక్రవర్తి నూర్లురు కుమారులలో పెద్దవాడు. అతడు 


కీర్తిమంతుడు, ధీమంతుడు, సత్యసంధుడు. అతనికి వెయ్యి చేతులున్నాయి. 
అతడు వాటితో ఐదు వందల వాద్యాలను వాయిస్తూ నటరాజును మెప్పించే 

వాడు. శివుడు ఇతని భక్తికి మెచ్చి అతని రాజధాని శోణితమునకు రక్షకునిగా 
ఉండటానికి ఒప్పుకొన్నాడు. ఒకనాడు బాణాసురుడు తన భుజబలమదం 
అతిశయించగా, పరమశివుని ఇలాగ స్తుతించాడు. “ఓ దేవదేవా! నీవు 
జగన్నాథుడవు. దేవేంద్రాది దేవతా వందితుడవు. పరమ పవిత్రుడవు. పరిశు 
ద్ద చరిత్రుడవు, చంద్రశేఖరుడవు, సర్వలోకేశ్వరుడవు, పార్వతీ వల్లభుడవు, 
కైలాసవాసుడవు, భక్తజనుల పాలిటి పారిజాతానివి, అటువంటి నిన్ను ఎవడు 
స్తుతించగలదడు? నిన్ను ఎదరించగల వీరుడు ఒక్కడైనా కనిపించదు. స్వామీ! 
నీవు ప్రసాదించిన వెయ్యి చేతులూ పనిలేక బరువు చేటే గాని నాకెందుకు? 
భయంకర రణరంగంలో ఉపయోగపడలేని ఈ చేతులెందుకు? నీవు తప్ప 
నాతో ఎవరూ పోరు సల్పలేరు. కనుక నీవేనా కోర్కెను తీర్చు. నాతో 
యుద్ధం చేయి.”అన్న వాని మాటలకు శంకరుడు అసహ్యించుకొని “ఓయీ 
దానవేశ్వరా! తొందరపడకు. నీ కోరిక త్వరలోనే తీరుతుందిలే” అని అనగా 
విని, బాణుడు తన కోరిక తీరనున్నదని సంతోషించాడు. 


ఉష బాణాసురుని ముద్దుల కుమార్తె. ఆమె సౌందర్యవతి, సద్దుణవతి. 
ఒకనాడు ఆమె స్వప్నంలో ఒక త్రిలోక సుందరునితో సుఖించినట్లు 
కలగన్నది. ఆనాటి నుండి ఆమె అతని పైనే మనస్సు నిలుపుకొంది. 
విరహంతో దుఃఖించేది. పిచ్చిదానిలా ఉందేది. 


కుంభాంభుడు బాణాసురుని మంత్రి. చిత్రలేఖ అతని కుమార్తె. ఈమె 
ఉషాబాలిక ప్రియమైన చెలికత్తె. చిత్రలేఖ అన్నీ తెలుసుకొంది. ఆమె అసమాన 
ప్రజ్ఞ కలిగిన చిత్రలేఖిని. తన చెలి బాధ తొలగించదలచి ఆమెతో ఇలా 


అంది. 


“పియసఖీ! నీ బాధ నాకు తెలిసింది. నీ స్వప్నంలోని మోహనాంగు 
దెవ్వరో తెలుసుకోవడానికి నేను ఒక పని చేస్తాను. నా చిత్రలేఖనా 
నైపుణ్యంతో నేను ముల్తోకాల్లో కొన్ని సుందర పురుషుల రూపాలను చిత్రించి 
నీకు చూపుతాను. నీ స్వప్నసుందరుడిని నీవు గుర్తిస్తే, అతడు ఎక్కడున్నా 


అవమిలనలి' 


460 శ్రీహరి లీలామృతం 


నేను నీ వద్దకు తీసికొని వస్తాను. విచారించకు.” అని అభయమిచ్చింది. 
అన్ని చిత్రాలను పూర్తి చేసి, చిత్రలేఖ వీటిని చెలి దగ్గరకు తెచ్చి, ఒక్కొక్కరిని 
గురించి చూపుతూ, చెప్తుండగా, ప్రద్యుమ్నుని చూస్తుండగా, ఆమె చూపు 
ఆగింది కాని అనుమానం వచ్చి, చిత్రలేఖ తరువాత అనిరుద్దుని చిత్రం 
చూపించింది. “ఆం ఆం! ఇతడే నా మానసచోరుడు. ఇతని వివరాలు 
చెప్పు” అంటూ ఉషాకన్య తొందర చేసింది. చిత్రలేఖ ఇలా చెప్పింది. 
“ఇతడు అనిరుద్ధుడు. ఇతడు శ్రీకృష్ణుని కుమారుదైన ప్రద్యుమ్నుని 
కుమారుడు” అని చెప్పి, తాను ఉషాక్యనకు ఇచ్చిన మాట ప్రకారం, ఆ 
సుందరమూర్తిని తీసికొని వచ్చుటకు వెళ్ళింది. ద్వారకను చూసి 
ఆశ్చర్యపోయింది. తన యోగమాయతో, చిత్రలేఖ అనిరుద్దుని తీసుకొని 
వచ్చి, ఉషాసుందరి పాన్పుపై పడుకోబెట్టి, తన చెలితో ఇలా అంది. 
“ప్రాణసఖీ! ఇతదే అనిరుద్దుడు. నీ మానసచోరుడు, అసమాన శూరుడు, 
ఇతనితో నీవు సర్వసుఖాలు అనుభవించు.” అని చెప్పిన చిత్రలేఖకు ఎలా 
కృతజ్ఞత తెలియజేయాలో తెలియక, ఆనందం పట్టలేక, ఇలా అన్నది. 
“చలీ! నా కలలోని సుందరుడిని నీవు క్షణంలో తీసికొని వచ్చిన 
శక్తిమంతురాలవు. ముల్లోకాల్లో ఎక్కడైనా ఉన్నా కూడా నీ స్నేహేంనా 
పూర్వజన్మ సుకృతం.” అంటూ వేనోళ్ళ పొగిడింది ఉషాసుందరి. 


ఉషా-అనిరుద్దులు పురుషుని ఛాయకూడ పడని ఆ అంతఃపురంలో 
అమితానందంలో తేలియాడుతున్నారు. కాలజ్ఞానం వారికి లేదు. 
ఉషాసుందరికి గర్భిణి చిహ్నాలు కనిపించగా, పరిచారికలు వెళ్ళి, 
బాణాసురునకు చెప్పారు. ఆగ్రహావేశాలతో మండిపడుతూ, ఆ అసురుడు 
అంతఃపురం ప్రవెశించి చూడగా, ఆ పరమాత్ముని లాగ మెరిసిపోతున్న 
అనిరుద్ధుడు ఉషాబాలతో ఆడుకొంటూ ఉండటం చూచి, ఇతనిని 
బంధించండి అని భటులను ఆదేశించాడు. వాళ్ళు బందించడానికి 
సమీపించగానే అనిరుద్ధుడు “ఏరిఘు అనే ఆయుధంతో అందరినీ ముక్కలు 

ముక్కలుగా చేసేశాడు. అసురుడు అనిరుద్దుని పైకి దూకి, నాగపాశంతో 
బంధించాడు. ఆ సమయానికి కోటపై వున్న జెండా నేలకూలింది. తనతో 
యుద్ధం చేయగలవాడు వస్తున్నాడని సంతసించాడు అసురుడు. 


ద్వారకలో అనిరుద్దుడు అదృశ్యమై పోయినందుకు అందరూ విషాదంలో 
మునిగిపోయారు. ఎంత వెదికించినా లాభం లేకపోయింది. ఒకరోజు 
నారదుడు ద్వారకకు వచ్చి వృత్తాంతం అంతా చెప్పాడు. శ్రీకృష్ణుడు, 
బలరాముడు, సాత్యకి మున్నగువారు 12 అక్షౌహిణుల సైన్యంతో 
బాణాసురుని మీదికి దండయాత్రకు వెళ్ళారు. వాళ్ళందరూ ముందు 
శోణపురంలోని కోటలు, యంత్రాలు, అన్నిటినీ నాశనం చేశారు. 
బాణాసురుడు కూడా మేరుపర్వతం లాంటి రథం ఎక్కి రాక్షస సైన్యంతో 
కలిసి యుద్దానికి బయలుదేరాడు. 


బాణుని పక్షంలో యుద్ధం చేయడానికి శివుడు ప్రమథ గణాలతో 
సహా నందివాహనుడై వచ్చాడు. ఇరు పక్షాలు ఘోరంగా తలపడ్డాయి. ఈ 
యుద్దాన్ని చూడటానికి ఆకాశంలో విమానాలపై (బ్రమ్మాది దేవతలు, 
మునులూ, సిద్దులూ గుమిగూడారు. రథికులతో రథికులు, ఆశ్వికులతో 
ఆశ్వికులు, పదాతులతో పదాతులు, ఘోర యుద్ధం చేశారు. శివకేశవులూ, 
కుమార ప్రద్యుమ్నులూ, కూపకర్ణాదులతో బలరాముడు, బాణునితో సాత్యకి 
తలపడ్డారు. శ్రీకృష్ణుడు శార్‌బ్బమును ప్రయోగించి, శివుని భూతపిశాచ 
గణాలను తరిమివేశాడు. శివుడు పాశుపతాస్త్రాన్ని వేస్తే, శ్రీకృష్ణుడు 
నారాయణాస్త్రంతో దానిని వ్యర్థం చేశాడు. ప్రద్యుమ్నుని బాణాలకు 
కుమారస్వామి తట్టుకోలేక పోయాడు. బలరాముని దెబ్బలకు భయపడి 
కుంభాంభాదులు పారిపోయారు. సాత్యకితో తలపడుతున్న బాణుడు 
శ్రీకృష్ణుని ఎదిరించాలని తలంచాడు. తన వెయ్యి చేతులతో ఐదు వందల, 
బాణాలను ఒక్కసారిగా విడిచిపెట్టగా, వాటిని శ్రీకృష్ణుడు ఖండించి, వాని 
రథాన్ని సారథిని, గుర్రాలను నేలకూల్చాడు. బాణాసురుని తల్లి కోటర 


462 శ్రీహరి లీలామృతం 


దిగంబరియై తన కుమారుని చంపవద్దని శ్రీకృష్ణుని అర్ధించడానికి వచ్చింది. 
నగ్నస్తీని చూడలేని శ్రీకృష్ణుడు కళ్ళు మూసుకోగా ఇదే అదనని భావించి 
బాణుడు కోటలోకి పారిపోయాడు. భూతగణాలు పారిపోయాయి. శ్రీకృష్ణుని 
జ్బంభణాస్త్రం నుండి తేరుకున్న శివుడు, 'జ్వర'మనే శక్తిని కృష్ణునిపై 
ప్రయోగించాడు. శ్రీకృష్ణుడు “వెష్టవ జ్వరిమనే శక్తిని ప్రయోగించగా, 
శివజ్వరం శ్రీకృష్ణుని శరణు వేడుకొంది. బాణాసురుడు మళ్ళీ శక్తి పుంజుకొని 
యుద్దానికి వచ్చాడు. శ్రీకృష్ణునిపై పరిఘ అనే అస్త్రాన్ని ప్రయోగించగా, 
శ్రీకృష్ణుడు చక్రాయుధాన్ని ప్రయోగించాడు. తిరుగులేని సుదర్శనం 
బాణాసురుని వెయ్యి చేతులను ముక్కలు చేయడం ప్రారంభించింది. 
భక్తవశంకరుదైన శివుడు బాణుని కాపాడదలచి, శ్రీకృష్ణుని ఇలా 
ప్రార్ధించాడు. “దేవదేవా! నీవు పరబ్రహ్మవు. వేదాంత నిగూఢార్థుడవు. 
సర్వసముడవు, సర్వవ్యాపకుడవు, జగత్తును రక్షించ తలచి అవతరించిన 
పరమాత్ముడవు, అనంతుదడవు, పురాణవురుషుడవు, ఈశ్వరుడవు, 
గుణాతీతుడవు, మాయాతీతుడవు, అవ్యయుడవు, అచ్యుతుడవు, 
విశ్వంభరుడవు, నీకు నా ప్రణామములు.” అని స్తుతించిన శివునిపై శ్రీహరి 
ప్రసన్నుడై ఇలా అంటాడు. “పరమశివా! నీ మనోగతం నాకు తెలుసు. ఈ 
బాణుడు నాచే చంపతగినవాడు కాడు. ఎందుకనగా “*నీ వంశస్థులను 
నేను చంపను” అని నేను ప్రహ్హాదునకు వరమిచ్చాను. కనుక నాచేత 
చంపబబడు కాని వీని భుజబలాన్ని అణచివేయాలి. కనుక ఇతనికి నాలుగు 
చేతులు మాత్రమె ఉంచి, మిగిలినవి ఖండించాను. ఇతడు నీ భక్తులలో 
అ(గ్రగణ్యుదై, జరామరణ భయాలు లేకుండా జీవిస్తాడు.” అని 
అనుగ్రహించాడు. శివుడు ఆనందభరితుడైనాడు. అసురుని భుజబలగర్వం 
నశించింది. అహంకారం తొలగగానే అజ్ఞానం నశించింది. అతడు 
గోవిందుని పాదారవిందాలకు అభివాదాలు చేశాడు. 

తరువాత బాణాసురుడు పరమానందంతో ఉష-అనిరుద్ధులకు అనేక 
బహుమానాలను ఇచ్చి,, బంగారు రథంపై ఎక్కించి, దాసదాసీ జనులతో 
మిక్కిలి వైభవంగా తీసికొని వచ్చి, వారిని శ్రీకృష్ణునకు అప్పగించాడు. 
యాదవులను సగౌరవంగా ఆదరించాడు. బాణునిలో వచ్చిన సత్పవర్తనకు 
శ్రీకృష్ణుడు సంతృప్తి చెందాడు. ఉష-అనిరుద్ధులను చూచి, శ్రీకృష్ణుడు, 
బలరామాదులు ఎంతో సంతోషించారు. పిమ్మట వారందరు ద్వారక 
చేరారు.” అని శ్రీ శుకుడు పరీక్షిత్తుకు చెప్పాడు. 


నృగ మహారాజా : 


ఒకరోజు శ్రీకృష్ణుని కుమారులైన ప్రద్యుమ్న సాంబ, గదాదులూ 
మరికొందరు యాదవ యువకులు ఉద్యానవనంలో విహరించి, విహరించి 
అలసి, నీడికోసం ఒక బావి దగ్గరకు వచ్చారు. అందులో చూడగా ఒక 
పర్వతాకారంలో నున్న పెద్ద తొండను (ఊసరవెల్లిని) చూచి, దాన్ని బయటకు 
లాగాలని ప్రయత్నించి, విఫలులైనారు. ఈ విషయాన్ని శ్రీకృష్ణునికి చెప్పగా, 
ఆ స్వామి సామంతులు, ప్రజలు వెంటరాగా, ఆ పాడుపడిన బావి వద్దకు 
చేరాడు. అందరూ చూస్తుండగా, శ్రీకృష్ణుడు దానిని ఒక గడ్డి పరకలాగ 
తీసి బైట పడేయగా, ఆ తొండ బంగారు శోభతో ఒక దివ్య పురుషుడి 
రూపం దాల్చింది. అతనిని చూచి శ్రీకృష్ణుడు ఇలా అన్నాదు. “ఓ 
పుణ్యాత్ముడా! నీవు మహాత్ముని లాగ కన్పిస్తున్నావు. కాని ఊసరివెల్లి రూపం 
ఎలా, ఎందుకు వచ్చిందో చెప్తావా?” అనగానే ఆ దివ్య పురుషుడు స్వామి 
పాదాలకు ప్రణమిల్లి ఇలా చెప్పాడు. “ఓ విశ్వవంద్యా! నీకు ఈ విశ్వంలో 
తెలియనిది ఏదీ లేదు కదా! అయినా నీవు కోరేవు కాబట్టి చెప్తాను. నేను 
ఇక్ష్వాకు మహారాజు కుమారుడను. నా పేరు నృగుడు. ఇప్పుడు నేను 
చెప్పబోవు విషయాలు యథార్ద్ధాలు. నా చరిత్రకు సంబంధించిన సత్యాలు. 
అసంఖ్యాక దానధర్మాలు, దీనుల పట్ల అనేక ధార్మిక కర్మలు చేయించేవాదడను. 

నక్షత్రాలను లెక్కించ సాధ్యమేమో కాని నేను బ్రాహ్మణుల కిచ్చిన గోవుల 
సంఖ్య మాత్రం పూర్తి కాదు. ఇవన్నీ నేను న్యాయార్జ్ణితమైన సొమ్ముతోనే 
చేశాను. దాతల పేర్లలో నాదే మొదటి పేరుగా ఉండేది. 


కాని ఒకరోజు ఒక విశేషం జరిగింది. ఇద్దరు బ్రాహ్మణులు తగవులాడు 
కొని, ఒక గోవును తీసికొని నా దగ్గరకు వచ్చారు. కశ్యపుడు అనే బ్రాహ్మణుడు 
తన గోవును రెండవవాడు తోలుకొని పోయినట్లు ఆరోపించాడు. కాని 
రెండవ బ్రాహ్మణుడు ఆ గోవును తనకు రాజుగారే దానం ఇచ్చారని 
చెప్తున్నాడు. తనదేనన్నాడు. పరిశీలించి చూస్తే తేలిన సత్యమేమంటే - 
నేను కశ్యపున కిచ్చిన ఆవులలో ఒకటి తప్పించుకొని వచ్చి, మా మందలో 
కలిసిపోయింది. మళ్ళీ రెండవ బ్రాహ్మణునకిచ్చిన గోవులతో కలిసి పోవడం 
చేత రెండవ సారి దానమివ్వబడింది. ఈ పొరపాటు వల్ల కశ్యపుని సొత్తును 
నేను స్వంతం చేసుకొని, మళ్ళీ దానిని ఇంకొకనికి దానం ఇచ్చినట్లయింది. 
నేను తెలియక చేసిన అపరాధాన్ని మన్నించమని, పరిహారంగా లక్ష గోవులను 
ఇస్తానని కశ్యపుని బ్రతిమాలాను. కాని కశ్యపుడు ఒప్పుకోలేదు. రెండవ 
బ్రాహ్మణుని కూడ ఆ గోవును ఇచ్చేయమని వేడుకొన్నాను. దానికి అతడు 
కూడ ఇష్టపడకుండా, తన ఆవును తోలుకొని వెళ్ళిపోయాడు. కశ్యపుడు 
అసంతుష్పుడై వెళ్ళి పోయాడు. నేనేమి చేసేదిలేక, అంతా విధి నిర్ణయానికే 
వదిలేశాను. 


నా కాలం తీరగానే, ముందుగా నా పాప ఫలం అనుభవించిన తరువాత, 
యముని నిర్ణయం ప్రకారం పుణ్యఫలం పొందవచ్చునని తలంచి ఇలా 
ఊసరవెల్లిగా పడి ఉన్నాను. ఇలా ఎంతకాలం గడిచిందో నాకు తెలియదు. 
శ్రీకృష్ణా! గోవిందా! వాసుదేవా! కేశవా! పరమాత్మా! శ్రీహరీ! ముకుందా! 
న్స్‌ అపారకృపతో, స్‌ దివ్యస్పర్శచేత నా పాపశేషం నశించింది. నీ దివ్యదర్శన 
భాగ్యం లభించింది.” అని నృగుడు గోవిందుని పాదాలకు నమస్మరించాడు. 
అతని కొరకు ఒక దివ్యవిమానం వచ్చింది. శ్రీకృష్ణుని వద్ద అనుమతి 
తీసికొని, అందరూ చూస్తుండగా, విమానంలో స్వర్గానికి చేరుకొన్నాడు. 

అపుడు శ్రీకృష్ణుడు అక్కడ ఉన్న రాజులను, ప్రజలను ఉద్దేశించి ఇలా 
అన్నాడు. “ఈ నృగమహారాజు చరిత్ర నుండి అందరూ తెలుసుకోవల్సింది 
ఏమంటే బ్రాహ్మణుల సొత్తును ఎవరూ, ఎపుడూ ఏ కొంచెమైనను స్వంతం 
చేసుకోరాదు. అది ప్రమాదకరం. (బాహ్మణుని హింనించరాదు. 
గౌరవించాలి. అతని కంటి నుండి నీరు రాకూడదు. నమస్కరించాలి. 
బ్రాహ్మణుడు పాపకర్మ చేస్తే అదే అతనిని శిక్షించిందని తెలుసుకోవాలి.” 
అని చెప్పాడు శ్రీకృష్ణ భగవానుడు. శ్రీకృష్ణుడు కూడ ఎల్లప్పుడు బ్రాహ్మణులను 
గౌరవిస్తూ, పూజిస్తుందేవాడని శ్రీ శుకుడు చెప్పాడు. 


బలరాముడు నందవ్రజానికి వచ్చుటి : 


బంధుమిత్రాదులను చూడాలనిపించి, బలరాముడు ఒకరోజు రథాన్ని 
తీసికొని నందవ్రజం వెళ్ళాడు. యశోదానందులు ఆనందభరితులయ్యారు. 
బాలకృష్ణుడే వచ్చినంత సంతోషంతో, వానిని కౌగిలించుకొని, ఒడిలో 
కూర్చుండ బెట్టుకొని, (డ్రేమతో శిరస్సు దువ్వి ఆశీర్వదించారు. కన్నయ్య 
ఎప్పుడు వస్తాడని వాళ్ళు బలరాముని అడిగారు. బలరాముడు పాత 
స్నేహితులను కలుసు కోవడానికి వెళ్ళాడు. అందరిని కలిశాడు. వారూ 
బలరాముని ప్రేమతో కుశలమడిగి ఆనందించారు. అందరూ బలరాముని 
రాకతో ఆనందపడ్డారు. గోపికలు బలరాముని తీసికొనివచ్చి, చుట్టూ 
మూగారు. బలరామ దర్శనం వారికి కొంత ఊరట నిచ్చింది. వాళ్ళందరూ 
శ్రీకృష్ణుని గురించి అనేకమైన ప్రశ్నలు వేశారు. తమ 12వ ఏట బృందావనం 
వదలి, అక్రూరునితో మథురకు వెళ్ళిన బలరామకృష్ణులు మళ్ళీ నందవ్రజానికి 
తిరిగి రానేలేదు. గోపికల నూరడించడానికి కృష్ణుడు ఉద్ధవుని పంపించాడు. 
అంతే. ఇపుడు బలరాముడు వచ్చాడు. ఈసరికి బలరామకృష్ణులు, 
గోపగోపీజనులూ పెద్దవాళ్ళయి పెండింద్లు చేసుకొన్నారు. పిల్లల్ని కన్నారు. 
ఇంతకాలం గడిచినా, గోపికలకు శ్రీకృష్ణుని యందు ప్రేమ ఏమాత్రం 
సడలలేదు. బలరాముని ఇలా అడిగారు.“రామా! మా కృష్ణయ్య 

ఎలాగున్నాడు? భార్యాబిడ్డలతో సుఖమే కదా! ఎప్పుడైనా మమ్మల్ని గాని, 
యశోదానందుల్ని గురించి గాని తలంచుకొంటాడా? నీవైనా వచ్చావు, 
సంతోషం. అతనికి మేమెవరము లే! మేము పిచ్చివాళ్ళమై సర్వం వదలుకొని, 
అతనియందే మా ఆలోచనలను నీలుపుకున్నాం కదా! ఆ కఠినాత్ముడు 
మమ్మల్ని ఒక్కసారైనా మళ్ళీ వచ్చి చూడనైనా లేదే! మేమేమో కల్లాకపటం 
లేని గొల్లపిల్లలం. అతడేమో మాటలు మంచిగాచెప్పి, మోసగించేవాడు. ఆ 
“మథుర” కాంతలుకూడ ఆ తియ్యని మాటలు నమ్మి మోసపోతారేమో 
పాపం! కాని ఆ మోహనాకారుని చిరునవ్వుకు ముల్లోకాల్లో ఎవరు ఆకర్షితులు 
కాకుండా ఉంటారు? ఆ నగరంలో కులుకుతున్న ఆ మోసకారిని గురించి 
మేమెందుకు ఆరాటపడాలి? ఏమనుకుంటున్నాడో ఏమో ఆ గోపికా 
చిత్తచోరుడు.” అంటూ గోపికలు తమ విరహబాధను బలరామునికి 
వ్యక్తపరచుకొన్నారు. శ్రీకృష్ణుడు ఎలా మిమ్మల్ని మరచిపోతాడను 
కుంటున్నారు. మీతోటి చిలిపి చేష్టలన్నీ శ్రీకృష్ణునకు గుర్తీ. వాటిని 
తలచుకొంటూ మురిసిపోతుంటాడని చెప్పి, గోపికలను బలరాముడు 
ఊరదించాడు. వారందరు బలరామయ్యను చూస్తూ, కృష్ణయ్యను మదిలో 
తలచుకొంటూ, కాలం గడిపేవారు. 


బలరాముడు ఆ గ్రామంలో గోపగోపికలతో లీలావినోదాల్లో ఆనందిం 
చాడు. యమునానదీ తీరాల్లో విహరించి, వినోదించాడు. ఒకరోజు, 
బలరాముడు వారుణీరసాన్ని త్రాగిన మత్తులో, యమునా నదినే తన వైపు 
ప్రవహించమని ఆజ్ఞాపించాడు. మైకంలో ఉన్నాడని యమున పట్టించు 
కోలేదు. బలరాముడు ఆగ్రహంతో ళ్‌నా ఆజ్ఞను ధిక్కరించావు. నిన్ను వంద 
పాయలుగా చీల్చి, నీ అసలు రూపం కనపడకుండా చేస్తాను చూడు.” అని 
తన నాగలితో యమున ఒద్దును పెకలించ ప్రారంభించాడు. అపుడు యమున 
భయపడి బలరాముని వద్దకు వచ్చి ఇలా బ్రతిమలాడింది. “ప్రభూ! నీవు 
సంకర్షణ దేవుడవు. నీ అంశతోనే శేషుడు ఈ భూభారాన్ని మోస్తున్నాడు 

అనే విషయాన్ని నేను మరచిపోయాను. ఈ అపచారం చేశాను. నా తప్పును 
మన్నించు. నా ప్రవాహాన్ని మళ్ళించకు. నన్ను రక్షించు.” అని వేడుకోగా, 
బలరాముడు సంతృప్తి చెంది, అందరితో యమునలో జలక్రీడలాడి, యమున 
సమర్పించిన ఆభరణాలు, పుష్పమాలలు ధరించి శోభాయమానుదై 
వెలుగొందాదు. అందరి వద్ద శలవు తీసికొని ద్వారకకు వెళ్ళాడు. బలరాముని 
నాగలిచే చేయబడిన జాడ ఇప్పటికీ మనం చూడవచ్చు. 


ద్వివిదుని సంహరించుట : 


ద్వివిదుడు ఒక పొగరుబోతు వానరుడు. పది వేల ఏనుగుల శక్తి 
కలవాడు. ఇతడు సుగ్రీవుని మంత్రియైన మైందుని తమ్ముడు. నరకాసురుని 
స్నేహితుడు కూడ. నరకాసురుని శ్రీకృష్ణుడు సంహరించాడనే కక్షతో 
ద్వివిదుడు ఆవర్త దేశంలో యాదవుల ఆస్తులను ధ్వంసం చేస్తూ, కష్టాల 
పాలు చేస్తుండేవాడు. 


ఒకరోజు రైవత పర్వతం నుండి మధురమైన సంగీతం వినపడుతుంటే, 
ఈ ద్వివిదుడు అక్కడికి వెళ్ళి చెట్టెక్కి చూచాడు. అక్కడ సుందరీమణులతో 
విహరిస్తూ, వారుణీరసాన్ని త్రాగుతూ, పాడుతూ, ఆడుకొంటూ చుక్కల్లో 
చంద్రునిలాగ కనపడుతున్న బలరాముని చూచాడు. తన వెకిలి చేష్టలతో 
ద్వివిదుడు బలరాముని దగ్గరనున్న చెట్టునెక్కి తన తోకను బలరాముని 
మెడకు తాకిస్తూ, వెకిలి నవ్వులు నవ్వుతూ, తాను కొరికిన పండ్లను అతని 
మీద వేయసాగాడు. బలరాముడు అతనిపై రాయి విసరగా, వానరుడు 
బలరాముని చేతిలోని మద్యపాత్రను తీసికొని నేలకేసి కొట్టాడు. స్రీల 
వస్త్రాలను లాగడం చూచి, బలరామునకు కోపం వచ్చింది. ఆ వానరుడు 
ఒక వృక్షాన్ని పెకలించి, బలరాముని తలను మొత్తాడు. ఇలా వేస్తున్న 
చెట్లన్నింటినీ బలరాముడు ముక్కలు చేస్తున్నాడు. తరువాత బండ రాళ్ళను 
విసర నారంభించాడు వానరుడు. తాటిచెట్ల వంటి తన బాహువులతో 

ముష్టియుద్దానికి దిగాడు. బలరాముని వక్షస్థలంపై వానరుడు గుద్దాడు. 
వక్షస్థలంపై గుద్దులను లెక్కచేయకుండా, బలరాముడు వాని కంఠాన్ని 
బిగించనాగాడు. వాడు శక్తిహీనుడై నాలుక వెళ్ళబెట్టాడు. నేలమీద పడి 
చచ్చిపోయాడు. బలరాముడు ఇలా మరొక లోకకంటకుని సంహరించి, 
మరలిపోయాడు. 


హస్తినాపురం పెకలించుటి : 


దుర్యోధనుని కుమార్తె లక్షణను, స్వయంవరంలో, రాజుల సమక్షంలో, 
జాంబవతీ శ్రీకృష్ణుల కుమారుదైన సాంబుడు ఎత్తికొని పోయాడు. 
కౌరవులంతా అతని ధైర్యానికి ఆశ్చర్యపడి, భీష్ముని అనుమతితో, అతనిని 
బంధించాలని నిశ్చయించుకొన్నారు. యాదవులు వస్తే తగిన శాస్తి చేసి 
పంపించాలని అనుకొన్నారు. దుర్యోధనాదులు యుద్ధసన్నద్దులై రథాలెక్కి 
సాంబుని వెంబడించారు. మహాయోధునిగా ప్రసిద్ధికెక్కిన సాంబుడు ఒక్కడే 
శత్రు బాణాలను ధ్వంసం చేస్తూ వారి రథాలను, సారథులను నేలకూల్చాడు. 
కౌరవ యోధులను గాయపర్చాడు. సిగ్గుపడి, తేరుకొని, మళ్ళీ ఉమ్మడిగా, 
ఒంటరియైన సాంబునిపై విరుచుకపడి, అతని రథాన్ని ధనుస్సుతో ధ్వంసం 
చేశారు. విధిలేక సాంబుడు పట్టుబడ్డాడు. కన్యతో పాటు అతనిని వెనక్కు 
తీసికొని వెళ్ళారు. సాంబుడు కౌరవుల బందీ అయినాడనే విషయం నారదుని 
వల్ల తెలిసి, ద్వారక యాదవులందరూ యుద్ధసన్నద్దులై ఉగ్రసేన మహారాజు 
అనుమతి తీసికొన్నారు. కౌరవ అభిమాని అయిన బలరాముడు తానే వెళ్ళి 
స్వయంగా సాంబిుని తీసికొని వస్తానని హస్తినకు వెళ్ళాడు. ఊరిబయట 
నిలిచి, తన రాకను కౌరవ పెద్దలకు తెలియచేయమని ఉద్ధవుని పంపించాడు. 
దుర్యోధనాదులు ఎదురేగి నమస్మరించగా, బలరాముడు కుశలం అడిగి 
ఇలా అన్నాడు. “కురువంశ శ్రేష్టులారా! బాలకుడూ, ఒంటరివాడూ అయిన 
సాంబుని వీరాధివీరులైన మీరు బంధించడం న్యాయం కాదు. మనలో 
వైరం పనికిరాదని, ఉగ్రసేన మహారాజు నన్ను పంపి, సాంబుని తీసికొని 

రమ్మన్నాడు.” అనగా విని దుర్యోధనుడు మండి పడ్డాడు. అహంకారంతో 
ఇలా అన్నాడు. “ఏమిటీ కాలవైపరీత్యం! యాదవుల వ్యవహారం ఏమిటీ 
మితిమీరుతోందే! కుంతీదేవి మా వంశంలోకి రావడంతోనే కదా వీళ్ళకు 
ఈ గుర్తింపు వచ్చింది. అర్హత లేకుండా రాజులమని విర్రవీగుతున్నారు. 
మాతో సమానులు అని అనుకొంటున్నారు. ఈ సంబంధాలు ఇక చాలు. 
సాంబుని విడిపించడం దేవేంద్రునికైన సాధ్యం కాదు. ఈ యాదవుడు 
ఎలా విడిపిస్తాడో చూస్తాను.” అని అనుచరులతో వెళ్ళిపోయాడు. కౌరవ 
పక్షపాతియైన బలరాముడు కూడ దుర్యోధనుని మాటలు విని చింతించాడు. 
అవమానం భరించలేక యాదవ పెద్దలతో ఇలా అన్నాడు. “మదాంధుడైన 
వీని మాటలు విన్నారు కదా! కౌరవుల అహంకారాన్ని అణచడానికి 
శ్రీకృష్ణుడు, యాదవులంతా సిద్ధపడుతుంటే, నేనే వారిని నివారించి, 
మంచిగానే కార్యం సాధించుకొందా మని అనుకున్నాను. వీళ్ళకు మంచి 
రుచించదు. బమ్మోది దేవతలచే పూజలందుకొంటున్న శ్రీకృష్ణుని 
అనుగ్రహంతో ఉగ్రసేనుని రాజ్యం వర్టిల్లుతుంటే, ఈ అహంకారి వల్లనే 
వాళ్ళు బ్రతుకుతున్నారని అనుకొంటున్నాడు. ఈ కౌరవ వంశ నాశనం 
దగ్గర పడినట్లుంది.” అని బలరాముడు తన నాగలిని పట్టుకొని, హస్తినాపుర 
చివరి భాగాన్ని తన నాగలికొనతో గ్రుచ్చి ఆ పట్టణాన్ని పెకలించి, యమునా 
నదిలోకి విసిరి వెయ్యాలని యత్నించాడు. పట్టణం ఒక ప్రక్కకు 
ఒరిగిపోయింది. కొద్దిసేపటిలో పట్టణం నదిలో పడిపోతుందని గ్రహించి, 
దుర్యోధనుడు భీష్ముని తోడొనివచ్చి బలరాముని శరణు వేడాడు. లక్షణ 
కన్యను సాంబునకు సమర్చించుకొన్నాడు. అనేక వముణివయ 
భూగోగణాలను, ఏనుగులు, గుర్రాలు మున్నగు కానుకలను సమర్పించు 
కొన్నాడు. ఇలాగ స్తుతించాడు. “బలరామా! జగదభీరామా! మమ్ము రక్షించు. 
నీ మహిమ తెలిసి కూడ అహంకారినైన నన్ను క్షమించు. నీవు సంకర్షణ 
దేవుడవ. సర్వశక్తి స్వరూపడవు. నిన్ను వర్ణింప శక్యం కాదు.” అని స్తుతించగా, 

బలరాముడు ప్రసన్నుడై అభయ మిచ్చాడు. దుర్యోధనుడు అల్లుడిని, 
కూతురిని ఆశీర్వదించి బలరామాదులతో ద్వారకకు పంపించాడు. 


పొండత్రక వాసుదేవుడు : 


వ్రేపల్లైలో బలరాముడున్నప్రుడు కరూరపు రాజైన పౌండ్రక వాసుదేవుడు 
శ్రీకృష్ణుని వద్దకు ఒక దూతను పంపాడు. ఆ రాజు అహంకారి, మూర్చుడు 
కూడ. తన నామాన్ని బట్టి తానే వాసుదేవుడనని భ్రమించసాగాడు. అతని 
స్నేహితులు అతనిచే పురుషోత్తముని వేషం వేయించి స్తుతిస్తుండేవారు. 
అతని పిచ్చి తల౩క్కింది. అతడు శ్రీకృష్ణుని దగ్గరకు తన దూత ద్వారా ఒక 
సందేశం పంపాడు. శ్రీకృష్ణుడు, యాదవ ముఖ్యులు సభలో వుండగా, ఆ 
దూత వచ్చి ఇలాగ చెప్పాడు. “ఓయీ కృష్ణా (యాదవా)! భూమిని 
రక్షించడానికి, ప్రజలను ఆనుగ్రహించడానికి వాసుదేవుడనై నేను 
వచ్చివుంటే, నా నామాన్ని ధరించి నీవు తిరుగుతున్నావని నాకు తెలిసింది. 
ఇది నీకు తగదు. నన్ను శరణు వేడుకో లేదా నాతో యుద్ధం చెయ్యి. నిన్ను 
యముని వద్దకు పంపుతాను.” అని చెప్పిన దూత మాటలు విని, అందరూ 
ఇతడొక పిచ్చివాడునుకున్నారు. శ్రీకృష్ణుడు మాత్రం ఆ దూతతో ఇలా 
అన్నాడు. “ప్సీ రాజుతో చెప్పు. ఏ చిహ్నాలను నన్ను విసర్జించమన్నాడో, 
వాటితోనే అతనిని, అనుచరులను అంతం చేస్తాను. సిద్ధంగా వుండమను.” 
అని అన్నాడు. శ్రీకృష్ణుని మాటలు దూత తమ రాజుకు చెప్పగా, అతని 
గుండె అవిసిపోయింది. 


శ్రీకృష్ణుడు పౌంద్రకునితో యుద్దానికి వెళ్ళాడు. పౌండ్రకుడు రెండు 
అక్షౌహిణుల సైన్యంతో పోరుకు సిద్ధమయ్యాడు. అతని మిత్రుడు కాశీరాజు 
మూడు అక్షౌహిణుల సైన్యంతో వచ్చాడు. పౌంద్రకుడు ముమ్మూర్తులా 
శ్రీకృష్ణుని వలె వేషధారణ చేసి వచ్చాడు. ఈ పగటి వేషగానిని చూచి 
శ్రీకృష్ణుడు నవ్వాడు. పౌందడ్రకుడు 16 రకాల ఆయుధాల్ని ప్రయోగించాడు. 

శ్రీకృష్ణుడు పాంచజన్యం పూరించగా చతుర్దశ భువనాలు దద్దరిల్లాయి. 
శత్రుసేనలు కకావికలై పారిపోయాయి. తన బాణాలతో సైన్యాన్ని అంతం 
చేశాడు. పౌందడ్రకునితో ఇలా అన్నాడు శ్రీకృష్ణుడు “యీ రాజశేఖరా! 
వాసుదేవుడెవరో ఇప్పుడు తెలుసుకొంటావు. నన్ను విసర్జించమన్న 
గదాచక్రాలే నీ ప్రాణాల్ని హరించివేస్తాయి. కాచుకో!” అంటూ శ్రీకృష్ణుడు 
తన బాణంతో పొండద్రుకుని సారథిని చంపి, రథాన్ని కూల్చివేశాడు. అయినా 
పౌండ్రకుడు పోరు మాననందున, శ్రీకృష్ణుడు చక్రాయుధంతో అతని 
శిరస్సును ఖండించి, ఆ శిరస్సును తన బాణంతో కాశీరాజు కోటలో 
వడేటట్లు చేశాడు. విజయం సాధించి ద్వారకకు వెళ్ళిపోయాడు. 
విశేషమేమంటే - నిరంతరం శ్రీకృష్ణుని ద్వేషిస్తూ, శ్రీకృష్ణుని వేషంలో 
ఉంటూ, శ్రీకృష్ణుని రూప స్మరణలోనే జీవితాన్ని గడపడంతో పౌండ్రకుడు 
శ్రీకృష్ణుని సాయుజ్యాన్ని పొందగలిగాడు అని తెలుసుకోవాలి. 


పౌంద్రకుని శిరస్సు కాశీ రాజు సౌధంలో వచ్చిపడగా, అందరూ 
చూచి దుఃఖీంచారు. అంత్యక్రియలు జరిపించారు. అతని కుమారుడు 
సుదక్షిణుడు శ్రీకృష్ణుని పై పగతో పరమేశ్వరుని గురించి తపస్సు చేశాడు. 
శివుడు ప్రత్యక్షం కాగా కృష్ణుని అంతం చేసే వరం కోరగా. పరమశివుడు 
తిరస్కరించి, అభిచార యాగాన్ని చేయమని సలహా ఇచ్చాడు. సుదక్షిణుడు 
ఆ యాగాన్ని నిర్వహించాడు. హోమకుండం నుంది ఒక జ్వాలామూర్తి 
బయటకు వచ్చింది. అది ద్వారకకు చేరి ఒక్కొక్కరిని దహించి వేస్తుంటే, 
ప్రజలు హాహాకారాలతో శ్రీకృష్ణుని వద్దకు వెళ్ళారు. శ్రీకృష్ణుడు తన 
చక్రాయుధాన్ని ప్రయోగించాడు. ఆ చక్రం ప్రళయాగ్నివలె ప్రజ్వరిల్లుతూ 
“కృత్య' అనబడే 'హోమారగ్నిని తరిమి, తరిమి, హోమకుండం వద్ద అంతం 
చేసింది. తరువాత సుదక్షిణుని, అతని నగరాన్ని ధ్వంసం చెసి, తిరిగి శ్రీకృష్ణుని 
వద్దకు చెరింది. 


4/2 శ్రీహరి లీలామృతం 


గృహస్థ జీవనంలో శ్రీకృష్ణుడు : 
శ్రీకృష్ణుడు నరకాసురుని నుండి విడిపించిన 16000 మంది 
రాజకన్యలను వివాహమాడిన తర్వాత వారితో ఆయన గృహస్స్టు జీవనం 


ఎలావుందో చూడాలని నారద మహర్షికి ఒక రోజు కోరిక కలిగింది. 
ద్వారకకు చేరుకొన్నాడు. 


ద్వారకా నగరం ఉద్యానవనాలతోను, సరస్సులతోను, నానావిధ పుష్ప 
ఫల వృక్షాలతోనూ, దివ్య శోభలతోనూ వెలిగిపోతూ, వైకుంఠాన్ని మించిన 
శోభతో వెలిగిపోతోంది. దీన్ని విశ్వకర్మ నిర్మించాడు. భవనాల్తో, ద్వారాల్లో 
అన్నిచోట్లా తన ప్రతిభను చూపాడు. బంగారు, వెండి రేకులతో, 
నవరత్నాలతో పొదగబడినవన్నీ చీకటిలో కూడా కాంతులు వెదజల్లు 
తున్నాయి. శ్రీకృష్ణుని భార్యలందరూ ఒక్కొక్కరు ఒక్కొక్క భవనంలో ఉ 
న్నారు. ప్రతి భవనంలో మంగళ వాద్యాలు, పండితుల వేదఘమోష 
వినిపిస్తున్నాయి. వాకిట ముత్యాల ముగ్గులు, మామిడి తోరణాలు శోభను 
చేకూరుస్తున్నాయి. ఇన్ని భవనాల్లో శ్రీకృష్ణుడు ఏ భవనంలో వున్నాడో 
తెలుసుకోవడం ఎలాగ అని, నారదుడు ముందుగా రుక్ళిణి గృహంలో 
ప్రవేశించాడు. శ్రీకృష్ణుడు అక్కడే వున్నట్లు గ్రహించి, అది తన అదృష్టంగా 
భావించి లోనికి వెళ్ళాడు. రుక్మిణీ దేవి స్వామికి వింజామరలు వీస్తోంది. 
స్వామి నారద మహర్షిని చూడగనే, ఎదురు వెళ్ళి, పాదాలకు తన శిరస్సు 
తాకించి నమస్కరించి, కూర్చుండబెట్టి, పాదాలు కడిగి, ఆ నీటిని తన 
శిరస్సుపై చల్లుకొని, ' మహాశయా! మీ రాకతోమా గృహం పావనమైంది. 
నావలన ఏమి జరుగవలెనో సెలవివ్వండి.” అని వినయంగా అడిగాడు 
శ్రీకృష్ణుడు. పరమాత్ముడైన శ్రీకృష్ణుడు మానవావతారియై కూడ, ఎవరిని 
ఎలాగ సత్మరించాలో స్వయంగా చేస్తూ, ఆదర్శంగా ఉన్నాడు. నారదుడు 
ఇలా అన్నాడు. “స్వామీ! దుష్టశిక్షణ, శిష్ట రక్షణ కొరకు అవతరించిన 
నీవు చెయ్యలేనిది, ఇవ్వలేనిది ఏదీ లేదు. నాకేమీ వద్దు. న్‌ పదధ్యానం నా 

మదిలో నిరంతరం నిలిచి ఉండేటట్టు అనుగ్రహించు. చాలు.” అనగా 
స్వామి తథాస్తు అన్నాడు. 

నారదుడు శ్రీకృష్ణుని వద్ద శెలవు తీసికొని, మిగతా భార్యలను కూడ 
చూచి వెళ్ళామని, మరొక గృహంలో ప్రవేశించాడు. అద్భుతం, ఆశ్చర్యం! 
రుక్మిణి ఇంట్లో ఉన్న స్వామియే ఇక్కడ ఎలా ఉన్నాడు? ఇక్కడ భార్యతోను, 
ఉద్ధవునితోనూ పాచిక లాడుతున్నాడు. స్వామి ఇక్కడ కూడా ఎదురేగి, 
సత్కరించి ఏమి కావాలన్నాడు. నారదునికి ఏమీ తోచక శలవు తీసికొని 
వెళ్ళిపోయాడు. కుతూహలం అధికం కాగా, నారదుడు మరొక గృహంలో 
ప్రవేశించాడు. అలాగ అన్ని గృహాల్లో ప్రవేశించాడు. ప్రతి గృహంలో 
శ్రీకృష్ణుడు ఏదో కార్యకలాపంలో మునిగి వున్నట్లు శ్రీకృష్ణుని నారదుడు 
చూచాడు. అతి సామాన్య గృహస్టునిలాగ కనిపించాడు స్వామి నారదునకు. 
స్వామి గుడికి వెళుతున్నట్లు, హోమం చేస్తున్నట్లు, సంధ్యావందన 
మాచరిస్తున్నట్టు, ధ్యానంలో నీమగ్నుడైనట్టు, జలక్రీడల్లో మునిగితేలు 
తున్నట్లు, పురాణ శ్రవణం చేస్తున్నట్లు,, గురు శుళూషలో వున్నట్లు, 
సత్సాంగత్యంలో వున్నట్లు, పిల్లలకు వివాహ ప్రయత్నాలు చేస్తున్నట్టు, 
అత్తవారింటికి పంపుతున్నట్లు, బంధువులను ఆహ్వానిస్తున్నట్టు, భోజనం 
చేస్తున్నట్లు - ఇలా ప్రతి ఇంట్లో ఏదో ఒక వ్యాపకంలో సామాన్య మానవుని 
వలె, గృహస్ఫు వలె ఉండడం నారదుడు గమనించాడు. ఆ లీలా 
మానుషరూపుని చేష్టలకు నారద మహర్షి నిశ్చేష్టుడైనాడు. అలాంటి లీలా 
వైభవాన్ని దర్శించే మహాభాగ్యం తనకు లభించిందని మహర్షి ఆనంద 
భరితుదైనాడు. భగవానుడు సర్వవ్యాపి అనేదానికి ఇంతకంటె నిదర్శనం 
మరేం కావాలి అనుకొన్నాడు. 


“చ్రేత్రన్వ చేతనానాం, ఏకో బహూనాం యో విదధాతి కామాన్‌” - 
చైతన్యంగల అశేష జీవరాసులలో ఏకైక చైతన్యరూపుడై, అనేకులలో 
అనేకుడై, ఆ జ్ఞానస్వరూపుడొక్కడే, అందరి కోర్కెలను సిద్ధింప చేస్తాడు. 

ఈ ఉపనిషత్‌ వాక్కునకు ప్రమాణంగా నారదుడు ఈ శ్రీకృష్ణ లీలలను 
దర్శించాడు. 


శ్రీకృష్ణుడు అష్టమహిషులనూ, పదహారు వేల మంది భార్యలనూ 
అందరినీ సమంగా ఆనందింప చేస్తుండేవాడు. బ్రాహ్మీ ముహూర్తాన లేచి, 
పరమాత్మ అయిన తన్ను తానే ధ్వానం చేసుకొనేవాడు. అంటే స్వయం 
పరబ్రహ్మ అయినప్పటికి, లోకులకు ఆదర్శంగా చూపడానికి తాను గాయత్రీ 
జపం., సంధ్యావందనం, బ్రాహ్మణ పూజారిలా నిత్యకర్మలను నిష్టతో 
ఆచరించేవాడు. ప్రతిదినము దీనులకు, బ్రాహ్మణులకు దానాలు చేసేవాడు. 
పౌరులకు, బంధువులకు, ఆభశ్రితులకు, పనివారికి కానుకలు ఇచ్చేవాడు. 
ఉద్ధవ, సాత్యకిలతో సభకు వెళ్ళేవాడు. ఆ సుధర్మ సభా భవనంలో 
ఉందేవారికి ఆకలిదప్పులు, శోకమోహాలు ఉండేవి కావు. సభలో 
బ్రాహ్మణులు, పండితులు, కవులు అనేకమైన వేదాంత రహస్యములను 
వినిపించేవారు. నాట్యాచార్యులు నృత్య ప్రదర్శనలను, గానకోవిదులు 
గానమాధుర్యాలను వెదజల్లే వారు. శ్రీకృష్ణుని దినచర్య ఈ విధంగా 
జరుగుతూ ఉండేది. 


జరాసంధుని అంతం (చమురణం) : 


జరాసంధుడు చాలామంది రాజులను బందీలుగా చేసి, తన రాజధాని 
యైన గిరివ్రజపురంలో బంధించి నానా యాతనలను పెడుతున్నాడు. ఆ 
రాజులు ఒక దూతను శ్రీకృష్ణుని వద్దకు పంపి ఇలా విన్నవించమన్నారు. 
“కృష్ణా! మేము ఆపదలో వున్నాం. మమ్మల్ని రక్షించు. జరాసంధుడు మమ్మల్ని 
హింసిస్తున్నాడు. మేము నీ శరణు కోరుతున్నాం. ప్రభూ! నీవే మమ్ములను 
రక్షించాలి.” 


ఈ నివేదనను విన్న ప్రభువు జవాబుకోసం నిరీక్షిస్తున్నాడు. ఇంతలో 
నారద మహర్షి అక్కడికి వచ్చి శ్రీకృష్ణుని లీలాగాథలను మృదుమధురంగా 

గానం చేస్తూంటే, అందరూ ఆనందంలో మునిగిపోయారు. శ్రీకృష్ణుడు, 
సభాసదులందరూ లేచి నిల్చుని నారదుని సగౌరవంగా ఆహ్వానించారు. 
అపుడు శ్రీకృష్ణుడు నారదుని ఇలా అడిగాడు. “నారదా! నీవు త్రిలోక 
సంచారివి. విశేషాలు ఏమిటి? పాండవులు బాగున్నారా?” అనిన 
శ్రీకృష్ణునితో నారదుడు ఇలా అన్నాడు. “స్వామీ! ఈ విశ్వంలో నీకు 
తెలియనిది ఏదీ ఉండదు. అయినా అడిగావు కనుక చెప్తాను. ధర్మరాజు 
రాజసూయ యాగాన్ని చేసి నిన్ను ఆరాధించే ఆలోచనలో వున్నాడు. నీవు 
ఆ కోర్కెను అనుగ్రహించాలి. అక్కడికి వచ్చిన వారందరు స్‌ దివ్యదర్శన 
భాగ్యాన్ని పొంది పునీతులౌతారు. ఇప్పటికీ నీ కీర్తి సర్వలోకాల్లో వ్యాప్తి 
చెందింది. నీ పాదజలం మందాకినిగను, గంగానదిగను, భోగవతిగను 
ప్రసిద్ధి చెందింది.” అని చెప్పాడు. శ్రీకృష్ణుడు అప్పుడు ఉద్ధవునితో ఇలా 
అన్నాడు. “ఉద్ధవా! మొదట జరాసంధుని నిర్దించి, బందీలైన రాజులను 
విడిపించాలా లేక రాజసూయ యాగానికి ముందు వెళ్ళడదమా? ఏది 
(శ్రేయస్మరమో చెప్పు.” అని కోరగా ఉద్ధవుడు మొదట రాజసూయ యాగానికి 
వెళ్ళి, తరువాత జరాసంధుని సంహరించడం మంచిది. పైగా బలశాలియైన 
జరాసంధుని భీమసేనుడు ఒక్కడే చంపగలడు. ద్వంద్వ యుద్ధంతోనే అతన్ని 
జయించాలి. జరాసంధుడు బ్రాహ్మణులు ఏది అడిగినా వెనుకాడక వెంటనే 
ఇచ్చేస్తాడు. కనుక భీముడు బ్రాహ్మణ వేషంతో వెళ్ళి, ద్వంద్వ యుద్దానికి 
ఒక అవకాశం యివ్వమని అడిగితే, జరాసంధుడు తప్పక సరేనంటాడు. 
అపుడు మన ప్రయోజనాలన్నీ నెరవేరుతాయి.” అని చెప్పిన ఉద్ధవుని 
ఆలోచనకు అందరూ సంతోషించారు. శ్రీకృష్ణుడు బందీల దూతతో బందీల 
కోరిక త్వరలోనే నెరవేరుతుందని అభయమిచ్చి, పంపించి వేశాడు. 


దారుకుడు మేఘపుప్పుం, మాహకం, శైఖ్యం, సుగ్రీవం అనే గుర్రాలతో 
రథాన్ని సిద్ధం చేశాడు. శ్రీకృష్ణుడు బలరామునకు, ఉగ్రసేనునకు నమస్కరించి 
బయలుదేరాడు. బంగారు పల్లకీల్లో భార్యలూ వెళ్ళారు. చతురంగ బలాలు 
అనుసరించాయి. నదులు, పట్టణాలు దాటి, ఆవర్త, సౌవీరాది దేశాలను 

దాటి, ఇందుమతి, సరస్వతి మున్నగు నదులను దాటి, పామాల, మతస్య 
దేశాలను దాటి, ఇంద్రప్రస్థ నగరానికి చేరాడు. ఒక ఉపవనంలో బసచేశాడు. 


శ్రీకృష్ణుని రాకను తెలుసుకొని, ధర్మరాజు తమ్ములతోను, గురువుల 
తోను వెళ్ళీ ఆలింగనం చేసుకున్నాడు. అతని దుఃఖాలు నశించాయి. 
భీమార్జున నకుల సహదేవులు కూడా కౌగలించుకొన్నారు. శ్రీకృష్ణుడు 
ధర్మరాజుకు, భీమునికి, పెద్దలకు, గురువులకు, పాదాభివందనం చేసి 
గౌరవించాడు. ఇంద్రప్రస్థం దారిపొడవునా అలంకరణలతో శోభాయమానంగా 
ఉంది. ప్రజలు నిల్చుని జయజయధ్వానాలు చేశారు. ఆ నీలమేఘశ్యాముని 
దర్శించి, తమ జన్మ ధన్యమైందని భావించారు, ఆనందించారు. స్వామి 
కరుణపూరిత దృక్కులతోనూ, మనోహర మందహాసంతో నగర వీథులగుండా 
రాజప్రాసాదానికి పరివారంతో విచ్చేశాడు. కుంతీదేవి శ్రీకృష్ణుని 
కౌగిలించుకొని ఆనందబాష్పాలు రాల్చింది. కృష్ణుడు ఆవెకు 
పాదాభివందనం చేశాడు. ద్రౌపది శ్రీకృష్ణునికి నమస్కరించి, శ్రీకృష్ణుని 
భార్యలను కుశలమడిగి సాదరంగా గౌరవించింది. కానుకలు సమర్పించింది. 
ధర్మరాజు అందరికీ తగిన వసతి ఏర్పాటు చేశాడు. శ్రీకృష్ణుడు అర్జునుని 
స్నేహంతో అనేకానేక సరసవినోదాల్తో, కొన్ని నెలలు గడిపాడు. 


రాజసూయ యాగం : 


ఒకరోజు ధర్మరాజు శ్రీకృష్ణునితో ఇలా విన్నవించాడు. “ప్రభూ! 
గోవిందా! నేను రాజసూయ యాగంచేసి, దేవతలను ఆరాధించుటకు నీ 
ఆశీస్సులను, అనుగ్రహాన్ని కోరుతున్నాను. నిన్ను ఆశ్రయించి, నీ పాద 
పద్మాలను సేవించే వారి కోరికలు నెరవేరుతాయి కదా!” అనగా శ్రీకృష్ణుడు 
ఇలాగ అన్నాడు. “ధర్మనందనా! శ్సీ నిర్ణయం హర్షింప దగినది. ఈ యాగం 
దేవతలకు, పితరులకు, బుషులకు, సర్వభూత (శ్రేయోదాయకం కాన ఇది 
చేయదగినదే. నీకు పుణ్యం, కీర్తి, విజయం సిద్ధిన్తాయి. కనుక ఈ యాగాన్ని 
చేయి.నీ తమ్ముళ్ళు నీకు తోడుగా వుంటారు. వారు అస్రశస్త్ర విశారదులు. 

నీ శత్రువులను ఓడించి, నీ కీర్తిని, శాసనాన్ని స్థాపించు. నీవు ఏ కార్యం 
చేయమన్నా, నేను చేయడానికి సిద్ధంగా ఉన్నాను.” అని చెప్పిన శ్రీకృష్ణునకు 
ధర్మజుడు కృతజ్ఞతలు తెలిపి, నమస్మరించాడు. నలుగురు తమ్ముళ్ళను 
నాలుగు దిక్కులకూ పంపాడు. అదేవిధంగా తమ్ముళ్ళు వెళ్ళి, రాజులను 
జయించి, కప్పాలు కట్టించుకొని, సంపదలను ప్రోవుచేసుకొని వచ్చారు. 
ఒక్క జరాసంధుడు మాత్రం లొంగలేదని ధర్మరాజుకు తమ్ముళ్ళు చెప్పారు. 
అపుడు శ్రీకృష్ణుడు ఇలా చెప్పాడు. “ధర్మరాజా! జరాసంధునికి బ్రాహ్మణ 
భక్తి మెండు. బ్రాహ్మణులు అడిగింది ఏదైనా ఇస్తాడు. భీముడు, నేను, 
అర్జునుడు బ్రాహ్మణ వేషాల్లో వెళ్ళి, అతనితో ద్వంద్వ యుద్ధ చేయాలని 
వరాన్ని కోరుతాం. అతడు సమ్మతించి వస్తాడు. అపుడు భీముడు అతనిని 
ఓడిస్తాడు.” అనగా అందరూ సంతసించారు. 


శ్రీకృష్ణ భీమార్జునులు బ్రాహ్మణ వేషధారులై గిరివ్రజానికి వెళ్ళారు. 
జరాసంధుడు ఆ బ్రాహ్మణులను సత్కరించాడు. ఆ కపట బ్రాహ్మణ వేషంలో 
వున్న శ్రీకృష్ణుడు జరాసంధునితో ఇలా అన్నాడు. “ఓ మగధరాజా! బ్రాహ్మణ 
అతిథి దేవులను పూజించి, వారి కోర్కెలను తీర్చు వదాన్యత నీకున్నదని 
తెలిసి, ఒక కోర్కెతో నీ వద్దకు వచ్చాం. దానశీలురకు ఇవ్వదగనిది ఏదీ ఉ 
౦డదు కదా! దధీచి, కపోతం, శిబి చక్రవర్తి బలి చక్రవర్తి, రంతిదేవుడు, 
హరిశ్చంద్రుడు మున్నగు వారెందరో పురాణ పురుషులైనారు గదా! ఇప్పటికీ 
వారు ప్రజల మనస్సున సజీవులై యున్నారు.” అనిన మాటలు వినిన 
జరాసంధుడు “ధీమంతులారా! మీరు ఏది అడిగినా ఇస్తాను. అడగండి.” 
అనగా, శ్రీకృష్ణుడు జరాసంధునితో, ఓ మగధేశ్వరా! మీ దానశీలతయందు 
మాకు విశ్వాసం ఏర్పడింది. మేము నీతో మల్లయుద్ధం చేయాలని 
ఇష్టపడుతున్నాం. ఇదే మా కోరిక. అవకాశం ఇప్పించు. మేము బ్రాహ్మణులం 
కాదు. ఇతడు భీముడు, ఇతడు అర్జునుడు, నేను వసుదేవుని పుత్రుడనైన 
కృష్ణుడను. నీవు మాతో ఎవ్వరితోనైనా మల్లయుద్ధం చేయవచ్చు.” అనగా 

జరాసంధుడు వికటాట్టహాసంతో ఇలా అన్నాడు. “ఎంత ఆశ్చర్యం! నన్ను 
ఎదిరించలేక, మధుర వీడి, సముద్రగర్భంలో తలదాచుకున్న వానితో ఈ 
మగధరాజు యుద్ధం చెయ్యడమా! సిగ్గు సిగ్గు. నీవు తప్పుకో. అర్జునుడు 
చిన్నవాడు. ఈ భీముడు నాకు సమానుడేమో చూస్తాను. వీడితోనే యుద్ధం 
చేస్తాను.” అని చెప్పి, రెండు గదలను తెప్పించి, ఊరిబయటకు అందరినీ 
తీసికొని వెళ్ళాడు. 


భీముడు, జరాసంధుడు భూమి దద్దరిలేటట్లు కొట్టుకున్నారు. భయంకర 
పోరులో గదలు విరిగి పోయాయి. మల్లయుద్ధం మొదలైంది. ముష్టియుద్ధం 
చేశారు. గుద్దుకొన్నారు. ఎత్తి పడేసుకున్నారు. తన్నుకొన్నారు. ఎవరూ 
అలసిపోలేదు. ఇలా ఎంతకాలం జరిగిందో తెలియదు. జరాసంధుడు ఈలాటి 
దెబ్బలతో చావదని శ్రీకృష్ణుడికి తెలుసు. అక్కడే వుండి భీమునిపై తన 
దివ్యశక్తిని ప్రవేశ పెట్టేవాడు. ఇక ఈ యుద్దాన్ని ముగించతలచి, శ్రీకృష్ణుడు 
భీమునకు ఒక సంకేతం ఇచ్చాడు. ఒక చెట్టుకొమ్మను నిలువుగా చీల్చి 
చూపించాడు. దాన్ని గ్రహించిన భీముడు జరాసంధుని నేలపై పడేసి, 
అతని ఒక కాలిని తన కాలితో తొక్కిపెట్టి, రెండవ కాలిని తన రెండు 
చేతులతో పట్టుకొని అతని శరీరాన్ని రెండు ముక్కలుగా చీల్చివేసి, దూరంగా 
అటూ ఇటూ పారవేశాడు. దానితో అజేయుదడైన జరాసంధుడు 
మరణించాడు. శ్రీకృష్ణుడు అర్జునుడు భీమసేనుని కౌగలించుకొని 


ప్రస్తుతించారు. 


శ్రీకృష్ణుడు జరాసంధుని కుమారుడైన సహదేవుని రాజును చేశాడు. 
రాజులందరినీ విడుదల చేశాడు. ఆ రాజులు భగవానుని దర్శించి, ఆనంద 
భరితులైనారు. వారందరు ముక్తసంగులైన మునుల వలె బాధలన్నీ 
తొలగించుకొని భగవానుని ఇలా సేవించారు. *ఓ పద్మనాభా! వాసుదేవా! 
ఆ(భ్రితరక్షకా! శ్రీకృష్ణా! శ్రీహరీ! ఇందిరావల్లభా! అప్రమేయా! నీ కరుణచే 

మేము విముక్తులమైనాం. కాని ఈ సంసార బంధాలనుండి విముక్తి 
లభించాల్సి ఉంది. ప్రభూ! నిరంకుశ పాలనచేసి, ఐహికమే నిత్యమని 
నమ్మి, పరమార్ధాన్ని విస్మరించాం. నీ లీలావిలాసం చేత, మా అహంకారాలను 
పోగొట్టుకొని, స్‌వై శరణ్యమని తెలుసుకున్నాము, దేవా! మా రాజ్యాల్నిి 
సర్వస్వాన్ని అపహరించిన జరాసంధునిపై మాకు కోపం లేదు. అతడు 
అలాగ చేసినందు వల్లనే కదా, ఇపుడు నీ దర్శనభాగ్యం పొందగలిగాం. ఈ 
లౌకిక భాగ్యాలన్నీ మాకు ఇప్పుడు తృణప్రాయంగా కన్పిస్తున్నాయి. శాశ్వత 
విముక్తిని ప్రసాదించే, మీ పాదాలే మాకు శరణ్యమని భావిస్తున్నాం. గోవిందా! 
దామోదరా! నీ పాదపద్మాలు మా హృదయాల్లో నిరంతరం నిలిచి వుండేటట్లు 
అనుగ్రహించు.” అని వేడుకొన్న రాజులతో శ్రీకృష్ణుడు ఇలాగన్నాడు. 
“రాజేంద్రులారా! రాజ్యాహంకారంతో గర్వించిన వేనుడు, నహుషుడు, 
రావణుడు మున్నగు రాజులు బ్రాహ్మణులను, ప్రజలను బాధించి, 
నశించిపోయారు. ధర్మపథంలో నడిచేవారికి సర్వం శుభప్రదంగా ఉంటుంది. 
సురాజ్యపాలన చేయండి. యజ్ఞయాగాదులు చేస్తూ, నాయందు భక్తి కలిగి 
ఉండండి. మీరు సమభావంతో రాజ్యపాలన చేస్తే, నన్ను చేరగలరు.” అని 
బోధించి, అందరికీ మంగళస్నానాలు చేయించి, వనాలు, కానుకలు, రథాలు, 
గోవులు, ఏనుగులు ఎవరివి వారికి ఇప్పించి, అందరినీ ఆనందంతో 
సాగనంపాడు పరమాత్మ. 


భీమార్జునులతో కూడి శ్రీకృష్ణుడు ఇంద్రప్రస్థం చేరి, ధర్మరాజుకు 
మగధ విజయ వృత్తాంతం అంతా చెప్పాడు. ధర్మరాజు శ్రీకృష్ణుని 
అభినందించి, తమ్ముళ్ళను ఆలింగనం చేసుకొని, భీముని మిక్కిలిగా 


ప్రశంసించాడు. 
శిశుపాలుడు : 


ధర్మరాజు వేదవిదులైన (బ్రాహ్మణులను యజ్ఞకర్మకు నియోగించాడు. 
వేదవ్యాసుడు, భరద్వాజుడు, కశ్యపుడు మున్నగు మునీశ్వరులను, ద్రోణ 

కృపాది గురువులను, భీష్మవిదురాది కురువృద్ధులనూ, దుర్యోధనాది 
బంధువులను అహ్వానించాడు. ప్రముఖులను ఆహ్వానించాడు. ధర్మరాజును 
యజ్ఞదీక్షితునిగా చేసి, శాస్త్రవిధితో కార్యకలాపాలు నిర్వహిస్తున్నాడు. 
ధర్మరాజు రాజులు తెచ్చె కానుకలను స్వీకరించడానికి దుర్యోధనుని 
నియమించాడు. దానాలిచ్చే పనిని కర్టునికి అప్పగించాడు. వంటల పనిని 
భీమునికి ఇచ్చాడు. శ్రీకృష్ణుని మరియు అర్జునుని అతిథి పరిచర్యలు 
చూడమన్నాడు. యజ్ఞసామగ్రి నిర్వహణకు నకులుని, గురువులు, పెద్దలను 
పూజించడానికి సహదేవుని నియోగించాడు. భోజన సదుపాయాలను 
ద్రాపదిని చూడమన్నాడు. దేవేంద్రుడు , (బ్రహ్మాది దేవతలు మున్నగువారు 
ధర్మజుని యజ్ఞాన్ని మెచ్చుకొంటున్నారు. 

“స్వయంగా శ్రీకృష్ణ భగవానుడే పాదపూజ చేస్తుండే భాగ్యం 
కలిగినవారికి ఇక సాధించలేనిదీ, పొందలేనిదీ ఏదీ ఉండదు.” అని 
బ్రహ్మదేవుడు ప్రశంసించాడు. యజ్ఞం చివరి రోజుకు చేరింది. ధర్మరాజు 
బుత్విజులను, బ్రాహ్మణులను, పెద్దలను ఉచితరితి సత్మరించాలని 
అనుకొన్నాడు. అ(గ్రపూజార్హుడైవరని చరోపచర్చలు జరుగుతున్నాయి. 
సహదేవుడు శ్రీకృష్ణుని చూపిస్తూ ఇలా అన్నాడు. “ఈ మహాత్ముని సంతుష్టునిగా 
చేస్తే భూమండలాలన్నీ సంతృప్తి చెందుతాయి. ఎందుకంటే - ఇతడే కాలం, 
యజ్ఞం, దేశం, కర్మ, కర్త, భోక్త, విశ్వం, దైవం, గురువు, జ్ఞానం, వసంతం, 
అగ్ని ఆహుతులు, వేళలు, విప్రులు, సృష్టి, స్థితి, లయ, కారణం, సర్వమూ 
తానే అయి ప్రకాశించే ఏకైక దివ్యపురుషుడు, ఈశ్వరుడు, ఇతడొక్కడే. 
ఇతడు కొంచెం కన్నులు మూస్తే, ఈ చరాచర భువనాలన్నీ నశిస్తాయి. 
కన్నులు విచ్చిచూస్తే అవి అన్నీ జన్న్మిన్తాయి. ప్రభవిష్ణువూ, మహావిష్ణువూ 
అయినట్టి ఈ యజ్ఞఫలదాత కాకుండా, ఈ అగ్రపూజ అందుకోవడానికి 
వేరెవరికి అర్హత వుంది? ఈ పురుషోత్తముని, జగదీశుని, అనంతుని, 
సర్వశక్తుని, చిద్రూపిని అ(గ్రపూజతో సంతసింప చేస్తే భువనాలన్నీ సంతృప్తి 

చెందుతాయి. అందుచేత ఓ మహారాజా! ఆలస్యం చేయకుండా నీవు శ్రీపతి 
అయిన శ్రీకృష్ణునే పూజించు. ఇంక ఇన్ని మాటలెందుకు?” అని చెప్పగా 
అందరూ బాగు బాగు అన్నారు. (పోతన 774, 75) ధర్మరాజు 
ఆనందించాడు. శ్రీకృష్ణుని పాదాలను భక్తితో కడిగాడు. కుంతీదేవి, 
పాండవులు, దాపది ఆ పాదతీర్థాన్ని శిరస్సులపై చల్లుకొన్నారు. శ్రీకృష్ణుని 
బంగారు వస్తాలతోను, రత్నకనకాంబరాదులతోను సత్మరించారు. ఆ 
దేవదేవుని దివ్య శోభను అందరూ కన్నుల పండువుగా వీక్షించారు. వైకుంఠం 
ఎలా ఉటుందో తెలియదు కాని, ఇక్కడే వైకుంఠాన్ని ఆ దర్శనాన్ని 
అనుగ్రహించిన శ్రీకృష్ణ పరమాత్మను హృదయాల్లో నింపుకొని, పూజించి, 
ధ్యానించి, తము జన్మ ధన్యవ్హాందని (ప్రతి ఒక్కరూ బావించి, 
ఆనందభరితులైనారు. దేవతలు ఈ దృశ్యాన్ని చూచి జయజయధ్వానాలు 
చేశారు. గంధర్వులు గానం చేశారు. 


ఆ దివ్యశోభను చూచి సహించలేని చేది రాజు శిశుపాలుడు లేచి, 
అందరూ వినేట్టుగా, దురుసుగా ఇలా అన్నాడు. “ఆహా! ఏమీ ఈ వైపరీత్యం? 
ఇంతమంది జ్ఞానవృద్దులు, పూజనీయులుండగా, పరమ యోగీశ్వరులు, 
రాజులు ఈ సభలో వుండగా, వివేకహీనుడైన ఈ గొల్లవానిని అగ్రపూజకు 
అర్జుడని ఎలా నిర్ణయించారు? ఇతడెలాంటి వాడో మీకు తెలియదు కాబోలు. 
ఇతని తల్లిదండ్రులెవరో తెలియదు. వంశం, కులం, గోత్రం తెలియవు. 
దేవుడు, గురువు లేనివాడు. ఇల్లూ, వాకిలి లేకుండా నీటిమీద నిద్రించేవాడు. 
మొదలు, చివర లేనివాడు, అనేక వేషాలు వేసేవాడు, అనేక రూపాల్లో, 
అనేక విధాల కనపదేవాదు, గుణహీనుడు, అన్నిచోట్ల చొరబడి వుంటాడు, 
మాయగాడు, చోరుడు, జారుడు, ఇలాంటి దిక్కులేనివాడు బ్రహ్మర్నులచే 
పూజింబడుటకు ఎలా అర్హుడౌాతాడు?” అంటూ దుర్భాషలాడుతున్న శిశు 
పాలుని మాటలు వింటూ, చిరునవ్వుతో చూస్తున్నాడు పరమాత్మ. 


ఈ దైవదూషణ విని భరించలేని మునులు, రాజులు ఖిన్నులై సభాస్థలిని 
విడిచి వెళ్ళిపోయారు. పాండవులను ఆగ్రహం ఆవహించింది. మిత్రరాజులు 

కొందరు శిశుపాలుని అదలించారు. శిశుపాలుడు డాలు, ఖద్దం పట్టుకొని 
అందరినీ తిడుతూ, యుద్దానికి సిద్ధపడ్డాడు. రణరంగమయ్యేట్లుంది. 

ఏమీ పట్టనట్టు చూస్తూ కూర్చున్న శ్రీకృష్ణ పరమాత్ముని పైకి శిశు 
పాలుడు కత్తి దూస్తుంటే, వీడికి సమయమాసన్నమైందని, శ్రీకృష్ణుడు 
చక్రాయుధాన్ని తీసి, శిశుపాలుని మీదికి ప్రయోగించాడు. వాడి శిరస్సు 
తెగి, నేలకూలాడు. వాడి సేనలు, మిత్రులు పారిపోయారు. అందరూ 
చూస్తుండగా, శిశుపాలుని శరీరంనుండి ఒక దివ్య తేజస్సు వెలువడి 
శ్రీకృష్ణునియందు ప్రవేశించింది.” 


దైవనింద చేత నరకంలో పడవలసిన శిశుపాలుడు శ్రీకృష్ణునిలో ఎలా 
ప్రవేశించాడని పరీక్షిత్తు అడుగగా, శ్రీ శుకుడు ఇలాగ చెప్పాడు. “రాజా! 
మూడు జన్మలనుంది గోవిందునిపై ద్వేషం పెంచుకొని, అతని నామ, 
రూప, గుణాలనే స్మరించడం చేత, పాపవిముక్తుడై, 'బ్రహ్మరుద్రాదులకు 


కూడా అందని దైవత్వాన్ని పొందాడు.” అని చెప్పాడు. 


“ధర్మరాజు, బుత్విజులు అందరినీ గౌరవించి, అవబ్బథస్నానానికి 
నదికి బయలుదేరాడు ధర్మరాజు. ద్రౌపదీ సమేతుడై స్నానమాచరించాడు. 
తరువాత అందరూ ఇంద్రప్రస్థం చేరుకున్నారు. కొన్నాళ్ళుండి వెళ్ళమని 
ధర్మరాజు కోరగా, శ్రీకృష్ణుడు అంగీకరించాడు. కొంతమంది భార్యలను 
మాత్రమే తనవద్ద ఉంచుకొని, మిగతా వారిని ద్వారకకు పంపించాడు. 


రాజసూయ యాగానికి అందరూ ఆనందించారు. దుర్యోధనుడు ఒక్కడే 
అసూయతో దహించుకు పోతున్నాడు. శ్రీకృష్ణుడు తన సతుల మధ్య వెలిగి 
పోతుండదడం, యాగంతో వెలిగిపోతున్న ధర్మరాజును చూచి, దుర్యోధనుని 
ఓర్వలేనితనం హద్దులు మీరింది. ఒకరోజు మయసభలో ధర్మరాజు 
కొలువులో ఉండగా, దుర్యోధనుడు ప్రవేశించాడు. మాయా మోహితమైన 
ఆ భవనంలో ప్రవేశించగనే, దుర్యోధనుడు 'భ్రమలతో దిక్కుతోచక అటూ 
యిటూ తిరుగుతున్నాడు. ఈ వింతను చూచి, ద్రౌపది, భీముడు, ఇతర 

రాజులు పకపకా నవ్వడంతో, అతనిలోని అసూయకు ఆగ్రహం, అవమానం 
జతకలిశాయి. పరివారంతో హస్పిన వెళ్ళిపోయాడు. తరువాత శ్రీకృష్ణుడు 
కొన్నాళ్ళకు పాండవుల వద్ద శలవు తీసికొని, పరివార సమేతంగా ద్వారకకు 
వెళ్ళిపోయాడు. 


సాళ్వ భూపతి రుక్మిణీ స్వయంవరంలో ఓడిపోయిన వాడు. శ్రీకృష్ణుని 
ఎదిరించి, ఓడిపోయి, యాదవులను నాశనం చేస్తానని ప్రతిజ్ఞ పూనినాడు. 
అతడు ఒక సంవత్సరం ఒక పిడికడు ధూళిని మాత్రం ఆహారంగా 
తీసుకొంటూ, పరమశివుని గురించి ఘోర తపస్సు చేశాడు. శివుడు 
సంతసించి, వరం కోరుకొమ్మనగా ఇతడు తాను నివసించడానికి ఒక 
పట్టణాన్నిచ్చి, తాను ఎక్కడికి వెళ్ళదలిస్తే అక్కడికి ఎవరికీ కనపడకుండా 
వెళ్ళగలిగేట్లు వరం ఇమ్మన్నాడు. పరమశివుడు ఆ రాజు కోసం మయుని 
ఒక విమానాన్ని నిర్మించి యివ్వమనగా, అతడు లోహంతో 'సౌభకం” అనే 
విమానాన్ని నిర్మించి యిచ్చాడు. సాళ్వుడు సంతసించాడు. సైన్య 
సహాయంతో, ఆ విమానం సహాయంతో శ్రీకృష్ణుడు ఇంద్రప్రస్థంలో వున్న 
సమయాన ద్వారకపై దండెత్తాడు. కోట గోడలను కాల్చాడు. అక్కడి 
భవనాలను, ఉద్యానవనాలను, సరస్సులను ధ్వంసం చేశాడు. ధనరాసులు 
కొల్లగొట్టాడు. మహావీరుడు ప్రద్యుమ్నుడు సైన్యంతో వెళ్ళి అతనిని 
ఓడించాడు. అతని తమ్ముళ్ళు కూడా అన్నయ్యకు సహాయంగా వెళ్ళారు. 
అక్రూరుడు, కృతవర్మలు కూడా వెళ్ళారు. రెండు సైన్యాలు ఘోరంగా 
పోరాడాయి. యాదవులు సాళ్వునికి బాగా హానిచేశారు. 27 అహోరాత్రాలు 
యుద్ధం జరిగింది. సాళ్వుడు అనేక మాయాప్రయోగాలు చేసి యాదవులను 
తికమక పెట్టాడు. అవి వారిని చీకాకు పెట్టేవి. శ్రీకృష్ణుడు ఇంద్రప్రస్థం 
నుంచి తిరిగివస్తూ దానిని గమనించాడు. బలరాముని ద్వారకా నగర 
రక్షణకు పంపి, తానే ఇక్కడ రంగంలోకి దిగాడు. శ్రీకృష్ణుని చూడగానే 

సాళ్ళుని సైన్యాలు శక్తిహీనాలయ్యాయి. సాళ్ళుడు రోషంతో శక్తి అనే 
ఆయుధాన్ని శ్రీకృష్ణుని రథసారథిపై ప్రయోగించాడు. దారిలోనే దానిని 
శ్రీకృష్ణుడు ముక్కలుగా చేసేశాడు. మళ్ళీ సాళ్వుడు మరింత శక్తివంతమైన 
ఆయుధాన్ని వేయగా, అది శ్రీకృష్ణుని ఎడమచేతిని గాయపరచింది. అతని 
చేతినుండి శార్‌బ్ద ధనుస్సు జారిపడింది. అది చూసి సాళ్ళ్వుడు గర్వంతో 
“ఓరీ మూఢుడా! నీతి లేకుండా నీవు శిశుపాలుని కాబోయే భార్యను 
ఎత్తుకొని పోవడమే గాక, నిండుసభలో అతనిని చంపావు. ఇదిగో ఇప్పుడే 
నిన్ను చంపి నా మిత్రునికి శాంతి చేకూరుస్తాను.” అని అనగా శ్రీకృష్ణుడు 
అతనితో ఇలా అన్నాడు. “ఓరీ మూర్చుడా! నీ అంతం దగ్గరపడిందని 
తెలుసుకోలేక వాగుతున్నావు.” అంటూ గదను ప్రయోగించగా, అది సాళు 
ఏని మెడను గాయపరిచింది. సౌభకంతో సహా సాళ్ళ్వుడు అదృశ్యమైనాడు. 
అప్పుడు ఒక వ్యక్తి శ్రీకృష్ణుని వద్దకు వచ్చి, “ప్రభూ! నీ తండ్రిని సాళ్వుడు 
బంధించాడు. దేవకీ దేవి ఈ విషయం నీకు చెప్పి, తండ్రిని రక్షించమని 
చెప్పింది.” అని చెప్పాడు. బలరాముని రక్షణలో నున్న ద్వారక నుండి 
వసుదేవుని అపహరించడం ఎలా జరిగిందని శ్రీకృష్ణుడు ఆశ్చర్యపోయాడు. 
ఇంతలో సాళ్వుడు మాయ వసుదేవుణ్ణి శ్రీకృష్ణునికి చూపిస్తూ, “ఇడిగో నీ 
తండ్రి. శిరస్సు ఖండిస్తాను. నీకు శక్తి ఉంటే రక్షించుకో.” అని అంటూ 
మాయా వసుదేవుని శిరస్సు ఖండించి, విమానమెక్కి మాయమైనాడు. 
శ్రీకృష్ణుడు మానవావతారిగా వుండటం వల్ల మమకారానికి ఒక్క క్షణం 
పాటు లోనై ఆలోచిస్తుండగా, పైనుండి బుషులు గుర్తుచేస్తూ, స్వామితో 
ఇలా ప్రస్తుతించారు. “స్వామీ! నీ మాయనుండి జీవులు బయటపడడానికి 
నిన్ను స్మరిస్తూ, ఆ మోహాన్ని వదిలించుకొంటారు. అటువంటిది నీ మాయ 
నిన్నే మోహపెట్టగలదా స్వామీ!” అని వినిపించగనే, శ్రీకృష్ణుడు సత్యాన్ని 
[గ్రహించిన మీదట అక్కడ ఎవరూ కనబడలేదు. ఇది సాళ్వుని మాయ అని 
గ్రహించి, తన గదను తీసి సౌభకం మీదకు విసిరాడు. ఆ గదాఘాతానికి 

సౌభకం ముక్కలై సముద్రంలో పడింది. సాళ్ళుడు శక్తిహీనుదై నిలబడ్డాడు. 
అయినా తన గద తీసుకొని మళ్ళీ శ్రీకృష్ణునిపైకి రాబోగా, శ్రీకృష్ణుడు వాని 
చేతిని ఖండించి, అతని శిరస్సును చక్రాయుధంతో ఖండించాడు. 


దంతవక్తుని కథ : 


ఇతడు ముని శాపం వల్ల (శ్రుతదేవకు రాక్షసుడై జన్మించాడు. శిశు 
పాలుడు శ్రుతాశ్రవస కుమారుడు. శ్రుతాశ్రవస, శ్రుతదేవ ఇద్దరూ కుంతీదేవి 
చెల్లెళ్ళు. శ్రీకృష్ణుని మేనత్తలు. శిశుపాల, పౌండ్రక, సాళ్వులను సంహరించిన 
శ్రీకృష్ణునిపై పగబట్టి, దంతవక్రుడు శ్రీకృష్ణుని చంపి మిత్రుని బుణం 
తీర్చుకోవాలనుకొన్నాడు. ఒకరోజు శ్రీకృష్ణుని ఎదుర్కొని ఇలా అన్నాడు. 
“కరీ కృష్ణా! నీవు నా మేనమామ కొడుకువే అయితే, నీవు నాకు పరమ 
శత్రువువు. నీకు శాస్తి చేయాలని ఎప్పుడూ ఆలోచిస్తుంటాను. నిన్నిక విడిచి 
పెట్టరాదని నిర్ణయంతో వచ్చాను. ఇపుడు నీవు ఒంటరిగా దొరికావు. 
ఇదిగో నా గదా దండానికి నిన్ను ఆహుతి చేస్తాను.” అని గదను ఎత్తి 
గట్టిగా శ్రీకృష్ణుని కొట్టాడు. కృష్ణుడు దానిని లక్ష్యపెట్టకుండా, తన కౌమోదకీ 
గదతో ఆ రాక్షసుని కొట్టగా, వాని గుండె బ్రద్దలై, చచ్చిపడ్డాడు. వాని 
శరీరం నుండి ఒక దివ్య జ్యోతి వచ్చి శ్రీకృష్ణునియందు ప్రవేశించింది. 
శిశుపాలుని వలె దంతవక్రుడు కూడ భగవంతుని యందు శత్రుత్వం చేత 
మూడు జన్మలు ముగిసి వైకుంఠం చేరాడు. దంతవక్రుని తమ్ముడు 
విదూరథుడు కూడ కృష్ణుని ఎదిరించి అంతమైనాడు. శ్రీకృష్ణుడు ఈవిధంగా 
దుష్టసంహారం సమాప్తం చేసి, ద్వారకకు చేరి సుఖంగా ఉన్నాడు. 
బలరాముని తీర్థయాత్ర : 


కౌరవులకు పాందవులకు యుద్ధం జరుగుతందని తెలుసుకొన్న 
బలరాముడు తటస్థంగా ఉండాలని భావించుకొని తీరయాత్రకు బయలు 
దేరాడు. ప్రభాస తీర్ధంలో స్నానమాచరించి తర్పణాలు వదిలాడు. బిందు 

సరోవరంలో, సరస్వతీ, వత్రీర్ధం, విశాలా నది, యమున, గంగ, సరయూ 
నదుల్లో స్నానం చేసి తర్పణాలు వదిలాడు. బ్రాహ్మణ సంతర్పణలు 
చేయించాడు. మునులు దీర్హ సత్రయాగం చేస్తున్న నైమిశారణ్యానికి వెళ్ళాడు. 
వారందరు బలరాముని సత్మరించారు. ఆ సమయంలో పురాణ ప్రవచనం 
చేస్తున్న రోమహర్షణుడు (సూతుడు) అందరిలాగ వచ్చి ఆహ్వానించలేదని 
బలరామునకు కోపం వచ్చింది. అక్కడి మునులతో ఇలా అన్నాడు. “ఈ 
సూతుడు వ్యాసుని వద్ద ఏవో కొన్ని నేర్చుకొని, తాను విద్వాంసుడ 
ననుకొంటున్నట్లుంది. ఈ అహంకారాన్ని సహించం, ధర్మాన్ని రక్షించడమే 
మా కార్యం కనుక ఇతడిని శిక్షించాలి.” అంటూ తన చేతిలోనున్న కుశాగ్రాన్ని 
(దర్భ కొనను) సూతునిపై విసరగా, అది బాణమై తగిలి సూతుని ప్రాణం 
తీసింది. బుషులందరు హాహాకారాలతో ఇలా అన్నారు. “మహానుభావా! 
మేము ఇతనికి బ్రహ్మపదాన్నిచ్చి, పురాణప్రవచనంలో కూర్చుండబెట్టాం. 
అతడు తన ఆసనాన్ని విడిచి రాకూడదనే నియమానికి కట్టుబడి రాలేదు 
గాని నీపై గౌరవం లేక కాదు. నీకు తెలియని ధర్మమేముంది ఇప్పుడు 
నీవు చేసిన బ్రహ్మహత్యకు నిష్కృతి చేసుకోవాలి.” అని చెప్పగా బలరాముడు 
తన తొందరపాటుకు పశ్చాత్తాపపడి, విధిని తలుచుకొని బుషులతో 
ఇలాగన్నాడు “మహర్షులారా! ఈ సూతుని బ్రతికించి మళ్ళీ అన్నింటిని 
పొంది ప్రకాశించేటట్లు చేస్తాను. ఇంకా మీరు ఏమి చేయమంటే అది 
చేస్తాను.” అని చెప్పగా మునులు సంతసించారు. వారు ఇలాగ చెప్పారు. 
“బలదేవా! ఇల్వలుడనే రాక్షసుని కొడుకు పల్వలుడు ప్రతి పర్వం నాడు 
వచ్చి యాగాలను అపవిత్రం చేస్తున్నాడు. వాడి పీడ వదిలించి, నీవు 12 
నెలల పాటు దేశంలోని పుణ్యతీర్థాలలో స్నానం చేసి సేవిస్తే నీ పాపం 
ప్రక్షాళన అవుతుంది.” అని చెప్పారు. 

పర్వదినం వచ్చింది. అలవాటు ప్రకారం పల్వలుడు యజ్ఞాన్ని 
పాడుచేయడానికి సిద్ధపడ్డాడు. వాడి చేతిలో రక్తంతో తడిసిన శూలం ఉ 
౦ది. వాడు బలరాముని మీద పదడబోయాడు. బలరాముడు తన దివ్య 

ఆయుధాలైన నాగలిని, ఇనుప రోకలిని స్మరించాడు. అవి చేతిలోకి రాగానే, 
పల్వలుని నాగలితో మెడను గ్రుచ్చి, రోకలితో వాడి శిరస్సును పగలగొట్టాడు. 
రాక్షసుడు కూలి పోయాడు. బుషులు బలరాముని స్తుతించారు. అభిషేకం 
చేశారు. కానుక లిచ్చారు. అనంతరం బలరాముడు శలవు తీసికొని కాందరు 
బ్రాహ్మణులతో తీర్థయాత్రలకు బయలుదేరాడు. 


బలరాముడు కౌశికి, సరయూ, ప్రయాగ మున్నగు నదులలో స్నానం 
చేసి, మహేంద్ర పర్వతం చేరుకొన్నాడు. అక్కడ పరశురాముని దర్శించాడు. 
సప్త గోదావరి, పంపా, భ్రామా, కావేరీ నదులలో స్నానం చేశాడు. శ్రీశైలం, 
తిరుమల, కాంచీపురం, మధుర, సేతుబంధం, రామేశ్వరం, మలయాచలం, 
కన్యాకుమారి, గోకర్ణం సందర్శించి, ప్రభాసతీర్ధం చేరాడు. 


కౌరవ పాండవుల సంగ్రామంలో రాజులందరూ చనిపోయారని, 
భీమదుర్యోధనులు గదాయుద్దానికి పూనుకొన్నారని తెలిసి, కురుక్షేత్రం 
వెళ్ళాడు. ధర్మజుడు, కృష్ణుడు, అర్జునుడు, బలరాముని ఆదరించారు. 
గదాయుద్ధం ప్రారంభం కాగా, బలరాముడు వారిరువురిని సమీపించి ఇలా 
అన్నాడు. “మీరిద్దరూ నాకు ప్రియులే. ఇద్దరూ సమాన యోధులే. కనుక 
ఒకరినొకరు ఓడించలేరు. ఈ యుద్దానికి పూనుకోవద్దు.” అని హితవు 
చెప్పాడు. వారిద్దరు కర్మ ప్రేరితులు కనుక హితవు పాటించలేదు. బలరాముడు 
ద్వారకకు వెళ్ళాడు. యాదవ ప్రముఖులు స్వాగతించారు. అక్కడ కొంతకాలం 
ఉండి, మళ్ళీ నైమిశారణ్యం వెళ్ళాడు. అక్కడ యజ్ఞం చేయించి, దానాలు 
ఇచ్చి, భార్య రేవతితో బంధువులతో కలిసి అవభృథ స్నానం చేశాడు. 
తరువాత ద్వారకకు వెళ్ళి సుఖసంతోషాలతో కాలం గడిపాడు. 


కుచేలుడు : 


శ్రీకృష్ణ బలరాములు సాందీపని గురుకులంలో విద్యాభ్యాసం 
చేస్తున్నపుడు సుదాముడనే బ్రాహ్మణుడు వారికి సహాధ్యాయిగా ఉన్నాడు. 
శ్రీకృష్ణుడు సుదాముడు సన్నిహితులైన స్నేహితులుగా ఉందేవారు. 

విద్యాభ్యాసం తరువాత సుదాముడు గృహస్టుడై పేదరికంలో జీవించేవాడు. 
కాని బ్రహ్మవేత్త, సాత్వికుడు, మానధనుడు, శాంతుడు, ధర్మతత్పరుడు, 
జితేంద్రియుడు. దారిద్ర్యంలో వున్నా ఎవరినీవేమీ అడిగేవాడు కాదు. 
పేదరికంతో బక్కచిక్కి చినిగి వస్త్రాలనే ధరిస్తూ ఉన్న ఈ బ్రాహ్మణోత్తముని 
అందరూ కుచేలుడు అని పిలిచేవారు. ఇతరి భార్య మహా పతివ్రత, ఉ 
త్తమురాలు, లభించిన డబ్బుతో పిల్లలకు ఆహారం పెట్టి, మిగిలితే భార్యాభర్తలు 
తినేవారు. బిడ్డలు ఆకలితో అల్లాడిపోతుంటే, కుచేలుని భార్య ఇలా అన్నది. 
“స్వామీ! ఈ పేదరికం నుండి బయటపడదేదారి ఏది? ఆలోచించండి. నాకొక 
ఆలోచన వచ్చింది. మీ బాల్య స్నేహితుడైన శ్రీకృష్ణుని దర్శించుకొంటే, 
మనకు సకలశుభాలు చేకూరతాయి.” 


కలలోనైనా, ఏనాడైనా ఆయనను స్మరించని కఠినాత్ముడు కూడ 
ఆయనను ఆపదలో స్మరిస్తే ఆ కరుణామయుడు అన్ని విధాల అనుగ్రహిస్తాడు 
కదా! నిరంతరం సేవిస్తున్న మిమ్మల్ని అనుగ్రహించకుండా ఉంటాడా?” 
(పోతన 966) అని చెప్పిన భార్య మాటలు గ్రహించినవాడై కుచేలుడు 
శ్రీకృష్ణ సందర్శనమే శ్రేయస్మరమని భావించి, భార్యతో ఇలా అన్నాడు. 
“మానవతీ! నీ ఆలోచన మంచిదే. ఆయన దర్శనమే కళ్యాణప్రదం. మరి 
రిక్తహస్తాలతో వెళ్ళడం బావుండదు కదా!” అనగా, ఆమె కొన్ని ఇళ్ళకు 
వెళ్ళి, అటుకులను యాచించి తెచ్చి, అతని చినిగిపోయిన వస్త్రంలో కట్టి 
ఇచ్చింది. కుచేలుడు శ్రీకృష్ణ సందర్శనానికి బయలుదేరి వెళుతూ దారిలో 
ఇలా తలపోశాడు. “ద్వారకా నగరిలోనికి నేను ఎలా ప్రవేశించగలను? 
ద్వారపాలకులు అద్దుపడితే నేనెవరని చెప్పగలను? నా అదృష్టం ఎలా ఉ 
౦దో, నా పేదరికంతో అంతఃపురంలో నున్న శ్రీకృష్ణుని సమీపించబోళతే 
నన్ను లోనికి రానివ్వరేమో! ఆయన అనుగ్రహం ఉంటే, అంతా మేలే.” 
అని అనుకొంటూ నగరంలో ప్రవేశించాడు. 16000 మణిమయ సౌధాలను 
చూచి ఆశ్చర్య పోతున్నాడు. వాటిలో ప్రత్యేక శోభతో ప్రకాశిస్తున్న సౌధాన్ని 

చూచి, ఇందులో శ్రీకృష్ణుడు ఉండవచ్చునని భావించి, ఆ సౌధంలోకి 
ప్రవేశించాడు కుచేలుడు. అతనిని ఎవరూ అడ్డగించలేదు. వైకుంఠం ఇలా 
ఉండవచ్చునని స్మరణకు తెచ్చుకొన్నాడు. అతడు నేరుగా లోనికి 
ప్రవేశించగా, హంసతూలికా తల్పంపై సుందరీమణుల సేవలో మన్మథుడైన 
స్వామి, రుక్మిణీ సమేతుడై వినోదిస్తుండదాన్ని ఆ బ్రాహ్మణుడు చూచాడు. 


నీలోత్పల శరీరుడూ, దేవేంద్రుని ప్రణామాలు పొందేవాడు, కరుణా 
నిలయుడు, మెరిసే చెక్కిళ్ళు గలవాడు, కౌస్తుభ మణిని ధరించేవాడు, 
కోరికలను తీర్చు కల్పవృక్షం వంటివాడు, సుందరరూపుడు, దేవతలకు 
శరణు కూర్చువాడు, సింహంవంటి నడుము గలవాడు, నిఖీల లోకారాధ్యుడు, 
గరుడ వాహనుడు, చక్రహస్తుడు, శేషళయనుడు, పీతాంబరధారి, 
అరవిందాక్షుడు, క్షీరసాగర విహారి, మృదుమధుర భాషణుడు, సకల 
సద్గుణరాళి, యాదవ కుల చం[ద్రుడు, విష్ణువు, తేజోమయుడు, 
శాంతసహనశీలి అయిన శ్రీకృష్ణుని బ్రాహ్మణుడు దర్శించాడు. (పోతన 
975). అతని జన్మ సార్థకమైంది. నెమ్మదిగా కాళ్ళీడ్చుకుంటూ, కృష్ణునివైపు 
నడుస్తున్నాడు కుచేలుడు. చిన్ననాటి స్నేహితుని గుర్తించి, భగవంతుడు 
వేగంగా ఎదురేగి కౌగిలించుకొన్నాడు. చేతితో పట్టుకొని వచ్చి, తన పాన్పుపై 
కూర్చుండబెట్టి, కాళ్ళు కడిగి, ఆ జలాన్ని శిరసు పైచల్లుకొని, చందనం 
శరీరానికి పూసి, విసనకర్రతో విసిరాడు. మణిమయ దీపంతో నివాళు 
లర్పించి, కర్పూర తాంబూల మిచ్చి, ఆనందబాష్పాలు రాల్చి, ముగ్ధమోహన 
మందహాసంతో సుదాముని శరీరం పులకించేట్లు చేశాడు. రుక్మిణీదేవి 
వింజామరతో వీచింది. కుచేలుని కన్నులనుండి ఎడతెగని ఆనంద బాష్పాలు 
కురుస్తూనే వున్నాయి. గొంతు మూగబోయింది. శ్రీమహావిష్ణువైన 
శ్రీకృష్ణుడెక్కడ, బీదవాడనైన నేనెక్కడ అని అనుకున్నాడు. “ఈ బ్రాహ్మణుడు 
పూర్వజన్మలో ఎంత తపస్సు చేసి ఉంటాడో కదా! ఈ యోగివంద్యుడు 
పాన్పుపై ఆసీనుడై వున్నాడు. ఈ మహనీయునకు ఎంతటి మునిపుంగవులు 

కూడ సాటిరారు కదా! ఆ పాన్పుపై అన్ని హక్కులు తనవి, శ్రీకృష్ణునివే 
ననుకొనే రుక్మిణీ దేవినీ లక్ష్య పెట్టకుండా, స్వామి ఈ బ్రాహ్మణుని సత్కరించి, 
తన పాన్పుపైననే కూర్చుండబెట్టి, ఇంతటి పూజ చేశాడంటే, ఈతడు ఎంతటి 
భాగ్యవంతుడో కదా!” అని రుక్మిణీదేవి అనుకుంటుండగా, శ్రీకృష్ణుడు 
కుచేలుని చేతిని తన చేతిలోనికి తీసికొని, పూర్వపు గురుకుల వాసపు 
జ్ఞాపకాలను నెమరు వేసుకొంటూ ఇలా అన్నాడు పరమాత్మ “మిత్రమా! 
వేదాధ్యయన పండితుల వంశంనుండి వచ్చిన న్‌ భార్య నీకు అనుకూల 
వతిగా వుంటున్నది కదా! ళీ మనస్సు ఇంతవరకు సంసారమోహంలో 
చిక్కుకొన్నట్లు లేదే! నేను లోక కళ్యాణం కోరి కర్మలాచరిస్తూ వున్నట్రై, ఉ 
త్తములు కూడ దానియందు సంగమంచక తమ ధర్మాలను ఆచరిస్తుంటారు. 
మన గురువు సత్మర్మపరాయణుడు, బ్రహ్మజ్ఞాని కదా! భక్తితో గురువులను 
'సేవించేవారంటే నాకెంతో ఇష్టం. 


నీకు ఒక సంఘటన గుర్తుందా! ఒకరోజు మనం కట్టెలు తేవడానికి 
అరణ్యానికి వెళ్ళాం. బాగా వర్షం కురిసింది. తెల్లవారింది. వర్షం తగ్గింది. 
మన గురువు వెతుకుతూ మనకోసం వచ్చారు. “నాయనలారా! గురువు 
కోసం అడవికి వచ్చి, ఇంత బాధపడ్డారు. మీరు ఇలా గురువు బుణం 
తీర్చుకొన్నారు. మీకు ధన, దార, పుత్ర సంపదలూ, దీర్చాయువు, విజయశ్రీ 
అన్నీ చేకూరగలవు అని ఆశీర్వదించాడు కూడ. గుర్తుందా! మనల్ని ఇంటికి 
తీసికొని వెళ్ళాడుకూడ. 


ఇంతటి ప్రియవచనాలకు సుదాముడు ఉప్పొంగిపోయాడు. ఇలా 
అన్నాడు. “స్వామీ! నీవు దేవదేవుడవు, జగద్దురుడవు. అటువంటి నీ 
గురుకుల వాసం ఆదర్శం చూపడానికే గాని, నావంటి వానికి సాంగత్య 
భాగ్యం దక్కింది కదా! లేకుంటే నీవు గురువునుండి నేర్చుకోవాల్సింది 
ఏముంది?” అనిన మాటలు విని శ్రీకృష్ణుడు సంతోషించి, నాకోసం ఏమి 
తెచ్చావు అని అదిగాడు భగవానుడు. కుచేలుడు మౌనంగా ఉండటం 

గమనించి స్వామి ఎంత స్వల్పమైనది అయినా స్వీకరిస్తాను. భక్తిహీనుడు 
ఏమి ఇచ్చినా స్వీకరించను. పత్రమైనా, పుష్పమైనా, ఫలమైనా, జలమైనా 
నిశ్చల భక్తితో నాకు సమర్పిస్తే, నెను స్వీకరిస్తాను. మధురాన్నంలా 
ఆరగిస్తాను.” అని చెప్పిన మాధవునికి తాను తెచ్చిన అటుకులను 
బైటపెట్టడానికి సంకోచించాడు. స్వామికి తెలియనిది ఏముంది? ఈ 
బ్రాహ్మణుడు ఏమీ కోరకుండా నన్న పూర్వ జన్మలోనూ సేవించాడు. ఈ 
జన్మలోనూ, భార్య (డ్రేరణచే వచ్చాడు గాని, తాను ఏమీ కోరడు. ఇతడు 
సకలసంపదలకు అర్హుడైనవాడు అని భావించాడు పరమాత్మ, 


ఈ అటుకులను ఆ లక్ష్మీపతికి ఎలా ఇవ్వడం అని సంకోచిస్తుండగా, 
గమనించిన పరమపురుషుడు తానే ఆ మూటను విప్పి “ఈ అటుకులు 
నాకెంతో ఇష్టమని నీకు తెలుసు కదా” అంటూ పిడికడు అటుకులను 
తీసికొని నోటిలో వేసుకొన్నాడు శ్రీకృష్ణుడు. “ఈ అటుకులు నన్ను, సమస్త 
లోకాలను సంతృప్పి పరచడానికి ఇవి చాలు” అంటూ మరో పిడికెడు 
అటుకులు తీసికొన బోతుంటే, రుక్మిణీదేవి అద్దుకొంది. ఆమె చూపులతో 
“స్వామీ! ఈ సుదాముడు సకల ఐశ్వర్యాలను పొందటానికి ఇప్పటికే మీరు 
ఆరగించిన ఆ పిడికడు అటుకులు చాలు. ఇంకా మీరు తీసికొంటే, ఆ 
ఐశ్యర్యంతో పాటు, మనమిద్దరం కూడ అతనికి సాంతం అయిపోతాం.” 
అని ఆమె చూపులే సూచించాయి. 


ఆ రాత్రి కుచేలుడు విందారగించి, మెత్తని పాన్పుపై నిద్రించాడు. 
తెల్లవారగానే శ్రీకృష్ణుని వద్ద శలవు తీసికొని వెళ్ళాడు. శ్రీకృష్ణుడు సుదాముని 
కొంత దూరం వచ్చి సాగనంపాడు. కుచేలుడు శ్రీకృష్ణుని ఏమీ అడుగలేదు. 
శ్రీకృష్ణుడూ ఏమీ ఇవ్వలేదు. కుచేలుని మనస్సు నిండా శ్రీకృష్ణుని ఆలోచనలే. 
వాటితోనే ఇంటికి వెళుతున్నాడు కుచేలుడు. సుదాముడు జ్ఞానవైరాగ్య 
సంపన్నుడు. కనుకనే సాక్షాత్తూ లక్ష్మీపతి తన మిత్రుడై వుండి ఏమి కోరినా 
ఇచ్చేవాడైయుండి కూడ ఏమీ కోరకుందానే తిరిగి వెళ్తున్నాడు. దారిలో 

ఇలా తలపోశాడు. “ఆహా! ఏమి నా భాగ్యం? నా పూర్వపుణ్యఫలంగా 
అచ్యుతుడు, చినన్మయస్వరూపుడు అయిన శ్రీకృష్ణ పరమాత్మను దర్శించు 
కున్నాను. ఆ లక్ష్మీపతి ఈ దరిద్ర బ్రాహ్మణుని ఆలింగనం చేసుకొని, 
సత్మరించడం ఆ లీలావినోదుని కరుణయే కదా! నా జన్మ ధన్యమైంది. 
బ్రహ్మానందాన్ని నాకు ్రనాదించిన నా మిత్రుడు, నాకు అశాశ్వతమైన 
లౌకికసంపద లేమీ ఇవ్వలేదు. ఆ సర్వజ్ఞునకు నా పరిస్థితి తెలియక కాదు. 
దరిద్రుడు ధనవంతుదైతే, దైవాన్నే ఉపేక్షిస్తాడని, అలాంటి దుర్గతి నాకు 
పట్టకూడదని, నా మిత్రుని శ్రేయోభిలాష అది. ఆహా! ఎంతటి ప్రేమ?” 
ఇలా నెమరువేసుకొటూ, తన గ్రామం చేరుకున్నాడు. 


తన కుటీరం ఉందే చోట ఒక భవనం వెలసింది. ఉద్యానవనాలతో, 
పాలరాతి గచ్చు గోడలతో శోభిసోంది ఆ భవనం. కుచేలుడు భ్రమలో 
పడ్డాడు. కళ్ళు నులుముకొని చూశాడు. అందమైన దాసీ స్త్రీలు బయటకు 
వచ్చి, దయచేయందడని ఆహ్వానించారు. సంగీత వాద్యాలతో లోనికి తీసుకొని 
వెళ్ళారు. మహాలక్ష్మిలా భార్య ఎదురు వచ్చి భర్త పాదాలకు నమస్కరించింది. 


కుచేలుని ఆశ్చర్యానికి హద్దుల్లేవు. తానేమీ అడగకపోయినా ఆ 
పరమాత్మ లీలామానుషరూపుడు తనకు సకల ఐశ్వర్యాలను అనుగ్రహించా 
డని భావిస్తూ, భార్యతో కూడి భవనమంతా చూచాడు. భార్యభర్తలిద్దరూ ఆ 
భగవంతుని, సర్వేశ్వరుని స్తుతించారు, పూజించారు. గర్భదరిద్రుదైన 
కుచేలుడు విశిష్ట శ్రీమంతుడైనప్పటికీ ఎలాటి మనోవికారాలకు లోను 
కాలేదు. 


జనా వృత్తాంతమే చాలు. గోవిందుని భక్తవత్సలతను చాటిచెప్పడానికి” 
అని అనుకొని, “ప్రభూ! జన్మజన్మలకు నాకు నీ పాదారవిందాలపై స్థిరభక్తి 
నిలిచియుండేటట్లు అనుగ్రహించు.” అని మననం చేసుకొంటూ, భార్య 
బిడ్డలతో సంతోషంగా జీవించాడు. 

భోగాసక్తుడు కాకుండా, అరిషద్వర్థాలను జయించి, నిరంతరం హరి 
చింతనలో నిమగ్నుడై వుంటూ, పరమానందాన్ని అనుభవిస్తూ, భవబంధాలను 
విడనాడి సుదాముడు ముక్తిని పొందాడు. 


శమంతపంచక తీర్థం వ 


పూర్వం పరశురాముడు శత్రుసంహారం చేశాడు. కురుక్షేత్రం వద్ద 
వాళ్ళ రక్తం ఐదు మడుగులుగా ఏర్పడింది. ఇది శమంతపంచక తీర్ధంగా 
వెలసింది. అది అపూర్వ సూర్యగ్రహణం. ద్వారకనుండి బలరామకృష్ణులు, 
ఉగ్రసేనుడు, వసుదేవుడు మున్నగువారు, ఇంద్రప్రస్థం నుండి పాందవులు 
వ్రేపల్లెనుండి నందాది గోపాలురు హస్పిననుండి కౌరవ ముఖ్యులు అందరూ 
సపరివారంగా వెళ్ళారు. పర్ణశాలలను ఏర్పాటు చేసుకున్నారు. ద్వారకా 
నగర రక్షణకు ప్రద్యువ్నాదులను వుంచి వచ్చారు. బలరామకృష్ణాది 
యాదవులు తీర్ధంలో స్నానం చేసి, ఉపవాసంతో దానాలిచ్చి, చెట్ల క్రింద 
ఆకులను పరచుకుని విశ్రమించారు. 


కౌరవముఖ్యులూ, గోపాలకముఖ్యులూ, యాదవుల వద్దకు వెళ్ళి 
ఉగ్రసేన, వసుదెవాదులకు నమస్కరించారు. స్త్రీలు ద్రాపదిని, శ్రీకృష్ణుని 
భార్యలను కలుసుకున్నారు. బలరాముని దర్శించుకొన్నారు. అందరూ 
శ్రీకృష్ణుని గురించి ఉగ్రసేనునితో ఇలా ముచ్చటించుకున్నారు. “ఏ మహాత్ముని 
పాదస్పర్భను పొంది పుణ్యక్షేత్రం అయిందో, ఏ మహాత్ముని యోగులు 
కూడా వర్ణింపలేరో, ఏ మహాత్ముని పద్మాసనుడు కూడా వర్ణించలేడో, ఆ 
మంగళమూర్తియైన శ్రీకృష్ణుని మీరందరూ దర్శించగలుగు తున్నారు. ఎంత 
ధన్యులో! మీరు శ్రీకృష్ణునితో బంధుత్వ, మిత్రత్వ భాగ్యం ఎలా కలిగిందో 
కదా!” అని అనుకొన్నారు. 


శ్రీకృష్ణ దర్శన కాంక్షతో ఎంతో ఉత్సాహంగా వచ్చారు. బలరామ 
కృష్ణులు యశోదానందాదులకు నమస్మరించగా, వారి ఆనందం హద్దు 

మీరింది. యశోదమ్మ బలరామకృష్ణులను తన జఒడిలోనికి తీసికొని 
ముద్దాడింది. దేవకీదేవి, రోహిణి యశోదాదేవిని కౌగలించుకున్నారు. 


గోపవనితలు శ్రీకృష్ణుని కన్నార్పకుండా చూస్తూ, ఆ జగన్నోహనా- 
కారుని హృదయంలో ముద్రించుకొని, సమ్మోహితులైపోయారు. వాళ్ళ 
(ప్రేమను తెలుసుకొని, మాధవుడు వాళ్ళను వేరుగా తీసికొని పోయి వారితో 
ఇలా అన్నాడు. “సుందరీమణులారా! నేను ఇక్కడినుండి మీ వద్దకు 
రానందుకు మీరు బాధపడుతుంటారని నాకు తెలుసు. నేను మధుర 
వెళ్ళినప్పటినుంది కొందరు దుర్మార్దులను శిక్షించుటలోనూ, ద్వారక 
రాజరికపు పనుల్లో ఉండవలసి వచ్చింది. మీరు ఎల్లప్పుడు నా మనస్సులోనే 
ఉంటారు. మీ హృదయాలు నన్ను గురించి తహతహలాడుతుంటాయని 
తెలుసు. భగవంతుని యందు అలాటి అనన్య (డ్రేమ కలిగి వుండుటయే 
భక్తి. మీ భక్తియే ముక్తిని సాధ్య చేస్తుంది. మీ సుకృతుల వల్లనే మీకు మళ్ళీ 
జన్మలుందవు. నన్ను నా భక్తులు అన్ని వేళలా అందరిలోనూ చూడగలరు. 
ఎల్లప్పుడు నాయందే ఉండటం వల్ల వారికి ఎడబాటు ఉండదు.” అని 
పలికి, భగవానుడు వారికి తన ఆలింగనానుభూతిని ప్రసాదించాడు. అపుడు 
వారు దేహాభిమానాన్ని విడిచారు. “నీ పాదపద్మ చింతనను మా హృదయాల్లో 
నిరంతరం వుండేట్లు వరాన్నివ్వు” అని వేడుకున్నారు. భక్తవత్సలుడు వారిని 
ఉచితరీతిని అనుగ్రహించాడు. 


తరువాత శ్రీకృష్ణుడు ధర్మరాజును దర్శించి, నమస్కరించి, కుశల 
మడుగగా, ధర్మజుడు ఇలా అన్నాడు. “పద్మనాభా! నీవు భక్తవత్సలుదడవు, 
విశ్వమే నీవు, నీవే విశ్వం. యోగమాయ నీ అధీనంలో వుంటుంది. 
నిత్యముక్తులు అయిన యోగులకే నీవు గోచరిస్తావు. నీకు నేను 
నమస్కరిస్తున్నాను.” అని ధర్మజుడు పలికిన స్తుతులను విని అందరూ 
సంతోషించారు. 

శ్రీకృష్ణుని అష్టమహిషుల సౌందర్యాన్ని చూచి, 'ద్రావదీ దేవి 
మురిసిపోయింది. వీళ్ళందరినీ ఈ మహనీయుడు ఎలా పొందగలిగాడో 
తెలుసుకోవాలని ద్రౌపదీ దేవికి కోరిక కలిగింది. ఆ అష్టమహిషులు అలనాటి 
విశేషాలను, ఒక్కొక్కరు అద్భుత రీతిలో వర్ణిస్తూ, ఆ మోహనాంగుని పొందిన 
విధానాన్ని వర్ణించి చెప్పారు. రుక్మిణి, జాంబవతి మున్నగు వారూ తమ 
అనుభవాలను చెప్పారు. 16000 మంది రాజకన్యల పక్షాన రోహిణి అనే 
ఆమె చెప్పింది. ఈ స్వామి భగవంతుడే కనుక, అందరితోనూ సమంగా, 
సంసారం సాగించడం సాధ్యమైంది అని చెప్పింది. 


ఈ పరిణయ గాథలను వింటున్న ద్రౌపది, కుంతి, గాంధారి, 
రాజపత్నులు తమ హృదయాల్లో ఆ దివ్యసుందర లీలామానుష రూపుని 
పాదపద్మాలను స్మరిస్తూ కూర్చొన్నారు. శ్రీకృష్ణ బలరాములు శమంతపంచక 
తీర్జానికి వెళ్ళారని తెలుసుకొని, వారి దర్శనం కోరుకుంటున్న వ్యాసుడు, 
నారదుడు, వాల్మీకి మున్నగు అనేకమంది తాపసశ్రేష్టులందరూ అక్కడకు 
వచ్చి చేరారు. శ్రీకృష్ణుడు వారికి ఎదురేగి, నమస్కరించి ఇలా అన్నాడు. 
“మహామునీశ్వరులారా! మీవంటి పరమ యోగీంద్రుల దర్శనంతో వేరే 
పుణ్యతీరరయాత్రల అవసరం లేదు. మీలాంటి మహాత్ముల దర్శనమే 
శీఘ్రఫలితాల నిస్తాయి. పంచభూతాలను పూజించడం కంటే మీవంటి 
మహనీయుల సేవచేయడం గ్రేష్టరం.” అని అంటున్న శ్రీకృష్ణుని మాటలకు 
మునులు ఆశ్చర్యపడుతూ ఇలా అన్నారు. “దేవాదిదేవా! (బ్రహ్మాది దేవతలతో 
సహా అందరం నీ మాయకు అధీనులమై వున్నాం. నీ లీలావినోదాలు 
ఎవరికీ అర్ధం కావు. పరమేశ్వరుడవైన నీవు ఇలా మమ్ములను స్తుతిస్తున్నది 
ఎందుకంటే మానవావతారంలో వున్న నీవు మానవాళికి ధర్మం చెప్పదలచు 
కున్నావని మా నమ్మకం. ఒక్కడివే అనేక రూపాలు ధరిస్తావు, దుష్టశిక్షణ, 
శిష్ట రక్షణ చేస్తావు. వేదరహస్యాలను విశదపరుస్తావు. దేవజ్ఞానాన్ని తమలో 

పదిల పరచుకొని, ముందుతరాల వారికి అందించే బ్రాహ్మణులను ప్రత్యేకంగా 
అభిమానిస్తావు. మానవ రూపంలో ఉంటూ, నీ పరబ్రహ్మ తత్త్వాన్ని మాకు 
గోచరింప బేస్తావు. వేదస్వరూపుడవు, పరటబ్రహ్మవు. మా విద్య, సాధన, 
జన్మమూ సార్ధకమైనవి. నీకు మా ప్రణామాలు అర్పిస్తున్నాం.” అని స్తుతించి, 
ఆశీస్సులు పొంది, నిష్కమిస్తున్న బుషులతో వసుదేవుడు ఇలా అన్నాడు. 
“మునిశ్రేష్టులారా! పూర్వజన్మ కర్మలను ఎలాంటి సత్మర్మలుచేసి 
పోగొట్టుకోవచ్చునో చెప్పండి.” అని అడుగగా, వారు ఇలా అన్నారు. 
“వసుదేవా! మోక్షకామి యజ్ఞాలు చేసి, దేవబుణాన్ని వేదాధ్యయనాలను 
చేసి బుషి బుణాన్నిి శ్రాద్ధ తర్చణాలతో చేసి పుత్రులను కని పిత్రు బుణాన్ని 
తీర్చుకోవాలి. 


నీవు ఇంకా దేవ బుణాన్ని తీర్చుకోవాలి. ఆర్జించిన ధనమును యజ్ఞ 
దాన కర్మలలో ఖర్చుచేసి విత్తేషణను తగ్గించుకోవాలి. గృహన్దాపిత భోగాలను 
భగవదర్పితంగా అనుభవించి, సంసారాన్ని విడనాడాలి. స్వర్గం కూడ 
శాశ్వతం కాదనే స్పృహలో లోకేషణను విడిచిపెట్టాలి. లౌకికంలో నిస్సంగత్వం 
అలవాటు చేసుకోవాలి. శ్రీమన్నారాయణుడే శ్రీకృష్ణుడై అవతరించాడు కనుక 
నీవు ఆయన గురించి యజ్ఞం చేసి దేవబుణాన్ని తీర్చుకోవాలి.” అని 
వారు చెప్పగా, వసుదేవుడు యజ్ఞం చేయంచ నిశ్చయించి, ఆ మునీశ్చరులనే 
బుత్విజులుగా వుండి నిర్వహింపమని ప్రార్ధించాడు. 


శమంతపంచక తీర్ధంలో వసుదేవుడు భార్యలతో సహా దీక్ష బూనాడు. 
యాగం చేశాడు. సమాప్తమైంది. అవబృ్బథస్నానం చేసి బుత్విక్కులను, 
మునులను, బ్రాహ్మణులను, అతిథులను, బంధువులను సత్మరించి సంతృప్తి 
చెందాడు. అందరూ వెళ్ళిపోయారు. 


ఉ(గ్రసేనుడు, వసుదేవుడు, బలరామకృష్ణులు నంద యశోద, 
గోపీగోపికలను కొంతకాలం అక్కడే ఉంచేశాడు. నందాది గోకులవాసులు 


దశమ స్కంధం - ఉత్తరభాగం 4ం్రి/ 


తమ ప్రియతముడైన కృష్ణయ్యతో సరససల్లాపాలతో, మధుర ప్రసంగాలతో, 
మనోహర లీలావినోదాలతో మూడు నెలలు అక్కడ సుఖంగా గడిపారు. 
బయలుదేరవలసిన రోజు రాగా, అందరూ ముకుందుని వదలలేక వదలలేక 
వెనుకకు చూచుకొంటూ ఎలాగో ముందుకు సాగిపోయారు. వర్షాకాల 
సమయం రాగానే, బలరామకృష్ణులందరూ ద్వారకకు తిరుగు 
ప్రయాణమైనారు. 


దేవకీ పుత్రులు : 


శమంతపంచకంలో శ్రీకృష్ణుని గురించి మునులు చెప్పిన మాటలు 
గుర్తుకు వచ్చిన వసుదేవుడు ఇలా అన్నాడు. “నాయనలారా! మమ్మల్ని 
తరింపజేయడానికి మీరు మా బిడ్డలుగా వచ్చిన సంకర్షణ వాసుదేవులు 
కారా! భూభారాన్ని తగ్గించడానికి వచ్చిన అవతార పురుషులు మీరు. 
ప్రభువులు. కృష్ణా! నీవు పుట్టినప్పుడే నీ నిజస్వరూపాన్ని చూపించావు. 
కాని నేను నీవు నా పుత్రుదవనే భ్రమలోనే వుందేవాడను. కనుక ఈ 
మాయ నుండి నన్ను ఉద్ధరించు.” అని అనగా శ్రీకృష్ణుడు తన పరతత్వాన్ని 
రహస్యంగా వుంచదలచి, వినయంగా తండ్రికి ఇలా సర్ది చెప్పాడు. “తండ్రీ! 
మనమంతా పరమాత్మ అంశలమే. పరమాత్మ ఒక్కడే. అతనినుండదే సర్వం 
ఉద్భవించింది. మనకూ పరమాత్మకూ భీన్నత్వం లేదు.” అని చెప్పగా, 
వసుదేవునిలో వున్న భేదభావం తొలగిపోయింది. పూర్వం బలరామకృష్ణులు 
తమ గురువు పుత్రుని యముని నుండి తీసికొని వచ్చి, తల్లి పుత్రశోకాన్ని 
బాపిన వైనం వినిన దేవకీదేవిలో మాతృత్వం పెల్లుబికింది. ఒకనాడు 
బలరామకృష్ణులతో ఇలా అన్నది. “దుష్టసంహారం చేసి, భూభారాన్ని తగ్గిస్తున్న 
అసమాన బలసంపన్నులు మీరు. మీరు చేయలేనిది ఏదీ ఉండదు. నాకొక 
కోరిక తీర్చుతారా? కంసునిచే చంపబడిన మీ ఆరుగురు అన్నలను తీసికొని 
వచ్చి, నా పుత్ర శోకాన్ని నివారించండి.” అని చెప్పిన తల్లి కోర్కె నెరవేర్చ 

దలచుకొని, రామకృష్ణులు సుతల లోకానికి వెళ్ళారు. సుతలాధిపతి 
బలిచక్రవర్తి స్వామి రాకను తెలుసుకొని, ఉచిత సత్కారాలు చేశాడు. శ్రీహరి 
పాదాలను ఒత్తుతూ ఇలా స్తుతించాడు ఆ దానవేంద్రుడు: “పద్మలోచనా! 
సదాశివబ్రహ్మా! బ్రహ్మ ఇంద్రాదులకే నీ నిజతత్వం తెలియదు. ఈ దానవులకు 
ఎలా తెలుస్తుంది? అయినా నిరంతరం చిత్తాన్ని నీయందు నిలిపేవారినే 
నీవు అనుగ్రహిస్తావు. భక్తి (డ్రేమ, సఖ్యం, శత్రుత్వంతో దేనితోనైనా నిన్ను 
చింతిస్తే చాలు ధన్యులవుతారు. దేవా! నీ పాదదాసుడను. నీవు నా ఇంటికి 
విచ్చేశావు. బ్రహ్మాదులకు కూడ లభించని భాగ్యాన్ని ప్రసాదించావు. 
ధన్యుదను. నాచే కాగల కార్యాన్ని సెలవివ్వు ప్రభూ!” అని కోరగా, థ్రీ కృష్ణుడు 
సంతోషించి ఇలా అన్నాడు. “బలి చక్రవర్తి! పూర్వం ఆది యుగంలో మరీచి 
ప్రజాపతి వర్షలకు ఆరుగురు కుమారులు కలిగారు. బ్రహ్మదేవుడు తన 
కూతురు అనదగిన, తనచే సృష్టించబడిన సరస్వతిని మోహించాడు. దానికి 
మరీచి పుత్రులు నవ్వారు. బ్రహ్మకు కోపం వచ్చి “మీరు రాక్షసులై జన్మిస్తారు” 
అని శపించాదు. వాళ్ళు హిరణ్యకశిపుని కుమారులుగా జన్మిస్తుంటే, 
ఒక్కొక్కరినీ యోగమాయ హరించివేసి, తర్వాత దేవకీ గర్భంలో ప్రవేశ 
పెట్టేది. వాళ్ళు దేవకీ పుత్రులై జన్మించి, కంసునిచే చంపబడి, నీ లోకంలో 
సుఖంగా వున్నారు. దేవకీదేవి పుత్రశోకంతో అల్లాడుతున్నది. వీళ్ళను 
చూడాలని అంటున్నది. నీ వద్ద వున్న ఆ ఆరుగురినీ తీసికొని వెళ్ళి, ఆమె 
శోకాన్ని తొలగించాలి. దానితో వారు కూడ శాపవిముక్తులౌతారు.” అని 
చెప్పగా, బలి చక్రవర్తి శ్రీకృష్ణునికి ఆ ఆరుగురినీ అప్పగించాడు. శ్రీకృష్ణుడు 
బలరామునితోనూ, ఆ ఆరుగురితోనూ ద్వారకకు తిరిగివచ్చి, వారిని 
దేవకీదేవికి అప్పగించారు. దేవకీదేవి మాతృవాత్సల్యం ఉప్పాంగగా, వారిని 
కౌగిలించి, ఒడిలో కూర్చుండ బెట్టుకొని, (ప్రేమతో పాలిచ్చింది. స్తన్యం ఉ 
ప్పాంగగా, శిరస్సులు నిమురుతూ పాలు ప్రేమతో ఇచ్చింది. శ్రీకృష్ణుని 
మాయాప్రభావంతో వారు పాలు తాగారు. శ్రీకృష్ణ స్పర్శచే వారి పాపాలు 

నశించాయి. వారు నిజ రూపాలను పొంది, దేవతలై, దేవకీ వసుదేవులకు, 
శ్రీకృష్ణ బలరాములకు నమస్కరించి, దేవలోకానికి వెళ్ళిపోయారు. దేవకీదేవి 
పుత్రవాత్సల్యం, శోకమూ అదృశ్యమైనాయి. ఎప్పుడో మరణించిన బిడ్డలను 
మళ్ళీ తీసుకొని రావడం, శాపాన్ని తొలగించి, నిజరూపాలను పొందించడం 
శ్రీకృష్ణ భగవానుని దివ్యశక్తులకు, మహత్సానికి అందరూ ఆశ్చర్యపోయారు. 
దేవకీదేవి ఆ దేవదేవునకు మనఃపూర్వకంగా ప్రణామాలర్చించింది.” అని 
శ్రీ శుకుడు పరీక్షిత్తుతో అన్నాడు. 


సుభర్రార్హునులు : 


సుభద్రార్జునుల వివాహం గురించి వినాలని ఉంది అని పరీక్షిత్తు 
కోరగా, శ్రీ శుకుడు ఇలాగ చెప్పాడు. “ద్రౌపదిని వివాహం చేసుకొన్న 
తర్వాత పాండవులకు తల్లి కుంతీదేవి ఒక నియమం ఏర్పాటు చేసింది. 
ద్రౌపది ప్రతి సంవత్సరం ఒక్కొక్కరితో సంపారం చేస్తుందని, ఆ సమయంలో 
మిగతావారు వారిని కలవకూడదని తీర్మానించింది. తల్లి ఆజ్ఞకు బద్భులై 
వారు చాలాకాలం అదే విధంగా వ్యవహరిస్తూ వుండేవారు. ఒకసారి ద్రౌపది 
ధర్మరాజుతో వుండగా, అర్జునుడు వారిని కలవవలసిన అవసరం ఏర్పడింది. 
ఆ విధంగా నియమభంగం చేసినందుకు కుంతీదేవి అతనిని తీర్ధయాత్రలు 
చేసి, ఆ దోషాన్ని పరిహరించు కోమని సలహా ఇచ్చింది. ఆమె ఆజ్ఞ ప్రకారం 
అర్జునుడు తీర్థయాత్రలకు బయలుదేరాడు. తీర్థయాత్రలు చేస్తూ అర్జునుడు 
ప్రభాసతీర్ధం చేరుకొన్నాడు. అతనికి చిన్నప్పటినుండి బలరామకృష్ణుల చెల్లిలైన 
సుభద్రపై ప్రేమ ఉండేది. ద్వారక వెళ్ళి ఆమెను చూడాలని ఉత్సాహపడ్డాడు. 
సుభద్ర కూడా చిన్నప్పటి నుంచి అర్జునునే తన భర్తగా (ప్రేమించింది. కాని 
బలరాముడు ఆమెను దుర్యోధనునికి ఇచ్చి పెళ్ళీ చేయాలని అనుకుంటున్నట్లు 
తెలిసి, అర్జునుని కోరిక మరింత దృఢమైంది. ఆమెను ఎలాగైనా తనదానినిగా 
చేసుకోవాలని, అర్జునుడు ఒక సన్వాాసి వేషంలో ద్వారకలో ప్రవేశించాడు. 
అతడు చాతుర్మాస్యంతో ఉండి నందున, పౌరులు అతనిని భక్తిశ్రద్ధలతో 

సేవించేవారు. బలరాముడు ఆ కపట సన్వాాసికి అన్ని వసతులు ఏర్పాటు 
చేసి, సుభద్రను అతని సేవకు నియోగించాడు. ఆమె రూపలావణ్యాలను 
చూచి, అక్కడే సంచరిస్తూ తనకు చేస్తున్న సపర్యలకు ముగ్గ్దుడైనాడు. కపట 
సన్యాసి రూపంలో వచ్చినవాడు తన బావ అయిన అర్జునుడని 
(గ్రహించుకొని, సుభద్ర కూడా విమలహృదయయుడూ, మానినీ 
చిత్తచోరుడైన ఆ సుందరుని యందు ప్రణయం చెలరేగగా, మోహం, 
మురిపెంతో పరవశించి పోసాగింది. వారి మధ్య అనురాగభావాలు 
అతిశయించాయి. ఈ కపటసన్వ్యాసి విషయాన్ని శ్రీకృష్ణ భగవానుడు ఎప్పుడో 
(గ్రహించాడు. తన సోదరికి అర్జునుడే తగినవాదని తలచి మౌనంగా ఉ 
న్నాడు. 

ఒకరోజు ఒక దేవతా మహోత్సవానికి గాను, సుభద్ర రాజప్రాసాదం 
దాటి వెలుపలకు వెళ్ళింది. అర్జునుడు, శ్రీకృష్ణుడు, దేవకీ వసుదేవుల 
అనుమతితో సుభద్రను అనుసరించాడు. శరత్మాల పున్నమిచంద్రునిలా 
మెరుపుతీగలా, అపరంజి బొమ్మలా, శృంగారరసశోభితయైన అప్సరసలా 
వున్న ఆ సుభద్ర కన్యను అర్జునుడు రథం మీద ఎక్కించుకొని వెళ్ళిపోతుంటే, 
యాదవవీరులు ఎదుర్శొన్నారు. వారిని ఓడించి, ఆమెతో ఇంద్రప్రస్థం చేరాడు. 
ఈ వార్తతో బలరాముడు ఆగ్రహించాడు. పాండవుల అంతు చూస్తానన్నాడు. 
అపుడు శ్రీకృష్ణుడు మిగతా ఆత్మీయులు తొందరపడవద్దని బ్రతిమలాడారు. 
శ్రీకృష్ణుడు, “సోదరా! అర్జునుడు పరాయివాడుకాడు, మనమేనత్త కొడుకే. 
వీరుడు, అందగాడు, ఒక మహావీరుని సోదరి ఇంకొక మహావీరుని 
వివాహమాడటం సమంజసమె కదా! మన ప్రియసోదరి కూడ అతనిని 
మనసారా కోరుకొంది. అందుచేత మనం వారి వివాహానికి వెళ్ళి, ఆశీస్సుల 
నివ్వడం శ్రేయస్కరం.” అని చెప్పగా, బలరాముడు శాంతించాడు. 
చెల్లెలికి విలువైన అనేక కానుకలు తీసుకొని వచ్చి ఇచ్చి వారిద్దరినీ 
ఆశీర్వదించాడు.” అని శ్రీ శుకుడు చెప్పగా, పరీక్షిత్తు శ్రీహరి నామాన్ని 

స్మరిస్తూ, శ్రీ శుకునితో ఇలా అన్నాడు. “మునీంద్రా! శ్రీహరి తన భక్తులను 
ఎలా కరుణిస్తాడో సెలవివ్వండి.” అనగా శ్రీ శుకుడు ఇలా చెప్పాడు. 


మిథిల - ఇద్దరు భక్తులు : 


“మిధిలలో (శుతదేవుడు అనే బ్రాహ్మణుడుందేవాడు. శాంత స్వభావుడు. 
హరి భక్తుడు. నిర్మల చరిత్రుడు. తనకు లభించిన దానితో సంతృప్తి 
చెందుతూ గృహస్థ జీవనాన్ని సాగిస్తుండేవాడు. 


ఆ విదేహ దేశానికి బహుళాశ్వుడనేవాడు రాజు. ధర్మపాలన చేస్తుండే 
వాడు. వీరిద్దరిపై శ్రీకృష్ణ భగవానునకు అనుగ్రహం కలిగింది. వీరిని 
చూడాలని శ్రీకృష్ణుడు తనతోపాటు అత్రి, వామదేవ, అసిత, అరుణ, మైత్రేయ, 
బృహస్పతి మొదలైన మహామునులతో బయలుదేరాడు. నేను కూడా (శు 
క మహాముని) వారితో ఉన్నాను. శ్రీకృష్ణునిరాక తెలుసుకొని, బహుళాశు 
ఏడు, (శుతదేవుడు, మిథిలానగరవాసులూ అందరూ ఎదురేగి ఆహ్వానించారు. 
శ్రీకృష్ణుని మునీశ్వరులను అందరినీ పూజించాడు. రాజైన (శుతదేవుడు 
శ్రీకృష్ణుని తమ గృహాలకు రమ్మని ఆహ్వానించగా, శ్రీకృష్ణుడు సంతసించి, 
వారి కోర్కెను నెరవేర్పాలనుకున్నాడు. ఒకే సమయంలో ఒకరికి 
తెలియకుందా, మరొకరి యింటికి మునులతో సహా వెళ్ళాడు భగవానుడు. 


బహుళాశ్వుడు శ్రీకృష్ణుని, మునులను బంగారు సింహాసనాలపై 
కూర్చుండ బెట్టాడు. పాదాలు కడిగి, ఆ నీళ్ళను తన శిరస్సుపై చల్లుకున్నాడు. 
అందరినీ శాస్త్రోక్తంగా పూజించాడు. భోజనాలు పెట్టించాడు. స్వామి 
పాదాలను తన ఒడిలో పెట్టుకొని, మెత్తగా ఒత్తుతూ ఇలా అన్నాడు. 
“పురుషోత్తమా! సమస్త జీవులలో సాక్షీభూతుడవైన నీవు నీ భక్తులు నీకు 
'బ్రహ్మరుద్రాదులకంటె సన్నిహితులు అనే సత్యాన్ని తెలియబేయడానికే ఈ 
రోజునా గృహానికి విచ్చేశావు కదా! ఆహా! నాది ఎంత అదృష్టం! ఓ 
నందకిశోరా! భక్తరక్షణ పరాయణా! నీవు, ఈ ముని (శ్రేష్టులు కొన్నాళ్ళు 

ఇక్కడే వుండిపోవాలని నా విన్నపం” అని ప్రార్ధించగా, శ్రీకృష్ణుడు, ఆ 
మునివర్యులూ, మిడిలానగర వానులను తరింవజేయడానికి 
అంగీకరించారు. 


ఇక్కడ (శుతదేవుని ఇంట, శ్రీకృష్ణ భగవానుడు అదే సమయానికి 
మునీశ్వరులతో విచ్చేశాడు. యథావిధిగా సకల పూజలు, సత్కారాలు 
జరిగాయి. (శుతదేవుడు శ్రీకృష్ణునితో ఇలా అన్నాడు. “విశ్వానికే ఆధారుడవైన 
శ్రీకృష్ణ పరమాత్మ నాయింట ఆతిథ్యం స్వీకరించాడు. నా జన్మ తరించింది” 
అనుకుంటూ ఆ ఆనందంతో గంతులు వేశాడు. భార్యమిత్రులతో కలిసి 
స్వామిని స్తుతించాడు. శ్రీకృష్ణుని పాదాలను తన ఒడిలో నుంచుకొని, 
వత్తుతూ ఇలా అన్నాడు. “ఓ సర్వాంతర్యామీ! యోగీంద్రుల మనస్సులలో 
విహరించు నీ దివ్యమంగళ స్వరూపం నా యింట ప్రత్యక్షం కావడం నా 
భాగ్యమే కదా దేవా! నీ దివ్య గాధలను వింటూ, నీ నామస్మరణ చేసుకొంటూ, 
స్‌ దివ్య నామం జపిస్తూ, నీకు ఆత్మార్పణ చేసుకొన్నవారికి న్‌ దివ్యదర్శనం 
లభిస్తుంది కదా! పరమపురుషా! నిన్ను ఎలా సేవిస్తే నీకు సంతోషమో 
సెలవియ్యి” అన్న ఆ బ్రాహ్మణుని మాటలకు సంతోషించి, ఇలా అన్నాడు. 
“ఓ భూసురోత్తమా! ఈ ముని శ్రేష్టులు తమ పాదధూళితో లోకాలను పవిత్రం 
చేస్తుంటారు. నీ అదృష్టం పండి, వీరు నాతో కలిసి నీ ఇంటికి విచ్చేశారు. 
దేవతల, బ్రాహ్మణుల, పుణ్యస్థలాల దర్శన, స్పర్శన, అర్చ్బనల ద్వారా ప్రాణులు 
తమ పాపాలను తొలగించుకోగలరు. బ్రాహ్మణుడు జపతపోధ్యానాల వలన 
పునీతుడై ఉంటాడు. గనుక అతడు పూబింపబదతాదు. బ్రాహ్మణులను 
పూజిస్తే, నన్ను ఎక్కువగా పూజించినట్లు భావిస్తాను.” అని చెప్పాడు. శ్రు 
తదేవుడు మునీశ్చరులను బహుశ్రద్ధతో పూజించాడు. శ్రీకృష్ణుడు బహుళాశు 
ఏనకు, 'శుతదేవునకు సకల సౌభాగ్యాలు ప్రసాదించి, మునులతో సహా 
నిష్క్రమించాడు.” అని శ్రీ శుకుడు పరీక్షిత్తుకు చెప్పాడు. 

శుతిలీతలు : 
శ్రీ శుకయోగీంద్రుడు పరీక్షిత్తునకు ఇలా చెప్పాడు. 


“భగవంతుడు సకల జీవులకు జ్ఞానాన్ని ప్రసాదిస్తాడు. వేదాలు ఆయన్ను 
ప్రస్తుతిస్తుంటాయి. ఈ స్తుతి స్తోత్రాలు ఉపనిషత్తులతో సమానం. వీటిని 


భకితో అనుసంధిస్తే, మోక్షం సులభతరమవుతుంది. 


యోగనిద్రలో నున్న పరమేశ్వరుని యథార్థ తత్త్వాన్ని వివరిస్తూ 
(శ్రుతులు స్తుతిస్తాయి. పూర్వం ఒక బ్రహ్మసత్రంలో సనంద ముని ఈ 
వేదములనే మనువుకు చెప్పాడు. దానిని బదరికాశమములో నారాయణ 
బుషి నారదునకు చెప్పగా, అతడు నాతండ్రి వేదవ్యాసునకు చెప్పాడు. 
నేనుఅదివిని, నీకు చెప్తున్నాను. 


వేదాలు భగవంతుని ఇలా స్తుతించాయి. “ఓ పరమేశ్వరా! జయము 
జయము. నీవు సకల జీవులకు జ్ఞానాన్ని ప్రసాదించి, వాటిలో ఆత్మవై 
వుంటావు. సకల వేదాలు నీలో ప్రవర్తిస్తాయి. యోగీశ్వరులు ఈ ప్రపంచాన్నే 
బ్రహ్మస్వరూపంగా భావిస్తారు. ప్రళభయంలో అన్నీ లయించినా, నీవు ఒక్కడివే 
మిగిలి ఉంటావు. సృష్టి, స్ధితి, లయలు నీ వల్లనే సంభవిస్తాయి. జ్ఞానులు 
నిన్ను త్రికరణ శుద్దిగా సేవిస్తే కృతార్ధులౌతారు. నిన్ను సేవించేవారికి 
జనన మరణాలుందడవు. ఇహం పరం రెండూ లభిస్తాయి. అజ్ఞానులు దేహాన్నే 
ఆత్మగా పూజిస్తారు. శరీరంలో నీవు ఉన్నా ఆ శరీర పాపపుణ్యాలు నిన్ను 
అంటవు. త్రిగుణాలను వీడి, నిన్ను సేవించేవారు విముక్తులౌతారు. నీ 
దివ్య చరితామృతాన్ని 'సేవించువారు మోక్షాన్ని కూడ కోరరు. అచ్యుతా! 
నిన్ను (డ్రేమతో ఆరాధించినా, శత్రుభావంతో ద్వేషించినా, అందరూ నీ 
అపార కృపకు పాత్రులే కదా! నీ నిజస్వరూపాన్ని ఎవరూ చూడలేరు. 
పరమ యోగులు నిన్ను ఏకైక పరబ్రహ్మంగానే తెలుసుకొంటారు. నీవు 
భక్తుల పాలిట పారిజాతానివి. సంసార బంధాల్ని ఏర్పరచుకొన్నవాడు దాన్ని 

దాటలేడు. భాగవతోత్తములను 'సేవించువారు, సంగముక్తులైనవారు, 
ఆనందమయులై మోక్షపదవికి అర్హులౌతారు పరమేశ్వరా! నీవు ఇట్టివాడవు 
అని చెప్పడానికి సాధ్యం కాదు కనుక మేము ((శుతులం) కూడ 
బ్రహ్మానివనుకొంటాం. అది తెలిసినవాటితో పోల్చుకొని చూస్తాము. నీవు 
పరిశుద్ధాంతఃకరణం గలవారి హృదయాలలోనే ప్రవేశిస్తుంటావు.” అని 
(శ్రుతులు స్తుతిస్తుంటాయి అని సనందనుడు మునులకు చెప్పినట్లు, నారదుడు 
చెప్పాడు.” ఈ నారాయణో పాఖ్యానం సకల వేద శాస్తపురాణసారం. ఉ 
పనిషత్తులకు సమానం. వానిని పఠించినా, వినినా, పాపాలు నశించి, 
ఇహపర సౌఖ్యాలు లభిస్తాయని శ్రీ శుకుడు చెప్పాడు. 


విష్ణువే సర్వోత్తముడు : 


పరీక్షిత్తు శ్రీ శుకుని ఒక ముఖ్యమైన ప్రశ్నను అడిగాడు. “స్వామీ! 
శివుడు శీఘ్రమే సంపదలు ఇస్తాడు. కాని శ్రీపతిని కొలిచేవారు నిరుపేదలుగా, 
కవ్టాలనుభవిస్తుంటారు. ఎందుచేత?” 


శ్రీ శుకుడు ఇలా సమాధానం ఇచ్చాడు. “రాజా! శివుడు త్రిగుణ 
సహితుడే అయినప్పటికీ, కఠిన జీవన విధానాన్ని ఎన్నుకొన్నప్పటికిన్సీ 
ఆయన ఆశుతోషుడు (అల్పసంతోషి. భోళాశంకరుడు కనుక భక్తులకు 
సులువుగా వశుడై వరాలిస్తాడు. శివారాధకులు పూర్వజన్మల సంస్కార 
ప్రభావం చేత రాజసిక, తామసిక భక్తులై ఉంటారు. వారు లౌకిక సుఖ 
భోగాలను, క్షుద్రశక్తులను కోరుకుంటారు. వాటిని శివుడు అనుగ్రహిస్తాడు. 
అదే కారణం. 


కాని విష్ణువు త్రిగుణాతీతుడు. ఆయన భక్తులు సాత్వికులు. వారికి 
లౌకిక వ్యామోహంపై ఆసక్తి ఉండదు. వారి లక్ష్యం భగవదనుగ్రహం, బంధ 
విమోచనం మాత్రమే. ఈ విషయాన్నే ధర్మరాజు రాజసూయ యాగం 
తర్వాత శ్రీకృష్ణుని అడిగితే, శ్రీకృష్ణుడు ఇలా చెప్పాడు. “ధర్మనందనా! ఎవనిపై 
నా అనుగ్రహం కలుగుతుందో, వారి సిరిసంపదలను నేను హరిస్తాను. 

అతడు పేదవాడై దుఃఖీన్తాడు. బంధువులు వదలి వేస్తారు. అతడు 
నిస్సహాయుడై, అన్నంటినీ వదలి, నా భక్తులతో చెలిమి చేస్తాడు. క్రమంగా 
జ్ఞానాన్నిపొంది, చివరకు అవ్యయానందభరితుడై, వైకుంఠ ప్రాప్తికి 
అర్హుడౌతాడు. నన్ను సేవించడం కష్టమని తలచి కొందరు దేవతలను 
ఆరాధించి, ఐశ్వర్యాలను, కామితమును పొంది, వాటినే నిత్యమని 
అహంకరించి, తుదకు వారు ఆ దేవతలను కూడా నిర్లక్ష్యం చేసి, 
మరచిపోతారు. దీనికి ఉదాహరణగా ఒక కథ చెపుతాను. విను. 


వృకాసురుడు : 


ఒకనాడు వృకాసురుడనే రాక్షసుడు “మునీంద్రా! త్రిమూర్తుల్లో ఎవరు 
శీఘ్రంగా వరాలిస్తారో చెప్పు” అని నారదుని అడిగాడు. అపుడు నారద 
మహర్షి ఇలా అన్నాడు. “పరమ శివుడు దుర్మార్దుల మీద ఆ([గ్రహం, 
సన్మార్దులపై అనుగ్రహం శీఘ్రంగా చూపుతాడు. రావణుడు, బాణుడు 
అలా చేసినవారే.” అని చెప్పగా, ఆ రాక్షసుడు కేదారక్షేత్రానికి వెళ్ళి 
ఘోరతపస్సు చేశాడు. కాని శివుడు అనుగ్రహించలేదు. తన శిరస్సునే 
అగ్నికుండంలో వేయబోగా, శివుడు (వప్రత్యక్షవ్లై ఏమి కావాలో 
కోరుకోమన్నాడు. అపుడు ఆ దానవుడు *నా చేయి ఎవరి తలపై వేస్తానో 
అతని తల వెయ్యి ముక్కలయ్యేటట్లు వరమివ్వు” అని అడిగాడు. శంకరుడు 
తథాస్తు అని అన్నాడు. సంతోషంతో, వరాన్ని పరీక్షించ కోరాడు. శివుని 
మీదనే ప్రయోగించబోగా శివుడు పరుగెత్తసాగాడు. చివరకు వైకుంఠంలో 
ప్రవేశించాడు. శ్రీమన్నారాయణుడు శివుని రక్షించదలచి ఒక వటువు వేషం 
ధరించి, ఎదురు వస్తున్న వృకాసురుని “ఏమిటీ అలసట, ఈ పరుగులు, 
వైకుంఠంలో కొంచెం విశ్రాంతి తీసికొాంటెే, బాధలన్నీ పోతాయి” అని చెప్పగా, 
వృకాసురుడు తన పని ఏమిటో వివరించాడు. అప్పుడు ఆ కపట వటువు 
ఇలా అన్నాడు. “అయ్యో! అసురేంద్రా! నీవు మోసపోయావు. ఇతడు 
పూర్వపు శివుడు కాడు. శాపంతో అన్ని శక్తులూ నశించాయి. పనిచెయ్యని 

వరమిచ్చినందుకు పారిపోతున్నాడు.” అనగానే, అతడు విష్ణమాయలో 
పడ్డాడు. నీకు శివునిపై కోపం వచ్చింది. శిక్షించవలసిందే. సరే! ఈ 
కొలనులో నీళ్ళు త్రాగు. సేద తీరితే శక్తి వస్తుంది.” అని చెప్పిన వటుని 
మాటలకు సంతోషించి, ఆ కొలనులో మునిగి, ఆ చల్లని తీరాన్ని తలపై 
వేసుకోగానే, తల పగిలి చచ్చిపడ్డాడు. శంకరునితో విష్ణువు ఇలా అన్నాడు. 
“పరమేశ్వరా! దుష్టులకు, సులువుగా వరమివ్వకూడదు కదా! వీడు 
నశించాడులే.” అనిన శ్రీహరికి నమస్కరించి, నిష్క్రమించాడు.” అని 
శ్రీకృష్ణుడు ధర్మరాజుకు చెప్పి, అందుకే శ్రీహరి అంత సులువుగా అందరికీ 
వరాలివ్వడు అన్నాడు అని శ్రీ శుకుడు పరీక్షిత్తుకు చెప్పాడు. 


త్రిమూర్తులలో ఉత్తముడు : 


మహర్షులు సత్రయాగం చేస్తే, త్రిమూర్తుల్లో ఉత్తము డెవరనే చర్చకు 
వచ్చింది. త్రిగుణాల ప్రభావానికి లోనుకానివాడే సర్వశ్రేష్టుడని భృగుడు 
నిర్ణయించాలనుకొన్నాడు. అతడు బ్రహ్మదేవుని కొలువులో ప్రవేశించి, 
స్తుతించకుండా నిల్చుండి పోయాడు. వానిని చూచి బ్రహ్మ “నా ఎదుట 
నిలువకు. వెళ్ళిఫో!? అని అన్నాడు. తప్పు చేసింది తన కుమారుడే కదా 
అని తమాయించు కొన్నాడు. అంతా గమనించిన భృగువు సత్యలోకం 
విడిచి, కైలానం వెళ్ళాడు. పార్వతీ పరమేశ్వరులు సంతోషంతో 
ఆహ్వానించారు. శివుడు సోదరుడైన భృగువును కాగలించుకోవాలని చేతులు 
చాచాడు. శివునికి కోపం తెప్పించాలని, భృగువు “ఆగు! నీవు వేదభ్రష్టుడవు” 
అని అన్నాడు. శివునికి కోపం వచ్చి త్రిశూలం ఎత్తగా, పార్వతి అద్దుకొంది. 
భృగువు అక్కడినుండి వైకుంఠం వెళ్ళాడు. విష్ణువు లక్ష్మీదేవి ఒడిలో తల 
పెట్టుకొని కళ్ళు మూసుకొని వున్నాడు. బుషి రాకను గమనించలేదు. 
బుషి నేరుగా వెళ్ళి, విష్ణువు వక్షస్థలం మీద తన్నాడు. నారాయణుడు 
ద్వేషం లేనివాడై, దిగివచ్చి, మునితో ఇలా అన్నాడు. 'మహాత్నా! నీ రాకను 
గమనించ లేక స్వాగతం పలుకలేదు. మన్నించు. నీ పాదాలను స్పృశించుటచే 

ఈ లోకమే పావనమైంది. నీ పాదతాడనం నా వక్షానికే అలంకార మైంది. 
నేను భద్రుడను. ఏమైనా పనివుంటే చెప్పు” అన్న మధురభాషణలకు మహర్షి 
మురిసిపోయాడు. అచ్యుతుని క్షమించ ప్రార్ధించాడు. స్తుతించాడు. శలవు 
తీసికొని, మునుల సభకు వచ్చి, అంతా చెప్పాడు. అఖీలకళ్యాణ 
గుణాకరుదైన శ్రీమన్నారాయణుడే పరమ దైవమని మహర్షులు 


నిర్ణయించారు. 
మరణించిన బ్రాహ్మణ కుమారులు : 


శ్రీకృష్ణుడు కుశస్థలిలో ఉండగా, ఒక బ్రాహ్మణ స్త్రీకి కుమారుడు 
పుట్టీపుట్టగానే చనిపోయాడు. ఆ బ్రాహ్మణుడు ఆ బిడ్డను ఎత్తుకొని శ్రీకృష్ణుని 


వద్దకు వచ్చాడు. ఎనిమిదిమంది పుత్రులు అలాగే చనిపోయారరని, తొమ్మిదవ 
సారి అనగా, అక్కడే వున్న అర్జునుడు అది విన్నాడు. బ్రాహ్మణుని రోదన 
విని అర్జునుడు ఇలా అన్నాడు. “బ్రాహ్మణులను రక్షించని రాజు రాజే 
కాదు. నీ బిడ్డను నేను రక్షించకపోతే నేను అగ్నిప్రవేశం చేస్తాను.” అని 
అన్నాడు. ఆ బ్రాహ్మణుడు “అయ్యా! ఇక్కడ బలరామకృష్ణులు, ప్రద్యుమ్నుడు 
మొదలగు బలశాలు లెందరో వుండికూడా ఏమీ చేయలేక పోయారు. 
నీవు ఏమి చేయగలవు? నీ దారిన నీవు పో అని కోపంతో అన్నాడు. 
“నేను వారివంటి వాడను కాను. అర్జునుడను. మృత్యుదేవత నెదిరించి నీ 
బిడ్డను రక్షిస్తాను.” అని అర్జునుడన్నాడు. ఊరట చెంది బ్రాహ్మణుడు 
వెళ్ళిపోయాడు. పదియవ ప్రసవసమయాన్ని బ్రాహ్మణుడు అర్జునునకు 
చెప్పగా, అర్జునుడు వచ్చి, ప్రసవ గృహాన్ని బాణాలతో కప్పివేసి, భూతప్రేతాలు 
చొరబడకుండా కాపలా కాశాడు. రక్షణకు సంతసించాడు. బ్రాహ్మణుని 
భార్య పదియవ బిడ్డను కన్నది. వెంటనే అదృశమైనాడు బిడ్డ. బ్రాహ్మణుడు 
అర్జునునితో సహా కృష్ణుని వద్దకు పోయి ఇలాగ విలపించాడు. "కృష్ణా! 
వాసుదేవా! నీ బిడ్డ గురించి నీవే ఏమి చేయలేక పోతే, ఈ మానవుడు 
అర్జునుడు ఏం చేయగలడు? మోసం చేశాడు.” అనగానే అర్జునునికి పౌరుషం 

వచ్చి, యముని వద్దకు వెళ్ళాడు. అక్కడ బ్రాహ్మణ పుత్రుడు కనపడలేదు. 
ముల్లోకాల్లో చూచాడు. కనపడలేదు. తన మాట ప్రకారం తాను అగ్నిలో 
ఆహుతికి సిద్ధపడ్డాడు. కృష్ణుడు వారించి, విధి విలాసాన్ని ఎవరూ 
ఎదిరించలేరని గ్రహించేట్లు చేశాడు. అర్జునుని అహంకారం దిగిపోయింది. 
శ్రీకృష్ణుడు బ్రాహ్మణ పుత్రులుండే చోటికి తీసుకొని వెళ్తానని చెప్పాడు. 


శ్రీకృష్ణార్దునులు మనోవేగాన్ని మించిన రథాన్నెక్కి లోకాలన్నింటిని 
దాటి, చీకటి మండలంలో ప్రవేశించారు. గుర్రాలు ఆగిపోయాయి. 
శ్రీకృష్ణుడు సుదర్శన చక్రాన్ని విడువగా, అది చూపే వెలుగులో రథం 
వెళోంది. పెనుచీకటి ఆవల మవాో తేజన్సుకు అర్జునుడు కళ్ళు 
మూసుకొన్నాడు. తరువాత కల్లోలిత సముద్రంలోకి రథం వెళ్ళింది. ఆ 
సముద్రం అడుగున శోభాయమానమైన భవనం ఉంది. అక్కడ ఆదిశేషుడు 
చుట్టుకొని, ఒక పెద్ద వెండి కొండలాగున్నది. ఆ అద్భుతమైన శేషతల్పముపై 
నున్న పరమపురుషుని శ్రీకృష్ణార్దునులు చూచారు. అష్ట భుజాలతోనూ, 
కౌస్తుభం, శ్రీవత్సం, వనమాలాలంకృతుడై, శంఖ, చక్ర, గద, శార్‌బ్ద 
ఆయుధాలతోను, సునందాది పార్షదులు సేవిస్తుండగా, ఆ మహాత్ముడు 
ప్రకాశిస్తున్నాడు. ఆయనను చూచి, శ్రీకృష్ణార్దునులు భక్తితో సాష్టాంగ 
ప్రణామం చేశారు. స్తుతించారు. ఆ ఆదిదేవుడు అనుగ్రహంతో ఇలా అన్నాడు. 
“భూభారాన్ని తగ్గించి, ధర్మరక్షణ చేయడానికి మీరు నాయొక్క అంశతో 
అవతరించినవారు. మునీశ్వరులు మిమ్మల్ని దర్శించాలని కోరడం చేత, 
మిమ్మల్ని రప్పించడానికి, ఈ బ్రాహ్మణ బాలకులను ఇక్కడ ఉంచాను. నా 
దర్శనాన్ని పొందిన నరనారాయణులైన మీరు వీరిని తీసికొని పోవచ్చును.” 
అని చెప్పి వారికి వీడ్కోలు చెప్పాడు. శ్రీకృష్ణార్దునులు ఆ పదిమంది 
బాలకులను తీసికొని వచ్చి, కుశస్థలిలో వాళ్ళ తండ్రికి అప్పగించారు. ఆ 
బ్రాహ్మణుని ఆనందానికి మేర లేదు. అర్జునుడు, శ్రీకృష్ణుని ప్రస్తుతించి, 
ఆనందభరితుడైనాడు. తన శక్తి సామర్భాలన్నీ శ్రీకృష్ణుని అనుగ్రహం వల్ల 
వచ్చినవేనని మరొక్కసారి గుర్తు తెచ్చుకొన్నాడు. 

త్రుకృష్ణుని సంతానం : 

శ్రీ శుకుడు చెప్తన్నాడు. “ఓ పరీక్షిన్మహారాజా! సర్వేశ్వరుడు, అనంతుడూ 
అయిన శ్రీకృష్ణుడు సమస్త ప్రజలను సంపన్నులుగా లైసి, సంరక్షిస్తే, 
దుర్మార్దులను శిక్షిస్తూ, ధర్మాన్ని కాపాడుతూ, ద్వారకలో సర్వసౌఖ్యాలతో 
ప్రకాశించాడు. 

శాస్త్రోక్తంగా అనేక యజ్ఞాలు జరిపించాడు. శియఃపతియైన శ్రీకృష్ణుడు 
ద్వారకలో ఆనందిస్తున్నాడు. బంగారు భవనాలు, సుందర ఉద్యానవనాలు, 
రమణీయమైన కొలనులతో శోభిల్లుతోంది ద్వారక. శ్రీకృష్ణుడు తన 16000 
మంది భార్యలతో అందరినీ సమానంగా ఆనంద పరచాడు. వీణా, వేణు 
మున్నగు మధుర వాద్యాల గానాలు వింటూ, సుందరీమణుల నాట్వాలను 
చూస్తూ, కవి, గాయక, వండితులను, ప్రజలను పరిశీలిన్తూ, 
ఆనందరసప్రవాహాల్లో పరవశించాడు. 

శ్రీకృష్ణుని పాదపద్మాలను భక్తితో సేవిస్తూ, ధ్యానిస్తూ, అతనితో సరస 
సల్లాపాలు సాగిస్తూ, ఆ దివ్యసుందరరూపాన్ని దర్శిస్తూ, 16000 మంది 
సుందరీమణులు పరవశలై, ఏ ఇతర తలంపులు లేకుండా నిశ్చలంగా 
ఉన్నారు. మూఢధుదైనా ఒక్కసారి హరినామ సంకీర్తన వింటేనే ముక్తిని 
పొందుతున్నప్పుడు, మరి ఆ మహాత్ముని చూస్తూ, కాగలించుకొంటూ, 
నవ్వులతో సంభాషిస్తూ ఉండే ఆ రమణీమణులు ఆనందపారవశ్యంలో 
మునిగి పోతున్నారంటే ఆశ్చర్యమేముంది? 

శ్రీకృష్ణుడు వేదోక్తమైన గృహస్థధర్మాన్ని పాటిస్తూ, ధర్మార్ధకామాల్ని 
సాధిస్తూ, లోకంలో ఉత్తమ ఆదర్శాన్ని స్థాపించడానికి, తాను ఒక ఆదర్శ 
గృహస్థునిలాగ నటించాడు. 16000 మంది భార్యలకు ఒక్కొక్కరికి 10 
మంది పుత్రులు కలిగారు. రుక్కిణి మొదలైన అష్టమహిషలకు పుట్టిన 
పుత్రులలో ప్రద్యుమ్నుడు, దీప్తుడు, భానుడు, సాంబుడు, బృహధ్యనుడు, 
(శ్రుతదేవుడు మొదలైన 18 మంది బలపరాక్రమ వైభవంతో ప్రసిద్ధి చెందారు. 
త్రివక్ర అనే స్త్రీకి జన్మించిన ఉపళశ్లోకుడనేవాడు కృష్ణ భక్తుడై నారదునికి 

శిష్యుదై సాత్వత తంత్రాన్ని స్థాపించాడు. వైష్ణవ స్మృతి అనే గ్రంథాన్ని 
రచించాడు. ఈ సాత్వతం ప్రకారం స్తీ శూద్ర, దాస జనులు కూడ స్మరణ 
మాత్రాన మోక్షాన్ని పొందగలరు. వీరు కృష్ణభక్తులైన వైష్ణవులు. 


శ్రీకృష్ణుని తనయులు, మనుమలూ, వారి వారి సంతతివారు, 
అసంఖ్యాకులై, బలశాలులై వెలుగొందారు. వారికి విద్యలు నేర్పడానికి 
అసంఖ్యాకమైన గురువులే ఉండి ఉన్నారు. దేవదానవ సంగ్రామంలో 
మరణించిన రాక్షసులందరు ద్వాపరయుగంలో రాజులుగా పుట్టి, ప్రజలను 
హింసిస్తుందేవారు. కృష్ణమూర్తి వారిని అంతం చేయడానికి, దేవతలను 
యదుకులంలో జన్నించేలా చేశాడు. యాదవులు 101 కులాలుగా వర్ధిల్లారు. 
వారి సంతతులూ అసంఖ్యాకులుగా వర్ధిల్లాయి. 


శ్రీకృష్ణునకు రుక్కిణియందు ప్రద్యుమ్నుడు జన్మించాడు. రుక్కి 
కుమార్తెయైన శుభాంగి ఇతని భార్య. ఆమెకు అనిరుద్ధుడూ, అనిరుద్ధునకు 
వజుడూ జన్మంచారు. ఈ విధంగా వృష్టి భోజ అంధక వంశాలు పవిత్రాలై 
నాయి. శ్రీకృష్ణుని స్నేహం వల్ల యాదవులు అనేక యాగాలు చేసి, దేవతలకు 
ప్రీతి కలిగించి, తామూ ఆనందించారు. శ్రీకృష్ణుని నామాన్ని జపించే 
వారూ, వినేవారూ, ధన్యాత్ములు. వారు సంసార బాధలనుండి ముక్తి 
పొందుతారు. 


ఓ రాజగ్రేష్టా! ముల్లోకాలకు శుభదాయకమైన శ్రీకృష్ణుని కథాసుధను 
భక్తితో పానం చేసిన పుణ్యాత్ములు, మహనీయులు ఈ లోకంలో సుఖిస్తారు. 
వారి సమస్తపాపాలు నశిస్తాయి. తుదకు శాశ్వతమైన మోక్షం లభిస్తుంది.” 
అని శ్రీ శుకుడు పరీక్షిత్తునకు శ్రీకృష్ణ కథామృతాన్ని చవిచూపించాడని, 
శౌనకాది మునులకు సూతుడు చెప్పగా, వారు శ్రీకృష్ణ భక్తితో పరవశించారు. 


హరిః ఓం తత్‌ సత్‌ 
దశమ స్కంధం సమాప్తం 


త్రుకృష్ణార్ప్షణ మస్తు. 

శ్రీ శుక్రుడు పరీక్షిన్మహారాజుతో ఇలా చెపుతున్నాడు “ఓ రాజా! 
శ్రీమన్నారాయణుని చరితామృతం సేవిస్తే, జన్మకర్మల నుండి విముక్తి 


లభిస్తుంది. 


శ్రీకృష్ణుడు వసదేవ బలరామాది ఆప్పులతోను, భార్యాపుత్రపౌత్రాది 
ఆల్మీయులతోను ద్వారకలో సకల సౌఖ్యాలతో గడుపుతుందడగా, ఇంకా 
భూభారం తగ్గించవలసి వుందని (గ్రహించాడు. ఇప్పటివరకు కంసుడు 
పంపిన రాక్షసులను, కంసుని, జరాసంధ, శిశుపాలాది దుర్మార్డులను, 
కురుక్షేత్రంలో వేలాది సైనికులతో సహా అనేకమంది రాజులను అంతం 
చేయించాడు, భక్తులను, సజ్జనులను, యాదవులను అనేక విధాలుగా రక్షిస్తూ 
వచ్చాడు. యాదవులు అజేయులుగా నిలిచారు. శ్రీకృష్ణుని కృపవల్లనే 
వారినిఎవరూ ఓడించలేకున్నారు. కావున వారిలో వారికి కలహం పుట్టి 
యాదవులందరూ నశించే ఉపాయం ఆలోచించాడు శ్రీకృష్ణుడు. ఇలా 
దీన్ని ముగించి, వైకుంఠధామానికి వెళ్ళిపోదామని తలచాడు ఆ మహాత్ముడు. 


ఈ సమయంలో పూజ్యులైన విశ్వామిత్ర, దుర్వాస, భృగు, నారద, 
వామదేవాది మహామునులు పిండారకమనే ఆర్యాక్షేత్రానికి వెళుతూ, ద్వారకకు 
వచ్చారు. పరమేశ్చరుడైన శ్రీకృష్ణ భగవానుని దర్శించారు. శ్రీకృష్ణుడు వారిని 
సత్మరించగా, వారు ఇలా స్తుతించారు. “సర్వేశ్వరా! నీకు ప్రణామాలు. నీ 
నామమే భవసాగరతారకం. జన్మజన్మల కర్మలూ న్‌ దర్శనంతో నశిస్తాయి. 
నీ దివ్యపాదాలే పరమపదాలు. అణువకంటే సూక్ష్మతముడవు, మహత్తరుడవు 
నీవు. మేము నిన్ను తెలుసుకొని స్తుతించలేము, ప్రభూ!” అంటూ ఎన్నో 
విధాల స్తుతించి, పిండారకమునకు వెళ్ళిపోయారు. 


ఆ సమయంలో కొందరు మదోన్మత్త యాదవ యువకులు, మునులను 
ఆటపట్టించాలనే దుష్టసంకల్పంతో, ఒకడికి గర్భవతి లాగా వేషం వేయించి, 

ఈ గర్భంలో వున్నది ఆడబిద్దా, మగబీడ్డా చెప్పండి మహాత్ములారా అని 
వారిని అడిగారు. వారి దుర్చుద్దికి ఆగ్రహించి మునులు ఇలా అన్నారు. 
“మూర్చులారా! మాతోనా మీ పరాచికాలు. ఈ గర్భంలో మగ, ఆడ బిడ్డ 
లేదు. ఆ మూటను విప్పితే మీ వంశాలను నాశనంచేసే ముసలం బయట 
పడుతుంది.” అని వెళ్ళిపోయారు. వాళ్ళు మూట విప్పేసరికి, ముసలం 
(రోకలి) జారిపడగా, వారు భయపడ్డారు. దానిని ఉ(గసేనునకు 
బలరామునకు చూపించారు. సభలో వున్న శ్రీకృష్ణుడు ఏమీ తెలియని 
వాడిలాగా ఇలా అన్నాడు. “అహంకారంతో మీరు మహాత్ములను 
అవమానపరచి, వంశనాశనాన్ని కొనితెచ్చుకొన్నారు. బ్రాహ్మణ శాపాన్ని 
త్రిమూర్తులు కూడా తప్పించలేరు. కర్మఫలం అనుభవించవలసిందే.” ఉ 
(గ్రసేనుడు ఆ రోకలిని రూపుమాపితే సరిపోతుందని తలచి, “దానిని పిండిచెసి, 
సముద్రంలో పడవేసి రండి” అని ఆజ్ఞాపించాడు. అంతా చేసినా ఒక 
త్రికోణాకారపు ఇనుప ముక్కమిగలగా, దాన్నీ ముక్కలు చేసి సముద్రంలో 
వేశారు. ఆ ఇనుప (ముక్కను ఒక చేప మింగింది. ఆ చేప ఒక జాలరి 
వలలో చిక్కింది. అతడు ఆ ఇనుప ముక్కను తన బాణానికి ములుకుగా 
అమర్చుకున్నాడు. ఆ ముసలం చూర్ణం సముద్రంలో కలవకుండా, ఆ 
ప్రదేశమంతా ఒక దట్టమైన దర్భల గుట్టగా తయారైంది. ఈ విధంగా తన 
సంకల్పం నెరవేరుతున్నదని కనుక ఆ మునుల శాపాన్ని తొలగించడానికి 
ప్రయత్నించలేదు శ్రీకృష్ణుడు. 


విదేహ రాజైన నిమికి బుషభ పుత్రుల బాధ: 


నారదుడు శ్రీకృష్ణుని దర్శించడానికి తరచు ద్వారక వస్తుండేవాడు. 
ఒకరోజు వసుదేవుడు నారదునితో ఇలా అన్నాడు. “మహాత్మా! భాగవత 
గాధలను వినిపించే నీ రాక వలన మావంటి వారికి ఆనందం కలుగుతుంది. 
భాగవత ధర్మాన్ని ఆచరిస్తే మరణం వుండదు. మోక్షప్రదాతే నా కుమారుడై 
వుండగా, మాయాప్రభావితుడైన నేను అతనిని భగవానునిగా పూజించ 

లేకున్నాను. అందుచేత ఈ బంధం వీడి, మోక్షాన్నందుకునే మార్గాన్ని 
బోధించమని కోరుతున్నాను.” అనగా నారదుడు సంతోషించి ఇలా అన్నాడు. 
“వసుదేవా! భాగవత ధర్మాన్ని విన్నా చదివినా, మననం చేసినా, బాగున్నదని 
అనుకున్నా పాపాత్ముడు పరిశుద్ధుడౌతాడు. పూర్వం నిమికి, బుషభ 
పుత్రులకూ జరిగిన సంవాదాన్ని వింటే, నీ సందేహాలన్నీ తీరుతాయి. విను. 
చెప్తాను. స్వాయంభువ మనువు పుత్రుడు ప్రియవ్రతుడు. అతని మనుమడు 
నాభి. ఇతనికి విష్ణు అంశతో బుషభుడు జన్మించాడు. బుషభ దేవుడు 
మహారాజర్ని ఇతనికి నూరుగురు కుమారులు. పెద్దవాడు భరతుడు. ఆ 
పేరుతోనే భారవతర్నం ప్రసిద్ధమైంది. ఇతని తర్వాత 9 మంది 9 
భూఖండాలకు సంస్థాపకులైనారు. మిగిలిన 81 మంది బ్రాహ్మణత్వాన్ని 
స్వీకరించి, నిత్యకర్మానువానపరులైనారు. ఆఖరి 9 మంది బ్రహ్మవిద్యా 
విశారదులై జీవన్ముక్తులై, సుర, సిద్ధ, గంధర్వాది లోకాల్లో స్వేచ్చావిహారులై 
ఉండేవారు. ఒకరోజు వారు నిమి యాగసమాప్తి వేళకు అక్కడికి వెళ్ళారు. 
విదేహరాజు వారిని సత్కరించాడు. అందరి సమక్షంలో ఇలా అన్నాడు. 
“మహాత్ములారా! పరమ భాగవతులు, జ్ఞానధనులు, విశ్వమంతా శ్రీహరినే 
దర్శించగల ఆత్మదర్శనులు ఇక్కడికి విచ్చేయడం మాభాగ్యం. నా అజ్ఞానాన్ని 
తొలగించగలవారు మీరే. నా సందేహాలను తీర్చమని ప్రార్థిస్తున్నాను.” 


1. కవి ; మానవ జన్మయే దుర్లభం. శ్రీమన్నారాయణునియందు 
అనురక్తి కలగడం మరీ కష్టం. మానవుడు తన జన్మను సార్ధకం 
చేసుకోకుండా సంసారంలో చిక్కుకొని పోతున్నాడు. దీన్ని దాటడానికి 
మార్గం ఏమైనా ఉందా? భక్తిగలవారికి, విష్ణుసారూప్యమెలా కలుగుతుంది? 
చెప్పండి.” అని ప్రార్ధించగా, ఆ తొమ్మిది మంది బుషభ పుత్రులలో, కవి 
అనేవాడు ఇలా చెప్పాడు. “రాజా! కామ క్రోధాదులను అరిషడ్వర్గాలంటారు. 
దారేషణ, ధనేషణ, పుత్రషణలను ఈషణత్రయం అంటారు. వీటిలో 
చిక్కుకుంటే మనిషికి మాధవునిపై ఆసక్తి కలుగదు. నిర్మల హృదయంతో, 

భక్తి భావావేశంతోనే పరమపదం లభిస్తుంది. మనో వాక్కాయాదులతో 
చేసే ప్రతి కర్మను 'కృష్ణార్చణం” చేయడమే సుజ్ఞానమని మునీంద్రులు 
చెప్పారు. స్మృతిని పదిలపరచుకునేందుకు సద్గురు దేవుని ఆశ్రయించి, 
బుద్ధిమయుడు పురుషోత్తమునియందు మనసు నిలిపి సేవించాలి. కామనలు, 
భఖోగవాంఛలు మనిషిలోని సత్సంకల్పాలను బెదరకొట్టి, దైవచింతనలను 
నశింపజేస్తాయి. నిరంతరం హరిధ్యానంలో ఉందేవానికి కైవల్యం సులభసాధ్య 
మౌతుంది. ఓ రాజా! భక్తులు ఎప్పుడు శ్రీహరి సంకీర్తనలను వింటూ, 
గాధలను ఆడుతూ పాడుతూ వినాలి, వినిపించాలి. దివ్యనామాలను 
స్మరించాలి. విశ్వేశ్వరుని కీర్తిస్తూ, లోకాతీతులై ఉండాలి. ఈ విశ్వమంతా 
విష్ణమయమని తెలుసుకోవాలి” అని చెప్పిన కవి మాటలకు విదేహరాజు 
“భాగవత దర్శనమంటే ఏమిటి? భాగవుతులు ఎలావుంటారు?” అని 
అడిగాడు. దానికి 'హరి' అనే ఆర్షభుడు ఇలా చెప్పాడు. 


2, హరి : “రాజా! భగవానుడే కొన్ని ధర్మాలను పంచరాత్రాది [గ్రంధాల్లో 
వివరించాడు. భగవంతుని పట్ల పరిపూర్ణ విశ్వాసం, శరణాగతి కలిగి 
వుండటం, నిర్భయభావాన్ని కలిగి ౦ఉదటం, సర్వం నారాయణమయమే 
నని విశ్వసించడం అనేవి కొన్ని ముఖ్యాంశాలు. ఈ ధర్మం వల్ల భక్తి, 
వైరాగ్యం, తత్త్వజ్ఞానం కలుగుతాయి. ఉత్తమ భాగవతుడు కర్మలయందు 
తగుల్మ్కొనక, శ్రీహరి విశ్వమంతా నిండివున్నాడని స్థిర విశ్వాసం కలిగి ఉ 
౦టాడు. 


భక్తులయందు స్నేహభావాన్ని అజ్ఞానుల పట్ల సానుభూతిని, వ్యక్తులపట్ల 
ఉపేక్షను కలిగి ఉంటాడు. పరిపక్వతలేని భక్తుడు ఒక్క మూర్తినే పూజిస్తాడు. 
భాగవతోత్తముడు సుఖదుఃఖాలు, రాగద్వేషాలు పొందడు. దేహేంద్రియ 
మనోబుద్దులను సహజ లక్షణాలుగా తెలుసుకొన్నవాడై, వాటి పట్ల మోహం 
కలిగివుండదు. జ్ఞాన, కర్మ, పాండిత్య సంసారాల ఆధిక్యత అతనికి 
ఉందదు. శాంతంగా, సమచిత్తంతో ఉంటాడు. ఐశ్వర్యాలకు, భోగభాగ్యాలకు 

లోబడడు. భాగవత చింతన తప్ప మరేమీ ఉండదు. ఇట్టివాదే 
భాగవతోత్తముడు.” 


3. అంతరిక్షుడు: విదేహరాజైన నిమి ఇలా అడిగాడు. “మహాత్ములారా! 
శ్రీహరి వైష్ణవమాయా ప్రభావంతో లోకాల్ని పరిపాలిస్తున్నాడు. ఆ మాయ 
అంటే ఏమిటో తెలియజేయండి” అని అడుగగా, అంతరిక్షుడు అనే బుషి 
ఇలా చెప్పాడు. “రాజా! శ్రీమన్నారాయణుడు ప్రపంచమంతా నిండి 
పరబ్రహ్మమని, పరతత్వమని, పరమపదమని, పరమేశ్వరుడని వేరు వేరు 
పేర్లతో ప్రకాశిస్తూ వుంటాడు. ఆ నిర్గుణ పరబ్రహ్మ నుండి ఉద్భవించిన 
సృజన శక్తినే ప్రకృతి లేక మాయ అని అంటాం. ఆ మాయనే తన సృష్టి 
కార్యంలో ప్రయోగిస్తూ, తాను సాక్షిగా నిలుస్తాడు. ప్రకృతితోనే త్రిగుణాలు 
పుట్టాయి. త్రిగుణాలతో కూడిన ప్రకృతి సృష్టిని కొనసాగిస్తుంది. ఈ సృష్టి 
అంతా ప్రళభయంతో భగవంతునిలో లీనమై పోయింది. విలీనం తర్వాత 
కాని, దాని ముందు కాని ఉండేది భగవంతుడు ఒక్కడే. ఈ సృష్టి, స్థితి, 
లయాలను నిర్వహించడం, ఉన్నదిలేనట్లు, లేనిది ఉన్నట్లు భ్రమను 
కల్పించడమే ఈ మాయ ధర్మం. పంచభూతాలతోనూ, త్రిగుణాలతోనూ 
ఈ సకల చరాచర విశ్వం సృష్టించబడు తుంది. పరమాత్మ వాటియందు 
జీవుడై ప్రకాశించి, కర్మలు చేయించి, కర్మ ఫలాలను అనుభవింపచేసి, 
చివరకు బంధాలనుండి విముక్తం చేసి, తనలో ఐక్యం చేసుకుంటాడు. 
పరమేశ్వరుడు జీవుడై దేహాలలో వ్రకాశించి, మనోబుద్భు లతో 
విషయాలనుభవించి, కర్మ, కర్మఫలాలతో సంగం వృద్ది చేసుకొని, జనన 
మరణ చక్రంలో తిరుగుతుంటాడు. 


ప్రళయ కాలం సమీపిస్తున్నపుడు, వంద సంవత్సరాలు వర్న్షాలుండవు. 
సూర్యతాపంతో నిండిపోతుంది. తరువాత 100 సం[[లు కుంభవృష్టి 
కురుస్తుంది. భూమి కరిగి నీటిలో కలిసి పోతుంది. నీరు అగ్నిలో శుష్కించి 
పోతుంది, అగ్ని వాయువులో లీనమైపోతుంది. వాయువు ఆకాశంలో 

అంతర్జానమౌతుంది. దాని స్పర్శ గుణం నశిస్తుంది. ఆకాశానికి శబ్ద గుణం 
లోపించి, తామసాహంకారంతో కలిసిపోతుంది. బుద్ది, ఇంద్రియాలు 
రాజసాహంకారంలో కలిసిపోతాయి. అహంకారం మహత్తత్త్వ్వంలోను, 
మహత్తత్తం ప్రకృతియందు, ప్రకృతి పరబ్రహ్మలోనూ లీనమై పోతుంది. 
ఇదియే వైష్ణవ మాయ అనబడుతుంది.” అని చెప్పగా, నిమి “అవిద్యలో 
మునిగివున్న మానవులు మాయనుండి ఎలా బయటపడగలొరని 
అడిగినపుడు, ప్రబుద్ధుడనే బుషి ఇలాగ చెపుతాడు. 


శ్తే ప్రబుద్దుడు ; “రాజా! మానవుడు ఈ లోకంలో దుఃఖాన్ని తొలగించు 
కోడానికి, సుఖాన్ని పొందటానికి ఏదో కర్మ చేస్తూనే వుంటాడు. ఈ కర్మల 
ద్వారా సర్వసాఖ్యాలు పొందాలని ఆశిస్తాడు. అలాగే యజ్ఞతపాదులు చేసి, 
పుణ్యం పొందుతున్నాడు. కారణం కర్మల వల్ల ఆశించేది దుఃఖప్రదాలు, 
అనిత్యాలు, నశించేవి. కనుక శ్రేయస్మరమైనది ఏదనగా మానవుడు ఒక 
సద్గురువును ఆశ్రయించి, భాగవత ధర్మాలను ఆచరించడం. దేహమే దేవుడని 
దాన్నే పూజిస్తూ, సుఖసంపదలు ఆశిస్తూ, దైవాన్ని విస్మరిస్తూ జీవించేవారు 
మూఢులు. అలాంటివారితో సాంగత్యం ఉండకూడదు. భాగవత ధర్మాలు 
ఇవి : 1) సత్వగుణం, 2) భూతదయ, 3) సజ్జన సాంగత్యం, ర్త బ్రహ్మచర్యం, 
5) విషయ వైరాగ్యం, 6) సజ్జన స్నేహం, "7 హరికథలు వినడంలో ఆసక్తి, 
8) వినయశీలం, 9) లోపల, బయట శుచిత్వం, 10) తపస్సు, 11) ఓర్పు, 
సహనం, 12) మౌనం, 139) వేదశాస్త్ర అధ్యయనం, 14) అనుష్టానం, 
15) అహింస, 16) సుఖదుఃఖాదులను సహించుట, 17) భగవానుడు 
సర్వాంతర్యామి అను విశ్వాసం, 18) ముముక్షుత్వం, 10) జనసందోహ 
వర్జనం, 20) వల్మలాలను ధరించడం, 21) లభించిన దానితో సంతృప్తి 
చెందడం, 22) వేదాంత జిజ్ఞాస, 23) అన్య దేవతల నిందించకుండుట, 
బడ) త్రికరణశుద్ది, 25) సత్యవచన నిష్ట 26) శమదమాది గుణసాధన, 
2/7) గృహారామ క్షేత విత్తాదులు హరిదత్తాదులు కనుక హరికే 

సమర్పించడం, 28) భక్తులు కానివారి చెంతకు చేరకుండుట మొ॥ భాగవత 
ధర్మాలు. హరిభక్తులతో స్నేహం చేస్తూ, హరిలీలను తలచుకొంటూ 
పరవశించిపోతుండగా, మానవుడు విష్ణు మాయను దాటగలడు.” అనగా 
విని నిమి ఇలా అడిగాడు. “బుషీశ్వరులారా! (బ్రహ్మ స్వరూపుడైన 
శ్రీమన్నారాయణుని గురించి సవిస్తరంగా తెలియజెప్పండి.” అనగా, 
పిప్పలాయనుడు అనే ఆర్షభుడు ఇలా అన్నాడు. 


5. పిప్పలాయనుడు : “ఈ విశ్వసృష్టికి, పోషణకు, లయమునకు 
పరమాత్మయే మూలకారణం. అదే బ్రహ్మం. నారాయణుడు అని అనబడు 
తుంది. ఈ బ్రహ్మమే జీవుల జాగ్భత్‌, స్వ్పప్పు సుషుప్తి అను మూడు అవస్థల్లోనూ, 
తదుపరిదైన తురీయావస్థలోనూ అంతరాత్మగా ఉంటూ, దేహేంద్రియ మనః 
ప్రాణాలను ప్రవర్తింప జేస్తుంటుంది. పరమాత్మ వర్ణనకు, ఊహకు అందడు. 
పంచేంద్రియాలకు గోచరింపడు. అది స్వయంప్రకాశం. ప్రత్యక్ష్మ పరోక్ష 
రీతుల్లో అవగాహనకు అసాధ్యం. మనకు కనిపించే దృశ్యాదృశ్య వస్తు 
విషయాలన్నింటినీ పరిశీలించి, ఇది కాదు, ఇది కాదు (న+ఇతి) అని 
తిరస్కరిస్తూ పోతే, మిగిలి వున్నదే బ్రహ్మం అని గ్రహించాలి. చేతనం, 
అచేతనం, అసత్‌, సత్‌ అన్నీ బ్రహ్మమయమె. మార్పు చెందని జీవాత్మ సత్‌ 
అని, మార్పు చెందే ప్రకృతి అసత్‌ అని తెలుసుకోవాలి. ఆత్మకు ఆరు 
దేహధర్మాలు వర్తించవు. ఆత్మ నిత్యం, బైతన్యవంతం,, సర్వవ్యాపకం. 
జడస్వరూపంలో కలిగే పరిణామాలను ఆత్మ గుర్తిస్తుంది. అహంకారాం 
వల్ల కలిగే నేను అనేదో ఈ దేహమే నేను అనే భ్రమ కల్పిస్తుంది. ఈ 
దేహాభిమానమే అన్నిటికీ అడ్డు తెర. దీనిని తొలగించు కోవాలంటే 
శ్రీమన్నారాయణుని పాదసేవ, ఇహలోక విషయాలందు ఆసక్తి లేకుండుట, 
భక్తిని పెంచుకోవడం, చిత్తశుద్ధితో శ్రీహరిని కొలిస్తే, ఆయన్ని చేరుకోవచ్చు” 
అని చెప్పగా, నిమి మహారాజు ఇలాఅడిగాడు. “పూజనీయులారా! 
కర్మయోగమంటే ఏమిటి? ఎటువంటి కర్మలు ఆచరిస్తే, పాపాలు పోయి 

శ్రీహరిని చేరుకోగలం?” అని అడుగగా, అవిర్హోత్రుడనే బుషి ఇలాగ 
చెప్పాడు. 


6. అవిర్దోత్రుడు ; “భగవంతుని జ్ఞానం వేదరూపంలో ఆయననుండియే 
వెలువడింది. కర్మ అకర్మ, వికర్మలను గురించి వేదంలో చెప్పబడింది. కర్మ 
రహస్యం సులభగ్రాహ్యం కాదు. కర్మలు మూడు రకాలు. (1) నిత్య కర్మలు 
- ఎప్పుడూ చేయవలసిన సంధ్యావందనాల వంటివి, (2) నైమిత్తిక కర్మలు 
- ఏదైనా సందర్భాన్ని బట్టి చేసేవి ఉదా: శ్రాద్ధం, ఉపనయనాది కర్మలు, 
(39) కామ్యకర్మలు - ఏదైనా ఒక కోరిక సిద్ధింపచేసుకొనేందుకు చెసేవి; 
ఉదా: పుత్రప్రాప్తికోరి చేసే పుత్రకామేష్టి యాగం వంటివి. శాస్తంచే 
నిషేధించబడిన కర్మలు నిషిద్ధ కర్మలు. అకర్మ అంటే నైష్మర్య స్థితి. మానవుడు 
కర్మలు చేయకుండా ఉండలేదు. కనుక అతదు చేసే ఏ కర్మ అయినా 
బంధం ఏర్పడనపుడు అకర్మ అనబడుతుంది. ఇదే కర్మయోగ రహస్యం. 
వేదాలలో చెప్పబడినవి కామ్యకర్శలే. వాటి వల్ల భగవంతుని యందు 
అచంచల విశ్వాసం, ఆశిత భావం ఏర్పడి, కోర్కెలపై మమకారం తగ్గి దైవ 
ప్రీతికొరకు లోకసం[గవాం కొరకు కర్మలు చేయాలనే ఉత్సాహం 
కలుగుతుంది. కోర్కెలు తీరడానికి కర్మలు చేయాలని వేదాలు చెప్పినా, 
క్రమక్రమంగా పరహితంకోరి కర్మలు చేయడానికి ప్రేరణ కలిగిస్తుంది. 
నిష్కామకర్మయే భగవదర్పిత కర్మలను చేయడానికి దారిచూపు తుంది. 
ఇదే కర్మయోగం. 


వేదమంత్రాలతో, తంత్రపద్ధతుల్లో చేసే కర్మలన్నీ కూడ కర్మయోగ 
మంటారు. భక్తులు మొదట విగ్రహారాధనలో వున్నా కూడా, క్రమంగా 
భగవంతుడు సర్వవ్యాపియని తెలుసుకొంటారు. చివరకు ఆత్మానుభూతిని 
పొందుతారు. అపుడు వారి కర్మబంధాలు తొలగిపోతాయి.” అని చెప్పగా 
నిమి ఇలా అడిగాడు. “మునీంద్రులారా! శ్రీహరి ఏయే అవతారములెత్తి, 
ఏయే కార్యాలు చేశాడో చెప్పతే వినాలని ఉంది.” అని అడుగగా, ద్రమిళుడు 
అనే బుషి ఇలాగ చెప్పాడు. 

' ద్రమిళుడు : “రాజా! బ్రహ్మరుద్రాదులు కూడా భగవంతుని అవతార 
విశేషాలు చెప్పలేరు. నేనూ కొన్నింటిని గూర్చి మాత్రమే చెపుతాను. మొదటిది 
విరాట్‌ పురుషుడు. బ్రహ్మ, విషు, మహేశ్వరులు తరువాతి మూడు 
అవతారాలు. ఆ తరువాతి అవతారాలు ధర్మునకు, దక్ష పుత్రిక అయిన 
మూర్తికి జన్మించిన నరనారాయణులు. వారిలో నారాయణుడు 
బదరికాశ్రమంలో తపస్సు చేసుకొంటూ వుంటే, ఇంద్రుడు భయపడి, ఆయన 
తస్సును భంగపరచాలని అప్సరసలను పంపాడు. నారాయణుడు అంతా 
[గ్రహించినవాడై, వాళ్ళను దగ్గరగా రమ్మని వాళ్ళతో ఇలా అన్నాడు. “ఓ 
దేవకన్యలారా! మీరు నన్ను చలింవచేయలేరు. నేను శపిస్తానని 
భయపడవద్దు. మా ఆతిథ్యాన్ని స్వీకరించి వెళ్ళండి.” అనేరికి, వాళ్ళందరూ 
సిగ్గుపడి, నారాయణుని స్తుతించారు. ఆ బుషీశ్వరునకు సపర్యలు చేశారు. 
సుందరీమణులను చూచి, అప్సరసలు ఆశ్చర్యపోయారు. నారాయణుడు 
వారితో ఇలా అన్నాడు. “ఈ సుందరీమణులలో మీకు నచ్చిన ఒకరిని 
తీసుకొనివెళ్ళి ఇంద్రునకు కానుకగా ఇవ్వండి. ఆమె ఇంద్రసభకు 
శిరోభూషణంగా వెలుగొందగలదు.” అని అనగానే వారు ఆ 
సుందరీమణులలో మిక్కిలి సౌందర్యంతో మెరిసిపోతున్న ఊర్వశి అనే 
సుందరిని తీసుకొని వెళ్ళారు. ఇంద్రుడు తన నీచత్వానికి సిగ్గుపడ్డాడు. 


శ్రీహరి యొక్క ఇతర అవతారాలు ఇలా వున్నాయి. హంసావతారం, 
దత్తాత్రేయావతారం, సనక, సనందన, సనాతన, సనత్‌ కుమార, బుషభ 
(మాతండ్రి), హయగ్రీవ, మత్స్య, కూర్మ, వరాహ అవతారాలు. హరి 
అవతారంతో గజేంద్రుని కాపాడాడు. నృసింహావతారంతో హిరణ్యకశిపుని 
చంపి, ప్రహ్లాదుని రక్షించాడు. వామనావతారంలో బలిని అణచి, ఇంద్రునికి 
సహాయపడ్డాడు. బలరాముడుగా భూతలాన్ని ఎదురులేకుండా పాలించాడు. 
పరశురాముడుగా దుర్మార్గపు క్షత్రియుల్ని సంహరించాడు. శ్రీరామునిగా 
రావణాది రాక్షసులను చంపాడు. శ్రీకృష్ణునిగా దుష్టసంహారం చేసి, 

భూభారాన్ని తగ్గించాడు. తరువాత కూడ అనేక అవతారాలు ఎత్తి, 
లోకకల్యాణం ఒనగూర్చుతాడు.” అని చెప్పగా, విదేహ రాజు ఇలా అడిగాడు. 
“ఓ మునీంద్రులారా! లోకంలో ఇంద్రియలోలురై కొందరు శ్రీహరిని 
ఆ(శ్రయించరు. వారి గతి ఏమిటి?” అని అడిగాడు. అందుకు చమస 
బుషి ఇలా చెప్పాడు. 


8 చమసుడు : “రాజా! సృష్టి ప్రారంభంలో పరమాత్మ యొక్కముఖం, 
బాహువులు, తొడలు, పాదాలనుంది మానవులు జన్మించారు. ముఖంనుండి 
పుట్టినవారు వేదాధ్యయనపరులై, సత్వగుణ ప్రధానులైన బ్రాహ్మణులు 
అనబడ్డారు. బాహువుల నుండి పుట్టిన రజోగుణప్రధానులైన వారు 
బలపరాక్రమాలు కలిగి క్షత్రియులనబడ్దారు. ఊరువుల నుండి పుట్టిన తమో 
రజోగుణప్రధానులైనవారు వినిమయశీలురైన వైశ్యులు అనబడ్డారు. 
పాదాలనుండి ముట్టినవారు తవోగుణ్యవదానుల్లె శారీరక 
'సేవానియతులైనవారు శూద్రులనబడ్డారు. ఇవీ చతుర్వర్దాలు. బ్రహ్మచర్యం, 
గారస్థ్రం, వానప్రస్థం, సన్వ్యాసం అనే నాలుగు ఆశ్రమధర్మాలు ఏర్పడ్డాయి. 
ప్రతి ఒక్కరు తమ తమ వర్ణాశ్రమ ధర్మాల్ని ఆచరిస్తూ, దేవదేవుని 
ఆరాధించాలి. అలా చేయనివారిని ఆ దేశ ప్రభువు సన్మార్గంలో పెట్టాలి. 
వేదవాక్కుసారాన్ని గ్రహించలేనివారు వస్తువిషయ సం[గ్రహంలోనే కాలం 
గడుపుతారు. వారు భక్తులను అవహేళన చేస్తారు. విషయలోలత్వంలో 
మునిగి అహంకారంతో కళ్ళుగానక దైవాన్నికూడా అలక్ష్యం చేస్తూ ద్వేషిస్తారు. 
వాసుదేవుని యందు భక్తిలేనివారు, సర్వం కోల్పోయినవారే అవుతారు. 
హరీ గిరీ మాకు అక్కర్లేదు, మా సౌఖ్యాలే మాకు చాలు అనుకొనేవారు 
నరకానికి పోతారు.” అని చెప్పగా నిమి ఇలా అంటున్నాడు. “జగదీశుడు 
ఏయే యుగాల్లో, ఏయే నామరూపాల్లో వెలిశాడు, ఏ విధంగా 
ఆరాధించబడినాడో తెలియజేయ ప్రార్ధన.” అనగా, కరభాజన బుషి ఇలా 
అన్నాడు. 

9. కరభాజనుడు : “భగవానుడు కృతయుగంలో తెల్లని వర్ణంతో, 
చతుర్చాహుడై, నారవస్తాలు ధరించి, కృష్ణాజినం, యజ్ఞోపవీతం, అక్షమాల, 
దండకమండలాలతో బ్రాహ్మణ వేషంలో సంచరించాడు. మానవులు 
సమదర్శనులై ఉందేవారు. శమదమాదులు ఆచరిస్తూ, భగవానుని 
ఆరాధిస్తుందేవారు. బుషులు భగవానును హంసుదని, సువర్జుడని, 
యోగీశ్వరుడని, వైకుంఠుడని భావించేవారు. 


భగవానుడు త్రేతాయుగంలో ఎర్రని శరీరచ్చాయతో, చతుర్చాహుడై, 
బంగారు వన్నె కేశాలతో, మేఖలను ధరించి, యజ్ఞమూర్తియై, వేదశరీరుడై 
్రుక్కు పస్రవము (యజ్ఞ పరికరాలు) ధరించి శోభిల్లుతుంటాడు. భాగవతులు 
ఆయనను సర్వదేవుడని, ఉరుక్రముడని, జయంతుడని వివిధ నామాలతో 


స్తుతిస్తూ ఆరాధిస్తుందేవారు. 


ద్వాపరయుగంలో భగవానుడు శ్యామలవర్డుడై, పీతాంబరధారియై, 
రెండు బాహువులతో, శ్రీవత్స చిహ్నంతో, దివ్యాయుధ ధారియై, కౌస్తుభ 
వనమాలను ధరించి, మహవారాజలాంఛనాలతో సేవించబడినవాదైై 
ప్రకాశించేవాడు. చక్రవర్తుల చేత జనార్దన, వాసుదేవ, సంకర్షణ, ప్రద్యుమ్న, 
అనిరుద్ధ, నారాయణ, విశ్వరూప, విశ్వాత్మక మున్నగు వివిధ నామాలతో 


ఆరాధింపబడ్డాడు. 


కలియుగంలో భగవానుడు ఇంద్రనీలవర్డుడై, కృష్ణనాముడై, ద్విబాహువై, 
దివ్యాయుధుడై వెలసి ఉంటాడు. భక్తులు ఆయనను హరి, రామ, పద్మనాభ 
మొదలైన పేర్లతో స్తుతిస్తారు. ఈ యుగంలో మానవులు కేవలం భగవన్నామ 
సంకీర్తనతోనే ముక్తి పొందగలరు. ఇతర యుగాల్లో జన్మించిన బుషులు 
కూడ, ఈ కలియుగంలోనే మళ్ళీ జన్మించి, సులభంగా నామసంకీర్తన 
ద్వారా మోక్షాన్ని పొందగోరుతుంటారు. శ్రీహరి కథా గానామృతాన్ని పొంది, 
విష్ణుధ్యానంలో నిష్టాతులై, పరమపదాన్ని పొందుతారు.” అని చెప్పాడు. 

ఈ విధంగా, బుషభపుత్రులు నిమికి బోధించి, పూజింవబడి 
నిష్క్రమించారు.” అని నారద మహర్షి వసుదేవునితో చెప్పి “ఈ ఆర్షభుల 
బోధను విన్న నిమి భాగవతుల ధర్మాల్ని అర్ధం చేసుకొని, ఆచరించి, 
నిర్వాణాన్ని పొందాడు. వసుదేవా! నీవు శ్రీహరి చరిత్రలు విన్నావు కనుక 
నీ పాపాలు నశిస్తాయి. శ్రీకృష్ణుడు నీ పుత్రుడనే మోహంలో పడకుండా, 
ఆయన సాక్షాత్తు శ్రీమన్నారాయణుదేనని [గ్రహించి ఆరాధించు. అతడు 
మీ కుమారుడై జన్మించడమే కాదు, మీతో కలిసి ఉంటూ, దర్శన, స్పర్శన, 
సంభాషణ, ప్రేమ, సరససల్లాపాల మహాభాగ్యాన్ని ప్రసాదించాడు. మీరు 
ధన్యులు. మీ జన్మ ధన్యమైంది. మీరు పరిశుద్దులైనారు. శిశుపాలుదే ఆయన 
అనుగ్రహం పొందగలిగినపుడు ఆ ప్రభువు మీకు అనుగ్రహం ప్రసాదించడా?” 
అని నారద మహర్షి చెప్పగా, దేవకీ వసుదేవులు పరమానందభరితులై, 
శ్రీకృష్ణుడు పరమాత్ముడే అను పరిపూర్ణ విశ్వాసం పొందారు. 
వైకుంఠానికి ఆహ్వానం : 


శ్రీ శుక యోగీంద్రుడు పరీక్షిత్తుతో చెపుతున్నాడు. “బ్రహ్మదేవుడు 
ఇంద్రాది దేవతలను, ప్రజాపతులను, సనకాది బుషులను తోడ్ళొని, శ్రీ కృష్ణ 
దర్శనం కొరకు ద్వారకకు వచ్చాడు. శ్రీకృష్ణ దర్శనంతో వారు పరవశులై, 
స్తుతించి ఇలా వేడుకొన్నాడు. “సర్వేశ్వరా! సూత్రధారీ! నీ లీలలు మాకు 
అంతుచిక్కనివి. వైష్ణవ మాయకూ, త్రిగుణాలకూ, కర్మబంధాలకూ, 
అసంగుడవు, అతీతుడవు అయిన నీవు ఈ లోకంలో సామాన్య మానవునిగా 
16,000 భార్యలతో సంసారంలో చిక్కుకొన్నట్లు నటిస్తున్న నటనసూత్ర 
ధారివి నీవు. నటచక్రవర్తివి నీవు. మా కోరిక మన్నించి, దుష్ట శిక్షణ, శిష్ట 
రక్షణ కావించదానికి ఈ లోకంలోకి వైకుంఠం విడిచిపెట్టి, 120 మానవ 
సంవత్సరాలు గడిచి పోయాయి. నీ అవతార కార్యం విజయవంతంగా 
ముగిసింది. స్వామీ! ఇక ఈ అవతారాన్ని చాలించి, తిరిగి వైకుంఠానికి 
రావల్సినదిగా వేడుకొంటున్నాం. ”అని ప్రార్ధించగా, “త్వరలోనే యాదవ 

కులాంతం చేసి, తరువాత వైకుంఠానికి వస్తాను” అన్న స్వామికి వాళ్ళందరూ 
ప్రణామాలు చేసి నిష్కమించారు. 


బ్రహ్మాది దేవతలకు ఇచ్చిన మాట ప్రకారం, స్వామి యాదవులనందరినీ 
సమావేశపరచి ఇలా చెప్పాడు. “యాదవ (శ్రేష్టులారా! కొన్ని రోజులుగా 
అశుభ శకునాలు నంభవిస్తున్నాయి. (బ్రాహ్మణ శాప (ప్రభావం 
కనిపిస్తున్నట్లుంది. ఇక్కడ మనం ఉండటం క్షేమకరం కాదు. మనందరం 
పరమ పవిత్రమైన ప్రభాస క్షేత్రానికి వెళ్ళి స్నానాదులు చేసుకొని, దేవతలకు, 
పితరులకు తర్పణాలు చేసి, బ్రాహ్మణులకు దానాలిచ్చి, భోజనాలు పెట్టిస్తే, 
పాపాలు తొలగగలవు.” అని చెప్పగా అందరూ సరేనన్నారు. ద్వారకను 
విడిచి అందరూ, ప్రభాస తీర్చానికి తరలి పోయారు. 
ఉద్ధవుడు వ 

శ్రీకృష్ణుడు యాదవులను ద్వారక విడిచి వెళ్ళమని చేసిన హెచ్చరికలు 
వినిన ఉద్ధవుడు శ్రీకృష్ణుని సమీపించి ఇలా అన్నాడు. “దేవాధిదేవా! ప్రభూ! 
న్‌ దివ్యసంకల్పం నాకు కొద్దిగా తెలుస్తుంది. బుషి శాపంతో యాదవ 
కుల నిర్మూలనం తర్వాత నీవు సీ దివ్యధామానికి మరలి వెళ్ళిపోవాలను 
కుంటున్నట్లుంది. స్వామీ! అదే నిజమైతే నీతో ఎడబాటును నేను 
సహించలేను. ప్రభూ! నన్ను నీతో తీసికొనిపో. నీ పాదసేవలో ఉంటాను. 
అనుగ్రహించు.” అని విలపిస్తున్న ఉద్ధవునితో శ్రీకృష్ణుడు ఇలాగ అన్నాడు. 
“నా అవతార కార్యం ముగిసింది. బ్రహ్మాదులు వచ్చి నన్ను వైకుంఠానికి 
రమ్మని ప్రార్థించారు. నేటికి ఏడవ రోజున ద్వారాకా నగరాన్ని సముద్రుడు 
ఆ(క్రమించుకొంటాడు. యాదవ కులనాళనం కూడ ముగుస్తుంది. 
అక్కడినుండి కలియుగం ఆరంభమవుతుంది. ఈ కలియుగంలో మానవులు 
పూర్తిగా అధర్మపరులూ, దుర్శార్హులై ఉంటారు. కాబట్టి నీవు ఇంద్రియ 
భోగాలను వదలి, పుణ్య తీర్ధాలు దర్శించు. ఇంద్రియ భోగాలన్నీ నశించేవని 

తెలుసుకో. సుఖదుఃఖాల్లో సమభావం కలిగివుందు. ఈ జగమంతా 
పరమాత్మచే నడుపబడుతున్నదని గ్రహించి, మాయ అతని అధీనంలో వుందని 
తెలుసుకొని, ఆత్మానుభవం కల్లి, విశ్వమంతా నేనేనని ఎరిగి ప్రవర్తించాలి.” 
అని శ్రీకృష్ణుడు బోధించాడు. ఉద్ధవుడు భక్తితో ప్రణమిల్లి ఇలా అన్నాడు. 
“క్రభూ! నీ మాయకు లోనైన నావంటి సాంసారికులకు వైరాగ్యం, సన్వ్యాసం 
అంత సులభంగా అబ్బవు కదా! బ్రహ్మాది దేవతలు కూడ భ్రాంతిలో ఉ 
౦టారు. పరమభాగవతులు నీ మాయకు లోబడరు. ఎవరికైనా నీ నామస్మరణే 
మోక్షప్రదం. కనుక ఓ పరమేశ్వరా! నీ భావాలనే ఆశ్రయిస్తున్నాను. నన్ను 
న్‌ కృపతో అనుగ్రహించు.” అని ఉద్ధవుడు వేడుకొనగా, స్వామి కరుణించి 
ఇలా అన్నాడు. “ఉద్ధవా! ఆత్మకు ఆత్మయే గురువు. సన్మార్గాలలోనే నా 
పరంధామానికి చేరగలవు. యోగులు నన్ను పరమవురుషునిగా 
ధ్యానిస్తుంటారు. మానవ జన్మ ఉత్తమమైంది. మానవులలో ధ్యాననిష్టులైన 
యోగులు ఉత్తములు. నేను సత్వగుణం కలవారి చేతనే దర్శింపబడతాను 
అని తెలుసుకొని, తమ చిత్తములో జీవాత్మను పరమాత్మను ఐక్యపరచుకొన 
గలవారు పరమయోగీంద్రులు. పరమజ్ఞానులు” అని చెప్పి, భగవానుడు 
ఉద్ధవునకు అవధూత, యదు సంవాదాన్ని ఇలా చెప్పాడు. 


అవధూత యొక్క గురువులు : 


ఒకరోజు యదు మహారాజు అడవిలో సంచరిస్తూ వుండగా, 
దివ్యపురుషునివంటి ఒక అవధూత (దత్తాత్రేయుడు)ను చూచాడు. రాజు 
ఆశ్చర్యంతో ఇలా అడిగాడు. “ఓ మహాత్మా! మావంటి సంసారులు ఇంద్రియ 
భోగాల్లోనే సుఖించగలం అనుకుంటాం. కాని నీకు ఇవేమీ లేకపోయినా, 
నీ ముఖవర్చస్సు ఆనందంతో ప్రకాళిస్తున్నట్లు కనిపిస్తోంది. మేము 
అర్ధకాముల కొరకు (శ్రమిస్తుంటాం. కాని నీవు సర్వమూ పరిత్యజించి, 
నిష్మర్ముడవై తిరుగుతున్నావు. ఆనందమే నీ ఆహారమేమోననిపిస్తుంది. ఈ 
అద్భుత శైలి నీకు ఎలా ప్రాప్తించిందో తెలుసుకోవాలని ఉంది. దయచేసి 
చెప్పండి” అని అడిగాడు. అవధూత ఇలా చెప్పసాగాడు: 

“రాజా! నా బుద్ది అనేకులైన గురుతుల్యులనుండి అనేక విషయాలను 
తెలుసుకొని, జ్ఞానాన్ని సంపాదించింది. వాటిని వివరిస్తాను. విను. 


1. భూమినుండి సహనం, పర్వతాలు, వృక్షాలనుండి స్థిరత్వం, 
ఆత్మార్పణం, లోకోపకార పరాయణత్వం, ప్రారబ్ధ కర్మలను అనుభవించడం 
నేర్చుకొన్నాను. 

2. వాయువు ప్రాణవాయువు, బహిర్వాయువు అయి సంచరిస్తుంది. 
శరీరం ప్రాణవాయువును, అన్నపానాదులను ఎంతవరకు అవసరమో, 
అంతమేరకే తీసికొంటుంది. బహిర్వాయువు సుగంధ దుర్గ్ణంధాలను 
సమంగానే గ్రహిస్తుంది. కనుక అదే భావంతో శీతోష్టసుఖదుఃఖాలను 
మానవుడు సమభావంతో (గ్రహించాలని నేర్చుకొన్నాను. 


8. ఆకాశం అంతటా వ్యాపించి, మార్పుచెందకుండా, అంటకుండా, 
నిరాకార నిర్దణమై ఉండునట్లు పరమాత్మ కూడ సర్వవ్యాపి, నిర్వికార, 
నిరంజన, నిర్దుణుడై ఉంటాదని తెలుసుకున్నాను. 


4. జలం మాలిన్యాలను తొలగించి, పవిత్రీకరించునట్ట్లు, మహాత్ములు 
తమ సంపర్శంలోనికి వచ్చిన వారి అజ్ఞానాన్ని తొలగించి, తమ ఉపదేశాలతో 
వారిని పరిశుద్దులుగా చెయ్యాలని తెలుసుకొన్నాను. 

5. అగ్ని విచక్షణారహితంగా అన్నీ ఆరగిస్తుంది. అగ్నికి ప్రత్యేక 
ఆకారమేమీ వుండదు. ఎక్కడ ప్రవేశిస్తే ఆ ఆరాకరమే స్వీకరిస్తుంది. ఆత్మకూ 
ఆకారం లేదు. అది ఏ జీవుని ధరిస్తుందో, ఆ ఆకారమే దానిది అనిపిస్తుంది. 
ఈ సత్యాన్ని అగ్నినుండి తెలుసుకున్నాను. 

6. చంద్రకళలు ఎలా పెరుగుతూ, తరుగుతూ ఉంటాయో, అలాగే 
శరీరం పెరగడం, క్షీణించడం జరుగుతుందని తెలుసుకున్నాను. 


7. సూర్యుడు లోకాలకు వెలుగు, వేడి, వర్షాలు ప్రసాదిస్తూ, ఇంతటి 
లోకకళ్యాణం చేస్తున్నా ఆయన కర్ఫత్వ భావం లేనివాడై వుంటాడు. యోగి 


526 శ్రీహరి లీలామృతం 


అలాగే లోకకళ్యాణ కర్మలు చేస్తుండాలి అని తెలుసుకున్నాను. సూర్యుడు 
ఎలా సాక్షీభూతుదో, ఆత్మ కర్మల పాపపుణ్యాలచే అంటబడడని గ్రహించాను. 
ఒకే సూర్యుడు అనేక సూర్యులుగా అనేక ప్రాంతాల్లో ప్రతిబింబిస్తున్నట్లు, 
ప్రకాశిస్తున్నట్టు, ఒకే పరమాత్మ అనేక ఆత్మలై వున్నట్లు భమను 
కల్పిస్తుంటాదడనీ తెలుసుకున్నాను. 


8. ఒక పావురం ఒక చెట్టుపై గూడు కట్టుకొంది. ఒక ఆడు పావురాన్ని 
జత కలుపుకుంది. రెందూ అన్యోన్యంగా జీవిస్తూ కొన్నాళ్ళకు పిల్లల్ని 
కన్నాయి. వాటిని పోషించి పెద్దచేశాయి. ఒక బోయవాని చేతిలో ఆ పక్షి 
పిల్లలు చిక్కుకొన్నాయి. వాటిని విడిపించబోయి, తల్లి పక్షైకూడా ఆ వలలో 
చిక్కుకొంది. మగపక్షి కూడా వాటిని విడిపించబోయి అదీ వలలో చిక్కుకొంది. 
ఇలా బోధపడ్డది “జన్మతః నేను స్వేచ్చావిహారిని. స్తీ వ్యామోహంలో పడి 
ఇలా చిక్కుకుపోయాను. రక్షించేదెవ్వరు?” అని. దీనినుండి నేను 
నేర్చుకొన్నదేమంటే మానవుడు సంసారంలో పడి మోక్ష సాధనను విస్మరిస్తాడు, 
అలాగ చేయకూడదని. 


9. యోగి లభించిన ఆహారాన్ని ఆరగించాలి. లభించకపోతే, 
నిరాహారుడై ఉండాలి. కొండచిలువ నుండి ఈ విషయం తెలుసుకున్నాను. 


10. సముద్రము వలె యోగి గంభఖీరుడు, ప్రశాంతచిత్తుడు అయి 
వుండాలి. నదులనుండి ఎంత నీరు వచ్చి చేరినా సముద్రం పొంగిపోదు. 
అలాగే యోగి సమవర్తనుడై వుండాలి. 


11. మిడత దీపపు కాంతి ఆకర్షణకు నశించునట్లే, మానవుడు సుందర 
రూప ఆకర్షణలో పడి నశిస్తున్నాడని గ్రహించాను. 


12. తేనెటీగ తేనెపట్టులోనే నశించు విధంగా, నరుడు తాను 
సంపాదించినది పరులపాలై నశిస్తాడు. కనుక యోగి సంగ్రహించి 
దాచుకోరాదని గ్రహించాను. 

13. ఒక గోతిలో ఆడు ఏనుగును ఉంచి, మగ ఏనుగును అక్కడికి 
పంపి, గోతిలో పడేట్లు చేస్తే, ఆదు ఏనుగు వ్యామోహంలోపడి అక్కడే 
వుంటుంది. యోగి స్తీ వ్యామోహం అత్యంత ప్రమాదకరం అని తెలుసుకొని, 
స్తీ బొమ్మను కూడా చూడరాదని తెలుసుకున్నాను. 


14 సంగ్రహాసక్తిలో లోభ ప్రవృత్తి పనికిరాదని తేనెపట్టునుండి తేనె 
తీసేవానినుండి గ్రహించుకున్నాను. 


15. లేడి వేటగాని వాద్యాలకు పరవశించి పట్టుబడుతుంది. యోగి 
స్త్రీల నృత్యగానాలకు ఆకర్షించ బడకూడదని బుపష్యశ్చ్ళంగుడు తన తండ్రి 
వ్యామోహంనుండి బయటపడి తండ్రిని విడిచాడు కదా! 


16. చేప జిహ్వచాపల్యానికి లోనై ఎరను పట్టుకోబోయి ప్రాణం 
పోగొట్లుకుంటుంది. కాబటి యోగి జిహ్వ చాపల్యాన్ని జయించడం 
ల ల 
నేర్చుకోవాలని తెలుసుకున్నాను. 


17. మంగళ అనే వేశ్యనుండి ఒక పాఠం నేర్చుకున్నాను. మిధిలానగర 
వాసి అయిన ఆమె ఒకరోజు రాత్రి సర్వాలంకారిణియై, విటుల కోసం 
గుమ్మం దగ్గర నిరీక్షిస్తుందేది. ధనాశతో వచ్చినవారి నందరినీ పంపి వేసింది. 
అర్ధరాత్రి దాటినా తనకు నచ్చిన ధనికుడు రాలేదు. అప్పుడు ఆమెకు 
ఆలోచన మొదలైంది. ఈ ధనం ఎందుకు? వారి సుఖం కోసం ఇచ్చే ఈ 
ధనానికి విలువ ఏమిటి? ఇదంతా ధనాశచేతనే కదా! అన్న వైరాగ్యం 
వచ్చేసింది. “ఈ సుఖములు శాశ్వతం కావు. ఇప్పటికే నా శరీరం 
కాలం కబళించేసింది. శాశ్వత ఆనందాన్నిచ్చేది సర్వేశ్వరుడు ఒక్కడే. 
మిగిలిన ఈ కాలాన్నే సద్వినియోగం చేయాలి” అని నిర్ణయించుకొని, 
సర్వం త్యజించి పరమాత్ముని పాదాల నాశ్రయించింది. ఇలా ఆమె జీవితం 
నుండి 'ఆశా హి పరమం దుఃఖం, నైరాశ్యం పరమం సుఖం” అని 
తెలుసుకున్నాను. 


528 శ్రీహరి లీలామృతం 


18. కుకురం అనే పక్షి మాంసం ముక్కలు తెచ్చుకొని, దాచుకొనేది. 
మిగతా పక్షులకు ఆహారం దొరకక, ఈ పక్షితో పోట్లాడి ముక్కలను తీసుకొని 
పోయాయి. అప్పటినుండి ఈ పక్షి నిశ్చింతగా వుంది. కనుక దాచుకోవడం 
దుఃఖ హేతువు, నాది అంటూ ఏదీ లేనపుడే పరమశాంతి లభిస్తుందని 
తెలుసుకున్నాను. 


19. ఏ మాలిన్యం చొరబడని పసిబిడ్డడు అందరికీ ఆదర్శప్రాయుడే. 


20. ఎక్కువగా జనులున్న చోట ధ్యానం కుదరదు. ఏకాంతమే 
ధ్యానసిద్ధికి ఏకైక మార్గం అని తెలుసుకున్నాను. 

21. ఒక బోయవాడు ఏకాగ్రతతో తన బాణాన్ని సరిచేసుకొంటుందడగా, 
రాజుగారు ప్రక్శనే వెళుతున్నా గమనించలేదు. ఏకాంతమే కాదు, ఏకాగ్రత 
కూడా అవసరం అని గ్రహించాను. 


౨2. పాముకు ఒక్క నివాన స్థానం ఉండదు. ఏకాంతంగా 
సంచరిస్తుంటుంది. అలాగే యోగి జనసంచారంలో ఉండకూడదు. స్వగ్భహ 
నిర్మాణం చేసుకోకూడదని పామునుండి తెలుసుకున్నాను. 


23. సాలీడు తన దేహంనుండి సన్నని దారాలను తీసి, సుందరమైన 
పట్టుగా చేసి, కొంతసేపటికి తానే ఆ దారాలను తినేస్తుంది. అదేవిధంగా 
సర్వేశ్వరుడు తననుండే విశ్వాన్ని వెలికి తీసి, మళ్ళీ కొంతకాలానికి తనలోనికి 
తీసుకుంటాడని సాలీడు ద్వారా గ్రహించాను. 


24. భ్రమర కీటక న్యాయం వలె భగవంతుని నిరంతరం భయంచేత 
గాని, ప్రేమచేతగాని, ద్వేషం చేతగాని స్మరిస్తూ వుంటే, భగవంతుని సారూప్యం 
పొందవచ్చునని తెలుసుకున్నాను. 


అంతేకాదు, నా శరీరాన్నుండి కూడ కొన్ని పాఠాలు నేర్చుకున్నాను. 


ఈ శరీరం అగ్నికి ఆహుతి అవుతుంది. సృష్టికర్త జీవరాసులను 
సృష్టించి, తనను తెలుసుకోవడానికి బుద్ధిని ప్రసాదించాడు. కాని అధికులు 

ఇంద్రియలోలత్వంలో పడిపోయి ఈ మానవజన్మను దురుపయోగం 
చేసుకొన్నారు. మానవుడు వృక్షాల వలె కర్మబీజాలను ఉత్పత్తి చేస్తూ, ఆ 
కర్మ ఫలానుభవాన్ని గురించి జన్మలెత్తుతుంటాడు. ఈ శరీరం పవిత్ర కార్యానికే 
ఇవ్వబడింది అని గ్రహించి, పతనం కాకముందే ఆ పవిత్రకర్మల నెరవేర్చి, 
పరిపూర్ణ జ్ఞానంతో ఆ పరమాత్మను చేరాలని తెలుసుకున్నాను. రాజా! 
నేనిప్పుడు చెప్పిన గురువులనుండి, నా శరీరం నుండి నేర్చుకొన్న పాఠాలను 
నిజజీవితంలో ఆచరిస్తున్నాను. నాకు ఇప్పుడు సంపూర్ణస్థిరస్వభావం 
వచ్చింది. ఎలాంటి కోరికలు లేవు. అందువల్లనే నేను ప్రశాంతంగా, 
ఆనందంగా ప్రకాళిస్తున్నట్లు మీకు కనబడుతున్నాను.” అని చెప్పిన దత్తాత్రేయ 
అవధూత సంగరహితుడై, సమచిత్తాన్ని సాధించాడు.” అని శ్రీకృష్ణుడు ఉ 
ద్ధవునకు చెప్పాడు. 


బద్బ్భులు, ముక్తులు, భక్తులు : 


శ్రీకృష్ణ భగవానుడు ఉద్ధవునితో ఇలా చెప్తున్నాడు. “ఉద్ధవా! నన్ను 
ఆశ్రయించి, వర్ణాశ్రమ ధర్మాలను పాటించేవాడు. కామమును విసర్జించి, 
అనునిత్య నైమిత్తిక కర్మలను ఆచరిస్తూ వుండాలి. కామ్యకర్మల వల్ల 
దుఃఖమేనని (గ్రహించాలి. స్వప్నంలోని విషయాలు ఎలా అశాశ్వతాలో, ఈ 
లోకంలోని విషయాలన్నీ అలాగేనని తెలుసుకోవాలి. విభిన్నత అంతా 
దేహాదుల్త్లోనే గాని, ఆత్మలో లేవు. కట్టెలు అగ్నిలో కాలి బూడిదగా మారినట్టు, 
అగ్నికి ఆకారం లేనట్లు, ఆత్మకూ ఆకారం లేదు. దేహమే తాను అను 
భావంతో ఉండటంచేత మానవుడు దేహ సంబంధ బాధలన్నీ తనవిగా 
భావించి, దుఃఖీస్తున్నాడు. సద్దురువు నాశ్రయించి, అవిద్యను తొలగించు- 
కొని, నన్ను ఆరాధించిన వ్యక్తి నన్ను చేరుతాడు. ఇహలోక, స్వర్గలోక 
సౌఖ్యాలన్నీ తాత్మాలికమై దుఃఖాన్నే మిగిలిస్తాయి. స్వర్గములో కూడా వారి 
పుణ్యం క్షీణించగనే, ఈ సంసారవలయంలోకి రావల్సిందే, నన్ను చేరే 
వరకు ఇలా సంసార చక్రంలో తిరుగాడవలసిందే” అని శ్రీకృష్ణుడు చెప్పగా, 
ఉద్ధవుడు ఇలా అడిగాడు. 

“ప్రభూ! జీవుడు ఎల్లప్పుడు బంధుడని, ఈశ్వరుడు బంధరహితుడని 
నేను అనుకొంటున్నాను. మరి జీవాత్మ పరమాత్మల ఐక్యత ఎలా, ఎప్పుడు 
సంభవిస్తుంది?” అని అడుగగా, భగవానుడు ఇలా చెప్తున్నాడు. “ఉద్ధవా! 
త్రిగుణాత్మక కర్మలన్నీ బంధిస్తాయి. కర్మఫలం అనుభవం కోసం ఒక శరీరం 
అవసరం గనుక జన్మ అవసరం అవుతుంది. కర్మబంధం వీడగానే ముక్తి 
లభిస్తుంది. జీవుడు నిజానికి ముక్తుడే, కాని త్రిగుణాలచే బద్దుడౌతాడు. 
మాయ నా అధీనంలో ఉన్నది కనుక నాపై మాయా ప్రభావం ఉందదు. 
నేను సదా బంధ మోక్షాలకు అతీతుదడను. విద్య, అవిద్యనా సంకల్పంతోనే 
ప్రవర్తిల్లుతుంటాయి. విద్య అవిద్యను తొలగించగనే, విముక్తి లభిస్తుంది. 
జీవుడు నాయొక్క అంశయే కాని అవిద్య వలన తాను బంధితుడౌతున్నాడు. 
తానూ నాలాగ ఆత్మగా వెలసి ఉన్నాననే జ్ఞానానికి చేరినపుడు, నాతో 
ఐక్యమౌతాడు. సూర్యరళ్శ్మి అంతటా ప్రసరించినా, సూర్యునిపై ఏ కాలుష్యం 
అంటదు. అలాగే వాయువు అంతటా ప్రసరించినా, ఏ గంధమూ వాయువును 
అంటదు. అలాగే జ్జాని తనకు నియమించినది ఈశ్వరుదేనని 
తెలుసుకొన్నపుడు, అతనిని ఏ దోషాలు అంటవు. లౌకిక శాస్త్ర జ్ఞానమంతా 
వ్యర్థమైంది. నన్ను తెలుసుకొనే దారి చూపించేదే అసలైన జ్ఞానం. జ్ఞాని నా 
సృష్టి రీతులను వింటూ ఆనందిస్తుంటాడు. నా చరిత్ర, లీలాగాథలను 
స్మరిస్తూ, ముచ్చటిస్తూ, గానం చేస్తూ, అందరినీ ఆనందింప చేస్తాడు. ఆ 
విధంగా పుణ్మాత్ములే నన్ను చేరుకోగలడు.” అని చెప్పగా, ఉద్ధవుడు “దేవా! 
అలాంటి పుణ్యాత్ములైన భక్తుల లక్షణాలు ఎలాగుంటాయో నాకు తెలియజిప్ప 
ప్రార్థిస్తున్నాను.” అని అడుగగా, శ్రీకృష్ణ భగవానుడు ఇలా చెప్తున్నాడు. “ఉ 
ద్ధవా! సాధువులైన సత్సంగులకు ఇలాంటి లక్షణాలుంటాయి. భూతదయ, 
అహింస, సహనం, బ్రహ్మచర్యం, సత్యభాషణం, అసూయాద్వేషాలు 
లేకుండుట, పక్షపాతం లేకుండుట, పరోపకార భావం, శుచిత్వం, లౌకిక 
విషయాలందు అనాసక్తి మితాహార సేవనం, ఇంద్రియ విషయములలో 

ఆసక్తి లేకుండుట, భగవంతుడే రక్షకుడు అనే దృథ విశ్వాసం కలిగివుండదడం, 
భగవంతుని రూపగుణలీలావైభవాలను కీర్తించడం, స్మరిస్తూ ఉందడం, 
ఆపదలు ఎదురైతే ధీరుడై ఎదుర్కోవడం, ఇతరులను గౌరవించడం, 
అదరియందరు కరుణ, స్నేహభావంతో వుందడం, ఆత్మపరమాత్మల యథార్థ 
తత్వాన్ని తెలుసుకొని ఉండడం - ఇలాంటివాదే నాకు ప్రియుడు. ఇలాంటి 
వారితో సహవాసం చేసి, నన్ను ఆరాధించాలి. నా లీలలను కీర్తించడం, 
వినడం, ముచ్చటించడం, నాకే సర్వం సమర్పించడం చేయాలి. శాస్త్రోక్త 
క్రతువులను నా భక్తులు చేయాలి. నాకు దాసానుదాసులై కొందరు 
ఆలయసేవ చేస్తుంటారు. 


సూర్యుడు, అగ్ని గోవులు, బ్రాహ్మణులు, వైష్ణవులు, ఆకాశం, వాయువు, 
జలం, భూమి, ఆత్మ సర్వభూతాలు అనే ఈ 11 స్థానాల్లో నన్ను ఆరాధించాలి. 
యాగాలచే కూడా నన్ను పూజించాలి. సజ్జనుల సాంగత్యంతో భక్తిని 
పెంపొందించుకోవాలి. భక్తి కుదరడం చాలా కష్టం. నీవు నా సేవకుడవు, 
మిత్రుడవు గనుక నీకు ఈ భక్తి రహస్యాన్ని చెప్పాను. భక్తి ద్వారానే నన్ను 
సులభంగా చేరుకోవడం అన్ని వరాల వారికి వీలవుతుంది అని 


తెలుసుకోవాలి.” 
సత్సంగం : 


ఇంకా భగవంతుడు ఇలా చెప్తున్నాడు. “ ఉద్ధవా! భక్తులకు నాయందు 
దృఢ విశ్వాసాన్ని కలిగించడంలో యోగసాధనలు, తపస్సు, యజ్ఞయాగాదుల 
కంటె సాధుజన సాంగత్యమే ఎక్కువ ఫలితాన్ని ఇస్తుందని తెలుసుకో. 
సత్సంగంతోనే అనేక ఇతర విషయాలు మనస్సునుండి తొలగిపోతాయి. 
సజ్జనుల స్పర్శకూడ నిస్సంగులను చేయగలదు. ఉదాహరణకు రాక్షసుడైన 
వృత్రాసురుడు, బలి చక్రవర్తి, ప్రహ్లాదుడు, విభీషణుడు మున్నగు ధీశాలులు, 
జంతురూపులైన సుగ్రీవుడు, జాంబవంతుడు, హనుమంతుడు, గజేంద్రుడు, 

జటాయువు మున్నవారు, సంస్కారహీనులైన ధర్మవ్యాధుడు, గోపకులు, 

కాళలీయుడు, అర్జున వృక్షాలూ అందరూ నాయొక్క దర్శన, స్పర్శన, 
5 నవ. 

సంభాషణ, స్మరణలతోనే తరించారు. 


ఉద్ధవా! నీవే చూచావు గదా. గోపికలు నా వియోగంతో ఎలా 
అల్లాడిపోయేవారో. వాళ్ళు కామతృష్టతో నన్ను స్మరించినా, పరబ్రహ్మమైన 
నన్ను స్మరిస్తారు. కనుక సద్దతినే పొందుతారు. కనుక ఉద్ధవా! నన్నే 
సర్వేశ్వరునిగా భావించేవారికి చేయవలసినవి, చేయదగినవీ ఏవీ వుండవు. 
నేనే పొందదగిన వాడను, పొందించేవాడను అని నీవు తెలుసుకొని, 
నిర్భయుడవై వుండు.” అని భగవానుడు చెప్పగా, ఉద్ధవుడు ఇలా అడిగాడు. 


“యోగీశ్వరా! ఇంద్రియాలకు ఆధారం శరీరమా, జీవుడా? 
పాపపుణ్యాలను చేసేదెవరు? సుఖదుఃఖాలను భవించేదెవరు? సంసారాన్ని 
నివారించే ఉపాయం చెప్పమని ప్రార్థిస్తున్నాను.” అని అడుగగా, శ్రీ 
భగవానుడు ఇలా చెప్తున్నాడు. “జీవుడు శరీరంలోని హృదయంలో 
వెలుగొందుతుంటాడు. ప్రాణంతో కూడి వుంటాడు. చెవులు మూసుకొని 
విన్నప్పుడు ప్రాణచలనం యొక్క సూక్ష్మ శబ్దం మనస్సుకు గోచరిస్తుంది. 
ఆ సూక్ష్మ శబ్దమే స్ట్థూలరూపెన్ని పొంది, శబ్ద్బస్పర్శరూపంతో కంఠధ్వనియై, 
వాక్కుగా పిలువబడుతుంది. హృదయాంతరాళం నుంది వెలువడు ఈ శబ్దము 
(ధ్వని) పరమాత్ముడనైన నానుండియే కలుగుచున్నది. 


పరమాత్ముడు దేహంలో షట్పక్రాలలో ప్రకాశిస్తున్నాడు. (ఇవి ఆ 
షట్పక్రాలు - గుదస్థానంలో మూలాధారం, లింగస్ట్థానంలో స్వాధివ్రానం, 
నాభిస్థానంలో మణిపూరకం, హృదయస్థానంలో అనాహతం, కంఠ స్థానంలో 
విశుద్ధం, (భ్రుకుటిలో (నుదుటి మధ్యలో) ఆజ్ఞా చక్రాలుంటాయి. పరమాత్మ 
స్థానమైన కపాలంలో సహస్రారం వుంటుంది. ) మూలాధారంలో ప్రాణ 

సహితంగా ప్రకాశించి, మణిపూరంలో పశ్యంతిగాను, విశుద్ధిలో మధ్యమం 
గాను, తరువాత వాక్కుగానూ నోటినుండి వ్యక్తమౌతాడు. అలాగే ఇతర 
కర్మేంద్రియాలు నా శక్తిని సంతరించుకొన్న జీవుని ప్రేరణచే పనిచేస్తాయి. 
అలాగే జ్ఞానేంద్రియాలు పరమాత్మ అధీనంలో వున్నవే అయినా, జీవుని 
ప్రేరణచే పనిచేస్తాయి. జీవుడు (దేవ, మానవ) శరీరాలతో కూడివున్న 
సంబంధమే సంసారం అనబడుతుంది. జీవుడు త్రిగుణాలకు లోబడి 
వుంటాడు. జీవాత్మ జలంలో వృద్ధిచెందిన బ్రహ్మాండం నుండి పుట్టి, మళ్ళీ 
అక్కడనే అంతమవుతుంది. జీవునకు జనన మరణాలుందడవు. జీవునకు 
దేహబీజంతో సంపర్మం ఏర్పడితే ఈ శరీరం పుడుతుంది. ఆ సంపర్మమే 
తొలగిపోతే శరీరం మరణిస్తుంది. జీవుని నుండి పొందిన చైతన్యశక్తిచేతనే 
శరీరం ప్రవర్తిస్తుంది. 


జీవునితో సహా దశేంద్రియ, మనోబుద్దాదులతో కూడిన శరీరమే 
సంసార వృక్షం. ఇది అనాది. రాగద్వేషాలనేవి దాని వెళ్ళు. అధిభౌతిక, 
అధిదైవిక, ఆధ్యాత్మిక తాపత్రయాలే దాని మొదలు. వాతపిత్తశ్రేష్మాలు దాని 
బెరడు. పంచభూతాలు దాని భుజాలు. త్రిగుణాలు జీవనాడులు. శబ్ద 
స్పర్శరూపరస గంధాలు ఊరుతుంటాయి. మనస్సు, దశేంద్రియాలు దీని 
కొమ్మలు. ప్రవృత్తి, నివృత్తి దీని ఫలాలు. పాపపుణ్య కర్మలు దీని బీజాలు. 
ఈ వృక్షగుహలో జీవుడు, దేవుడు అనే రెండు పక్షులుంటాయి. ఈ వృక్షం 
సూర్యుని వరకు వ్యాపించి వుంటుంది. లౌకిక మానవులు దుఃఖకారకమైన 
ఫలాల్ని ఆరగిస్తారు. జ్ఞానులు నిత్యానంద దాయకమైన ఫలాల్ని 
తీసుకొంటారు. దీన్ని తెలుసుకొని జ్ఞాని భగవద్భక్తిని, శరణాగతిని తనలో 
పండించుకొని, ఆ వృక్షాన్ని జ్ఞానఖద్గం చేత నరికివేయాలి. 


సాధనల ద్వారా రజస్తమో గుణాలను తగ్గించుకొంటెే, సత్వగుణవృద్ధి 
చేసుకొంటే భగవద్భక్తి పెరుగుతుంది. సత్వగుణం అలవడాలంటే వేద శాస్త్రాధ్య 
యనంతో బాటు పురాణాలు వినాలి. పుణ్యతీర్జ్థాలు సేవించాలి. ఏకాంత 

ప్రదేశాల్లో నివసించాలి. భగవద్దానం చేస్తుండాలి. గురువులను సేవించాలి. 
మంత్రదీక్షను పూని భావసహిత జపం చేస్తుండాలి. సాత్విక ఆహారవ్యవహారా 
లుండాలి. ఈ విధంగా పెంపొందిన భక్తిద్వారా భగవత్స్వరూప లక్ష్యము, 
నిరంతర ధ్యానం సులభమవుతాయి. త్రిగుణాల దుష్ప్రభావం తొలగి, 
గుణాతీతస్థితి ఏర్పడుతుంది. దేహధ్యాస క్షీణించి, సంసారం నశిస్తుంది.” 
అని శ్రీకృష్ణుడు చెప్పాడు. 


ఉద్ధవుడు ఇలా అడిగాడు. “దేవా! జ్ఞానం ఉన్న మనుష్యులు కూడా 
విషయభోగాలు దుఃఖహేతువులని తెలిసికూడా జ్ఞానంలేని జంతువులవల 
ఆ కూపంలోనే మునిగి పోతారెందుకు?” అని అడుగగా, భగవానుడు ఇలా 
చెప్పాడు. 


“ఉద్ధవా! నీరు నిప్పును ఆర్పేస్తుంది తన శక్తితో. కాని ఒక పాత్రలో 
నీరుపోసి దానిమీద పెడితే నీరే వేడెక్కుతుంది. ఆర్పడానికి బదులుగా నీరే 
వేడెక్కుతుంది. అలాగే నిర్మలమైన జీవాత్మ కూడ శరీరంతో సంపర్మం 
కలగగానే, కొన్ని దేహధర్మాలు పొందుతూ తానే దేహాన్ని అనే భ్రమలో 
మునిగిపోతుంది. విషయ భోగాలు అనుభవించాలని కోరుకుంటుంది. 
కాని వివేకవంతుడు విషయ విలాసాల్లో పడకుండా, నిగ్రహంతో చిత్తాన్ని 
పరమాత్మయందు లగ్నం చేసి ధ్యానిస్తాడు. కాని అవివేకి విషయ సుఖాల్లో 
కొట్టుమిట్టాడుతూ తిరుగుతుంటాడు. 


ఉద్ధవా! నేను హంసరూపం ధరించి తొల్లి బ్రహ్మకు, సనకసనంద 
నాదులకు మనసు మళ్ళించి, నాయందే నిలిపి ఉంచే యోగాన్ని గురించి 
ఇలా చెప్పాను. హంసరూపంలో వచ్చిన నేనెవరినో తెలుపమని వారడిగారు. 
ఈ ప్రశ్నకు అర్ధం లేదు. మీరు, నేను, వారు అనే భావం వల్లనే ఈ ప్రశ్న 
వచ్చింది. అంతా ఒకటే. జీవాత్మ పరమాత్మ అవినాభవమైనట్టివే. జీవునితో 
కూడి ఉన్న పరమాత్మ సృష్టియంతటా వ్యాపించి ఉందది. ఈ విశ్వం సమస్తం 

పరమాత్మే. మనకు కనిపించే ప్రతి వస్తువు ప్రకృతియే, జదమే. ధ్యానావస్థలో 
[గ్రహించేది ఆత్మ. జీవాత్మ, ప్రకృతి రెండూ పరమాత్మ అంశాలే. పరమాత్మ 
లేనిది ఏదీలేదు. 


జీవునకు దేహసంబంధం ఏర్పడగానే, మనస్సు విషయాల సంగం 
ఏర్పరచుకొంటాయి. రజోగుణం తీవ్రమై అనుభవాలను కోరతాయి. ఈ 
అనుభవాలు మళ్ళీ కొత్త సంస్మారాలుగా మారి చిత్తంలో చేరుతుంటాయి. 
ఈ విధంగా కర్మలు, సంస్కారాలు, అనుభవాలు, మళ్ళా కొత్తవి ఇలా 
కొనసాగుతూనే వుంటాయి. ఈ చక్రంనుండి మనస్సును ప్రక్కకు త్రిప్పాలంటెే, 
దానిని భగవన్నామస్మరణలోనూ, ధ్యానంలోనూ నియోగించాలి. అపుడు 
విషయలాలసత తగ్గి, గురుబోధ ద్వారా ఆత్మ నాత్మల మధ్య సంగం 
తొలగిపోతుంది. 

జీవుడు జాగ్భత్‌, స్వప్పు సుషుప్తి అవస్థలను సాక్షిగా దర్శిస్తుంటాడు. 
ఈ మూడు అవస్థలను దాటి తురీయావస్థలో పరమాత్మను కొలుస్తాడు. ఈ 
స్థితిలో శారీరక విషయాలన్నీ నశించి ఉంటాయి. సుషుప్తిని సాధన ద్వారా, 
జాగ్రదవస్థలో అనుభవం చెంది, తురీయావస్థకు చేరడం సమాధి 
అనబడుతుంది. ఇందుకు దైవానుగ్రహం అత్యవసరం. సమాధిలో 
నున్నవానికి శరీరం గురించి ఏమీ తెలియదు. భగవద్దానం తప్ప ఇంకేమీ 
తెలియదు. అతనికి పునర్జన్మ లేదు. అతడు నాయందే ఉంటాడు. 


మనస్సు పని చేస్తుంటేనే ఈ జగత్తు వుంటుంది. సుషుప్తిలో మనస్సు 
లయిస్తుంది. కనుక జగత్తు ఉండదు. జాగ్భదవస్థలో కూడ మనస్సును 
ధ్యానంలో ఉంచితే, ప్రపంచం గోచరించదు. బ్రహ్మమే జీవునియొక్క 
ఆత్మయని, అది ప్రకృతినిగూడ ప్రవర్తింపజేసే ఆత్మయని తెలుసుకోవడమే 
సాంఖ్యం, భగవంతుని ఉపాసించడం యోగం అనబడుతుంది. కుమారులారా! 
నేను హంసరూపంలో వచ్చిన విష్ణువును. యజ్ఞరూపుడను. నా భక్తుల 

యందు సత్యం, సర్వభూతహితం మున్నగు సత్సంపదలను పెంపొందిస్తున్నాను. 
నిత్యానందమే నా గుణం.” అని చెప్పగా, సనకాదుల సందేహాలు తీరాయి. 
హంసావతారియైన విష్ణుమూర్తిని బ్రహ్మతోపాటు అందరూ స్తుతించారు. 
అందరూ చూస్తుండగానే హంస వైకుంఠానికి వెళ్ళిపోయింది.” అని శ్రీ 
భగవానుడు చెప్పాడు. 


భక్తి ధ్యానం : 


ఉద్ధవుడు అడిగాడు. “భగవాన్‌! వేదవేత్తలైన బుషులు ధర్మార్థకామాలను 
పొందడానికి వైదిక కర్మలను చేయమంటారు. మరి నీ బోధ ప్రకారం నీ 
పాదపద్మాలను ఆశ్రయిస్తే మోక్షం వస్తుంది కదా! కర్మ, భక్తి మార్గాలు వేరు 
వేరు ఫలాలనిస్తాయా?” అని అడిగిన ప్రశ్నకు శ్రీ భగవాన్‌ ఇలా చెప్పాడు. 
“ప్రళయమప్పుడు వేదాలు కూడ విలీనమై పోతాయి. తరువాత నేను 
జరిగించే సృష్టితో నేను బ్రహ్మకు వేదాలను ఉపదేశిస్తాను. వేదాలలో సనాతన 
ధర్మం ఉంది. అదినా స్వరూపమే. సప్తబుషులకు, స్వాయంభువ మనువుకు 
బ్రహ్మ వేదాలను చెప్పాడు. వారినుండి వారి పుత్రులు, దేవ, దానవ, మానవ, 
గుహ్యకాదులు గ్రహించారు. త్రిగుణాల ప్రభావం బ్రహ్మాది దేవతల నుండి 
క్రిమికీటకాదుల వరకు వుంటుంది. కనుక వారి స్వభావాలు, కోరికలు 
విభిన్నంగా ఉంటాయి. వారి లక్ష్యాలు, కామతార్జాలు కూడ వేరు వేరుగా 
ఉంటాయి. వారు వేదార్థాలను తమకు అనుకూలంగా మలచుకొంటారు. 
కొందరు స్వర్ణభోగాలు కావాలని క్రతువులు చేస్తారు. కొందరు అర్ధకామాల 
నాశించి కర్మలు చేస్తారు. మరికొందరు జ్ఞానంతో ఆత్మదర్శనం 
కోరుకొంటారు. కొందరు తామే సర్వశక్తివంతులమనుకొని విర్రవీగుతూ 
నాస్తికులు, పాషండులు అవుతారు. చార్వాకులు ఈ శరీరమే సర్వస్వం, 
దీన్ని సుఖపెట్టడమే శ్రేయస్మరం అని అంటారు. వీరందరికీ కర్మాచరణలో 
ఫలాలను పొందటమే ధ్యేయం. ఇప్పుడు భక్తి గురించి చెబుతాను. విను. 

భక్తి : 


ఉద్ధవా! నేను చెప్పిన భక్తిమార్గం అనుసరించేవారు పొందగల ఆనందం, 
నిత్యానందం, దుఃఖమిశితం కానటువంటిది. నన్నే స్మరిస్తూ, నాయందు 
మనస్సు నిలిపినవారు ఇతర విషయాలను ఆలోచించక నన్ను 
ఆరాధించేవారు నిరతిశయ ఆనందాన్ని అనుభవిస్తారు. అలాంటివారికి ఏ 
ఉన్నత పదవి అక్కరలేదు. చివరకు మోక్షం కూడా కోరుకోరు. అలాంటివారే 
నాకు అత్యంతప్రియులు. వారు ఎక్కడ వుంటే, ఆ స్ధలం పవిత్రమౌతుంది. 
నన్నే అందరిలోనూ చూడగలరు. నాపట్ల (డ్రేమతో నన్నే స్మరిస్తుంటే, భక్తి 
క్రమంగా వృద్ధిచెంది, నా గాథలు, గుణగణాలు కీర్తిస్తుంటే ఇతర భక్తులతో 
కూడి భక్తి దృఢతరమౌతుంది. సకలశాస్త్ర పారంగతుడై, ఉత్తమవంశంలో 
జన్మించికూడ నాయందు భక్తిలేనివాడికంటెే, హీనస్థితిలో ఉండి, నాయందు 
అచంచల విశ్వాసం ఉన్నవాడే శ్రేష్టుడు, నిజమైన భక్తుడు. అతడు 
భగవన్నామం వినగానే పరవశిస్తాడు, ఆనందబాష్పాలు కారుస్తాడు. 
హృదయం ద్రవించి, నా రూపం దర్శించగానే గొంతెత్తి పాడతాడు, మైమరచి 
పోతాడు. కర్మఫలాలు నశించి, అజ్ఞానం తొలగుతుంది. అంతఃకరణ శు 
ద్ధమౌతుంది. ఇంద్రియ విషయాలకు లోబడడు. నిప్పులాగ పవిత్రుడై 
ఉంటాడు. ఉద్ధవా! నీవు అలాంటి భక్తుడవు గనుక నీవు నాకు 
ప్రియతముడవు. బ్రహ్మరుద్రాదుల కంటెను, లక్ష్మీదేవి కంటెను ఉత్తమ 
భక్తుడే నాకు అత్యంత ప్రియుదని తెలుసుకో.” అని శ్రీ భగవానుడు చెప్పగా, 
భగవంతుని ధ్యానం చేసే పద్ధతిని తెలియజెప్పమని ఉద్ధవుడు కోరాడు. 
అందుకు శ్రీ భగవాన్‌ ఇలా చెప్తున్నాడు. 


ధ్యానం: 


“ధ్యానం అంటే సమతల ప్రదేశంపై సుఖాసీనుడై వుండి, శరీరం, 
తల, మెడ నిటారుగా ఉంచుకోవాలి. చేతులను తొడపై వుంచాలి. ముక్కు 

చివరపై దృష్టిని కేంద్రీకరించాలి. ఇళ, పింగళ నాడులను రేచక, పూరక, 
కుంభకాలతో శోధించాలి. ప్రాణవాయువును నియమించడంతో మనస్సు, 
ఇంద్రియాలు స్వాధీనంలోకి వస్తాయి. ప్రాణాయామంతో నాడీశుద్ధి 
చేసుకొని, ఓంకారాన్ని నెమ్మదిగా ఉచ్చరించాలి. ఆ నాదమే శరీరాన్ని 
ఆవరించినట్లు భావించాలి. ఈవిధంగా రోజుకు మూడు పర్యాయాలు 
చేయాలి. ప్రతిసారీ ఓంకారంతో పాటు పదేసి ప్రాణాయామాలు చేయాలి. 
ఓంకారం ఉచ్చరించేటపుడు నాడీ మార్గంలో ఘంటానాదంలాగ ధ్వని 
విన్సిస్తుంది. అది లోన విలీనమైపోతుంది. ఆ ధ్వని ఇళ, పింగళ నాడులనుండి 
ప్రవహిస్తున్నట్లుగా గుర్తించాలి. ఇలా నెల రోజులు చేసిన తర్వాత 
శ్వాసవాయువు అదుపులోకి వస్తుంది. హృదయకమలంలో ధ్యానం చేయాలి. 
వికసించుటకు సిద్ధంగా వున్న కమలం మొగ్గ లాగా హృదయం 
తలక్రిందులుగా ఉన్నట్లుంటుంది. అది పూర్తిగా వికసించి, ఎనిమిది 
రేకులతోనూ, మధ్య బంగారు రంగు కర్ణికతోను ఉన్నట్లు భావించాలి. ఆ 
హృదయకమలమందు సూర్యుడు, చంద్రుడు, అగ్ని దొంతరగా నిల్చున్నట్లు 
భావించాలి. ఆ అగ్నితేజస్సుతో భగవానుడు దివ్యమంగళ స్వరూపుడై కర్ణిక పై 
నిలుచున్నట్లు చూడాలి. ఆ మూర్తి శ్యామలవర్ణంతో, చతుర్భుజాలతో 
సుందరరూపుడై, పట్టుపీతాంబరం ధరించినవాడైన ఆ దివ్య సుందర రూపాన్ని 
దర్శించాలి. మకరకుండలాలు, కౌస్తుభమణి, కంకణాలు, బంగారు 
మొలతాడు, కాలి అందెలు, భుజకీర్తులు, కిరీటం ధరించిన ఆ స్వామిని 
దర్శించాలి. వక్షస్థలంపై శ్రీదేవి, శ్రీవత్సచిహ్నం, వనమాల ఉన్నట్లుగా 
దర్శించాలి. కరుణార్హ పూర్ణమైన కన్నులతో ఆ సర్వాంగ సుందర 
మనోహరమూర్తిని తిలకించాలి. ఆపాదమస్తకం పరిశీలించి, ప్రతి అంగాన్ని 
ఆభరణాన్ని మాటిమాటికీ తిలకిస్తూ, ఆ దివ్యమోహనరూపాన్ని మనః 
ఫలకంపై ముద్రించుకొని, కళ్ళు మూసినా, తెరచినా ఆ దర్శనాన్ని 
పొందునట్లుగా అభ్యసించాలి. 

“బుద్ధిని పరమాత్మయందు నిలపాలి. మనస్సును నియంత్రించాలి. 
ఈ విధంగా ధ్వానం చేస్తూ, ఆ సుందరరూపమే విశ్వవ్యాప్తంగా ఉన్నట్లు 
దర్శించాలి. అపుడు ఏదీ తన స్పృహలో వుండదు. తన హృదయంలో 
ఆవిర్భవింవచేసుకున్న తేజోరూపవుదైన ఆ ధ్యేయమూర్తి తేజస్సులో 
ఏకమవుతాడు. ఇదే సమాధి స్థితి. దాని ద్వారా జీవునకు దేహేంద్రియాలతో 
సంగం తొలగిపోతుంది. ఈ సమాధి స్థితిని అభ్యాసంతో పొడిగించాలి” శ్రీ 
భగవానుడు దీనినే ధ్యాన సాఫల్యం అని చెప్పాడు. 


సిద్దులు : 
ఛఖ 


శ్రీ భగవానుడు ఇంకా ఇలా చెప్పాడు. “ఉద్ధవా! నిరంతరం ధ్యానంతో 
యోగికి ఎలాంటి సిద్దులు కలుగుతాయని అడిగావు కదా! ముఖ్యమైనవి 
18 సిద్ధులు. విను. వాటిలో ఎనిమిది భగవంతుని పొందటానికి ఉ 
పయోగపడతాయి. మిగిలిన పది సిద్దులు స్వార్ధానికి ఉపయోగపడదేవి. వీటితో 
బంధమేర్పడుతుంది. 


1. అణిమ: దీనితో దేహాన్ని అణుపరిమాణానికి తగ్గించవచ్చు. 


2. వుపావు: దీనితో దేవోన్ని మువోవ ర్వతవరిమాణానికి 
'హెచ్చించవచ్చు. 


8. లఘిమ: దీనితో అతి తేలిక అయిపోవచ్చును. 
4. గరిమ: దీనితో చాల బరువు అయిపోవచ్చు. 


5. ప్రాప్తి; ఇతర జీవులు పొందే అనుభూతులతో సంబంధం 
ఏర్పరచుకొనవచ్చు. 


6. ప్రాకామ్యం: పై లోకాల్లో అనుభవించే సుఖాలను అనుభవించగలిగే 
శక్తిని ఏర్పరచుకోవచ్చు. 

7. ఈశత్వం: తన సంకల్పానికి అనుగుణంగా ఇతరులను 
ప్రవర్తింపచేయవచ్చు. 


8. వశిత్వం: విషయభోగాల మధ్య వుంటూ కూడ, వాటియందు 
ఆసక్తి లేకుండా వుండవచ్చు. 


ఈ ఎనిమిది సిద్దులు యోగ సాధన చేసేవారికి సహజంగా వస్తాయి. 
యోగులు పరమాత్మను పొందటానికే వీటిని ఉపయోగిస్తారు. ఇక సంసార 
బంధాన్ని కలిగించే పది స్థితులు ఈ విధంగా ఉన్నాయి. 


ర్త అనూర్శిత్వం : ఆకలిదప్పులు లేకుండా, ముసలితనం రాకుండా 
చేస్తుంది. 2. దూరథభశవణం, ౨. దూరదర్శనం, 4. మనోజవం - మనోవేగంతో 
గమనించడం, 5. కామరూపం - కోరిన రూపాన్ని ధరించడం, 6. పరకాయ 
ప్రవేశం - చనిపోయినవారి శరీరంలో ప్రవేశించి, ప్రవర్తించడం, "7. స్వచ్చంద 
మరణం - కావాలనుకున్నప్పుడు శరీరాన్ని విడిచిపెట్టడం, 8. రమణ శక్తి 
- దేవతలు అనుభవించే ఆటలను అనుభవించడం, 9. సంకల్ప సిద్ధి ల 
తాను సంకల్పించినవాటిని సిద్ధింపజేసుకోవడం, 10. అప్రతిహత గమనం 
- కోరినచోటకు అద్దులేకుండా వెళ్ళడం. 


ఇవేకాక మరికొన్ని సిద్ధులు కూడ వున్నాయి. 1) త్రికాల జ్ఞానం, 
2) అద్వంద్వం - శీతోష్టాలకు చలించకుండా వుండటం, 8) సర్వచిత్తాభిజ్ఞత 
- ఇతరుల మనసులోని విషయాలను (గ్రహించడం, క4) స్తంభనం - అగ్ని 
జలం, విషం మున్నగువాటి ప్రభావం లేకుండా వుండగలగడం, 
5) అపరాజయం - ఎవరిచేతా ఓడింప బదకుండా వుండటం. 


భగవాన్‌ ధ్యానంలో దృఢత్వం, స్థిరత్వం నెలకొన్న యోగులకు ఈ 
సిద్దులు సంక్రమిస్తాయి. కాని ఈ సిద్భులే ఆకర్షణలలో చిక్కుకొని 
మాయామోహితుడై గమ్యం చేరకుండా మార్గం తప్పే ప్రమాదం నుండి 
యోగి జాగ్రత్త వహించాలి.” అని శ్రీకృష్ణ భగవానుడు చెప్పాడు. 

భగవద్విభూతులు : 


ఉద్ధవుడు శ్రీకృష్ణ భగవానుని ఇలా అడిగాడు. “భగవాన్‌! నీవు సర్వలోక 
మహేశ్వరుడవు. ఏ రూపంలో ఏ గుణాలతో నిన్ను ఆరాధించాలి? నీ దివ్య 
విభూతులేవి? నీయందలి భక్తి ఏ విధంగా వృద్ధి చెందుతుందో చెప్పమని 
ప్రార్ధన”. అందుకు శ్రీ భగవాన్‌ ఇలా చెప్తున్నాడు. “ఉద్ధవా! నేను అర్జునునకు 
కురుక్షేత్రంలో చెప్పిన విషయాలనే నీకు ఇపుడు చెపుతాను. విను. ఈ 
విశ్వంలోని సకల చరాచర జీవరాసుల్లో ప్రవేశించి, వాటిని ధరించి, 
నియమించే వాడను నేనే. త్రిగుణాలు నానుండియె ఉద్భవించాయి. బ్రహ్మ 
నాయొక్క విభూతియే. ఓంకారం నానుండి వెలువడింది. దేవతలలో 
ఇంద్రుడను నెను, అగ్నిని నెనె; ద్వాదశాదిత్యులలో విష్ణువును నేనే. ఏకాదశ 
రుద్రులలో శివుడను నేనె. (బబ్రహ్మర్నులలో భృగువును. రాజర్నులలో 
మనువును, దేవర్షులలో నారదుదను, సిద్దులలో కపిలుదను, ప్రజాపతులలో 
దక్షుడను, పితృదేవతలలో ఆర్యముదను, దైత్యులలో ప్రవ్లాదుడను, గోవులలో 
కామథేనువును వక్షులలో గరుత్మంతుడను, చంద్రుడను నేను. 
యక్షరాక్షసులలో కుబేరుడను నేనే. గజేంద్రులలో ఐరావతమును నేనే. 
వరుణుడను, సూర్యుడను నేనే. దండించే వారిలో నేనే యముడను. 
సర్పాలలో వాసుకిని, నాగులలో అనంతుడను, జంతువులలో సింహాన్ని 
నేనే అని తెలుసుకో. 


ఇంకా ఆశ్రమ ధర్మాల్లో సన్వాాసాన్ని నేను. వర్గాలలో బ్రాహ్మణ వర్షాన్ని 
నేను. నదులలో గంగానదిని, ఆయుధాలలో ధనుస్సును, జలాల్లో సముద్రాన్ని 
రుద్రుడను నేనే. పర్వతాలలో హిమవంతుదను, వృక్షాలలో అశ్వత్ధ వృక్షాన్ని 
నేను. వేదపవురోహితులలో నేను వనిష్టుడను. సేనానాయకులలో 
కుమారస్వామిని, బ్రహ్మను నేనె. బ్రహ్మయజ్ఞాన్ని అహింసా వ్రతాన్ని నేను. 
ఆత్మవిద్యను నేను. 

ఉద్ధవా! స్త్రీలలో స్వాయంభువుని భార్యయైన శతరూపను నేను. 
పురాణాలలో స్వాయంభువ మనువును, బుషులలో నారాయణుడను, 
బ్రహ్మచారులలో సనత్ముమారుడను, బుతువులలో వసంతాన్ని, మాసాల్లో 
మార్గశీర్నాన్ని నక్షత్రాలలో అఖీజిత్తును, యుగాల్లో కృతయుగాన్ని నేను 
అయివున్నాను. అసితుడు, దేవలుడు, శుక్రుడు, వాసుదేవుడు, ఉద్ధవుడను 
నెనే: సుదర్శనుడను, హనుమంతుదడను, పద్మరాగాన్ని నేనేనని తెలుసుకో. 
ఉద్ధవా! గంధర్వులలో విశ్వావసువును, సాధువులలో బలిని, అప్సరసల్లో 
పూర్వచిత్తిని, వీరులలో అర్జునుడను, తిథులలో ఏకాదశిని, దానాలలో 
అన్నదానాన్ని నరులలో వైష్ణవ భాగవతోత్తముడను, భూమి యొక్క గంధం, 
నీటి రుచి, అగ్ని తేజస్సు, సూర్యచంద్రతారకల దివ్యప్రభ, ఆకాశంలోని 
శబ్దం జా ఇవన్నీ నా విభూతులే. 


ఉద్ధవా! నా విభూతులు లెక్కలేనివి. కాని సూక్ష్మంగా చెప్పాలంటే 
ఎక్కడ తేజస్సు, ధైర్యం, శక్తి ఐశ్వర్యం, త్యాగం, సౌందర్యం, వీర్యం, ఓర్మి, 
విజ్ఞానం ప్రకాశిస్తుంటాయో, అవి అన్ని నా యొక్క అంశలో సహస్రాంశము 
కలవని తెలుసుకో. నా విభూతులను స్మరిస్తూ, నన్ను ఆరాధిస్తే, మోక్షం 
సుగమమవుతుంది. నాయందు భక్తి కలిగి, నాయందలి (డ్రేమతో నన్ను 
ధ్యానించడమే మోక్షోపాయం.” అని భగవంతుడు చెప్పాడు. 


వర్థాశ్రమ ధర్మాలు : 


ఉద్ధవుడు ఇలా అడిగాడు. “స్వామీ! వర్ణాశ్రమ ధర్మాలను ఆచరిస్తూ 
నిన్ను ఉపాసించేవారు సద్దతిని పొందుతారని చెప్పావు కదా! మరి ఆ 
వర్ణాశ్రమ ధర్మాల గురించి కొంచెం వివరించమని ప్రార్థిస్తున్నాను.” అన్నాడు. 
శ్రీ భగవానుడు ఇలా చెప్పాడు. “ఉద్ధవా! కృతయుగంలో “'హంసి అనే ఒక 
వర్ణం ఉందేది. వారికేవీ ఉందేవి కావు. (బబ్రహ్మజ్ఞానంతో జన్మించి, 
కృతకృత్యులైనారు. అందుచేత ఆ కాలాన్ని కృతయుగం అన్నారు. అప్పుడు 
ప్రణవం (ఓంకారం, ఒక్కటే వేదమై ఉందేది. 

చతుర్వర్దాలు : తరువాత శ్రేతాయుగంలో నా హృదయంలో వున్న 
ప్రణవమే బిగ్‌, యజు, సామ, అథర్వణ వేదాలూ ఆవిర్భవించాయి. 
అపుడే హోత, అధ్వర్యువు, ఉద్దాత అనబడే ముగ్గురు బుత్విజులచే 
నిర్వహించబడే యజ్ఞకర్మ మొదలైంది. అనిరుద్ధమనబడే నా విరాడ్రూూపం 
నుండి బ్రహ్మ ఉద్భవించాడు. విరాట్‌ రూపుని ముఖంనుండి పుట్టిన 
మనుష్యులు జ్ఞానవంతులై, అధ్యయన, ప్రమాణ, విద్యావ్యాప్తిశీలురైనారు. 
వారినే విప్రులు (బ్రాహ్మణులు) అన్నారు. బాహువుల నుండి పుట్టి, 
శక్తిసామర్థ్యాలు కలిగి, రక్షణ శక్తిగల వారిని క్ష్మత్రియులన్నారు. 
ఊరువులనుండి పుట్టిన వారిని వైశ్యులన్నారు. వీరి ఉత్పత్తి, వినిమయ 
కార్యాసక్తులు. పాదాలనుండి పుట్టిన 'సేవాభావ సంలగ్నులై, పై మూడు 
వర్దాల వారికి శారీరకంగా సహాయపడేవారుగా వుంటూ శూద్రులని 
పిలువబడినారు. 


చతురాశమాలు : ఆ విరాట్‌ పురుషుని శరీరపు జఘన భాగంనుండి 
గృహన్థాత్రమం, హృదయస్థానంనుండి బ్రహ్మచర్యం, వక్షస్థ్టలంనుండి 
వానప్రస్థం, శిరన్ధానం నుండి సన్వ్యాసాశ్రమం కలిగాయి. 


వర్ణధర్మాలు : బ్రాహ్మణులు వ్యక్తపరచే స్వభావాలు ముఖ్యంగా ఇలా 
ఉంటాయి. శమం, దమం, తపస్సు, శౌచం, సంతోషం, క్షమ, ఆర్జవం, 
భగవదర్శ్భక్తి, దయ, సత్యం మొదలైన సాత్సిక గుణప్రధానంగానే ఉంటాయి. 
క్షత్రియులు తేజస్సు, బలం, ధైర్యం, శౌర్యం, బెదార్యం, ఓరిమి, ఉద్యమం, 
ఐశ్వర్యం కలిగివుండి, రజోగుణ ప్రధానులుగా వుండేవారు. వైశ్యులు 
ధనార్దనాసక్తి, దేవబ్రాహ్మణ సేవాసక్తి, దానశీలత, ఆస్తికత, దంభం లేకుండా 
వుండడం, వీరిలో రజోగుణంతో పాటు తమోగుణం కూడా వుండేది. ఇక 
శూద్రవర్ణస్థులు సేవాభావం, సహనం, అల్పసంతుప్టి, పరోపకారత, 
గోబ్రాహ్మణదైవ సేవాతత్పరత కలిగి వుండేవారు. తమోగుణ ప్రధానులుగానే 
వుండేవారు. అన్ని వర్దాలవారు సామాన్య ధర్మాలుగా అహింస, సత్యవచనం, 


544 శ్రీహరి లీలామృతం 


సర్వభూత హితాభీలాష, కామక్రోధాలు మరియు చౌర్యగుణం లేకుండుట 
వంటి వాటిని పాటించేవారు. 


ఆశ్రమధర్మాలు : బ్రాహ్మణ క్షత్రియ వైశ్య వర్ణస్థులలో బాల్యంలో ఉ 
పనయనం, గురూపదేశం పొందాలి. బ్రహ్మచర్యం పాటించాలి. బ్రహ్మచారిగా 
గురుకులంలో వేదవిద్య నభ్యసించాలి. ఇంద్రియ నిగ్రహం పాటించాలి. 
జింకచర్మం మున్నగునవి ధరించాలి. దేహధ్యాసను వదులుతూ వుండాలి. 
స్త్రీలతో ఎలాంటి సంబంధం వుండకూడదు. రెండూ సంధ్యలయందూ అగ్ని 
సూర్యాది దైవశక్తులకు నమస్కరించి, సేవించాలి. గురుశుశూషలో 
విద్యనేర్వాలి. జీవితాంతం బ్రహ్మచర్యంలో వున్న వానిని నైస్టిక బ్రహ్మచారి 
అంటారు. అతడు అనంతరం బ్రహ్మలోకాలన్ని చేరి, మోక్షాన్ని పొందుతాడు. 
లేదా గురువు అనుమతితో, గురుదక్షిణ చెల్లించి వెళ్ళి వివాహం చేసుకోవచ్చు. 
లేదా వానప్రన్థాన్ని గాని, సన్వ్యాసాన్ని గాని స్వీకరించవచ్చు. 

గార్హస్థ్రం : బ్రహ్మచర్యం వీడి, వివాహం చేసుకొని గృహస్థాశ్రమాన్ని 
చేపట్టవచ్చు. పై మూడు వర్ష్జాలు వేదాధ్యయనం, యజ్ఞం, దానం 
చేయవచ్చును. యజ్ఞం, దానం, వేదం బ్రాహ్మణులే చేయాల్సిన కర్మలు. 
బ్రాహ్మణులకు శరీర పోషణే ముఖ్యం కాదు, సర్వ ధర్మాలను ఆచరిస్తూ, 
తపస్సు చేయాలి. గృహస్టుడైనా వర్ణాశ్రమ ధర్మాలను పాటిస్తూ, నాయందే 
మనసు నిలిపి, నన్ను ఆరాధించువాడు మోక్షాన్ని పొందగలడు. క్షత్రియుడు 
వైశ్యవృత్తిని చేపట్టవచ్చు. ఇది ఆపద్ధర్మమే. ఆలుబిడ్డలయందు ప్రేమ ఉ 
౦డాలి. మోహం పెంచుకోకూడదు. గృహస్థులు సకల ధర్మములు 
ఆచరిస్తుండాలి. సర్వం నాకే అర్పించి, స్వఫలాపేక్ష లేకుండా, అతిథులను 
సత్మరించాలి. విషయ భోగాలలో ఆసక్తి ఉండకూడదు. పంచ యజ్ఞాలను 
ఆచరించాలి. సేవకులను ఆదరించాలి. తనగృ్భృహంలో తానూ ఒక 
అతిథిగాభావిస్తూ, పరివారంతో కలిసి నన్నుపూజించాలి. వైరాగ్యం 
పెంచుకోవాలి. 

వానప్రస్థం వ గృహస్పు బాధ్యతలను తీర్చుకొని, వానప్రస్థం స్వీకరించాలి. 
భార్యతోగాని, ఒంటరిగాగాని అదవులకు వెళ్ళాలి. అక్కడ దుంపలు, పండ్లు 
తింటూ జీవించాలి. నారబట్టలు ధరించాలి. నేలపై నిద్రించాలి. వేసవిలో 
అగ్నిహో(త్రం చెంత, ఎండలోనూ వుండాలి. వర్నాలలో తడుస్తూ, 
చలికాలంలో కంఠం వరకు నీటిలో మునిగి ఉండాలి. ఇలా శరీరాన్ని 
కృశింపచేస్తూ, తపస్సు చేయాలి. క్షు దేవతారాధన చేయరాదు. 
భగవదారాధన చేయాలి. శరీరం ఇలా బాగా కృశించిపోగా, అగ్నిని తన 
హృదయంలోనికి ఆరోపించుకొని, లోపల ఉన్న నన్నే అగ్నిగా భావించి 
ఆరాధించాలి. ఆహుతి కావాలి. శక్తివుంటే సన్వాసాశమాన్ని స్వీకరించాలి. 


సన్యాసాశ్రమం : సన్వ్యాసాశ్రమాన్ని స్వీకరించడానికి, విషయాలపట్ల 
తీవ్ర వైరాగ్యం ఉండాలి. తన సంపదనంతా దానంచేసి, నన్నే హృదయంలో 
నిలుపుకొని సన్వ్యాసం స్వీకరించాలి. బంధాలను అతిక్రమంచాలి. కౌపీనం, 
మొలబట్టలో ఒక దర్భను మాత్రం వుంచుకోవాలి. దండం, పాత్ర తప్ప 
మరేమీ ఉండకూడదు. నేలను చూస్తూ నడవాలి. సత్యవాక్ళునే పలకాలి. 
కామ్యకర్మలు చేయాలనే ఆలోచన రాకూడదు. ఏడు ఇళ్ళల్లో లభించిన 
దానితో తృప్తి చెందాలి. నదిలో గాని, చెరువులోగాని స్నానం, ఆచమనం 
చేసి తాను తెచ్చుకొన్న భిక్షంలో కొంత ఇతర భూతాలకు పెట్టి, మిగిలిన 
దానిని తిని, జీవించాలి. ఎల్లపుడు ఏకాకిగా ఆత్మ తప్ప మరేమీ లేనివాడుగా 
ఉండాలి. భిక్ష కోసం గ్రామంలోకి వెళ్ళవచ్చు. ఈ జగత్తు అసత్యం అని 
ఎప్పుడూ గుర్తుంచుకోవాలి. జ్ఞానసాధనలోనే ఉండాలి. తన ప్రపంచంలోనే 
సంచరిస్తూ, నిర్మలానందాన్ని అనుభవించాలి. వైదిక కర్మకాండల్లో ఆసక్తి 
చూపరాదు. భయపడరాదు. భయాన్ని కలిగించరాదు. సర్వభూతాల్లో 
సర్వేశ్వరుదే ఉన్నాడని భావించాలి. ఆత్మ జ్ఞానం కలిగేవరకు గురువును 
ఆథభ్రయించాలి. గురువును పరబ్రహ్మమనే నమ్మాలి. సంపూర్ణ వైరాగ్య భావం 
ఉంటేనే, సన్వ్యాసం తీవ్రమౌతుంది. ఇలా అన్ని ఆశ్రమాలవారూ బ్రహ్మచర్యం, 

తపస్సు, శౌచం, సంతృప్తి, సర్వభూత (ప్రేమ కలిగి ఉండాలి. వీటిని ఆచరిస్తూ, 
నాయందే మనసు నిలుపుకున్నవారే నన్ను చేరగలరు. భక్తిమార్దాన్ని 
అనుసరించలేనివారు, భగవంతునియందు సంపూర్ణ శరణాగతులై 
తరించవచ్చు. తనను రక్షించే భారం ఆ భగవంతునిదే అని నమ్మడం న్యాసం 
(సన్యాసం) అనబడుతుంది.” అని శ్రీ భగవానుడు ఉద్ధవునికి చెప్పాడు. 


భగవత్తత్వం : 


శ్రీ భగవానుడు చెపుతున్నాడు. “ఉద్ధవా! ఈ విశ్వమంతా నాలో 
ఆరోపితమైనట్టు, ప్రకృతి, జీవుడు, ఈశ్వరుడు అభేదమై ఉన్నట్టు తెలుసుకొన్న 
జ్ఞాని నాకు ప్రియుడు. జ్ఞానులు నన్ను పరమేశ్వరునిగా ఆరాధిస్తారు. ఉ 
ద్ధవా! నా నిజతత్తాన్ని నీవు తెలుసుకోవాలని అనుకుంటున్నావు. ఈ ప్రశ్ననే 
ధర్మరాజు అంపశయ్యపై నున్న భీష్ముని అడిగాడు. భీష్ముడు అపుడు చెప్పిన 
ముక్తిమార్దాన్నే నేను ఇప్పుడు నీకు చెపుతాను. విను. నాచే నిర్ణయించబడిన 
28 తత్వాలను గురించి తెలియజే సేదేజ్ఞానం. ప్రకృతి, పురుషుడు, 
అహంకారం, మహత్తత్తం, పంచతన్మాత్రలు, ఈ తొమ్మిది భావాలు, 
దశేంద్రియాలు, మనస్సు (11వది), పంచ మహాభూతాలు - ఈ మొత్తం 
25 తత్త్వాలు శరీరంలో ఉంటాయి. వీటిని ఆశ్రయించుకొని త్రిగుణాలు 
ఉంటాయి. బ్రహ్మదేవుని నుండి గడ్డిపోచ వరకు అన్నీ ఈ 29 తత్పాలతో 
నిండివున్నవే. వీటిని తెలుసుకోవాలనే వివేకాన్ని జ్ఞానం అంటాం. నన్ను 
ఆ(శ్రయించి, నన్ను పొందడమే పురుషార్థమని తెలుసుకొని, దేహం 
నశించినాగానీ, ఆత్మ నశించనట్టిదని తెలుసుకోవడం విజ్ఞానం. అన్నింటికి 
మూలకారణం పరబ్రహ్మం. ఏ విషయాన్నైనా, నాలుగు ప్రమాణాల ద్వారా 
తెలుసుకోవచ్చు. అవి (1) శ్రుతి, (2) ప్రత్యక్షానుభవం, (3) ఐతిహ్యం, (4 
అనుమానం. ఈ నాలుగు ప్రమాణాల ద్వారా ఏకైక బ్రహ్మమే నిత్యం, 
జగత్తు మిధ్య అని తెలియవస్తుంది. మిథ్యారూపాలైన సమస్తం అశాశ్వతం 

అని తెలుసుకొని, వాటియందు వైరాగ్యాన్ని పెంచుకొంటూ, నిత్యానంద 
దాయకమైన పరమేశ్వర పాదాలయందు అనురక్తిని పెంపొందించుకోవాలి. 


ఉద్ధవా! నీకు భక్తి గురించి చెప్పాను. ఇపుడు ఆ భక్తి ఎలా కలుగుతుందో 
చెపుతాను. విను. 


భక్తి : భగవత్‌కథాథ్రవణం అమృతతుల్యం. ఇది భక్తికి మొదటి సాధనం. 
భగవంతుని రూపగుణ వైభవాలను కీర్తించడం, నామాలను స్తుతించడం, 
కథలను ఇతర భక్తులతో ముచ్చటించడం, ముఖ్య సాధనాలు. 
షోడశోపచారాలతో, మంత్ర స్తోత్రాలతో అర్చించడం, సర్వాంగనమస్మారాలు 
చేయడం, సర్వభూతాలు భగవత్స్వరూపాలేనని, వారిని శ్రేమించడం, 
దశేంద్రియ మనోబుద్దులతో జరిగే సకల కార్యాలను సర్వేశ్వరునకు 
సమర్పించడం, భగవంతునికే అంకితమవడం, భాగవతుని ముఖ్యలక్షణాలు. 
తన సంపదను భగవంతుని కార్యాల్లో, దీనజనుల ఆదరించడంలోనే ఖర్చు 
చేయాలి. దేవాలయాల సేవలో వినియోగించాలి. కాని విషయవాంఛల 
గురించి వినియోగించరాదు. హోమయాగాది కర్మలను, వ్రతాలను 
చేస్తుండాలి. జపతపాది సాధనలను, అతిథి సపర్యలను చేస్తుండాలి. ఈ 
సాధనలన్నీనా ప్రీతి కొరకే చేస్తున్నట్లు భావించాలి. ఇవన్నీ భక్తిసాధనలు. 
ఉద్ధవా! ఇలా భక్తివిశ్వాసాలతో ఉండేవారికి ఏ ఇతర కోరికలుండవు. అతనికి 
ధర్మం, జ్ఞానం, వైరాగ్యం, ఐశ్వర్యం అప్రయత్నం గానే లభిస్తాయి. నన్నే 
సర్వాత్మగా దర్శించగలడు. ఇదే భక్తికి పరాకాష్ట” అని శ్రీ భగవానుడు 
చెప్పగా, భక్తికి యమ నియమములు కూడా ఎలా దోహదపడతాయో 
వివరింపుమని ఉద్ధవుడుగా కోరాడు. అప్పుడు భక్తజనవత్సలుడైన శ్రీ 
భగవానుడు కరుణతో ఇలా చెప్పాడు. 


యమనియమాలు : “ఉద్ధవా! ప్రతి సాధకుడు, భక్తుడు పాటించవలసిన 
కొన్ని ముఖ్యసాధనాంగాలున్నాయి. వాటిని 12 యమాలు, 12 

నీయమాలుగా చెప్తున్నాను. విను. అహింస, సత్యం, అస్తేయం, అసంగం, 
హీ, అసంచయం, ఆస్తిక్యం, బ్రహ్మచర్యం, మౌనం, స్థైర్యం, క్షమ, అభయం 
అను ఈ పన్నెండు యమములు అనబడతాయి. ఏ జీవికీ ఏ రకంగానూ 
బాధను కలిగించ కుందుటను అహింస అంటారు. అసత్య వాక్కు 
పలకకుండుట, మానసికంగా నైనా ఇతరుల వస్తువులను ఆశించకుండా 
ఉండటం ఆస్తేయం. దేనిమీదా అనురక్తి లేకుండుట అసంగం. ఇవ్వగలిగి 
ఇవ్వనందుకు సిగ్గుపడటం హీ. దాచుకొనే కోరిక లేకుండుట అసంచయం. 
వేదశాస్తములందు విశ్వాస ముంచుట ఆస్పిక్యం. విషయ భోగాలను 
వర్ణించడం బ్రహ్మచర్యం. వాక్కు మానసిక శాంతిని పాటించడం మౌనం. 
మానసిక స్థిరత్వం కలిగి వుండటం స్టెర్యం. ఇతరుల పొరపాట్ల పట్ల సహనం 
చూపడం క్షమ. ఏ విషయంలోనూ, ఎవరికీ భయపడకుండా ఉండటం 
అభయం. ఇక నియమములంటే జపం, తపం, హోమం, డ్రద్ధ, ఆతిథ్యం, 
భగవత్‌ అర్చనం, తీర్జ్థాటన, పరోపకారం, సంతుష్టి ఆచార్య 'సఅవనం; 
అంతఃశౌచం, బాహ్యశౌచం, మంత్రం తనకు మాత్రమే వినబడేట్టు చేయడం 
జపం. ఏకైక లక్ష్యంపై ధ్యానముంచడం తపస్సు. అగ్నిలో ఆహూతులను 
అర్పించి, మంత్రాలతో ఆరాధించడం హోమం. శాస్త్ర, గురు వాక్యాలలో 
విశ్వాసముంచి, చేయదగిన కార్యాన్ని దీక్షతో చెయ్యడమే శ్రద్ధ. అతిథి 
భగవత్స్వరూపుడని భావించి, ఆదరించడం ఆతిథ్యం, షోడశోపచారాలతో 
భగవంతుని సేవించడం అర్చన. పుణ్యతీర్థాలను భక్తిశద్ధలతో దర్శించడం 
తీర్థాటన. సార్ధరహితంగా ఇతరులకు మేలు చేయడం పరోపకారం. తనకు 
లభించినది భగవత్రనాదమని భావించి, స్వీకరించడమే సంతుష్టి. 
జ్ఞానదాతలైన గురువులను సేవించడం ఆచార్య సేవనం అని తెలుసుకోవలసి 
వుంది. 


ఉద్ధవా! నీవు కొన్ని ఇతర విషయాల గురించి అడిగావు. అవీ చెప్తాను. 
విను. 

శమము : మనస్సును ని అదుపులో ఉంచడం. భగవంతునియందే 
లగ్నం చేయడం. 
దమము : ఇంద్రియాలను అదుపులో ఉంచడం. 
తితిక్ష : శారీరక మానసిక బాధలను ఓర్పుతో సహించదం. 
ధృతి : జిహ్వచాపల్యానికి, ప్రీపురుష సంపర్శ్మానికి లొంగిపోకుండటం. 
దానం : ఏ ప్రాణినీ ద్వేషించకుండా, ద్రోహం తలపెట్టకుండా ఉ 


౦దడటం. ధనమిచ్చినంతనే అది దానం అయిపోదు. తపస్సు :- సకల 
భోగాలను త్యజించడం. 


శౌర్యం : ఆకలిదప్పులను, స్వభావాన్నీ జయించడం. 

సత్యం : ఆత్మయే అంతటా నిండివున్నదని చూడగల్గడమే సమదర్శనం. 

బుతం : ఉన్నది ఉన్నట్లుగా సత్యవచనం పలకడం, 

త్యాగం - (సన్వ్యాసం,) కర్మచేస్తూ, ఫలాన్ని విడవడం, 

ధనం : ధర్మమే ప్రియమైన ధనం. భగవద్శ్భక్తిని కలిగించేదే ధర్మం. 

యజ్ఞం : కళ్యాణ గుణాలతో నున్న నేనె యజ్ఞమును. 

దక్షిణ : శిష్యుడు గురువుకు సమర్పించేది. 

బలం : ప్రాణాయామమే బలం. 

ఈశ్వర భావం : భగవానుని “భాగము గురించి తెలుసుకోవడం. 

భగం - ఐశ్వర్యం, శౌర్యం, యశస్సు, సిరి, వైరాగ్యం, సమగ్రత 
కలిసియున్న భగవత్తత్త్వం. 

లాభం : ఏ కోరికా లేకుండా, భగవంతునియందు భక్తి కలిగి వుండడం. 

దయ : ఇతరుల బాధలను నిస్వార్ధంగా నివారించాలనుకోవడం. 

విద్య : దేవ, మానవ సర్వభూతాల్లోనూ ఒకే ఆత్మ ఉన్నదని 
తెలుసుకోవడం, 


హీ : చేయరాని పనులను చేయుటకు సంకోచించడం, సిగ్గుపడడం. 


అలంకారం : త్రీ. దేనియందు అపేక్ష లేకుండా, లభించినదానితో 
సంతృప్తి కలిగి ఉండడమే మానవునికి త్రీ. సుఖం :- సుఖదుఃఖాలకు 
అతీత స్థితిలో వుండడం, 


దుఃఖం : విషయ సుఖాపేక్షయే దుఃఖం, 


బంధ మోక్షాలకు కారణం తెలిసినవాడు, పండితుడు, దేహానికి 
చెందినవన్నీ నావి అని అహంకార మమత్వాలను కలిగినవాడు మూర్చుడు. 


భగవత్రాప్తికి దారి చూపే వైరాగ్యమార్గమే సన్మార్గం. మనసును ఇంద్రియ 
విషయాలపై మళ్ళించేది చెడుమార్దం. మనస్సులో రజోతమో గుణాలు 
క్షీణించి, సత్వగుణం వృద్ధి చెందిన స్థితియే స్వర్గం. తమోగుణం నిండివుంటే 
నరకం. జ్ఞానదాతయైన గురువే బంధువు. ఆ గురువును నేనే. మనస్సుకు 
శరీరమే గృహం. సద్దుణ సంపన్నుదే ధనవంతుడు. సంతుష్టి లేనివాడే 
దరిద్రుడు. ఇంద్రియాలను అదుపులో ఉంచుకోలేనివాడే కృపణుడు. 
(హీనుడు, దీనుడు). ఇంద్రియ విషయాల వెంట పదకుండా స్వాధీనంలో 
ఉంచుకున్నవాడే ప్రభువు. ఇంద్రియాలు ఆడించినట్లు ఆడేవాడు బానిస. 


ఉద్ధవా! నీవడిగిన వాటికన్నింటికి జవాబులు లఖించాయా? 
ఒక్కమాటలో చెప్పాలంటే - ఏ వస్తువునందైనా గుణదోషాలను వెదకడం 
దోషం. అలా చేయకుండా సర్వం ఈశ్వరమయం అనుకొని సమభావంతో 
ఉండటమే శ్రేష్టం.” అని భగవానుడు చెప్పాడు. 


అపుడు ఉద్ధవుడు ఇలా అడిగాడు. “భగవాన్‌! గుణదోషాలను కనిపెట్టే 
దృష్టిని విడువమన్నావు కదా! కాని నీనుండి వెలువడిన వేదాల్లో, శాస్త్రాల్లో 


ఏకాదశ స్కంధం 551 


అనేకమైన విధినిషేధాలు విధించబడి ఉన్నాయి. నిషిద్ధాలను విసర్జించి 
నిర్వహించవలసిన విధులు మంచిగను లెక్కపెట్టాలి. అప్పుడు ఈ గుణదోష 
విచారణ చేయాల్సి ఉంటుంది కదా! ఈ విషయం స్పష్టం చేయ ప్రార్ధన.” 
అన్నాడు. అపుడు శ్రీ భగవానుడు ఇలా సమాధానం చెప్పాడు. “ఉద్ధవా! న్సీ 
సందేహాలు తీరడానికి నీకు మరికొన్ని విషయాలు చెప్పాలి. ఈ ప్రపంచంలో 
వివిధ రకాలైన మనుష్యులుంటారు. వారి గుణ స్వభావాల్ని బట్టి, వారి 
పురుషార్థాన్న్వేషణా మార్గాలు కూడ వేర్వేరుగా ఉంటాయి. వాటినే నేను 
కర్మమార్గం, జానమారం, భకిమారం అనే మూడు ముఖ్యమైన మార్తాలుగా 
గ షా గ =వోగ హా ౧ 
నిర్దెశించాను. వాటిని గురించి చెపుతాను. విను. 


కర్మ, జ్ఞాన, భక్తి తత్వములు : 


శ్రీ భగవానుడు ఇలా చెప్తన్నాడు. “ఉద్ధవా! సాధకులకు సరిపదే మూడు 
మార్గాలు వేర్వేరుగా నేను నిర్దేశించాను. కర్మయోగం, భక్తియోగం, 
జ్ఞానయోగం అనే ఈ మూడూ శ్రేయస్మరములే. వేద విహిత కర్మలను 
ఆచరిస్తూ, ఇహలోక సుఖాల ప్రాప్తికోసం పాటుపడే కర్మజీవులకు కర్మమార్గం 
అనుకూలం. సహజ కర్మలనునరిస్తూ ఫలితాన్ని ఆశించకుండా 
నిష్కామబుద్ధితో కర్మలను నాచరించడమే కర్మయోగం. ఇహపరాలను రెంటిని 
కోరుకోకుండా, సర్వం అనిత్యం కాబట్టి, నిత్యం, అవినాశం అయిన ఆత్మను 
పొందగోరువారికి జ్ఞాన యోగం నిర్దేశించాను. నా అనుగ్రహంచేత, నా 
లీలావైభవాలను వినాలనీ, నా దివ్యనామమును స్మరించాలని ప్రీతి 
కలిగియున్న మానవులు, సుఖాలను పొందాలనే కోరికలేనివారై, నా పాదాల 
నాశయించు ఆసక్తిగలవారి గురించి భక్తియోగం చెప్పబడింది. ఈ 
మూడుతప్ప, మరేమార్గం పరార్థ సాధనకు లేదు. 


మానవుడు కామ్యకర్మలను ఆచరిస్తూ, కొన్నాళ్ళకు నా ప్రీతి కొరకు 
నిష్కామ కర్మలు ఆచరిస్తూ, నాయందు భక్తి కలిగిన వాడవుతాడు లేదా 

జిజ్ఞాసువై జ్ఞాన సాధనవైపు వెళ్తాడు. మానవ దేహమే మోక్షసాధనకు ఏకైక 
క్షేతం. మోక్షం కావాలనుకునే స్వర్గవాసులు కూడా మానవ జన్మనే 
కాంక్షిస్తారు. మానవ శరీరంతోనే సంసార సాగరాన్ని దాటాల్సివుంది. 
సద్దురువే సురక్షితుడైన నావికుడు. మెల్లమెల్లగా మనస్సును స్వాధీన 
పరచుకొంటూ పోతే తత్వవిచారమందు, నా సేవల్లోను నిలుస్తుంది. 
కోరికలతో కర్మల చేయకూడదు. విచక్షణను పాటించేది లౌకిక ఫలాల్ని 
ఆశించేవారే. కాని భగవంతుడే కావాలనుకొనేవారికి రెండూ సమానమే. 


వారికి ప్రత్యేకంగా మంచిచెడుల భావన ఉందదు. 


నన్ను పొందాలనుకొనేవారికి నా కథలందు ఆసక్తి ఉంటుంది. నన్ను 
మనస్సులో పెట్టుకోగానే చిన్న చిన్న కోరికలు తొలగిపోతాయి. కొత్త 
కోరికలురావు. క్రమంగా కోరికలను తీర్చుకోవాలన్న ఆసక్తి నశించి, 
వైరాగ్యభావం వస్తుంది. అపుడు నాయందు భక్తి అనురక్తి జనిస్తాయి. 
సర్వభూతస్థితుడనైన నన్నుతన హృదయంలో దర్శించడానికి సాధనచేస్తాడు. 
నా దర్శనంతో అతనిలో మాలిన్యాలు అన్నీ తొలగిపోతాయి. అందుకే కర్మ, 
జ్డాన యోగాలకంటె భక్తియోగం శ్రేష్టం. నాయందు అనన్య భక్తి కలిగి ఉ 
ంటేనే, యజ్ఞ ఫలాలు, జపతపాలు, తీర్థయాత్రలు, జ్ఞానవైరాగ్యాలు ఇచ్చే 
ఫలాలు లభిస్తాయి. నా భక్తులు దేనినీ స్వీకరించరు. మోక్షం కూడ 
కోరుకోరు. అలాంటి భక్తులకు విచక్షణ ఉండదు. వారు అంతటా, అన్నింటా 
నన్నే దర్శిస్తూ, ప్రేమిస్తూ, ఆనందిస్తారు. ఉద్ధవా! నేను చెప్తున్న ఈ భక్తి 
తత్వాన్ని గ్రహించుకొని, అనుసరించేవారు పరమానందాన్ని పరబ్రహ్మ 
స్థానాన్ని పొందగల వారవుతారు.” అని శ్రీ భగవానుడు చెప్పాడు. 


వేదాలు - అంతరార్థం : 


ఉద్ధవా! నేను చెప్పిన పై మూడు మార్గాల్లో నిలవకుండా, సంసార 
విషయాల్లో చిక్కుకున్నవారు జననమరణచక్రంలో తిరుగుతూనే ఉంటారు. 

ఈ మార్గాల్లో తారతమ్యాలు లేవు. ఎవరి సహజ గుణాన్ననుసరించి, ఏ 
ఒక్క మార్గన్నైనా ఆచరింపవచ్చును. గుణదోషాలు ఆ వస్తువు, వీటి మార్గంలో 
లేవు. అలాగే నా సృష్టిలోని వస్తువులలో గుణదోషాలుండవు. కొందరికి 
సుఖాన్నిచ్చేవి, మరికొందరికి దుఃఖాన్నివ్వవచ్చు. ఉదాహరణకు భార్యవలన 
గృహస్థునకు సకల ధర్మాచరణ ఫలాలు అందుతాయి. కాని సన్వాాసి భార్యవల్ల 
బ్రష్ణుడైపోతాడు. పంచభూతాల కలయిక చేతనే అన్ని వస్తువులూ ఏర్పడతాయి 
నా వల్లనే. నా అంశ కలిగియున్నవె. వాటిలో మంచి చెడులుండవు. వాటిని 
వాడుకొనే జీవియొక్క అర్హత, అధికారం, ప్రయోజనం బట్టి మంచి, చెడు 
అనిపిస్తాయి. వేదాల్లో చెప్పబడిన మంచిచెడులు పామరుల ప్రవర్తనను 
సన్మార్గంలో పెట్టడానికే. కాని జ్ఞానులు వాటికి అతీతులు. అంతా సమనామే 
వారికి. సత్ఫలితాలు ఆశించేవారి కోసమే ఈ చెడు వర్ణించాలనే సూచన 
చేయబడింది. జ్ఞానులు చేసే కర్మలన్నీ లోకకళ్యాణం కోసమే. విచక్షణ 
భావమే అతనికి రాదు. అతని కర్మలన్నీ భగవంతునికి అర్పించి, చేయబడినవే. 
వేదశాస్త్ర విధులు మానవుని క్షుద్రస్వభావాన్ని మార్చడానికే ఉద్దేశించబడ్డాయి. 
ముఖ్య విషయమేమంటే వేదాలు కర్మకాండతో ప్రారంభమైనాకూడ, చివరకు 
ఆత్మతత్వాన్న బోధించాయి. అందుచేత వేదాలు జ్ఞానులకు మాత్రమే 


అర్ధమౌతాయి. 


పరబ్రహ్మను అయిన నేను సకల సృష్టిలో అనాహతనాదమై 
వెలుగుతున్నాను. వేదం నాయొక్క శబ్ద బ్రహ్మ స్వరూపం. ప్రాణవాయువూ, 
మనస్సూ, బుద్ధీ, వాగింద్రియమూ కూడినా దాన్ని ఉత్పన్నం చేస్తాయి. 
ప్రాణవాయువులోని అనాహత నాదం, మూలాధారం వద్ద పరాశబ్ద్బమనీ, 
అనాహత చక్రం వద్ద పశ్యంతి అనీ, మణిపూరక చక్రవంవద్ద మధ్యమ 
అనీ, వాగింద్రియం వధ్ధ వైఖరి అనబడుతుంది. ఈ అనాహత 
నాదసమూహమే సమష్టిగా 'శబ్ద బ్రహ్మ అనబడుతుంది. మనస్సు శబ్దరూపాన్ని 
ఊహించు కోగలదు. శబ్ద్బబ్రహ్మ సూక్ష్మ స్వరమే ఓంకారం. ఇదియే వేదాల 

సూక్ష్మస్వరూపం. ఇదియే అ నుండి హ వరకు ఉన్న అన్ని శబ్దాలకు ఉ 
త్పత్తిన్ధానం. దీనినుండియే గాయత్రీ మున్నగు ఛందస్సు లేర్పడ్డాయి. వేదాల 
అంతరార్థం నాకు తప్ప మరెవరికి తెలియదు. వేదాలలో నన్నే అనేకదేవతా 
స్వరూపాల్లోనూ, మంత్రాధిదేవతలుగాను, జ్ఞానకాండలో విశ్వానికి 
ఆధారమైన ఏకైక పరబ్రహ్మంగాను ఆరాధించడమైంది. ప్రారంభంలో 
వర్ణించబడిన వైవిధ్యమంతా ఏకైక పరటబ్రహ్మంపై ఆరోపించబడిన ఆభాస 
సృష్టి అనీ, మిథ్య అనీ వేదాంతంలో నిరూపించబడింది.” అని శ్రీ భగవానుడు 
చెప్పాడు. 


తత్త్వములు : ఉద్ధవుడు ఇంకా ఇలా అడిగాడు. “భగవాన్‌! నీవు మొత్తం 
28 తత్తాలున్నాయని అన్నావు. కాని కొందరు బుషులు 28 అని, 
మరికొందరు 7, 9 లాంటి వేర్వేరు సంఖ్యలు చెప్పారు. ఇలా విభిన్న 
సంఖ్యలు ఎందుకో చెప్ప ప్రార్ధన.” శ్రీ భగవానుడు ఇలా చెప్తున్నాడు. “*ఉ 
ద్ధవా! బుషులు చెప్పిన సంఖ్యలన్నీ సరియైనవే. కొందరు కొన్ని తత్వాలను 
లెక్కలోకి తీసుకోలేదు. అంతే. దశేంద్రియ, పంచ తన్మాత్రలు, పంచభూతాలు, 
మనస్సు, బుద్ది, చిత్తం, అహంకారం కలిసి 24 తత్త్వాలు అయినాయి. 
వాటికి జీవుని, ఈశ్వరుని కలిపి కొందరు 26 అని చెప్తారు. కాలంతో 
కలిపితే 27 అయింది. కొందరు జీవుడు, ఈశ్వరుడు ఒక్కటేనని 27 అని 
చెప్తారు. క్రియలు, ప్రకృతి, మహత్తత్వం, అహంతత్వం కలిపి నేను 28 
అని చెప్పాను. దశేంద్రియాలు, మనస్సు కలిపి 11 అని కొందరి లెక్క 
నిజానికి ప్రకృతి, పురుషుడు ఒక్కటి కాదు. జీవుడు అణువు. ఈశ్వరుడు 
విభువు. అనగా అంతటా వ్యాపించి వున్నవాడు. జీవుడు అవిద్యవల్ల 
సంకుచితుడు. అవిద్య నశించగానే ఈశ్వరైక్యతను పొందుతాడు. మూడు 
గుణాలూ 'హెచ్చుతగ్గులుగా ఉంటేనే సృష్టి సంభవం. సమతూకంతో సృష్టి 
జరుగదు. కాలం వల్ల త్రిగుణాలలో సమతూకం చెదిరి, గుణాలలో 
హెచ్చుతగ్గులేర్చడి, సృష్టికి (డ్రేరణ కలుగుతుంది. కాలాన్ని స్వభావమని, 

సూత్రమనీ గూడా అంటారు. పురుషుడు అంటే జీవుడు. పరమపురుషుడు 
అంటే పరమాత్మ, పరమాత్మయే సర్వలోకాల్ని సృష్టించాలని సంకల్పిస్తాడు. 
కాని సృష్టికి మూలం నా మాయ. అది త్రిగుణాలు కలది. అదే త్రిగుణాలను 
సమ్మిశితం చేసి వివిధ రకాలైన దేహాలను తయారుచేస్తుంది. భేదభావాలను 
కల్పిస్తుంది. ఈ విశ్వం ఆధ్యాత్మిక, అధిదైవిక, అధిభౌతిక మనబడు మూడు 
శక్తులకు లోబడి నడుస్తుంది. ఈ మూడు సాలత్విక, రాజసిక, తామసిక 
అహంకారాల వల్ల ఏర్పడినవి కనుక వీటిని వైకారికములు అని అంటారు. 
అన్ని ఇంద్రియములు పై మూడు శక్తులతోనూ, ఆత్మచైతన్యంతోను 
పనిచేస్తాయి. ఆత్మ వీటి ఆదిమధ్యాంతాల్లో ఉంటూ, అవి లేనపుడు కూడ, 
ఎల్లప్పుడూ ఉంటుంది. ప్రకృతికి భిన్నమైంది. ప్రకృతియ ఆత్మపై ఆధారపడి 
వుండేది. 


జనన మరణ చక్రం : 


భగవానుడు చెప్తున్నాడు. “ఉద్ధవా! నిత్యమైన ఆత్మ నశించే దేహంలో 
జీవుడై వుంటుంది. ఈ సత్యం జ్ఞానులకు తెలుసు. అజ్ఞానులు దేహమే 
సర్వం అనుకుంటారు. సర్వకార్యాలకు దేహం కోసం చేస్తూ, మరణిస్తూ, 
మళ్ళీ దేహాన్ని ధరిస్తూ ఉంటారు. లింగశరీరం ఒక స్టూల శరీరాన్ని విడిచి, 
బీజరూపంలో వేరొక మాతృగర్భంలో ప్రవేశించి, దేహాన్ని ధరిస్తుంది. ఒక 
లోకం నుండి మరొక లోకంలోకి ప్రయాణించగలదు. మరణంతో ఆ 
జన్మన్మృతులు అదృళ్యమవుతూ, గాఢానుఖావాలు మనన్సును 
అణచి పెట్టుకొని ఉంటాయి. మరుజన్మకు వెళతాయి. మరణసమయంలో 
వెసిని స్మరిస్తుందో, అలాంటి దేహాన్నే పొందుతుంది. క్షణ క్షణం మారే 
మార్పులు స్తూల దృష్టికి కనుపించవు. 

వెలుగుతున్న దీపంలోని జ్యోతి కణాలు పుడుతూ, గిట్టుతుంటాయి. 
కాని ఒకే జ్యోతి నిలకడగా వెలుగుతున్నట్లు కన్పిస్తుంది. నదీజలంలోని 

నీటి బిందువులు ముందుకు సాగిపోతూనే ఉంటాయి. స్థూల దృష్టితో చూస్తే 
నది నిలకగా ఉన్నట్లు కన్పిస్తుంది. అలాగే వృక్ష జీవరాసులు కాల ప్రభావానికి 
లోనై మార్పులు చెందుతూ వున్నాా స్తూల దృష్టికి అవి కనిపించవు. 


మానవదేహానికి తొమ్మది దశలలో మార్పులు జరుగుతుంటాయి. 
అవి (1) నిషేకం (బీజ ప్రదానం), (2) గర్భంలో పెరగడం, పుట్టడం, 
బాల్యదశ (5 సం॥ల వరకు), (8) కుమారావస్థ (పదేళ్ళు), (4ఉ యౌవనం 
(24 ఏళ్ళు), (5) నది వయస్సు (55 ఏళ్ళ వరకు), తరువాత ముసలితనం, 
చివరకు మరణం. జనన మరణాలను అందరూ చూస్తారు. 


వాస్తవానికి ఆత్మకు జననమరణాలు లేవు. అవి దేహానికే. దేహం 
వేరు, ఆత్మ వేరని తెలుసుకోలేని వారు సంసారంలో ఉండిపోతారు. సత్వగుణ 
నిష్ణులై వుండి మరణిస్తే, దేవ, బుషి సాధు, సత్‌ శరీరాలు పొందుతారు. 
రజోగుణంతో ప్రాణం విడిస్తే, మానవ అసుర దేహాల్ని పొందుతారు. 
తమోగుణంతో చనిపోతే, మృగ, పక్షి పిశాచాది జన్మలు లభిస్తాయి. 
దేహానుబంధం ఉన్నంతవరకూ, సంసారం వీడిపోదు. ఎందరు వ్యతిరేకించినా 
పరమాత్మ అంశతో ఉదయించిన జీవాత్మ దేహానికి భిన్నమైనదని స్థిరంగా 
నమ్మాలి.” అని శ్రీ భగవానుడు చెప్పాడు. ఉద్ధవుడు, దుష్టులు సజ్జనులను 
హింసిస్తున్నప్పుడు, సజ్జనులు వాటిని ఏవిధంగా సహిస్తారని అడిగాడు. 
అపుడు శ్రీకృష్ణ భగవానుడు సమాధానంగా ఒక ధనవంతుడైన అవంతీ 
బ్రాహ్మణుని కథను ఇలా చెప్తున్నాడు. 

“ఉద్ధవా! అవంతీ దేశంలో ఒక బ్రాహ్మణుడు వ్యాపారం చేసి 
సంపన్నుడైనాడు. అతడు పరమలోభి కావడం చేత ఎవరినీ ఆదరించక 
తానూ అనుభవించక సంసారాన్ని లెక్కచేయక అందరికీ శత్రువైనాడు. 
ధనాశలో పడి బ్రాహ్మణ ధర్మాలను పాటించేవాడు కాదు. ధనపిశాచి లాగ 
తయారైనాడు. ఈ సంపదనంతా దొంగలు, దాయాదులు, ప్రభువులు 

అందరూ కొంత కొంత దొంగిలించగా, మిగిలిన ఆస్తిని కొడుకులు స్వాధీనం 
చేసుకున్నారు. అతడు దరిద్రుడై, దీనుడై, మానసిక రోగియై సంచరిస్తున్నాడు. 
ఒకరోజు అతనికి సక్రమ ఆలోచన వచ్చి ఇలా అనుకున్నాడు. “ఆహా! 
నేనెంత మూర్చుడను. ధనార్జన తృష్ణ్టలో పడి సర్వం కోల్పోయాను. ఇహం, 
పరంనకు కూడా దూరమైనాను. నాకు నరకం తప్పదు. ధనార్జన కాంక్ష్మ 
దొంగతనం, అసత్యం, మోసం, హింస, కామక్రోధాలు ఈ ఆరు నరక 
ద్వారాలు. ఇవి చేయకూడనివి. ధన సంపాదనతో గర్వం, మదం, లోభం, 
బంధువైరం, అవమానం, కలహం, స్వార్థం, ఎదుటివారితో శత్రుత్వం, 
స్రీలోలుత్వం, ద్యూతవ్యసనం, మద్యపానం మొదలైన తొమ్మిది అనర్థాలు 
దాపురిస్తాయి. అందుకే అర్ధం అనర్ధదాయకం అన్నారు. లోకహితార్థం 
వినియోగిస్తే పురుషార్ధం బెతుంది. ధనంతో నేను చెడిపోయాను. భగవంతుడు 
ధనాన్ని తొలగించి, నన్ను విముక్తుణ్సి చేశాడు. ఇదినా భాగ్యమే కదా! నా 
శేష జీవితాన్ని శ్రేయస్మర మార్గంలో గడుపుతాను. ఈ వైరాగ్యం నాకిపుడు 
సులభంగా వచ్చింది. ఖట్వాంగుడు విరక్తుడై, రెండు ఘడియలలో ముక్తి 
పొందలేదా!?” అని భావించి, అన్నీ త్యజించి, సన్వ్వసించి, భఖిక్షువై 
జీవించసాగాడు. అవధూతయై తిరుగుతున్న అతనిని చూచి, తుంటరి 
మూకలు నానా యాతనలకు గురిచేశారు. సహనంగా అన్నీ భరిస్తుంటే, 
మాట్లాడవేమిరా దొంగసన్వాాసీ! అంటూ అనేక హింసలకు గురిచేశారు. 
ఇవన్నీ కర్మఫలాలు అనుభవించి తీరవలసిందే అనుకొంటూ, ఏవేవో పాటలు 
పాదుకొంటూ ఉండేవాడు. 


మన దుఃఖాలకు ఇతరులెవరూ కారణం కాదు. మన మనస్సే 
అన్నింటికీ మూలకారణం. త్రిగుణాలతో కూడిన మనస్సు వల్లనే 
సంసారబంధాలు, జన్మ పరంపరలు. అహంకార మమకారాలే జీవునకు 
దుఃఖాలు కలిగించేవి. మనోనిగ్రహంతో, యమ నియమ స్వధర్మాచరణతో, 
దానధర్మాది కర్తవ్యాలతో అన్ని సాధనలు నెరవేరుతాయి. నిగ్రహించిన 

మనస్సును భగవంతుని యందు లగ్నం చేయాలి. మనస్సు శక్తివంతం, 
మానసిక సంక్షోభాలను కలిగించ గలదు. భ్రమలను కల్పిస్తుంది. జీవుడు 
సహజంగా నిర్వికారుడు, నిరంజనుడు. మనస్సు వల్ల కలిగే సుఖదుఃఖాలు 
జీవునకు చెందవు అనే సత్యాన్ని గ్రహించి, శ్రీహరి చరణాలనే ఆశయించాను. 
ధనం పోయిందని దుఃఖం గాని, బిచ్చమెత్తు కొంటున్నానే బాధ గాని లేవు. 
ఇతరులు నన్ను హింసిస్తున్నా నాకు బాధ లేదు. భగవత్సేవానందమే నాకు 
పెన్నిధి. ఇతరములేల?” అని ఆ విప్రభిక్షువు ఆనందంతో పాడుకొనే 
తత్పగీతాన్ని (గ్రహించా, ఉద్ధవా! బంధానస్సి మోక్షాన్ని కలిగించేది మనస్సే. 
సుఖదుఃఖాలకు, సకల అనుభవాలకు కారణం మనస్సే. అందుచేత ఆ 
మనస్సును మంచి చేసుకొని, నాయందే లగ్నం తెప్ప నెనె సర్వం, గమ్యం 
అని తెలుసుకొని ఆరాధించు. ఇదే యోగ సంగ్రహం. 


ఈ భిక్షుగీతను విని, వినిపించి, మననం చేసుకొనేవారు, 
సుఖదుఃఖాలను అతిక్రమించి, అత్యంతానందాన్ని పొందగలరు.” అని శ్రీ 
భగవానుడు చెప్పాడు. 


సౌాంఖ్య యోగం : 


శ్రీ భగవానుడు ఇలా చెప్తున్నాడు. “ఉద్ధవా! నీకు సాంఖ్య యోగం 
గురించి చెపుతా. విను. దీనిని తెలుసుకొన్న వ్యక్తికి దేహమే ఆత్మ అనే 
(భ్రమ తొలగి, ఆత్మయొక్క సర్వవ్యాపకత్వం తెలిసి వస్తుంది. 


నామ, రూప, గుణాలేవీ లేనట్టిదీ, వర్ణింప నలవికాని ఒకే ఒక 
అద్వితీయమైన మహత్తర శక్తి అయినట్టిదీ, ఎలాంటి వికారాలకూ 
లోనుకానట్టిదీ అయినట్టి తత్వాన్ని 'బ్రహ్మం”' అంటారు. బ్రహ్మం రెండుగా 
రూపొందింది. ఒకటి మాయ, రెండవది పురుషుడు లేదా ప్రత్యగాత్మ లేదా 
జీవుడు. ఈ మాయయే త్రిగుణాత్మకం, క్రియాత్మకం,. శక్తియె “ప్రకృతి 
అనబడింది. ప్రకృతి అంటే అద్భుతకార్యాలను చేయగల శక్తి. ఇదే జగత్తుగా 

రూపొందింది. పురుషుడు (ప్రత్యగాత్మ), పరమాత్మ యొక్క చిత్‌ (జ్ఞాన) 
శక్తిగా వెలసిన, స్వయంప్రకాశం గల జ్డాన స్వరూపుడు, ఆనంద స్వరూపుడు, 
కాలం కూడా భగవంతుని నుండి ప్రకృతితో పాటు ఉద్భవించిన ఒక 
శక్తియే. 


కాలం ప్రకృతి యొక్క త్రిగుణాల సమతౌల్యాన్ని సంక్షోభింప జేస్తుంది. 
దానివల్ల సూత్రం లేదా క్రియాశక్తి అనే తత్త్వం పుట్టింది. జ్ఞాన శక్తిని 
మహత్తత్త్వం అంటారు. క్రియాశక్తి, జ్ఞానశక్తి జంటగా పనిచేస్తాయి. 
మహత్తత్వం నుండి అహం తత్త్వం పుట్టింది. ఈ అహంకారమే జీవునకు 
“దేహమే నేను అనే భ్రమ కలగజేస్తుంది. అహంకారం వైకారిక మనబడే 
సాత్తికాహంకారంగాను, తేజసమనబదే రాజసిక అహంకారంగాను, 
తామసమనబడే తామసాహం కారంగాను ఏర్పడుతుంది. సాత్వికాహంకారం 
నుండి దశేంద్రియాలకూ, మనస్సుకూ అధిదేవతలైన సూర్య, చంద్ర, వరుణ, 
అగ్ని మొదలైన పదకొండు గురు దేవతలు ఉద్భవించారు. రాజసికాహంకారం 
నుండి దశేంద్రియీలూ, మనస్సూ ఉద్భవించాయి. తామసికాహంకారం 
నుండి పంచ తన్మాత్రలు, పంచభూతాలు ఉద్భవించాయి. 


విడివిడిగా వున్న ఈ తత్పాలలో నేనునా చైతన్యశక్తిని ప్రవేశింపజేసి, 
వాటిని సంఘాతపరచగా అవి ఒక అండాకారమై, ఆ అండం గర్భోదకమనే 
జలంలో వుంటూ పెరగసాగింది. నేను అందులో వుంటూ నారాయణునిగా 
వెలశాను. ఆ నారాయణుని నాఖీనుంచి విశ్వం పద్మాకారంగా టి 
దృవించింది. ఆ పద్మంనుంది చతుర్ముఖ బ్రహ్మ ఉద్భవించాడు. అతడు నా 
అను(గహం పొంది, భూఃభువఃసువః అనే లోకాలనూ, లోకాధిపతులనూ, 
దిక్పాలకులనూ సృష్టించాడు. భూలోకంతో పాటు అతల, వితల, సుత, 
తలాతల, మవోీతల, రసాతల, పాతాళ లోకాలు కూడ పుట్టాయి. 
భూలోకంలో మానవులూ, క్రింది లోకాల్లో అసుర, నాగాదులూ ఉంటారు. 

స్వర్లోకంతో పాటు సువర్లోకము, జనోలోకము, తపోలోకము, సత్యలోకం 
కూడ పుట్టాయి. ఈ లోకాల్లో దేవతలు, యోగులు, తపస్వులు, ధ్యానపరులూ 
ఉంటారు. స్వర్గోకానికీ, భూలోకానికీ మధ్యన్ను సువర్లోకం (అంతరిక్షం)లో 
భూత(మ్రేతపిశాచాలు ఉంటాయి. నాయొక్క లోకమైన వైకుంఠానికి, 
నాయందు అనన్య భక్తి కలిగియున్న భక్తులు మాత్రమే చేరగలరు. నన్ను 
పొందిన వారికి ఇక జనన మరణాలుండవు. ఈ సత్యాన్ని గ్రహించినవానికి 
ప్రాపంచిక విషయాలపై వైరాగ్యం శీఘ్రంగా లభిస్తుంది. ఒక్క బ్రహ్మదేవుడూ, 
సత్యలోకవాసులూ తప్ప, తక్కిన లోకాల్లో వున్నవారంతా మళ్ళీ మళ్ళీ పుడుతూ, 
చనిపోతూ ఉంటారు. (బహ్మదేవునితో పాటు సత్యలోకవాసులు, 
మహాప్రళయం వరకు వేచియుండి, అప్పుడు నాలో లీనమైపోతారు. 
మవోవ్రళయంతో ఈ విశ్వమంతా సూక్ష్మరూపంలో నాయందే 
విలీనమైపోతుంది. మళ్ళీ పునఃసృష్టిలో ఇంతవరకు చెప్పిన విధంగా ఉ 
దృవిస్తుంది. 

అణువు నుండి మహత్తు వరకూ సృష్టి యావత్తూ ప్రకృతి పురుషుల 
సంయోగం చేతనే కలుగుతుంది. నేడు సృష్టికి పూర్వమూ, స్థితి కాలమందూ, 
సృష్టి అంతా లయించిన తరువాత కూడా నిలిచి వుంటాను. నాకు ఆదీ, 
అంతం లేవు. ఆదిమధ్యాంతాలు లేనిదీ, నిత్యసత్యం, ఈ సృష్టిస్థితి లయాలు 
ఈశ్వరేచ్చ ఉన్నంతవరకూ సాగుతూనే ఉంటాయి. 


ఈ బ్రహ్మాండమంతా ఆవిర్భవించి, కల్పాంతంలో విలీనమౌతుంది. 
ఆ సమయంలో శరీరం అన్నమందునూ, అన్నం పంటలయందురూ, పంటలు 
భూమియందునూ నశిస్తాయి. భూమి భస్మమై తనయొక్క గంధ తన్మాత్రలోను, 
జలం రసతన్నాత్రలోనూ, రసం తేజస్సులోనూ, తేజస్సు రూపతన్మాత్రలోనూ, 
రూపం వాయువులోనూ, వాయువు న్పర్శతన్మాత్రలోనూ, స్పర్శ 
ఆకాశంలోనూ, ఆకాశం శబ్దతన్మాత్రలోనూ, శబ్దం తామసాహంకారంలోనూ 

లయిస్తాయి. ఇంద్రియాలు రాజసాహంకారములోనూ, ఇంద్రియాధిదేవతలు 
మనస్సులోనూ, మనస్సు సాత్వికాహంకారంలోనూ నశిస్తాయి. ఈ మూడు 
అహంకారములు మహత్తత్త్వంలోనూ, మహత్తత్త్వం త్రిగుణాల్లోను 
లయిస్తాయి. కాలము జీవుని లోనూ, మాయను వశపరచుకొన్న పురుషుడు 
పరబ్రహ్మమైన నాలోనూ లీనమవుతారు. పరమాత్మనైన నేను నిత్యుడను. 
సృష్టి స్థితి లయకారకుడనైన నన్ను, నాయొక్క ఈ యథార్థతత్తాన్ని ఈ 
విధంగా గ్రహించుకొన్న వానికి, ఆత్మయొక్క ఏకత్వం అవగాహనయైై, భ్రమలు 
తొలగిపోతాయి. 

ఉద్ధవా! ప్రకృతి, పురుషుడు, స్ధితి, లయముల, వ్యష్టి సమష్టి తత్వాల 
గురించి నీకు నేను చెప్పిన ఈ విషయాలను సాంఖ్యమంటారు. వీటిని 
నీవు బాగుగా యోచించి, గ్రహించాలి.” అని శ్రీ భగవానుడు చెప్పాడు. 


శ్రీ భగవానుడు టత్రిగుణాల గురించి ఉద్ధవునకు ఇలా చెప్తున్నాడు: 
“ఉద్ధవా! త్రిగుణాలనుంది బయటపదక పోతే, దుఃఖం నశించదు. ఇంద్రియ, 
మనోని[గ్రహాలు, తితిక్ష్మ తత్త్వవివేచనం, స్వధర్మాచరణ, తపస్సుపై శ్రద్ధ, 
సత్యనిష్ట, కరుణ, స్కృతి, సంతృప్తి, దానశీలత, భోగలాలసలేకుండుట, 
భగవంతునియందు విశ్వాసం, సహజ లజ్జ, అధర్మాచరణకు వైముఖ్యం, 
ఉదారత, ఆత్మజ్ఞానాభిలాష అనేవి సత్వగుణం వల్ల సిద్ధిన్తాయి. 


విషయాపేక్ష్మ అహంకారం, గర్వం, చపలత, మూర్ధత్వం, ఫలకాంక్షతో 
దేవతార్చన, స్వాతిశయం, భేదభావం, బలగర్వ ప్రదర్శన, కీర్తికాంక్ష 
కలహించడం, శక్తిని ప్రదర్శించి సాధించాలనే లక్షణం మొదలైనవి 
రజోగుణం వల్ల కలుగుతాయి. ప్రతీకార వాంఛ, లోభం, అసత్యమాడుట, 
హింసాభిలాష, కపటం, అలసత్వం, కలహప్రియత్వం, శోకం, మోహం, 
దైన్యం, నిద్రమత్తు, భయం, సోమరితనం, అత్యాశ, ఈర్ష్య, అసూయ, 
క్రోధం మొదలైనవి తామస గుణం వల్ల కలుగుతాయి. ఈ మూడు ప్రతి 

జీవిలో మిశ్రమంగా వుంటాయి. అహంకార మమకారాలకు రాజసిక, 
తామసిక గుణాలే మూలకారణాలు. మనోబుద్దులూ, ధర్మార్ధకామ్య కర్మలు, 
గృహస్థు ధర్మారచణలు వీటితోనే (ప్రరేపింపబడేది. మనిషి ప్రవర్తనను బట్టి, 
అతడు ఎటువంటి గుణాలు కలవాడో తెలుసుకోవచ్చు. ఏ కోరికలూ లేనివాడై 
భగవదారాధనలో ఉండేవాడు సాత్సికుడు. సుఖభోగాలు కోరుకొనేవాడు 
రాజసికుడు. ఇతరులను అణచి, ఆధ్యితను సాధించాలనుకొనేవాడు 
తామసికుడు. ఈ గుణాలు అన్ని జీవరాసుల్లోనూ ఉంటాయి. ఈ గుణాలు 
హెచ్చుతగ్గుల్లో ప్రతి జీవితోనూ కనిపిస్తుంటాయి. సత్వగుణ ప్రధానుడు 
ప్రశాంతంగా ఉంటాడు. రజోగుణ ప్రధానుడు ఉద్రేకాలతో, రాగద్వేషాలతో, 
కామక్రోధాలతో ఉంటాడు. తమోగుణం కలవాడు నిద్రమత్తు, బుద్ధిమందంతో 
ఉంటాడు. ఈ మూడు గుణాలవల్లనే జాగ్రత్‌, స్వప్పు సుషుప్తి అవస్థలు 
కలుగుతుంటాయి. అతీతమైన నాలుగవ అవస్థను తురీయావస్థ అని 
అంటారు. ఈ స్థితిలో జీవుడు సాక్షిగా అన్ని అవస్థలను గమనిస్తూ వుంటాడు. 
సత్వగుణంలో మరణిస్తే ఊర్ధ్వ లోకాలకు, రజోగుణంతో మరణిస్తే 
భూలోకంలోనికి, తమోగుణాలతో మరణిస్తే నరక లోకానికి జీవి వెళ్తుంది. 
సత్వగుణంలో వున్నవారు నన్ను చేరుకొంటారు. 


ఉద్ధవా! కర్శ్మలలోనూ, జ్ఞానంలోనూ, సాధనలోనూ, అభిరుచులలోనూ, 
విద్యలోనూ, ఆరాధనలలోనూ, శ్రద్ధ, సుఖాలు, ఆహారం, (ద్రవ్యం, 
శాస్తాధ్యయనాలు, ఇంద్రియగుణాలు, మానసిక భావాలు, శారీరక కర్మలు 
ఇలా ప్రతి వస్తు విశేషాలలోనూ ఈ త్రిగుణాలు కలిసివుంటాయి. 
రజస్తమోగుణాల్ని తగ్గించుకొంటూ సత్వగుణాన్ని వృద్ధి చేసుకొంటూ, 
(క్రమంగా గుణాతీతుదైన వ్యక్తి, నన్ని తన మనస్సులో నిలుపుకొని, 
బంధాలనుండి తొలగి, నన్ను తప్పక చేరగలడు.” అని శ్రీ భగవానుడు 
చెప్పాడు. 

“ఉద్ధవా! పురూరవుని కథ చెబుతాను. ఎందుకంటే ఈ మానవ దేహాన్ని 
విషయ వాసనలలో దుర్వినియోగం చేసుకొని వినాశనాన్ని తెచ్చుకోకూడదని 
తెలియజెప్పడానికే ఈ కథను విను. 


పూర్వం పురూరవుడు అనే ఒక చక్రవర్తి ఉండేవాడు. సద్దుణ 
సంపన్నుడు. ప్రఖ్యాతి చెందినవాడు. విధివశాన అతడు ఒకనాడు ఊర్వశిని 
చూచి మొహితుడైనాడు. ఆమె విధించిన కొన్ని షరతులకు ఆమోదించి 
ఆమెను వివాహం చేసుకొన్నాడు. అనేక సంవత్సరాలు ఆమెతో తృప్తి తీర 
కామభోగాలను అనుభవించాడు. ఒకనాడు నియమభంగం జరిగింది. ఆ 
సాకుతో ఆమె అతనిని విడిచి ఇంద్రలోకానికి వెళ్ళింది. పిచ్చివాడై తిరుగుతూ, 
ఒకనాడు కురుక్షేత్రంలో ఆమెను కలుసుకొన్నాడు. గంధర్వుల సూచన 
మేరకు ఒక యాగం చేసి, ఊర్వశి వున్న లోకాన్ని చేరి, ఆమెతో 
స్వర్దసుఖాలనుభవించ మొదలు పెట్టాడు. ఈ నిరంతర సుఖభోగాలతో 
చివరకు విసుగెత్తి, వైరాగ్యం కలిగి, ఇలా గానం చేయసాగాడు. “ఓహో! 
చక్రవర్తినైన నేను స్తీలోలుడనై ఇంత నీచస్థితికి వచ్చాను. ఊర్వశి 
ఆలింగనంలో ఖ్లైదీనై ఎన్ని శతాబ్దాలు గడిపానో కదా, పెంపుడు జంతువులాగ 
ఆమెవెంట పడి శక్తి హీనుడనైనాను. ఆమెవెంట పిచ్చివాడిలాగా పరుగెత్తాను. 
నా విద్య, తపస్సు, సార్వభౌమత్వం అన్నీ మంటగలసి పోయాయి కదా! 
కామాగ్నికి ఆహుతియై సర్వం కోల్పోయాను. ఊర్వశిలాంటి స్వేచ్చా జీవుల 
వెంట పడిన నాలాంటి కామాధులను ఆ శ్రీహరియే రక్షించాలి. ఆమెను 
నిందించి ఏం లాభం? నన్ను నేనే నిందించుకోవాలి. జుగుప్సాకరమైన ఈ 
దేహాల వెంటపడి, మోహంతో మానవుడు ఎంతటి హేయమైన రాంపిలోకి 
దిగి జారిపోతున్నాదడో! ఆత్మహితకారిదైైనవాడు స్తీ సంబంధాన్ని 
పెట్టుకోరాదు. అదే శ్రేయస్కరం.” అని తలచి పురూరవుడు ఊర్వశి 
సాంగత్యాన్ని త్యజించి, శ్రీహరి చరణముల నాశయించి, కొంతకాలానికి 
మోక్షాన్ని పొందాడు. 

అందుచేత ఉద్ధవా! బుద్ధిమంతుడు ఎల్లపుడు సజ్జన సాంగత్యాన్నే 
కోరుకోవాలి. దానితో సంగం నశించి, నాయందు మనస్సు లగ్నం 
చేయగలడు. ధనాశ వీడి, సమత్వాన్ని సాధుసంతులు నా గుణకీర్తనలలో 
నిమగ్నులై ఉంటారు. నా గాథలు వింటే భక్తివిశ్వాసాలు వృద్ధి చెందుతాయి. 
పుణ్యాత్ములు, సజ్జన సాధుపురుషులే నాకిష్టులు.” అని శ్రీ భగవానుడు 
చెప్పాడు. ఇంకా.. 


“ఉద్ధవా! భగవదారాధనా విధానం క్రియాయోగం అనబడుతుంది. 
విస్తారంగా కాకుండా సంక్షిప్తంగా ముఖ్యమైన విషయం చెబుతాను. విను. 
భగవదారాధన ముఖ్యంగా మూడు విధాలు - వైదికం, పాంచరాత్ర తాంత్రికం, 
ఈ రెండింటి మిశ్రమం. వైదిక విధానంలో గాయత్రి మంత్రాన్ని ఉపదేశింప 
బడినవారు ఒక ప్రతిమయందుగాని, ఒక వేదియకయందుగాని, అగ్ని 
సూర్యుడు, జలం, హృదయమందుగాని జగద్దురువైన నేను ఉన్నట్లుగా 
భావించి, కోరికలు లేకుండా ఆరాధించాలి. ప్రతిమయందు ఆవాహనం 
చెయ్యగానే దైవం ప్రవేశించినట్లు గ్రహించి, సాలగ్రామమందు దైవం 
ఎల్లప్పుడు ఉంటాడు కనుక ఆవాహం చెయ్య పనిలేదు, మట్టి, ఇసుకతో 
చేయబడిన విగ్రహాలకు అభిషేకం చేయరాదు, ప్రోక్షణం చేస్తే చాలు. 
హృదయంలో నున్న దేవతను ఆరాధిస్తే పూజాసామగ్రితో పనిలేదు. భక్తితో 
జలం అర్చించినా చాలు. ఆ దేవునియందు (ప్రమ ఉంటే చాలు. అది 
లేకుండా చేసే ఆరాధనలు వ్యర్థం. 


నిర్మలజీవాత్మయే పరమాత్మ అని పూజించాలి. హృదయస్థానంలో 
పద్మమందు జీవుడు ఉంటాడు. ఓంకారంతో జీవుని ధ్యానించాలి. ఆ జీవుడే 
చైతన్యరూపంలో నిండివున్నట్లు భావించి, ధ్యానం చేయాలి. పహృదయాత్ముడైన 
పరమాత్మను ఆరాధించి, ఎదురుగా నిలపబడిన ప్రతిమయందు భగవానుని 
ఆవాహనం చేయాలి. శాస్తోక్తమైన విభిన్నపూజా విధానాలను అనుసరించి 
పూజించాలి. చందనాది సుగంధ ద్రవ్యాలను భక్తితో అర్పించాలి. 

భగవత్మథలను చెప్పి వినిపించాలి. మంత్రాలతో స్తుతించాలి. 
“పరమేశ్వరుడు ప్రీతిచెందు గాక! ఈ సంసారసాగర సంక్షోభాలనుండి 
నన్ను రక్షించుగాక!” అని ప్రార్థించి, “స్వామి పాదాల వద్దనున్న పుష్పాన్ని 
ప్రసాదంగా స్వీకరించి, శిరస్సున ధరించాలి. ఈశ్వరుడు ఒక్కదేనని 
(గ్రహించాలి. భగవదృక్తుడు, భగవంతుని తన హృదయమందు, 
సర్వభూతములయందు గుర్తించి, పూజించాలి. భగవంతునికి మందిర 
నిర్మాణాలు చేసి, పూజలు చేయించి, ఉత్సవాలను జరిపించాలి. ఈ విధంగా 
భగవంతుని ఆరాధించే వారే కాకుండా, వారి దివ్యకార్యక్రమాల్లో సహాయం 
చేసినవారంతా భగవానునితో ఐక్యత సాధిస్తారు.” అని శ్రీ భగవానుడు 
చెప్పాడు. 


శ్రీ భగవానుడు జ్ఞానయోగం గురించి ఇలా చెప్పాడు. “ఉద్ధవా! ఈ 
విశ్వమంతా భగవన్మయం. ప్రతి జీవిలోనూ, దృశ్యాదృశ్య వస్తువులలోనూ 
భగవానుడు వ్యాపించి ఉండడం చేత, ఏ జీవిని నిందించినా, హింసించినా, 
భగవానునే నిందించడం, హింసించడం అవుతుంది. భగవంతుడు వేరు, 
జీవులు, ప్రపంచమూ వేరు వేరు అనుకొనే వ్యక్తి ఆత్మ తత్వాన్ని 
(గ్రహించలేనివాడై అజ్ఞానుడై అజ్ఞానంలోనే ఉండిపోతాడు. ఈ ప్రపంచంలో 
జీవరాసులు, సకల వస్తువులు, సముదాయాలు అన్నీ ప్రకృతి యొక్క 
వికారాలే, ప్రతిరూపాలే. ప్రకృతి పరమాత్ముని మాయయే గనుక దాని 
పలురూపాలన్నీ మిథ్యారూపాలే. జ్ఞానోదయం కలగగానే, అప్పటివరకు 
వస్తువులే అనిపించినవన్నీ మిథ్యయే అని తెలుస్తుంది. మిథ్య కాకుండా, 
నిత్యమైనది ఆత్మ ఒక్కటేనని (గ్రహించడమేె జ్ఞానం. ఆత్మ సహజంగా శు 
ద్ధమైంది. కాని దేహేంద్రియాలతో తాదాత్యాాన్ని కలిగివుండడంచేత, వాటి 
మాయా స్వరూపాన్ని స్వీకరించి సంసారి అవుతుంది. దేహమే తాను అనే 
భ్రమలో ఉండడం చేత, దేహ వియోగాన్ని సహించలేక మరియొక దేహాన్ని 
పొందుతోంది. ఈ లోకంలో ప్రవేశిస్తుంది. ఇలా జన్మ పరంపరలు 

కలుగుతాయి. ఇవి దేహానికి ఉండవు, జీవాత్మ నిత్యమైంది. జననమరణాలు 
లేవు. సుఖదుఃఖ అనుభవాలన్నీ జీవుని ఆశ్రయించి, ఆవరించి వున్న 
అహంకారానికి సంబంధించినవే. ఈ ఆవరణ తొాలగిపోవడమే జీవన్ముక్తి. 


సద్దురు కృపచేత లభించిన జ్ఞానం చేతనే ఈ ఆవరణ తొలగగలదు. 
వేదాధ్యయనం, తపస్సు, మహాత్ముల బోధనలయందు భక్తి, విశ్వాసాలు, 
ఆత్మానుభూతి, ఆదిమధ్యాంతర్గతుడైన ఒక్క పరబ్రహ్మమే అనే దృఢవిశ్వాసం 
ఉంటే, ఈ జ్ఞానం కలుగుతుంది. పరబ్రహ్మం ప్రకృతి యొక్క వింత పోకడలకు 
ఏ రీతిలోనైనా చలించడు, పరిణామం చెందడు. జ్ఞాన సాధకుడు ఈ 
పరబ్రహ్మ తత్వాన్ని గ్రహించి, మనస్సును నాయందే నిలిపి, సాధుసజ్జనుల 
సహవాసం చేస్తూ, పుణ్యస్టలాలను సందర్శించడం, తీర్ధయాత్రలు చేస్తూ, 
సర్వభూతాల్లో నన్ను నాలో సర్వభూతాలను సమదర్శనుడై, అనన్య భక్తితో 
నన్ను ఆరాధించాలి. ఉద్ధవా! ఈ భాగవత ధర్మంచే తప్ప, వేరాక మార్గంచే 
ననున చేరడానికి అసాధ్యం. నీకు నాకంటె వేరొక పురుషార్ధం లేదు. 
దానిని స్త్రీపురుషులు, అన్ని వర్ణాలవారు ఆచరించి మోక్షాన్ని పొందవచ్చు.” 
అని చెప్పాడు. 


అంతిమంగా శ్రీ భగవానుడు ఉద్ధవునితో ఇలా చెప్పాడు. “ఉద్ధవా! 
నీకు చెప్పవలసినదంతా చెప్పాను. (శ్రద్ధతో చివరిసారిగా నా సందేశాన్ని 
సంక్షిప్తంగా విను. నీ మనోబుద్దులను నాకు అంకితం చెయ్యి. ర్‌ కర్మలన్నీ 
నన్ను సంతోషపరచే విధంగా ఆచరించు. నన్నే ఎల్లప్పుడూ స్మరిస్తూ వుందు. 
సకల జీవరాసులయందు నన్ను గుర్తించి, గౌరవించు, ప్రేమించు. ఒక్క 
గోవుకు నమస్కరించి, దానీయందున్న నాకు నమస్మరించాలి. నా ఉపదేశాన్ని 
విశ్వాసులకే వినిపించు. నాస్తికులకు చెప్పవద్దు. బదరికాశ్రమానికి వెళ్ళి, 
అలకనందలో స్నానంచేసి కందమూలాలను భుజిస్తూ నన్నే నిరంతరం 
స్మరిస్తూ వుండు. ప్రకృతి పరిధిని దాటి నన్ను చేరగలవు.” అని చెప్పగా ఉ 
ద్ధవుడు భగవానునికి నమస్కరించి, ప్రదక్షిణం చేసి, ఆనంద బాష్పాలతో 

ఇలా అన్నాడు. “స్వామీ! యోగీశ్వరా! శ్రీకృష్ణ పరమాత్మా! నాయందు 
కరుణతో నీవనుగ్రహించిన జ్ఞానంతో నా మోహం పటాపంచలయింది. నీ 
ఆదేశమే నాకు శిరోధార్యం. ఆశీర్వదించు.” అంటూ స్వామి పాదాలకు 
శిరస్సును తాకించి, స్వామి పాదాలను విడువలేక, స్వామి నుండి దృష్టిని 
మరల్చలేక, స్వామి పాదాలను నెత్తిపై పెట్టుకొని, ముందుకు నడవని తన 
పాదాలను నెట్టుకుంటూ, స్వామివద్ద శెలవు తీసుకొని కన్నీరు మున్నీరు 
కాగా, ముందుకు సాగిపోయాడు మహాత్ముడైన ఉద్ధవుడు. శ్రీకృష్ణుని 
ఆదేశానుసారం అన్నీ ఆచరించి పరమపదాన్ని చేరుకొన్నాడు.” అని శ్రీ 
శుకుడు పరీక్షిత్తునకు చెప్పి ఇలా అన్నాడు. “రాజా! శ్రీకృష్ణునిచే చెప్పబడిన 
ఈ భాగవత రహస్యాన్ని అనుసరించినవారు భాగవతోత్తముల సేవ 
పొందగలరు” అని చెప్పాడు. 


శ్రీకృష్ణ వైకుంఠ గమనం: 


శ్రీ శుకయోగి చెప్తున్నాడు. “శ్రీకృష్ణుడు యాదవ ముఖ్యులతో సభ 
చేసి ఇలా చెప్పాడు. “యాదవ వీరులారా! ద్వారకలో కొన్ని ఉపద్రవాలు 
జరిగే అవకాశం వుంది. కనుక ఇక్కడ ఉండటం క్షేమం కాదు. అందరూ 
శంఖోద్దార క్షేత్రానికి వెళుతారు. పురుషులు ప్రభాస తీర్జానికి వెళ్లారు. 
అక్కడ సరస్వతీ నది పశ్చిమ సముద్రంలో కలుస్తుంది. అక్కద మనమందరం 
స్నానాలు చేసి, తర్పణాలు చేసి, బ్రాహ్మణులకు దక్షిణలిచ్చి, దేవతల 
నారాధించి రానున్న ప్రమాదాన్నించి రక్షింపమని ప్రార్థిద్దాం.” అని చెప్పగా, 
అందరూ సరేనన్నారు. స్తీ బాల వృద్ధులు శంఖోద్దార క్షేతానికి వెళ్ళి 
తీర్థయాత్రలు ముగించుకొని ద్వారకకు చేరారు. పురుషులు అలాగే ప్రభాస 
తీర్జానికి వెళ్ళి అన్ని కార్యక్రమాలను ముగించుకున్నారు. విష్ణమాయచే 
వారందరూ అతిగా మద్యపానం చేశారు. చిన్న చిన్న కలహాలతో పరస్పరం 
కొట్లాడుకోవడం ప్రారంభించి, చివరకు అది ఘోర రణరంగంగా మారింది. 
శ్రీకృష్ణుని కుమారులు కూడా కొట్టుకోసాగారు. అన్ని వర్ధాలవారు అదే 

పని. ఆయుధాలు ధ్వంసం అయిపోయాయి. వాళ్ళకు చేతులు తప్ప ఏమీ 
మిగలలేదు. దగ్గరలో నున్న రెల్లు గడ్డి వారికి ఆయుధాల్లాగ కనపడగా, 
వాటిని పీకి కొట్టుకోసాగారు. గతంలో మునుల శాపం చేత ముసలం 
యొక్క చూర్ణం నుండి పుట్టినదే ఈ రెల్లుగడ్దిగా మొలిచి, తీరమంతా వ్యాపించి, 
ఈ యాదవులను అంతంచేసే ఆయుధంగా పరిణమించింది. మాయా 
తీవ్రతతో వారు బలరాముని కూడకొట్టనారంభీంచారు. ఈ విధంగా 
విధివశాన, యాదవులందరు ఒకరినొకరు చంపుకొని నశించారు. 
బలరాముడు సముద్రతీరంలో స్వస్వరూపాన్ని ధ్యానించు కొంటూ, మానవ 
దేహాన్ని విడిచి, సంకర్షణ మూర్తిలో అంతర్జానమైనాడు. 


బలరాముని నిష్క్మమణతో భూభారం పూర్తిగా తొలగిపోవడంచేత, 
శ్రీకృష్ణుని అవతార కార్యం ముగిసింది. శ్రీకృష్ణ భగవానుడు ఒక రావిచెట్టు 
మొదలు దగ్గర కూర్చొని, తన ఎడమ పాదాన్ని కుడి తొడపై ఉంచుకొని, 
చతుర్చాహుడై సూర్యునివల తేజస్వియై విరాజిల్లుతున్నాడు. మకర 
కుండలాలు, కౌస్తుభమణి, శ్రీవత్స చిహ్నం, వైజయంతి మాల, పట్టు 
పీతాంబరమూ ధరించిన ప్రభువు నిజరూపంతో చిరునవ్వు చిందిస్తున్నాడు. 
శంఖం, గద, చక్రం వంటి ఆయుధాలు తమ తమ దివ్య స్వరూపాల్ని 
దాల్చి, స్వామికి ఇరువైపులా నిల్చున్నాయి. కుడితొడపై కదులుతున్న స్వామి 
ఎర్రని పాదాన్ని దూరాన్నుండి చూచిన జర అనే ఒక బోయవాడు, లేడి 
ముఖమని తలచి, బాణం వేయగా, ఆ బాణం వెళ్ళి స్వామి పాదానికి 
గగ్రుచ్చుకొంది. ముసలాన్ని అరగదీయగా మిగిలిపోయిన ఆ త్రికోణాకారపు 
ముక్క జర విడిచిన బాణానికి ములుకుగా అమర్చబడింది. ఈ విధంగా 
బుషుల శాపప్రభావం శ్రీకృష్ణ భగవానునిపై కూడ పనిచేసింది. బోయవాడు 
భయపడి, స్వామి పాదాలపై పడి తనను శిక్షించమని వేడుకొన్నాడు. 
కరుణామూర్తి అయిన స్వామి బోయవాడు స్వామి కార్యాన్ని నిర్వహించాడు 
కనుక, అతనిని వైకుంఠానికి పంపించి వేశాడు. శ్రీకృష్ణ రథసారధియైన 

దారుకుడు స్వామిని వెతుక్కుంటూ వచ్చి, స్వామిని చూచి, రథం దిగి, 
స్వామి పాదాలపై పడి ఏడ్చాడు. అతడు చూస్తుండగానే, రథం ఆకాశంలోకి 
లేచిపోయింది. స్వామి ఆయుధాలు కూడా రథం వెంబడి వెళ్ళిపోయాయి. 
శ్రీకృష్ణుడు దారుకునితో ఇలా అన్నాడు. “నీవు ద్వారకకు 
వెళ్లు యాదవ పురుషులందరు నశించారని, బలరాముడు దేహత్యాగం 
చేశాడనీ, నేనూ నిష్కమించనున్నానని చెప్పు. నేను వెళ్ళిన వెంటనే సముద్రం 
ద్వారకను ముంచివేస్తుంది. ద్వారకలో మిగిలినవారు అర్జునుని రక్షణలో, 
ఆతని సహాయంతో ద్వారకను విడిచి, ఇంద్రప్రస్థానికి వెంటనే వెళ్ళిపొమ్మని 
చెప్పు. దారుకా! న్‌వు దృఢచిత్తంతో, అంతా నా సంకల్ప ఫలమేనని గ్రహించి, 
నాయందే మనస్సు నిలిపి, విషయాసక్తిని వీడి, రాగద్వేషాలను వదలి నన్ను 
చేరగలవు.” అని శ్రీ భగవానుడు చెప్పగా, దారుకుడు స్వామికి ప్రదక్షిణ 
పూర్వకంగా నమస్కరించి, వెళ్ళలేక వెళ్ళలేక వెళ్ళిపోయాడు. 


దారుకుడు వెళ్ళిపోయిన తర్వాత, చతుర్ముఖ (బ్రహ్మ, పార్వతీ 
పరమేశ్వరులు, ఇంద్రాది దేవతలు, మరీచాది ప్రజాపతులు, సిద్దులూ, 
గంధర్వులూ మున్నగువారందరూ స్వామివద్దకు వచ్చారు. పుష్పవర్ష్నం 
కురిపించారు. స్వామి లీలాగుణ వైభవాలను కీర్తించారు. స్వామి అందరినీ 
చూచి, కన్నులు మూసుకొని, నిజ శరీరంతోనే అంతర్జానమై, వైకుంఠానికి 
వెళ్ళిపోయాడు. 


స్వామితో పాటు, భూమినుండి సత్యం, ధర్మం, ధైర్యం, కీర్తి, శ్రీ కూడ 
అదృశ్యమై పోయాయి. (బ్రహ్మాది దేవతలు తమ తమ లోకాలకు తరలి 
వెళ్ళారు. ప్రభువు లీలావిలాసాలను బ్రహ్మదులు కూడ తెలుసుకోలేరు. 


ద్వారకకు చేరిన దారుకుడు ఉగ్రసేన, వసుదేవులకు శ్రీకృష్ణ సందేశం 
తెలియచెప్పాడు. ద్వారక శోకసముద్రంగా మారింది. అందరూ ప్రభాసానికి 
వెళ్ళ, తమ తమ ప్రియతముల దేహాలపై పడి దుఃఖించారు. వసుదేవుడు, 

దేవకి, రోహిణి, తమ బలరామకృష్ణులు లేని బ్రతుకు నిరర్థకమని భావించి 
ప్రాణత్యాగం చేశారు. శ్రీకృష్ణ బలరాముల భార్యలు చాలమంది చితిలో 
పడి దేహాన్ని చాలించారు. యాదవుల పత్నులు సహగమనం చేశారు, వారి 
మరణాన్ని భరించలేక. అర్జునుడు అందరికీ అంత్యక్రియలు జరిపించాడు. 
శ్రీ భగవానుడు కురుక్షేత్రంలో చేసిన ఉపదేశాన్ని తలంచుకొని, తన 
ప్రియసఖుడూ, స్వామి అయిన శ్రీకృష్ణుని వియోగ జ్వాలలకు తట్టుకొని, 
తనపై ప్రభువు విధించిన కర్తవ్యాన్ని నిర్వహించడానికి సిద్ధపడ్డాడు. ద్వారకలో 
మిగిలిపోయిన స్రీ వృద్ధ బాలలను తీసికొని ఇంద్రప్రస్థానికి పయనమైనాడు 
అర్జునుడు. వారు వెళ్ళిపోయిన తక్షణమే ద్వారకను నము[ద్రం 
ముంచివేసింది. ఒక్క శ్రీకృష్ణ భవనం తప్ప అంతా నశించిపోయింది. మిగిలి 
వున్న వజ్రుడు అనే అనిరుద్ధ కుమారునికి యాదవ రాజ్య పట్టంగట్టారు. 


ఓ పరీక్షిన్మహారాజా! నీ తాతగార్లు నీకు పట్టం గట్టి హిమాలయాలకు 
వెళ్ళిపోయారు. అక్కడినుండి పరంధామానికి చేరుకున్నారు. రాజా! ఈ 
దివ్య మంగళ చరిత్రను, ఎవరైతే విని, వినిపించి, స్మరించుకొంటూ ఉ 
౦టారో, శ్రీకృష్ణ భగవానుని యందు భక్తికలిగి, పరమానందాన్ని ఇహపర 
సౌఖ్యాలను అనుభవిస్తారు.” అని శ్రీ శుకమహాముని పరీక్షిత్తునకు చెప్పారు. 


హరిః ఓం తత్‌ సత్‌ 
ఏకాదశ స్కంధం సమాప్తం 


త్రుకృష్ణార్ప్షణ మస్తు. 


ద్వాదశ స్కంభం 
కలియుగ ప్రభావం : 


శ్రీ శుక్రుడు ఇలా చెప్పాడు. “ఓ పరీక్షిన్మహారాజా! చంద్రవంశపు 
రాజులలో ఆఖరివాడు పురంజయుడు. ఇతనిని మంత్రి చంపివెసి, తన 
కుమారుదైన ప్రజ్యోతుని రాజుగా చేశాడు. ఇతని సంతానం 108 
సంవత్సరాలు పరిపాలిస్తారు. తరువాత శిశునుడు మున్నగువారు 360 
సం॥లు పరిపాలిస్తారు. ఆ తర్వాత నందివర్ధనుడు, మహానంది, మహాపద్ముడు 
అను నందులు రాజులవుతారు. అంతటితో క్షత్రియుల పాలన ముగిసి, 
శూద్రుల పాలన మొదలవుతుంది. నందులు 100 సం॥లు పరిపాలన 
సాగిస్తారు. కౌటిల్యుడు అనే బ్రాహ్మణుడు నందులను నశింపబేస్తాడు. ఆ 
తరువాత చంద్రగుప్తుడు, అశోకవర్ధనుడు మున్నగు మౌర్య రాజులు 187 
సం॥లు పరిపాలిస్తారు. తరువాత పుష్యమిత్రుడు, అగ్నిమిత్రుడు మున్నగు 
శుంగవంశపు రాజులు 112 సం॥లు పరిపాలన సాగిస్తారు. తరువాత 
వసుదేవుడు మొదలైన కాణ్వులు ౩45 సం॥లు పాలన సాగిస్తారు. ఆ 
తర్వాత బలీకులు అనే ఆంధ్ర జాతివారు 486 సం॥లు పరిపాలిస్తారు. 
తర్వాత అభీరులు, అవధ్యులు, గర్జభులు, కంకులు పరిపాలిస్తారు. ఆ తర్వాత 
యవనులు, తురుష్కులు, మురుండులు, మౌనులు 1099 సం[॥[లు 
పరిపాలిస్తారు. ఆ తర్వాత బాహ్లికుల సంతతివారే ఆంధ్రులు, కోసలులు, 
వైదూరులు, నిషాదులు అనే తెగలుగా విడిపోయి, వేర్వేరుగా రాజ్యాలు 
స్థాపించుకొని పరిపాలన చేస్తుంటారు. తర్వాత విశ్వస్ఫూర్తి అనే మగధ 
వంశీయుడు రాజవుతాడు. ఇతని పరిపాలనా కాలంలోనే పుళలిందయడు, 
మద్రక అనే పేర్లతో మ్లేచ్చ సములైన వివిధ తెగలు వ్యాప్తిలోకి వస్తాయి. 


వర్ణవ్యవస్థ నశిస్తుంది. క్షత్రియులు రాచరికంతో నశిస్తారు. సౌరాష్ట్ర 
అవంతి, అభీర దేశాలలో ఉపనయనాది సంస్కార విహీనులైన బ్రాహ్మణులు 

శూద్రప్రాయులుగా మారుతారు. వారు సింధు, చంద్రభాగ నదీతీర 
ప్రాంతాల్లోనూ, కుంతి, కాళ్ళీర దేశాలలోను పరిపాలన సాగిస్తారు. అపుడు 
దేశంలో అధర్మం, అనృతం బాగా వ్యాపిస్తాయి. దానబుద్ది ఉండదు. 
పరస్త్రీధనాలను అపహరిస్తారు. అవినీతి, అస్థిరత్వం వృద్ధి చెందుతాయి. 
బలం, ధీరత్వం, ఆయుష్షు తగ్గుతాయి. మ్లేచ్చులు పరిపాలకులౌతారు. 
రజో, తమో గుణాలు విజ్బంభించి ప్రజా పీడనం 'హెచ్చుతుంది. స్వార్థం, 
పరస్పర ద్వేషం పెరుగుతాయి. అక్కడినుండి ధర్మం, సత్యం, బాహ్య, 
అంతఃశౌచం, క్షమ, కరుణ, జ్ఞానశక్తి, శారీరక శక్తి ఆయుర్థాయం అన్నీ 


క్షీణిస్తుంటాయి. 


కలియుగంలో ధనవంతులే ఉత్తమ వంశీయులుగ, శీలవంతులుగా, 
గుణవంతులుగా, శక్తివంతులుగా పరిగణింపబడుతారు. బలమే న్యాయం, 
ధర్మంగా చెలామణి అయి స్వేచ్చావివావాలు జరుగుతాయి. వ్యాపారాల్లో 
మోసం ముఖ్య సూత్రం. ఎక్కువ రతిసుఖాన్నివ్వగల స్తీ పురుషులే ఉ 
త్తములుగా మెప్పు పొందుతారు. పేదలకు న్యాయం లభించదు. వాచాలులే 
పండితులౌతారు. కుటుంబ పోషణే నైపుణ్యంగా తలుస్తారు. కీర్తిప్రతిష్టల 
కొరకే ఫుణ్యకార్యాలు చేస్తారు. భూమండలం అంతా దుర్మార్గుల వీరభూమిగా 
మారిపోతుంది. బలవంతుడైన దుర్మారుని చేతనే పరిపాలన జరుగుతుంది. 
బలహీనులైన ప్రజలు నానా యాతనలు అనుభవిస్తారు. పాలకుల పాలన 
దుర్మార్ల్గమైనందున, ప్రజలు దుర్భిక్షంతో, ఈతిబాధలతో పరస్పరం కొట్టుకొని 
నశించిపోతారు. నాస్తికులు అధికులౌతారు. ఆయుర్ధాయం 20, 80 
సం॥లకు తగ్గుతుంది. పాలకులు దోపిడీ దొంగలౌతారు. పశువులు అల్ప 
ప్రాణులౌతాయి. అతిథి మర్యాదలు నశిస్తాయి. వర్నాలుండవు. 
కలియుగాంతంలో భగవానుడు శంబల గ్రామంలో విష్ణయశుడనే 
బ్రాహ్మణునకు కల్మిగా పుట్టి, దేవదత్తమనే అశ్వాన్ని అధిరోహించి, కోట్లాదిగా 
వున్న దుర్మార్గులను తన ఖద్గంతో చంపివేస్తాడు. వాసుదేవుని అవతారమైన 

కల్కి భగవానుని స్పృశించిన వాయువు చేత మిగిలిన ప్రజానీకం, వారికి 
జన్మించబోవు సంతానం, అందరూ శుద్ద సాత్వికులు అవుతారు. అపుడు 
కృతయుగం ప్రవేశిస్తుంది. 


శ్రీకృష్ణుడు ఈ భూమిపై ఉన్నంతవరకు కలి ప్రవేశించలేక పోయింది. 
శ్రీకృష్ణుని నిష్క్మమణంతోనే కలి ప్రవేశించి, భూమండలాన్ని ఆవరించింది. 
ఈ కలియుగాంతంలో కలాపి గ్రామంలో వున్న చంద్రవంశపు శంతనుని 
సోదరుడైనటువంటి దేవాపి, సూర్యవంశపు ఇక్ష్వాకు రాజైన మరువు 
వసుదేవుని అనుగ్రహంచేత, ఈ భూమండలానికి వచ్చి, వర్షాశ్రమాది సకల 
ధర్మాలను మరల ప్రతిష్టింపజేస్తాడు. కృతయుగం తరువాత మరల 
త్రేతాయుగం, ద్వాపరయుగం, కలియుగం సంభవిస్తాయి. 


ఈ భూమిని పరిపాలించే రాజులు తమలో తాము ఈ భూమిని 
స్వంతం చేసుకోవడంలో కొట్లాడుకోవడం, చంపుకోబోవడం చూచి 
భూమాత ఇలా అనుకొంటుంది. “ఆహా! ఈ పాలకులు ఎంత వివేకహీనులు. 
మృత్యువు వీరిని వెంటాడుతున్న స్పృహ వీరికి లేకుండా, ఇతర రాజ్యాలను 
ఆక్రమించ ప్రయత్నిస్తారు. వారి తల్లిదండ్రులు గాని, ప్రజాపతులుగాని, 
ఎవరైనా ఇక్కడ శాశ్వతంగా ఉండిపోగలిగారా? ఇంద్రియాలనే జయించలేని 
ఈ రాజులు తమ దేహాలు, అశాశ్వతమైనవని తెలుసుకోలేక, నన్ను శాశ్వతం 
చేసుకోవాలని ప్రయత్నించడం ఎంత అవివేకం? ఈ భూలోక సంపదలు 
నశించేవేనని తెలుసుకొని శ్రీహరిని ఆశ్రయించి, శాశ్వత మోక్ష సామ్రాజ్యాన్ని 
పొందాలనుకోకుండా అజ్ఞానులై ఉన్నారు. తమ అమూల్యమైన జీవితాల్ని 
వ్యర్థం చేసుకొంటున్నారు.” అని జాలిపడుతుంది భూదేవి. 


ఓ పరీక్షిన్మహారాజా! నేను అనేకమంది రాజుల చరిత్రలను నీకు 
చెప్పాను. ఎవ్వరూ, ఇక్కడ ఉండిపోలేదు. కొద్దిమంది రాజుల చరిత్రలు 
నిలిచిపోయి వుండవచ్చును. కనుక కేవలం శ్రీకృష్ణ భగవానుని కథలనే 

వింటూ, స్మరిస్తూ వుంటే, ఆ పరమాత్మ యందు తప్పక భక్తి కుదురు 
కొంటుంది. 


కృతయుగంలో సత్యం, దయ, తపస్సు, దానం అనే నాలుగు పాదాలపై 
ధర్మం నడిచేది. త్రేతాయుగంలో వీటిలో ఒక్కొక్క పాతిక భాగం తగ్గిపోయి, 
వాటి స్థానంలో అన్ఫతం, హింస, అసంతుపష్టి కలహం అనేవి చేరుతాయి. 
ఇక కలియుగంలో మంచి గుణాలు చాలవరకు నశించిపోతాయి. 
దురాచారం, లోభం, నిర్ణయ, ఆశ, పగ, అర్ధకామ తృష్ణ, దంభం, 
బుద్ధిమాంద్యం, తిండిబోతు తనం, మందభాగ్యం, జదత్వం, కలహకాంక్ష్మ 
చోరబుద్ధి ప్రబలమౌతాయి. పరిపాలకులు ప్రజలను పీడిస్తారు. బ్రాహ్మణులు 
నీచులై బ్రతుకుతెరువు కోసం హీనవృత్తులు గలవారై, తప్పుడు పనులు 
చేస్తారు. సాధుసజ్జనులు (గ్రామాల్లో నివసిస్తారు. ధనం మీద మక్కువ 
చూపుతారు. స్త్రీలు భోజనప్రియులై, విషయసుఖాల పట్ల ఆసక్తి చూపుతారు. 
సిగ్గువదలి, కఠినాత్ములై మోసాలు చేస్తుంటారు. ఎక్కువ సంతానాన్ని కలిగి, 
చౌర్యం చేయడానికి వెనుదీయరు. పురుషులు కామాతురులై స్త్రీకి 
లొంగివుంటారు. సన్వాాసి వేషాలతో దుష్టులు జీవనోపాధి సాగిస్తుంటారు. 
పస్రీపురుషులు నికృష్టంగా జీవిస్తుంటారు. పురుషులు తమ తల్లిదండ్రులను 
అగౌరవపరుస్తూ, లక్ష్య పెట్టకుండా, భార్య తోబుట్టువులను ఎక్కువ 
గౌరవిస్తారు. క్రమక్రమంగా వ్యక్తి తన స్వార్ధానికి, సాఖ్యాలకు ప్రాధాన్యత 
నిస్తూ సమాజ క్షేమాన్ని తల్లిదండ్రులను, చివరకు భార్యాబీడ్డ్దల క్షేమాన్ని 
కూడా విస్మరిన్తాడు. నాస్తికత్వం వృద్ధి చెందుతుంది. దుర్భిక్షం, అతివృష్టి, 
అనావృష్టి, దారిద్ర్యం, ఆకలి మంటలు, అరాచకం పెచ్చరిల్లుతాయి. 

కాని ఈ కలియుగంలో ఒక వైళిష్ట్రం వుంది. మిగిలిన యుగాలలో 


ఇది లేదు. అదేమంటే కలియుగ దోషాలు తొలగించుకోవాలంటే - 
పరమాత్ముని నామ మంత్రాన్ని (శ్రేమతో నిరంతరం స్మరిస్తూ వుంటే సకల 

పాపాలు నశించి పోతాయి. తుదకు పరమేశ్వరుని సన్నిధిని పొందగల 
గరిమయే ఆ విశిష్టత. 


శాస్తాధ్యయనం, తపస్సు, యోగజ్ఞానుల, పుణ్యక్షేత్రాల సందర్శన, 
వ్రతాలు, దానాలవల్ల పొందే ఫలంకంటె భగవన్నామ స్మరణ చేస్తూ, వింటూ, 
కీర్తిస్తూ, పూజిస్తూ ధ్యానిస్తూ వుంటే అంతకంటె ఉత్తమ ఫలమే లభిస్తుంది. 
కృతయుగంలో ధ్యానసాధనతో, త్రేతాయుగంలో యజ్ఞయాగాదులతో, ద్వాపర 
యుగంలో భగవదారాధన, పూజలతో లభించే మోక్షం ఈ కలియుగంలో 
దివ్యనామ సంకీర్తనతోనే ప్రసాదించబడుటయే భక్తియొక్క విలక్షణత.” 


ప్రళయములు : 
శ్రీ శుకుడు ఇలా చెబుతున్నాడు: 


“రాజా! కాలం గురించి పరమాణువునుండి కల్పం వరకు ఇదివరకు 
నీకు చెప్పాను కదా! (3-5). నాలుగు యుగాలు వెయ్యిసార్లు పునరావృతం 
అయితే బ్రహ్మదేవునకు ఒక రోజులో పగలు పూర్తవుతుంది. దానినే కల్పం 
అంటాం. ఒక కల్పంలో 14 మన్వంతరాలుంటాయి. బ్రహ్మకు విశ్రాంత 
సమయం అనగా రాత్రి ప్రవేశించగనే ప్రళయం వస్తుంది. ఇది బ్రహ్మ 
నిద్రించేందుకే జరిగింది. ఇదీ పగటి కాలమంత వుంటుంది. ఈ రాత్రి 
సమయంలో బ్రహ్మ పద్మంతోపాటు సమస్త విశ్వాన్నీ ఉపసంహరించుకొని, 
శేషశయ్యపై విశ్రమిస్తాడు. బ్రహ్మకాలగమనంలో 360 రోజులు ఒక 
సంవత్సరం. అలాంటి 100 సంవత్సరాలు, బ్రహ్మ ఆయుర్ధాయం. అతని 
ఆయుర్దాయంలో 50 ఏళ్ళకొక పరార్థమంటారు. ఇప్పటికి అతని 
ఆయుర్దాయంలో మొదటి పరార్థం గడిచి, రెండవ పరార్థంలో మొదటి 
కల్పం జరుగుతోంది. 


బ్రహ్మ ఆయుర్దాయం ముగిస్తే, మహాప్రళయం సంభవిస్తుంది. ఇదే 
ప్రాకృతిక ప్రళయం. దీనికి ముందు భూమి మీద వంద సంవత్సరాల 

పాటు వర్నాలుండవు. వంటలుండవు. సముద్రాలు ఎండిపోతాయి. 
సూర్యతాపంతో, సంకర్షణాగ్ని చేత భూమి బూడిదగుట్ట అయిపోతుంది. 
తరువాత 100 సం[॥ల పాటు పెనుగాలులు వస్తాయి. ఆ తరువాత 100 
సం॥లు కుంభవృష్టితో అంతా జలమయం అవుతుంది. 


అపుడు భూమి నీటిలో కరిగిపోయి తన సువాసనను కోల్పోతుంది. 
నీరు రుచిని కోల్పోయి, అగ్ని చేత శుష్మింపబడుతుంది. అగ్ని తేజస్సును 
పోగొట్టుకొని, వాయువులో కలిసిపోతుంది. వాయువు స్పర్శ గుణాన్ని 
కోల్పోయి ఆకాశంలో కలిసిపోతుంది. ఆకాశం శబ్ద గుణాన్ని పోగొట్టుకొని, 
తామ సాహంకారంలో లీనమైపోతుంది. త్రిగుణాలలోని మూడు అహంకారాలు 
మహత్తత్త్వంలో కలిసిపోతుంది. ప్రకృతి మహత్తత్వాన్ని తనలోనికి 
తీసుకొంటుంది. ఈ స్థితినే అవ్యాకృత ప్రకృతి అనీ, ప్రధానమనీ అంటారు. 
జగత్సారణమైన ఈ ప్రధానం అనాది, నిత్యం, అవ్యక్తం అయియుండి 
ఎల్లప్పుడు పరమాత్మను ఆశ్రయించే వుంటుంది. 


జీవుడు మాయలో బడే ఈ ప్రధానమును (ప్రకృతి) తన జ్ఞానం ద్వారా 
అధిగమించి, పరమాత్మలో లయమవడాన్ని ఆత్యంతిక ప్రళయ మంటారు. 
జీవరాసులన్నీ ప్రతి క్షణం పూర్వ అవ్యవస్థను వీడి పరిణామం చెందుతూనే 
ఉంటాయి. ఇది బయటకు కన్పించదు. కాని జీవి యొక్క శరీరం నిత్యమూ, 
పూర్వ అవస్థను విడిచిపెట్టి, పరిణామం చెందడాన్ని నిత్య ప్రళఠయం అంటారు. 
జీవరాసులు నిత్యం నళిస్తూ, క్రొత్తవి సృష్టింప బడుతుంటాయి. 


రాజా! నిత్య, నైమిత్తిక, ప్రాకృతిక, ఆత్యంతిక ప్రళయాల గురించి 
సవివరంగా విన్నావు కదా. తెలుసుకొన్నావు గదా! శ్రీమన్నారాయణుని 
లీలా గాథలను గురించి కూడ విన్నావు కదా! కనుక నేను ఇక .చెప్పవలసినది 
ఏమీ లేదు. ఈ సంసార సాగరం అపారం. దుస్తరం, దుఃఖమయం. దీనిని 
దాటాలంటే శ్రీహరి కథాశ్రవణమే ఏకైక తరశణోపాయం. ఈ భాగవతాన్ని 

అనిరుద్ధ రూపుడైన నారాయణుడు (బ్రహ్మకు చెప్పగా, (బ్రహ్మ నారదునకు, 
నారదుడు నా తండ్రియైన కృష్ణద్పెపాయనునకు, ఆయన నాకు వినిపించారు. 
నేను నీకు వినిపిస్తుండగా, ఈ సూతుడు కూడా విని, నైవిశారణ్యంలో 
శౌనకాది మునులకు వినిపిస్తాడు.” అని శ్రీ భగవానుడు చెప్పాడు. 


బ్రహ్మోపదేశం ; థ్రీ శుకుడు చెబుతున్నాడు. 


“రాజా! నీకు ఇపుడు బ్రహ్మజ్ఞానాన్ని గురించి వివరించి చెపుతాను. 
విను. 


క్ష శ్రీమద్భాగవతంలో భగవంతుని పరమాత్మ తత్త్వం వివరించబడింది. 
ఆయనే జగత్మారణుడు. బ్రహ్మరుద్రులు కూడ ఆయననుండి జన్మించారు. 


2౨. జనన మరణాలు అనేవి దేహానికి సంబంధించినవే. నీవు ఆత్మ 
స్వరూపుడవు కనుక నీకు జననమరణాలుండవు. చనిపోతాననే భావం 
నీకు ఉండకూడదు. 


3. దేహము కట్ట. ఆత్మ అగ్ని. రెండూ వేరు వేరు. 

4 నీలోని ఆత్మ నీ శరీరంలో జరుగు అనుభవాలకు సాక్షిగా 
చూస్తుంటుంది. స్వప్నంలో నీవు చనిపోయినుట్లగా ఉన్నా, నీవు నిజానికి 
చావలేదు. అలాగే శరీరం నశించినా, లోనున్న ఆత్మ నశించదు. 


5. శరీరం పతనమైనా (నశించిపోయినా) అందలి ఆత్మ నశించక, 
అంతటా వ్యాపించి ఉన్న ఆత్మతో కలిసి పోతుంది. 


6. మనస్సు చేతనే జీవికి దేహేంద్రియాలతో సంపర్కం కలుగుతుంది. 
మనస్సు మాయ వల్లనే పుడుతుంది. అమాయవల్లనే జీవి వేరొక దేహాన్ని 
ధరిస్తాడు. 


7 అగ్ని లేకుండా జ్యోతి వెలగనట్టు, ఆత్మ లేనిదే, దేహేంద్రియాలు 
పనిచేయవు. కాని దేహంద్రియాలు లేకపోయినా, ఆత్మ నిత్యమై ఉంటుంది. 

8. అగ్నియే మంటలకు ఆధారమ్రైనట్లు, ఆత్మయే ఇం(ద్రియ 
వ్యాపారాలకు మూలాధారం. 


9. ఈ విధంగా ఆత్మను సరిగా అర్ధం చేసుకొని, అవినాశియైన 
వాసుదేవుని యందు పరిపూర్ణ భక్తివిశ్వాసాన్ని కలిగి ఉండాలి. 


10. తక్షకుడు న్‌ శరీరాన్ని దహించగలడు కాని నిన్ను చంపలేడు. 
కారణం నీవు బంధాలను విడిచిన ఈశ్వరుడవు. చావులేని వాడవు. నిన్ను 
ఏదీ చలింపచేయలేదు. 


11. నేనే పరబ్రహ్మమును, పరంధాముడను, ఆ పరమపదాన్ని 
అధిష్టించిన బ్రహ్మమును అనుకుంటూ ధ్యాననిష్టుడవై వుండగా, ఆ తక్షకుడు 
నీ శరీరాన్ని కరచినా నీకు తెలియదు. కారణం నీవు ఆ బ్రహ్మంలో లీనమై 
ఉంటావు కనుక. 


రాజా! నీకు కావలసింది అంతా చెప్పాను. ఇంకేమైనా తెలుసు 
కోవాలను కుంటే, చెప్పు. వివరిస్తాను.” అనగా పరీక్షిత్తు ఇలా అన్నాడు. 


“మహాత్మా! నేను ధన్యుడను. నీ కృపచే ఆద్యంతాలు లేని శ్రీహరి 
తత్త్వం నాకిపుడు బోధపడింది. నా అంతఃకరణం శుద్ధమైంది. నేను సంపూర్ణ 
ఆనందాన్ని అనుభవిస్తున్నాను. కోరికలు అదృశ్యమై, శరీర భ్రాంతి 
తొలగిపోయింది. సాక్షాత్తూ మృత్యుదేవత వచ్చినా భయం లేదు. ఆ 
పరమేశ్చరుని యందు నా మనస్సు లగ్నమై ఉండే విధంగా నన్ను ఆశీర్వదించ 
ప్రార్ధన.” అని శ్రీ శుకదేవుని పాదాలపై పడిన పరీక్షిత్తును శ్రీ శుకుడు 
ఆశీర్వదించి శెలవు తీసుకొన్నాడు. ఆయనతోపాటు మిగిలిన మునులందరూ 
కూడా వెళ్ళిపోయారు. 


పరీక్షిత్తు విముక్తి : 


పరీక్షిత్తు పరమాత్మ యందు ధ్యాన నిమగ్నుడై మహా సమాధిని 
చెందాడు.” అని చెప్పాడు సూతుడు. ఇంకా ఇలా అన్నాడు. “బ్రాహ్మణ 

బాలుని శాపంచేత కాటు వెయ్యడానికి వస్తున్న తక్షకునికి, కశ్యపుడు అనే 
బ్రాహ్మణుడు తారస పడ్డాడు. అతడు విషహరణ మంత్రవేత్త, అతను రాజును 
రక్షించి గొప్ప కానుకలను పొందాలని వెళ్తున్నాడు. తక్షకుడే అతనికి 
కావలసినంత డబ్బు ఇచ్చి, తిరిగి పంపించివేశాడు. తక్షకుడు బ్రాహ్మణుని 
వేషంలో రాజు వద్దకు వెళ్ళి కాటువేశాడు. కాని పరీక్షిత్తు అప్పటికే ముక్తి 
స్థాయిని అందుకొని ఉన్నాడు. తక్షకుని విష జ్వాలలకు రాజు శరీరం 
దగ్ధమయింది. అతడు పరమేశ్వరుని సాయుజ్యాన్ని పొందాడు. దేవతలు 
పుష్పవర్ష్నం కురిపించగా, గంధర్వులు గానం చేశారు. 


పరీక్షిత్తు కుమారుడు జనమేజయుడు. తన తండ్రిని చంపినాడని 
తక్షకునిపై శత్రుత్వంతో సర్పయాగం ప్రారంభించాడు. ఆ యాగంతో 
లోకంలోని సర్పాలన్నీ నశించిపోవాలని తలంచాడు. తక్షకుడు భయంతో 
ఇంద్రుని శరణు కోరాడు. సర్పాలన్నీ వచ్చి అగ్నిలో పడినా, తక్షకుడు 
ఇంకా రాలేదేమని జనమేజయుడు బ్రాహ్మణులను అడిగాడు. తక్షకునకు 
ఇంద్రుడు అభయం ఇచ్చాడని తెలుసుకొని, తక్షకునితోపాటు ఇంద్రుడు 
కూడా వచ్చి అగ్నిలో పడేటట్లు మంత్రాలు వల్లించమని బ్రాహ్మణులను 
ఆదేశించాడు. తక్షకుడు, ఇంద్రుడు విమానంలో బయలుదేరి వస్తుండగా, 
వారిద్దరూ 'హోమకుండం వైపు ఆకర్షింపబడటం గమనించిన బృహస్పతి 
జనమేజయుని వద్దకు వచ్చి, అతనిని వారించి ఇలా అన్నాడు. “రాజా! ఈ 
తక్షకుడు అమృతపానం చేసినవాడు. కనుక చంపబడడు. నీ తండ్రి 
మరణానికి తక్షకుడు నిమిత్తమాత్రుడే సుమా! ప్రారబ్ధ కర్మయే ప్రాణాన్ని 
తీసేది. నిర్జోషులైన ఈ సర్పాల్ని అగ్నిలో ఆహుతి చేయడం మహాపాపం. 
వెంటనే ఆపివేయి.” అని హితవు చెప్పగా, జనమేజయుడు తన తప్పును 
తెలుసుకొని, సర్పయాగాన్ని ఆపి, బృహస్పతికి నమస్కరించాడు.” అని 
సూతుడు ఇంకా ఇలా చెప్పసాగాడు. “విష్టమాయయే ఈ విశ్వాన్ని 
నడిపించేది. విద్యావంతుడు, ఉత్తమ గుణసంపన్నుడు అయిన పరీకితు 


టన 

ఒక దుర్మార్గుని వలె ఒక చనిపోయిన పామును ముని మెడలో వేశాడు. 
ఇలా చేయడానికి విష్ణమాయయే కారణం. ఆ పరమేశ్వరుని పట్ల అనన్య 
భక్తి విశ్వాసాలు కలవారు మాత్రమే ఈ మాయను జయించగలరు. జ్ఞానులు 
ఆత్మయందే రమిస్తారు. వారికి అహంకార మమకారాలు, రాగద్వేషాలు, 
శత్రుత్వ మిత్రత్వాఎలుండవు. మానావమానములు ఉండవు.” అని సూతుడు 
చెప్పగా, శౌనక ముని ఇలా ప్రశ్నించాడు. 


ప్రణవం, వేదాలు, పురాణాలు : 


“శ్చ సూత మహాశయా! వేదాలు ఎలా విభజించబడినవో చెప్పండి.” 
అని కోరగా సూతుడు ఇలా చెప్పాడు. “ఓ బ్రాహ్మణోత్తమా! ముందు ప్రణవం 
గురించి చెప్తాను. విను. తొలుత బ్రహ్మ తీవ్రమైన ధ్యానంలో ఉన్న 
సమయంలో, అతని హృదయంనుండి ఒక అనాహత శబ్దం వెలువడింది. 
ఆ శబ్దం, బాహ్యశబ్దాలు సోకనివ్వకుండా ద్యానం చేసేవారందరికీ 
వినిపిస్తుంది. ఈ నాదం మీద ధ్యానాన్ని వకాగ్రంచేసిన యోగులు 
బంధవిముక్తులై ముక్తిని పొందుతారు. ఈ నాదం నుండియే అకార, ఉ 
కార, మకారాలతో కూడిన ఓంకార శబ్దం వెలువడింది. ఈ ఓంకారమే 
ఇంద్రియ నిగ్రహంతో, పరమాత్మను హృదయంలో వ్యక్తపరుస్తుంది. ఇదే 
శబ్దరూపంలోనే వేదమై వెలసింది. ఇదే అన్ని మంత్రాలకు బీజాక్షరం కూడా. 
ఈ ఓంకారం నుండియే అకారం నుండి హకారం వరకు అక్షర శబ్దాలను, 
వాటినుండి నాలుగు వేదాలను బ్రహ్మ వెలువరించాడు. ఈ ఓంకారంలోని 
అకార, ఉకార, మకారాలు - సత్వరజస్తమో గుణాలను, బుగ్యజుస్సా 
మాధర్వణ వేదాలను, భూర్భువస్సువః అనే మూడు లోకాలను, జాగ్భత్‌, 
స్వప్పు సుషుప్తి అనే మూడు అవస్థలను సూచిస్తాయి. 

బ్రహ్మ తన నాలుగు ముఖాల నుండి నాలుగు వేదాలను వెలువరించి, 
తన కుమారులైన మరీచాది మహర్షులకు చెప్పాడు. వారు తమ పుత్రులైన 
కశ్యపాదులకు చెప్పగా, అవి పరంపరగా వచ్చాయి. యజ్ఞాలలో నలుగురు 

బుత్విక్కులు నాలుగు వేదాలను పారాయణం చేస్తారు. అధ్వర్యువు 
యజుర్వేదాన్ని ఉద్దాత సామవేదాన్ని హోత బుగ్వేదాన్ని పారాయణం 
చేస్తారు. బ్రహ్మ అనబడు బుత్విజుడు సర్వం నిర్వహిస్తాడు. ద్వాపర 
యుగంలో పరాశర ముని సత్యవతులకు నారాయణాంశగా జన్మించిన 
కృష్ణద్వైపాయనుడు ఆనాటికి సరిగా లేని వేదాలను వర్గికరించి తీర్చిదిద్ది 
వేదవ్యాసునిగా వాసికక్కాడు. ఆయన తన శిష్యుడైన పైలునకు బుగ్వేదాన్నిి 
జైమినికి సామవేదాన్ని సుమంతునకు అధర్వణ వేదాన్ని అప్పగించి, 
భద్రపరచి, వ్యాప్తిచేయమన్నాడు. వారందరు వేదాలను శాఖోపశాఖలుగా 
చేసి, తమశిష్యుల చేత అధ్యయనం, అభ్యాసం చేయించారు. 


వైశంపాయనుని శిష్యులలో యాజ్ఞవల్యుడు మేధావి, సూక్ష్మగ్రాహి. 
గురువుగారికి సంక్రమించు బ్రహ్మహత్యా పాపాన్ని తొలగించడానికి అతని 
శిష్యులు కొంతమంది ఒక వ్రతాన్ని చేయాలనుకొన్నారు. యాజ్ఞవల్యుడు 
ఒక కఠిన వ్రతాన్ని ఆచరించి, గురువుగారికి శాశ్వత ఫలితాన్ని 
కలుగజేయాలని తలచగా, గురువు కోపంతో తన వద్ద నేర్చుకొన్న విద్య 
కక్షివేసి వెళ్ళమని ఆజ్ఞాపించాడు. యాజ్ఞవల్యుడు అలాగే కక్కివేశాడు. 
అంతటి విద్య నేలపాలు కాకూడదని, ఇతర శిష్యులు తిత్తిరి పక్షులై దానిని 
స్వీకరించారు. అందుకనే ఆ వేద భాగానికి తైత్తిరీయమని పేరు వచ్చింది. 
అదే కృష్ణ యజుర్వేదము. మళ్ళీ వేదవిజ్ఞానం పొందాలనే ఆకాంక్షత్రో, 
యాజ్ఞవల్క్యుడు గాయత్రీ మంత్రార్ధాలతో కూడిన స్తోత్రాలతో 
సూర్యభగవానుని ఆరాధించాడు. సూర్యభగవానుడు సంతోషించి, 
అశ్వరూపంలో వచ్చి, ఎవరూ తెలుసుకోలేని మంత్రాలతో, అతనికి 
యజుర్వేదాన్ని ప్రసాదించాడు. దానినే శుక్ష యజుర్వేదం అన్నారు. 


వేదవ్యాసులు 18 పురాణాలను రచించి, తన శిష్యుడైన రోమహర్షణు 
నకు అప్పగించాడు. ఆ పురాణాలను అతడు త్రయారుణ, కశ్యప, సావర్డి 
మున్నగు శిష్యుల చేత అధ్యయనం చేయించాడు. నేనూ (రోమహర్షణుని 

కుమారుడైన సూతుడు, శిష్యులైన సావర్డి, అకృత వర్జ్డుడు, వ్యాసపుత్రుడైన 
శుకుని నుండి నాలుగు వేద సంహితాలను అధ్యయనం చేశాం. పురాణాల్లో 
సృష్టి స్ధితి, ప్రళయం, పోషణం, మన్వంతరాలు, వంశాలు, రాజుల చరిత్రలు, 
మోక్షం, శుభాశ్రయం వివరించబడ్డాయి. అమవ్టాదశ (18) పురాణాల శ్లోకాల 
సంఖ్య ఇలా ఉన్నాయి. (1 (బ్రహ్మ పురాణం (10 వేలు), (2) పద్మపురాణం 
(55 వేలు), (39) విష్ణుపురాణం (28 వేలు), (4) శివపురాణం (34 వేలు), 
(5) భాగవత పురాణం (8 వేలు), (6) నారద పురాణం (25 వేలు), 
(7) మార్మందేయ పురాణం (9 వేలు), (8) అగ్నిపురాణం (15400) 
(9) బ్రహ్మవైవర్తపురాణం (18 వేలు), (10) భవిష్యపురాణం (14500), 
(11) లింగపురాణం (11 వేలు), (12) వరాహపురాణం (24 వేలు), 
(18) వామన పురాణం (౦ వేలు), (4 కూర్మ పురాణం (17 వేలు), 
(15) మత్స్య పురాణం (14 వేలు), (16) గరుడ పురాణం (7 వేలు), 
(17) (బ్రహ్మాండ పురాణం (2 వేలు), (8) స్కంధ పురాణం (81100. 
మొత్తం శ్లోకాల సంఖ్య నాలుగులక్షలు. 


మార్కండేయుని అద్భుత అనుభూతి : 


శౌనకుడు సూతుని అడిగాడు: “శ్రీ సూత మహాశయా! చిరంజీవియైన 
మార్మందేయ మహర్షి కల్పాంతంలో పరమేశ్వరుని దర్శించుకొన్నాదని 
అంటారు కదా! ఇంకా కల్పాంతం కాకుండానే అది ఎలా సాధ్యమైంది? 
ఒకవేళ గత కల్పంలోనే జన్మంచాడనుకున్నాా కల్పాంత ప్రళయంలో సర్వం 
లయించి పోతుండగా ఇతడొక్కడే ఎలా మిగిలాడు? పరమేశ్వరుని ఎలా 
దర్శించాడు? ఈ రహస్యమేమిటో మీవల్లనే తెలుసుకోవాలనుకున్నాము” 
అన్నాడు. అందుకు సూతుడు ఇలా చెప్పాడు. “ఓ మహర్షీ! మృకండుని 
కుమారుదైన మార్కండేయ మహర్షి పొందిన అనుభూతి దివ్యమూ, 
అద్భుతమూ అయింది. ఉపనయనాది సంస్కారాలు, వేదశాసస్తాది 
అధ్యయనాలు ముగించుకొని, అతడు ఆజన్మబ్రహ్మచర్య దీక్షను పూనాదు. 

అతడు ఇంద్రియములను జయించినవాడై సమాధిలో భగవంతుని పై మనస్సు 
లగ్నం చేసి అనేక వేల సంవత్సరాలు ధ్యానంలో వున్నాడు. వర్తమాన 
కల్చంలోని ఆరు మన్వంతరాలు గడిచి, ఏడవ మన్వంతరంలో వున్నా అతడు 
తన తపస్సును విరమించ లేదు. తన పదవి నాశించి ఇలా ఘోర తపస్సు 
చేస్తున్నాదేమోనని అనుమానించిన ఇంద్రుడు అతని తపోభంగం 
కావించుటకు, మన్మథునితో సహా పుంజకస్థలి అనే గంధర్వులను, వసంతుణ్ణి 
పంపాడు. కాని మార్కండేయుడు అగ్నిలాగ ప్రకాశిస్తున్నాడు. మన్మథుడు 
అందరితో కలిసి ఎన్నో ప్రయోగాలు చేశాడు. అప్పరసల అన్ని చేష్టలు 
వ్యర్థమైనాయి. అందరం ఓడిపోయామని ఇంద్రునితో చెప్పారు. ఆ బుషి 
ఇంద్రుని పదవి ఆశించినవాడైతే మన్మథుని బాణాలకు బలియైపోయేవాడు. 
అతడు వీటికి చలించలేదంటే, అతనికి ఇంద్రపదవిపై ఆశలేదని ఇంద్రుడు 
భావించి ఊరుకొన్నాదు. 


మార్కండేయుని తపస్సుకు సంతోషించి, నరనారాయణ రూపంలో 
భగవానుడు దర్శనమిచ్చాడు. మార్కండేయుడు ఆయనకు ప్రణామంచేసి, 
సత్మరించి, ఆనందంతో ఆయన పాదాలను కడిగి, గద్దద స్వరంతో ఇలా 
స్తుతించాడు. “మహాప్రభో! నరనారాయణ రూపంలో నీ దర్శన భాగ్యాన్ని 
మానవమాత్రుడనైన నేను ఎలా వర్ణించగలను? బ్రహ్మాది దేవతలే నిన్ను 
తెలుసుకోలేరు. బ్రహ్మరుద్రులు నీచేతనే సృష్టించబడిన వారైనప్పటికీ, నిన్ను 
కొలిచే భక్తులనే నీవు అను[గ్రహిస్తావు. న్స భక్తులైన సాధుసజ్జనుల సంరక్షణకు 
నీవు ఏ అవతారాన్నైనా ధరించి రక్షించే కరుణాసాగరుడవు. నీ పాదసేవలో 
వున్నవాడు ఈ నంసారబంధాల్ని తొలగించుకొని ఆనందంలో 
ఓలలాడుతాడు. సర్వేశ్వరా! నీ పాదపద్మాలే ఉత్తమ పురుషార్థం. బ్రహ్మలోకం 
కూడా శాశ్వతం కాదు కదా. వేదాంత పరబ్రహ్మవు నీవు. అనంతుడవు. 
ఏకైక రూపుడవైన నీకు ప్రణమిల్లుతున్నాను.” అని స్తుతించిన మార్మందేయుని 
పట్ల ప్రసన్నుడై, నారాయణుడు అతనిని ఏదైనా వరం కోరుకోమన్నాడు. 

అపుడు మార్శ్మండేయుడు ఇలా అన్నాడు. “దేవదేవా! నీ దర్శనభాగ్యంతో 
నాకు ఏ కోరికలు లేవు. కాని నీవు పోషించే సృష్టిస్థితిలయాలకు ఆధార 
భూతమైన నీ మాయాశక్తిని ఒకసారి చూడాలని కోరిక మాత్రం ఉంది.” 
అని చెప్పగా, సరేనని నరనారాయణులు బదరికాశ్రమానికి వెళ్ళిపోయారు. 


మార్మందేయుడు సర్వత్రా ఆ పరమేశ్వరునే దర్శింస్తుండేవాడు. ధ్యానం 
చేస్తున్న స్పృహకూడా లేకుండా పోయింది. ఒకరోజు ఆ బుషి పుష్పభద్రా 
నదీతీరంలో ధ్యానంలో వుండగా, పెనుగాలి వీచింది. కుంభవృష్టి సాగింది. 
చుట్టూ సముద్రజలాలు ముంచుకొస్తున్నాయి. అంతా అంధకారమయం, 
జలమయం. జీవరాసులు మునిగాయి. జలం పైలోకాల్లోకి ప్రవేశిసోంది. 
విశ్వమంతటిలో తాను ఒక్కడే మిగిలాడు. అలమటిస్తూ, ఎన్ని వేల 
సంవత్సరాలు గడిపాడో తెలియదు. ఆ అంధకారంలో దూరంలో ఓ 
దివ్యతేజోకిరణం కనిపించింది. అతనిని అలలు అటువైపు నెట్టాయి. ఒక 
చిన్న ద్వీపం మీద లేత వటవృక్షం. ఈశాన్యం వైపు కొమ్మపై దొప్పలాంటి 
ఆకులో ఒక చిన్నారి శిశువును చూచాడు. ఆ శిశువు తన కాలి బొటనవేలిని 
నీటిలో ఉంచుకొని ఆడు కొంటున్నాడు. ఆ శిశువునుండి వచ్చే దివ్యకాంతి 
అంధకారాన్ని తొలగిస్తోంది. ఆ దివ్యతేజోమయశిశువును మార్కండేయుడు 
చూడగనే ఆనందపరవశుడయ్యాడు. ఇన్ని వేల సంవత్సరాల బాధలు 
తొలగిపోయాయి. శిశువును చూడాలనే కోరికతో సూక్ష్మరూపుడై వెళ్ళాడు. 
వెళ్ళిన వెంటనే ఆ బాలుడు తన కుక్షిలోనికి ఇతనిని పీల్చివేశాడు. ఆ 
కుక్షిలో అన్నీ జలప్రళయం రాకముందు సృష్టి ఎలావున్నదో, అలాగే 
కనిపించింది. మళ్ళీ ఆ శిశువు ఊపిరి వదలగానే బయటకు వచ్చి ఆ 
వటపత్రశాయిని దర్శించాడు. ఆ బాలుని కౌగిలించుకొని, ముద్దాడాలని 
మార్మందేయునికి కోరిక కలిగింది. అతడు సాక్షాత్తు శ్రీమన్నారాయణుడని 
గ్రహించి, ఆ బుషి అతనిని ఎత్తుకోవాలని చేయిచాచగా, ఆ బాలుడు 
అదృశ్యమై మార్కందేయుని హృదయంలో స్థితుడైనాడు. దానితో అన్నీ 

మాయమై, బుషి యథాతథంగా తన ఆశ్రమంలోనే వున్నట్లు కనుగొన్నాడు. 
ఆ విధంగా మార్కండేయుడు శ్రీ మహావిష్ణువు వైభవాన్ని కల్పాంతంలో 
జరుగనున్న ప్రళయాన్ని శ్రీహరి లీలా విశేషంతో చూడగలిగాడు. 


మార్కండేయుని గొప్పతనాన్ని చూచిన శివపార్వతులు, అతనికి 
వరాలివ్వాలని వచ్చారు. మార్కండేయుడు ధ్యానంలో సర్వం మరచి ఉ 
డటం చేత, శివపార్వతుల రాకను గమనించలేక పోయాడు. ఆ స్థితిని 
(గ్రహించిన శివుడు ప్రేమతో మార్మండేయుని హృదయంలో ప్రకాశించాడు. 
దివ్య తేజస్సుతో దర్శనమిచ్చాడు. బుషి కన్నులు తెరచి పార్వతీ 
పరమేశ్వరులను, ప్రమథ గణాలను చూచి, ఆశ్చర్యపడ్డాడు. నమస్మరించి, 
వారిని స్తుతించి, తనవల్ల కాగల సేవ ఏమిటో సెలవివ్వమన్నాడు. 
మహేశ్వరుడు సంతసించి ఇలా అన్నాడు. “తాపసోత్తమా! నీ చరిత్ర 
అద్వితీయం. నీవు శ్రీహరి సంపూర్ణ అనుగ్రహం పొందావ. సద్బ్రాహ్మణులు 
మాకూ పూజ్యులే. మీలాంటి వారిని పూజిస్తే, పాపాలు నశిస్తాయి. 
మార్మండేయా! ఏదైనా వరం కోరుకో” అని చెప్పిన మహేశ్వరునితో 
మార్శ్మండేయుడు ఇలా అన్నాదు. ళో మహేశ్వరా! దేవదేవుడవైన స్‌వ్ర 
ఒక దేహధారిని గురించి చెప్పిన ఈ అమృతవచనాలు, న్‌ భక్తవత్స్ప్సలతను 
నిరూపస్తున్నాయి. జగన్మాత పితవైన నీ దర్శనం కంటె నాకేం కావాలి? 
నీయందు, శ్రీహరియందు, భగవద్భక్తులయందు నాకు అచంచల భక్తి ఉ 
ండేటట్లు అనుగ్రహించు చాలు.” అనగా పరమేశ్వరుడు ట్స్‌ మహర్షీ! నీవు 
శ్రీహరియందు నిశ్చలభక్తి కలిగి, కల్పాంతం వరకు, సత్మీర్తితో 
ప్రకాశిస్తుంటావు. బ్రహ్మవర్చస్సుతో శోభిల్లుతావు. నీ పేరుతో ఒక పురాణం 
ప్రవచించే ఆచార్యుడవు అవుతావు.” అని ఆశీర్వదించి, పరమేశ్వరుడు 
పార్వతీదేవితోను, తన అనుచరగణంతోను కలిసి నిష్మమించాడు. 


మార్మండేయుడు శ్రీహరి ఏకాంతభక్తుడై, మహాజ్ఞాన యోగియై, ఇప్పటికీ 
స్వేచ్చావిహారియై ఉన్నాడు. ఈ మార్మండేయుని సచ్చరిత్రను, శ్రీమహావిష్ణువు 

యొక్క మాయా విశేషాలను చదివినవారు, వినిపించినవారు, విన్నవారు, 
విష్ణమాయను దాటి వేయగలరు.” అని సూతుడు శౌనకాది మునులకు 
చెప్పాడు. 


భగవంతుడు : 


తంత్ర శానస్తానుసారంగా, (క్రియాయోగ పద్ధతిలో భగవంతుని 
ఆరాధనను గురించి తెలియజేయమని శౌనకుడు కోరగా సూతుడు ఇలా 
చెప్పాడు. “ఈ బ్రహ్మాండం భగవంతుని మాయయొక్క క్రియారూపమైన 
ప్రకృతి యొక్క వికారం. ఇది మహత్తత్వం, అహంతత్త్వం, పంచభూతాలు, 
కాలం, వికారాలు అనే వానితో ఏర్పడింది. ఇదే నారాయణుని దివ్యరూపం. 
భగవంతుని విరాట్‌ రూపం. ఈ విరాట్‌ పురుషుని పాదాలు భూమి, శిరస్సు 
అంతరిక్షం, నాఖీ, ఆకాశం, నేత్రాలు సూర్యుడు, నాసిక వాయువు, 
బాహువులు దిక్కులు, జననేంద్రియం ప్రజాపతి, అపానం మృత్యువు, 
భుజాలు లోకపాలురు, మనస్సు చంద్రుడు, రోమాలు వృక్షాలు, సమస్త 
జీవరాజుల చైతన్యమే కౌస్తుభమణియై వెలుగొందుతోంది. శ్రీవత్స చిహ్నమే 
సమష్టి జనం, వననమాలయే గుణాలతో కూడి వున్న మాయ. ఆయన 
పట్టుపీతాంబరాలే గాయత్రీ ఛందస్సు, వేదాలు. ఆయన 'బ్రహ్మసూత్రం 
అకార, ఉకార, మకారాలతో కూడిన ఓంకారం. ఆయన మకర కుండలాలు 
సాంఖ్య యోగం. కిరీటం - బ్రహ్మలోకం. ఆయన ఆసనమే (అనంతుడే) 
మూల ప్రకృతి. ధర్మం, జ్ఞానం, ఐశ్వర్యం, యశస్సు, శ్రీ వైరాగ్యం, అను 
ఆరు దివ్య గుణాలు, విమల, ఉత్నర్షిణి, జ్ఞాన, క్రియ, యోగ, ప్రాహ్వి 
తత్స, ఈశాన, అనుగ్రహ అను తొమ్మిది దివ్యశక్తులూ కలిసివున్న శుద్ధ 
సత్వమే ఆయన ఆసీనుడై ఉండే పద్మం. ఓజస్సు, సహస్సు, ప్రాణశక్తులతో 
కూడివున్న శక్తియే ఆయన కౌమోదకీ గద. జలతత్వమే శంఖం. తేజస్తత్వమే 
సుదర్శన చక్రం. ఆకాశతత్వమే ఖద్దంగా భాసిస్తుంటాయి. ఆయన దేహవర్ణం 
నీలం. డాలుతపస్సు, ధనుస్సు కాలం, అమ్ములపాొది కర్మరాశి, బాణాలు 
ఇంద్రియాలు, రథం సంకల్పం, రథాలం కారాలు పంచతన్మాత్రలు, 

భగవంతుడు అనే పేరుకు అర్ధం -ా జ్ఞాన, శక్తి బల, ఐశ్వర్య, వీర్య, 
తేజస్సులనబడే ఆరు ఐశ్వర్యాలు ఉన్నవాడు అని. ఆయన చేతిలోని పద్మం 
ఈ ఆరింటికి ప్రతీక. వైకుంఠం ఆయన న్ధానం. గరుడుడు బుగ్యజుస్సామాలు. 


సూర్యుని తేజస్సు ఎలా అంటి పెట్టుకొని వుంటుందో, అలాగే లక్షి 
ఎల్లపుడు భగవంతుని అంటి పెట్టుకొని ఉందే శక్తి. నందాదులైన 
అష్టపార్షదులు అణిమాది అష్టసిద్ధులు, సేనాని యైన విష్వక్సేనుడు తంత్రం, 
నారాయణుడే వాసుదేవ, సంకర్షణ, ప్రద్యుమ్న అనిరుద్ద్ధులనబడే నాలుగు 
మూర్తులుగా వ్యక్తమౌతాడు. భగవానుడే జాగ్రత్‌, స్వప్పు సుషుప్తి, ముక్త 
అనే అవస్థలతో విశ్వుడు, తైజసుడు, ప్రాజ్ఞుడు, తురీయుడు అని 
అనబడతాడు. జాగ్భత్‌ అవస్థ అభిమానియే వైశ్వానరుడే అనిరుద్ధుడు. 
స్వప్నావస్థ అభిమానియైన తైజసుడే సంకర్షణుడు. సుషుప్తి అభిమానియైన 
ప్రాజ్జుడే ప్రద్యుమ్నుడు. ముక్తావస్థ అభిమానియైన తురీయుడే వాసుదేవుడు. 
భగవంతుని అనిరుద్ధ శక్తి సృష్టిస్తుంది. ప్రద్యుమ్న శక్తి పాలిస్తుంది. సంకర్షణ 
శక్తి సంహరిస్తుంది. వాసుదేవ శక్తి ముక్తినిస్తుంది. భగవానుడే బ్రహ్మలో 
అంతర్యామిగా సృష్టిని, రుద్రునిలో సంహారం చేస్తూ, తానే స్వయంగా 
రక్షణ, పోషణ చేస్తాడు. భగవానుడే సర్వసాక్షి సర్వానికి కారణభూతుడు, 
స్వయం ప్రకాశుడు. సర్వ శక్తిమంతుడు. దేహేంద్రియ మనోబుద్దులకు 
గోచరింపదు. పరిశుద్ధ అంతరాత్ములైన భక్తులకు, యోగులకు మాత్రమే 
కనిపిస్తాడు. భగవానుడే ఆనందనిధి. ఆనందింప చేస్తాడు అందరినీ. ఈ 
లక్షణాలన్నీ కలిగియున్నవాడు శ్రీకృష్ణుడే భగవంతుడు. అతని నామమును, 
కీర్తిగాథలను వినినంతనే సర్వపాపాలు హరిస్తాయి. సకల యజ్ఞఫలాలు 
లభిస్తాయి.” అని సూతుడు చెప్పగా, శౌనకుడు ఇలా కోరాడు. 


నార వ్యూహం : 


శౌనకుడు “ఓ పుణ్యశీలుడా! శ్రీహరి సూర్యుని రూపంలో ఏడుగురు 
అనువర్తులతో నెలకు ఒక నామంతో ఆరాధింపబడతాడు. ఆ సౌరవ్యూహం 

గురించి చెప్పగోరుతున్నాను.” అనగా సూతుడు ఇలా చెప్పాడు. “అనాది 
విష్ణమాయచే సృష్టించబడిన సూర్యుడు విష్ణుతేజస్సును పంచుకొని లోకాలను 
ఉత్తేజపరుస్తూ పరిభ్రమణం చేస్తుంటాడు. వైదిక కర్మకాండకు, కాల 
విభజనకు సూర్యభగవానుడే ఆధారం. కాలం, దేశం, క్రియ, సాధనం, 
యజమానుడు, అపూర్వం, ఆగమం, ద్రవ్యం, ఫలం అను తొమ్మిది విధాలుగా 
ప్రవర్తిస్తాడు. పన్నెండు మాసాలలో పన్నెండు గణాలతో కూడి సంచరిస్తాడు. 
ప్రతి గణంలో ఒక బుషి గంధర్వుడు, అప్పరస, నాగుడు, యక్షుడు, 
రాక్షసుడు ఉంటూ సూర్యునితోబాటు సంచరిస్తుంటారు. నెలకొక పేరుతో 
వ్యవహరించే సూర్యునితో సహా ఏడుగురు నెలకొక గణంగా ఏర్పడి, 
క్రిందివిధంగా మారుతూ పరిభ్రమిస్తుంటారు. 

నెలనెలా మారే సౌరగణ స్త్వవకం పేర్లు : 

1) చైత్రంలో - సూర్యుడు ధాత, అప్సరస కృతస్థలి, రాక్షసుడు హోతి, 
నాగుడు వాసుకి, యక్షుడు రథవృత్తు, బుషి పులసుడు, గంధర్వుడు 
తుంబురుడు. 


ల) వైశాఖంలో ఆ సూర్యుడు ఆర్యముడు, అప్పరస పుంజకస్టలి, 
రాక్షసుడు ప్రహోతి, నాగుడు కచ్చనీర, యక్షుడు అధౌజ, బుషి పులహుడు, 
గంధర్వుడు నారదుడు. 

త్రి జ్యేష్టంలో = సూర్యుడు మిత్రుడు, అప్పరస మేనక, రాక్షసుడు 
పురుగేయుడు, నాగుడు తక్షకుడు, యక్షుడు రథస్వన, బుషి అత్రి, గంధర్వుడు 
హా. 


వ 


4) ఆషాఢంలో - సూర్యుడు వరుణుడు, అప్సరస రంభ, రాక్షసుడు 
చిత్తస్వనుడు, నాగుడు శుక్ర, యక్షుడు సహజన్య, బుషి వశిష్టుడు, 
గంధర్వుడు హూహూ. 

5) శ్రావణంలో - సూర్యుడు ఇంద్రుడు, అప్సరస ప్రమ్లోచన, రాక్షసుడు 
వర్యుడు, నాగుడు - ఇలాపుత్ర, యక్షుడు (శోత, బుషి అంగిరస, గంధరుడు 
విశ్వావసువు. 

6) భాద్రపదంలో - సూర్యుడు వివస్వంతుడు, అప్సరస అనులోచ, 
రాక్షసుడు వ్యాఘ్ర, నాగుడు శంఖపాల, యక్షుడు అసారణ, బుషి భృగు, 
గంధర్వుడు ఉగ్రసేన. 

"గ ఆశ్వయుజంలో ఆ సూర్యుడు త్వష్ట అప్సరస తిలోత్తమ, రాక్షసుడు 
బ్రహ్మపేత, నాగుడు కంబల, యక్షుడు శతజిత్‌, బుషి జమదగ్ని గంధర్వుడు 
ధృతరాష్ట్ర 

రి కార్తీకంలో- సూర్యుడు విష్ణు, అప్పరస రంభ, రాక్షసుడు మఖాపేత, 
నాగుడు అశ్వతార, యక్షుడు సత్యజిత్‌, బుషి విశ్వామిత్ర, గంధర్వుడు 
సూర్యావర్చ. 

రు మార్గశిరంలో -సూర్యుడు అంశుడు, అప్స్పరసఊర్వళశి, రాక్షసుడు 
విద్యుచ్చక్ర, నాగుడు మహాశంఖ, యక్షుడు తార్‌క్ష్య, బుషి కశ్యప, గంధర్వుడు 
బుతుసేన. 

10) పుష్యంలో-సూర్యుడు భగుడు, అప్సరసపూర్వచిత్తి, రాక్షసుడు 
స్పూర్జ, నాగుడు కర్కోటకుడు, యక్షుడు ఊర్ణ, బుషి ఆయువు, గంధర్వుడు 
అరిష్టనేమి. 

11) మాఘంలో - సూర్యుడు పూషుడు, అప్సరస ఘృతాంబి, రాక్షసుడు 
వాత, నాగుడు ధనంజయ, యక్షుడు సురుచి, బుషి గౌతమ, గంధర్వుడు 
సుషేణ. 

న. ఫాల్గుణంలో - సూర్యుడు పర్జన్య, అప్సరస సేనజిత్తు, రాక్షసుడు 
వర్చ, నాగుడు ఐరావత, యక్షుడు క్రతు, బుషి భరద్వాజ, గంధర్వుడు 
విశ్వ. 

భగవానుడే సూర్యునిగా లోకులకు ప్రతిదినం దర్శనమిస్తుంటాడు. 
సూర్య భగవానుని దివ్యవిభూతులను ప్రతిరోజూ ఉభయ సంధ్యలలో 
న్మరించేవారికి పాపాలు అంటవు. బుషులు భగవానుని బుక్‌, 
యజుస్ఫామాలతో స్తుతిస్తుంటారు. గంధర్వులు సంకీర్తనలతోను, అప్సరసలు 
నృత్యంతో అతనిని రంజింప చేస్తారు. సూర్యరథాన్ని సడలకుండా నాగులు 
బంధించి ఉంచుతారు. యక్షులు రథాన్ని పూస్సి సిద్ధం చేస్తారు. రాక్షసులు 
రథాన్ని వెనక ఉండి తోస్తారు. వాలఖిల్యులు అనబడే 60 వేలమంది బుషులు 
సూర్యభగవానుని స్తుతిస్తూ, అభిముఖంగా నిలుచుని, సూర్యునితో పాటే 
ముందుకు సాగుతారు. ఈవిధంగా ఆద్యంతరహితుడైన సూర్యభగవానుడు 
అహరహం లోకాల్ని అనుగ్రహిస్తూ రక్షిస్తుంటాడు” అని చెప్పి సూతుడు 
వాసుదేవుని స్మరించి ముగించాదు. 
శ్రీమద్భాగవత సంక్షిప్త విషయ సూచిక : 

మహాత్ముడైన సూతుడు ఈ పురాణాన్ని ముగించ తలచి, పరమేశ్చరుడైన 
శ్రీమన్నారాయణుని, (బ్రహ్మాను, నారద మహర్షిని, వ్యాసభగవానుని, 
శుకయోగీంద్రుని స్మరించి, నమస్కరించి, శౌనకాది మునులతో ఇలా 
చెప్పాడు. “మునీశ్వరులారా! ఈ భాగవతమహాపురాణం అద్భుతమైంది. 
(శవణంతోనే పాపాలు నశిస్తాయి. బంధాలు తొలగుతాయి. ఇందులో 
పరమేశ్వర జ్ఞానం చెప్పబడింది. సృష్టి రహస్యాలను, భగవానుని రూపగుణ 
విశేషాలను పరమ భాగవతుల చరిత్రలను, జ్ఞానవైరాగ్యాలతో కూడిన 
భక్తియోగాన్ని వివరించడం జరిగింది. పాండవ పొత్రుడైన పరీక్షిత్తు 
జననం, బ్రాహ్మణ శాపం, శ్రీ సూతుడు భాగవతగాథలను పరీక్షిత్తుకు 
చెప్పనారంభీంచదడం, నారదుని జన్మం, నారద (బ్రహ్మ సంవాదం, భగవానుని 
అవతార విశేషాలు, విదుర ఉద్ధవ సంభాషణం, విదుర మైత్రేయుల 
సంభాషణ, సృష్టి క్రమం, ప్రళయకాల వివరణ, విరాట్‌ పురుషుని ఆవిర్భావం, 
కాలగతి, విష్ణువు హిరణ్యాక్షుని సంహరించడం, స్వాయంభువ మనువు, 
శతరూపలు ఆదిదంపతులుగా ఉదృ్భవించడం చెప్పబడింది. 

కర్టమ ప్రజాపతికి, దేవహూతికి శ్రీహరి కపిలునిగా జన్మించడం, 
కపిలుడు తల్లి దేవహూతికి యోగబోధ చేయడం, దక్ష యజ్ఞ ధ్వంసం, 
(ధ్రువచరిత్ర, ప్రియవతుని చరిత్ర, భరతుని చరిత్ర, వృత్రాసుర, ప్రహ్లాదుల 
చరిత్ర, గజేంద్రమోక్షం, కూర్మావతారం, క్షీరసాగర మథనం, రాజుల వంశ 
వర్ణనలు, సుకన్య, మాంధాత, సాభంి, భగీరథుడు మున్నగు రాజుల చరిత్రలు, 
గంగావతరణం, శ్రీరామ, పరశురామ, యయాతి, నహుష్క దుష్యంత, 
శంతన, యదువు మున్నగువారి చరిత్రలు వివరించబడ్డాయి. 


యదువంశ చరిత్ర, శ్రీకృష్ణ భగవానుని జననం, దివ్యలీలల ప్రదర్శన, 
రాక్షస సంహారం, కాళీయమర్దనం, గోవర్ధనోద్ధరణ, నందగోకులాన్ని విడిచి 
బలరామునితో మధుర వెళ్ళడం, కువలయాపీడమనే ఏనుగును వధించడం, 
కంసచాణూర ముష్టికాది దుష్టులను వధించడం, జరానందధుని 
అంతంచేయడం, శిశుపాలుని శిక్షించడం, కురుక్షేత్రంలో రాజులను 
అంతంచేయించి భూభారాన్ని తగ్గించడం, చివరకు తన యదువంశాన్ని 
నిర్మూలించడం లాంటి ఘటనలెన్నో వివరించబడ్డాయి. 


శ్రీకృష్ణుని అవతార సమాప్తి, ఉద్ధవనికి చేసిన తత్వబోధ అమూల్యమైంది. 
వేదాంతసారం అంతా అందులో ఇమిడి వుండడం చేత దానిని ఉద్ధవ గీత 
అన్నారు. మార్కండేయుని దివ్యానుభూతిని గురించి, భగవంతుని ప్రతి 
అంగాన్ని ఆయుధాన్ని ఆశ్రయించిన దేవతల ఆరాధనలను గురించి, 
భగవానుడు సూర్యరూపంలో నెలకొక్కసారి సౌరగణంతో లోకాలలో 
సంచరించడం గురించి చెప్పబడింది. 


ఓ బ్రహ్మవేత్తలారా! నేను శుకదేవుని నుండి (గ్రహించి, స్మరణ 
చేయగలిగినదంతా చెప్పాను. భాగవతసారం ఒక్క మాటలో చెప్పాలంటే, 
ఏ ఆపద వచ్చినా, ఆ సమయంలో 'హరయే నమః అనే నామాన్ని ఉ 
చ్చరిస్తే చాలు. అన్ని పాపాలు కరిగిపోతాయి. వాసుదేవుని గాధలు, 

గుణగణాల ముచ్చట్లే మధురం, మనోహరం, నిత్యం, భగవన్నామ 
సంన్మరణతోనే జీవితాన్ని నద్వినియోగం చేసుకోవాలి. శ్రీకృష్ణుని 
చరణారవిందాల స్మరణయే అజ్ఞానాన్ని తొలగించేది. అంతుకరణ శుద్ధిని, 
పరమశాంతిని ప్రసాదించే పవిత్ర సాధనం. 


బ్రహ్మకు భగవానుడు ఈ పురాణాన్ని నాలుగు శ్లోకాల్లో చెప్పాడు. 
సర్వవేదాంతసారమైన బ్రహ్మ, ఆత్మ స్వరూపాలు ఇందులో చెప్పబడ్డాయి. 
బ్రహ్మం సర్వత్రా వ్యాపించి ఉండడం చేత పరమాత్మ అనబడుతాడు. ఈ 
రెండు లక్షణాలు ఎవ్వరికీ లేవు కనుక ఈయన అద్వితీయుడు. ఈ పరబ్రహ్మ 
తత్వాన్ని ఆరాధించి, ముక్తిని సాధించడమే ఈ భాగవత పురాణ లక్ష్యం. 
భగవంతుని లీలావైభవాలను కీర్తించడం, ఈ శ్రేష్ట పురాణంలోనే జరిగింది. 
ఆద్యంతరహితుడూ, బ్రహ్మరుద్రాదులకు సైతం అగోచరుడు, దేవతలచే 
నమస్మరించబడువాడు అయినటువంటి శ్రీ శుకయోగికి నమస్కరిస్తున్నాను. 


హరిః ఓం తత్‌ సత్‌ 
ద్వాదశ స్కంథభం సమాప్తం 
త్రుకృష్ణార్షణమస్తు 


ఫలశ్రుతి 


శ్రీమద్భాగవతం సర్వ ఉపనిషత్తుల సారం. నదులలో గంగ పవిత్ర 
మైంది. దేవతలలో శ్రీమహావిష్ణువు ఉత్తముడు. విష్ణుభక్తులలో శంకరుడు 
అగ్రగణ్యుడు. భాగవతం పురాణాలలో పవిత్రమైంది. వైష్ణవుల ధనం, ధర్మం. 
పరమహంసలైన యతీశ్వరులచే పొందదగిన జ్ఞానమంతా ఇందులో ఉ 
ది. భగవదారాధనా రూపంతో, భక్తిజ్ఞానవైరాగ్యాలతో ఆచరించే నైష్మర్మలే 
ఇందులో చెప్పబడ్డాయి. దీనిని భక్తి (శ్రద్ధలతో చదివినవారూ, విన్నవారూ, 
చర్చించినవారూ మోక్షాన్ని పొందుతారు. ఈ గ్రంథాన్ని భక్తితో ఆదివారం, 
ఏకాదళి, ద్వాదశినాడుగాని, మధుర, ద్వారక, పుష్కర క్షేత్రాల్లో గాని చదివినా. 
విన్నా సర్వపాపాలు నశిస్తాయి. ఈ [గ్రంథాన్ని ఒక బంగారు పీఠం మీద ఉ 
౦చి, ఒక యోగ్యమైన వ్యక్తికి దానమిస్తే, అతడు పరమగతి పొందుతాడు. 

పూర్వం కల్పాదియందు బ్రహ్మకు జ్ఞానప్రదీపాన్ని ఏ పరబ్రహ్మ 
ప్రకాశింపచేశాడో, ఆయన స్వరూపుడైన, నారాయణునిచే నారద మునికి 
ఏ పురాణ ప్రదీపము అందించబడిందో, ఆ నారద మునిచే ఏది ఉపదేశింప 
బడినదో, భగవదాత్మకుడైన ఆ వ్యాసునిచే యోగీంద్రుడైన శుకునకు, ఏ 
పురాణం అను (గ్రహించబడిందో అటువంటి శుద్ధమూ, విమలమూ, 
విశోకమూ, అమృతమూ, పరమసత్యమూ అయిన శ్రీమన్నారాయణ తత్త్వాన్ని 
ధ్యానం చేద్దాం. 

భాగవతం, గాయత్రి అను బ్రహ్మ విద్య. పరమేశ్వరుడైన వాసుదేవునకు 
ప్రణామములు. సంసార సర్పగ్రస్తుడైన, విష్ణురాతుడైన పరీక్షిత్తుకు, 
భాగవతామృతాన్ని క్రావించి, మోక్షాన్ని పొందేవిధంగా అనుగ్రహించిన శ్రీ 


594 శ్రీహరి లీలామృతం 


శుకయోగీంద్రునకు నమస్కారములు.” అని సూత మహాముని చెప్పగా, 
మునులందరూ పరమానందభరితులై, ఆ పురుషోత్తముని దివ్య చరణార 
విందములను మనస్సునందు నిలువుకొని, తమ తమ నెలవులకు 
వెళ్ళిపోయారు. 


ళం నమో నారాయణాయ - ఓం నమో భగవతే వాసుదేవాయ 


ళం సర్వం శ్రీకృష్ణార్ణణమస్తు - హరిం ఓం తత్‌ సత్‌॥ 


